

शिशुपालवधम्




महाकवि—श्रीमन्माघप्रणीतम्



महामहोपाध्याय—श्रीमन्मल्लिनाथसूरिविरचित-सर्वाङ्ग-
षास्त्र्या टीकया सुविस्तृतसमालोचना-
प्रभृतिभिश्च समलङ्कितम्



श्रीमद्गुरुनाथ विद्यानिधिभट्टाचार्येण
सम्पादितम् ।



शकाब्दाः १८१७ ।

JANAKI NATH KABYATIRTHA.

30 Gopimohan Dutta Lane, Bagbazar,
CALCUTTA.

प्राप्तिस्थान—
श्रीजानकीनाथ काव्यतीर्थ,
छात्रपुस्तकालय,
३० न० गोपीमोहन दत्तरे लेन, वाग्बाजार,
कलिकाता ।

समालोचना ।



कविपरिचयः .

शिशुपालवधं हि तत्रभवतोऽनवद्यविद्यादखिलगुणवतः श्रीमन्माघस्य महा-
कवेरमृतनिस्सन्दिग्धैर्लोकोप्रसृतं सहृदयहृदयाङ्गादजनकं परमरमणीयं महा-
काव्यम् । अस्य ग्रन्थस्यान्तिमभागं सन्निवेशितानां कविवंशवर्णनात्मकश्लोक-
निबद्धानां समालोचनेन एतदेवानुमीयते यत् कविकुलगिरोमणिरयं
माघः श्रीधर्मलाभाख्यस्य नृपतः सर्वकार्याधिकारिणः सुप्रभदेवस्य पौत्रः
धार्मिकप्रवरस्य दत्तकस्य च पुत्रः । जन्मना चायं गुर्जरदेशमलङ्कृतवान् इति
केचित् प्रवृत्तत्वाविदः समामनन्ति, किन्तु नास्मिन् विषये प्रकृष्टं किमपि प्रमाणं
दृश्यते । ख्रिष्टीयैकादशशताब्द्यां प्रादुर्भूतस्य प्रख्यातकीर्तिरालंकारिकप्रवरस्य
श्रीमन्मन्मटभट्टस्य कृतो काव्यप्रकाशं शिशुपालवधस्य श्लोकसन्निवेशदर्शनात्
काव्यप्रकाशकारात् प्राचीनोऽयं माघकविरिति केषाञ्चित् काविदामनुमानम् ।
अपिच 'श्रीशब्दरम्यकृतसर्गसमाप्तिलक्षणं' इत्यादि माघकृतस्य स्वपरिचय-
ज्ञापकान्तिमश्लोकस्थस्य 'सुकविकीर्तिदुराशयादः' इति शब्दस्य व्याख्यानप्रसङ्गं
टीकाकारेण श्रीमता वल्लभदेवेन उद्धृष्टम्—'सुकवीनां श्रेष्ठविदुषां वररुचि
सुवन्धु-सोमनाथ-भवभूति-कौडानन्द-कालिदास-विष्णु-भारवि-वाण-मयूरादा-
नाम्' इति । एतेन अनुमीयते यत् वररुचिप्रभृतिभ्यः पूर्वोक्तकविसमूहेभ्यः
अर्वाचीनोऽयं शिशुपालवधनिर्माता । अतः ख्रिष्टीयनवमशताब्द्यां दशम-
शताब्द्यां वा कविर्माघः प्रादुर्बभूव इति येषां मतं, तत्तु समीचीनमेव मन्यते ।
अपिच महाकाव्येऽस्मिन् बहुकठोरतरपदविन्यासमवलोक्य ये पण्डिताः
माघकवेरनतिप्राचीनत्वमुद्घोषयन्ति, तेषामनुमानमपि पूर्वोक्तमतमेवानुकूल-
यति । अलं तावत् केवलमनुमानालोचनेन, एतत्तु सर्ववाद्यविवादसिद्धं यत्
महाकविरयं शिशुपालवधं विरचय्य जगति अमरत्वमलभत । सर्वथा सार्थकं
जातं तस्य लेखनीधारणम् । शिशुपालवधम् ऋते कविकुलकरौन्द्रेण अन्यत्
किमपि पुस्तकं विरचितं न वेति न ज्ञायते । किन्तु एकं शिशुपालवधमेव अस्य
कवित्व-शक्तेः सुतरां पराकाष्ठां द्योतयति । काव्येऽस्मिन् कवित्वस्य गभीरता
सर्वथा सुरक्षिता ।

एतत्काव्यममालोचनेन विज्ञायते यत्—महाकविरविरयं असामान्य

प्रतिभागाली, नानाशास्त्र-विचारचतुरः, दाशं निकप्रवरः,

काव्य-ममालोचना

प्राणिवृत्तान्तपारदर्शी, भक्ताग्रणी, राजनौतिममा-

लोचननिपुणः, अलङ्कारविन्यासदत्तः । सुगतदशं नैऽपि अस्मि प्रगाढं पाण्डित्य-
मामोत् । सफलः खलु जातः अस्मा कवित्वप्रकटनाभिलाषः । किन्तु अत्रश्रीमता
कवयित्रा यादृशः अलोकसामान्यः परिश्रमः कृतः, तदनुकूपा मधुरता नोपलभ्यते
नव्यकाव्यरसिकैः सुपण्डितैः । किंचित् किंचित् दोषोऽपि महाकाव्येऽस्मिन् न दृश्यते
इति न । तथाच—एकमेव सुललितपदविन्यासस्यानुरोधेन एकैकशः श्लोक
निर्माय पाठकानां धैर्यचुरातिमंघटने महायतां सम्पादयामास अमोमशब्दमस्यत्
सम्पन्नोऽयं सुधाः । एवञ्चानेकाप्रस्तुतवर्णनया काव्यममाम प्रायेण अद्भुतमेव
पुष्कलत्वं नीतं श्रीमता । तथापि नात्र विरक्तिविधेया, किन्तु अनुरक्तिरेव
प्रदर्शनीया । यतः संसारं किमपि उत्तम्वस्तु किं दोषमम्पर्कशून्यमस्ति । सुधा
करः शशधरः कलङ्कलाञ्छितः, कमलजातं कण्टकावृतम् । कविवरस्यास्य
अनन्यसुलभकवित्वस्य गाभ्योर्ध्यादिगुणपक्षपातिनः सहृदयाः सन्तः ममा
मनन्ति—विद्वद्बृन्दानन्दमन्दोहजनकं काव्यमिदं पूर्वाक्तदोषदुष्टं नो चेत्, तर्हि
निखिलमहाकाव्यानां शौर्षस्थानमलमकरिष्यत् इति ।

सुमधुरतात् बहुशः समुपलभ्यते, तथाच यदि केनचित् काव्यरसिकेन 'विकच
कमलगन्धैरन्धयन् भृङ्गमालाः' इत्यादिषु श्लोकजातेषु दृष्टिपातः क्रियते तर्हि
तन्मनसि सत्यमेव प्रतिभासते—“धन्या माघकविवर्यन्तु कतिनस्तत्सृक्तिममेव
नात्” इति । महाकाव्यस्यास्य समग्रस्य समालोचना तु दूरं आस्तां, 'विकच
कमलगन्धैः' इत्यादि एकैकैव श्लोकेन कविवरस्यास्य अलोकसामान्यप्रतिभा
प्रत्याख्यते । अतएव महामहोपाध्यायेन श्रीमता मल्लिनार्थेन अस्य व्याख्यान
प्रसङ्गे उक्तं—“श्लेषः प्रसादः समता माधुर्यं सुकुमारता । अर्थव्यक्तिरुदारत्व
मोजः कान्तिसमाधयः ॥” इति आचार्य्योक्ता दशगुणाः प्रायेणात्र सम्भवन्तीति ।
एवं बहुभिरुद्भृश्लोकैः कविवर्यस्य प्रशंसाध्वनिः श्रूयते । तथाच—“काव्यं पु
माघः कविकालिदासः ।” “उपमा कालिदासस्य भारवेरर्थगौरवम् । नैषे पद
लालित्यं माघे सन्ति त्रयो गुणाः ॥” “भारती भारवेर्भाति यावन्माघस्य गीदयः ।”
इत्यादि । माघप्रशंसावादपरस्यास्य कवितानिवहस्य अमूलत्वम् अतिरञ्जितत्वं
वा नास्ति इति न, किन्तु एतत् वितर्करहितं वचः यत्—गभीरपदयोजनया

दिशा अथ गौरवेण भावगामोर्ध्वेण नानालङ्कारनिवेशमीन्द्र्येण च अतिरमणाय-
मेतत् सुरसपूर्णं महाकाव्यम् ।

प्रख्यातयशसा महाकविभारविणा विरचिते किराताज्जनीये नाम प्रसिद्धं
महाकाव्यमनुसृत्य माघकविना शिशुपालवधं प्रणीतमिति या जनश्रुतिः प्रचरति
नास्ति तत्र मन्दहर्लेशोऽपि ।

तथाहि—किराताज्जनीये महर्षिर्व्यासः पाण्डवसमोपं समागत्य कृतव्य-

सपादिशत्, शिशुपालवधोऽपि देवर्षिर्नारदः हारकामागत्य

भारविपादादुत्तरागमः

केशवं कत्तव्यानुष्ठाने प्रायुङ्क्त । भारविक्रतो यृधिष्ठिर

वृकोदरद्वेपदानां यादृशो राजनोतिचर्चा, माघकृतावपि

श्रीधरहलधरोद्भवानां तादृशः राजनोतिपरामर्शः । किराताज्जनीये धनञ्जयस्य

तपश्चरणाय भिन्दुकालपर्वतावस्थितिः, शिशुपालवधोऽपि इन्द्रप्रस्थप्रयागपरस्य

वासुदेवस्य रेवतकपर्वतवासः । भारविशयं यमकादलंकारगर्भः श्लोकैः

हिमवद्विभूतिवर्णना वृत्तं, भावयन्त्येऽपि तदलंकारमहकृतेस्तुक्कुन्दोवन्त्येव

रेवतकस्य वर्णनम् । एकत्र सुराङ्गनानां वनविहारजनकेलिनयकसमा-

गमादीनां सुविस्तृतवर्णना अवतिष्ठते, अन्यथापि तादृशो एव वर्णनाचातुरो

मसृपलभ्यते । एकत्र अज्जुनस्य समुत्तं जनार्थं किरातपतिना दूतप्रेरणम्,

अन्यथापि श्रीकृष्णभर्तृसनाय चेदिपतिना दूतप्रेरणम् । एकत्र पञ्चमसर्गे एकाक्षर

द्व्यक्षरयमकादलंकारगर्भः कवितातिवहः समवर्णना, अन्यथापि जनविंश-

सर्गे तादृशैः श्लोकैः युद्धवर्णनम् । अपिच किराताज्जनीये श्रियः कुरुणा

सित्यादिना आदौ श्लोकप्रयोगेण सम्पादिनो वर्णगणादिशुद्धरभुञ्चयः, शिशु-

पालवधोऽपि श्रियः पतिः श्रीर्माति इत्यादिना स एव पन्था अनुसृतः । भारविणा

अन्यश्लोकैर्लक्ष्मीशब्दसर्वविंशेन मङ्गलाचरणमनुष्ठितम् माघेन च लक्ष्मी-

पर्यायभुक्तश्लोकपादानेनैव स एव विधिः समवलम्बितः । भारविभावानुबन्धा-

नुकारश्च माघकृतो बहुशो दृश्यते ।

अनुरूपश्लोकाः

इदानीं केचिद् अनुरूपाः श्लोकाः प्रदर्शयन्तं तदुद्यथा—

“ततः शरच्चन्द्रकराभिरामैः” इत्यादि (कि—३३१)

“तधानमम्भोरुहकेशरदुर्गाः” इत्यादि (शि—१५)

“श्रियं विकर्षत्यपहृत्यधानि” इत्यादि (कि—३७)

“हरत्यघं सम्पतिं ह्येतुर्गन्त” इत्यादि (शि—१२६)

“निरास्यदं प्रश्नकुतूहलित्वम्” इत्यादि (कि—३८)

“गनस्पृहाऽप्यागमनप्रयोजनम्” इत्यादि (शि—१३०)

“उच्चैरुच्चैःशवास्तं न” इत्यादि (कुमार—२१४७)

“पुरौमवस्कन्द लुनीहि नन्दनं” इत्यादि (शि—१५१)

“अनुभाववता गुरुस्थिरत्वात्” इत्यादि (कि—१३१५)

“न नीतमन्येन नतिं कटाचित्” (शि—३२०)

“स्पृशन् मशङ्कः समये शुचावपि” इत्यादि (शि—१५८)

“पुरं तावन्तमेवास्य तनोति रविगतपम्” इत्यादि (कु—२३३)

“कलासमयेण गृहानभुञ्जतां” इत्यादि (शि—१५८)

“मर्त्राभिः सर्वदा चन्द्रस्तं कलाभिर्निषेवते” इत्यादि (कु—२३४)

एवं बहूनि स्थलानि सन्ति. नत्परित्यागस्तु बाह्यभयादेव । यद्यपि महा-
कविर्मात्रः कविकुलकरोन्द्रस्य भारवेः पदपङ्क्तिमर्नकशः अनुसृतवान्, तथापि
भारवितो माघस्य दार्शनिकज्ञानं रवनानाम्भार्यश्च गराय इत्यत्र नास्ति
केषाञ्चित् वैमत्यम् । भारवेः काव्यं निसर्गशोभासुन्दरम्. माघस्य तु
कठोरायाससफलाकृतम् .

नायकादिमहानां

अस्य शिशुपालवधस्य नायकः खलु श्रीकृष्णो धीरोदात्तः. प्रतिनायको धीरो
द्वतः शिशुपालश्चालम्बनविभावो । आत्मवाक्यानि तथा दूतव्याहृतानि च शिशु-
पालवचनादीनि उद्दीपनविभावाः. धृत्यादयो व्यभिचारिणः । उत्साहः स्थायी.
वीररसोऽङ्गी, शृङ्गारादयः अङ्गरसाः, गौडी रोतिः, गुणः ओजः, दूतः निस्पृष्टार्थः
इति ।

प्रथम-सर्ग—हारकायां नारदागमनम्, श्रीकृष्णं प्रति शक्रसन्देशकथनं च ।

द्वितीय-सर्गे—उडववलदेवश्रीकृष्णानां मन्त्रणावर्णनम् ।

तृतीये—हारकातः श्रीकृष्णस्य प्रस्थानवर्णनम्, हारकाममुद्रयोर्वर्णना च ।

चतुर्थे—रैवतकपर्जितवर्णनम् ।

पञ्चमे—स्कन्धावारसन्निवेशादिवर्णनम् ।

षष्ठे—षड्रतुवर्णनम् ।

७मे—पुष्पावचयवर्णनम् ।

८मे—जलक्रीडावर्णनम् ।

९मे—सायंकालचन्द्रोदयप्रसाधानदिवर्णनम् ।

१०मे—पानगोष्ठोवर्णनम्, रात्रिक्रीडावर्णनं च ।

११शे—प्रभातवर्णनम् ।

१२शे—पुनः प्रयानवर्णनम्, यमुनावर्णनञ्च ।

१३शे—श्रीकृष्णपाण्डवयोः समागमवर्णनम्, श्रीकृष्णस्यन्द्रप्रस्थनगरप्रवेशे
पौरनारीचेष्टावर्णनम्, युधिष्ठिरसभागृहवर्णनञ्च ।

१४शे—राजसूययज्ञप्रस्तावस्तर्हणं नञ्च । श्रीकृष्णं प्रत्यर्घदानवर्णनम्, भोषण-
कृता श्रीकृष्णस्तुतिञ्च ।

१५शे—शिशुपालक्षोभवर्णनम् । भोषवाक्यम् । शिशुपालपक्षाश्रितमहोपतीनां
क्षोभवर्णनम्, शिशुपालस्य सेनासन्नाहवर्णनम् । युद्धायोपास्थितानां
मटानां तत्पत्नीनां च चेष्टावर्णनम् ।

१६शे—शिशुपालदूतस्य श्रीकृष्णसदसि द्वयार्थं वाक्यम्, दूतं प्रति मात्यकि-
वाक्यम्, पुनरपि दूतवाक्यम्, तन्मुखेन शिशुपालपराक्रमवर्णनं च ।

१७शे—श्रीकृष्णसभाक्षोभवर्णनम्, श्रीकृष्णस्य तत्क्षेनायास सन्नाहवर्णनम्,
सेनाप्रस्थानवर्णनञ्च ।

१८शे—सैन्यद्वयस्य समागमवर्णनम्, तुमुलयुद्धवर्णनञ्च ।

१९शे—चित्तयुद्धवर्णनम् ।

२०शे—श्रीकृष्णशिशुपालयोरस्त्रयुद्धवर्णनम्, शिशुपालवधवर्णनं च ।
कविवंशवर्णनम् ।

मङ्गलाचरणम् ।

इन्दोवरदलश्याममिन्दिरानन्दकन्दलम् ।

वन्दारुजनमन्दारं वन्दे ऽहं यदुनन्दनम् ॥ १ ॥

दन्ताञ्चलेन धरणीतलमुन्नमय्य

पातालकेलिषु धृतादिवराहलौलम् ।

उल्लाघनोत्फणफणाधरणीयमान

क्रीडावदानमिभराजमखं नमामः ॥ २ ॥

गारदा गारदाभोजवदना वदनाम्बुज ।

सर्वदा सर्वदास्माकं मन्निधिं मन्निधिं क्रियात् ॥ ३ ॥

वाणीं काणभुजीमजोगणदवागासोच्च वैयासिकी

मन्तस्तन्त्रमरंस्त पन्नगगवोगुम्फेषु चाजागरीत् ।

वाचामाचकलद्रुहसामखिलं यथाक्षपादस्फुरां

लोकेऽभूद्यदुपज्जमेव विदुषां सौजन्यजन्यं यशः ॥ ४ ॥

मल्लिनाथः सुधीः सोऽयं महोपाध्यायशब्दभाक् ।

विधत्ते माघकाव्यस्य व्याख्यां सर्वङ्गषाभिधाम् ॥ ५ ॥

ये शब्दार्थपरीक्षणप्रणयिनो ये वा गुणालङ्कारि-

शिक्षाकौतुकिनो विहर्त्त मनसो ये च ध्वनेरध्वनि ।

क्षब्धझावतरङ्गिते रससुधापूरे मिमङ्गन्ति ये

तेषामेव कर्तृ करोमि विवृतिं माघस्य सर्वङ्गषाम् ॥ ६ ॥

नेतास्मिन् यदुनन्दनः स भगवान् वीरप्रधानो रसः

शृङ्गारादिभिरङ्गवान् विजयते पूर्णा पुनर्वर्णना ।

इन्द्रप्रस्थगमाद्युपायविषयश्च द्यावसादः फलं

धन्यो माघकविवर्यन्तु कृतिनस्तत्सृक्तिमंसेवनात् ॥ ७ ॥

इहान्वयमुखेनैव सर्वं व्याख्यायते मया ।

नामूलं निख्यते किञ्चिद्भानपेक्षितमुच्यते ॥ ८ ॥

शिशुपालवधम् ।

प्रथमः सर्गः ।

श्रियः पतिः श्रीमति शासितुं जगज्जगन्निवासो वसुदेवसद्गनि ।
वसन् ददर्शावतरन्तमम्बराद्विरण्यगर्भाङ्गभुवं मुनिं हरिः ॥ १ ॥

अथ तत्रभवान् माघकविः ‘काव्यं यशसेऽर्थकृते व्यवहारविदे शिवेतर-
क्षतये । सद्यः परनिर्वृतये कान्तासन्मिततयोपदेशयुजे ।’ इत्यालङ्कारिक-
वचनप्रामाण्यात् काव्यस्नानेकश्रेयःसाधनतां ‘काव्यालापांश्च वर्जयेत्’ इति
निषेधस्यासत्काव्यविषयताञ्च पश्यन् शिशुपालवधाख्यं काव्यं चिकीर्षुः चिकीर्षि-
तार्थाविन्नपरिसमाप्तिस्मदायाविच्छेदलक्षणफलसाधनत्वात् ‘आशीर्नमस्क्रिया
वसुनिर्देशो वापि तन्मुखम्’ इत्याशीराद्यन्यतमस्य प्रबन्धमुखलक्षणत्वाच्च काव्य-
फलं शिशुपालवधवीजभूतं भगवतः श्रीकृष्णस्य नारददर्शनरूपं वसु आदौ
श्रीशब्दप्रयोगपूर्वकं निर्दिशन् कथामुपक्षिपति—श्रिय इति । तत्रादौ
श्रीशब्दप्रयोगात् वर्णगणादिशृङ्गेरभ्युच्चयः । तदुक्तम्—‘देवतावाचकाः शब्दा ये च
भद्रादिवाचकाः । ते सर्वे नैव निन्द्याः स्युर्लिपितो गणतोऽपि वा’ इति । श्रियः
लक्ष्म्याः पतिः, अनेन रुक्मिणीरूपया श्रिया समेत इति सूचितम् । ‘राघवत्वे
भवेत् सीता रुक्मिणी कृष्णजन्मनि’ इति, विष्णुपुराणात् । जगन्निवासो जगता-
माधारभूतः । कुक्षिस्थाखिलभुवन इति यावत् । तथापि जगत् लोकं शासितुं
दुष्टनिग्रहशिश्टानुग्रहाभ्यां नियन्तुं श्रीमति लक्ष्मीयुक्ते वसुदेवसद्गनि वसुदेवरू-
पिणः कश्यपस्य वेश्मनि वसन् कृष्णरूपेण तिष्ठन् हरिर्विष्णुः अम्बरादवत-
रन्तमायान्तम्, इन्द्रसन्देशकथनार्थमिति भावः । हिरण्यस्य गर्भो हिरण्यगर्भो
ब्रह्मा । ब्रह्माण्डप्रभवत्वात् तस्याङ्गभुवं तनूजम् । अथवा तस्याङ्गादवयवादुस्तङ्गा-

गतं तिरश्चीनमनूरुसारथेः प्रसिद्धमूर्ध्वज्वलनं हविर्भुजः ।

पतत्यधो धाम विसारि सर्वतः किमेतदित्याकुलमीक्षितं जनैः ॥२॥

स्थाङ्गवतीति हिरण्यगर्भाङ्गभूः तं मुनिं नारदमित्यर्थः । ‘उत्तङ्गाद्भारदो जज्ञे दक्षोऽङ्गुष्ठात् स्वयम्भुवः’ इति भागवतात् । ददर्श कदाचिदिति शेषः । अत्राल्पीयसि तसुदेवसद्मनि सकलजगदाश्रयतया महीयसो हरेराधेयत्वकथनादधिकप्रमेदोऽर्थालङ्कारः । तदुक्तम्—‘आधाराधेययोरानुरूप्याभावोऽधिको मतः’ इति । जगन्निवासस्य जगदेकदेशनिवासित्वमिति विरोधश्च । तथा तकारसकारादेः केवलस्यासक्तदातृत्वा जगज्जगदिदं सक्तदाञ्जनद्वयसादृश्याच्च वृत्त्यनुप्रासभेदौ शब्दालङ्कारौ । एषाद्यान्योन्यनैरपेक्ष्येणैकत्र समावेशात् तिलतण्डुलवत् संसृष्टिः । सर्गेऽस्मिन् वंशस्थवृत्तम् । ‘जतौ तु वंशस्थमुदीरितं जरौ’ इति लक्षणात् ॥ १ ॥

तदानीं जनैर्विस्मयादीक्षितं प्रवृत्तमित्याह—गतमिति । अविद्यमानावूरुयस्य स अनूरुः, स सारथिर्यस्य तस्यानूरुसारथेः सूर्यस्य गतं गतिः । भावे क्तः । तिरश्चीनं तिर्यग्भूतं ‘विभाषाश्चेरदिक् स्त्रियाम्’ इति तिर्यक्शब्दाद्व्यत्यन्तात् प्रातिपदिकात् स्वार्थे ण्यप्रत्ययः । हविर्भुजोऽग्नेरूर्ध्वज्वलनम् ऊर्ध्वस्फुरणं प्रसिद्धम्, इदन्तु सर्व्वतो विसारि धामाधः पतति । किमेतदिति सूर्याग्निलक्षणमदृष्टपूर्वमिदं धाम किमात्मकं स्यादित्याकुलं विस्मयात् सभ्रान्तं यथा तथा जनैरीक्षितम् ईक्षणं कृतम् । सकर्मकादप्यविवक्षिते कर्मणि भावे क्तः । ‘प्रसिद्धेरविवक्षातः कर्मणोऽकर्मिका क्रिया’ इति वचनात् । केचित् कर्मणि क्तान्तं कृत्वा ईक्षितं मुनिं ददर्शति पूर्वेण योजयन्ति । अत्रोपमेयस्य मुनिधातुः सूर्याग्निभ्यामुपमानाभ्यामधःप्रसरणधर्मेणाधिक्यवर्णनात् व्यतिरेकः । तदुक्तं काव्यप्रकाशे—‘उपमानाद्यदन्यस्य व्यतिरेकः स एव सः’ इति । “धाम रश्मौ गृहे देहे स्थाने जन्मप्रभावयोः” इति हेमचन्द्रः । दिवाकरस्तु वृत्तरत्नाकरटोकायां प्रथमपठितेन “द्विधाकृतात्मा किमयं दिवाकरो विधूमरोचिः किमयं हुताशनः” । इति चरणद्वयेन सह इममिव श्लोकं षट्पदच्छन्दस उदाहरणमाह । तत्राद्यचरणद्वयेन सन्देहाकारः, गतमिति तन्निरासश्च बोध्य इत्युपरिष्ठात् ॥ २ ॥

चयस्त्विषामित्यवधारितं पुरा ततः शरीरीति विभाविताकृतिम् ।
विभुर्विभक्तावयवं पुमानिति क्रमादमुं नारद इत्यबोधि सः ॥३॥
नवानधोऽधो बृहतः पयोधरान् समूढकर्पूरपरागपाण्डुरम् ।
क्षणं क्षणोत्क्षिप्तगजेन्द्रकृत्तिना स्फुटोपमं भूतिसितेन शम्भुना ॥४॥

अथ भगवान्निरनैषीदित्याह—चय इति । विभुर्वसुतत्त्वावधारणसमर्थः,
स हरिः पुरा प्रथमं त्विषाञ्चय इत्यवधारितं तेजःपुञ्जमात्रत्वेन विनिश्चितम् ।
ततः प्रत्यासन्ने विभाविता विमृष्टा आकृतिः संस्थानं यस्य तं तथोक्तम् । अत-
एव शरीरी चेतन इत्यवधारितम् । ततो विभक्ताः विविच्य गृहीताः अवयवा
मुखादयो यस्य तं तथोक्तम् । अतएव पुमानित्यवधारितम् । अमुमागच्छन्तं
व्यक्तिविशेषं नारदं वास्तवाभिप्रायेणेति पुंलिङ्गतो निर्वाहः । क्रमात्
पूर्वोक्तसामान्यविशेषज्ञानक्रमेण । लोकदृष्ट्येदमुक्तं, हरिस्तु सर्वं वेदैवेति
तत्त्वम् । नारद इत्यबोधि नारदं बुद्धवानित्यर्थः । नारदस्य कर्मत्वेऽपि
निपातशब्देनाभिहितत्वान्न द्वितीया । तिङामुपसङ्गानस्योपलक्षणत्वात् ।
यथाह वामनः—“निपातनाभिहिते कर्मणि न कर्मविभक्तिः परिगणनस्य प्रायि-
कत्वात्” इति । बुध्यतेः कर्त्तरि लुङ् । “दीपजन” इत्यादिना चिण् । “चिणी
लुक्” इति लुक् । अत्र विभाविताकृतिं विभक्तावयवमित्यादिना आकृति-
विभावनावयवविभावनयोः पदार्थयोर्विशेषणवृत्त्या शरीरित्वपुंस्त्वावधारणहेतु-
त्वेनोपन्यासात् पदार्थहेतुकां काव्यलिङ्गमलङ्कारः । ‘हेतोर्वाक्यपदार्थत्वे काव्य-
लिङ्गमुदाहृतम्’ इति लक्षणात् ॥ ३ ॥

अथ सप्तभिर्मुनिं विशिनष्टि—नवानित्यादि । कीदृशममुम् ? नवान् सद्यः-
सम्भृतसलिलानिति यावत् । बृहतो विपुलान् पयोधरान्, मेघान् अधोऽधः
मेघानां समीपाधःप्रदेशे स्थितमिति शेषः । ‘उपर्यध्यधसः सामीप्ये’ इति
हिर्भावः, तद्योगे द्वितीया । ‘उभसर्वतसोः कार्था धिगुपर्यादिषु त्रिषु’ इत्यादि-
वचनात् । समूढः पुञ्जीकृतः । ‘समूढः पुञ्जिते भुग्ने’ इति विश्वः । कर्पू-
रस्य परागशून्यं तद्वत् पाण्डुरम् । अत एव क्षणं मेघसमीपावस्थानक्षणे । अत्यन्त-
संयोगे द्वितीया । क्षणेषु ताण्डवोत्सवेषु । ‘निर्यापारस्थितौ कालविशेषोत्स-
वयोः क्षणः’ इत्युभयत्राप्यमरः । उत्क्षिप्ता उपरिधारिता गजेन्द्रस्य कृत्तिश्चर्म-
येन तथोक्तेन । अजिनं चर्म कृत्तिः स्त्री इत्यमरः । भूत्या भस्मना सितेन ।

दधानमभोरुहकेशरद्युतीर्जटाः शरच्चन्द्रमरीचिरोचिषम् ।
 विपाकपिङ्गास्तुहिनस्थलीरुहो धराधरेन्द्रं व्रततीततीरिव ॥५॥
 पिशङ्गमौञ्जीयुजमर्जुनच्छविं वसानमेणाजिनमञ्जनद्युति ।
 सुवर्णसूत्राकलिताधराम्बरां विङ्गम्बयन्तं शितिवाससस्तनुम् ॥६॥
 विहङ्गराजाङ्गरुहैरिषायतैर्हिरण्मयोर्वीरुहवस्त्रितन्तुभिः ।
 कृतोपवीतं हिमशुभमुच्चकैर्धनं घनान्ते तडितां गुणैरिव ॥ ७

‘भूतिर्भस्मानि सम्पदि’ इत्यमरः । शम्भुना स्फुटा उपमा सादृश्यं यस्य तं स्फुटोपमं स्फुटशम्भूपममित्यर्थः । सापेक्षत्वेऽपि गमकत्वात् समासः । सदृशपथ्या-
 ययोस्तुलोपमाशब्दयोः ‘अतुलोपमाभ्याम्’ इति निषेधात् सादृश्यवाचित्वे
 ष्टीयेत्याहुः । केचिदिमं श्लोकं चयस्त्रिषामित्यतः प्राक् लिखित्वा व्याच-
 क्षते, तेषां पुंस्त्वावधारणात् प्राक् तेजःपिण्डमात्रस्य शम्भूपमौचित्यं
 चिन्त्यम् ॥ ४ ॥

दधानमिति । पुनश्च, अभोरुहकेशरद्युतीः पद्मकिञ्चल्कप्रभापिशङ्गी-
 रित्यर्थः, जटा दधानम्, स्वयन्तु शरच्चन्द्रमरीचिरिव रौचिर्यस्य तं धवलमित्यर्थः ।
 अत एव विपाकेन परिणामेन पिङ्गाः पिङ्गलाः तुहिनस्थल्यां तुषारभूमौ
 रोहन्तीति तुहिनस्थलीरुहः व्रततीततीर्लताव्यूहान् । “वक्षी तु व्रतती लता”
 इत्यमरः । दधानं धराधरेन्द्रो हिमवान् । तुहिनस्थलीति लिङ्गात् नारदो-
 पमानत्वाच्च तमिव स्थितम् ॥ ५ ॥

पिशङ्गेति । पुनः कोटशम् ? मुञ्जस्तृणविशेषः तन्मयी मेखला मौञ्जी पिशङ्गा
 मौञ्ज्या युज्यत इति पिशङ्गमौञ्जीयुक् तम् । ‘ससू द्विष’—इत्यादिना क्षिप् ।
 ‘स्त्रियाः पुंवत्’ इति पिशङ्गशब्दस्य पुंवद्भावः । अर्जुनच्छविं धवलकान्तिम् ।
 ‘वलक्षो धवलोऽर्जुनः’ इत्यमरः । अञ्जनद्युति अञ्जनवर्णम् एणाजिनं कृष्ण-
 मृगधर्मं वसानम् आच्छादयन्तम् । ‘वस आच्छादन’ इति धातोः शानच् ।
 सुवर्णसूत्रेण कनकमेखलया आकलितं बद्धम् अधराम्बरम् अन्तरीयकं यस्यास्तां
 शितिवाससो नीलाम्बरस्य रामस्य तनुं विङ्गम्बयन्तमनुकुर्वाणमित्यर्थः ।
 आर्यायमुपमा ॥ ६ ॥

विहङ्गेति । पुनः । विहङ्गराजाङ्गरुहैरिव गरुडलोमतुल्यैः । आय-

निसर्गचित्रोज्ज्वलसूक्ष्मपद्मणा लसद्विसच्छेदसिताङ्गसङ्गिनां ।
चकाशतं चारुचमूरुचर्मणा कुथेन नागेन्द्रमिवेन्द्रवाहनम् ॥ ८
अजस्रमास्फालितवल्ग्वकीगुणक्षतोज्ज्वलाङ्गुष्ठनखांशुभिन्नया ।
पुरः प्रवालैरिव पूरितार्हया विभान्तमच्छस्फटिकाक्षमालया ॥ ९

तैदीर्घैः, हिरण्यस्य विकारो हिरण्ययो । 'दाण्डिमायन'—इत्यादिना मयटि
यलोपनिपातः । तस्यामुष्णीं रुहा रूढाः । इगुपधालक्षणः कप्रत्यतः ।
तासां वल्लीनां तन्तुभिस्तत्तुल्यैः सूक्ष्मावयवैः, उपादानगुणात् हिरण्ययैः क्षतो-
पवीतं शोभार्थं कल्पितयज्ञसूत्रं स्वयं हिमशुभ्रम् । अत एव घनान्ते शरदि
तडितां गुणैरुपलक्षितम् । 'तडित् सौदामनी विद्युत्' इत्यमरः । उच्चैरेव
उच्चकैरुन्नतं घनं मेघमिव स्थितम् ॥ ७ ॥

निसर्गति । पुनः, निसर्गात् स्वभावादेव चित्राणि शवलानि उज्ज्व-
लानि भास्वराणि सूक्ष्माणि पद्माणि लोमानि यस्य तेन लसन् यो विस-
च्छेदो मृणालखण्डः । 'छेदः खण्डोऽस्त्रियाम्' इति त्रिकाण्डशेषः । तद्वत्सिते
अङ्गे वपुषि सङ्गिना सक्तेन चारुणा मनोहरेण चमूरुचर्मणा मृगत्वचा कुथेन
वृष्टास्तरणेन । 'प्रवेण्यास्तरणं वर्णः परिस्त्रोमः कुथो द्वयोः' इत्यमरः ।
इन्द्रवाहनं नागेन्द्रम् ऐरावतमिव चकाशतं शोभमानम् । इन्द्रस्य वाहनमिति
स्वस्वामिभावमात्रस्य विवक्षितत्वात् । 'वाहनमाहितात्' इति न णत्वम् ।
यथाह वामनः—नेन्द्रवाहनशब्दे णत्वमाहितत्वस्याविवक्षितत्वात् इति ।
चकाशतेः शतरि 'नाभ्यस्ताच्छतुः' इति नुमभावः । 'जक्षित्यादयः षट्'
इत्यभ्यस्तसंज्ञा ॥ ८ ॥

अजस्रमिति । पुनः । अजस्रं प्राचुर्येणास्फालितास्ताडिताः सौष्ठवपरीक्षार्थं
न्युजाङ्गुष्ठेन तन्व्योताडनं प्रसिद्धं, तेषां वल्ग्वकीगुणानां वीणातन्व्योणां क्षतेन
सङ्घर्षणेन उज्ज्वलैरङ्गुष्ठनखांशुभिर्भिन्नया मिश्रया तद्गागरक्तयेत्यर्थः । अतएव
पुरः पुरोभागे प्रवालैः विद्रुमैः । 'अथ विद्रुमः पुंसि प्रवालं पुनपुंसकम्' इत्य-
मरः । पुरितार्हयेव स्थितया अच्छस्फटिकाक्षमालया स्वच्छस्फटिकानां मालया
जपमालयेत्यर्थः । 'अच्छो भल्लूके स्फटिकेऽमलेऽच्छाभिमुखेऽव्ययम्' इति हेम-
चन्द्रः । तथा प्रसिद्धस्फटिकग्रहणात् ऋषेर्मोक्षार्थित्वं व्यज्यते । 'स्फटिको

रणद्विराघट्टनया नभस्वतः पृथग्विभिन्नश्रुतिमण्डलैः स्वरैः ।
स्फुटीभवद्यामविशेषमूर्च्छनामवेक्षमाणं महतीं मुहुर्मुहुः ॥ १० ॥

मोक्षदः परम्' इति मोक्षार्थिना स्फटिकाक्षमालाभिधानात् । विभान्तं
भाभमानम् । भातेः शब्दप्रत्ययः । अत्र नखांशुभिन्नयेति स्वगुणत्यागीनान्यगुण-
स्त्रीकारलक्षणस्तद्गुणालङ्कार उक्तः । 'तद्गुणः स्वगुणत्यागात्' इति ॥ ८ ॥

इन्द्रिरिति । पुनः । नभस्वतो वायोराघट्टनया आघातेन पृथगसङ्कीर्णं
रणद्विर्ध्वनद्भिः अनुरणनोत्पद्यमानैरित्यर्थः । 'श्रुत्यारब्धमनुरणनं स्वरः' इति
लक्षणात् । तदुक्तं रत्नाकरे—'श्रुत्यनन्तरभावी यः स्निग्धोऽनुरणनात्मकः ।
स्वतो रञ्जयति श्रोतुश्चित्तं स स्वर उच्यते' इति । श्रुतिर्नाम स्वरारम्भकाव-
यवः शब्दविशेषः । तदुक्तम्—'प्रथमश्रवणाच्छब्दः श्रूयते ऋस्वमात्रकः ।
सा श्रुतिः सम्परिज्ञेया स्वरावयवलक्षणा' इति । विभिन्नानि प्रतिनियतसङ्ख्याया
व्यवस्थितानि श्रुतीनां मण्डलानि समूहा येषां तैर्विभिन्नश्रुतिमण्डलैः ।
श्रुतिसङ्ख्यानियमश्च दर्शितः । 'चतुश्चतुश्चतुर्धैव षड्जमध्यमपञ्चमाः । द्वे द्वे
निषादगान्धारौ त्रिस्त्रिंशत्षमधैवतौ । स्वराः षड्जादयः समोक्तलक्षणाः ।
तदुक्तं—'श्रुतिभ्यः स्युः स्वराः षड्जर्षमगान्धारमध्यमाः । पञ्चमो धैवतश्चाथ
निषाद इति सप्त ते । तेषां संज्ञा सरिगमपधनीत्यपरा मता' इति ।
तैः स्वरैः स्फुटीभवन्त्यो ग्रामविशेषाणां षड्जाद्यपरनामकानां स्वरसङ्ज्ञात-
भेदानां त्रयाणां मूर्च्छनाः स्वरारोहावरोहक्रमभेदा यस्यां तां महतीं
महतीनाम्नीं निजवीणाम् । 'विश्वावसोऽसु बृहती तुम्बुरोऽसु कलावती ।
महती नारदस्य स्यात् सरस्वत्यासु कच्छपी' इति वेजयन्ती । मुहुर्मुहुर्वेक्ष-
माणम् । तन्वीयोजनाभेदलक्षणमहिम्ना पुरुषप्रयत्नमन्तरेणैवाविसंवादं
ध्वनतीति कौतुकादनुसन्धानमित्यर्थः । अथ ग्रामलक्षणम्—'यथा कुटु-
म्बिनः सर्वेऽप्येकीभूता भवन्ति हि । तथा स्वराणां सन्दोहो ग्राम इत्य-
भिधीयते । षड्जग्रामो भवेदादौ मध्यमग्राम एव च । गान्धारग्राम इत्येतत्
ग्रामत्रयमुदाहृतम्' इति । तथा—'नन्दावर्त्तीऽथ जीमूतः सुभद्रो ग्रामका-
स्त्रयः । षड्जमध्यमगान्धारास्त्रयाणां जन्महेतवः' इति । मूर्च्छनालक्षणञ्च—
क्रमात् स्वराणां सप्तानामारोहश्चावरोहणम् । सा मूर्च्छेत्युच्यते ग्रामस्था एताः

निवर्त्य सोऽनुव्रजतः कृतानतीनतीन्द्रियज्ञाननिधिर्नभःसदः ।
समासदत्सादितदैत्यसम्पदः पदं महेन्द्रालयचारु चक्रिणः ॥११
पतत्यतङ्गप्रतिमस्तपोनिधिः पुरोऽस्य यावन्न भुवि व्यलीयत ।
गिरेस्तडित्वानिव तावदुच्चकैर्जवेन पीठादुदतिष्ठदच्युतः ॥१२॥

सप्त सप्त च' । ग्रामत्रयेऽपि प्रत्येकं सप्तसप्तमूर्च्छना इत्येकविंशतिर्मूर्च्छना भवन्ति । तत्र इह नामानि तु 'नानपेक्षितमुच्यते' इति । प्रतिज्ञाभङ्गभयान्न लिख्यन्ते इति सर्वमवदातम् । अत्र पुंव्यापारमन्तरेण स्वराद्याविर्भावोक्त्या कोऽपि लोकातिक्रान्तोऽयं शिल्पसौष्ठवातिशयो वीणायाः प्रतीयते । तेन सह स्वतःप्रसिद्धातिशयस्याभेदेनाध्यवसितत्वात् तन्मूलातिशयोक्तिरलङ्कारः । सा च महत्याः पुंव्यापारं विना मूर्च्छाद्यसम्बन्धेऽपि सम्बन्धाभिधानादसम्बन्धे सम्बन्धरूपतया पुंव्यापाराख्यरूपकारणं विनापि मूर्च्छनादिकार्योत्पत्तिद्योतनादिभावना व्यज्यत इत्यलङ्कारेणालङ्कारध्वनिरिति सङ्केपः ॥ १० ॥

निवर्त्येति । अतीन्द्रिया इन्द्रियमतिक्रान्ता देशकालस्वरूपादिप्रकृष्टार्थाः । 'अत्यादयः क्रान्ताद्यर्थे द्वितीयया' इति समासः । 'दिगुप्राप्तापन्नालपूर्वगति-समासेषु परलिङ्गताप्रतिषेधो वक्तव्यः' इति विशेषलिङ्गत्वम् । तेषां ज्ञानं तस्य निधिः सर्वार्थद्रष्टेत्यर्थः । कृतानतीन् कृतप्रणामान् अनुव्रजतोऽनुगच्छतः नभसि आकाशे सोदन्ति गच्छन्तीति नभःसदः सुरान् । 'सत्सूद्विष' इत्यादिना कृिप् । निवर्त्य प्रतिषिध्य स मुनिः सादितदैत्यसम्पदः सादिताः विध्वस्तीकृताः दैत्यानां सम्पदो येन तस्य चक्रिणः कृष्णस्य पदं स्थानं महेन्द्रालयचारु इन्द्रभवनमिव भासमानं समासदत् । समाङ्पूर्वात् षदृष्टधातोर्लुङ् । 'पुषादि'—इत्यङ् । अत्र नतीनती पदः पदमिति च हयोर्व्यञ्जनयुग्मशोरसकृदाहृत्या क्कैकानुप्रासः । अन्यत्र ह्रस्वनुप्रासः इत्यनयोः संसृष्टिः ॥ ११ ॥

पतदिति । पतन् यः पतङ्गः सूर्यः स प्रतिमा उपमानं यस्य सः । 'पतङ्गी पक्षिसूर्यो च' इत्यमरः । तपोनिधिर्मुनिः अस्य हरेः पुरो भुवि पुरः-प्रदेशे यावत् न व्यलीयत नातिष्ठत् । 'लिङ् गतौ' इतिधातोर्देवादिकात् कर्त्तरि लङ् । तावदच्युतो गिरेः शैलात् तडितोऽस्य सन्तीति तडित्वान्

अथ प्रयत्नोन्नमितानमत्फणैर्धृते कथञ्चित् फणिनाङ्गणैरधः ।
 न्यधायिपातामभिदेवकीसुतं सुतेन धातुश्चरणौ भुवस्तले ॥ १३
 तमर्घ्यमर्घ्यादिकथादिभूषणः सपर्य्यया साधु स पर्य्यपूजत् ।
 गृहानुपेतुं प्रणयादभीप्सवो भवन्ति नापुण्यकृतां मनीषिणः ॥ १४

मेघ इव । 'मादुपधायाश्च मतोर्वीऽयवादिभ्यः' इति मतुपो मकारस्य वकारः ।
 'तसौ मत्वर्थे' इति भसंज्ञायामेकसंज्ञाधिकारेणापदत्वान्न जश्त्वम् । उच्चकै-
 रुन्नतात् पीठात् आसनात् जवेनोदतिष्ठत् । सुनिचरणस्य भूस्पर्शात् प्रागेव
 स्वयमुत्थितवान् । 'जङ्घं प्राणा ह्युत्क्रामन्ति यूनः स्थविर आयति । प्रत्यु-
 त्यानाभिवादाभ्यां पुनस्तान् प्रतिपद्यते' इति शास्त्रमनुस्मरन्निति भावः ।
 'उदोऽनुर्द्ध्वं कर्मणि' इति नियमादिहोर्द्ध्वकर्मणि नात्मनेपदम् । पतत्पतङ्ग इत्यत्र
 पतङ्गस्य पतनासम्भवादियमभूतोपमा इत्याचार्यदण्डिप्रभृतयो बभणुः ।
 अतएवाप्रसिद्धस्योपमानत्वायोगादुपेत्येत्याधुनिकालङ्कारिकाः सर्वे वर्ण-
 यन्ति ॥ १२ ॥

अथेति । अथाच्युताभ्युत्थानानन्तरं धातुः सुतेन नारदेन प्रयत्नोन्न-
 मितास्तथापि सुनिपादन्यासभारादानमन्त्यः फणा येषां तैः फणिनां गणैः अधो-
 ऽधःप्रदेशे कथञ्चिदुद्धृते स्थापिते भुवस्तले भूषुष्ठे । अभिदेवकीसुतम् देवकीसुतम्
 अभि लक्ष्यीकृत्येत्यर्थः । 'लक्षणेनाभिप्रती आभिसुख्ये' इत्यव्ययीभावः ।
 चरणौ पादौ । 'पदङ्घ्रिश्चरणोऽस्त्रियाम्' इत्यमरः । न्यधायिपातां निहितौ ।
 दधातेः कर्मणि लुङ् । 'स्यसिञ्चमी'—इत्यादिना चिण्वदिटि युक् । अत्र
 फणानां नमनोन्नमनासम्बन्धेऽपि सुनिगौरवाय तत्सम्बन्धाभिधानादति-
 शयोक्तिभेदः ॥ १३ ॥

तमिति । आदिपुरुषः पुराणपुरुषः । 'अन्येषामपि दृश्यते' इति वा
 दोषः । स कृष्णः अर्घं पूजामर्हतीति अर्घ्यः । 'दण्डादिग्यो यः' । तं
 नारदम् । अर्घार्थं द्रव्यमर्घ्यम् । 'पादार्घ्याभ्यां च' इति यत्प्रत्ययः । 'मूल्य-
 पूजाविधौ अर्घ्यः' 'षट् तु त्रिष्वर्घ्यमर्घार्थे' इति चामरः । अर्घ्यमादिर्यस्यास्तया
 अर्घ्यादिकया । 'शेषाद्विभाषा' इति विकल्पेन कप्प्रत्ययः । सपर्य्यया पूजया ।
 'पूजा नमस्याप्चितिः सपर्य्यार्चाहणाः समा' इत्यमरः । साधु यथा तथा पर्थ-

न यावदेतावदपश्यदुत्थितौ जनस्तुषाराञ्जनपर्वताविव ।
 स्वहस्तदत्ते मुनिमासने मुनिश्चिरन्तनस्तावदभिन्यवीविशत् ॥१५॥
 महामहानीलशिलारुचः पुरो निषेदिवान्कंसकृषः स विष्टरे ।
 श्रितोदयाद्रे रभिसायमुच्चकैरचूचुरच्चन्द्रमसोऽभिरामताम् ॥१६॥

पूजित् परिपूजितवान् । णौ चङन्तं कर्त्तव्यम् । युक्तं चैतदित्यर्थान्तरं
 न्यस्यति—गृहानिति । मनस इषिणो मनीषिणः सन्तः । पृषोदरादित्वात्
 साधुः । अपुण्यकृतां पुण्यमकृतवताम् । ‘सुकर्मपापमन्त्रपुण्येषु कृजः’ इति
 भूते किप् । गृहान् प्रणयादुपैतुमभीषवः प्राप्तुमिच्छवः । आप्नोतेः सनन्ता-
 दुप्रत्ययः । ‘आप्त्रप्युधामीत्’ इतीकारः । न भवन्ति किन्तु पुण्यकृतमिव ।
 अतः कच्छलभ्याः सन्तः पूज्या इत्यर्थः ॥ १४ ॥

न यावदिति । उत्थितावेतौ मुनिकृष्णौ जनः तुषाराञ्जनयोः पर्वता-
 विव यावन्नोदपश्यन्नोत्थितवान्, तावच्चिरन्तनः पुराणो मुनिः कृष्णः ।
 ‘पुरा किल भगवान् वदरिकारख्ये नारायणावतारेण तपसि स्थितवान्’ इति
 पुराणात् । ‘सायंचिरम्’ इत्यदिना व्युत्पत्यः तुडागमश्च । स्वहस्तेन दत्ते
 आसने मुनिं नारदम् अभिन्यवीविशत् स्वाभिमुख्येनोपवेशितवान् । अभि-
 निपूर्वात् विशतेर्ल्यन्ताल्लुङि ‘णिश्चि’—इति चङ् ॥ १५ ॥

महामहेति । महत्या महानीलशिलायाः सिंहलद्वीपसम्भवन्द्रीनीलो-
 पलस्य रुगिव रुग्यस्य तस्येत्युपमालङ्कारः । ‘सिंहलस्याकरोद्भूता महानीलास्तु
 ते स्मृताः’ इति भगवानगस्त्यः । कंसकृषो हरेः पुरोऽग्रे उच्चकैरुन्नते विष्टरे
 आसने । ‘वृक्षासनयोर्विष्टरः’ इति षत्वम् । निषेदिवानुपविष्टवान् । ‘भाषायां
 सदवसश्चुवः’ इति कसुः । स मुनिरभिसायं सायङ्कालाभिमुखम् । अव्ययी-
 भावसमासः । सायङ्कालस्य काष्णर्गात् कृष्णोपमानत्वम् । श्रित आश्रित
 उदयाद्रिरुदयाचलो येन तस्य चन्द्रमसोऽभिरामतां शोभामचूचुरत् चोरित-
 वान् प्राप्तवानित्यर्थः । ‘चुरस्तेये’ ‘णिश्चो’ इति चङ् । अन्यस्यान्यधर्म-
 सम्बन्धासम्भवात् चन्द्रमसोऽभिरामतामिवाभिरामतामित्यौपम्यपर्यवसानाद्-
 सम्भवद्वस्तुसम्बन्धरूपो निदर्शनाभेदः । स चोक्तोपमया अङ्गाङ्गिभावेन
 सङ्कीर्यते ॥ १६ ॥

विधाय तस्यापचितिं प्रसेदुषः प्रकाममप्रीयत यज्वनां प्रियः ।
 ग्रहीतुमाख्यान् परिचर्यया मुहुर्महानुभावा हि नितान्तमर्थिनः १७
 अशेषतीर्थोपहृताः कमण्डलोर्निधाय पाणावृषिणाभ्युदीरिताः ।
 अधौघविध्वंसविधौ पटीयसीर्नतेन मूर्ध्ना हरिरग्रहीदपः ॥ १८ ॥
 स काञ्चने यत्र मुनेरनुज्ञया नवाम्बुदश्यामवपुर्न्यविक्षत ।
 जिगाय जम्बूजनितश्रियः श्रियं मुनेरुष्टङ्गस्य तदा तदासनम् १९

विधयेति । यज्वानो विधिनिष्ठवन्तः । ‘यज्वा तु विधिनिष्ठवान्’ इत्य-
 मरः । ‘सुयज्ञोः’ इति यजिधातोः कनिप् । तेषां प्रियो हरिः प्रसेदुषः
 प्रसन्नस्य । ‘सदेः कसुः’ इत्युक्तम् । तस्य मुनेरपचितिं पूजाम् । ‘पूजा
 नमस्यापत्तिनिः’ इत्यमरः । विधाय विशेषेण मनोवाकायकर्मभिस्तत्परतया
 कृत्वा प्रकाममत्यर्थमप्रीयत प्रीतो बभूव । प्रीयतेर्देवादिकात् कत्तरि
 लुङ् । मुनिपूजायाः प्रीतिहेतुत्वेऽर्थान्तरं न्यस्यति । महानुभावा महात्मानः
 आख्यान् पूज्यान् परिचर्यया मुहुर्महानुभावा वशीकर्तुम् । ‘ग्रहीतुमिति दीर्घः’
 इतीटो दीर्घः । नितान्तमर्थिनोऽभिलाषवन्तो हि भवन्ति । अर्थनमर्थो-
 ऽभिलाषः स एषामस्तीति मत्वर्थ इति न तु णिनिः । ‘कृद्वृत्तेस्तद्धितवृत्ति-
 र्बलीयसी’ इति भाष्यात् ॥ १७ ॥

अशेषेति । अशेषेभ्यस्तीर्थेभ्य उपहृता आहृतास्तथा पाणौ निधाय,
 कमण्डलोरुदकपात्रादुद्धृत्य पाणौ निधाय इत्यर्थः । क्रियान्तराक्षिप्तक्रिया-
 पेक्षया कमण्डलोरपादानत्वम् । ‘अस्त्री कमण्डलुः कुण्डी’ इत्यमरः ।
 ऋषिणाभ्युदीरिता आक्षिप्ताः अतएवाधौघानां पापसमूहानां विध्वंसविधौ
 विनाशकरणे पटीयसीः समर्थतराः । पटुशब्दात् द्वयमुनि ‘उगितश्च’ इति
 ङीप् । अपो जलानि हरिर्नतेन मूर्ध्ना अग्रहीत् स्वीकृतवान् । ग्रहेर्लुङ् ॥ १८ ॥

स काञ्चनेति । नवाम्बुदश्यामतनुः स हरिः मुनेरनुज्ञया काञ्चने काञ्चन-
 विकारे । वैकारिकोऽणप्रत्ययः । यत्रासने न्यविक्षत उपविष्टवान् । निपूर्व-
 विशो लुङि ‘निर्विशः’ इत्यात्मनेपदे ‘शल इगुपधादनिटः क्सः’ तदासनं तदा
 हृद्युपवेशनसमये जम्बुनीलफलविशेषः । ‘जम्बूः सुरभिपत्रा च राजजम्बूर्महा-
 क्षला’ इत्यभिनानरत्नमालायाम् । तया जनिता श्रीर्यस्य तत्तथोक्तस्य । भाषित-

स तप्तकार्त्तस्वरभास्वराम्बरः कठोरताराधिपलाञ्छनच्छविः ।
 विदिद्युते वाङ्मजातवेदसः शिखाभिराश्लिष्ट इवाम्भसां निधिः २०
 रथाङ्गपाणेः पटलेन रोचिषामृषित्विषः संवलिता विरेजिरे ।
 चलत्पलाशान्तरगोचरास्तरोस्तुषारमूर्त्तिरिष नक्तमंशवः ॥ २१ ॥
 प्रफुल्लताभिञ्जनिभैरभीपुभिः शुभैश्च सप्तच्छदपांशुपाण्डुभिः ।
 परम्परेण कुरितामलच्छवी तदैकवर्णाविव तौ बभूवतुः ॥ २२ ॥

पुंस्कत्वात् पत्रे पुंवद्भावान्नमभावः । सुमेरुशृङ्गस्य त्रियं जिगाय अभिभावित-
 वान् इत्यर्थः । 'सन्निटोर्जः' इति कुत्वम् । उपमानुप्रासयोः संसृष्टिः ॥ १९ ॥

स तप्तेति । तप्तं पुटपाकशोधितं कार्त्तस्वरं सुवर्णम् । 'रुक्म' कार्त्त-
 स्वरं जाम्बूनदमष्टापदोऽभियाम्' इत्यमरः । तद्वद्भास्वरं दीप्यमानमम्बरं यस्य
 सः, पीताम्बर इत्यर्थः । कठोरताराधिपस्य पूर्णेन्दोर्लाञ्छनस्य क्वविरिव क्ववि-
 र्यस्य स इत्युपमानपूर्वपदो बहुव्रीहिः उत्तरपदलोपय । स हरिर्वाङ्मजात-
 वेदसो वाङ्मज्जेः शिखाभिर्ज्वालाभिराश्लिष्टो व्याप्तोऽम्भसान्निधिरिव समुद्र
 इव विदिद्युते बभौ ॥ २० ॥

रथाङ्गपाणिरिति । रथाङ्गं चक्रं पाणौ यस्य तस्य हरेः । 'प्रहरणार्थेभ्यः
 परे निष्ठासप्तम्यौ भवतः' इति पाणेः परनिपातः । रोचिषां क्वीनां पटलेन
 समूहेन संवलिता मिलिता ऋषित्विषो नक्तं रात्रौ । सप्तम्यर्थेऽव्ययम् ।
 तरोश्चलतां पलाशानां पत्राणामन्तराणि विवराणि गोचर आश्रयो येषां ते,
 तुषारा मूर्त्तयस्य तस्येन्दोः शव इव विरेजिरे चकाशिरे ॥ २१ ॥

प्रफुल्लेति । प्रफुल्लतीति प्रफुल्लं विकसितम् । 'फुल्लविकसने' इति धातोः
 पचाद्यजन्तम् । फलेर्निष्ठायाम् । 'अनुपसर्गात् फुल्लचीवक्ष्यशोलाघाः' इति निपा-
 तनात् प्रफुल्लमित्येवेति क्षीरस्वामी । तापिञ्चस्य तमालस्य पुष्पं तापिञ्चम् ।
 'फले लुग्' इति तद्धितलुक् । 'दिह्नीनं प्रसवे सर्व्वम्' इति नपुंसकत्वम् । 'काञ्च-
 स्कन्धस्तमालः स्यात् तापिञ्चोऽपि' इत्यमरः । तेन सदृशैः प्रफुल्लतापिञ्चनिभैः ।
 नित्यसमासत्वादस्वपदविग्रहः । अत एव 'स्युत्तरपदे त्वमो' इति । 'निभ-
 सङ्काशनीकाशप्रतीकाशोपमादयः' इत्यमरः । सप्त कदाः पर्णानि पर्व्वसु

युगान्तकालप्रतिसंहृतात्मनो जगन्ति यस्यां सविकासमासत ।
तनौ ममुस्तव न कैटभद्विषमपोधनाभ्यागमसम्भवा मुदः ॥२३॥
निदाघधामानमिवाधिदाधितिं मुदा विकासं मुनिमभ्युपेयुषी ।
बिलोचने विभ्रदधिश्रितश्रिणी स पुण्डरीकाक्षइतिस्फुटोऽभवत्

यस्येति समच्छदो वृत्तभेदः । 'सप्तपर्णी विशालत्वक् शारदो विषयच्छदः' इत्य-
मरः । मङ्गगाशब्दस्य वृत्तिविषये वीप्सार्थत्वं सप्तपर्णादिवदित्युक्तं भाष्ये ।
शेषं तापिच्छवत् । तस्य पुष्पाणि सप्तच्छदानि तेषां पांशवत् पाण्डुभिः शुभ्रै-
रभीषुभिः अन्योन्यरश्मिभिः । 'अभीषुः प्रयहे रश्मौ' इति शाश्वतः । पर-
स्परं कुरिते कृषिते अमले कवी अन्योन्यकान्ती ययोस्ती । कव्योरभीषूणा-
मवयवावयविभावाद्भेदनिर्देशः । तौ हरिनारदौ तदा एकवर्णाविव बभूवतुः ।
उभयप्रभामेलनादुभयोरपि सर्वाङ्गीणो गङ्गायमुनासङ्गम इव स्फटिकेन्द्रनील-
मणिप्रभामेलनप्रायः कश्चिदेको वर्णः प्रादुर्बभूव । तन्निमित्ता चेयम् अन-
योरेकवर्णत्वोपेक्षा ॥ २२ ॥

युगान्तेति । युगान्तकाले प्रतिसंहृतात्मनः आत्मन्युपसंहृता आत्मानो
जीवा येन तस्य कैटभद्विषो हरिर्यस्यां तनौ जगन्ति सविकासं सविस्तरमासत
प्रतिष्ठन् । 'आस उपवेशने' लङ् । तत्र तनौ देहे तपोधनाभ्यागमेन सम्भव-
न्तीति सम्भवाः सम्भूताः । पचाद्यच् । मुदः सन्तोषाः न ममुः अतिरिच्यन्ते
स्मेत्यर्थः । चतुर्दशभुवनभरणपर्याप्ते वपुषि अन्तर्न मान्तीति कविप्रौढोक्ति-
सिद्धातिशयेन स्वतः सिद्धस्याभेदेनाध्यवसितातिशयोक्तिः, सा च मुदामन्तःसम्ब-
न्धेऽप्यसम्बन्धीत्या सम्बन्धासम्बन्धरूपा ॥ २३ ॥

निदाघेति । निदाघमुष्णं धाम किरणो यस्य तथोक्तम् । 'निदाघो
ग्रीष्मकाले स्यादुष्णस्वेदाम्बुनोरपि' इति विश्वः । अर्कमिवाधिदीधितिम् अधि-
कतेजसं मुनिमभिलक्ष्य । 'अभिरभागे' इति लक्षणे कर्मप्रवचनीयसंज्ञा कर्म-
प्रवचनीययुक्ते द्वितीया । मुदा विकासमुपेयुषी उपगते । कसुप्रत्ययान्तो
निपातः । अत एवाधिश्रिता प्राप्ता श्रीर्याभ्यां ते तथोक्ते । 'इकोऽचि विभक्तौ'
इति नुमागमः । बिलोचने विभ्रत् । 'नाभ्यस्ताच्छतः' इति नुमभावः ।

सितंसितिन्ना सुतरां मुनेर्वपुर्विसारिभिः सौधमिवाथ लभयन् ।
द्विजावलिज्याजनिशाकरांशुभिः शुचिस्मितां वाचमवोचदच्युतः
हरत्यघं सम्प्रति हेतुरेप्यतः शुभस्य पूर्वाचरितैः कृतं शुभैः ।
शरीरभाजां भवदीयदर्शनं व्यनक्ति कालत्रितयेऽपि योग्यताम् ॥ २६

स हरिः पुण्डरीकाक्षः इत्येवं स्फुटोऽभवत्, सूर्यसन्निधाने श्रीविकाशभावा-
दक्ष्णां पुण्डरीकसाधर्म्यात् । पुण्डरीक इवाक्षिणी यस्येत्यवयवार्थलभे पुण्ड-
रीकाक्ष इति व्यक्तमन्वर्थसंज्ञोऽभूदित्यर्थः । विभत् स्फुटोऽभवदिति पदार्थ-
हेतुकस्य काव्यलिङ्गस्य निदाघधामानमिवेत्युपमासापेक्षत्वादनयोरङ्गाङ्गि-
भावेन सङ्गरः ॥ २४ ॥

सितमिति । अथोभयोरुपवेशनानन्तरम् अच्युतो हेतुकर्त्ता विसारिभि-
रभीष्णं प्रसरद्भिः । 'बहुलमाभीक्ष्णे इति णिनिः । द्विजावलिर्दन्तपङ्क्तिः ।
'दन्तविप्राण्डजा द्विजाः' इत्यमरः । सैव व्याजः कपटं यस्य सः तद्रूप इत्यर्थः ।
स चासौ निशाकरश्च तस्यांशुभिः किरणैः सितं स्वभावशुभ्रं मुनेर्वपुः सौधं
प्रासादमिव सुतरामत्यन्तम् । अव्ययादाम्प्रत्ययः । सितिन्ना धावल्येन
प्रयोज्यकर्त्ता लभयन् व्यापारयन् अतिधवल्यन्नित्यर्थः । लभयन् गत्युप-
सर्जनप्राप्त्यर्थत्वेनागत्यर्थत्वात् । 'गतिबुद्धि' इत्यादिना अणि कर्त्तुर्न कर्मत्वम् ।
तथाह वामनः—'लभेगत्यर्थत्वात् णिच्यणौ कर्त्तुः कर्मत्वाकर्मत्वे' इति प्राप्त्युप-
सर्जनगत्यर्थत्वे तु कर्मत्वमेवेति रहस्यम् । 'लभेश्' इति नुमागमः । शुचिस्मितां
वाचमवोचत् उक्तवान् । ह्रवो वच्चादेशः लुङ् 'वच उम्' इत्युमागमे गुणः ।
अत्र सौधमिवेत्युपमायाः सितिन्ना लभयन्नित्यसम्बन्धरूपातिशयोक्तैः द्विजा-
वलिज्याजनिशाकरेति कृतादिशब्दैः सम्यक्त्वप्रतिपादनरूपापङ्गवस्य च मिथो
नैरपेक्ष्यात् संसृष्टिः ॥ २५ ॥

हरतीति । भवदीयदर्शनं शरीरभाजां द्रष्टृणाम् इत्यर्थः । भजो गित् ।
कालत्रितये भूतादिकालत्रितयेऽपि योग्यतां पवित्रतां व्यनक्ति गमयति ।
कुतः—सम्प्रति दर्शनकाले अघं पापं हरति । एष्यतो भाविनः शुभस्य

जगत्पथ्याप्तसहस्रभानुना न यन्नियन्तुं समभावि भानुना ।
 प्रसह्य तेजोभिरसङ्घाताङ्गतैरदस्त्वया नुन्नमनुत्तमं तमः ॥ २७॥
 कृतः प्रजाक्षेमकृता प्रजासृजा सुपात्रनिःक्षेपनिराकुलात्मना ।
 सदोपयोगेऽपि गुरुस्त्वमक्षयो निधिः श्रुतीनां धनसम्पदामिव रट
 विलोकनेनैव तवामुना मुने कृतः कृतार्थीऽस्मि निवर्हितांहसः ।
 तथापि शुश्रूषुरहं गरीयसीर्गिरोऽथवा श्रेयसि केन तृप्यते २८

श्रेयसो हेतुः । तथा पूर्वाचरितैः प्रागनुष्ठितैः शुभैः सुकृतैः कृतम् । एवं
 कैकात्येऽपि कार्यत्वेन कारणत्वेन च पुंस्मि सुकृतसमवायमवगमयते । अत
 एतादृशं दर्शनं कस्य न प्रार्थयामि भावः । अत्र हरतीत्यादिवाक्यत्रय-
 स्यार्थस्य शरीरेत्यादिवाक्यत्रयोक्त्या वाक्यार्थहेतुकं काव्यलिङ्गमलङ्कारः ॥ २६ ॥

जगतीति । जगत्पथ्याप्ता अपरिच्छिन्नाः सहस्रं भानवोऽंशवो यस्य
 तेन भानुनार्केण । ‘भानवोऽर्कचक्रांगवः’ इति वैजयन्ती । यत् तमो नियन्तुं
 निवारयितुं समभावि न शक्नोति । भावे लुङ् । अविद्यमानमुत्तमं यस्मात् तद-
 नुत्तमं सर्वाधिकमदस्तमो मोहात्मकमसंख्यतां गतैस्तेजोभिः प्रसह्य बलात्
 त्वया नुन्नं क्षिन्नम् । अतः स्थाघादशनो भवानिति भावः । ‘नुदविद—’
 इत्यादिना विकल्पावधिष्ठानत्वभावः । अत्रोपमानाङ्गानोर्मुनेराधिक्यप्रतिपाद-
 नाद्व्यतिरेकालङ्कारः ॥ २७ ॥

कृत इति । प्रजानां जनानामपत्यानां च क्षेमकृता कुशलकारिणा ।
 ‘प्रजा स्यात् सन्तती जने’ इत्यमरः । सुपात्रे योग्यपुरुषे कटाक्षादिदृढभाजने
 च निक्षेपेण निधानेन च निराकुलात्मना स्वस्थचित्तेन । ‘योग्यभाजनयेः
 पात्रम्’ इत्यमरः । प्रजासृजा ब्रह्मणा पुत्रिणा च त्वं धनसम्पदामिव श्रुतीनां
 वेदानां सदोपयोगे दानभोगाभ्यां व्ययेऽप्यक्षयः । एकत्राम्नानादन्यत्रानन्था-
 क्षेति भावः । गुरुरूपदेष्टा । सम्प्रदायप्रवर्तक इति यावत् । अन्यत्र महान् ।
 निधीयत इति निधिः निक्षेपः कृतः । ‘उपसर्गे घोः किः’ । श्रुतिसम्प्रदाय-
 द्वारा धर्माधर्मव्यवस्थापकतया जगत्प्रतिष्ठाहेतूनां भवाद्दर्शनं दर्शनं कस्य न
 स्थाघादमिति भावः । अत्र शब्दमात्रसाधर्म्याच्छ्लेषोऽयं प्रकृतविषय इत्याहुः ॥ २८

विलोकनेनेति । हे मुने, निवर्हितांहसा अपहृतपाप्मना अत एवामुना

गतस्पृहोऽप्यागमनप्रयोजनं वदेति वक्तुं व्यवसीयते यथा ।

तनोति नस्तामुदितात्मगौरवो गुरुस्तवैवागम एष धृष्टताम् ॥ ३० ॥

इति ब्रुवन्तं तमुवाच स व्रती न वाच्यमित्यं पुरु षोत्तम त्वया ।

त्वमेव साक्षात्करणीय इत्यतः किमस्ति कार्यं गुरु योगिनामपि ॥

उदीर्णरागप्रतिरोधकं जनैरभीक्ष्णमक्षुण्णतयातिदुर्गमम् ।

उपेयुषो मोक्षाय मनस्विनस्त्वमग्रभूमिर्निरपायसंश्रया ॥ ३२ ॥

तव विलोकनेनैव कृतार्थः कृतोऽस्मि । तथाप्यहं गरीयसीरर्थवत्तराः ।

‘दिवचन—’ इत्यादिना ईयसुनप्रत्ययः । ‘उगितय’ इति डीप् । ‘प्रिय-

स्थिर—’ इत्यादिना गुरोर्ग्रादेशः । गिरस्तव वाचोऽपि शुश्रूषुः श्रोतु-

मिच्छुरस्मि । शृणोतेः सन्नन्तादुप्रत्ययः । न चैतद्व्येत्याह—अथवा, तथा-

ह्येत्यर्थः । अथवेति पक्षान्तरप्रसिद्धोरिति गणव्याख्यानात् । श्रेयसि विषये

केन दृश्यते । न केनापीत्यर्थः । कृतार्थताया इयत्ताभावादिति भावः ।

भावे निट् ॥ २६ ॥

एवं प्रियमुक्ता सम्प्रत्यागमनप्रयोजनं विनयेन पृच्छति—गतस्पृहोऽपीति ।

गतस्पृहो विरक्तोऽपि त्वमागमनप्रयोजनं वदेति वक्तुं यथा धृष्टतया व्यवसीयते

उद्यम्यते । स्थतेर्भावे लट् । उदितश्रुत्यन्वमुक्तं वा आत्मनो मम गौरवं येन

स गुरुः श्लाघ्य एष तवागम आगमनमेव नोऽस्माकं धृष्टतां तनोति विस्तार-

यति । ‘तनु विस्तार’ लट् । भवतो निःस्पृहत्वेऽपि प्रेक्षावग्रहत्तेः प्रयोजन-

व्याख्या सावकाशः प्रश्न इति भावः ॥ ३० ॥

इति ब्रुवन्तमिति । इति ब्रुवन्तं तं हरिं स व्रती मुनिरुवाच । किमिति

हे पुरुषोत्तम पुरुषेषु श्रेष्ठ ! ‘न निर्धारणे’ इति षष्ठीसमासप्रतिषेधः ।

त्वया इत्थं गतस्पृहोऽपीति न वाच्यम् । निस्पृहस्याप्यत्र प्रयोजनसम्भवादिति

भावः । तदेवाह—योगिनामपि त्वमेव साक्षात्करणीयः प्रत्यक्षीकर्तव्य

इत्यतोऽस्मादन्यद्गुरु कार्यं किमस्ति, न किञ्चिदित्यर्थः । तस्माच्च प्रयोजना-

न्तरप्रश्नावकाश इति भावः ॥ ३१ ॥

यदुक्तं योगिनामपि त्वमेव साक्षात्करणीय इति तदेव द्रष्टव्यमिति—उदीर्ण-

रागेति । उदीर्ण उद्विक्तो रागो विषयाभिलाषः स एव प्रतिरोधकः

प्रतिबन्धकः पाटञ्चरय यस्मिन् । ‘प्रतिरोधिपरास्त्रान्दिपाटञ्चरमलिच्छुचाः’

उदासितारं निगृहीतमानसैर्गृहीतमध्यात्मदृशा कथञ्चन ।

बहिर्विकारं प्रकृतेः पृथग्विदुः पुरातनं त्वां पुरुषं पुराविदः ॥३३॥

इत्यमरः । अभीक्ष्णमक्षुप्तयानभ्यस्तत्वेनाप्रतिहतत्वेन च जनैरतिदुर्गमं मोक्षपथमपवर्गमार्गं कान्तारं चोपेयुषः प्राप्तवतः । ‘उपेयिवान् —’ इत्यादिना क्लृप्तो निपातः । मनस्विनः सुमनसः धीरस्य च । प्रशंसायां विनिः । त्वमेव निरपायः पुनरावृत्तिरहितः संशयः प्राप्तिर्यस्याः सा तथोक्ता । ‘न स पुनरावर्तते’ इति श्रुतेः । अथभूमिः प्राप्यस्थानम् । ‘अथमालम्बने प्रापेय’ इति विश्वः । ‘सोऽहम्’ इत्यादिश्रुतेस्तत्प्राप्तेरेव मोक्षत्वादिति भावः । तस्मात्समुत्क्षानामपि त्वमेव साक्षात्करणाय इति सिद्धम् । ‘तमेव विदित्वाऽतिमृत्युमेति नान्यः पन्था विद्यतेऽयनाय’ इति श्रुतेः । यथा कस्यचित्कुतश्चित्सङ्कटान्निर्गतस्य केनचित्कान्तारेण गतस्य किञ्चिन्निर्बाधस्थानप्राप्तिरभयाय कल्पते तथा त्वमपि मुमुक्षोरिति ध्वनिः ॥ ३२ ॥

ननु प्रकृतिविविक्तपुरुषसाक्षात्कारान्नोक्षो नास्मत्साक्षात्कारादित्याशङ्क्य सोऽपि त्वमेवेत्याह—उदासितारमिति । पुराविदः पूर्वज्ञाः कपिलादयस्त्वां निगृहीतमानसैरन्तर्निबद्धचित्तैर्योगिभिः आत्मनि अधि इत्यध्यात्मम् । विभक्त्यर्थेऽव्ययीभावः । ‘अनश्च’ इति समासान्तष्टच् । अध्यात्मं या दृक् ज्ञानं तथाध्यात्मदृशा प्रत्यग्दृष्ट्या कथञ्चन गृहीतं साक्षात्कृतम् । केन रूपेण गृहीतमित्यत आह—उदासितारमुदासीनम् । प्रकृतौ स्वार्थप्रवृत्तायामपि स्वयमप्राकृतत्वादसृष्टमित्यर्थः । आसेस्तृच् । विकारेभ्यो बहिः बहिर्विकारम् । महदादिभ्यः पृथग्भूतमित्यर्थः । ‘अपपरिबहिरञ्चवः पञ्चम्या’ इत्यव्ययीभावः । किञ्च प्रकृतेस्त्रैगुण्यात्मनो मूलकारणात्पृथग् भिन्नम् । ‘प्रकृतिः पञ्चभूतेषु प्रधाने मूलकारणे’ इति यादवः । पुरा भवं पुरातनमनादिम् । ‘सायश्चिरम्—’ इत्यादिना टुप्रत्ययः । पुरुषं पुरुषपदवाचं विज्ञानघनं विदुर्विदन्ति । ‘विदो लटो वा’ इति ज्ञेरुसादेशः । यथाहुः—‘मूलप्रकृतिरविकृतिर्महदाद्याः प्रकृतिविकृतयः सप्त । षोडशकश्च विकारो न प्रकृतिर्न विकृतिः पुरुषः ।’ इति । ‘अजामेकां लोहितशुक्लकृष्णाम्’ इत्यादिश्रुतिश्च । सोऽपि त्वमेव ‘तत्त्वमसि’ इत्यादिवाक्यैरेक्यश्रवणात् । तस्मात्त्वमेव साक्षात्करणाय इति सुष्ठूक्तमिति भावः ॥ ३३ ॥

निवेशयामासिथ हेलयोद्धृतं फणाभृतां छादनमेकमोकसः ।

जगत्त्रयैकस्थपतिस्त्वमुच्चकैरहोश्वरस्तम्भशिरःसु भूतलम् ॥ ३४ ॥

अनन्यगुवांस्तव केन केवलः पुराणमूर्तेर्महिमावगम्यते ।

मनुष्यजन्मापि सुरासुरान् गुणैर्भवान् भवच्छेदकरैः करोत्यधः ३५

एवं भगवतो निर्गुणस्वरूपमुक्त्वा सम्प्रति प्रस्तुतोपयोगितया सगुणमाश्रित्य षड्भिः स्तौति—निवेशयामासिथेति । जगत्त्रयस्यैकस्थपतिरेकाधिपतिरेकशिल्पो च । ‘स्थपतिरधिपतौ तद्विष्णु इहस्पतिसचिवयोः’ इति वैजयन्ती । त्वं हेलयोद्धृतम्, वराहावनारे इति भावः । फणाभृतामोकस आश्रयस्य, सद्गनस्य । ‘ओकः सद्गनि चाश्रये’ इति विश्वः । एकं छादनमावरणं भूतलमुच्चकैरुन्नतेषु । अहोश्वरः शेष एव स्तम्भस्तस्य शिरःसु मूर्धसु, अग्रेषु च, फणासहस्रेष्विति भावः । निवेशयामासिथ निवेशितवानसि । विशतेः स्थन्ताक्षिति थल । ‘कृच्चानुप्रयज्यते लिटि’ इत्यस्तेरनुप्रयोगः । अत्र श्लिष्टाश्लिष्टरूपकयोर्हेतुहेतुमद्भावाच्छ्लिष्टं परम्परितरूपकम् ॥ ३४ ॥

अनन्येति । न विद्यतेऽन्यो गुरुर्यस्यास्तस्या अनन्यगुवीः इत्यनीकारान्तःपाठः । समासात्पाङ्डीषि ‘नद्यृतश्च’ इति कप्प्रसङ्गः स्यात् । पश्चात्वनुपसर्जनाधिकारात् ‘वोतो गुणवचनात्’ इति न प्राप्नोति । ‘डिति ऋस्वश्च’ इति वा नदीसंज्ञात्वात् ‘अग्नयाः’ इत्याडागमः । केचित्तु समासान्तविधिरनित्व इति कपं वारयन्ति । तस्याः सर्वोत्तमायास्तव पुराणमूर्तेरमानुषस्वरूपस्य केवलः कृत्स्नः ‘केवलः कृत्स्न एकः स्यात् केवलच्चाधारणे’ इति विश्वः । महिमा केनावगम्यते । न केनापीत्यर्थः । कुतः मनुष्याज्जन्म यस्य स मनुष्यजन्मा भवान् । ‘अवर्ज्यो हि बहुव्रीहिर्यधिकरणो जन्मादुत्तरपदः’ इति वामनः । भवच्छेदकरैः संसारनिवर्तकेर्गुणैर्ज्ञानादिभिः सुरासुरान् । सुरासुरविरोधस्य कार्योपाधिकत्वेन अशाश्वतिकत्वात् ‘येषां च विरोधः शाश्वतिकः’ इति न इन्द्रैकवद्भाव इत्याहुः । अधः करोति । ‘शेषे प्रथमः’ इति प्रथमपुरुषः भवच्छेदस्य युष्मदस्मदन्यत्वेन शेषत्वादिति । मानुष एव ते महिमादुरवगाहः । अमानुषस्तु किमिति तात्पर्यार्थः । द्वितीयाहोऽसकृदाज्ञानाद्व्याकृतानुप्रासः ॥ ३५ ॥

लघूकरिष्यन्नितिभारभङ्गुराममूङ्किल त्वं विदिवादवातरः ।

उद्दृढलोकत्रितयेन साम्प्रतं गुरुर्धरित्री क्रियतेतरां त्वया ॥३६॥

निजौजसोज्जासयितुं जगद्द्रुहामुपाजिहीथा न महीतलं यदि ।

समाहितैरप्यनिरूपितस्ततः पदं दृशः स्याः कथमीश मादृशाम् ३७

लघूकरिष्यन्निति । त्वमतिभारिणोर्जेन स्वरूपेण भङ्गुरां स्वयं भज्यमानाम् । ‘भञ्जभासमिदो घुरच्’ । ‘भङ्गुरः कर्मकर्तरि’ इति वामनः । अमं भुवमित्यर्थः । लघूकरिष्यन्निर्भारां करिष्यन् किल । ‘लभस्ति—’ इत्यादिनाभूततद्भावे द्विः । ‘चौ च’ इति दीर्घः । तृतीया द्यौस्त्रिदिवः स्वर्गस्तस्मात् । ‘वञर्थे कविधानम्’ । हत्तिविषये संख्यागच्चस्य पूरणार्थत्वं विभागादिवत् । अवातरः अवतीर्णोऽसि । साम्प्रतं सम्प्रत्युद्दृढलोकत्रितयेन, कुचाविति शेषः । त्वया धरित्री गुरुः पूज्या, भारवती च क्रियतेतरामतिशयेन क्रियते । ‘तिङ्श्च’ इति तरप् । ‘किमेत्तिङ्श्चयात्—’ इत्यादिना आमुप्रत्ययः । लघुकर्ता गुरुकर्तेति विरोधाभासोऽलङ्कारः । ‘आभासत्वे विरोधस्य विरोधाभास उच्यते’ इति लक्षणात् ॥३६॥

निजिति । निजौजसा स्वतेजसा जगद्भ्यो दुहन्तीति जगद्द्रुहः कंसादयः । ‘सत्सूहिषः’—इत्यादिना क्तिप् । तेषां उज्जासयितुम् । तान् हिंसितुमित्यर्थः । ‘जासिनि प्रहण’—इत्यादिना कर्मणि शेषे षष्ठी । ‘जसु हिंसायाम्’ इति चुगादिः । महीतलं नोपाजिहीथाः यदि नावतरयेत् । ‘ओहाङ् गती’ लङ् थसि रूपम् । ततस्तर्हि समाहितैः समाधिनिष्ठैरपि । सकर्मकादप्याशितादिवदविवक्षिते कर्मणि कर्तरि ज्ञाः । अथवा समाहितैः, समाहितचित्तैरित्यर्थः । विभक्तधनेषु ‘विभक्ता आतरः’ इतिवदुत्तरपदलोपो द्रष्टव्यः । गम्यमानार्थस्याप्रयोग एव लोप इति कैयटः । अनिरूपितोऽगृहीतस्वमीश मादृशाम्, चर्मचक्षुषामिति भावः । विनयोक्तिरियम् । दृशो दृष्टेः पदं गोचरः कथं स्याः । न कथञ्चिदित्यर्थः । तस्मात्स्वत्वाच्चात्कार एवागमनप्रयोजनमिति भावः ॥ ३७ ॥

उपप्लुतं पातुमदो मदोदतै स्त्वमेव विश्वम्भर ! विश्वमीशिषे ।
 ऋते रवेः क्षालयितुं क्षमेत कः क्षपातमस्काण्डमलीमसं नभः ३८
 करोति कंसादिमहीभृतां वधाञ्जनो मृगाणामिव यत्तव स्तवम् ।
 हरे हिरण्याक्षपुरःसरासुरदिपदिषः प्रप्लुत सा तिरस्क्रिया ॥ ३९ ॥

ननु कोऽयं नियमो यन्ममेवायं दुष्टनियन्त्राधिकारः इत्याशङ्क्य-
 साध्यत्वमेवाह—उपप्लुतमिति । विश्वं विभर्तीति विश्वम्भरस्तत्त्वम्बुद्धौ हे
 विश्वम्भर विश्वत्वातः । ‘संज्ञायां ऋतृवृजि’—इत्यादिना खच्प्रत्यये सुमा-
 गमः । मदोदतैः कंसादिभिरुपप्लुतं पीडितं अदो विश्वं पातुं त्वमेव ईशिषे
 शक्तोऽसि । विश्वम्भरत्वादिति भावः । ‘ईश ऐश्वर्ये’ लिटि यासि रूपम् ।
 अत्र वैधर्म्येण दृष्टान्तमाह—क्षपायास्तमस्काण्डेस्तमोवर्गः । ‘काण्डोऽस्त्री
 दण्डबाणावर्गवर्गवसरवारिपु’ इत्यमरः । ‘कस्कादिषु च’ इति विसर्जनी
 यस्य सत्वम् । मलीमसं मलिनम् ‘मलीममन्तु मलिनं कच्चरं मलदूषितम्’
 इत्यमरः । ‘ज्योत्स्नात्मिन्ना’—इत्यादिना मत्वर्थीयो निपातः । नभः
 क्षालयितुं रवेः ऋते रविं विना । ‘अन्यारादितरतै’—इति पञ्चमी । कः
 क्षमेत शक्नुयात् । न कोऽपि इत्यर्थः । अत्र वाक्यद्वये समानधर्मस्यैकस्यै
 शिषे क्षमेतेति शब्दद्वयेन वस्तुभावेन निर्देशात्तत्रापि व्यतिरेकसुखत्वाद्द्वैधर्म्येण
 प्रतिवस्तूपमालङ्कारः । तदुक्तम्—सर्वस्य वाक्यार्थगतत्वेन सामान्यस्य वाक्य-
 द्वये पृथङ्निर्देशे प्रतिवस्तूपमा ॥ ३८ ॥

करोतीति । किञ्च जनो मृगाणामिव कंसादिमहीभृतां वधादेतोः
 स्तवं स्तोत्रम् । ‘स्तवः स्तोत्रं सुतिर्नुतिः’ इत्यमरः । करोतीति यत् ।
 हे हरे ! हे क्षण ! हे सिंहिति च गम्यते । सा सुतिक्रिया हिरण्याक्षपुरः
 सराः हिरण्याक्षप्रभृतयो येऽसुरास्त एव दिपास्तेषां दिषः, हन्तुरित्यर्थः
 तस्य तव प्रप्लुत वैपरीत्येन । ‘प्रप्लुतेत्युक्तवैपरीत्ये’ इति गणव्याख्यानात् ।
 तिरस्क्रियावमानः । यदिति सामान्ये नपुंसकम् । सेति विधेयलिङ्गम् ।
 गजघातिनः सिंहस्य मृगवधवर्णनमिव महासुरहन्तुस्तव कंसादिक्षुद्रनृप-
 वधवर्णनं तिरस्कार एवेत्यर्थः । अत्रासुरदिपानामिति हरिवद्धरिरिति
 श्लिष्टपरम्परितरूपकं मृगाणामिवेत्युपमयाङ्गाङ्गिभावेन सङ्कथ्यते ॥ ३९ ॥

प्रवृत्त एव स्वयमुज्झितश्रमः क्रमेण पेटुभुवनद्विषामसि ।
 तथापि वाचालतया युनक्ति मां मिथस्तदाभाषणलोलुपं मनः ४०
 तदिन्द्रसन्दिष्टमुपेन्द्र यद्वचः क्षणं मया विश्वजनीनमुच्यते ।
 समस्तकार्येषु गतेन धुर्य्यतामहिद्विषस्तद्वता निशम्यताम् ॥ ४१
 अभूदभूमिः प्रतिपक्षजन्मनां भियां तनूजस्तपनद्युतिर्दितेः ।
 यमिन्द्रशब्दार्थनिसूदनं हरेर्हिरण्यपूर्वङ्गशिपुं प्रचक्षते ॥ ४२ ॥

एवं स्तुत्या देवमभिमुखीकृत्यागमनप्रयोजनं वक्तुमुपोद्घातयति—प्रवृत्त इति । त्वमुज्झितश्रमस्त्यक्तश्रमः सन् क्रमेण भुवनानि द्विषन्तीति भुवन-
 द्विषो दुष्टास्तेषां पेटुम् । तान् हिंसितुमित्यर्थः । ‘आसिनिप्रहण’—इत्या-
 दिना कर्मणि शेषे षष्ठो । स्वयमपरंपरित एव प्रवृत्तोऽसि । एवं तर्हि
 पिष्टपेषणं किमिति चेत्तत्राह—तथापि स्वतः प्रवृत्तोऽपि मिथो रहसि त्वदा-
 भाषणे त्वया सह संलापे लोलुपं लुब्धम् । ‘लुब्धोऽभिलाषुकस्तृष्णक्लमी
 लोलुपलोलुभी’ इत्यमरः । मनो मां वाचालतया सह युनक्ति । वाचालं
 करोतीत्यर्थः । वाचो बह्वोऽस्य सन्तीति वाचालः । ‘आलजाटचौ बहु-
 भाषिणि’ इत्यालच् । ‘स्याज्जल्पकस्तु वाचालो वाचाटो बहुभाषिणि’
 इत्यमरः ॥ ४० ॥

अथ स्ववाक्यवचनं सहेतुकं प्रार्थयते—तदिति । तत्तस्मादिन्द्रमुपगतः
 उपेन्द्र इन्द्रावरजः अतएवेन्द्रसन्दिष्टम् श्रोतव्यमिति भावः । किञ्च
 विश्वस्मै जनाय हितं विश्वजनीनम् । ‘आत्मन्विश्वजनभोगोत्तरपदात्खः’ ।
 यद्वचः क्षणं न तु चिरं मयोच्यते, तद्वचोऽहिद्विषो वृत्रघ्नः । ‘सर्पे वृत्रासुरे-
 ऽप्यहिः’ इति वैजयन्ती । समस्तकार्येषु धुर्य्यतां धुरन्धरत्वं गतेन । अतोऽपि
 भवता निशम्यताम् । प्रार्थनायां लोट् । धुरं वहतीति धुर्यः । ‘धुरो
 यद्वकौ’ इति यत्प्रत्ययः । स्फुटमत्र पदार्थहेतुकं काव्यलिङ्गमलङ्कारः ॥ ४१ ॥

अथ शिशुपालो हन्तव्य इति वक्तुं तस्यावश्यवध्यत्वेऽन्यवध्यत्वज्ञापनौ-
 पयिकतया औदत्यप्रकटनार्थं जन्मान्तरवृत्तान्तं तावदुद्घाटयति—अभूदिति ।
 प्रतिपक्षाच्छत्रोः जन्म यासां तासां भियामभूमिरविषयः । निर्भीक
 इत्यर्थः । तपनद्युतिः सूर्य्यतापो दितेस्तनूजो दैत्योऽभूत् । कोऽसावत

समत्सरेणासुर इत्युपेयुषा चिराय नाम्नः प्रथमाभिधेयताम् ।
भयस्य पूर्वावतरस्तरस्त्रिना मनःसु येन दुःसदां न्यधीयत ॥४३॥
दिशामधीशांश्चतुरो यतः सुरानपास्य तं रागहृताः सिषेविरे ।
अवापुरारभ्यततश्चला इति प्रवादमुच्चैरयशस्करं श्रियः ॥ ४४ ॥

आह —हरेरिन्द्रस्य इन्द्रशब्दार्थनिसूदनं इन्दतीति इन्द्रः । ‘इदि परमै-
श्वर्ये’ । ‘ऋजान्द्र’—इत्यादिना रन्प्रत्ययान्त औणादिकनिपातः । तस्य
इन्द्र इति शब्दस्येन्द्र इति संज्ञापदस्य योऽर्थः परमैश्वर्यलक्षणस्तस्य निसूदनं
निवर्तकम् । कर्तरि ल्युट् । हरेरैश्वर्यनिहन्तारमित्यर्थः । यं दैत्यं हिरण्य-
शब्दपूर्वं कशिपुशब्दं प्रचक्षते । हिरण्यकशिपुमाहुरित्यर्थः । अत्र हिरण्य-
शब्दपूर्वकत्वं कशिपुशब्दस्यैव न तु मंजिनस्तदर्थस्य, इतिशब्दपरस्य कशिपुशब्द-
स्यार्थगतत्वेनाप्रयोज्यस्य प्रयोगादवाच्यवचनाख्यार्थदोषमाहुः । ‘यदेवावाच्य-
वचनमवाच्यवचनं हि तत्’ इति समाधानम् । एवंविधविषये शब्दपरणार्थ-
लक्षणंति कथञ्चित्सम्पाद्यमित्युक्तमस्माभिर्देवपूर्वं गिरिं ते इति । ‘धनुरुपपद्-
मस्मै वेदमभ्यादिदेश’ इत्येतद्वाख्यानानुसारे सञ्जीविन्यां घण्टापथे च । विशेष-
पश्चाच्च —अयं दैत्यमुद्दिश्य हिरण्यपूर्वं कशिपुं प्रचक्षते संज्ञात्वेन प्रयुङ्क्ते ॥४२॥

समत्सरेणेति । समत्सरेणान्यशुभद्वेषसहितेन । ‘मत्सरोऽन्यशुभद्वेषे—’
इत्यमरः । अस्यतीत्यसुरः । असेरुन् । असुरे इति नाम्नः चिरायुं चिर-
कालेन । ‘चिराय चिररात्राय चिरस्याद्याश्चिरार्थकाः’ इत्यमरः । प्रथमा-
भिधेयतामुपेयुषा अन्वर्थतया मुख्यार्थतां गतेन तरस्त्रिना बलवता । ‘तरसो
बलरंहसो’ इति विश्वः । येन हिरण्यकशिपुना दिवि सीदन्तीति दुःसदां
देवानां मनस्सु भयस्य पूर्वावतरः प्रथमप्रवेशः । ‘ऋदोरप्’ । न्यधीयत
निहितः । धाजः कर्मणि लङ् । अस्मादेव देवानां प्रथमं भयस्थोत्पत्तिर-
भूदित्यर्थः ॥ ४३ ॥

दिशामिति । श्रियः सम्पदो यतः । यदेत्यर्थः । दिशामधीशान्दिकप-
तीनपि चतुरः सुरानिन्द्रवरुणयमकुबेरानपास्य त्वङ्मा तं हिरण्यकशिपुं राग-
हृताः रागकृष्टाः सत्यः । न तु बलादिति भावः । सिषेविरे, यतो वीर-
प्रियाः श्रिय इति भावः । तत आरभ्य तदाप्रभृति अयशः करोतीत्ययशस्क-

पुराणि दुर्गाणि निशातमायुधं बलानि शूराणि घनाश्च कञ्चुकाः ।
 स्वरूपशोभैकफलानि नाकिनाङ्गैर्यमाशङ्क्य तदादि चक्रिरे ॥ ४५
 स सञ्चरिणुर्भुवनान्तरेषु यां यदृच्छया शिश्रियदाश्रयः श्रियः ।
 अकारि तस्यै मुकुटोपलम्बलत्करैस्त्रिसन्ध्यां त्रिदशैर्दिशे नमः ॥ ४६

रम् । दुष्कीर्तिहेतुमित्यर्थः । ‘कञ्चो हेतुताच्छोल्यानुलोभ्येषु’ इति टप्र-
 त्ययः । ‘अतः ककमि—’ इत्यादिना विसर्जनीयस्य सत्वम् । उच्चैः प्रचुरं
 चला अस्थिरा इति प्रवाद’ जनापवादमवापुः । दिगीशानामपि सर्वस्वहारि-
 त्वात्तदौद्धत्यस्य प्राकट्यमिति भावः ॥ ४४ ॥

पुराणीति । किञ्च । नाकिनां सुराणां गणैः यं हिरण्यकशिपुमाशङ्क्य
 बाधकत्वेनोप्रेक्ष्य स कालः आदिर्यस्मिंस्तत्तदादि तदाप्रभृति स्वरूपशोभैकं फलं
 मुख्यं प्रयोजनं येषां तेषां सुरादीनां तानि तथोक्तानि प्रागीदृगसाध्यशङ्कोर-
 भावादिति भावः । ‘नपुंसकमनपुंसकेन—’ इत्यादिना नपुंसकैकशेषः । पुराणि
 दुर्गाणि प्राकारपरिखादिना अगम्यानि चक्रिरे । ‘सुदुरोरधिकरणे’ इति
 गमेर्ङः । आयुधं निशातं निगितं चक्रे इति विभक्तिविपरिणामेनान्वयः ।
 ‘शो तनूकरणे’ इति धातोः क्तः । ‘शाङ्कोरन्यतरस्याम्’ इतीत्वविकल्पात्पच्चे
 आत्वम् । बलानि सैन्यानि शूराणि शौर्यवन्ति चक्रिरे सम्पादितानि ।
 कञ्चुका वारबाणाः । लोहवर्माणीत्यर्थः । ‘कञ्चुको वारबाणोऽस्त्री’ इत्य-
 मरः । घना दुर्भेदाश्चक्रिरे । इत्थं नित्यसन्नद्धा जायति स्मेत्यर्थः ॥ ४५ ॥

स इति अन्येषु भुवनेषु भुवनान्तरेषु । ‘सप्सुपा’ इति समासः । सञ्च-
 रिणुः सञ्चरणशीलः । ‘अलङ्कृञ्—’ इत्यादिना चरेरिणुच् । श्रियो लक्ष्म्या
 आश्रयः स हिरण्यकशिपुः । यदृच्छया स्वरूपत्वात् । ‘यदृच्छास्वरूपत्तिः’
 इत्यमरः । यां दिशमशिश्रियदगमत् । श्रियतेर्लुङ् ‘शिश्रि—’ इत्यादिना
 चङि द्विर्भावः इयडादेशः । मुकुटोपलेषु मौलिरत्नेषु खलन्तः करा येषां
 तैः । शिरसि बद्धाञ्जलिभिरित्यर्थः । ‘उपलः प्रस्तरे रत्ने’ इति विश्वः ।
 तिस्रो दशा बाल्यकौमारयीवनानि, जन्मसत्ताहृदयो वा येषां तैस्त्रिदशैर्देवैः ।
 यद्वा त्रिदश परिमाणमेषामिति ‘बहुब्रीहौ सङ्ख्ये ङजबहुगणात्’ इति
 समासान्तः ५ तिस्रः सन्ध्याः समाह्वतास्त्रिसन्ध्यम् । ‘तद्वितार्थोत्तरपद—’

सटाच्छटाभिन्नघनेन विभ्रता नृसिंह सैन्हीमतनुं तनुं त्वया ।
 स सुधकान्तास्तनसङ्गभङ्गुरैरविदारं प्रतिचस्करे नखैः ॥४७॥
 विनोदमिच्छन्नय दर्पजम्बनी रणेन कण्डास्त्रिदशैः समं पुनः ।
 स रावणो नाम निकामभीषणं बभूव रक्षः क्षतरक्षणं दिवः ॥४८॥

इत्यादिना समाहारे द्विगुः । द्विगुरेकवचनम् । 'वा टाबन्तः' इति पञ्चे
 नपुंसकत्वम् । अत्यन्तसंयोगे द्वितीया । तस्यै दिशे करैर्हस्तैः । 'नमः
 स्वस्ति —' इत्यादिना चतुर्थी । नमः नमस्कारोऽकारि कृतम् । कृजः
 कर्मणि लुङ् । 'चिन् भावकर्मणीः' इति चिण् । सन्ध्यावन्दनेऽपि दिङ्-
 यमं परित्यज्य तदागमनभवात् तस्यै दिशे नमस्कारः कृत इति भावः ॥ ४६ ॥

'सटान्छटैः' । 'टि लुसिंह' । नरः सिंह प्रयत्नयुमितसमाप्तः । ना चासौ
 सिंहश्चेत्यपि प्रस्तापत् । 'विनोदस्तां सैन्ही' तनुं कायं विभ्रता, नृसिंहा-
 वतारभाजित्वर्थः । 'जिभृतां अचतुं विस्तीर्णाम्', अत एव सटाच्छटाभिः
 केशरमसूद्रेः भिन्नः क्षता देवा येन । अशङ्कपविग्रहत्वादिति भावः ।
 'सटा जटाक्षरवीः' इति 'तनुः काये लक्षित्ये च' इति विश्वः । त्वया
 स दैत्यः सुग्रीवो नवी । 'सुग्रीवः सीत्ये नवे मृद्वे' इति वेजयन्ती । यो
 कान्तास्तनी तयोः सङ्गेनापि भङ्गुरैः कुटिलैर्नखैरुविदारसुरो विदार्थ्य
 'परिल्लित्यमाने च' इति णसुन्प्रत्ययः । प्रतिचस्करे हतः । किरतेः
 कर्मणि लिट्, 'क्षच्छत्युताम्' इति गुणः । 'हिंसायां प्रतश्च' इति सुडागमः ।
 वज्रकठिनोऽपि नखैर्विदारित इति वाङ्मनसयोरगोचरमहिम्नस्ते किमसाध्य-
 मिति भावः ॥ ४७ ॥

अथास्य जम्बान्तरवेष्टितान्याचष्टे — विनोदमिति । अथ स हिरण्य-
 कशिपुः पुनर्भूयोऽपि विदर्शः समं सह । 'साकं साईं नमं सह' इत्यमरः ।
 रणेन दर्पादन्तःसाराज्जम्ब यस्यास्तस्याः कण्डाः भुजकण्डूतैर्विनोदमपनोद-
 मिच्छन्, प्राग्भवन्नखक्षतैस्तदपनोदाभावादित्यर्थः । दिवः स्वर्गस्य क्षतं
 नष्टं रक्षणं रक्षा येन तत्, क्षतदुरक्षणमित्यर्थः । सापेक्षत्वेऽपि गम-
 कत्वात् समासः । अनन देवसर्वस्वापहारित्वसुकम् । भीषयत इति भीषणा ।
 नन्द्यादित्वाङ्गुः । 'भियो हितुभये षुक्' इति षुक् । निकामं भीषणः ।

प्रभुर्बभूषुर्भुवनत्रयस्य यः शिरोऽतिरागादृशमं चिकर्त्तिषुः ।

अतर्कयद्विघ्नमिवेष्टसाहसः प्रसादमिच्छासदृशं पिनाकिनः ॥४९॥

समुत्क्षिपन् यः पृथिवीभृतां वरं वरप्रदानस्य चकार शूलिनः ।

वसत्तुषाराद्रिसुताससम्भ्रमस्वयङ्गहाश्लेषमुखेन निष्क्रयम् ॥५०॥

‘सुसुपा’ इति समासः । रावणो नाम रावण इति प्रसिद्धं रक्षो बभूव । राक्षसयोनी जात इत्यर्थः । विश्रवसोऽपत्यं पुमान् रावण इति विश्रवः । ‘तस्यापत्यम्’ इत्यणि कृते । विश्रवसो विश्रवणरवणौ इति प्रकृते रवणादेशः । पौराणिकासु रावयतीति व्युत्पादयन्ति । तदुक्तमुत्तरकाण्डे — ‘यस्मात्लोकत्रयं चैतद्रावितं भयमागतम् । तस्मात् त्वं रावणो नाम नाम्ना वीरो भविष्यसि’ । इति । रौतेर्ण्यन्तात् कर्तरि ल्युट् । रावणरक्षसोर्नियतलिङ्गत्वाद्विशेष्यभावेऽपि स्वलिङ्गता ॥ ४८ ॥

अथासौद्वयमष्टादशश्लोकाचष्टे — प्रभुरिति । यो रावणः भुवनत्रयस्य प्रभुः स्वामी बभूषुर्भवितुमिच्छुः । भुवः सन्नन्तादुप्रत्ययः । अतिरागादुत्साहात् । न तु फलविलम्बननिर्वेदादिति भावः । दृशमं शिरः चिकर्त्तिषुः कर्तितुं क्रेत्तुमिच्छुः । ‘कृतो क्रेदे’ इति धातोः सन्नन्तादुप्रत्ययः । इष्टसाहसः प्रियसाहसः, अत एवेच्छासदृशमिच्छानुरूपं पिनाकिनः प्रसादं वरं विघ्नमिवातर्कयदुपेक्षितवानिति परमसाहसिकत्वोक्तिः । इत आरभ्य श्लोकषट्केऽपि यच्छब्दस्य स रावणो नाम रक्षो बभूवेति पूर्वेणान्वयः । रङ्गराजसु — ‘न चक्रमस्याक्रमताधिकन्धरम्’ इति उपरिष्ठादन्वय इत्याह । तदसत् । ‘गुणानाञ्च परार्थत्वात्’ इति न्यायादारुण्यादिवत् प्रत्येकं प्रधानान्वयिनां मिथः सम्बन्धायोगादित्यलं शाखाचङ्क्रमणेन । ‘पुरा किल रावणः काम्ये कर्मणि पशुपतिप्रोणनाय नव शिरांस्यग्नौ हुत्वा दशमारभ्ये सन्तुष्टात् तस्मात् त्रैलोक्याधिपत्यं वव्रे’ इति पौराणिकी कथान्नासुसम्भेया ॥ ४९ ॥

अथ कैलासोत्क्षेपणवृत्तान्तमाह — समुत्क्षिपन्निति । यो रावणः पृथिवीभृतां पर्वतानां वरं येष्टं कैलासं समुत्क्षिपन् दर्पादिति शेषः ।

पुरीमवस्कन्द लुनीहि नन्दनं मुषाण रत्नानि हरामराङ्गनाः ।
विगृह्य चक्रे नमुचिद्विषा बलीय इत्यमस्तास्थामहर्दिवन्दिबः ५१
सलीलयातानि न भर्तुरभ्रमोर्न चित्रमुच्चैःश्रवसः पदक्रमम् ।
अनुद्रुतः संयति येन केवलं बलस्य शत्रुः प्रशशंस शीघ्रताम् ॥५२

शूलिनो वरप्रदानस्य पूर्वोक्तस्य । असन्त्याः शूलचलनेन बिभ्यत्यामुषाराद्रि-
सुतायाः पार्वत्याः ससम्भ्रमो यः स्वयङ्ग्रहः प्रियप्रार्थनां विना कण्ठग्रहणम् ।
'सुमुषा —' इति समासः । तेन आश्लेषः सम्भेलनं तेन यत् सुखं तेन ।
चैल्लोकाधिपत्यसुखादुत्कृष्टेनेति भावः । निष्क्रयं प्रत्युपकारनिर्गतिं चकार ।
'निष्क्रयो बुद्धियोगे स्थात्सामर्थ्ये' निर्गतावपि' इति वैजयन्ती । यद्वा निष्क्रयंच कार-
क्रमेण व्यवहारेण याज्जादोषदेत्यं ममाजैत्यर्थः । अत्र सुखवरदानयोर्विनिम-
यात् परिवृत्तिरलङ्कारः ॥ ५० ॥

पुरीमिति । यो बली बलवान् रावणो नमुचिद्विषा इन्द्रेण विगृह्य
विरुध्य पुरीममरावतोमवस्कन्द अवरोध । नन्दनमिन्द्रवनम् । 'नन्दनं वनम्'
इत्यमरः । लुनीहि चिच्छेद । 'ई हल्ययोः' इतीकारः । रत्नानि
श्रेष्ठवस्तूनि मणीन् वा । 'रत्नं श्रेष्ठे मणावपि' इति विश्वः । मुषाण सुमोष ।
'मुष स्तेये' । 'हलः श्रः शानज्शौ' इति श्रः शानजादेशः । अमराङ्गनाः हर-
जहार । सर्वत्र पौनःपुन्येनेत्यर्थः । इत्यमनेन प्रकारेण अहनि च दिवा
चाहर्दिवम् । अहन्यहनोत्यर्थः । 'अचतुर —' इत्यादिना सप्तम्यर्थवृत्तौ
इन्द्रे समासान्तो निपातः । दिवः स्वर्गस्य अस्त्रास्थमुपद्रवं चक्रे । अत्राव-
स्कन्देत्यादौ 'क्रियासमभिहारे लोट् लोटो हिस्वी वा च तद्ध्रमोः' इत्यनुवृत्तौ
'समुच्चयेऽन्यतरस्याम्' इति विकल्पेन कालसामान्ये लोट् । तस्य यथोपग्रहं
सर्वतिङादेशो हिस्वी च प्रकरणादिना त्वर्थविशेषावसानम् । 'अतो हे' यथा-
योग्यं हिलुक् । पौनःपुन्यं भृशार्थो वा क्रियासमभिहारः । अवस्कन्दनादिक्रिया-
विशेषाणां समुच्चयः । क्रियासमभिहारः । तत्सामान्यस्य करोतेः 'समुच्चये
सामान्यवचनस्य' इत्यनुप्रयोगः । चक्रे इति । अत्र तिङ्वैचित्र्यात् सौशब्दाख्यो
गुणः । 'सुपां तिङां परावृत्तिः सौशब्दमिति लक्षणात्' । समुच्चयश्चालङ्कारः ॥५१॥

सलीलेति । संयति युद्धे । 'समुदायः स्त्रियां संयत्नमित्याजिस-

अशक्तुवन् सोढुमधीरलोचनः सहस्ररश्मेरिव यस्य दर्शनम् ।
 प्रविश्य हेमाद्रिगुहागृहान्तरं निनाय विभ्यद्विवसानि कौशिकः॥
 बृहच्छिलानिष्ठुरकण्ठघट्टनादिकीर्णलोलाम्बिकणं सुरद्विषः ।
 जगत्प्रभोरप्रसहिष्णु वैष्णवं न चक्रमस्याक्रमताधिकम्बरम् ॥५४॥

मिश्रुधः' इत्यमरः । येन रावणेन अनुद्रुतोऽनुधावितः बलस्य शत्रुरिन्द्रः
 अभ्रमोर्भर्तुरैरावतस्य सलीलयातानि सभङ्गीकगमनानि न प्रशशंस । तथा
 उच्चैःश्रवसः स्वाश्वस्य चित्रं नानाविधं पदक्रमं पादविक्षेपम् । अक्षिपुनायि-
 तादिगतिविशेषमित्यर्थः, न प्रशशंस । किन्तु वैवस्वं गीर्णतां गीर्णगामित्व-
 मेव प्रशशंस । अन्यथा शीघ्रं सामाश्वस्य गङ्गीयतीति गन्तव्यमिति भावः ॥५२॥

अशक्तुवन्निति । अधीरलोचनोऽस्यरश्मिः पीडितो गङ्गीतः अनुद्रुतः ।
 'सहेन्द्रगुणुल्लुक्कव्यान्नासिषु कौशिकः' इत्यमरः । सहस्ररश्मेः स्वविश्वं व
 यस्य रावणस्य विक्रमशक्तेर्न दर्शने सोढुमन्मुखात् । हेमाद्रिगुहं गृहं
 तस्यान्तरं प्रविश्य विभ्यरात्रापि देवसानं रद । विभ्यः भगवति 'पाप्यस्या-
 च्छतुः' इति नुमभावः । दिवसानि वासराणि निनाय । 'वा तु क्लीबे
 दिवसवासरा' इत्यमरः । यथा पञ्चकः भूयोऽप्ये लीतः संश्लिष्यति, तथा
 सोऽपीति भावः । कौशिक इत्यभिधायाः प्रस्तुतेऽसौ चरत्तेजोमयश्चेष्टेऽपि
 विशेष्यज्ञे पासम्भवादुलूकविषयशब्दशक्तिभूलो ध्वनिः । सहस्ररश्मेरिवेत्यु-
 पमाननिर्वाहकत्वाद्वाच्यमिद्व्यङ्ग्यम् ॥ ५३ ॥

बृहच्छिलेति । बृहति शिलेव निष्ठुरे कण्ठे घट्टनादभिघातादिकीर्णं
 विक्षिप्ताः लोलाश्चाग्निगणाः स्फुलिङ्गा यस्य तत् । अत एवाप्रसहिष्णु अन-
 भिभावकम् । प्रसहनमभिभव इति वृत्तिकारः । 'अलं कृञ्' इत्यादिना
 इणच् । वैष्णवं चक्रं सुदर्शनं जगत्प्रभोः सकललोकैकस्वामिनः अस्य
 सुरद्विषो रावणस्य कन्धरायामधि अधिकम्बरमधिशीवम् । विभक्त्यर्थेऽव्ययी-
 भावः । 'अव्ययीभावश्च' इति नपुंसकत्वात् 'ऋस्वी नपुंसके प्रातिपदिकस्य'
 इति ऋस्त्वम् । 'कण्ठो गलोऽथ ग्रीवायां शिरोधिः कन्धरेत्यपि' इत्यमरः ।
 नाक्रमताप्रतिहतं न क्रमते स्म न प्रवर्तते स्म । किन्तु प्रतिहतमेवेत्यर्थः ।
 'वृत्तिसर्गतायनेषु क्रमः' इति वृत्तायात्मनेपदम् । वृत्तिरप्रतिबन्धः ॥ ५४ ॥

विभिन्नशङ्खः कलुषीभवत्सुहृर्मदेन दन्तीव सनुष्यधर्मेणः ।
 निरस्तं गाम्भीर्यसमाप्तपुष्पकं प्रक्षालयामास न मानसं न सः ॥५५॥
 रणेषु तस्य प्रहिताः प्रचेतसा सरोषहुङ्गारवाम्पुखीकृताः ।
 प्रहर्तुरिवोरगराजरज्जवी जवेन कण्ठं सभयाः प्रपेदिरे ॥ ५६॥
 परेतभर्तुर्महिषोऽमुना धनुर्विधातुमुत्खातविषाणमण्डलः ।
 हृतेऽपि भारे महत्स्वप्रागरादुपाह दुःखेन भृशानतं शिरः ॥५७॥

विभिन्नेति । स रावणो मदेन दर्पेण, इभदानेन च । ‘मदो दर्पेभ-
 दानयोः’ इति निघ्नः । दन्तीव राज इव विभिन्नो विघटितः शङ्खो निधि-
 मेदः, कलुषः दलितः सः सः । ‘मदो निघ्नदाने कलुषकाटारिखेपु च’ इति
 विष्णुः । अकर्तुं कलुषं पुष्पकमवित्तं च सप्तं कलुषीभवत् । निरस्तं गाम्भी-
 र्यविकारादिमहात्वं न सप्तमम् । अस्मानि पुष्पाणि, पुष्पकं विमानं
 च तस्मात् तत्, पुष्पकं देवप्रियाः कायान्वयः । सनुष्यसेध धर्मः श्मश्रु-
 लत्वादिर्ष्येति स्वाभो । तस्य सनुष्यधर्मेणः । ‘धर्मादनिच केवलात्’
 इत्यग्निच् । मानसं चित्तं तदीयं सरसम् । ‘मानसं सरसि स्वान्ते’ इति
 विष्णुः । सुहृन् प्रक्षालयामास न क्षीभयामासेति न किन्तु क्षमयामासे-
 वित्यर्थः । कुबेरस्य महामहिमतया सम्भाविताप्रकम्पित्वनिवारणाय नज्ज-
 यम् । ‘सम्भाव्यनिषेधनिवर्त्तने नज्जयम्’ इति वामनः । अत्र दन्तिराव-
 णयोः प्रकृताप्रकृतयोः श्लेषः ॥ ५५ ॥

रणेष्विति । किञ्च रणेषु प्रचेतसा वरुणेन प्रहिताः प्रयुक्ता उरगराजा
 महासर्पास्ते रज्जव इव उरगराजरज्जवः, नागपाशा इत्यर्थः । तस्य राव-
 णस्य सरोषहुङ्गारेण पराङ्मुखीकृता व्यावर्तिताः, अत एव सभयाः सत्यः
 जवेन वेगेन प्रहर्तुः प्रयोक्तुः प्रचेतस एव कण्ठं प्रपेदिरे प्राप्ताः । अत्र पर-
 हिसाप्रयुक्तस्यायुधस्य वैपरीत्येन स्वकण्ठग्रहणादर्थोत्पत्तिरूपो विषमा-
 लङ्कारः । ‘विरुद्धकार्यस्योत्पत्तिर्यवानर्थस्य वा भवेत्’ इति लक्षणात् ॥ ५६ ॥

परेतभर्तुरिति । अमुना रावणेन धनुः शाङ्गं विधातुं निर्मातुमुत्खात-
 मुत्पाटितं विषाणयोः शृङ्गयोर्मण्डलं वलयं यस्य स परेतभर्तुर्यमस्य महिषः,
 वाहनभूत इति भावः । भारे विषाणरूपे । शृङ्गो घञ् । हृतेऽपि मह-

स्मृशन् सशङ्कः समये शुचावपि स्थितः कराग्रैरसमग्रपातिभिः ।
 अधर्मघर्मोदकविन्दुमौक्तिकैरलञ्चकारास्य बधूरहस्करः ॥ ५८ ॥
 कलासमग्रेण गृहानमुच्चता मनस्विनीरुत्कयितुं पटीयसा ।
 विलासिनस्तस्य वितन्वता रतिं न नर्मसाचिव्यमकारि नेन्दुना ५९

तत्स्वपैव भरस्तस्मात्, ततोऽपि दुर्भरादिति भावः । मृधातोः क्रैयादि-
 कात् 'ऋदोरप्' इत्यप्प्रत्ययः । मृशमत्यर्थमानतं नम्रं शिरो दुःखेनोवाह
 वहति स्म । 'असंयोगान्निट् कित्' इति कित्वात् 'वचि स्वपि'—इत्या-
 दिना सम्प्रसारणम् । हृतेऽपि भारे नतमिति विरोधः । तदनुप्राणिता
 चेत्यमवनतिहेतुत्वसाधर्म्यात् तपाभारत्वोपेक्षा ॥ ५७ ॥

स्पृशन्निति । अहः करोतीत्यहस्करः सूर्यः । 'दिवाविभानिशा'—
 इत्यादिना टप्रत्ययः । कस्कादित्वात् सत्वम् । शुचौ समये ग्रीष्मकाले,
 अनुपहते आचारे च स्थितोऽपि । 'शुचिः शुद्धेऽनुपहते शृङ्गारापादयोरपि ।
 ग्रीष्मे हुतवहेऽपि स्यात्' इति विश्वः । 'समयाः शपथाचारकालसिद्धान्त-
 संविदः' इत्यमरः । असमग्रपातिभिः, सङ्कुचितवृत्तिभिरत्यर्थः । करा-
 णामंशूनां हस्तानां चाग्रैः । 'बलिहस्तांशवः कराः' इत्यमरः । सशङ्कः
 स्पृशन् । अविश्वासभयादिति भावः । अधर्मा अनुष्णाः घर्मोदकविन्दवः
 खेदोदविन्दवः । 'मन्यौदन'—इत्यादिना विकल्पादुदकशब्दस्योदादेशा-
 भावः । तैरेव मोक्तिकैरस्य बधूरलञ्चकार । ग्रीष्मे तद्गयान्नासङ्गं तपति
 इत्यर्थः । अत्र प्रस्तुतसूर्यविशेषणमात्रसाम्यादप्रस्तुतप्रसाधकप्रतीतिः समा-
 सोक्तिरलङ्कारः ॥ ५८ ॥

कलासमग्रेणेति । कलाभिः षोडशांशैः शिल्पविद्याभिश्च समग्रेण सम्पू-
 र्णेन । 'काले शिल्पे वित्तवृद्धौ चन्द्रांशे कलने कला' इति वैजयन्ती ।
 गृहानमुच्चता सदा तद्गृहेष्वेव वसता । दण्डभयात् सेवाधर्मत्वाच्चेति भावः ।
 मनस्विनीर्मानीनीरुक्ता उल्लुकाः कर्तुम् उल्लयितुम् । 'उल्क उल्लनाः'
 इति निपातनादुल्लशब्दात् 'तत्करोति'—इति ण्यन्तात् तुमुन् । पटीयसा,
 मानभेदचतुरेण इत्यर्थः । कुतः ? रतिं वितन्वता चन्द्रिकाभिश्चतुरोक्ति-
 भिश्च रागं वर्धयता इन्दुना विलासिनो विलसनशीलस्य । 'वौ कषलस'—

विदग्धलीलोवितदन्तपत्रिकाविधित्सया नूनमनेन मानिना ।
न जातु वैनायकमेकमुद्धृतं विषाणमद्यापि पुनः प्ररोहति ॥६०॥
निशान्तनारीपरिधानधूननस्फुटागसाप्यूरुषु लोलचक्षुषः ।
प्रियेण तस्यानपराधबाधिताः प्रकम्पनेनानुचकम्पिरेसुराः ॥६१॥

इत्यादिना धिनुष् प्रत्ययः । तस्य रावणस्य नर्मसाचिव्यं क्रीडासम्बन्धवि-
कारित्वे सचेष्टत्वम् । 'लीला क्रीडा च नर्म च' इत्यमरः । नाकारीति
न, किन्तु अकार्यवेत्यर्थः । अनौचित्यात्प्राप्तनर्मसाचिव्यनिषेधनिवारणार्थं
नञ्द्वयम् । 'सम्भाव्यनिषेधनिवर्तने नञ्द्वयम्' इति वामनः । अत्रेन्दोः
प्रकृतस्याप्रकृतेन नर्मसचिवेन श्लेषः ॥ ५८ ॥

विदग्धेति । मानिना अहङ्कारिणा अनेन रावणेन विदग्धलीलाः, चतु-
रविलासिन्य इत्यर्थः । तासामुचिताश्च ता दन्तपत्रिकाश्च कर्णभूषणानि ।
'विलासिनोविभ्रमदन्तपत्रिका' इति साधयान् पाठः । अन्यथा विप्रकृष्टार्थ-
प्रतीतिकत्वेन कष्टास्थार्थदोषापत्तेः । 'कष्ट' तदर्थवगमो दूरायत्तो भवेत्
इति लक्षणात् । विलासिनीनां या विभ्रमदन्तपत्रिका विभ्रमार्थानि यानि
दन्तमयपत्राणि । विभ्रमदन्तशब्दयोः षष्ठीसमासपर्यवसानात्तादर्थ्यलाभः ।
तासां विधित्सया विधातुमिच्छया । विपूर्वाद्धातेः 'सनि मीमा'—इत्या-
दिना अत्र इस् । 'सः सी' इति तकारः । 'अत्र लोपोऽभ्यासस्य' इत्यभ्या-
सलोपः । ततः स्त्रियामित्यनुवृत्तौ 'अ प्रत्ययात्' इत्यकारप्रत्यये टाप् ।
नूनं निश्चितं जातु कदाचिदपि । 'कदाचिज्जातु' इत्यमरः । उद्धृतमुत्पा-
टितं विनायकस्य गणेशस्येदं वैनायकं एकं विषाणं दन्तः । 'विषाणं पशु-
शृङ्गे स्यात्क्रीडाद्विरददन्तयोः' इति विश्वः । अद्यापि पुनर्न प्ररोहति न
प्रादुर्भवति । प्रपूर्वात् 'रुह प्रादुर्भावे' इत्यस्मात् । किमन्यदकार्थमस्य
इति भावः । एतदन्यथा कथं गजाननस्यैकदन्तत्वमुपेक्ष्यते नूनमिति ॥ ६० ॥

निशान्तेति । निशान्तं गृहम् । 'निशान्तं गृहशान्तयोः' इति विश्वः ।
तत्र या नार्थः । शुद्धान्तःस्त्रिय इत्यर्थः । तासां परिधानान्यन्तरीयाणि ।
'अन्तरीयोपसंव्यानपरिधानान्यधीऽशुके' इत्यमरः । तेषां धूननं चालनम् ।
धूजो गन्ताल्लुगट् । 'धूज्प्रोजोर्नुग्वक्तव्यः' इति नुक् । तेन स्फुटागसा

तिरस्कृतस्य जनाभिभाविना सुहृर्महिम्ना महसां महीयसाम् ।
 वभार वाष्पं द्विगुणीकृतं तनुस्तनूनपादूमवितानमाधिजैः ॥ ६२
 परस्य मर्माविधमुज्झतां निजं द्विजिह्वतादोषमजिह्मगामिभिः ।
 तमिदमाराधयितुं सकर्णकैः कुलैर्न भजे फणिनां भुजङ्गता ६३

व्यक्तापराधेनापि, अन्तःपुरद्रोहस्य महापराधत्वादिति भावः । ऊरुषु
 तासां सकथिषु लोलचक्षुषः सदृशदृष्टेः । 'सकथिल्लोत्रे पुमान्कः' इति,
 'लोलचक्षुसदृशयोः' इति चासरः । अत एव तस्य रावणस्य प्रियेण
 प्रमोदास्यदभूतवाङ्मोक्षना स्तानिर्व दोषायेति न्यायादिति भावः । प्रकस्य-
 नेन वायुना अनपराधे पराधाभावेऽपि वधिताः, राजपुरुषैरिति शेषः ।
 सुरा अनुचकम्बिरः । अथयुपाधेन तस्य प्रविशतानपराधनापानविद्वन्म मोच-
 यता वायुना अनुस्मिता इत्यर्थः । एतस्य वेदस्वरादहयो जीवन्तीति
 भावः ॥ ६१ ॥

तिरस्कृत इति । किञ्च तस्य रावणस्य जनाभिभाविना योक्तिरस्का-
 रिणा महीयसामतिमहतां महसां तेजसां महिम्ना महत्त्वेन । 'पृष्ठा-
 दिभ्य इमनिज्वा' इति इमनिच् । सुहृन्तिरस्कृतः अत एव तनुः क्लृप्तः ।
 तनुं न पातयति जाठररूपेण शरीरं धारयतीति तनूनपादग्निरिति स्वामी ।
 'नभ्राट्'—इत्यादिसूत्रेण निपातनान्नजो नलोपाभावः । आधिजैर्दुःखोत्थै-
 र्बाष्पैः निःश्वासोष्मभिः 'वायो नेत्रजलोष्मणोः', 'पुंस्थाधिर्मानसी व्यथा' इति
 विश्वामरी । द्वौ गुणावावृत्तौ यस्य स द्विगुणः, ततस्त्रिः । द्विगुणीकृतं
 द्विरावृत्तम् । 'गुणस्त्वावृत्तिशब्दादिज्येन्द्रियामुख्यतनुषु' इति धेजयन्ती ।
 धूमवितानं धूममण्डलं वभार । अन्दिपि तत्तन्निर्धा निस्तेजस्को धूमाय-
 मान आस्त इत्यर्थः । धूमहैगुस्थासम्यग्ये मस्यन्वाभिधानादतिशयोक्तिः ॥ ६२ ॥

परस्येति । किञ्च इदं दीप्तम्, उग्रमित्यर्थः । 'इस्यो दीप्तौ' कर्तरि
 क्तः । तं रावणमाराधयितुं सेवितुं परस्य स्वन्तरस्य मर्माणि हृदयादिजीव-
 स्थानानि, कुलाचारव्रतानि च विध्यति भिनत्तीति मर्मावित् । विध्यतेः
 क्तिप् 'ग्रहिज्या'—इति सम्प्रसारणम् । 'नहिहति'—इत्यादिना पूर्वस्य
 दीर्घः । तं मर्माविधं निजं स्वीयं द्विजिह्वतायां मर्पत्वे यो दोषो दृष्टिविष-

तदीयमातङ्गघटाविघट्टितैः कटस्थलप्रोषितदानवारिभिः ।

गृहीतदिक्कैरपुनर्निवर्त्तिभिश्चिराय याथार्थ्यमलम्भि दिग्गजैः॥६४

अभीक्ष्णमुष्णैरपि तस्य सोष्णः सुरेन्द्रवन्दीश्वसितानिलैस्तथा ।

सचन्दनाम्भःकणकोमलस्तथा वपुर्जलाद्रापवनैर्न निर्ववौ ॥६५॥

त्वादिसम् । अन्यत्र द्विजिह्वाता पिशुनता, 'द्विजिह्वी सर्पसूचकौ' इत्य-
मरः । सैव दोषस्तमुष्णतां त्यजतां फणिनां सम्बन्धिभिरजिह्वागामिभिः
करचरणादिमद्विग्रहधारित्वाद्विजुगतिभिः, अकपटचारिभिश्च । तथा कर्णाभ्यां
सह वर्तन्त इति सकर्णकाः तैश्चक्षुःश्रवस्त्वं विहाय, आविष्कृतकर्णैरित्यर्थः ।
'तेन सहेति तुल्ययोगे' बहुव्रीहिः । 'शेषादिभाषा' इति कप् । अन्यत्र
कर्णयति सर्वं शृणोतीति कर्णको नियन्ता । कर्णयतेर्णुल् ततः पूर्ववत्स-
मासे सकर्णकैः, मनियामकैरित्यर्थः । फणिनां सर्पाणां कुलैर्वर्गैर्भुजङ्गतां
सर्पता, विटत्वञ्च । 'भुजङ्गो विटमर्पयोः' इति हलायुधः । न भेजे त्यक्ता ।
भुजैर्गच्छन्तीति भुजङ्गाः । गमेः सुपि 'खञ् च डिङ्वा वाच्यः' । तस्मिन् नि-
यन्तरि खलैः खलत्वमपि सर्पः सर्पत्वमपि विहाय । वेषभावक्रियाभिः
सौम्यत्वं श्रितमित्यर्थः । अत्र प्रस्तुतसर्पविशेषणसाम्यादप्रस्तुतखलव्यवहार-
प्रतीतिः समासोक्तिः ॥ ६३ ॥

तदीयेति । तदीयमातङ्गानां घटाभिर्व्यूहैः विघट्टितैरभिहतैः । 'गजानां
घटना घटा' इत्यमरः । अतएव कटस्थलेभ्यः प्रोषितान्यपगतानि दान-
वारोणि येषां तैः गृहीताः पलाय्य संश्रिता दिशो यैस्तेर्गृहीतदिक्कैः । 'शेषा-
दिभाषा' इति कप् । अपुनर्निवर्त्तिभिर्भयात् तत्रैव स्थितैर्दिग्गजैः चिराय
याथार्थ्यं दिक्षु स्थिता गजाः दिग्गजा इत्यनुगतार्थनामकत्वमलम्भि लब्धम् ।
लभेर्ष्यन्तात् कर्मणि लुङ् । 'विभाषा चिप्सुलोः' इति विकल्पाद्भुमागमः ॥६४॥

अभीक्ष्णमिति । उष्णता स्मरज्वरेण सहितः सोष्मा तस्य सोष्णस्तस्य
रावणस्य वपुरभीक्ष्णं भृशमुष्णैरपि, शोकादिति भावः । सुरेन्द्रस्य वन्द्यः
वन्द्यकृताः स्त्रियः तासां श्वसितानिलैर्निःश्वासमारुतैर्यथा निर्धवौ निर्वृतम् ।
'निर्वाणं निर्वृती मोक्षे' इति वैजयन्ती । तथा सचन्दनाम्भःकणाः चन्दनो-
दकविन्दु सहिताः ते च ते कीमला रुदुलाश्च तैर्जलाद्राणां जलोक्षिततास्त-

तपेन वर्षाः शरदा हिमागमो वसन्तलक्ष्म्या शिशिरः समेत्य च ।
 प्रसूनकृप्तिं दधतः सदर्चवः पुरेऽस्य वास्तव्यकुटुम्बितां ययुः ॥ ६६ ॥
 अमानवं जातमजं कुले मनोः प्रभाविनं भाविनमन्तमात्मनः ।
 सुमोच जानन्नपि जानकीं न यः सदाभिमानैकधना हि मानिनः ॥ ६७ ॥

हस्तानां पवनैर्न निर्ववौ । 'चित्त्वं तालहन्तं स्यादुत्तेपव्यजनञ्च तत्' ।
 'जलेनार्द्रं जलाद्रा स्यात्' इति वैजयन्ती । अत्र सन्तप्तस्थोष्णोपचारान्नि-
 र्वृतिरिति कारणविरुद्धकार्योत्पत्तिरूपो विषमालङ्कारः ॥ ६५ ॥

तपेनेति । सदा नित्यं न तु यथाकालं प्रसूनकृप्तिं कुसुमसम्पत्तिम् ।
 'प्रसूनं कुसुमं समम्' इत्यमरः । दधतो धारयन्तः ऋतवो वर्षाः प्रावृट् तपेन
 शीघ्रेण । 'उष्ण उष्णागमस्तपः' इति, 'स्त्रियां प्रावृट् स्त्रियां भूम्नि वर्षा'
 अथ शरत् स्त्रियाम्' इति चामरः । तथा हिमागमो हेमन्तः शरदा, तथा
 शिशिरो वसन्तलक्ष्म्या च समेत्य मिथुनोभावेन मिलित्वा अस्य रावणस्य
 पुरे वसन्तीति वास्तव्याः वस्तारः । 'वसेस्तव्यः कर्तरि णिञ्च' इति तव्यप्रत्ययः ।
 ते च कुटुम्बिनश्च तेषां भावं तत्ताम् । प्रतिवासित्वमित्यर्थः । ययुः समेत्य
 ययुरिति समुदायसमुदायिनोरभेदविवक्षया समानकर्तृत्वम् । अत्र पुरे
 युगपत्सर्वसुखान्धाभिधानादसम्बन्धे सम्बन्धरूपातिशयोक्तिः ॥ ६६ ॥

स चायमासन्नविनाशस्तुभ्यमपि दुग्ध्वा पुनस्त्वयैव हत इति युग्मेनाह —
 अमानवमिति । मनोरयं मानवः । 'तस्येदम्' इत्यण्प्रत्यये पर्थ्यवसाना-
 ज्ञातावेकवचनम् । अन्यथा मनोजातमित्येव स्यात् । अमानवममानुषम् ।
 न जायत इत्यजम् । 'अन्वेष्टपि दृश्यते' इति डप्रत्ययः । तथापि मनोः कुले
 जातं रामस्वरूपेणोत्पन्नमिति विरोधः । स चाभासत्वादलङ्कार इत्याह —
 प्रभाविनमिति । महानुभावे तस्मिन् कश्चिद्दिरोध इति भावः । 'आभीक्ष्णे
 णिनिः' इति णिनिः । इनिर्वा मत्वर्थीयः । भवन्तमिति शेषः । आत्मनः स्वस्य
 अन्तयति अन्तं करोतीत्यन्तम् । अन्तशब्दात् 'तत्करोति —' इति ण्यन्तात्-
 पचाद्यच् । भाविनं भविष्यन्तम् । 'भविष्यति गम्यादयः' । जानन्नपि यो
 रावणः जनकस्यापत्यं स्त्री जानको सीता तां न सुमोच नानुञ्चदित्यन्वयः ।
 जानतोऽप्यमोचने कारणमाह — मानिनः सदा प्राणान्तयेऽप्यभिमान एवैकं

स्मरत्यदो दाशरथिर्भवन् भवानमुं वनान्ताद्वनितापहारिणम् ।
 पयोधिमावडचलज्जलाविलं विलङ्घ्य लङ्कां निकषा हनिष्यति ६८
 अथोपपत्तिं क्लृप्तापरोऽपरामवाप्य शैलूष इवैष भूमिकाम् ।
 तिरोहितात्मा शिशुपालसंज्ञया प्रतीयते सम्प्रति सोऽप्यसः परैः ॥

मुख्यं धनं येषां ते । प्राणान्त्येऽपि न मानं मुञ्चन्तीत्यर्थः । कारणेन कार्य-
 समर्थनरूपोऽर्थान्तरन्यासः ॥ ६७ ॥

स्मरतीति । भातीति भवान्, भातेर्भवतुः । दशरथस्यापत्यं पुमान्दा-
 शरथिः । ‘अत इज्’ इतीज् प्रत्ययः । भवन्, रामः सन्नित्यर्थः । भवतेर्लटः
 शत्रादेशः । वनान्ताद्वङ्कारण्यद्वनितापहारिणं सीतापहर्तारममुं रावणम् ।
 आवडः प्रक्षिप्ताद्रिभिर्बडसेतुः । अतएव चलन्ति जलानि यस्य स च ।
 अतएव आविलञ्च तं आवडचलज्जलाविलं पयोधिं विलङ्घ्य लङ्कां निकषा
 लङ्कासमीपे । ‘समया-निकषाशब्दौ सामीप्ये मतौ’ इति हलायुधः ।
 ‘अभितःपरितःसमया-निकषा-हाप्रतियोगेष्वपि’ इति द्वितीया । हनिष्यति
 अवधोत् । ‘अभिज्ञावचने लट्’ इति भूते लृट् । अदो हननं भवान् स्मरतीति
 काकुः । प्रत्यभिजानासि किमित्यर्थः । शेषे प्रथमः ॥ ६८ ॥

अथेति । अथ राक्षसदेहत्यागानन्तरं सम्प्रति क्लृप्तापरोः परप्रतारणापरः
 एष रावणः शैलूषो नटः तस्य भूमिकां रूपान्तरमिव । ‘शैलूषो नटभिल्लयोः’ ।
 ‘भूमिका रचनायां स्थान्मूर्त्तिप्रान्तरपरिग्रहे’ इति विश्वः । अपरामुपपत्तिं,
 जन्मान्तरमित्यर्थः । अवाप्य शिशुपालसंज्ञया तिरोहितात्मा तिरोहित-
 स्वरूपः सन् सोऽपि रावण एव सन्नपि परैरितरैः स न भवतीत्यसः तस्मादन्य-
 एव । ‘नज्’ इति नज्-समासः । अत एव ‘एतत्तदोः सुलोपो—’ इत्यादिना
 न सुलोपः । प्रतीयते ज्ञायत इति प्रतिपूर्व्यादिणः कर्मणि लट् । यथैक
 एव शैलूषो रूपान्तरमास्थाय तद्देशभाषादिभिरन्य एव प्रतीयते तद्वदयमपि
 मानुषदेहपरिग्रहादन्य इव भाति । दीर्जन्यन्तु तदेव इत्यवश्यं संहार्य इति
 भावः ॥ ६९ ॥

स बाल आसीद्वपुषा चतुर्भुजो मुखेन पूर्णेन्दुनिभस्त्रिलोचनः ।
 युवा कराक्रान्तमहीभृदुच्चकैरसंशयं सम्प्रति तेजसा रविः ॥७०॥
 स्वयं विधाता सुरदैत्यरक्षसामनुग्रहावग्रहयोर्यदृच्छया ।
 दशाननादीनभिराङ्गदेवताश्रितोर्णवीर्यातिशयान् हसत्यसौ ॥७१॥
 बलावलेपादधुनापि पूर्ववत् प्रबाध्यते तेन जगज्जिगीषुणा ।
 सतीव योषित्प्रकृतिः सुनिश्चला पुमांसमध्येति भवान्तरेष्वपि ॥७२॥

अथैतद्दीर्जन्यन्त्रिभिराविष्करोति—स बाल इति । स शिशुपालो बालः
 सन् वपुषा चतुर्भुजो भुजचतुष्टयवानासीत् । विष्णुरिति ध्वनिः । मुखेन
 पूर्णेन्दुनिभस्तत्तुल्यः त्रिलोचनो लोचनत्रयवानासीत् । त्र्यम्बक इति ध्वनिः ।
 बालविशेषणात् सम्प्रति तत्त्वर्व्यमन्तर्हितमिति भावः । सम्प्रति तु युवा
 सन् करेण बलिना आक्रान्तमहीभृदधिष्ठितराजकः सन् । अन्यत्रांशु-
 ध्याप्तशैलः । ‘बलिहस्तांशवः कराः’ इत्यमरः । उच्चकैस्तेजसा रविरसंशयम् ।
 संशयो नास्तीत्यर्थः । अर्थाभावेऽव्ययीभावः । वपुषा मुखेन चेति । ‘येनाङ्ग-
 विकारः’ इति तृतीया । हानिवदाधिक्यस्यापि विकारत्वात् । तथा च
 वामनः—‘हानिवदाधिक्यमप्यङ्गविकारः’, इति । तेजसेति ‘प्रकृत्यादिभ्य
 उपसङ्गानम्’ इति तृतीया । कराक्रान्तेत्यादिना श्लेषानुप्राणितेयमुपेक्षा ।
 रविरसंशयमिति तस्य पूर्णेन्दुनिभ इत्युपमया संसृष्टिः । हरिहरादितुल्य-
 महिमत्वादितिदुर्धर्षः स इति भावः ॥७०॥

स्वयमिति । यदृच्छया स्वेच्छया स्वयं सामर्थ्येन, न तु देवताप्रसाद-
 बलादिति भावः । सुरदैत्यरक्षसां देवदानवयातुधानानाम् अनुग्रहावग्रहयोः
 प्रसादनिग्रहयोर्विधाता कर्त्ता असौ शिशुपालः अभिराक्षाभिराराधिताभि-
 र्देवताभिरीक्षरादिभिर्वितीर्णो दत्तो वीर्यातिशयः प्रभावातिशयो येषां तान्
 दशाननादीन् हसति । अनन्यप्रसादलब्धैश्वर्येण, मयि कथं याचकैस्तुल्यतेति
 गङ्गाहसतीत्यर्थः ॥ ७१ ॥

बलेति । जिगीषुणा, नित्योत्साहवर्तत्यर्थः । तेन शिशुपालेन बलावले-
 पाद्वलग्नादधुनापि पूर्ववत् पूर्वजन्मत्वीव जगत्प्रबाध्यते । तथाहि—सती
 प्रतिव्रता योषिदिव सुनिश्चलातिस्थिरा प्रकृतिः स्वभावो भवान्तरेषु जन्मा-

तदेनमुल्लङ्घितशासनं विधेर्विधेहि कीनाशनिकेतनातिथिम् ।
शुभेतराचारविपक्तिमापदो निपातनीया हि सतामसाधवः ॥ ७३
हृदयमरिवधोदयादुदूढद्रुमि दधातु पुनः पुरन्दरस्य ।
घनपुलकपुलोमजाकुचाग्रद्रुतपरिरम्भनिपीडनक्षमत्वम् ॥ ७४ ॥

न्तरेष्वपि पुमांसमभ्येति । 'पतिं या नाभिचरति मनोवाकायसंयता । सा
भर्तुर्लोकमाप्नोति सद्भिः साध्वीति चोच्यते' । इति मनुः । उपमोपमेय-
पुरस्कृतौऽर्थान्तरन्यासः ॥ ७२ ॥

तदेनमिति । तत् तस्माद्विधेर्विधातुरप्युल्लङ्घितशासनम् । स्वयं विधाते-
त्याद्युक्तीत्याक्रान्तदैवमित्यर्थः । मापेक्षत्वेऽपि गमकत्वात् समासः । एनं
शिशुपालं कीनाशनिकेतनातिथिं कीनाशो यमस्तस्य निकेतनं गृहं तत्रा-
तिथिं प्राधुणिकं विधेहि कुरु, यमगृहं प्रेषयेत्यर्थः । 'कीनाशः कर्षकै-
र्लुप्रे कृतान्तोपांशुघातिनोः' इति विश्वः । न चैतत् प्राधुणिकहस्तेन सर्प-
मारणं भवादृशमवश्यकर्तव्यत्वादित्याह—शुभेतराचारेण दुराचारेण विप-
क्तिमाः परिपाकेण निर्वृत्ताः कालपरिपाकेण प्राप्ता आपदो येषां ते तथोक्ताः ।
'ड्वितः क्ति' इति पचेः क्तिप्रत्ययः । 'क्ते स्मन्नित्यम्' इति तद्धितो मम्प्रत्ययः ।
असाधवो दुष्टाः सतां भवादृशां जगन्नियन्तृणां निपातनीयाः वध्या हि । न
च नैर्घृण्यदोषः । स्वदोषेणैव तेषां विनाशे निमित्तमातत्वादस्माकमित्या-
शयेन शुभेतराचारेत्यादिविशेषणोक्तिः । सामान्येन विशेषममर्थनरूपोऽर्था-
न्तरन्यासः ॥ ७३ ॥

किञ्चैवं दुष्टनिग्रहे शिष्टानुग्रहः स्यादित्याह—हृदयमिति । अरिवधो-
दयाद्रिपुनाशलाभात् । उदूढद्रुमि नैश्चिन्त्याद्भुतदारुण्यं स्वस्थमिति यावत् ।
पृष्ठादित्वादुदूढशब्दादिमनिच्प्रत्ययः । 'र ऋतो हलादेर्लवोः' इति ऋकारस्य
रेफादेशः । पुरः शत्रुपुराणि दारयतीति पुरन्दर इन्द्रः । 'पूःसर्वयोर्दारिसहोः'
इति खचप्रत्ययः । 'खचि ऋस्वः' इत्युपधाऋस्वः । वाचंयमपुरन्दरौ
च' इति निपातनाददन्तत्वं सुमागमश्च । हृदयं पुनर्भूयोऽपि । पूर्ववदेवेति
भावः । घनपुलकयोः सान्द्रोमाञ्चयोः । पुलोम्नो जाता पुलोमजा शची
स्यताः कुचाग्रयोर्द्रुतपरिरम्भ औत्सुक्यात् शीघ्रालिङ्गनं तत्र यत्पीडनं तस्य

ओमित्युक्तवतोऽथ शार्ङ्गिण इति व्याहृत्य वाचन्नभ-
स्तस्मिन्नुत्पतिते पुरः सुरमुनाविन्दोः श्रियं बिभ्रति ।

क्षमत्वं सहत्वं दधातु । प्राक्चित्तवित्तेपात्त्यक्तभोगेन शक्रेण सम्प्रति त्वत्-
प्रसादान्निष्कण्टकं स्वकीयं राज्यं भुज्यतामित्यर्थः । अत्र दार्ढ्यपदार्थस्योद्दूढ-
द्रष्टिमेति विशेषणगत्या निपीडनक्षमत्वं प्रति हेतुत्वोक्त्या पदार्थहेतुकं काव्य-
लिङ्गम् । हृदयनिपीडनक्षमत्वसम्बन्धेऽप्यसम्बन्धोक्त्या सम्बन्धेऽसम्बन्धरूपा-
तिशयोक्तिरित्यर्थालङ्कारो वृत्त्यनुप्रासश्च तैरन्योन्यं संसृज्यते । पुष्पिताया-
वृत्तम् । ‘अयुजि नयुगरेफतो यकारो युजि च नजी जरगाश्च पुष्पिताया’
इति लक्षणात् ॥ ७४ ॥

ओमिति । तस्मिन् सुरमुनौ नारदे इति इत्यभूतां वाचं व्याहृत्योक्त्वा
नभ उत्पतिते खमुहते पुरोऽग्रे इन्दोः श्रियं बिभ्रति सति । अथ मुनिवाक्या-
नन्तरमोमित्युक्तवतस्तथास्त्वित्यङ्गीकृतवतः । ‘ओम्प्रश्नेऽङ्गीकृतौ रोषे’ इति
विश्वः । चेदीनां जनपदानामयं चैव्यः शिशुपालः । वृद्धेकोसलाजादाञ्
अण्ड इति अण्डप्रत्ययः । तं प्रति क्रुडस्य शार्ङ्गिणो वदने व्योम्नीवानिशं
सर्वदा, अव्यभिचारेणेत्यर्थः । शत्रूणां विनाशस्य पिशुनः सूचकः ।
‘चन्द्रमभ्युत्थितः केतुः क्षितीशानां विनाशकृत्’ इति शास्त्रादिति भावः ।
केतुरुत्पातविशेषः । ‘केतुर्द्युतौ पताकायां ग्रहोत्पातारिलक्षसु’ इत्यमरः ।
भुकुटिच्छलेन भ्रूभङ्गव्याजिनास्पदं प्रतिष्ठां स्थितिं चकार । ‘आस्पदं प्रति-
ष्ठायाम्’ इति निपातनात् सुडागमः । अनेन काक्यार्थभूतस्य वीररससह-
कारिणो रौद्रस्य स्थायी क्रोधः स्वानुभावेन भ्रुकुट्या कारणभूतोऽनुमेय
इत्युक्तम् । तथा तदविनाभूतस्याङ्गिनो वीरस्य स्थायी प्रयत्नोपनेय
उत्साहोऽप्युत्पन्न एवेत्यनुसन्धेयम् । इन्दोः श्रियं बिभ्रतीत्यत्र मुनेरिन्दु-
श्रियोऽयोगात्तत्सदृशीमिति सादृश्याच्चेपादसम्भवद्वसुसम्बन्धरूपो निदर्शना-
लङ्कारः । वदने व्योम्नीवेत्युपमा । भुकुटिच्छलेन केतुरिति छलादि-
शब्देनासत्यत्वप्रतिपादनरूपोऽपङ्गवः । तत्र शत्रुविनाशसूचके त्वपेक्षितेन्दु-
सान्विध्यव्योमावस्थानसम्पादकत्वे निदर्शनीपमयोरपङ्गवोपकारसत्वाद्दङ्गाङ्गि-
भावेन सङ्करः । चमत्कारकारितया मङ्गलाचरणरूपतया च सर्गान्त्यस्तीकेषु

शत्रूणामनिशं विनाशपिशुनः क्रुद्धस्य चैदमप्रति
व्योम्नीव भुकुटिच्छलेन वदने केतुश्चकारास्पदम् ॥७५॥

इति श्रीमाधकृतौ शिशुपालवधे महाकाव्ये
हृष्यानारदसम्भाषणं नाम
प्रथमः सर्गः ॥ १ ॥

श्रीशब्दप्रयोगः । यथाह भगवान् भाष्यकारः — ‘मङ्गलादीनि मङ्गलमध्यानि
मङ्गलान्तानि शास्त्राणि प्रयन्ते, वीरपुरुषाण्यायुष्मत्पुरुषाणि च भवन्ति,
अध्येतारश्च प्रवक्तारो भवन्ति’ इति । शार्दूलविक्रीडितं वृत्तम् । ‘सूर्या-
श्वैर्मसजस्तताः सगरवः शार्दूलविक्रीडितम्’ इति लक्षणात् । सर्गान्तत्वाद्-
त्तमेदः । यथाह दण्डो—‘सर्गरनतिविस्तीर्णः आव्यवृत्तैः सुसन्धिभिः ।
सर्वत्र भिन्नसर्गान्तरूपितं लोकरञ्जकम् ॥’ इति ॥ ७५ ॥

अथ कविः कविकाव्यवर्णनीयाख्यानपूर्वकसर्गसमाप्तिं कथयति— इतीति ।
इतिशब्दः समाप्ती माधकृताविति कविनामकथनम् । महाकाव्ये इति
महच्छब्देन लक्षणसम्पत्तिः सूचिता । शिशुपालवध इति काव्यतामकथनम् ।
प्रथमः सर्ग इति । समाप्त इति शेषः । एवमुत्तरत्रापि द्रष्टव्यम् ॥

इति श्रीमहोपाध्यायकीलाचलमस्तिनाथसूरिविरचिते
शिशुपालवधकाव्यव्याख्याने सर्वङ्कषाख्ये
प्रथमः सर्गः ॥ १ ॥

द्वितीयः सर्गः ।

यियत्तमाणेनाहृतः पार्थेनाथ द्विषन् मुरम् ।

अभिचैद्यं प्रतिष्ठासुरासीत्कार्यद्वयाकुलः ॥ १ ॥

सार्द्धमुद्धवसीरिभ्यामथासावासदत्सदः ।

गुरुकाव्यानुगां विभञ्जान्द्रीमभिनभः श्रियम् ॥ २ ॥

अस्मिन् सर्गे मन्त्रवर्णनाय बीजं वपति—यियत्तमाणेनेति । अथेन्द्र-
सन्देहशयवर्णनान्तरं यियत्तमाणेन यष्टुमिच्छता । यजतेः सन्नन्ताष्टटः
ज्ञानच् । पार्थेन पृथापुत्रेण युधिष्ठिरेण । 'तस्येदम्' इत्यण् । अन्यथा
'स्त्रीभ्यो ढक्' स्यात् । ततः पार्थेय इति स्यात् । आहृत आकारितः ।
हृत्यतेः कर्मणि क्ते सम्प्रसारणदीर्घौ । तथा अभिचैद्यं शिशुपालं प्रति ।
'लक्षणेनाभिप्रती आभिमुख्ये' इत्यव्ययीभावः । 'अभिर्भागे' इति कर्म-
प्रवचनीयत्वे तदयोगे द्वितीया वा । प्रतिष्ठासुः प्रस्थातुमिच्छुः । तिष्ठतेः
सन्नन्तादुपत्ययः । मुरं द्विषन्मुरारिः । 'द्विषोऽमित्रे' इति शट्प्रत्यये
'न लोका —' इत्यत्र 'द्विषः शतुर्वा' इति द्वैकल्पिकः षष्ठीप्रतिषेधः ।
कार्यद्वये न लोका' इत्यत्र 'द्विषः शतुर्वा' इति वैकल्पिकः षष्ठीप्रतिषेधः ।
कार्यद्वयेन सुरकार्यसुहृत्कार्यरूपिणाकुलो विप्रतिषेधादावश्यकत्वाच्च द्वयोः
सन्दिहान् आसीत् । अतो मन्त्रस्यायमवसर इति भावः ॥ १ ॥

एवं मन्त्रबीजसन्देहमुपन्यस्य मन्त्रोचितं देशमाह—सार्द्धेति । अथ
सन्देहानन्तरमसौ हरिः अभिनभः । पूर्ववदव्ययीभावः । कर्मप्रवचनीयत्वे
वा द्वितीया । गुरुकाव्यौ ब्रह्मस्यतिशुक्लावनुगावनुयायिभौ यस्यां ताम् ।
'गोष्पतिर्घिषणो गुरुः' इति, 'शुक्लो दैत्यगुरुः काव्यः' इति चामरः । चन्द्रस्य
इमां चान्द्रीं श्रियं विभ्रत् । अत्र श्रितुषां श्रियमिति निदर्शनाभिदः—
उद्धवसीरिभ्यां सार्द्धमुद्धवराभाभ्यां सह सदः सभामासददगमत् । राजसदसः

जाज्वल्यमाना जगतः शान्तये समुपेयुषी ।

व्यद्योतिष्ट सभावेद्यामसौ नरशिखिवयी ॥ ३ ॥

रत्नस्तम्भेषु सङ्क्रान्तप्रतिमास्ते चकाशिर ।

एकाकिनोऽपि परितः पौरुषेयवृता इव ॥ ४ ॥

प्रासादत्वादिति भावः । सदेर्लुङि 'पुषादि—' इति च्लैरडादेशः । अत्र मनुः—'गिरिपृष्ठं समारुह्य प्रासादं वा रह्यो गतः । अरण्ये निःशलाके वा मन्त्रयेद्भावभाविनी ॥' इति ॥ २ ॥

जाज्वल्यमानेति । जगतः शान्तयेऽनुपद्रवाय समुपेयुषी मितिला जाज्वल्यमाना भृशं ज्वलन्ती । 'धातोरेकाचो हलादेः क्रियासमभिहारे यङ् ।' ततो लटः शान्त्यादेशे टाप् । असौ नराः पुरुषा एव शिखिनोऽग्नयस्तेषां त्रयी । 'द्वित्रिभ्याम्—' इत्यादिना त्रयस्यायजादेशे कृते 'टिड्ढाणञ्—' इत्यादिना ङीप् । सभा आस्थानी सैव वेदिः । 'वेदिः परिष्कृता भूमिः' इत्यमरः । तस्यां व्यद्योतिष्ट दीप्यते स्म । 'द्युङ्गो लुङि' इति वा तङ् । रूपकालङ्कारः ॥ ३ ॥

रत्नेति । रत्नानां स्तम्भा इति षष्ठीसमासविशेषे पर्यवसानाद्विकारार्थत्वम् । तेषु सङ्क्रान्तप्रतिमाः सङ्क्रान्तप्रतिविम्बाः । 'प्रतिविम्बं प्रतिमा—' इत्यमरः । ते त्रय एकाकिनोऽसहाया अपि । 'एकाटाकिनिष्ठासहाये' इत्याकिनिन्प्रत्ययः । परितोऽभितः सर्वतः । 'पर्यभिभ्याञ्च' इति तसिल्प्रत्ययः । स च सर्वोभयार्थाभ्यामिष्यते । पौरुषेयेण प्रतिविम्बभूयस्त्वात् पुरुषसमूहेनावृता इवेत्युपेक्षा । चकाशिर । 'सर्वपुरुषाभ्यां णटञी' । 'पुरुषाद्वधविकारसमूहस्तेन कृतंष्विति वक्तव्यम्' इति समूहे ढञ्प्रत्ययः । एतेन विजयत्वमुक्तम् । यद्यपि 'निस्तम्भे निर्गवाक्षे च निर्भिद्यन्तरसंश्रये । प्रासादाग्रे त्वरण्ये वा मन्त्रयेद्भावभाविनी ।' इति कामन्दकीये मन्त्रभूतेः स्तम्भप्राचुर्यनिषेधो गम्यते, तथापि तस्यापि विजयोपलक्षणत्वाददोष इति भावः ॥ ४ ॥

अध्यासामासुरुत्तुङ्गहेमपीठानि यान्यमी ।

तैरूहे केशरिक्रान्तत्रिकूटशिखरोपमा ॥ ५ ॥

गुरुद्वयाय गुरुणोरुभयोरथ कार्य्ययोः ।

हरिर्विप्रतिषेधन्तमाचचन्ने विचक्षणः ॥ ६ ॥

द्योतितान्तःसप्तैः कुन्दकुङ्कुलाग्रदतः स्मितैः ।

स्नपितेवाभवत्तस्य शुद्धवर्णा सरस्वती ॥ ७ ॥

अध्यासामासुरिति । अमी तयो यान्युत्तुङ्गहेमपीठान्यासनानि अध्या-
सामासुरधितदुः, वेधूपविष्टा इत्यर्थः । ‘अधिशोङ्स्थासां कर्म’ इति
कर्मत्वम् । ‘आस उपवेशनं’ लिट् । ‘दयायासश्च’ इत्याम्प्रत्ययः ।
‘कञ्चानुप्रयुज्यते लिटि’ इत्यस्तेरनुप्रयोगः । ‘आम्प्रत्ययवत्कृजोऽनुप्रयो-
गस्य’ इति कञ एवेति नियमादस्तेनात्मनेपदम् । तैः पीठैः केश-
रिभिः सिंहैः क्रान्तानां त्रिकूटस्य त्रिकूटाद्रेः शिखराणामुपमा सादृश्यमूहे
जटा । वहेः कर्मणि लिट् सम्प्रसारणम् । त्रीणि कूटान्यस्येत्यन्वर्थसंज्ञा ।
‘कूटोऽस्त्री शिखरं शृङ्गम्’ इत्यमरः । उपमालङ्कारः ॥ ५ ॥

गुर्विति । अथोपवेशनानन्तरं विचष्टे इति विचक्षणो वक्ता । कर्त्तरि
ल्युडिति न्यासकारः । ‘असनयोश्च प्रतिषेधो वक्तव्यः’ इति चक्षिडः स्थाजा-
देशाभावः । हरिगुर्वोरुद्धवरामयोः प्रिलब्धज्येष्ठभ्रात्रोर्द्वयाय, द्वाभ्या-
मित्यर्थः । गुरुणोरुभयोरुभयोः कार्य्ययोः पूर्वोक्तयोः तं विप्रतिषेधं विरोध-
माचचन्ने आख्यातवान् । तुल्यबलविरोधो विप्रतिषेधः ॥ ६ ॥

द्योतितेति । कुन्दं माघभवः पुष्पविशेषः । ‘माघ्यं कुन्दम्’ इत्यमरः ।
कुन्दकुङ्कुलाग्राणीव दन्ता यस्य तस्य कुन्दकुङ्कुलाग्रदतः । ‘अग्रान्तशुद्धशुभ्र-
दृषवराहेभ्यश्च’ इत्यान्तपूर्वपदबहुव्रीहिः समासान्ते वैभाषिको दत्तादेशः ।
तस्य हरेः सरस्वती अन्तःप्रधाना सभा अन्तःसभा, सभाभ्यन्तरमित्यर्थः ।
सा द्योतिता प्रकाशिता यैस्तैः स्मितैः स्नपितेव क्षालितेव । स्नातेर्ण्यन्तात्
क्तः । ‘अर्तिङ्गी’—इत्यादिना पुगागमः । मितां ऋस्रः । शुद्धवर्णा
स्फुटाक्षरत्वात् स्वच्छकान्तिरभवत् । अत्र स्नाभाविकवर्णशुद्धेः स्नानहेतुकत्व-
मुपेक्ष्यते । स्मितपूर्वाभिभाषी हरिरिति भावः ॥ ७ ॥

भवद्गिरामवसरप्रदानाय ववांसि नः ।

पूर्वरङ्गप्रसङ्गाय नाटकीयस्य वस्तुनः ॥ ८ ॥

करदीकृतभूपालो भ्रातृभिर्जित्वरैर्दिशाम् ।

विनायकमदलभूषणुरिज्यायै तपसः सुतः ॥ ९ ॥

कार्यविप्रतिषेधं निवेद्य तत्र स्वमतमावेदयिष्यन् पण्डितमानित्वं तावत्-
परिहरन्नि—भवद्गिरामिति । भवद्गिरां युष्मदाचामवसरप्रदानाय, प्रस-
ञ्जनायेत्यर्थः । नोऽस्माकं ववांसि सिद्धान्तोन्नयनार्थमुच्यन्ते । न तु सिद्धान्त-
त्वेनेत्यर्थः । तथाहि—पूर्वं रज्यतेऽस्मिन्निति पूर्वरङ्गः नाट्यगाला, तत्स्थं
कर्मपि पूर्वरङ्ग इति दशरूपके । अतः पूर्वरङ्गो नाम रङ्गप्रधानाख्यो
रङ्गविघ्नशान्तिकारी नान्दोपाठगीतवादित्रायनेकाङ्गविशेषो नाट्यादौ कर्तव्यः
कर्मविशेषः । तदुक्तं वसन्तराजोये—‘यन्नाट्यवस्तुनः पूर्वं रङ्गविघ्नोपशान्तये ।
कुगोलवाः प्रकुर्वन्ति पूर्वरङ्गः प्रकीर्तितः’ इति । स पूर्वरङ्गः नाटके
भवं नाटकीयम् । तत्र वर्ण्यमित्यर्थः । वृद्धाच्छः । तस्य ‘आयने’—
इतीयादेः । तस्य वस्तुनः प्रवृत्तस्य प्रसङ्गाय प्रसञ्जनाय । प्रवर्त्त-
नायेति यावत् । अतः प्रथमवादी न दोषायेति भावः । पूर्वरङ्गः
प्रस्तावनेति रङ्गराजः । तच्चिन्त्यम् । ‘पूर्वरङ्गं विधायादौ सूत्रधारे विनि-
र्गते । प्रविश्य तद्दपरः काव्यमास्थापयेन्नटः । प्रथमं पूर्वरङ्गश्च ततः
प्रस्तावनेति च । आरम्भे सर्वनायानामेतत्सामान्यमिष्यते॥’ इति दश-
रूपकाद्युक्तभेदविरोधादिति । अत्र हरिवाक्यपूर्वरङ्गयोः प्रसञ्जकत्वस्वरूप-
सामान्यस्य वाक्यद्वये शब्दान्तरेण पृथङ्निर्देशात् प्रतिवस्तूपमालङ्कारः ।
तल्लक्षणं तूक्तम् ॥ ८ ॥

सम्प्रति स्वमतमाह—करदीकृतेति । दिशां जित्वरैर्जयनशीलेः । ‘इण्-
मश्जिसर्तिभ्यः करप्’ । कृद्योगात् कर्मणि षष्ठो । भ्रातृभिर्भीमादिभिर्ह-
तुभिः करदाः षष्ठभागप्रदाः । ‘भागधेयो बलिः करः’ इत्यमरः । ततश्चिः ।
‘जर्थ्यादिच्विडाचश्च’ इति गतिसंज्ञायां ‘कुगतिप्रादयः’ इति नित्यसमासः ।
अकरदाः करदाः सम्पद्यमानाः कृताः करदीकृता भूपालाः यस्य सः
वशीकृतराजमण्डलः तपसः सुतो धर्मपुत्रः । ‘तपश्चान्द्रायणादौ स्यादमे

उत्तिष्ठमानस्तु परो नोपेक्ष्यः पथ्यमिच्छता ।

समौ हि शिष्टैराम्नातौ वर्त्यन्तावामयः स च ॥ १० ॥

न दूये सात्वतीसूनुर्यन्मद्यमपराध्यति ।

यत्तु दन्दह्यते लोकमदो दुःखाकरोति माम् ॥ ११ ॥

लोकान्तरेऽपि च' इति विश्वः । अस्मद्दिना । अस्माभिर्विनापीत्यर्थः । 'पृथग्विनानाना'—इत्यादिना तृतीयाविकल्पात् प्रश्नमी । इज्यायै यागाय । यजेर्भावे क्यप् 'वचिस्वपि'—इत्यादिना सम्प्रसारणम् । 'नमः स्वस्ति'—इत्यादिना चतुर्थी । अलं समर्थो भूष्णुर्भवनशीलः । 'भूष्णुर्भविष्णुर्भविता' इत्यमरः । 'ग्लाजिस्थश्च ग्स्त्रुः' इति ग्स्त्रुप्रत्ययः । 'कुडिति च' इत्यत्र गकारप्रक्षेशाद्गुणाभावः । तथा च जयादित्यः । तत्रैव गकारोऽपि च तत्त्व-भूतो निर्दिश्यते । अतो जैत्रयान्नैव कार्या न यज्ञयान्नेति भावः ॥ ८ ॥

ननु यज्ञान्ते यैत्रयात्रायामुभयानुसरणं स्यात्तत्राह—उत्तिष्ठमान इति । उत्तिष्ठमानो वर्द्धमानः । 'उदोऽनूर्द्ध्वकर्मणि' इत्यात्मनेपदम् । परः शत्रुः पथोऽनपेतं पथं हितमारोग्यं चेच्छता, पुंसेति शेषः । नोपेक्ष्यो नौदासीन्येन द्रष्टव्यः । कुतः, हि यस्माद्वर्त्यन्तौ वर्धिष्यमाणा । 'लटः सदा' इति सदादेशे 'वृद्धाः स्वसनोः' इति विभाषया परस्मैपदम् । 'न वृद्धाश्चतुर्थ्यः' इतीडभावः । आमयो व्याधिः । 'रोगव्याधिगदामयाः' इत्यमरः । स शत्रुश्च शिष्टैर्नीतिज्ञैः समौ तुल्यवृत्तौ आम्नातावाख्यातौ । 'अल्पीयसोऽप्यरेर्वृद्धिर्महानर्थाय रोगवत्' । अतस्तस्यानुपेक्ष्यत्वादुभयानुसृतिः कुत इति भावः । उपमालङ्कारः ॥ १० ॥

नन्वेवं स्वार्थपरत्वदोषः स्यादिति चेन्न । लोकानुग्रहार्थत्वादस्याः प्रवृत्तेरित्याशयेनाह—नेति । सत्वतोऽपत्यं स्त्री सात्वती नाम हरिः पितृष्वसा । 'उत्सादिभ्योऽञ्' । तस्याः सूनुर्यैद्यः, बभ्रुरपि खलो न रुध्यत इति भावः । यन्मद्यमपराध्यति द्रुह्यतीति यावत् । 'कुधद्रुह,—इत्यादिना चतुर्थी, तत इति शेषः, यत्तदोर्नित्यसम्बन्धात् । न दूये न परितप्ये । वृद्धो देवादिकात्कर्तरि लट्, उत्तमपुरुषैकवचनम् । किन्तु लोकं दन्दह्यते, गर्हितं यथा, स्यादेवं दहतीति यावत् । 'लुपमदचरजप,—इत्यादिना

मम तावन्मतमिदं श्रूयतामङ्ग ! वामपि ।

ज्ञातसारोऽपि खल्वेकः सन्दिग्धकार्यवस्तुनि ॥१२॥

यावदर्थपदां वाचमेवमादाय माधवः ।

विरराम महीयांसः प्रकृत्या मितभाषिणः ॥ १३ ॥

ततः सपत्नापनयस्मरणानुशयस्फुरा ।

श्रीष्टेन रामो रामौष्ठविम्बचुम्बनचुञ्चुना ॥ १४ ॥

गर्हायां यङ्, 'जपजभदहदशभञ्जपशां च' इत्यभ्यासस्य तुमागमः । अदो लोकदहनं मां दुःखाकरोति, दुःखमनुभावयतीत्यर्थः, 'दुःखात्प्रातिलोमेय' इति डाच्प्रत्ययः । अतश्चैव एवाभियातव्यः, पार्थसु प्रार्थनयापि पश्चात् समाधेय इत्यर्थः ॥ ११ ॥

स्वमतं निगमयन् परमतं श्रुश्रूषुः पृच्छति—ममेति । तावत्, भवन्मतश्रवणपर्यन्तमित्यर्थः । मम मतमिदम् । अङ्गेत्यामन्त्रणेऽव्ययम् । 'अथ सम्बोधनार्थकाः । स्युः प्याट् पाडङ्गं है हे भोः' इत्यमरः । वां युवयोः । 'युष्मदस्मदोः षष्ठीचतुर्थी—' इत्यादिना वामादेशः । मतं श्रूयताम् । विधौ लोट् । तदिदं मया श्रोतव्यम्, अन्यथा सन्देहानिवृत्तेरिति भावः । विदुषस्ते कुतः सन्देहस्तत्राह—ज्ञातसारः ज्ञाततत्त्वार्थोऽप्येकः एकाकी कार्यवस्तुनि कर्त्तव्यार्थं सन्दिग्धं संगृहे, खलु निश्चये । अतो मयापि सन्दिह्यते इत्यर्थः । 'दिह उपचये' कर्त्तरि लट् । घत्वधत्वे । सामान्येन विशेषसमर्थनरूपोऽर्थान्तरन्यासः ॥१२॥

यावदिति । माधवो हरिर्यावानर्थो यावदर्थम् । 'यावदवधारणे' इत्यथ्यधीभावः । यावदर्थं पदानि यस्यास्ताम्, अभिधेयसम्बिताक्षरामित्यर्थः । एवमुक्तप्रकारेण वाचमादाय गृहीत्वा, उक्तेत्यर्थः । विरराम तूष्णीमास । 'व्याड्परिभ्यो रमः' इति परस्मैपदम् । तथाहि—महीयांसः उत्तमाः प्रकृत्या स्वभावेन मितभाषिणः, भवन्तीति शेषः, वृथालापनिषेधादिति भावः । पूर्ववदलङ्कारः ॥ १३ ॥

अथाष्टभिः कुलकेन रामं वर्णयंस्तद्वाक्यमवतारयति—तत इति । ततो रामो जगादेत्युत्तरेणान्वयः । सपत्नो रिपुः । 'रिपुर्वैरिसपत्नारि—' इत्यमरः । तस्यापनयोऽपकारः तस्य स्मरणेन योऽनुशयः पश्चात्तापः । 'भवेदनुशयो ह्ये

विवक्षितामर्थविदस्तत्क्षणप्रतिसंहताम् ।

प्रापयन् पवनव्याधेर्गिरमुत्तरपक्षताम् ॥ १५ ॥

घूर्णयन्मदिरास्वादमदयाटलितद्युली ।

विवतीवदनोच्छिष्टपरिपूतपुटे दृशौ ॥ १६ ॥

आश्लेषलोलुपवधूस्तनकार्कश्यसाक्षिणीम् ।

स्नापयन्नभिमानोशैर्वनमालां मृगानिलैः ॥ १७ ॥

पद्यात्तापानुबन्धयोः' इति विश्वः । तेन स्फुरतीत्यनुशयस्फूः तेन स्फुरा, ओष्ठो विम्बमिवेत्युपमितसमासः । रामाया ओष्ठविम्बस्य चुम्बनेन वित्तो रामोष्ठविम्बचुम्बनचुच्चुः । 'तेन वित्तशुच्चुपचपी' इति चुच्चुप्रत्ययः । 'ओत्वोष्ठयोः समासे वा पररूपं वक्तव्यम्' । तेनोष्ठेनोपलक्षितः, समरसुरतयोः समरस इति भावः । उपमानुप्रासयोः संसृष्टिः ॥ १४ ॥

विवक्षितामिति । विवक्षितां दृष्टत्वाभिमानादग्रे वक्तुमिष्टाम् । वचे-
र्ब्रूञो वा सन्नन्तात्कर्मणि क्तः । तत्क्षणे विवक्षाक्षणे एव, इत्यविलम्बोक्तिः ।
प्रतिसंहतां रामानुरोधानुरुद्धां अर्थविदः कार्यक्षस्य अतएव पवनव्याधेरुद्धवस्य
गिरमुत्तरपक्षतां सिद्धान्तपक्षतां प्रापयन् । स्वयमसत्यक्षावलम्बित्वादिति
भावः । अनेन रामस्य व्यग्रतोक्ता ॥ १५ ॥

घूर्णयन्निति । पुनः मदिरास्वादेन मद्यपानेन यो मदस्तेन पाटलिता
इषद्रक्तीकृता द्युतिर्यथोक्ते रेवत्या देव्याः वदने यदुच्छिष्टं मद्यलेपताम्बूलादि,
अक्षिचुम्बनसङ्क्रान्तमिति भावः । तेन परिपूतं शुद्धे पुटे यथोक्ते दृशौ घूर्णयन् ।
भ्रामयन्निति मद्यविकारोक्तिः । उच्छिष्टपरिपूतेत्यत्र 'रतिकाले मुखं स्त्रीणां
शुद्धमाखेटके शुनाम्' इति स्मरणात् । उच्छिष्टस्य पावित्र्यजनकत्वविरोध-
स्याभासत्वादिरोधाभासोऽलङ्कारः । 'आभासत्वे विरोधस्य विरोधाभास
उच्यते' इति लक्षणात् ॥ १६ ॥

आश्लेषेति । पुनः । आश्लेषे लोलुपाया आलिङ्गनलुब्धाया बध्वाः स्तनयोः
कार्कश्यस्य काठिन्यस्य साक्षिणीमुपद्रष्ट्रीम् । नित्यं पीडयमानामिति भावः ।
'साक्षाद्दृष्टिं संज्ञायाम्' इति साक्षाच्छब्दादिनिप्रत्ययः । वनमालामभिमानो-

दधत्सन्व्यासकृण्व्योमस्फुरत्तारानुकारिणीः ।

द्विषद्वेषोपरक्ताङ्गसङ्गिनीः स्वेदविप्रुषः ॥ १८ ॥

प्रोल्लसत्कुण्डलप्रोतपद्मरागदलत्विषा ।

कृष्णोत्तरासङ्गरुचं विदधच्चैतपल्लवीम् ॥ १९ ॥

ककुब्जिकन्यावक्त्रान्तर्वासलआधिवासया ।

मुखामोदं मदिरया कृतानुव्याधमुदमन् ॥ २० ॥

शौरहङ्कारतप्तैर्मुखानिलैः निःश्वासमारुतैर्स्नापयन् स्नापयन् । स्नायतेत्य-
न्ताल्लटः शत्रादेशः 'आदेव'—इत्यात्वे पुगागमः । अस्नाने स्नानसम्बन्धा-
दतिशयोक्तिः ॥ १७ ॥

दधदिति । पुनः । सन्व्यायामकृण्व्योम्नि स्फुरन्तीस्तारा अनु-
कुर्वन्तीति तथोक्ताः । कुतः द्विषतः शत्रोर्द्वेषेण क्रोधेनोपरक्तेऽङ्गे वपुषि
सङ्गिनीः सक्ताः स्वेदविप्रुषः स्वेदविन्दून् । 'पृषन्तिबिन्दुपृषताः पुमांसो विप्रुषः
स्त्रियः' इत्यमरः । दधद्धानः । 'नाभ्यस्ताच्छतुः' इति लुभभावः । उपमा-
लङ्कारः ॥ १८ ॥

प्रोल्लसदिति । पुनः । प्रकर्षेणोल्लसतां कुण्डलयोः प्रोतानां स्थूतानां
पद्मरागदलानां माणिक्यशकलानां त्विषा कान्त्या । प्रोतेति प्रपूर्वाद्भेजः
कर्म्मणि क्तः । यजादित्वात् सस्यसारणम् । कृष्णोत्तरासङ्गी नोलोत्तरीयम् ।
'द्वी प्रावारोत्तरासङ्गी समौ बृहद्विका तथा । संव्यातमुत्तरीयञ्च' इत्यमरः ।
तस्य रुचं चूतपल्लवस्येमां चैतपल्लवीं विदधत् । कृष्णलोहितमिश्रवर्णचूत-
पल्लवदूम्नां कुर्वन्त्रित्यर्थः । 'भूम्नधूमनौ कृष्णलोहिते' इत्यमरवचनात् ।
अत्रान्यरुचोऽन्यदीयत्वायोगात् सादृश्याच्चेपान्निदर्शनालङ्कारः ॥ १९ ॥

ककुब्जीति । पुनः । ककुब्जिकन्याया रेवत्या वक्त्रस्यान्तरभ्यन्तरे वासेन
स्थित्या लब्धोऽधिवासो वासना यया तथा, तन्मुखसौरभवासितयेत्यर्थः ।
'संस्कारो गन्धमाल्याद्यैरधिवासनमुच्यते' । मदिरया कृतानुव्याधं कृतसं-
सर्गम्, प्रियागण्डूषगन्धिनमित्यर्थः । 'व्यधजपोरनुपसर्ग'—इत्यनुपसृष्टा-
दपत्ययविधानादुपसृष्टादधेर्ध्रञ्प्रत्ययः । मुखामोदं स्वमुखगन्धविशेषम् ।

जगाद वदनच्छद्मपद्मपर्यन्तपातिनः ।

नयन् मधुलिहः श्वैत्यमुदयदशनांशुभिः ॥ २१ ॥

कुलकम् ।

यद्वासुदेवेनादीनमनादीनवमीरितम् ।

वचसस्तस्य सपदि क्रिया केवलमुत्तरम् ॥ २२ ॥

नैतल्लघ्वपि भूयस्या वचो वाचातिशय्यते ।

इन्धनौघधगप्यस्निस्त्रिषा नात्येति पृषणम् ॥ २३ ॥

‘आमोदः सोऽतिनिर्हारी’ इत्यमरः । उद्गमन्नुद्गिरन् । अत्र मदिराराम-
मुखगन्धयोः स्वगन्धतिरोधानेन रामामुखतद्गण्डूपमयगन्धस्वीकारात् तद्गुणयो-
स्तत्रोत्तरस्यात्मविशेषकत्वेन पूर्वसापेक्षत्वादङ्गाङ्गिभावेन सङ्करः । ‘तद्गुणः
स्वगुणत्यागादन्योऽक्लृष्टगुणाहतिः’ इति लक्षणात् ॥ २० ॥

जगादेति । वदनमेव छद्म कपटं यस्य तत् पद्मम्, वदनमेव पद्ममित्यर्थः ।
छद्मशब्देनासत्यत्वप्रतिपादनरूपोऽपपञ्चवः । तस्य पर्यन्तपातिनः प्रान्तसञ्चारिणः ।
मधु लिहन्तीति मधुलिहस्तान् मधुपान् । क्विप् । उदयैरुच्छितैः
दशनांशुभिः श्वैत्यं धावत्यं नयन्नेवं जगाद । तद्गुणालङ्कारः । तस्य मधुप-
सन्निधापकवदनापङ्गवसापेक्षत्वात् तेन सङ्करः ॥ २१ ॥

रामो जगादेत्युक्तम्, किं तदित्याकाङ्क्षायामाह—यदिति । वासुदेवेन
न दीनमित्यदीनमकातरं नादीनवोऽस्येत्यनादीनवं निर्दोषम् । ‘दोष आदी-
नवो मतः’ इत्यमरः । यद्वच ईरितम् । ‘उत्तिष्ठमानस्तु परः’ इत्यादि-
पक्षमाश्रित्य यदुक्तमित्यर्थः । तस्य वचसः सपदि क्रिया केवलं सद्योऽनुष्ठा-
नमेवोत्तरम् । सिद्धान्तस्यैवोक्तत्वादिति भावः ॥ २२ ॥

अथ तदेव प्रतिपादयिष्यन्नन्यातिशयतयोपस्करोति—नैतदिति । लघु
संच्छिप्तमध्येतद्वचो भूयस्या बहुतरया, विस्तृतयापीत्यर्थः । ‘द्विवचनवि-
भज्य’—इत्यादिना ईयसुनि ‘बहोर्लोपो भू च बहोः’ इतीकारलोपो बहोश्च
भूरादेशः । वाचा नातिशय्यते नातिरिच्यते, गुर्वर्थत्वादिति भावः ।
शीङः कर्मणि लटि यक् ‘अयङ् यि किङ्ति’ इत्ययडादेशः । तथाहि—

सङ्क्षिप्तस्याप्यतोऽस्यैव वाक्यस्यार्थगरीयसः ।

सुविस्तरतरा वाचो भाष्यभूता भवन्तु मे ॥ २४ ॥

विरोधिवचसो मूकान् वागीशानपि कुर्वते ।

जड़ानप्यनुलोमार्थान् प्रवाचः कृतिनां गिरः ॥ २५ ॥

इत्यनीघान् दहतीतीत्यनीघधक् काष्ठराशिदाहकः, भूयानपीत्यर्थः । किपि घत्वधत्वे भप्भावः । अग्निस्त्रिपा प्रभया पूषणं सूर्यम् । अल्पीयांसमपि इति भावः । नात्येति नातिक्रामति । तेजसः प्रभावत्वमिव वचसोऽर्थ-
वत्त्वमलङ्घयत्वहेतुरित्यर्थः । अत्र समानधर्मेबिम्बबिम्बिततया दृष्टान्ता-
लङ्कारः ॥ २३ ॥

यदि हरिवचो नातिशय्यते, अलं तर्हि तवापि वागारम्भेन आह —
सङ्क्षिप्तस्येति । अतो हरिवचसोऽनतिशयनीयत्वादेव सुविस्तरतराः प्रपञ्चतराः ।
'प्रथमे वावशब्दे' इति घञः प्रतिषेधे 'ऋदोरप्' इत्यप् । मे वाचः सङ्क्षिप्त-
स्यान्त्याक्षरस्याप्यर्थेन गरीयसः । सूत्रकल्पस्येत्यर्थः 'अन्त्याक्षरमसन्दिग्धं
सारवद्विषयतोमुखम् । अस्तोभमनवयञ्च सूत्रं सूत्रविदो विदुः' । इति लज्-
णात् । अस्यैव वाक्यस्य नान्यस्य भाष्यभूता भाष्यैः समाः । नित्यसमासः ।
'क्षमादौ जन्तो भूतं क्लीवं समेऽतीति चिरे त्रिषु' इति वैजयन्ती । व्याख्यान-
रूपा भवन्त्वित्यर्थः । सूत्रव्याख्यानविशेषो भाष्यम् । 'सूत्रस्थं पदमादाय
पार्श्वः सूत्रानुसारिभिः । स्वपदानि च वर्ण्यन्ते भाष्यं भाष्यविदो विदुः' ।
इति । मया तु तदेव विशेषप्रकाशनाय व्याख्यायते, नत्वतिशयाय प्रत्या-
ख्यायते इत्यदोष इत्यर्थः । उपमालङ्कारः ॥ २४ ॥

इत्थं यानं सिद्धान्तयित्वा तत्रोद्भवप्रतिरोधं हृदि निधाय विभिः
प्रत्याचष्टे - विरोधीति । कृतिनां कुशलानां गिरः कर्तारः । विरोधिवचसः
प्रतिकूलवादिनो वागीशान् वाक्पतीनपि । 'वागीशो वाक्पतिः समौ'
इत्यमरः । मूकान्निर्वाचः कुर्वते, जडयन्तीत्यर्थः । तान् अनुलोमो-
ऽनुकूलोऽर्थोऽभिधेयं येषां तेऽनुकूलार्था अनुकूलवादिनः । ताञ्चङ्गास्मन्दानपि
भाचः प्रगल्भवाचः कुर्वते । अतोऽस्मद्विरः प्रवाच्या इति भावः । अत्र
वागीनां सूत्रीकरणात्, जड़ानां प्रवाक्यत्वकरणाच्च शक्यवद्दीकरणरूपो

षड्गुणाः शक्तयस्तिष्ठः सिद्धयश्चोदयास्वयः ।

ग्रन्थानधीत्य व्राकर्तुमिति दुर्मेधसोऽप्यलम् ॥ २६ ॥

अनिर्लीङितकार्यस्य वाग्जालं वाग्मिनो वृथा ।

निमित्तादपराद्धेऽधीर्धानुष्कस्येव वल्लितम् ॥ २७ ॥

विशेषोऽलङ्कारः । असम्बन्धे सम्बन्धातिशयोक्तिप्रतिभोत्थापित इति सङ्करः ॥ २५ ॥

नन्वात्मनीनेन स्वामिना 'बुद्धेः फलमनाग्रहः' इति न्यायेन शास्त्रज्ञवचनं प्रतिकूलमपि ग्राह्यमेवेत्याशङ्क्याह—षडिति । दुष्टा मेधा येषां ते दुर्मेधसः मन्दबुद्धयोऽपि । 'नित्यमसिचप्रजामेधयोः' इति समासान्तोऽसिचप्रत्ययः । ग्रन्थान् श्रीगणसादीनधीत्य पठित्वा गुणाः—सन्धिविग्रहयानासनहैधोभावसमाश्रयाख्याः षट् । शक्तयः—प्रभुत्वमन्वोत्साहाख्यास्तिष्ठः । सिद्धयः पूर्वीत-शक्तित्रयसाध्याः पुरुषार्थलाभात्मिकाः । ताश्च तिस्रः प्रभुसिद्धिर्मन्वसिद्धि-रुत्साहसिद्धयेति । उदया वृद्धिस्त्यस्थानानि कृत्स्नन्यायेनोदया उच्यन्ते । तत्र वृद्धिचयौ स्वशक्तिसिद्धयोः पूर्वावस्थानादुपचयापचर्यौ स्थानं ते च त्रय इति व्याकर्तुं व्याख्यातुमलं समर्थाः । 'पर्यासिवचनेष्वलमर्थेषु' इति तुमुन् । पञ्चाङ्गनिर्णयशक्तिविकलानां सन्ध्यादिरूपसङ्ख्यामात्रपाठकानामशास्त्रज्ञत्वात् उद्धवादयो न ग्राह्यवचना इत्यभिसन्धिः । अत्रामरः 'सन्धिर्ना विग्रहो यान-मासनं हैधमाश्रयः । षड्गुणाः शक्तयस्तिष्ठः प्रभावोत्साहमन्वजाः । चयः स्थानं च वृद्धिश्च त्रिवर्गी नीतिवेदिनाम्' इति । तत्रारिविजिगीष्वीर्व्यवस्था-करणमैक्यं सन्धिः । विरोधो विग्रहः । विजिगीषोररिं प्रति यात्रा यानम् । तयोर्मिथः प्रतिबद्धशक्तयोः कालप्रतीक्षया तूष्णीमवस्थानमासनम् । दुर्बलप्रबलयोर्वाचिकमात्मसमर्पणं हैधोभावः । अरिणा पीड्यमानस्य बलवदाश्रयणं संश्रयः । कोशदण्डोत्थं तेजः प्रभावः । कर्तव्यार्थेषु स्थेयान् प्रयत्न उत्साहः । षड्गुणचिन्तनं मन्तः । गतमन्यदिति सङ्क्षेपः ॥ २६ ॥

ननु शास्त्रोक्तार्थव्याख्यातैव शास्त्रज्ञः, स एव ग्राह्यवचनश्चेत्याशङ्क्याह—अनिर्लीङितेति । अनिर्लीङितं नालोकितं कार्यं येन तस्य । कार्य-कार्यमजानत इत्यर्थः । वाचोऽस्य सन्तीति वाग्मी वावदूकः । वाचो

सर्वकार्यशरीरेषु मुक्ताङ्गस्कन्धपञ्चकम् ।

सौगतानामिवात्मान्यो नास्ति मन्वो महीभृताम् ॥२८॥

युक्तिपटुर्वाग्मी वावदूकोऽतिवक्तरि' इत्यमरः । 'वाचो ग्मिनिः' इति ग्मिनि-
प्रत्ययः । तस्य वाग्जालं वागाङ्मुखो निमित्ताल्लक्ष्यात् । 'वेध्यं लक्ष्यं'
निमित्तं च शरव्यं च समं विदुः' इति वैजयन्ती । अपराद्धेषोः स्वलित-
बाणस्य । धनुः प्रहरणमस्येति धानुष्को धन्वी, 'प्रहरणम्' इति ठक्,
'इसुसुक्तान्तात् कः' । 'अपराद्धृषत्कोऽसौ लक्ष्याद् यश्चातसायकः । धन्वी धनु-
षान् धानुष्कः' इत्यमरः । तस्य वलितमिव वृथा निष्फलम् । कार्यक्षस्य
वचो ग्राह्यं न तु वाचालस्येति भावः ॥ २७ ॥

इत्थं पाङ्गुण्यादिपाठमात्रं न मन्व इति सिद्धे सम्प्रति स्वयं मन्वस्वरूप-
माह —सर्वेति । सर्वाणि कार्याणि सन्ध्यादीनि तानि शरीराणीवेत्युपमित-
समासः । व्याप्ते सौगतानामिवेति लिङ्गान्तेषु सर्वकार्यशरीरेषु सर्वेषु शरीरे-
ष्विव, सर्वकार्येष्वित्यर्थः । अङ्गानि स्कन्धा इवेत्युपमितसमासः, तेषां
पञ्चकं मुक्ता, स्कन्धपञ्चकमिवाङ्गपञ्चकं हित्वेत्यर्थः । पञ्च परिमाणमस्येति
पञ्चकम् । 'संख्यायाः संज्ञासङ्ख्याध्वयनेषु' इति कप्रत्ययः । सुगतो
भक्तिर्भजनीय एषां सौगताः बौद्धाः । भक्तिरित्यण्प्रत्ययः । तेषामन्य आत्मेव
महीभृतामन्यो मन्वो नास्ति । कर्मणामारम्भोपायः, पुरुषद्रव्यसम्पत्, देश-
कालविभागः, विपत्तिप्रतीकारः, कार्यसिद्धयेति पञ्चाङ्गानि । यथाह
कामन्दकः—'सहायाः साधनोपाया विभागो देशकालयोः । विपत्तेश्च प्रती-
कारः सिद्धिः पञ्चाङ्गमिथ्यते' ॥ इति । रूपवेदनाविज्ञानसंज्ञासंस्काराः
पञ्च स्कन्धाः । तत्र विषयप्रपञ्चो रूपस्कन्धः, तज्ज्ञानप्रपञ्चो वेदनास्कन्धः,
आलयविज्ञानसन्तानो विज्ञानस्कन्धः, नामप्रपञ्चः संज्ञास्कन्धः, वासनप्रपञ्चः
संस्कारस्कन्धः, एवं पञ्चधा परिवर्त्तमानो ज्ञानसन्तान एवात्मा इति बौद्धाः ।
एवं यथा बौद्धानां सर्वेषु शरीरेषु स्कन्धपञ्चकातिरिक्त आत्मा नास्ति, तथा
राज्ञामङ्गपञ्चकातिरिक्तो मन्वो नास्तीत्युपमालङ्कारः । तच्चास्माकं समग्रमेवे-
त्यमेव यात्राकाल इति भावः ॥ २८ ॥

मन्त्रो योध इवाधीरः सर्वाङ्गैः संवृतैरपि ।

चिरं न सहते स्थातुं परिभ्यो भेदशङ्कया ॥ २८

आत्मोदयः परज्ज्ञानिर्द्वयं नीतिरितोयती ।

तदूरीकृत्य कृतिभिर्वाचस्पत्यं प्रतायते ॥ ३

अथ, मन्त्रितार्थक्रियाविलम्बे दोषमाह—मन्त्र इति । संवृतैर्गुप्तैः सर्वाङ्गैः पूर्वोक्तैः उपायादिभिरुरःस्थलादिभिश्चोपलक्षितोऽपि, सर्वाङ्गसंवृतोऽपीत्यर्थः । मन्त्रो विचारः अधीरो भीरुः युध्यत इति योधो भट इव । पचायच् । परिभ्योऽरिभ्यश्च । ‘परं दूरान्वमुख्येषु परोऽरिपरमात्मनोः’ इति वैजयन्ती । भेदो विदारणं तृतीयगामित्वं च तस्य शङ्कया चिरं स्थातुम्, विलम्बितुमित्यर्थः । न सहते न क्षमः । ‘शकष्टुष’ इत्यादिना तुमुन्प्रत्ययः । अतो न विलम्बितव्यम्, अन्यथा मन्त्रभेदे कार्यहानिः स्यादिति भावः ॥ २८ ॥

किञ्च, नीतिसर्वस्वयर्थालोचनयापि न विलम्बः कार्य इत्यभिप्रेत्याह—आत्मोदय इति । आत्मन उदयो वृद्धिः परस्य शत्रोर्गुणनिर्हानिः । ‘वीज्या-हाज्वरिभ्यो निः’ इत्यौणादिको निः प्रत्ययः । इति इयम् । इदं परिमाण-मस्या इति इयती एतावती । ‘किमिदंभ्यां वो घः’ इति वतुपो वस्य घश्च । ‘उगितश्च’ इति ङीप् । नीतिर्नीतिसंग्रहः । एतद्व्यातिरिक्तो न कश्चिन्नीतिपदार्थोऽस्तीत्यर्थः । यदन्यत् पाङ्गुणादिवर्णनं तत् सर्वमस्यैव प्रपञ्च इत्याह—तदिति । तद्वयमूरीकृत्याङ्गीकृत्य ‘ऊरीकृतमुररीकृतमङ्गीकृतम्’ इत्यमरः । ‘ऊर्यादिविडावश्च’ इति गतिसंज्ञायां ‘कुगतिप्रादयः’ इति समासे क्तो ल्यप् । कृतिभिः कुशलैः वाचस्पत्यं वाग्मिन्त्वम् । कस्कादित्वाद-लुक्त्वम् । ‘षष्ठराः पतिपुत्र’—इत्यादिना सत्वमिति स्वामी । तन्न । तस्य कन्दोविषयत्वात् । ब्राह्मणादित्वाद्भावे ष्यञ्प्रत्ययः । प्रतायते विस्तार्यते । कर्मणि लट् । ‘तनोतेर्थकि’ इत्यात्वम् । तस्मादात्मोदयार्थिभिरविलम्बा-च्छत्रुच्छेदस्यैव । तत्रान्तरीयत्वात् तस्येति भावः ॥ ३० ॥

तृप्तियोगः परेणापि महिम्ना न महात्मनाम् ।

पूर्णश्चन्द्रोदयाकाङ्क्षो दृष्टान्तोऽत्र महार्णवः ॥ ३१ ॥

सम्पदा सुस्थिरस्त्वन्यो भवति स्वल्पयापि यः ।

कृतकृत्यो विधिर्मन्ये न वर्धयति तस्य ताम् ॥ ३२ ॥

समूलघातमघ्नन्तः पराङ्गोद्यन्ति मानिनः ।

प्रधांसिताभ्यतमसस्ततोदाहरणं रविः ॥ ३३ ॥

ननु लब्धोदयस्य किं परोच्छित्येत्यत्राह — तृप्तियोग इति । महीयसां महात्मनां परेणापि प्रभूतेनापि महिम्ना ऐश्वर्येण तृप्तियोगः सन्तोषलाभो न । अत्र त्व्यभावे पूर्णः सन् चन्द्रोदयाकाङ्क्षी, वृद्धार्थमिति भावः । महार्णवो दृष्टान्तः दृष्टः अन्तो निश्चयो यस्मिन्, दृष्टान्तो निदर्शनम्, उपमानमिति यावत् । राज्ञा वृद्धावलम्बुद्धिर्न कार्या । ‘असन्तुष्टा द्विजा नष्टाः सन्तुष्टाश्च महीभुजः । सलज्जा गणिका नष्टा निर्लज्जा च कुलाङ्गना ॥’ इति न्यायादिति भावः । नायं दृष्टान्तालङ्कारः । विस्वप्रतिविस्वभावैर्नौपम्यस्य गम्यत्वे तस्योत्थानात्, किन्तु दृष्टान्तशब्देन तस्याभिधानादुपमालङ्कारः । अत एव दृष्टान्तोदाहरणनिदर्शनरूपाः शब्दा न प्रयोक्तव्याः पौनरुक्त्यापत्तेरित्येकावल्यलङ्कारः ॥ ३१ ॥

तथापि सन्तोषे दीपमाह — सम्पदेति । यः स्वल्पयापि सम्पदा सुस्थिरमात्मानं मन्यत इति सुस्थिरस्त्वन्यः स्वस्थमानी भवति । ‘आत्ममाने खद्य’ इति खद्यप्रत्यये सुमागमः । तस्याल्पसन्तुष्टस्य तां स्वल्पसम्पदं कृतकृत्यस्तावतेव कृतार्थी विधिर्देवमपि न वर्धयति अहमिति मन्ये पौरुषहीनाह्वमपि जुगुप्सते । तत्प्रवृत्तेः पारार्थ्यादिति भावः ॥ ३२ ॥

किञ्च पराक्रमलब्ध एवोदयो नान्यलब्ध इत्याह — समूलेति । मानिनोऽभिमानिनः परान् शत्रून् समूलं हत्वा समूलघातम् अघ्नन्तः । अनुसमूलयन्त इत्यर्थः । ‘समूलाकृतजीवेषु हन्क्कञ्ग्रहः’ इति णसुल्प्रत्ययः । ‘कषादिषु यथाविध्यनुप्रयोगः’ इति हन्तेरनुप्रयोगः । नोद्यन्ति, किन्तु हत्वैवोद्यन्तीत्यर्थः । तत्र हत्वैवोदये, अन्ययतीत्यन्यं गाढं तमोऽन्यतमसम् । ‘ध्वान्ते गाढेऽन्यतमसम्’ इत्यमरः । ‘अवसमन्वेभ्यस्तमसः’ इत्यच्प्रत्ययः ।

विपक्षमखिलीकृत्य प्रतिष्ठा खलु दुर्लभा ।
 अनीत्वा पङ्कतां धूलिमुदकं नावतिष्ठते ॥ ३४ ॥
 ध्रियते यावदेकोऽपि रिपुस्तावत् कुतः सुखम् ।
 पुरः क्लिश्नाति सोमं हि सैहिकियोऽसुरद्रुहाम् ॥ ३५ ॥
 सखा गरीयान् शत्रुश्च कृत्विमस्तौ हि कार्य्यतः ।
 स्याताममित्रौ मित्रे च सहजप्राकृतावपि ॥ ३६ ॥

प्रध्वंसितमन्धतमसं येन सः । उदयात्प्रागिति भावः । रविरुदाहरणं
 दृष्टान्तः । अत्रापि 'दृष्टान्तोऽत्र महार्णवः' इतिवदुपमालङ्कारो न तु दृष्टान्त
 इति द्रष्टव्यम् ॥ ३३ ॥

किञ्चानुच्छिन्नशत्रोः प्रतिष्ठैव दुर्घटेत्याह - विपक्षमिति । विपक्षं शत्रु-
 मखिलीकृत्य, खिलमुत्सन्नमकृत्वा, अनुन्मूल्येत्यर्थः । प्रतिष्ठा दुर्लभा
 खलु । तथाहि—उदकं कर्तृ धूलिम्, स्वपरिभाविनीमिति भावः । पङ्कता-
 मनीत्वा, नाधःकृत्येत्यर्थः, नावतिष्ठते, किन्तु नीत्वेव तिष्ठति इत्यर्थः ।
 'समवप्रविभ्यः स्थः' इत्यात्मनेपदम् । वाक्यभेदेन प्रतिविम्बनापेक्षो दृष्टान्ता-
 लङ्कारः ॥ ३४ ॥

नन्वयं शिशुपाल एकाकी नः किं करिष्यति ? इत्याशङ्क्याह—ध्रियत इति ।
 एकोऽपि रिपुर्यावध्रियतेऽवतिष्ठते । 'धृङ् अवस्थाने' इति धातोर्स्तादादि-
 कात्कर्तरि लट् । 'रिङ्शयग्लिङ्क्षु' इति रिङादेशः । तावत्तदवधिं सुखं
 कुतः ? 'यावत्तावच्च साकल्येऽवधौ' इत्यमरः । तथाहि—सैहिकायां
 अपत्यं पुमान् सैहिकियो राहुः । 'तमस्तु राहुः स्वर्भानुः सैहिकियो विधुनुदः'
 इत्यमरः । 'स्त्रीभ्यो ढक्' । असुरद्रुहां देवानां पुरोऽग्रे सोमं क्लिश्नाति
 धावते । प्राचुर्यात्सोमग्रहणम्, सूर्यं चेति भावः । तस्मादेकोऽपि शत्रु-
 रूच्छेत्तव्य इति भावः । 'अग्नेः शेषमृणाच्छेषं शत्रोः शेषं न शेषयेत्' इति
 तात्पर्य्यम् । विशेषेण सामान्यसमर्थनरूपोऽर्थान्तरन्यासः ॥ ३५ ॥

ननु क्षुद्रोऽयं चैद्यः किं नः करिष्यति ? इत्याशङ्क्य तस्य बलवत्तां वक्तुं
 मित्रामित्रबलाबलविवेकं तावत्करोति—सखेति । क्रियया उपकारापका-
 रान्यतररूपया निर्वृत्तः कृत्विमः । 'द्वितः क्लिः' 'क्लेर्मन्त्रित्यम्' । सखा

उपकर्त्तारिणा सन्धिर्न मित्रेणापकारिणा ।

उपकारापकारौ हि लक्ष्यं लक्षणमेतयोः ॥ ३७ ॥

त्वया विप्रकृतश्चैदो रुक्मिणीं हरता हरे ! ।

वडमूलस्य मूलं हि महदैरतरोः स्त्रियः ॥ ३८ ॥

सहजं शत्रुश्च कृत्रिमो गरीयान् । कुतः ?—हि यस्मात्तौ कृत्रिममित्रशत्रू-
कार्थतः उपकारापकाररूपकार्थवशात् । निर्वृत्ताविति शेषः । उक्त-
कार्थोपाधेर्यावज्जीवमनपायात् अनयोर्मित्रामित्रभावोऽप्यनपायीति गरीया-
स्त्वमिति भावः । सहजप्राकृतौ तु नैवमित्याह—स्यातामिति । सहजातः
सहजः एकशरीरावयवत्वात् । तत्र सहजं मित्रं मातृष्वसेयपितृष्वसेयादि ।
सहजशत्रुस्तु पितृव्यतत्पुत्रादिः । प्रकृत्या सिद्धः । पूर्वोक्तसहजकृत्रिमलक्षण-
रहित इत्यर्थः । तत्र विषयान्तरः प्राकृतः शत्रुः । तदनन्तरः प्राकृतं मित्रम् ।
अपि त्वर्थे, तौ सहजप्राकृतौ शत्रुमित्रे च स्यातां तावात्मकार्थवशात्
अनियमेनोभयरूपतामापद्यते न कृत्रिमशत्रुमित्रे । कृत्रिमः शत्रुः शत्रुर्देव,
मित्रं च मित्रमेवेति कृत्रिमावेव मित्रामित्रौ गरीयांसौ न तु सहजौ,
नापि प्राकृतावित्यर्थः । अनेन कृत्रिमत्वं सर्वापवादीति सिद्धम् ॥ ३६ ॥

एवं चेदस्माकं पैतृष्वसेयः शिशुपालः सहजमित्रत्वात्सन्धातव्यो न तु
यातव्य इत्यत आह—उपकर्त्तेति । उपकर्त्तृपकारकारिणा अरिणापि
सहजेन, प्राकृतेन चेति शेषः । सन्धिः कार्यः । अरित्वापवादेन कृत्रिम-
मित्रताया बलीयस्या यावज्जीवभाविन्यास्तत्रोत्पन्नत्वादिति भावः । एवमप-
कारिणा मित्रेणापि । सहजेन प्राकृतेन वेति शेषः । सन्धिर्न कार्यः ।
मित्रत्वापवादेन कृत्रिमशत्रुताया बलीयस्या यावज्जीवभाविन्यास्तत्रोत्पन्नत्वा-
दिति भावः । एवमपकारिणा मित्रेणापि । सहजेन प्राकृतेन वेति शेषः ।
ननु साक्षादरिणा सन्दध्यात् । मित्रेण कथं विरुद्धादित्याशङ्क्य क्रियया
तयोर्वैपरीत्याददोष इत्याह—हि यस्मादुपकारापकारावेव तयोर्मित्रामित्रयो-
र्लक्षणं स्वरूपं लक्ष्यं द्रष्टव्यम् । उपकर्त्तैव मित्रम्, अपकर्त्तैव शत्रुरित्यर्थः ।
तस्मात् सहजनिष्ठत्वेऽपि चैद्यः क्रियया शत्रुत्वाद्यातव्य एवेति भावः ॥ ३७ ॥

अथ चैद्यस्य कृत्रिमशत्रुत्वं चतुर्भिराह—त्वयेति । हे हरे ! रुक्मिणीं

त्वयि भौमं गते जेतुमगौत्मीत् स पुरीमिमाम् ।

प्रोषितार्थ्यमणं मेरोरन्धकारस्तटीमिव ॥ ३८ ॥

आलप्यालमिदं बभ्रोर्यत् स दारानपाहरत् ।

कथापि खलु पापानामलमश्रेयसे यतः ॥ ४० ॥

विराड् एवं भवता विराडा बहुधा च नः ।

निर्वर्त्यतेऽरिः क्रियया सः श्रुतश्रवसः सुतः ॥ ४१ ॥

हरता, बभ्रुभिस्तस्मै प्रदत्तां राक्षसधर्मेणोद्धतत्वर्थः । 'राक्षसो युद्धहर-
णात्' इति याज्ञवल्क्यः । 'गान्धर्वो राक्षसश्चैव धर्म्यो चक्षस तौ स्मृतौ,
इति मनुः । त्वया चैव्ये विप्रकृतः विप्रियं प्रापितः । तथाहि - बद्धमूलस्य
रुद्धमूलस्य वैरतरोः स्त्रियो महत् प्रधानं मूलम्, हि निश्चये । रूपकसंस्पृष्टो-
ऽयं सामान्येन विशेषसमर्थनरूपोऽर्थान्तरन्यासः ॥ ३८ ॥

अथ तेनापि त्वं विप्रकृत इत्याह—त्वयीति । त्वयि भूमेरपत्यं पुमांसं
भौमं नरकासुरं जेतुं गते सति । स चैव्य इमां पुरीं हारकाम् । प्रोषितो-
ऽर्थ्यमा सूर्यो यस्यास्तां मेरोस्तटीं सानुमन्धकार इवारौत्मीदुज्वान् । रुधेर-
निटो लुङि सिचि वृद्धिः । उपमालङ्कारः ॥ ३८ ॥

अपकारान्तरमाह आलप्येति । चैव्यो बभ्रोर्यादवभेदस्य दारान्
भार्थ्याम् । 'भार्या जायाथ पुं भून्नि दाराः स्यात्तु कुटुम्बिनी' इत्यमरः ।
अपाहरदिति यदिदं दारापहरणम् आलप्योच्चार्यालम्, नालपनीयमित्यर्थः ।
'अलङ्खल्लोः प्रतिषेधयोः प्राचां क्ता' इति क्ताप्रत्यये समासे ल्यवादेशः । यतः
पापानां पाप्मनां कथमुच्चारणमपि । 'चिन्तिपूजिकुथिकुम्बि' इत्यप्रत्ययः ।
अश्रेयसेऽनर्थायालं समर्थं खलु । 'नमःस्वस्ति' इत्यादिना चतुर्थी । अत्र
निषिध्यमानालपननिषेधनसमर्थनात्कार्येण कारणसमर्थकोऽर्थान्तरन्यासः ॥ ४० ॥

फलितमाह—विराड् इति । एवं भवता विराडो विप्रकृतः । राधेरनिटः
कश्चिन्नि क्तः । बहुधा नोऽस्माकं च विराडा विप्रकर्त्ता श्रुतश्रवा नाम हरेः
पितृष्वसा तस्याः सुतः । पैतृष्वसेयत्वात्सहजमिदमपि इति भावः । स
चैव्यः क्रियया पूर्वोक्तान्योन्यापक्रियया अरिनिर्वर्त्यते लुङिभ्यः शत्रुः क्रियते ।
अतो बलीयस्त्राटनुपेक्ष्य इति भावः ॥ ४१ ॥

विधाय वैरं सामर्षं नरोऽरौ य उदासते ।

प्रद्विष्योदर्विषं कक्षे शेरते तेऽभिमासुतम् ॥ ४२ ॥

मनागनभ्यावृत्त्या वा कामं क्षाम्यतु यः क्षमी ।

क्रियासमभिहारेण विराध्यन्तं क्षमेत कः ॥ ४३ ॥

अन्यदा भूषणं पुंसः क्षमा लज्जेव योषितः ।

पराक्रमः परिभवे वैयात्यं सुरतेष्विव ॥ ४४ ॥

अत्राप्युपेक्षायां दोषमाह—विधयेति । ये नराः पुमांसः । ‘स्युः पुमांसः पञ्चजनाः पुरुषाः पूरुषा नरः’ इत्यमरः । सामर्षं प्रागेव सरोषेऽरौ वैरं विधाय, स्वयं चापक्वत्वेयर्थः । उदासते उपेक्षन्ते ते नरः कक्षे गुल्मे । ‘कक्षस्तु गुल्मे दीर्मूले पापे जीर्णवने तृणे’ इति वैजयन्ती । उदर्विषमधिक-ज्वालमग्निं प्रद्विष्य अभिमासुतम्, आभिमुख्येऽव्ययोभावः । शेरते स्वपन्ति, तद्वन्नाशहेतुरित्यर्थः । ‘शीङो रुट्’ इति रुडागमः । अत्र ये उदासते शेरते इति विगिष्टौदासीन्यग्रयनयोर्वाक्यार्थयोर्निर्दिष्टैकत्वासम्भवात् सादृश्यलक्षणायामसम्भवद्वस्तुसम्बन्धो वाक्यार्थनिर्वृत्तिरिति निदर्शनाभेदः । न चायं दृष्टान्तः । वाक्यभेदेन प्रतिविम्बकारणाक्षेपे तस्योत्थानात् । अत्र तु वाक्यार्थं वाक्यार्थसमारोपाद्वाक्यैकवाक्यतायां तदभाव इत्यलङ्कारसर्वस्वकारः ॥ ४२

तथापि बान्धवत्वान्नोदुष्य इत्याशङ्काह—मनागिति । यः क्षमी सहनः । ‘शमित्यष्टाभ्यो घिनुष्’ इति घिनुष्प्रत्ययः । स सोढा मनागल्पम्, अभ्यावृत्तावपीति भावः । अनभ्यावृत्त्या सकृदा, अनल्पत्वेऽपीति भावः । विराध्यन्तमपकुर्वीणं कामं भृशं क्षाम्यतु क्षमताम् । सम्भावनायां लोट् । ‘शमापष्टानां दीर्घः श्यनि’ । क्रियासमभिहारेण भृशं पीनः पुन्येन चेत्यर्थः, न च पुंवाक्येष्वनेकार्थत्वं दोषाय । विराध्यन्तं कः क्षमेत सहित सोढुं शक्नुयात्, न कोऽपीत्यर्थः । ‘शकि लिङ्’ इति शक्यार्थे लिङ् ‘क्षम् प्रसङ्गे’ दैवादिको भौवादिकश्च ॥ ४३ ॥

ननु सर्वदा क्षमेव पुंसो भूषणम्, अतोऽपराधेऽपि क्षन्तव्यमत आह—अन्यदेति अन्यदा सुरतव्यतिरिक्ते काले योषितो लज्जेव पुंसोऽन्यदा अप-रिभवे क्षमा शमो भूषणम् । परिभवे तु योषितः सुरतेषु वैयात्यं धार्ष्ट्यमिव ।

मा जीवन् यः परावज्ञादुःखदग्धोऽपि जीवति ।
 तस्याजननिरेवास्तु जननीक्लेशकारिणः ॥ ४५ ॥
 पादाहतं यदुत्थाय मूर्ध्ना नमधिरोहति ।
 स्वस्थादेवापमानेऽपि देहिनस्तद्वरं रजः ॥ ४६ ॥
 असम्पादयतः कञ्चिदर्थं जातिक्रियागुणैः ।
 यदृच्छाशब्दवत् पुंसः संज्ञायै जन्म केवलम् ॥ ४७ ॥

‘दृष्टं दृष्टुर्वियातश्च’ इत्यमरः । पराक्रमः पौरुषं भूयते नेनेति भूषणमाभरणम् । एवं चाक्रियावचनत्वान्नियतलिङ्गत्वाद्विरोध इति वल्लभोक्तं प्रत्युक्तम् ॥ ४४ ॥

अथ परिभवेऽप्यपाक्रमे त्रिभिर्निन्दामाह—मा जीवन्निति । यः परस्यापकर्तुरवज्ञया अमानेन यदुःखं तेन दग्धस्तप्तोऽत एव माजीवन् गर्हितजीवी सन् । ‘माङ्गाक्रोशे’ इति लटः शत्रुदेशः । जीवति प्राणान्धारयति । जनन्याः क्लेशकारिणी गर्भधारणप्रसवादिवेदनाकारिणः । तद्वतिरिक्तार्थक्रियाहीनस्येत्यर्थः । तस्याजननमजननिरनुत्पत्तिरेवासु, जननीक्लेशनिवृत्त्यर्थमिति भावः । ‘आक्रोशे नञग्रनिः’ इति नञ्पूर्वाज्जनिधातोरनिप्रत्ययः ॥ ४५ ॥

पादेति । यद्रजो धूलिः पादेनाहतं सदुत्थायोड्डीय मूर्ध्ना नमाहन्तुरेव शिरोऽधिरोहत्याक्रमति तद्रजः, अचेतनमपीति भावः । अवमाने सत्यपि स्वस्थात् सन्तुष्टादेहिनश्चेतनाद्वरं श्रेष्ठम् । व्यतिरेकालङ्कारः ॥ ४६ ॥

असम्पादयत इति । किञ्च जातिर्ब्राह्मणत्वादिः, क्रिया इज्याध्ययनादिः, गुणः शौर्यादिः, तैः साधनैः । करणे ढतीया । कञ्चिदर्थं सुकृतकीर्त्यादिपौरुषार्थम्, अन्यत्र गोत्वपाचकत्वशौक्त्यादिभिः स्वाभिधेयभूतैः करणैः कञ्चिदर्थं व्यवहाररूपं प्रयोजनमसम्पादयतः । उभयत्र तादृग्जात्याद्यसम्भवादिति भावः । पुंसो जन्म सत्तालाभः यदृच्छाशब्दवत् इच्छाप्रकल्पितस्य जात्यादिप्रवृत्तिनिमित्तशून्यस्य डित्यादिशब्दस्येव । ‘तत्र तस्येव’ इति वती प्रत्ययः । ‘स्वेच्छा यदृच्छा स्वच्छन्दः स्वरता चेति ते समाः’ इति केशवः । संज्ञायै केवलं संज्ञार्थमेव । एकत्र पारिभाषिकं किञ्चिन्नाममात्रमनुभवितुम्, अन्यत्र तादृक्तामनुभवितुमित्यर्थः ॥ ४७ ॥

तुङ्गत्वमितरा नाद्रौ नेदं सिन्धुवगाधता ।
 अलङ्घनीयताहेतुरुभयन्तन्मनस्विनि ॥ ४८ ॥
 तुल्येऽपराधे स्वर्भानुर्भानुमन्तं चिरेण यत् ।
 हिमांसुमाशु ग्रसते तन्मृदिन्नः स्फुटं फलम् ॥ ४९ ॥
 स्वयं प्रणमतेऽल्येऽपि परवायावुपेयुषि ।
 निदर्शनमसाराणां लघुर्बहुदृशं नरः ॥ ५० ॥

तुङ्गत्वमिति । अद्रौ पर्वते तुङ्गत्वम्, औन्नत्यमस्तीति शेषः ।
 अस्तिर्भवन्तीपरोऽप्रयुज्यमानोऽप्यस्तीत्यादिभाष्यात् । भवन्ती पूर्वाचार्याणां
 लटः संज्ञा । इतरा अगाधता नास्ति । सिन्धौ समुद्रेऽगाधता गम्भीरतास्ति ।
 इदं तुङ्गत्वं नास्ति । मनस्विनि वीरे त्वलङ्घनीयताहेतुरलङ्घ्यत्वकारणं, तदु-
 भयं तुङ्गत्वमगाधता च । तस्मादद्रिसिन्धुभ्यामधिको मनस्वीति व्यति-
 र्कालङ्कारः ॥ ४८ ॥

सम्प्रति शत्रौ मार्दवमनर्थायेत्याह—तुल्य इति । स्वर्भानू राहुरपराधे
 तुल्येऽपि भानुमन्तं सूर्यं चिरेण ग्रसते, हिमांशुं चन्द्रमाशु शीघ्रं ग्रसते गिल-
 तीति यत् । ‘ग्रसिते गिलितं गीर्णम्’ इत्यभिधानात् । तन्मृदिन्नो मार्द-
 वस्य फलं स्फुटम् । ‘पृथ्वादिभ्य इमनिच्’ इतीमनिच्प्रत्ययः । तस्माद्वि-
 पक्षे तोत्रेण भवितव्यम् । अन्यथा सृदुः सर्वत्र बाध्यत इति भावः । एतच्च
 प्रस्तुतमप्रस्तुतार्केन्दुकथनेन सारूप्यात् प्रतीयते इत्यप्रस्तुतप्रशंसाभेदोऽयम् ।
 ‘अप्रस्तुतस्य कथनात् प्रस्तुतं यत्र गम्यते । अप्रस्तुतप्रशंसेयं सारूप्याद्विनिय-
 त्विता’ ॥ इति लक्षणात् ॥ ४९ ॥

एतदेव भङ्गान्तरेणाह—स्वयमिति । असाराणां दुर्बलानां निदर्शनं
 दृष्टान्तः । अत एव ईषदसमाप्तं दृशं बहुदृशम् । दृशकल्पमित्यर्थः ।
 ‘विभाषा सुपो बहुच्पुरस्तात्’—इति बहुच्प्रत्ययः प्रकृतेः पूर्वच्च भवति ।
 ‘स्यादोषदसमाप्तौ तु बहुच्प्रकृतिलिङ्गके’ इति वचनात्प्रकृतिलिङ्गता । लघु-
 निर्णयोरूपो नरोऽल्येऽपि, परो वायुरिवेत्युपमितसमासः । बहुदृशमिति
 स्रष्टोपमासाहचर्यात्कल्पद्वेष्ट्यादोति दण्डिना कल्पवादीनामौपम्यवाचकेष्व-
 भिधानात् । तस्मिन्नुपेयुषि प्राप्ते सति स्वयं प्रणमते स्वयमेव प्रह्वीभवति ।

तेजस्विमध्ये तेजस्वी दवीयानपि गण्यते ।

पञ्चमः पञ्चतपसस्तपनो जातवेदसाम् ॥ ५१ ॥

अकृत्वा हेलया पादमुच्चैर्मूर्धसु विद्विषाम् ।

कथङ्कारमनालम्बा कीर्तिर्यामधिरोहति ॥ ५२ ॥

अङ्गाधिरोपितमृगश्चन्द्रमा मृगलाञ्छनः ।

केशरी निष्ठुरक्षिप्रमृगयुथो मृगाधिपः ॥ ५३ ॥

‘कर्मवत्कर्मणा तुल्यक्रियः’ इति कर्मवद्भावात् ‘भावकर्मणोः’ इत्यात्मने-
पदम् । ‘न दुहस्त्रुनमां यक्चिणी’ इति यक्प्रतिषेधः । वायुना तृण-
मिवाल्पीयसापि रिपुणा लघुरक्लेशेन परिभूयत इत्यर्थः । उपमात्त-
ङ्कारः ॥ ५० ॥

पुनः पौरुषे गुणमाह—तेजस्वीति । दवीयानपि दूरस्थोऽपि । ‘स्थूल-
दूर’—इत्यादिना पूर्वगुणयणादिपरस्पोषी । तेजस्वी तेजस्विनां मध्ये गण्यते
सङ्ग्रायते । तथाहि पञ्चाग्निसाध्यं तपो यस्य स तथा तस्य पञ्चतपसः
पञ्चाग्निमध्ये तपस्यतः तपनोऽर्की जातवेदसामग्नीनां पञ्चमः पञ्चानां पूरणः ।
पञ्चमो जातवेदा भवति इत्यर्थः । विशेषेण सामान्यसमर्थनरूपोऽर्थान्तर-
न्यासः ॥ ५१ ॥

गुणान्तरञ्च व्यतिरेकेणाह—अकृत्वेति । उच्चैरुन्नतेषु विद्विषां मूर्धसु
हेलया पादमकृत्वा अनिधाय । ‘अनञ्पूर्वः’ इति निषेधात्समासेऽपि न
लब्धादेशः । कीर्तिः कथङ्कारं, कथमित्यर्थः । ‘अन्यथैवंकथमित्यं सु
सिद्धाप्रयोगश्चेत्’ इत्यनर्थकादेव करोतेः कथंपूर्व्याश्चमुल् । अना-
लम्बा निराधारा कीर्तिर्यां दिवमधिरोहति । न कथञ्चिदित्यर्थः । कि-
ञ्चिन्निःश्रेण्यादिकमनाक्रय उच्चसौधस्य दुरारोहत्वादिति भावः । तस्मात्की-
र्तिमिच्छतः पौरुषमेवाश्रयणीयमिति श्लोकतान्त्र्यम् । कीर्त्तितदतोरभेदो-
पचारात्समानकर्तृतानिर्वाहः । अत्र प्रस्तुतायाः कीर्तिर्विघ्नयमहिम्ना अप्रस्तुत-
प्रासादारोहणस्त्रीव्यङ्ग्यारप्रतीतेः समासोक्तिः ॥ ५२ ॥

पौरुषमेवाश्रयणीयमित्यत्रान्वयव्यतिरेकदृष्टान्तावाचष्टे—अङ्गेति । अङ्ग-
मुष्मङ्गमधिरोपितो मृगो येन स चन्द्रमाः मृगलाञ्छनः मृगाङ्गः । तथा

चतुर्थोपायसाध्ये तु रिपौ सान्त्वमपक्रिया ।
 खेदमामज्वरं प्राज्ञः कोऽम्भसा परिषिञ्चति ५४ ॥
 सामवादाः सकोपस्य तस्य प्रतुत दीपकाः ।
 प्रतप्तस्येव सहसा सर्पिषस्तोयबिन्दवः ॥ ५५ ॥
 गुणानामायथातथ्यादर्थं विप्लावयन्ति ये ।
 अमात्यव्यञ्जना राज्ञां दूष्यास्ते शत्रुसंज्ञिताः ॥ ५६ ॥

निष्ठुरं यथा तथा क्षिप्तो हतो मृगयूथो मृगसमूहो येन स केशरी सिंही
 मृगाधिपः, उभयत्रापि ख्यात इति शेषः । तस्माच्छत्रौ मार्दवं दुष्की-
 र्तये, पौरुषं तु कीर्तये इति भावः । अत्राप्रस्तुतकथनात्प्रस्तुतार्थप्रतीतिर-
 प्रस्तुतप्रशंसा ॥ ५३ ॥

ननु सामादि सुकरोपायमपेक्ष्य किं पाक्षिकमिहिना दण्डेन । यथाह
 मनुः—‘साम्ना भेदेन दानेन समस्तैरुत वा पृथक् । विजेतुं प्रयतन्तारीन्न
 युद्धेन कदाचन’ ॥ इति । तस्मात्सान्त्वमेव युक्तमित्याशङ्क्य हाभ्यां
 निराचष्टे—चतुर्थोपायेति । चतुर्थोपायसाध्ये दण्डसाध्ये रिपौ सान्त्व-
 साम । ‘साम सान्त्वमुभे समे’ इत्यमरः । अपक्रियापकारः । तथाहि—
 खेदं स्वेदार्हम्, स्वेदनकार्यमित्यर्थः । ‘स्वेदस्तु स्वेदने घर्मे’ इति विश्वः ।
 आमज्वरमपक्वज्वरं प्राप्य । ‘आमो रोगे रोगभेदे आमोऽपक्वे तु वाच्यवत्’
 इति विश्वः । कः प्राज्ञः पण्डितोऽम्भसा जलेन परिषिञ्चति न कोऽपी-
 त्यर्थः । ज्वरितस्याम्भस्तेकवत् क्रुद्धस्य सान्त्वमुद्दीपकरं स्यात्, अतो दण्ड्य
 एवेति भावः । दाक्यभेदेन प्रतिविम्बकरणापेक्षो दृष्टान्तालङ्कारः ॥ ५४ ॥

सामेति । सकोपस्य रुद्धवैरस्य तस्य चैद्यस्य सामवादाः प्रियोक्तयः
 सहसा प्रतप्तस्य क्षथितस्य सर्पिषो घृतस्य तोयबिन्दव इव प्रत्युत दीपरोत्येन
 दीपका प्रज्वलनकारिणः, न तु शान्तिकरा इत्यर्थः । तस्मादण्ड्य एव
 सः । मनुवचनं त्वप्ररुद्धैरविषयमिति भावः ॥ ५५ ॥

गुणानामिति । सन्ध्यादीनां गुणानामायथातथ्यात्, तथात्वनि-
 क्षस्य यथातथम्, यथायोग्यमिति यावत् । ‘यथार्थे तु यथातथम्’ इत्य-
 मरः । यथार्थेऽव्ययीभावः । ‘न नपुंसकम्’ इति नपुंसकत्वम् । ‘ऋषो

स्वशक्त्युपचये केचित्परस्य व्यसनेऽपरे ।

यानमाहुस्तदासीनं त्वामुत्थापयति द्वयम् ॥ ५७ ॥

लिलङ्घयिषतो लोकानलङ्घ्यानलघीयसः ।

यादवाम्भोनिधीन् रुन्धे वेलिव भवतः क्षमा ॥ ५८ ॥

नपुंसके' इति क्लृप्तत्वम् । ततो नञ्समासे अयथातथं, तस्य भाव आयथा-
तथ्यम् । ब्राह्मणादित्वात् थञ्प्रत्ययः । 'यथानथयथापुरयोः पर्यायेण' इति
विकल्पान्नञ्पूर्वपदवृद्धिः । तस्मादायथातथादयथायोग्यत्वात् । अन्यकालेऽन्य-
प्रयोगादित्यर्थः । अर्थं प्रयोजनं ये विप्लावयन्ति निघ्नन्ति, कार्यहानिं
कुर्वन्तीत्यर्थः । अमात्यानां व्यञ्जनं चिह्नं येषां ते तथोक्ताः, तद्वेषधारिण
इत्यर्थः । 'वज्र्यो बहुव्रीहिर्यधिकरणे जन्माद्युत्तरपदः' इति वामनः । वस्तु-
तस्तु शत्रुरिति संज्ञा एषां संजाता शत्रुसंज्ञिताः शत्रव एव ते कूटमन्त्रिणो
राज्ञां दूषयितुमर्हाः दूष्या गह्वर्हाः, न्याज्या इति यावत् । 'कृत्यानां कर्त्तरि
वा' इति कर्त्तरि षष्ठी । अतः स्वीकृतं न प्रतिरोद्धव्यमिति भावः ॥ ५६ ॥

ननु यातव्योऽपि काले यातव्य इत्याशङ्क्य अयमेव काल इत्याह—स्वेति ।
केचिद्वृद्धाः स्वस्य शक्त्युपचये सामर्थ्यातिरेके यानं यात्रामाहुः । यथाह काम-
न्दकः—'प्रायेण सन्तो व्यसने रिपूणां यातव्यमित्येव समादिशन्ति । तथा
विपक्षे व्यसनानपेक्षी क्षमो द्विषन्तं मुदितः प्रतीयात् ॥' इति । अपरे वृद्धाः
परस्य शत्रोर्यसने विपदि । 'व्यसनं विपदि भ्रंशे' इत्यमरः । यानमाहुः ।
अत्र मनुः—'तदा यायाद्विगृह्यैव व्यसने चोत्थिते रिपोः' इति । तद्वय-
मुक्तपक्षद्वयं कर्तृ आसीनमनुद्युच्छानम् । 'ईदासः' इयि शानजाकारस्येकारा-
देशः । त्वामुत्थापयति प्रेरयति । तदुभयलाभादीदृक्कालो न कदापि लक्ष्यत
इत्यर्थः ॥ ५७ ॥

तत्र स्वशक्त्युपचयं तावत्क्षयति—लिलङ्घयिषत इति । लोकान् लङ्घयितु-
मिच्छतो लिलङ्घयिषतः । लङ्घयतेः सन्नन्ताक्षटः शतरि शस् । अलङ्घ्यान-
स्वयं दुर्लङ्घ्यान । कुतः अलघीयसोऽतिगुरून् । अत एव यादवा अम्भोनिधय
इवेत्युपमितसमासः । लेवेति लिङ्गात् । तान् यादवाम्भोनिधीन् भवतः क्षमा

विजयस्त्वयि सेनायाः साक्षिमात्रेऽपदिश्यताम् ।
 फलभाजि समीक्ष्योक्ते बुद्धेर्भोग इवात्मनि ॥ ५८ ॥
 हते हिडिम्बरिपुणा राक्षि हैमातुरे युधि ।
 चिरस्य मित्रव्यसनी सुदमो दमघोषजः ॥ ६० ॥
 नीतिरापदि यद्व्यस्यः परस्तन्मानिनो क्रिये ।
 विधुर्विधुन्तुदस्येव पूर्णस्तस्योत्सवाय सः ॥ ६१ ॥

तितित्ता वेल्लेव कूलमिव । 'वेल्ला कूलेऽपि वारिधेः' इति विश्वः । सन्धे
 प्रतिवध्नाति । अन्यथा प्रागेव सर्वं संहरेयुरिति भावः ॥ ५८ ॥

अभ्युच्चयद्यायमपरो यदक्लेशेनैव ते विजयलाभ इत्याह—विजय इति ।
 सेनायाः कर्तारं विजयः साक्षिमात्रे उदासीने एव फलभाजि त्वयि समी-
 क्ष्योक्ते साङ्गोक्ते । 'साङ्गं समीक्ष्यम्' इति त्रिकाण्डः । आत्मनि बुद्धेर्महत्त-
 त्वस्य मूलप्रकृतेः प्रथमविकारस्य कर्तारः भोगः सुखदुःखानुभव इवापदि-
 श्यतां व्यवक्रियताम् । श्रुत्यजयपराजययोः स्वाभिगम्यत्वादिति भावः ।
 साङ्गो अप्याहुः । 'कर्तेव भवत्युदासीनः' इति 'सर्वं प्रत्युपभोगं यस्मात्-
 पुरुषस्य साधयति बुद्धिः' इति च ॥ ५८ ॥

अथ परस्य व्यसनमाह—हत इति । हिडिम्बरिपुणा भीमेन, द्वयो-
 र्मात्रोरपत्यं पुमान् हैमातुरः । 'मातुरुत्सङ्गासम्भद्रपूर्वायाः' इत्यण्प्रत्ययः
 उकारश्चान्तादेशो रेफपरः । तस्मिन् राक्षि जरासन्धे । सहिताभ्यां पत्नी-
 भ्यामर्धशः प्रसूतो जरया नाम पिशाच्या सन्धितश्चेति कथयन्ति । युधि
 हते सति चिरस्य चिरकालेन । 'चिराय चिररात्राय चिरस्याद्याश्चिरा-
 र्थकाः' इत्यमरः । मित्रव्यसनी मित्रव्यसनवान् । मित्रभ्रंशवानिति
 यावत् । 'व्यसनं विपदि भ्रंशे' इत्यमरः । दमघोषाज्जातो दमघोषजश्चैवः
 सुखेन दम्यत इति सुदमः । एकाकित्वात् सुसाध्य इत्यर्थः ॥ ६० ॥

कष्टशायं पक्षीऽभ्युपेत्यवादेनोक्तः, वस्तुतस्तु शूराणामग्रिमपक्ष एवेष्टः
 शास्त्रसंवादी । यथाह कामन्दकः—'यदा समस्तं प्रसभं निहन्तुं पराक्रमा-
 दूर्जितमप्यमित्रम् । तदाभियायादहितानि कुर्वन्नुपान्ततः । कर्षणपी-

अन्यदुच्छृङ्खलं सत्त्वमन्यच्छास्त्रनियन्वितम् ।

सामानाधिकरण्यं हि तेजस्तिमिरयोः कुतः ॥ ६२ ॥

इन्द्रप्रस्थगमस्तावत् कारि मा सन्तु चेदयः ।

आस्माकदन्तिसान्निध्यादामनीभूतभूरुहः ॥ ६३ ॥

‘ङ्गनानि’ इत्यभिप्रेत्याह—नीतिरिति । परः शत्रुरापदि गम्यो गमनार्हः नीतिरिति यत्तदापदि गमनं मानिनः शौर्ष्याभिमानिनो ङ्गिये । लज्जा-करमित्यर्थः । किन्तु पूर्ण उपचितगात्रः स शत्रुस्तस्य मानिनः । विधु-यन्द्रः विधुं तुदति हिनस्तीति विधुन्तुदो राहुः । ‘विध्वरुषोमुदः’ इति ऋगप्रत्यये सुमागमः । तस्यैवोक्तवाय । अत एव बलिना बलवानिव यातव्यः, बलिनश्च वयमिति भावः ॥ ६१ ॥

तर्हि पूर्वोदाहृतमन्वादिशास्त्रविरोधः स्यादित्याशङ्क्याह—अन्यदिति । अन्यदुच्छृङ्खलमनर्गलं, प्रसङ्गं पीडनक्षममिति भावः । सत्त्वं बलमन्यत् । शास्त्रेण मन्वादिशास्त्रेण नियन्वितमुदाहृतं परव्यसनकाले निर्भिन्नं सत्त्व-मन्यत् । उक्तटानुक्तलक्षणवैलक्षण्यमन्यशब्दार्थः । तयोः सापेक्षत्वनिर्-पेक्षत्वाभ्यां मिथो विरोधान्नैकशास्त्रत्वं सम्भवति इत्यर्थः । अत्र दृष्टान्तमाह—तेजस्तिमिरयोः समानमाधिकरणं ययोस्तयोर्भावः सामानाधिकरण्यमेका-श्रयत्वं कुतः । न कुतश्चित् । तयोः सहावस्थानविरोधादिति भावः । तस्मादुभयोरुदितानुदितहोमवद्भिन्नविषयत्वादितरेतरशास्त्रविरोधो न बाधक इति भावः ॥ ६२ ॥

तर्हि नः किमिदानीं कार्यमत आह—इन्द्रप्रस्थेति । इन्द्रप्रस्थस्य पार्थनगरस्य गमो गमनम् । ‘गृह्णतुनिधिगमश्च’ इत्यप्रत्ययः । तावदि-दानीम् मा कारि तावत्, न क्रियतामेवेत्यर्थः । ‘यावत्तावत्परिच्छेदे कात्स्न्ये मानावधारणे’ इति विश्वः । कृजः कर्मणि लुङ् । ‘माङ्ङि लुङ्’ इत्याशीरर्थे । ‘न माङ्ङ्योगे’ इत्यट्प्रतिषेधः । किन्तु चेदयश्चेदिदेशाः । अस्माकमिमे आस्माकाः । ‘युष्मदस्मदोरन्यतरस्यां खश्च’ इति विकल्पादण्-प्रत्ययः । ‘तस्मिन्नणि च युष्माकास्माकौ’ इत्यास्मादेशः । सन्निधिरेव सान्निध्यम् । इत्यर्थे ञञ्प्रत्ययः । आस्माकानां दन्तिनां सान्निध्यादामनीभूताः शास्त्रा-

निरुद्धवीवधासारप्रसारा गा इव व्रजम् ।

उपरुन्धन्तु दाशार्हाः पुरीष्माहिष्मतीं द्विषः ॥ ६४ ॥

यजतां पाण्डवः स्वर्गमवत्विन्द्रस्तपत्विनः ।

वयं हनाम द्विषतः सर्वः स्वार्थं समीहते ॥ ६५ ॥

प्राप्यतां विद्युतां सम्पत् सम्पर्कादिकरोचिषाम् ।

शस्त्रैर्द्विषच्छिरश्छेदप्रोच्छलच्छोणितोक्षितैः ॥ ६६ ॥

भङ्गात् खर्वीभूता भूरुहो वृक्षा येषां ते तथोक्ताः सन्तु । चेदियाच्चैव क्रियता-
मित्यर्थः । सा च प्रसुता प्रसुतेनैव स्वकार्येण गम्यत इति पर्थ्यायोक्ताल-
ङ्कारः । 'कारणं गम्यते यत्र प्रसुतात्कार्यवर्णनात् । प्रसुतत्वेन सम्बन्धा-
त्पर्थ्यायोक्तः स उच्यते' ॥ इति लक्षणात् ॥ ६३ ॥

निरुद्धेति । किञ्च दाशार्हा यादवाः वीवधो धान्यादिप्राप्तिः, आभारः
सुहृद्वलम्, प्रसारस्तृणकाष्ठादेः प्रवेशः । 'धान्यादेर्वीवधः प्राप्तिरासारस्तु सुहृ-
द्वलम् । प्रसारस्तृणकाष्ठादेः प्रवेशः' इति वैजयन्ती । ते निरुद्धा यैस्ते
तथोक्ताः, अन्यत्र निरुद्धो वीवधानां पर्थ्याहारापरनाम्नां स्वन्ववाह्यक्षीराद्याह-
रणसाधनभारविशेषाणामासारप्रसारो प्रवेशनिर्गमौ यैस्ते तथोक्ताः । विवधो
वीवधो भारे पर्थ्याहाराध्वनोरपि' इति हेमचन्द्रः । व्रजं गोष्ठम् । 'व्रजः
स्यान्नोकुलं गोष्ठम्' इति वैजयन्ती । गा इव माहिष्मतीं पुरीं द्विषोऽरीनुपरु-
न्धन्तु । व्रजे गा इव माहिष्मत्यामरीनावृण्वत्त्वित्यर्थः । 'दुहियाचिरुधि'—
इति द्विकर्मकत्वम् । तत्र पुरोव्रजावकथितं कर्म, अन्यदोमितं कर्म ॥ ६४ ॥

तर्हि पार्थप्रार्थनायाः का गतिरित्याशङ्क्य, उपेक्षैव गतिरित्याह—यज-
तामिति । पाण्डवो युधिष्ठिरो यजतां यागं करोतु । इन्द्रः स्वर्गमवतु
रक्षतु । इन्द्रोऽर्कः 'इन्द्रः पत्न्यौ नृपार्कयोः' इति मेदिनी । तपतु प्रकाश-
ताम् । वयं द्विषोऽरीन् हनाम मारयाम । 'आडुत्तमस्य पित्र' इत्याडा-
गमः । सर्वत्र प्राप्तकाले लोट् । तथाहि—सर्वो जनः स्वार्थं स्वप्रयोजनं
समीहते अनुसन्धत्ते । इन्द्रादिसमानयोगक्षेमो नः पार्थ इत्यर्थः । अर्थान्तर-
न्यासः ॥ ६५ ॥

प्राप्यतामिति । किञ्च द्विषतां शिरश्छेदेन प्रोच्छलतोद्गच्छता शोणितेनो-

इति संरम्भिणी वाणीर्वलस्यालेख्यदेवताः ।
 सभाभित्तिप्रतिध्वानैर्भयादन्ववदन्निव ॥ ६७ ॥
 निशम्य ताः शेषगवीरभिधातुमधोक्षजः ।
 शिष्याय ब्रूतां पत्युः प्रस्तावमदिशद्दृशा ॥ ६८ ॥
 भारतीमाहितभरामथानुद्धतमुद्वहः ।
 तथ्यामुतथ्यानुजवज्जगादाये गदायजम् ॥ ६९ ॥

क्षितैः सितैः शस्त्रैर्करोचिषां सम्पर्कात्सम्यग्वादिद्युतां सम्पन्नक्ष्मीः प्राप्यता-
 मिति । निदर्शनालङ्कारः ॥ ६६ ॥

इतीति । इतीत्यं संरम्भिणः क्षुभितस्य बलभद्रस्य वाणीरालेख्यदेवता-
 शिचलिलिखितदेवताः सभायाः सदोद्वेगस्य भित्तीनां प्रतिध्वानैः, प्रतिध्वनि-
 व्याजिनेत्यर्थः । भयादन्ववदन्नन्वमोदयन्निवेत्युपेक्षा ॥ ६७ ॥

निशम्येति । अधः कृतमक्षजमिन्द्रियजं ज्ञानं येन सोऽधोक्षजो हरिः ताः
 शेषस्य शेषावतारस्य बलभद्रस्य गाः वाचः शेषगवोः । 'गौरतद्धितलुकि'
 इति टच् । टित्वान्डीप् । निशम्य श्रुत्वा । 'निशम्यतीति श्रवणे तथा
 निशमयत्यपि' इति भट्टमल्लः । तत्र शास्यतेरिदं रूपम् । अन्यथा निशम-
 य्येति स्यात् । अत एव वामनः—'निशम्यनिशमय्यशब्दौ प्रकृतिभेदात्'
 इति । ब्रूतां वाचां पत्युर्ब्रूहस्यतेस्तस्य शिष्याय उद्ववायाभिधातुं वक्तुं दृशा
 दृक्क्षेत्रया प्रस्तावमवसरमदिशत् अतिसृष्टवान् । 'प्रस्तावः स्यादवसरः'
 इत्यमरः ॥ ६८ ॥

भारतीमिति । अथ कृष्णानुज्ञानन्तरमुद्वहः आहितो भरोऽर्थगौरवं
 यस्यां सा तां तथ्यां यथार्थो भारतीं वाचम् । अनुद्धतमगर्वितं यथा तथा
 गदस्यायजं कृष्णम् । अये पुरत इति प्रागल्भ्योक्तिः । उतथ्यस्य महर्षे-
 रनुजो ब्रूहस्यतिः । 'उतथ्यावरजो जीवः' इति विश्वः । तद्वत् तेन तुल्यं
 जगाद । 'तेन तुल्यं क्रिया चेदतिः' इति घतिः । तद्धितगीयमुपमा ॥ ६९ ॥

सम्प्रत्यसाम्प्रतं वक्तुमुक्ते मुसलपाणिना ।

निर्धारितेऽर्थे लेखेन खलूक्त्वा खलु वाचिकम् ॥ ७० ॥

तथापि यन्मय्यपि ते गुरुरित्यस्ति गौरवम् ।

तत् प्रयोजककर्तृत्वमुपैति मम जल्पतः ॥ ७१ ॥

वर्णैः कतिपयैरेव ग्रथितस्य स्वरैरिव ।

अनन्ता वाङ्मयस्याहो गेयस्येव विचित्रता ॥ ७२ ॥

सम्प्रतीति । सम्प्रति मुसलपाणिना बलभद्रेण, केवलं शूरेणेति ध्वनिः । उक्ते सति वक्तुमसाम्प्रतमयुक्तम् । साधूक्तत्वादभ्याससमानयोगक्षेमप्रसङ्गादिति ध्वनिः । साम्प्रतशब्दस्यार्थत्वात्तद्योगे 'शकष्टष'—इत्यादिना तुमुन् । तथा हि लेखेन पत्रेणार्थं वाच्यं निर्धारिते निर्णीति सति वाचिकं व्याहृतार्थां वाचं, सन्देशवचनमित्यर्थः । 'सन्देशवाग्वाचिकं स्यात्' इत्यमरः । 'वाचो व्याहृतार्थायाम्' इति ठक् । उक्त्वा खलु, न वाच्यं खल्वित्यर्थः । खलु-राद्यः प्रतिषेधे, अन्यो वाक्यालङ्कारे । 'निषेधवाक्यालङ्कारे जिज्ञासानुनये खलु' इत्युभयत्राप्यमरः । 'अलंखल्वोः प्रतिषेधयोः प्राचां क्त्वा' इति क्त्वाप्रत्ययः । इह न पादादौ खल्वादय इति निषेधस्योद्देशकाभिप्रायत्वात् । नञर्थखलुशब्दस्यानुद्देशकत्वात् नञ्ब्रूते पादादौ प्रयोगे न दूष्यतीत्यनुसन्धेयम् । लिखितार्थे वाचिकमिव बलोक्ते मदुक्तिरनवकाशेति वाक्यार्थप्रतिविम्बकरणात् । स्पष्टस्तावद्वृष्टान्तः । सुतिव्याजेन निन्दावगमाद्व्याजसुतिश्च । लक्षणं चाग्रे वक्ष्यते ॥ ७० ॥

तर्हि किं तूष्णीमूर्तेन भाव्यं नेत्याह—तथापीति । तथापि बलेन निर्णीतेऽपि ते तव मय्यपि, बलभद्र इवेत्यपिशब्दार्थः । गुरुरित्येव यद्वैरवं जल्पतः जल्पने प्रयोज्यकर्मणो मे प्रयोजककर्तृत्वं प्रेरकत्वमुपैति । अतो वक्ष्यामीत्यर्थः न हि पण्डितैः सादरं पृष्टस्य विशेषज्ञस्याज्ञवत्तूष्णीभावो युक्त इति भावः ॥ ७१ ॥

ननु रामेणैव सर्वं प्रपञ्चेनोक्तम्, सम्प्रति किं ते वाच्यमस्तीत्याशङ्क्य वृथा प्रपञ्चोऽयमिति हृदि निधाय सुवन्नाह—वर्णैरित्यादि त्रयेण ।—कतिपयैः

बह्वपि स्वेच्छया कामं प्रकीर्णमभिधीयते ।

अनुज्झितार्थसम्बन्धः प्रबन्धो दुरुदाहरः ॥ ७३ ॥

मदीयसीमपि घनामनल्पगुणकल्पिताम् ।

प्रसारयन्ति कुशलाश्चित्रां वाचं पटौमिव ॥ ७४ ॥

विशेषविदुषः शास्त्रं यत्तवोद्ग्राह्यते पुरः ।

हेतुः परिचयस्थैर्यो वक्तुर्गुणनिकैव सा ॥ ७५ ॥

परिमितैर्बर्णैः पञ्चाशतैव मातृकाक्षरैः कतिपयैः सप्तभिरेव स्वरैर्निषादादिभि-
र्यथितस्य गुम्फितस्य वाङ्मयस्य शब्दजालस्य । 'एकाचोऽपि नित्यं मयटमिच्छन्ति'
इति स्वर्यं मयट् । गीयत इति गीयं तस्य गानस्येव विचित्रता
रचनाभेदादनन्तता, अपरिमिता भवतीत्यर्थः । अहो अतस्तेन साधूक्तेऽपि
विशेषानग्न्यान्ममापि वक्तव्यमस्तीत्येको भावः । तस्य दुरुक्तत्वान्ममैवास्ती-
त्यन्यः । प्रत्यवयवमिवोपादानादनेकैवेयमुपमा ॥ ७३ ॥

बह्वपीति । स्वेच्छया स्वप्रतिभानुसारेण प्रकीर्णमसङ्गतं बह्वपि कामं
यथेष्टमभिधीयते । किन्तु, अनुज्झितोऽर्थसम्बन्धः पदार्थसङ्गतिर्यस्मिन् सप्र-
बन्धः सन्दर्भः दुरुदाहरो दुर्वचः, हरतेः खल् प्रत्ययः । रामेण तु सङ्गत-
मिवोक्तमिति स्तुतिः, असङ्गतमेवोक्तमिति निन्दा च गम्यते ॥ ७३ ॥

मदीयसीमिति । कुशला वक्तारो मदीयसीमिति सुकुमाराक्षरां, श्लक्ष्ण-
तरां च तथापि घनामर्थगुर्वीम्, अन्यत्र सान्द्राम्, कदलीदलकल्पामित्यर्थः ।
अनल्पैर्बहुभिर्गुणैः श्लेषादिभिः, तन्तुभिश्च कल्पितां रचितां, निर्मितां च
चित्रां शब्दादिविचित्रां, विचित्ररूपां च वाचं पटौं शाटीमिव प्रसारयन्ति ।
रामवागप्येवंविधेति स्तुतिः, रामवाक् तु नैवंविधेति निन्दा च गम्यते । अत्र
श्लेषस्य शुद्धविषयासम्भवेन सर्वालङ्कारबाधकत्वादुपमाप्रतिभोत्थापितः प्रकृता-
प्रकृतश्लेषोऽयमित्यलङ्कारसर्वस्वकारः । एवं च पूर्णोपमाया निर्विषयत्वप्रसङ्गा-
च्छ्लेषप्रतिभोत्थापितेयमुपमैव इत्यन्ये ॥ ७४ ॥

विशेषेति । विशेषानवान्तरभेदान् वेत्ति विशेषविद्वान् तस्य विशेषविदुषो
विशेषज्ञस्य । गतिगम्यादिपाठाद्वितीयासमासः । तव पुरोऽग्रे शास्त्रं

प्रज्ञोत्साहवतः स्वामी यतेताधातुमात्मनि ।

तौ हि मूलमुदेष्यन्त्या जिगीषोरात्मसम्पदः ॥ ७६ ॥

सोपधानां धियन्धीराः स्थेयसीं खट्वयन्ति ये ।

तत्रानिशं निषण्णास्ते जानते जातु न श्रमम् ॥ ७७ ॥

मीतिशास्त्रमुद्राह्यते उपन्यस्यत इति यत् । ‘उद्राहितमुपन्यस्तम्’ इति वैजयन्ती । सा तदुद्ग्रहणमित्यर्थः, विधेयप्राधान्यात् स्त्रीलिङ्गत्वम् । वक्तु-
रुद्ग्राहयितुः परिचयस्थैर्देगभ्यासदाढ्यं हेतुर्गुणनिका, आस्तेडितमेवेति यावत्, न तु वैदुष्यप्रकटनमिति भावः । ‘गुण आन्नेडने’ चौरादिकात् ‘ण्यासयन्त्यो युच्’ इति युच्, ततः संज्ञायां कन्, कात्पूर्वस्य इकारः ॥ ७५ ॥

सम्प्रति स्वमतमुपन्यस्यति — प्रज्ञेति । अतोऽस्मात् कारणात् स्वमस्यास्तीति स्वामी प्रभुः । ‘स्वामिन्नेश्वर्ये’ इति निपातः । प्रज्ञोत्साहौ मन्त्रोक्ताह-
शक्ती आत्मनि स्वस्मिताधातुं सम्पादयितुं यतेत । स्वयमुभयशक्तिमान् भवे-
दित्यर्थः । हि यस्मात्तौ प्रज्ञोत्साहौ उदेष्यन्त्या वर्त्यन्त्याः जिगीषोरात्मनः
सम्पदः प्रभुशक्तेर्मूलं निदानम् । अतोसाहयहणं दृष्टान्तार्थम् । यथोत्-
साहस्तथा मन्त्रोऽपि ग्राह्यो, न तु केवलोत्साह इति बलभद्रापवादः ॥ ७६ ॥

उत्साहवत् प्रज्ञापि ग्राह्येत्युक्तं तस्याः प्रयोजनमाह—सोपधानामिति ।
ये धीरा धीमन्तः सोपधानां सविशेषाम्, युक्तियुक्तामित्यर्थः । अन्यत्र
सगेन्दु नाम्, सोपबर्हामित्यर्थः । ‘उपधानं विशेषे स्याद्देन्दुके प्रणयेऽपि च’
इति विश्वः । स्थेयसीं स्थिरतरामचपलां, द्रढीयसीं च । स्थिरशब्दादीय-
सुनि ‘प्रियस्थिर’ इत्यादिना स्यादेशः । धियं खट्वयन्ति खट्वां पर्यङ्कं कुर्वन्ति,
आश्रयन्तीत्यर्थः । ‘शदनं मञ्चपर्यङ्कपण्यङ्काः खट्वा सप्ताः’ इत्यमरः ।
‘तत्कारोति तदाचष्टे’ इति णिच् । ते धीरास्तत्र धोखट्वायामनिशमश्रान्तं
निषण्णः विश्रान्ताः सन्तो जातु कदाचिदपि श्रमं न जानते विदन्ति । श्रमः
स्वदेशे रत्यादेरिति लक्षणम् । धोपूर्वक एवोत्साहः सेव्यो न केवल इति
सर्वथा धीराश्रयणीयेत्यर्थः । अत्र धिय आरोग्यप्राणायाः प्रकृतश्रमापनो-
दरूपोपकारपर्यन्ततया परिणामालङ्कारः । ‘आरोग्यमाणस्य प्रकृतोपयोगित्वे
परिणामः’ इति लक्षणात् ॥ ७७ ॥

उदेतुमत्यजनीहां राजसु द्वादशस्वपि ।

जिगीपुरेको दिनकृदादितोष्विव कल्पते ॥ ८१ ॥

बुद्धिशस्त्रः प्रकृत्यङ्गो घनसंहतिकञ्चुकः ।

चारेक्षणो दृतमुखः पुरुषः कोऽपि पार्थिवः ॥ ८२ ॥

एवं प्रज्ञाया आवश्यकत्वमुक्तम्, तथोत्साहस्याप्याह—उदेतुमिति । जेतुमिच्छुर्जिगीपुरेक एव द्वादशस्वपि राजसु मध्ये द्वादशस्वादित्येषु दिन-कृत्यो दिनकरणे व्याप्रियमाण आदित्यः स इवेहामुत्साहमत्यजन् प्रयुञ्जान एव, न तु निरुद्योग इति भावः । उदेतुं कल्पते उदयाय प्रभवति । उत्साहशक्तिरेव प्रभुशक्तेरपि मूलमित्यर्थः । ‘नानालिङ्गत्वाद्देतूनां नाना-सूर्यत्वम्’ इति श्रुतेः ॥ प्रतिमासमादित्यभेदाद्द्वादशत्वं तच्चैकस्यैव द्वादशात्म-कत्वम् । ‘द्वादशात्मा दिवाकरः’ इत्यभिधानात् । ते चार्थमादयः पुराणोक्ता द्रष्टव्याः । राजानसु ‘अरिमित्रमरेर्मित्रं मित्रमितमतः परम् । तथारि-मित्रमित्रञ्च विजिगीषोः पुरस्सराः ॥’ पञ्चेति शेषः । ‘पार्ष्णिग्राहास्ततः पश्चादाक्रन्दस्तदनन्तरम् । असागरावनयोश्चैव विजिगीषोसु पृष्ठतः ॥’ पार्ष्णि-ग्राहासार आक्रन्दासारश्चेत्यर्थः । अत्र चत्वार इति शेषः । एवं नव भवन्ति । विजिगीषुर्दशमः । ‘अरेश्च विजिगीषोश्च मध्यमो भूम्यनन्तरः । अनु-ग्रहे संहतयोः समर्थो व्यस्तोर्वधे । मण्डलाद्द्विहरेतेपासुदासीनो बला-धिकः ॥’ इति । मध्यमोदासीनाभ्यां सह द्वादश वेदितव्याः । पूर्णोपमा ॥ ८१ ॥

उपायमास्थितस्येत्यत्र राजा न प्रमाद्येदित्युक्तम्, अप्रमादप्रकारमाह— बुद्धिशस्त्र इति । बुद्धिरेव शस्त्रं यस्य स बुद्धिशस्त्रः । अमोघपातित्वात्तस्या इति भावः । प्रकृतयः स्वाम्यादिराज्याङ्गानि । ‘राज्याङ्गानि प्रकृतयः’ इत्यमरः । ता एवाङ्गानि यस्य सः । तद्वैकलेयं राज्ञो वैकल्यं स्यादिति भावः । घना दुर्भेदा संहतिर्भन्वगुप्तिरेव कञ्चुकः कवचो यस्य स तथोक्तः । मन्त्रभेदे राज्यभेदादिति भावः । चरतीति चरः । पचाद्यच् । स एव चारो गूढपुरुषः । प्रज्ञादित्वात् स्वार्थिकोऽण्प्रत्ययः । ‘चारश्च गूढपुरुषः’ इत्यमरः । स एवेक्षणं चक्षुर्यस्य स चारेक्षणः । अन्यथा स्वपरमण्डल-साम्नादर्शनात् । ‘अन्धस्येवान्धलग्नस्य धिनिपातः पदे पदे’ इति भावः । दूतः

तेजः क्षमा वा नैकान्तं कालज्ञस्य महीपतेः ।

नैकमोजः प्रसादो वा रसभावविदः कवेः ॥ ८३ ॥

कृतापचारोऽपि परैरनाविष्कृतविक्रियः ।

असाध्यः कुरुते कोपं प्राप्ते काले गदो यथा ॥ ८४ ॥

मन्देशहरः । 'स्यात् सन्देशहरो दूतः' इत्यमरः । स एव मुखं वाग्यस्यासौ दूतमुखः । अन्यथा मूकस्येव वागव्यवहारासिद्धौ तत्साध्यासाध्यकार्यप्रतिबन्धः स्यादिति भावः । एवम्भूतः पाथिवः कोऽपि पुरुषोऽन्य एवायम् । लोक-
विलक्षणः पुमानित्यर्थः । अतो राज्ञा बुद्ध्यादिसम्पन्नेन भवितव्यम् । एत-
देवाप्रमत्तत्वम् । अन्यथा स्वरूपहानिः स्यादिति भावः । अत्र कोऽपीति
राज्ञो लोकसम्बन्धेऽपि तदसम्बन्धोक्त्या तद्रूपातिशयोक्तिः । सा च बुद्धिशास्त्र
इत्यादिरूपकनिर्व्यूढेति तेन सहाङ्गाङ्गिभावेन सङ्करः ॥ ८२ ॥

चतुर्थोपायसाध्य इत्यादिना यत् क्षात्रमेव कर्तव्यमुक्तं तत्रोत्तरमाह—
तेज इति । कालं जानातीति कालज्ञस्तस्य । अयं काल इति विदुष
इत्यर्थः । 'आतोऽनुपसर्गे कः' । न त्रिगुपधा इत्यादिना कविधिः । समासे
कर्म्मोपपदस्यैव बलवत्प्रभाषणात् । तस्य महीपतेस्तेजः क्षात्रमेवेति वा
क्षत्रमेव वा एकान्तं नियमो नास्ति, किन्तु यथाकालमुभयमप्याश्रयणीयमित्यर्थः ।
तथा हि—रसान् शृङ्गारादीन् भावान्, निर्वन्दादींश्च वेत्ति यस्तस्य रसभाव-
विदः । भावग्रहणं सम्पातायातम् । कवेः कवितुरेकं केवलमोजः प्रौढ-
प्रबन्धत्वं वा एकः प्रसादः, सुकुमारप्रबन्धत्वं वा न । किन्तु तत्र हि रसानु-
गुह्येन यथायोग्यमुभयमप्युपादेयम् । दृष्टान्तालङ्कारः ॥ ८३ ॥

यद्युक्तं क्रियासमभिहारेण विराध्यन्तं सहेतु कः इति तत्रोत्तरमाह—
कृतापचार इति । परैः शत्रुभिः कृतः अपचारोऽपकारः, अपथ्यं च यस्य
सः, तथाप्यनाविष्कृतविक्रियोऽन्तर्गूढविकारः अत एवासाध्नोऽप्रतिसमाधेयः
सन् गदो यथा रोग इव । 'इववद्वा यथाशब्द' इति दण्डी । काले बल-
क्षयावसरे प्राप्ते सति कोपं कुरुते प्रकुप्यतीत्यर्थः । तदुक्तम्—'वहेद-
मित्रं स्वान्धेन यावत्कालविपर्ययः । तमेव चागते काले भिम्याद्वटमिवा-
श्रज्जा' । इति ॥ ८४ ॥

मृदुव्यवहितं तेजो भोक्तुमर्थान् प्रकल्पते ।
 प्रदीपः स्नेहमादत्ते दशयाभ्यन्तरस्थया ॥ ८५ ॥
 नालम्बते दैष्टिकतां न निषीदति पौरुषे ।
 शब्दार्थौ सत्कविरिव ह्यं विद्वानपेक्षते ॥ ८६ ॥
 स्थायिनोऽर्थे प्रवर्तन्ते भावः सञ्चारिणी यथा ।
 रसस्यैकस्य भूयांसस्तथा नेतुर्महीभृतः ॥ ८७ ॥

इतश्च चन्तव्यमिदानीमित्याह—मृदिति । मृदुना मृदुवस्तुना व्यवहित-
 मन्तर्हितं तेजः अर्थान् भोक्तुं प्रकल्पते प्रभवति । तथाहि—प्रदीपोऽभ्य-
 न्तरस्थया मध्यस्थया दशया वर्त्या । ‘दशा वर्त्ताववस्थायां स्नेह-
 स्तैलादिके रसे’ इति विश्वः । स्नेहं तैलादिकमर्थमादत्ते, अन्यथा
 स्वयमेव निर्वायादिति । ततः चान्तिपूर्वमेव चाक्षं फलतीति सर्वथा प्रथमं
 चन्तव्यमिति भावः । विशेषेण सामान्यसमर्थनादर्थान्तरन्यासः ॥ ८५ ॥

तर्हि पौरुषं मा भून्नित्यं, चममाणस्य देवमेव श्रेयो विधास्यतीत्या-
 शङ्काह—नालम्बत इति । विद्वानभिन्नः दिष्टे मतिर्यस्येति दैष्टिकः,
 देवप्रमाणक इत्यर्थः । ‘दैवं दिष्टं भागधेयमित्यमरः । अस्ति नास्ति दिष्टं
 मतिः’ इति ठक । तद्भावं दैष्टिकतामेव नालम्बते । सर्वथा यद्विषयस्य
 विनाशादिति भावः । तथा पौरुषे केवलपुरुषकारेऽपि । युवादित्वादण-
 प्रत्ययः । न निषीदति न तिष्ठति । देवप्रातिकूल्यं तस्य वैफल्यमिति भावः ।
 किन्तु सत्कविः सत्कविता शब्दार्थाविव, तयोः काव्यशरीरत्वादिति भावः ।
 यथाह वामनः—‘अदोषी सगुणी सालङ्कारौ शब्दार्थौ काव्यम्’ इति । ह्यं
 पौरुषं, देवं चापेक्षते । अतः पौरुषमप्यावश्यकम्, किन्तु काले कर्त्तव्यमिति
 विशेषः । पौरुषादृष्टयोः परस्परसापेक्षत्वादिति भावः ॥ ८६ ॥

अथ चान्तेः फलमाह—स्थायिन इति । रस्यते स्वाद्यते इति रसः शृङ्गा-
 रादिः । रसतेः स्वादनार्थत्वाद्द्रव्यन्त इति ते रसा इति निर्वचनात् । तस्य
 रसस्य रसीभवतः स्थायिभावस्य रत्यादेः । ‘रतिर्हासश्च क्रोधश्च शोकोत्साह-
 भयानि च । जुगुप्साविस्मयशमाः स्थायिभावाः प्रकीर्त्तिताः ।’ इत्युक्तत्वात् ।
 ‘एकस्वैवार्थे स्वादुभावरूपे प्रयोजने भूयांसः सञ्चारिणी व्यभिचारिणी भावा

तन्वावापविदा योगैर्मण्डलान्यधितिष्ठता ।

मुनिग्रहा नरेन्द्रेण फणीन्द्रा इव शत्रवः ॥ ८८ ॥

करप्रचेयामुत्तुङ्गः प्रभुशक्तिं प्रधीयसीम् ।

प्रज्ञाबलबृहन्मूलः फलत्युत्साहपादपः ॥ ८९ ॥

निर्वेदादयः । विभावादीनामुपलक्षणमेतत् । यथा प्रवर्तन्ते । तदुक्तम्—
‘विभावैरनुभावैश्च सात्त्विकैर्व्यभिचारिभिः । आनीयमानः स्वादुत्तं स्थायि-
भावो रसः स्मृतः ।’ इति । तथा स्थायिनः स्थिरस्य, चान्त्या कालं
प्रतीक्षमाणस्य इत्यर्थः । एकस्यैव नेतुर्विजिगीषोर्नायकस्यार्थं प्रयोजने
भूयांसो महोन्नतो राजानः प्रवर्तन्ते । स्वयमेवास्य कार्यं साधयन्तीत्यर्थः ।
ततः क्षन्तव्यमिति भावः । केचित्तु भावपदस्यापि रसपरत्वमाश्रित्य यथा
सञ्चारिणः प्रसङ्गादागन्तुका अन्ये रसाः स्थायिनः स्थिरस्यैकस्य मुख्यस्यार्थं
प्रवर्तन्ते, तथास्मिन्नेव काव्ये वीरस्य शृङ्गारादय इति व्याचक्षते । उपमा-
लङ्कारः ॥ ८७ ॥

क्षान्तिपक्ष एव गुणान्तरमाह—तन्वेति । तन्वावापी स्वपरराष्ट्रचिन्त-
नम् । अन्यत्र तन्वावापं शास्त्रीषधप्रयोगं च वित्ति यस्तेन तन्वावापविदा ।
‘तन्त्रः स्वराष्ट्रचिन्तायामावापः परचिन्तने । शास्त्रीषधान्तमुख्येषु तन्त्रम्’
इति वैजयन्ती । योगैः सामाद्युपायैः, अन्यत्र देवताध्वानैश्च । ‘योगः
सब्रह्मनोपायध्यानसङ्गतियुक्तिषु’ इत्यमरः । मण्डलानि स्वपरराष्ट्राणि,
माहेन्द्रादिदेवतायतनानि च अधितिष्ठतातिक्रमता नरेन्द्रेण राज्ञा, विष-
वैद्येन च । ‘नरेन्द्रो वार्त्तिके राज्ञि विषवैद्ये च कथ्यते’ इति विश्वः ।
शत्रवः फणीन्द्रा इव मुनिग्रहाः सुखेन निग्राह्याः । एवं च प्रकृताप्रकृतविषयः
श्लेषः । उपमैवेति केचित् ॥ ८८ ॥

प्रज्ञोत्साहावतः स्वामीत्यत्रैव तावेव प्रभुशक्तेर्मूलमित्युक्तं तदेव व्यनक्ति—
करेति । उत्तुङ्गो महोन्नतः प्रज्ञाबलं मन्त्रशक्तिरेव बृहद्विधानं मूलं
यस्य सः उत्साह एव पादपः करेण बलिना प्रचेयां वर्द्धनीयां, हस्तयाद्यां च ।
‘बलिहस्तांशवः कराः’ इत्यमरः । प्रधीयसीं पृथुतराम् । रक्ततोर्हलादेः—
इति रेकादेशः । प्रभुशक्तिं तेजोविशेषम् । ‘स प्रतापः प्रभावश्च दत्तेजः

अनल्पत्वात् प्रधानत्वाद्बंशस्येवेतरे स्वराः ।
 विजिगीषोर्नृपतयः प्रयान्ति परिवारताम् ॥ ८० ॥
 अयनारभमाणस्य विभोरुत्पादिताः परैः ।
 व्रजन्ति गुणतामर्थाः शब्दा इव विहायसः ॥ ८१ ॥
 यातय्यपाणिं ग्राहादिमालायामधिकद्युतिः ।
 एकार्थतन्तुप्रोतायां नायको नायकायते ॥ ८२ ॥

कोशदण्डजम्' इत्यमरः । फलति, प्रसूते इत्यर्थः । 'फल निष्पत्तौ' ।
 मन्त्रपूर्वक एवोक्ताहः फलति, विपरीतस्तु छिन्नमूलो हृक्ष इव शुश्रूषतीति
 भावः । रूपकालङ्कारः ॥ ८८ ॥

विस्मृत्कारिणस्तु विश्वमपि विधियं स्यादिति त्रयेणाह — अनल्पत्वादिति ।
 अनल्पत्वात् प्रज्ञोक्ताहधिकत्वादत एव प्रधानत्वामण्डलाभिज्ञत्वात्, अन्यत्रा-
 नल्पत्वादुच्चेत्तरत्वात् प्रधानत्वान्नायकस्वरत्वाच्च वंशस्य वंगवाद्यस्वरस्य इतरे
 स्वरा वोणागानादिगद्गा इव । अथवा आश्रयत्वाद्गंश इव वंशस्तत्काल-
 विहितः स्वर उच्यते तस्य स्वरस्येतरा षड्जादयः विजिगीषोर्नृपतयोऽन्ये
 मण्डलपरिवर्त्तिनो राजानः परिवारतां पोष्यतां प्रयान्ति । तत्कार्यमेव
 साधयन्तीत्यर्थः । तस्माद्विस्मृत् कर्त्तव्यमित्यर्थः ॥ ८० ॥

अपीति । किञ्च अनारभमाणस्य स्वयमकिञ्चित्कुर्वाणस्यापि विभोः
 प्रभोः, व्यापकस्य च परैरन्यैर्नृपतिभिः, शङ्खभेर्यादिभिश्च उत्पादिताः सम्पा-
 दिताः, जनिताश्चार्थाः प्रयोजनानि विहायस आकाशस्य शब्दा इव गुणतां
 विशेषणतां कारणत्वाद्गुणत्वं व्रजन्ति । शक्तो हि राजा स्वयमुदासीन एवा-
 काशवत् स्वमहिम्नैव कार्यदेशं व्याप्नुवन् शब्दानिव सर्वार्थानपि स्वकीयतां
 नयतीत्यर्थः । 'गुणस्त्वावृत्तिशब्दादिष्वेन्द्रियामुख्यतन्तुषु' इति वैजयन्तो ॥ ८१ ॥

यातयेति । किञ्च एकार्थ एकप्रयोजनं स एव तन्तुः सूत्रं तत्र प्रोता
 याम्, एकाभीष्टाभिलाषिण्यमित्यर्थः । प्रपूर्वाद्देजः कर्मणि क्तः । 'वचि-
 स्वपि'—इत्यादिना सम्प्रसारणम् । यातव्योऽभिषेणयितव्योऽरिः, पाणिं
 मृज्जामतीति पाणिं ग्राहः पृष्ठानुधावी, कर्मण्यन । तावांती येषां ते

षाड्गुण्यमुपयुञ्जीत शक्त्यपेक्षं रसायनम् ।

भवन्त्यस्यैवमङ्गानि स्थासूनि बलवन्ति च ॥ ६३ ॥

स्थाने शमवतां शक्त्या व्यायामे वृद्धिरङ्गिनाम् ।

अथथाबलमारम्भो निदानं क्षयसम्पदः ॥ ६४ ॥

पूर्वोक्ताः षड्गुण्यः स्थितास्त एव भाला रत्नमालिका तस्यामधिकद्युतिर्महा-
मैत्रा नायकः शक्तिसम्पन्नो जिगीषुर्नायकायते मध्यमणिरिवाचरति । स्वय-
मेव सर्वोत्कर्षेण वर्तते इत्यर्थः । तस्माद्विमृश्य कर्तव्यमिति भावः । ‘नायको
नेतरि श्रेष्ठे हारमध्यमणावपि’ इति विश्वः । ‘उपमानादाचारे’ इति कण्ड ।
‘अक्षत्सार्वधातुके’—इति दीर्घः । नायकायते इत्युपमा । अन्यथा अनुशासन-
विरोधात् । एकार्थतन्त्रित्वत् तत्तु रूपकमधिष्ठानतिरोधानेनारोप्यमाणतन्त्र-
त्वस्यैवोद्भूतत्वात् प्रोतत्वसिद्धेस्तदेव युक्तम् । तद्वलात्पाणिं ग्राहादिमालाया-
मित्यत्रापि रूपकमेव । तदनुप्राणता चेयमुपमेत्यङ्गाङ्गिभावेन तयोः
सङ्करः ॥ ६२ ॥

अथ विमृश्यकरणप्रकारमाह—षाड्गुण्यमिति । शक्तिं प्रभावादित्यं,
बलञ्चापेक्षते इति शक्त्यपेक्षः सन् । पचाद्यच् । ‘शक्तिर्व्वले प्रभावादी’
इति विश्वः । षड्गुण्य एव षाड्गुण्यं सन्धिविश्रङ्गादिषट्कम् । चातुर्व्वर्ण्या-
दित्वात् स्वार्थं श्यञ्प्रत्ययः । तदेव रसायनमौषधविशेषमुपयुञ्जीत सेवेत ।
‘रसायनं विहङ्गेऽपि जराव्याधिभिर्दोषधे’ इति विश्वः । एवं सत्यस्य
प्रयोक्तुरङ्गानि स्वाम्यादीनि, ‘स्वामी जनपदेऽमात्यः कोशो दुर्गबलं
सुहृत् । राज्यं सप्तप्रकृत्यङ्गं नीतिज्ञाः सम्पचक्षते’ इति । गात्राणि च
स्थासूनि स्थिराणि । कालान्तरक्षमाणीत्यर्थः । ‘ग्लाजिस्थञ्च’—इति गृन्तुः ।
बलवन्ति च परपीडाक्षमाणि च भवन्ति । श्लिष्टपरम्परितरूपकम् ॥ ६३ ॥

स्थाने इति । किञ्च स्थाने शक्यविषये शमवतां क्षमावतामङ्गिनां
सप्ताङ्गिनां राज्ञां, शरीरिणाञ्च । शक्त्या प्रभावाद्यनुसारेण, बलेन च व्यायामे
व्यापारे, षाड्गुण्यप्रयोगे गमनादौ च सतीत्यर्थः । वृद्धिरूपचयः । राज्यस्य,
शरीरस्य चेति भावः । विपक्षे बाधकमाह—अथथाबलं शक्त्यतिक्रमेण ।
‘यथा मादृश्ये’ इत्यव्ययीभावे नञ्समासः । आरम्भो व्यायामः क्षयसम्पदो-

तदीशितारं चेदीनां भवांस्तमवमंस्त मा ।

निहन्त्यरीनेकपदे य उदात्तः स्वरानिव ॥ ८५ ॥

मा वेदि यदसाञ्जिको जेतव्यश्चेदिराडिति ।

राजयक्ष्मेव रोगाणां समूहः स महोभृताम् ॥ ८६ ॥

सम्पादितफलस्तेन सपन्नः परभेदनः ।

कार्मुकेणैव गुणिना बाणः सम्भानमेप्यति ॥ ८७ ॥

ऽत्यन्तहानेर्निदानमादिकारणम्, अङ्गानामिति भावः । तस्मादस्माक-
मकस्माच्चैद्यास्तन्दनमथेयस्कारमिति भावः । अत्र विगेषस्यापि श्लिष्टत्वा-
च्छब्दशक्तिमूलो वस्तुना वस्तुध्वनिः । अतो हयानामङ्गिनामीपम्यश्च गम्यते
इति सङ्क्षेपः ॥ ८४ ॥

फलितमाह—तदिति । तत्तस्मादशक्यार्थस्याकार्यत्वात् तं चेदीनामीशि-
तारं शिशुशालं भवान् मावमंस्त नावमन्यस्व । मन्यतेर्माडि लुङ् । अनुदात्त-
त्वान्नेङागमः । कुतो यथैद्यः उदात्तः स्वराननुदात्तानिव अरीनेकपदे एक-
स्मिन् पदन्यासे, सुमिडन्तलक्षणे च निहन्ति हिनस्ति, नीचैः करोति च,
अतिशूरत्वात् । ‘अनुदात्तं पदमेकवर्जम्’ इति परिभाषाबलाच्चेति
भावः ॥ ८५ ॥

न चायमेकाकी किं नः करिष्यतीति मन्तव्यमित्याह—मा वेदीति ।
असौ चेदिराट् एकः एकाको अतो जेतव्यः सुजय इति मा वेदि मा ज्ञायि ।
वेत्तेः कर्मणि माडि लुङ् । यत् यस्मात् स चेदिराट् राज्ञश्चन्द्रस्य यक्ष्मा, राजा
चासौ यक्ष्मेति वा राजयक्ष्मा क्षयरोगो रोगाणामिव महोभृतां समूहः समष्टि-
रूपः । तथाह वाग्भटः—अनेकरोगानुगतो बहुरोगपुरःसरः । राज-
यक्ष्मा क्षयः शेषो रोगराडिति च स्मृतः । नक्षत्राणां द्विजानाञ्च राज्ञोऽ-
भूद्यदयं पुरा । यच्च राजा च यक्ष्मा च राजयक्ष्मा ततो मतः, इति ।
अतो दुर्जेय इति भावः । एतेन ‘चिरस्य मित्रव्यसनी सुदमो दमघोषजः’
इति निरस्तम् ॥ ८६ ॥

अथास्य सर्व्वेराजसमष्टितामेव हाभ्यां व्याचष्टे—सम्पादितेति । सम्पा-
दितं फलं लाभो बाणायश्च यस्य सः । ‘फलं लाभग्राहयोः’ इति शाश्वतः ।

ये चान्ये कालयवनशाल्वरुक्मिद्रुमादयः ।

तमःस्वभावास्तेऽप्येनं प्रदोषमनुयायिनः ॥ ६८ ॥

उपजापः कृतस्तेन तानाकोपवतस्त्वयि ।

आशु दीपयिताऽप्योऽपि साग्नीनेधानिवानिलः ॥ ६९ ॥

बृहत्सहायः कार्य्यान्तं क्षोदीयानपि गच्छति ।

सम्भूयाम्भोधिमभ्येति महानद्या नगापगा ॥ १०० ॥

सपक्षः ससुहृत्, कङ्कादिपक्षयुतश्च परंषां भेदकः शत्रुविदारणः बाणो बाणा-
सुरः, शरश्च । गुणिना शौर्यादिगुणवता, अधिज्येन च तेन चैद्येन कर्मणे
प्रभवतीति कार्मुकम् 'कर्मण उक्तञ्' । तेनैव सन्धानं सन्धिमेष्यति । अतो
नैकाकीति भावः । अत्रापुत्रपमा श्लेषो वा मतभेदात् ॥ ६७ ॥

ये चेति । ये चान्ये कालयवनशाल्वरुक्मिद्रुमादयो राजानस्तमः-
स्वभावास्तमोगुणात्मका अत एव तेऽपि प्रदोषं प्रकष्टदोषम् । 'प्रदोषो
दुष्टरात्रांशौ' इति वैजयन्ती । तामसमेवैनं चैद्यमनुयायिनोऽनुयास्यन्ति,
सादृश्यादिति भावः । 'भविष्यति गम्यादयः' इति णिनिर्भविष्यदर्शे, अकेनोर्भ-
विष्यदाधमर्णयोः' इति षष्ठीप्रतिषेधाद् द्वितीया । यथा ध्वान्तं रजनीमुख-
मनुयाति तद्वदिति वसुनालङ्कारध्वनिः ॥ ६८ ॥

ननु बाणादयोऽस्माभिः कृतसन्धाना इदानीं न विराध्यन्तीत्यत आह—
उपेति । तेन चैद्येन कृतोऽप्युपजापो भेदः । 'भेदोपजापो' इत्यमरः ।
त्वय्याकोपवतस्तान् बाणादीन् अनिलः साग्नीनेधानिन्धनानीव । 'काष्ठं
दार्विन्धनं त्वेध इधमेधः समित् स्त्रियाम्' इत्यमरः । आशु दीपयिता सद्यः
प्रज्वलयिष्यति । दीपेर्ण्यन्ताङ्गुत् । अन्तर्वैराः संहिताः, आपदि सति
रन्ध्रे सद्यो विस्लिष्यन्तीति भावः ॥ ६९ ॥

ततः किमत आह—बृहदिति । बृहत्सहायो महासहायवान् क्षोदीयान्
क्षुद्रतरोऽपि । 'स्थूलदूर—' इत्यादिना यणादिपरलोपः पूर्वगुणश्च ।
कार्य्यस्यान्तं पारं गच्छति । तथाहि—अपां समूह आपम् । 'तस्य समूह'
इत्थण् । तेन गच्छतीत्यापगा नगापगा गिरिनदी महानद्या गङ्गादिकया

तस्य मित्वाण्यमित्वास्ते ये च ये चोभये नृपाः ।

अभियुक्तं त्वयैनन्ते गन्तारस्त्वामतः परे ॥ १०१ ॥

मखविघ्नाय सकलमित्यमुत्थाप्य राजकम् ।

हन्त जातमजातारैः प्रथमेन त्वयारिणा ॥ १०२ ॥

सम्भाव्य त्वामतिभरक्षमस्कन्धं स बान्धवः ।

सहायमध्वरधुरां धर्मराजो विवक्षते ॥ १०३ ॥

सम्भूय मिलित्वाभोधिमभ्येति । क्षुद्रोऽप्येवं तादृक् । महावीरश्चैद्यसु किमु वक्तव्य इत्यपिशब्दार्थः । विशेषेण सामान्यसमर्थनरूपोऽर्थान्तर-
न्यासः ॥ १०० ॥

किञ्च न केवलं शत्रोरसाध्यत्वं मित्रविरोधस्याधिकोऽनर्थकर इत्याह—
तस्येत्यादि द्वयेन । ये च तस्य चैद्यस्य मित्राणि नृपाः, ये च ते तवामित्रा
नृपास्ते उभये त्वयाभियुक्तमभियातमेनं चैद्यं गन्तारो गमिष्यन्ति । गमेः
कर्त्तरि लुट् । अतः परे उक्तोभयव्यतिरिक्ताः तव मित्राणि तस्यामित्रा
श्चेत्यर्थः । त्वां गन्तारः ॥ १०१ ॥

ततः किमत आह—मखेति । इत्यमनेन प्रकारेण । ‘इदमस्थसुः’
इति धमुप्रत्ययः । मखविघ्नाय मखविघ्नायाय सकलं राजकं राजसमूहम् ।
‘गोत्रोच्च—’ इत्यादिना वुज् । उत्थाप्य चोभयित्वा । हन्त इति खेदे ।
अजातारैरजातशत्रोर्युधिष्ठिरस्य त्वया प्रथमेनारिणा जातमजनि । नपुंसके
भावे क्तः ॥ १०२ ॥

असु सोऽपि शत्रुः को दोषस्तत्राह—सम्भाव्येति । बन्धुरेव बान्धवः स
धर्मराजः अतिभरस्य क्षमः स्कन्धो यस्य स तम् । समानस्कन्धमित्यर्थः ।
त्वां सहायं सम्भाव्याभिसन्धाय । अध्वरस्य धुरमध्वरधुराम् । ‘ऋक्पू—’
इत्यादिना समासान्तोऽच्प्रत्ययः । समासान्तानां प्रकृतिलिङ्गत्वात् तत्पुरुषे
परवर्त्तिङ्गत्वे टाप् । विवक्षते वोढुमिच्छति । वहतेः स्वरिततः सन्नतास्तट् ।
तथा हि—विरोधे विश्वासघातो, बन्धुद्रोहश्च [तौ] स्यातामिति भावः ।
विशेषणसाम्यात् प्रस्तुतयागधर्मप्रतीतिः समासोक्तिः ॥ १०३ ॥

महात्मानोऽनुगृह्णन्ति भजमानान् रिपूनपि ।

सपत्नीः प्रापयन्त्यञ्चिं सिन्धवी नगनिम्नगाः ॥ १०४ ॥

चिरादपि बलात्कारो बलिनः सिद्धयेऽरिषु ।

छन्दानुवृत्तिदुःसाध्याः मुहृदो विमनोऽकृताः ॥ १०५ ॥

मन्यसेऽरिवधः श्रेयान् प्रीतये नाकिनामिति ।

पुरोडाशभुजामिष्टमिष्टङ्कर्तुमलन्तराम् ॥ १०६ ॥

ननु प्रतिश्रुत्याकरणे दोषः प्रागेव, परिहारे तु को दोष इत्यत आह — महात्मान इति । महात्मानो नियहानुग्रहसमर्था भजमानान् शरणागतान् रिपूनप्यनुगृह्णन्ति, किमुत बन्धनिति भावः । अर्थान्तरं न्यस्यति — सिन्धवी महानद्यः समान एकः पतिर्यासां ताः सपत्नीः । ‘नित्यं सपत्न्यादिषु’ इति ङीप् नकारश्च । नगनिम्नगा गिरिनिर्भरिणीरञ्चिं प्रापयन्ति । स्वसौभाग्यं ताभ्यः प्रयच्छन्तीति भावः । अतः परिहारोऽप्यनर्थ इति भावः ॥ १०४ ॥

तर्हि सम्प्रत्युपेक्षायामपि पश्चात् प्रार्थनया पार्थमार्जवयेयमित्यत आह — चिरादिति । बलिनः स्वयं बलवतोऽप्यरिषु विषये बलात्कारो दण्डश्चिराच्चिर-कालेनापि, सद्यो मा भूदिति भावः । सिद्धये, वशस्त्वदत्तसिद्धये भव-तीति शेषः । अविमनसो विमनसः सम्प्रद्यमानाः कृता विमनोऽकृताः, वैमनस्यं प्रापिता इत्यर्थः । ‘अरुर्मनश्चक्षुश्चेतोरहोरजसां लोपथ’ इति चिप्रत्ययलोपो । ‘अस्य चौ’ इतीकारः । शोभनं हृदयं येषां ते सुहृदो मित्राणि तु । ‘सुहृद्दुर्हृदौ मित्रामित्रयोः’ इति निपातः । छन्दस्याभि-प्रायस्यानुवृत्त्या चित्तानुरोधेनापि दुःसाध्याः । आर्जवयितुमशक्या इत्यर्थः । ‘अभिप्रायश्छन्द आशयः’ इत्यमरः । शनैः शत्रुदर्शनेनापि वशो भवति, मित्रं वैमनस्येन साम्नापीति भावः ॥ १०५ ॥

ननु सुहृत्कार्यात्सुरकार्यं बलीय इत्यत्राह — मन्यसे इति । नाकिनां देवानां प्रीतयेऽरिवधः श्रेयान् प्रशस्ततरः । ‘प्रशस्यस्य अः’ इति आदेशः । इति मन्यसे चेत्तर्हि पुरोडाशभुजां हविर्भोजिनाम् । अत एव नाकिना-मिष्टमभीक्षितं कर्तुम् । इषेः कर्मणि क्तः । इष्टम् इष्टिः, याग इति

अमृतं नाम यत् सन्तो मन्त्रजिह्वेषु जुह्वति ।
 शोभैव मन्दरक्षुब्धक्षुभिताम्भोधिवर्णना ॥ १०७ ॥
 सहिष्ये शतमागांसि सूनोस्त इति यत्त्वया ।
 प्रतीक्ष्यं तत्प्रतीक्ष्यायै पितृस्वस्त्रे प्रतिश्रुतम् ॥ १०८ ॥
 तीक्ष्णा नारुन्तुदा बुद्धिः कर्म शान्तं प्रतापवत् ।
 नोपतापि मनः सोऽथ वागेका वाग्मिनः सतः ॥ १०९ ॥

यावत् । यजिर्भावे स्वक्तिः । 'वचिप' - इत्यादिना सम्प्रसारणम् । अस्म-
 न्तरामतिपर्याप्तम् । अव्ययादामुप्रत्ययः शत्रुवधादतिप्रियकरो याग एव,
 नाकिनां भुक्तापि शत्रुवधस्य सुकरत्वादिति भावः ॥ १०६ ॥

तथाप्यमृताग्निनां तेषां देवानां किमेभिः पितृभक्षणप्रलोभनैरत आह —
 अमृतमिति । अमृतं नाम सन्तो विद्वांसः मन्त्रा एव जिह्वा येषां तेषु मन्त्र-
 जिह्वेष्वग्निषु । 'मन्त्रजिह्वः सप्तजिह्वः सुजिह्वो हव्यवाहनः' इति वैज-
 यन्ती । यत् पुरोडाशादिकं जुह्वति । तदेवेति शेषः । यत्तदोर्नित्यसम्ब-
 द्धात् । मन्दर एव क्षुब्धो मन्थनदण्डः । 'क्षुब्धध्वान्त'—इत्यादिनास्मि-
 न्नर्थे निपातनात् सिद्धम् । तेन क्षुभितस्य मथितस्याम्भोधिवर्णना शोभैवालङ्कार-
 एवं अश्विमन्थनेनामृतमुत्पादितमिति यतः कीर्तिमात्रम् । अतो हुतमेवामृत-
 मिति भावः । वाक्यार्थयोर्हेतुहेतुमद्भावाद्वाक्यार्थहेतुकं काव्यलिङ्गमल-
 ङ्कारः ॥ १०७ ॥

यात्रायाः प्रतिबन्धः कश्चिदुत्तरस्तवास्तीत्याह—सहिष्य इति । प्रती-
 क्ष्यायै पूज्यायै । 'पूज्यः प्रतीक्ष्यः' इत्यमरः । पितृस्वस्त्रे पितृभगिन्यै ।
 'विभाषा स्वसृपत्नोः' इति विकल्पादलुग्भावः । 'मातृपितृभ्यां प्वसा' इति
 षत्वम् । ते तव सूनोः शतमागांस्यपराधान् । 'आगोऽपराधो मन्तुश्च'
 इत्यमरः । सहिष्ये सोऽङाहे इति यत् त्वया प्रतिश्रुतं प्रतिज्ञातं तत्प्रतीक्ष्यं
 प्रतिपालनीयम्, अन्यथा महादोषस्मरणादिति भावः ॥ १०८ ॥

सत्यमस्ति प्रतिश्रुतं, किन्त्वस्योक्तत्वाद्दीप्त्यादपि जिह्वासितमत आह—
 तीक्ष्णेति । सतः सत्पुरुषस्य बुद्धिस्तीक्ष्णा निशिता स्यादिति विद्वीत्य-
 ध्याहारः, एवमुत्तरत्रापि । तथाप्यनुदतीरुन्तुदा शस्त्रवन्मर्मच्छेदिनी

स्वयङ्कृतप्रसादस्य तस्याङ्गो भानुमानिव ।

समयावधिमप्राप्य नान्तायालम्भवानपि ॥ ११० ॥

कृत्याकृत्यविदस्तीर्थेष्वन्तः प्रणिधयः पदम् ।

विदाङ्कुर्वन्तु महतस्तलं विद्विषदम्भसः ॥ १११ ॥

न भवेत् । अहिंसयैव परं पीडयेदित्यर्थः । कर्म व्यापारः प्रतापवत्तेजस्वि भयदं स्यात्, तथापि शान्तं स्यात् । न तु सिंहादिवाङ्मिंसं भवेदित्यर्थः । मनश्चित्तं सोऽपि अभिमानोऽपि स्यात् तथापि उपतापयतीत्युपतापि । अग्न्यादिवत्परसन्तापि न स्यात् । वाग्मिनो वक्तुर्वागिका एकरूपा स्यात् । वाग्मी सत्यमेव वदेदित्यर्थः । अतः सत्यसन्धस्य प्रतिश्रुतार्थहानिरनर्हेति भावः । अत्र प्रकृताया वाचोऽप्रकृतानाञ्च बुद्धिकर्ममनसां च तुल्यधर्मादौपम्यावगमाद्दोषकालङ्कारः । ‘प्रकृताप्रकृतानां च साम्ये तु तुल्यधर्मतः । औपम्यं गम्यते यत्र दीपकं तन्निगद्यते’ इति लक्षणात् । बुद्ध्यादीनां शस्त्रादिव्यतिरेको व्यज्यते ॥ १०८ ॥

अशक्यश्चाकाले चैद्यवध इत्याह—स्वयमिति । किञ्च अङ्गो भानुमानिव स्वयं कृतः प्रसादोऽनुग्रहः, प्रकाशश्च यस्य तस्य चैद्यस्यान्ताय समयावधि नियतकालावसानमप्राप्य भवानपि नालं शक्नो न । तथा च इथापकीर्तिरेव । अन्यच्च किञ्चित् फलं स्यादिति भावः ॥ ११० ॥

तर्हि किमयमुपेक्ष्य एव नेत्याह—कृत्वेति । किन्तु कृत्यविदः कार्याज्ञाः, विधिज्ञाश्च प्रणिधीयन्त इति प्रणिधयो गूढचारिणः । ‘प्रणिधिर्गूढपुरुषः’ इति हलायुधः । तरन्त्येभिरिति तीर्थानि मन्त्राद्यष्टादश स्थानानि, जलावताराश्च । ‘योनी जलावतारे च मन्त्राद्यष्टादशस्वपि । पुण्यक्षेत्रे तथा पात्रे तीर्थं स्यात्’ इति हलायुधः । तेष्वन्तः पदं स्थानं, पादप्रक्षेपञ्च कृत्वा महतो दुरवगाहस्य, पूज्यस्य च विद्विषन् शत्रुरेवाभ्यस्तस्य तलं स्वरूपम् । प्रमाणमिति यावत् । ‘अधःस्वरूपयोरस्त्री तलम्’ इत्यमरः । विदाङ्कुर्वन्तु विदन्तु । ‘विद ज्ञाने’ लोट् । ‘विदाङ्कुर्वन्त्वित्यन्यतरस्याम्’ इति विकल्पादाम्बत्वयनिपातः । अम्भस इव शत्रोः कृततीर्थस्य सुप्रवेशत्वात् प्रागन्तः प्रविश्य परीक्षेत्यर्थः । श्लिष्टपरम्परितरूपकम् ॥ १११ ॥

अनुत्सूत्रपदन्यासा सदृत्तिः सन्निवन्धना ।

शब्दविद्येव नो भाति राजनीतिरपस्पृशा ॥ ११२ ॥

अज्ञातदोषैर्दीपज्ञैरुद्धूष्योभयवेतनैः ।

भेदाः शत्रोरभिवाक्तशासनैः सामवायिकाः ॥ ११३ ॥

आवश्यकं चैतदित्याह—अनुदिति । उत्सूत्र उच्छास्तो नीतिशास्त्र-
विरुद्धः पदन्यासः एकपदप्रक्षेपोऽपि । स्वल्पव्यवहारोऽपीति यावत् । स
नास्ति यस्यां मानुष्यत्रपदन्यासा । नीतिपूर्वकसर्वव्यवहारित्यर्थः । अन्यत्रा-
नुत्सूत्रपदन्यासा अनुत्सृष्टसूत्राक्षरः इत्युपसंख्याननैरपेक्ष्येण सूत्राक्षरैरेव सर्वार्थ-
प्रतिपादको न्यासो वृत्तिर्याख्यानग्रन्थविशेषो यस्यां सा तथोक्ता । तथा सती
यथार्थं कल्पनया शोभना वृत्तिर्भृत्यामात्यादीनामाजीविका यस्यां सा
सदृत्तिः, अन्यत्र सती वृत्तिः काशिकाख्यसूत्रव्याख्यानग्रन्थविशेषो यस्यां
सा । वृत्तिर्ग्रन्थजीवनयोः इति वैजयन्ती । सन्ति निवन्धनान्यनुजीव्या-
दीनां क्रियावसानेषु दत्तानि गोहिरण्यादिशास्त्रतपारितोषिकदानानि यस्यां
सा । एतच्च 'दत्त्वा भूमिनिवन्धनञ्च' इत्येतद्वचनव्याख्याने मिताक्षरायां द्रष्ट-
व्यम् । अन्यत्र सन्निवन्धनं भाष्यग्रन्थो यस्यां सा । एवम्भूतापि राजनीती
राजवृत्तिः । अपगतः स्पृशः चारो यस्याः सा अपस्पृशा चेत् । 'यथार्थवर्णी
मन्वजः स्पृशो हरक उच्यते' इति हलायुधः । अन्यत्र अविद्यमानः पस्पृशः
शास्त्रारम्भसमर्थक उपोद्घातसन्दर्भग्रन्थो यस्याः सा । अपस्पृशा शब्दविद्या
व्याकरणविद्येव नो भाति न शोभते । तस्माच्चारप्रेषणमावश्यकम्, तद्र-
हितस्य राज्ञोऽन्यप्रायत्वादिति भावः । अत्रापस्पृशेत्यत्र जतुकाष्ठवच्छब्द-
योरेव श्लिष्टत्वाच्छब्दश्लेषः । सदृत्तिः सन्निवन्धनेत्यत्रैकवृत्तावलम्बिफलद्वय-
वदर्थश्लेषः । अनुत्सूत्रपदन्यासेत्यत्र तूभयसम्भावादुभयश्लेषः । शब्दविद्येवेति
पूर्वोपमा व्यक्तेव । तयोः सापेक्षत्वात् सङ्करः ॥ ११२ ॥

न केवलं चारमुखेन वृत्तान्तज्ञानम्, अपि तूपजापद्य कर्तव्य इत्याह—
अज्ञातेति । किञ्चाज्ञातदोषैः परैरज्ञातस्वकर्मभिर्दोषज्ञैः स्वयं परमर्मज्ञैरभि-
वाक्तानि भेद्यस्याग्रे प्रकटितानि शासनानि तदमात्याद्यविश्वासकाराणि कूट-
लिखितानि येषां तैः । उभयवेतनैरुभयत्र भेदे स्वामिनि च धेतनं भृति-

उपेयिवांसि कर्तारः पुरीमाजातशत्रवीम् ।

राजन्यकान्युपायज्ञैरेकार्थानि चरैस्तव ॥ ११४ ॥

सविशेषं मुते पाण्डोर्भक्तिं भवति तन्वति ।

वैरायितारस्तरलाः स्वयं मत्सरिणः परे ॥ ११५ ॥

य इहात्मविदो विपक्षमध्ये सह संवद्वियुजोऽपि भूभुजः स्युः ।

बलिपुष्टकुलादिवान्यपुष्टैः पृथगस्मादचिरेण भाविता तैः ॥ ११६ ॥

येषां तैरुभयजोविकाग्राहिभिः । भेदानगरवास्तवैश्चरैरित्यर्थः । ‘भृतयो भर्मवेतनम्’ इत्यमरः । शत्रोः सम्बन्धिनः समवायं समवयन्तीति सामवायिकाः सङ्घमुख्याः सचिवादयः । ‘समवायान्भर्मवैति’ इति ठक् । उद्दूष्य द्विपार्श्वे दत्तहस्ता अस्माभिरेषां लिखितान्येव गृहीतानीत्युच्चैर्दूषयित्वा भेदाः विघटनीयाः ॥ ११३ ॥

उपेयिवांसोति । किञ्च उपायज्ञैः कार्यसाधनकुशलैस्तव चरन्तीति चरैर्गूढचारिभिः । पचाद्यच् । एकार्थानि त्वया सहैकप्रयोजनानि राजन्यानां समूहा राजन्यकानि । ‘गोत्रोच्च’—इत्यादिना वुञ् । अजातशत्रो-रिमामाजातशत्रवीं पुरीमिन्द्रप्रस्थमुपेयिवांसि प्राप्नुवन्ति । ‘उपेयिवान्’—इत्यादिना कसुप्रत्ययान्तो निपातः । कर्तारः करिष्यन्ते । कृजः कर्मणि लुट् । इन्द्रप्रस्थेऽस्माकं महत् कार्यं भविष्यति तदध्वरयात्रावाजेन सन्नद्धैरागन्तवामिति गूढं सन्दिश्य तत्र सर्वे मेलयितव्या इत्यर्थः ॥ ११४ ॥

ननु तत्राध्वरकर्मणि को युद्धावकाश इत्याशङ्क्य तत्रैव महत्कलहबीजं सम्पादयति—सविशेषमिति । पाण्डोः मुते युधिष्ठिरे भवति पूज्ये त्वयि सविशेषं यथा तथा भक्तिं तन्वति सति तरलाश्चपला मत्सरिणो द्वेषवन्तः परे शत्रवः स्वयमेव वैरायितारो वैरं कर्तारः । ‘शब्दवैरकलह—’ इत्यादिना क्यङ्, ततः कर्तारि लुट् ॥ ११५ ॥

किं तेऽपि सर्वे वैरायिष्यन्ते नेत्याह—य इति । ये इह विपक्षमध्ये शत्रुमध्ये सह संवद्वियुजोऽपि चैद्येन सहैश्वर्यं गता अपि । ‘सत्सुद्विष—’ इत्यादिना क्तिप् । ये भूभुजो राजान आत्मविदः स्वाभिजनवेदिनः स्युः । यद्वा

सहजचापलदोषसमुद्भूतश्चलितदुर्वलपक्षपरिग्रहः ।

तव दुरासदवीर्यविभावसौ शलभतां लभतामसुहृद्गणः ॥ ११७

इति विशकलितार्थामौहवीं वाचमेना-

मनुगतनयमार्गामर्गलां दुर्नयस्य ।

जनितमुदमुदस्थादुच्चकैरुच्छितोर-

स्थलनियतनिषण्णश्रीश्रुतां शुश्रुवान् सः ॥ ११८ ॥

इति श्रीमाधकृतौ शिशुपालवधे महाकाव्ये मन्त्र-

वर्णनं नाम द्वितीयः सर्गः ॥ २ ॥

स्वात्मस्वरूपवेदिनः स्युस्तेर्भूभुग्भिः बलिपुष्टकुलात् काककुलात्, 'काके तु कटरारिष्टबलिपुष्टसक्तप्रजाः' इत्यमरः । अन्यपुष्टैः परमृतेरिवाचिरेण सद्यो-
ऽस्माद्विपक्षमध्यात् । 'अन्यारात् —' इत्यत्रान्यशब्दस्यार्थपरत्वात् पृथगादि-
प्रयोगेऽपि पञ्चमो । पृथग्भावित्वात् पृथग्भविष्यते । भावे लुट् । चिन्वदिति वृद्धिः ।
तेश्वपि केचिदस्माभिः सङ्गच्छन्ते इत्यर्थः । औपच्छन्दमिकं वृत्तम् ॥ ११६ ॥

अथ फलितं निगमयन्नाशिषं प्रयुङ्क्ते — सहजेति । सहजं स्वाभाविकं
चापलं दुर्विणीतत्वम्, अनवस्थितत्वं च । 'चपलः पारदे शीघ्रे दुर्विनीत-
ऽनवस्थिते' इति वैजयन्तो । तेनैव दीपेण समुद्भूतो दृप्तः पक्षः सहायो
गरुडः । 'पक्षः पार्श्वगरु आध्यसहायबलभित्तिपु' इति वैजयन्ती । चलितोऽस्थिरो
दुर्वलपक्षपरिग्रहो यस्य सः असुहृद्गणः शत्रुवर्गस्तव दुरासदवीर्यविभावसौ
दुःसहतेजोवह्नी । 'वीर्यं' शुक्रे प्रभावे च तेजःसामर्थ्ययोरपि, 'सूर्यवह्नी
विभावसू' इति विश्वामरी । शलभतां पतङ्गत्वम् । 'सर्मा पतङ्गशलभौ' इत्य-
मरः । भावे तल् । लभतां गच्छतु । रूपकालङ्कारः । द्रुतविलम्बितंवृत्तम् ॥ ११७ ॥

इतीति । स हरिरित्यं विशकलितार्थां विवेचितार्थामनुगतनयमार्गां
नोतिमार्गानुसारिणीं दुर्नयस्य । बलभद्राद्युक्तस्येत्यर्थः । अर्गलां निवा-
रयिष्येतिमिति वैधर्म्येण रूपकालङ्कारः । 'तद्विष्कम्भोऽर्गलं न ना' इत्यमरः ।
अत एव जनितमुदं हरेः कृतानन्दात् । उच्छ्रिते उन्नते उरःस्थले नियतं
निषण्णया अविश्रान्तमाश्रितया श्रिया श्रुतां नान्ययेति मन्त्रगुप्तिः । उद्धवस्ये-
मामौहवीमेनां पूर्वोक्तां वाचं शुश्रुवान् श्रुतवान् । 'भापायां सदवसश्रुवः'
इति कसुः । उच्चैरेवोच्चकैरुन्नतः सन् । 'अव्ययसर्वनाम्नामकच प्राकटे'
इत्यकचप्रत्ययः । उदस्थादासनादुत्थितवान् । 'उदोऽनुर्ध्वकर्मणि' इत्यस्य
प्रत्युदाहरणमेतत् । रूपकानुप्रासान्तराङ्कारः । मालिनी वृत्तम् ॥ ११८ ॥

इति श्रीमहामहोपाध्यायकोलाचलमल्लिनाथसूरिविरचिते शिशुपाल-

वधकाव्यव्याख्याने सर्वज्ञवाक्ये द्वितीयः सर्गः ॥ २ ॥

तृतीयः सर्गः

कौबेरदिग्भागमपास्य मार्गयागस्थमुष्णांशुरिवावतीर्णः ।
 अपेतयुद्धाभिनिवेशसौम्यो हरिर्हरिप्रस्थमथ प्रतस्थे ॥ १ ॥
 जगत्पवित्रैरपि तन्न पादैः स्पृष्टुं जगत्पूज्यमयुज्यतार्कः ।
 यतो बृहत्पार्वणचन्द्रचारु तस्यातपत्रं विभराम्बभूवे ॥ २ ॥

कौबेरिति । अथोद्धवाक्यवर्णनान्तरम् । अपेतो युद्धेऽभिनिवेश आग्रहो
 यस्य सः, शान्तक्रोध इत्यर्थः । अत एव सौम्यः प्रसन्नः । अत एव कौबेर्या
 दिशो भागम् । उत्तरायणमित्यर्थः । ‘स्त्रियाः पुं वत्—’ इत्यादिना पुंवद्भावः ।
 तमपास्य त्वत्का अगस्तस्येयमागस्थं मार्गमवतीर्णः । दक्षिणायनं गत इत्यर्थः ।
 उष्णांशुरिव स्थितः । अनेन हरेः क्रोधः कार्यवशादाकालमन्तः स्तम्भितो,
 न त्वेकान्ततो निवृत्त इति सूचितम् । हरिः कृष्णो हरिप्रस्थमिन्द्रप्रस्थं
 प्रतस्थे प्रचचाल । ‘इन्द्रो दुश्चावनो हरिः’ इति हलायुधः । ‘समवप्रविभ्यः
 स्थः’ इत्यात्मनेपदम् । ‘देशकालाध्वगन्तव्याः कर्मसंज्ञा ह्यकर्मणाम्’ इति
 गन्तव्यस्य कर्मत्वम् । उपमालङ्कारः । सर्गोऽस्मिन्निन्द्रोपेन्द्रवच्चातिवृत्तम् ।
 अनन्तरोदीरितलक्ष्मभाजौ पादौ यदोयावुपजातयस्ताः’ इति लक्ष्णाम् ॥ १ ॥

अथास्य प्रस्थानसन्नाहं वर्णयन्नादौ कृत्तधारणमाह—जगदिति । अर्को
 जगत्पूज्यं तं हरिं अत एव जगत्पवित्रैरपि पादैश्चरणैः किरणैश्च स्पर्ष्टुं नायु-
 ज्यत नार्हत । युजेर्देवादिकात् कर्त्तरि लङ् । कुतः—यतस्तस्य हरेर्बृहद्दि-
 पुलं पार्वणचन्द्रचारु । पूर्णेन्दुसुन्दरमित्युपमालङ्कारः । आतपात् त्रायत इत्या-
 तपत्रं कृत्तम् । ‘सुपि’ इति योगविभागाद् कः । विभराम्बभूवे दध्ने । शृजः
 कर्मणि लिट् ‘भीक्रीभृहुवाम्’—इति विकल्पादाम्प्रत्ययः । आतपत्रान्तर्हि-
 तस्य द्वयैरपि पादैः स्पर्ष्टुमशक्यत्वादित्यर्थः । जगत्पूज्यस्य हरेः पादेन स्पर्श-
 निषेधादिति भावः ॥ २ ॥

मृणालसूत्रामलमन्तरेण स्थितश्चलच्चामरयोर्द्वयं सः ।

भेजेऽभिदः पातुकसिद्धिसिन्धोरभूतपूर्वां रुचमम्बुराशेः ॥ ३ ॥

चित्राभिरस्योपरि मौलिभाजां भाभिर्मणीनामनणीयसीभिः ।

अनेकधातुक्षुरिताश्मराशेर्गोवर्द्धनस्याकृतिरन्वकारि ॥ ४ ॥

तस्योत्तसत्काञ्चनकुण्डलाग्रप्रत्युप्तगारुत्मतरत्नभासा ।

अवाप बाल्योचितनीलकण्ठपिच्छावचूडाकलनामिवोरः ॥५॥

अथ चामरधारणमाह—मृणालेति । मृणालसूत्रामलं विस्तन्तुविशद-
मित्युपमा । चलन्ती च ते चामरे च चलच्चामरे । वीजनादिति भावः ।
तयोर्द्वयमन्तरेण स्थितः । द्वयस्य मध्ये स्थित इत्यर्थः । ‘अन्तरान्तरेण युक्ते’
इति द्वितीया । स हरिरभितः पातुका उभयतः पातिनी सिद्धिसिन्धुरा-
काशगङ्गा यस्य स तथोक्तः । ‘पर्यभिभ्याञ्च’ इति तसिन्प्रत्ययः । सर्वो-
भयार्थवर्त्तमानाभ्यामिभ्यत इत्युभयार्थत्वम् । सुप्सुपेति समासः । पातु-
केति । ‘लषपत’—इत्यादिनोक्तञ् प्रत्ययः । तस्याम्बुराशेः समुद्रस्याभूत-
पूर्वां पूर्वमभूताम् । सुप्सुपेति समासः । रुचं कान्तिं भेजे । अत एव
निदर्शना । सा चाम्बुराशेः सम्भावनामात्रोक्त्या अभितः पातुकसिद्धिसिन्धु-
सम्बन्धमूलया असम्बन्धे सम्बन्धरूपातिशयोक्त्या स्त्रोपजीवकसंयोगेन मङ्गी-
र्येत इति संक्षेपः ॥ ३ ॥

अथाष्टभिरस्य प्रसाधनविधिं वर्णयन् मुकुटधारणमाह—चित्राभिरिति ।
अस्य हरेरुपर्युद्धदेशे मौलिभागे मौलिभाजां मुकुटगतानां मणीनामनणीयसी-
भिर्महतोभिश्चित्राभिरनेकवर्णाभिर्भाभिः प्रभाभिः कर्त्तृभिः । ‘स्युः प्रभा-
रुशुचिस्त्रिङ्भाभाश्चविदुतिदीप्तयः’ इत्यमरः । सान्तपत्ते ‘भोगो’—
इत्यादिना रोर्यकारे तस्य ‘हलि सर्वेषाम्’ इति लोपः । अनेकैर्धातुभिर्गै-
रिकादिभिश्चुरितानां रुषितानामश्मनां मणीनां राशिः समूहो यस्य तस्य
गोवर्द्धनाख्यपर्वतस्याकृतिरन्वकार्यनुकृता । तत्सादृश्यमभाजीत्यर्थः । पूर्णो-
पमेयम् ॥ ४ ॥

कुण्डले च धृते इत्याह—तस्येति । तस्य हरेरु उरस्थजलमुक्तसन्ध्या

तमङ्गदे मन्दरकूटकोटिव्याघट्टनोत्तेजनया मणीनाम् ।
 बंहीयसा दीप्तिवितानकेन चकासयामासतुरुल्लसन्ती ॥ ६ ॥
 निसर्गरक्तैर्वलयावनद्धताम्नाश्मरश्मिच्छुरितैर्नखाग्रैः ।
 व्यद्योतताद्यापि सुरारिवक्षोविक्षोभजामृक्स्त्रपितैरिवासौ ॥ ७ ॥

काञ्चनकुण्डलाग्रयोः प्रत्युत्तानां खचितानां गारुत्मतरत्नानां मरकतमणीनां
 भासा दीप्त्या, उरसि प्रसरन्त्येति भावः । बाल्यं शैशवम् । ब्राह्मणा-
 दित्वात् थञ् । तत्त्वोचितमभ्यस्तं यन्नीलकण्ठपिच्छं मयूरबर्हम् । ‘अभ्य-
 स्तेऽप्युचितं न्याये’ इति यादवः । ‘पिच्छबर्हे नपुंसके’ इत्यमरः । तेन
 निश्चितवचूडा मालिका तस्याः कलनामामोचनमवमोचनं वा अवापेवेत्यु-
 प्येक्षा । ‘यत्रान्यधर्मसम्बन्धादन्यदेवोपतर्कितम् । प्रकृते हि भवेत् प्राज्ञा-
 स्तामुपेक्षां प्रचर्तते’ । इति लक्षणात् ॥ ५ ॥

तमङ्गदे इति । तं हरिं मन्दरकूटकोटिव्याघट्टनं मन्दराचलशिखरा-
 यमङ्गुर्षणं सैवोत्तेजना शानोल्लेखना तथा बंहीयसा बहुतरेण । ‘प्रियस्थिर’—
 इत्यादिना बहुलशब्दस्येयमुनि बंहादेशः । मणीनां दीप्तिवितानकेन प्रभा-
 पटलेनोल्लसन्ती दीप्यमाने । ‘आच्छीनद्योर्नुम्’ इति नुमागमः । अङ्गदे
 केयूरे । ‘केयूरमङ्गदं तुल्ये’ इत्यमरः । चकासयामासतुः शोभयाञ्चक्रतुः ।
 अङ्गदे धृतवानित्यर्थः । चकास्तेर्ण्यन्ताल्लिटि आम्प्रत्ययेऽस्तेरनुप्रयोगः ।
 अत्राङ्गदयोः प्राग्भवीयाङ्गदभेदेऽप्यभेदोक्तिमुपेत्य तयोर्मन्दरकूटकोट्यसम्ब-
 न्धेऽपि सम्बन्धोक्त्या द्वयोरतिशयोक्तयोः सङ्करः ॥ ६ ॥

निसर्गेति । असौ हरिर्निसर्गरक्तैः स्वभावलोहितैः । किञ्च वलये
 कटके । ‘कटकं वलयोऽस्त्रियाम्’ इत्यमरः । तयोरवनद्धानां प्रत्युत्तानां
 ताम्नाश्मनां पद्मरागाणां रश्मिभिः क्षुरितैः अत एवाद्यापि सुरारैर्हरिरेण्यक-
 शिपोर्वक्षसो विक्षोभेण विदारणेन जाता यासृक्तया स्त्रपितैः मितैरिव स्थितै-
 रित्युपेक्षा । स्त्रातेर्ण्यन्तात् क्तः ‘अर्तिक्री’—इत्यादिना सुमागमः । मितां
 ऋक्षः । नखाग्रैर्व्यदोतत । कटकं च धृतवानित्यर्थः ॥ ७ ॥

उभौ यदि व्योम्नि पृथक् प्रवाहावाकाशगङ्गापयसः पतेताम् ।
तेनोपमीयेत तमालनीलमामुक्तमुक्तालतमस्य वक्षः ॥ ८ ॥
तेनाम्भसां सारमयः पयोधेर्दध्ने मणिर्दीधितिदीपिताशः ।
अन्तर्वसन् विम्बगतस्तदङ्गे साक्षादिवालक्ष्यत यत्र लोकः ॥ ९ ॥
मुक्तामयं सारसनावलम्बि भाति स्म दामाप्रपदीनमस्य ।
अङ्गुष्ठनिष्ठूतमिवोर्द्धुमुच्चैस्त्रिस्रोतसः सन्ततधारमम्भः ॥ १० ॥

उभाविति । तमालवन्नीलं आमुक्ते आसञ्चिते मुक्तालते लतादीर्घत्व-
साम्येन मौक्तिकहारी यस्मिंस्तदस्य हरेर्वक्ष आकाशगङ्गायाः पयस उभौ
प्रवाहौ व्योम्नि यदि पृथक् पतेतां प्रवहेतां चेत्, सम्भावनायां लिङ् । तेन
व्योम्नोपमीयेत समीक्रियेत । नास्योपमानं किञ्चित् पश्याम इति भावः ।
मुक्ताहारं धृतवानित्यर्थः । अत्र व्योम्नो गङ्गाप्रवाहद्वयासम्बन्धेऽपि सम्भाव-
नायां सम्बन्धकथनादतिशयोक्तिः । तदेतत् पुष्पं प्रवालोपहितं यदि स्यादि-
त्याद्युदाहृत्यालङ्कारसर्वस्वकारः स्पष्टीचकार ॥ ८ ॥

तेनेति । तेन हरिणा दीधितिभिर्दीपिता आशा येन सः । दिगन्त-
विश्रान्ततेजा इत्यर्थः । पयोधेरम्भसां सारस्य विकारः सारमयो मणिः,
समुद्रमन्यनोत्थः कौमुभास्य इत्यर्थः । दध्ने धृतः । धृञ् धारणे । कर्मणि
लिट् । यत्र मणौ विम्बगतः प्रतिविम्बगतो लोको बाह्यप्रपञ्चस्तदङ्गे तस्य
हरेः शरीरे साक्षात्, बहिः प्रत्यक्षेण लक्ष्यमाण इत्यर्थः । अन्तर्वसन्न-
न्तर्गतो लोक इवालक्ष्यत । यत्र मणौ प्रतिविम्बितो बाह्यलोकस्तदङ्ग एव
नैर्भल्याद्वहिः प्रतिफलितः कुक्षिस्थलोक इवालक्ष्यत इत्युत्प्रेक्षा ॥ ९ ॥

मुक्तेति । अस्य हरेर्मुक्तामयं मुक्ताप्रचुरम् । 'तुल्यकृतवचने मयट्' ।
सारसने कटिसूत्रेऽवलम्बते इति सारसनावलम्बि । 'क्लीबे सारसनञ्चाथ
पुंस्त्व्यां शृङ्गलन्निषु' इत्यमरः । आप्रपदीनम् आ समन्तात् प्रपदं प्राप्नो-
तीति, खश् प्रत्ययः । 'पादाय' प्रपदं पादः' इत्यमरः । दाम मुक्ता-
सरः अङ्गुष्ठेन निष्ठूतम्, विस्तृष्टमित्यर्थः । गौणार्थत्वादग्रास्यत्वम् । यथाह
दण्डी—'निष्ठूतोन्नीर्णवान्तादि गौणवृत्तिव्यपाश्रयम् । अत्रिसुन्दरमन्यत्र

स इन्द्रनीलस्थलनीलमूर्त्तिं रराज कर्चूरपिशङ्गवासाः ।
 विस्तृत्वैरम्बुरुहां रजोभिर्यमस्वसुश्चित्र इवोदभारः ॥ ११ ॥
 प्रसाधितस्यास्य मधुद्विषोऽभूदन्यैव लक्ष्मीरिति युक्तमेतत् ।
 वपुष्यशेषेऽखिललोककान्ता सानन्यकान्ता ह्युरसीतरा तु ॥ १२ ॥
 कपाटविस्तीर्णमनोरमोरःस्थलस्थितश्रीललनस्य तस्य ।
 आनन्दिताशेषजना बभूव सर्वाङ्गसङ्गिन्यपरैव लक्ष्मीः ॥ १३ ॥

ग्राम्यकक्षां विगाहते' । इति जङ्घंमूर्ध्वप्रवाहमुच्चैरुन्नतं त्रिस्रोतसो मन्दा-
 किन्याः सन्ततधारमविच्छिन्नसम्पातमभ इव भाति स्मेत्युपेक्षा ॥ १० ॥

स इति । इन्द्रनीलस्थलमिव नीलमूर्त्तिः श्यामाङ्गः । संहितायां
 'रोरि' इति रेफलोपः 'द्रलोपे पूर्वस्य'—इति दीर्घः । कर्चूरं हरिताल-
 मिव पिशङ्गं वासो यस्य स पोताम्बरो हरिः । 'हरितालं तु कर्चूरम्' इति
 वैजयन्ती । स हरिर्विस्तृत्वैर्विस्तृमरैः । 'इण्णञ्जिसतिभ्यः करप्' । अम्बु-
 रुहामम्बुजानाम् । रुहेः क्षिप् । रजोभिः परागैश्चित्रश्चित्रवर्णो यमस्व-
 सूर्यमुनाया उदकस्य भारः पूर उदभारः स इव रराज । 'मन्यौदन'—
 इत्यादिनोदकस्योदादेशः ॥ ११ ॥

प्रसाधितस्येति । प्रसाधितस्यालङ्कृतस्य अस्य मधुद्विषो हरेः अन्यैवास-
 दृशीविभिन्ना च "अन्यौ विभिन्नासदृशौ" इति वैजयन्ती । लक्ष्मीः शोभा,
 पद्मा च । 'शोभासम्पत्तिपद्मासु लक्ष्मीः श्रीरपि गद्यते' इति विश्वः ।
 अभूदित्येतद् युक्तम् । कुतः, हि यस्मात् सा प्रसाधनरूपा लक्ष्मीरशेषे वपुषि ।
 वसतीति शेषः । किञ्चाखिललोकस्य कान्ता प्रिया । इतरा नित्या त्वन्यस्य
 कान्ता प्रिया न भवतीत्यनन्यकान्ता, किन्तु तस्यैवेत्यर्थः । उरसि, उरस्येव
 वसति इत्यर्थः । अत्र हरेः प्रसाधनादसाधारणी शोभा जातेति, पारमार्थिको
 वाक्यार्थः । अत्र लक्ष्मीशब्देन श्लेषमहिम्ना वाच्यायाः शोभायाः प्रतीयमा-
 नायाः श्रीदेव्या सहाभेदाध्यवसायादियमन्यैव लक्ष्मीरित्यभेदे भेदरूपातिश-
 योक्तिरलङ्कारः ॥ १२ ॥

अथैनमेवार्थं भङ्गान्तरेणाह—कपाटेति । कपाटवद्विस्तीर्णं मनोरमे

प्राणच्छिदा दैत्यपतेर्नखानामुपेयुषां भूषणतां क्षतेन ।

प्रकाशकार्कश्यगुणौ दधानाः स्तनौ तरुण्यः परिवव्रुरेनम् ॥१४॥

आकर्षतेवोर्द्ध्वमतिक्रशीयानतुन्नतत्वात् कुचमण्डलेन ।

ननाम मध्योऽतिगुरुत्वभाजा नितान्तमाक्रान्त इवाङ्गनानाम् १५

चोरःस्थले स्थिता श्रीरिति ललना कान्ता यस्य तस्य हरैरानन्दिताशेषजना
सर्वाङ्गसङ्गिनी सकलदेहव्यापिनी अत एवापरैवासाधारण्येव श्रीदेव्या अन्यैव
लक्ष्मीः शोभा, रमा च बभूव । स एवालङ्कारः । प्रायेणैकार्थमप्यनेकं
श्लोकमुक्तिविशेषलाभाद्विखन्ति कवयः । यथाहि नैषधे—‘आदावेव निपी-
य’—इत्यादि श्लोकद्वयं, तथा ‘स्वकेलिलेश’—इत्यादि श्लोकद्वयञ्चेति ॥ १३ ॥

अथ देवीसहचरस्यैवास्य यात्रेति सूचयन् प्रसाधनविधेः फलमाह—
प्राणेति । भूषणतामुपेयुषाम्, न तु प्रहरणतामिति भावः । दैत्यपतेः
हिरण्यकशिपोः प्राणच्छिदां प्राणमुषां प्राणापहारिणाम्, वज्रादपि कठो-
राणामित्यर्थः । नखानां क्षतेन व्रणेन प्रकाशो व्यक्तः कार्कश्यमेव गुणो
ययोस्तौ स्तनौ । स्तनानित्यर्थः । जातावेकवचने प्राप्ते जातिभूयस्सु स्तना-
दिषु जातेर्द्वित्वविशिष्टत्वाद्विवचनम् । यथाह वामनः—‘स्तनादीनां द्वित्व-
विशिष्टा जातिः प्रायेण’ इति । दधानास्तरुण्यो युवतयः । ‘वयसि प्रथमे’
इति ङीप् । एनं हरिं परिवव्रुः । अत्र हरिनखानां नरहरिनखभेदेऽप्य-
भेदोक्त्या स्तनयोश्च तादृक्काठिन्यासम्बन्धेऽपि तत्सम्बन्धोक्त्यतिशयोक्तौ तयोश्च
सापेक्षत्वात् सङ्करः ॥ १४ ॥

आकर्षतेति । अत्युन्नतत्वाच्चेतोः ऊर्ध्वमाकर्षतेव नमन्तम् । मध्यमुन्न-
मयतेव स्थितेनेत्युपेक्षा । अतिगुरुत्वमतिभारत्वम्, अतिप्रवृद्धत्वञ्च, भज-
तीति भाक् । ‘भजो शिवः’ । तेनाङ्गनानां कुचमण्डलेनातिक्रशीयान् अत्यन्त-
क्षयतरः तनीयान्, क्षीणञ्च । ‘र ऋतो हलादेलघोः’ इति रेफादेशः ।
मध्यो नितान्तमाक्रान्तः पीडित इव ननाम नतः, प्रणतश्च । अत्र मध्य-
कुचमण्डलयोर्विशेषणसाम्यात् अरिविजिगीषुराजप्रतोतेः समुपेयुषाः । तथा
वाच्योः प्रतीयमानाभेदेनाक्रमणक्रियाकर्मकर्तृभावसम्भावितेयं नमनस्याक्रम-

यां यां प्रियः प्रैक्षत कातराक्षीं सा सा क्रिया नम्रमुखी बभूव ।
 निःशङ्कमन्याः सममाहितेर्ष्यास्तत्रान्तरे जघ्नुर्मुं कटाक्षैः ॥ १६ ॥
 तस्यातसीसूनसमानभासो भ्रास्यन्मयूखावलिमण्डलेन ।
 चक्रेण रेजे यमुनाजलौघः स्फुरन्महावर्त्त इवैकबाहुः ॥ १७ ॥
 विरोधिनां विग्रहभेददक्षा मूर्त्तेव शक्तिः क्वचिदस्वलन्ती ।
 नित्यं हरेः सन्निहिता निकामं कौमोदकी मोदयति स्म चेतः ॥ १८ ॥

णहेतुकत्वोपेक्षा इत्यनयोः सङ्करः । उपेक्षयोस्तु नैरपेक्ष्यादसंसृष्टिरेवेति
 विवेकः ॥ १५ ॥

यां यामिति । प्रियो हरियां यामङ्गनाम् । ‘नित्यवीक्षयोः’ इति
 वीक्षायां द्विर्मावः एकपदम् । प्रैक्षत आलोकयत सा सा । पूर्व्ववद्भिर्भावः ।
 कातराक्षी साध्वसाक्षकितलोचना सती क्रिया नम्रमुखी बभूव । एतेन
 कार्य्यद्वारा लज्जासाध्वसभावोदय उक्तः । अन्यासामीर्ष्याभावोदयमाह—
 अन्या अप्रेक्षिताङ्गना आहितेर्ष्याः कृताक्षमाः सत्यः । ‘परोक्षर्षाक्षमेर्ष्या
 स्यात्’ इति लक्षणात् । तत्रान्तरे तस्मिन्नीक्षणावसरे । ‘क्लीबेऽन्तरं चाव-
 काशे तादर्थ्येऽवसरेऽवधौ’ इति वैजयन्ती । निःशङ्कं तदनीक्षणादेव विस्त्रब्धं
 यथा तथा समं युगपत् कटाक्षैर्मुं हरिं जङ्घुः प्रजङ्घुः सरोषमद्राक्षुः ॥ १६ ॥

अथास्य पञ्चभिर्दिव्यास्त्रसन्निधानमाह—तसेत्यापि । अतसीसूनेन
 क्षुमाकुसुमेन समानभासस्तुल्यकान्तेः । स्निग्धश्यामसेत्यर्थः । ‘अतसी स्यादुमा
 क्षुमा’ इत्यमरः । नस्य हरेरेकबाहुः भ्रास्यदावर्त्तमानं मयूखावलीनां मण्डलं
 चक्रवालं यस्य तेन चक्रेण सुदर्शनेन स्फुरन्महानावर्त्तं भ्रमो यस्य सः ।
 ‘स्यादावर्त्तोऽभ्रसां भ्रमः’ इत्यमरः । यमुनाजलानामोघः पूर इव रेजे,
 चक्रं दधावित्यर्थः ॥ १७ ॥

विरोधिनामिति । विरोधिनां वैरिणां विग्रहभेदे शरीरविदारणे दक्षा ।
 ‘शरीरं वर्ष्म विग्रहः’ इत्यमरः । क्वचित् काप्यस्वलन्ती । सर्वत्राप्रतिहत-
 वृत्तिरित्यर्थः । नित्यं सन्निहिता अनपायिनी । अत एव मूर्त्ता मूर्तिमती
 शक्तिः सामर्थ्यमिव स्थितेत्युपेक्षा । कौमोदकी गदा हरेश्चेतो निकामं मोद-
 यति स्म, स्वसन्निधानेनेति भावः ॥ १८ ॥

न केवलं यः स्वतया सुरारिरनन्यसाधारणतां दधानः ।

अत्यर्थमुद्देजयिता परेषां नाम्नापि तस्यैव स नन्दकोऽभूत् ॥ १९ ॥

न नीतमन्येन नतिं कदाचित् कर्णान्तिकप्राप्तगुणं क्रियासु ।

विधेयमस्याभवदन्तिकस्थं शार्ङ्गं धनुर्मित्रमिव द्रढीयः ॥ २० ॥

प्रवृद्धमन्द्राम्बुदधीरनादः कृष्णार्णवाभ्यर्णचरैकहंसः ।

मन्दानिलापूरकृतं दधानो निध्वानमश्रूयत पाञ्चजन्यः ॥ २१ ॥

न केवलमिति । अन्यस्य साधारणो न भवतीत्यनन्यसाधारणस्तस्य भावस्तत्ता तां दधानः, तथापि यो नन्दकः स्वतया केवलं गजाश्वादिवत्स्व-
त्वेनैव सुरारिरनन्दको न, किन्तु परेषां शत्रूणामत्यर्थमुद्देजयिता भीषयिता सन्
अत एव नाम्नापि चन्द्रादिवन्नन्दयतीति नन्दक इत्यन्वर्थसंज्ञाबलेनापि,
नन्दयित्वेनापीति यावत् । तस्यैव तदीय एव योऽनन्यसाधारणत्वात् परो-
द्देजकत्वाच्च तस्यैव नन्दको नन्दयिता चेत्यर्थः । स नन्दको नन्दकाख्यः खड्गो-
ऽभूत् । सन्निहितोऽभूदित्यर्थः । सम्बन्धानुवादेन सन्निधानमेवात्र विधेयं
प्रकरणात् । अत्रानन्यसाधारणत्वपरोद्देजकत्वपदार्थाभ्यां विशेषणगत्या
नन्दकस्य तदीयतासमर्थनात् पदार्थहेतुकं काव्यलिङ्गमलङ्कारः ॥ १९ ॥

न नीतमिति । अन्येन पुरुषान्तरेण नतिमाकर्षणं भेदेन स्वानुकूल्यं
च न नीतं न प्रापितम्, क्रियासु रणकर्मसु, हिताहितकृत्येषु च कर्णान्तिकं
कर्णगोचरं प्राप्तो गुणो मौर्वी, आपताधर्मश्च यस्य तद्विधेयं क्रियासु वश्यं
द्रढीयः दृढतरम् । पीडासहतरमिति यावत् । शृङ्गस्य विकारः शार्ङ्गं
नाम धनुः मित्रमिवास्त्य हरेरन्तिकस्थं सन्निहितमभवत् ॥ २० ॥

प्रवृद्धेति । धियं रातीति धीरो मनोहरः मन्द्रो गम्भीरोऽम्बुदस्य मेघ-
सैव धीरश्च नादः प्रवृद्धो येन सः प्रवृद्धमन्द्राम्बुदधीरनाद इत्युपमा । कृष्ण
एवार्णवः समुद्रस्तस्याभ्यर्णचरोऽन्तिकचरः । ‘उपकण्ठान्तिकाभ्यर्णाः’ इत्य-
मरः । स चासावेकहंसश्चेति स्निष्टपरम्परितरूपकम् । मन्दानिलस्यापूर
आपूरणं तेन कृतं जनितं निध्वानं दधानः । अनाघातोऽपि मन्दमारुत-
प्रवेशादेव ध्वनतीति पाठवादतिशयोक्तिः । ध्वनसम्बन्धेऽपि सम्बन्धकथनात् ।

रराज सम्पादकमिष्टसिद्धेः सर्वासु दिक्ष्वप्रतिषिद्धमार्गम् ।

महारथः पुष्यरथं रथाङ्गी क्षिप्रं क्षपानाथ इवाधिरूढः ॥ २२ ॥

ध्वजाग्रधामा ददृशेऽथ शौरेः सङ्क्रान्तमूर्तिर्मणिमेदिनीषु ।

फणावतस्त्रासयितुं रसायास्तलं विविक्षन्निव पन्नगारिः ॥ २३ ॥

यियासतस्तस्य महीधरभ्यभिदापटीयान् पटहप्रणादः ।

जलान्तराणीव महार्णवौघः शब्दान्तराण्यन्तरयाञ्चकार ॥ २४ ॥

पञ्चजनो नाम कश्चिदसुरस्तत्र भावः पाञ्चजन्योऽस्य शङ्खः । 'बहिर्देवपञ्च-
जनेभ्यश्च वक्तव्यम्' इति जगप्रत्ययः । अश्रूयत श्रूयते स्म । पाञ्चजन्योऽपि
सन्निहितोऽभूदित्यर्थः । वीणा श्रूयते, पुष्पाण्याग्रायन्ते इत्यादिवद्धर्मधर्मिणो-
रभेदोपचारात् पाञ्चजन्यस्य अवणोक्तिः ॥ २१ ॥

रराजिति । महान् रथो यस्य स महारथी रथिकविशेषः । 'आत्मानं
सारथिं चाश्वान् रत्नयुडेयत यो नरः । स महारथसंज्ञः स्यादित्याहुर्नौतिको-
विदाः' । इति । रथाङ्गं चक्रमस्यास्तीति रथाङ्गी हतिः इष्टसिद्धेः सम्पा-
दकं लक्षणवत्त्वात् । 'पुथः सर्वार्थसाधकः' इति शास्त्रादिति भावः । सर्वासु
दिक्ष्वप्रतिषिद्धमार्गम्, अनिषिद्धगमनमित्यर्थः । अधिष्ठानशक्तेर्निरङ्कुश-
त्वात् । 'पुथो हस्तो मैत्रमप्याश्विनश्च चत्वार्यार्यः सर्वदिग्द्वारकाणि' इति
शास्त्रादिति भावः । क्षिप्रं क्षिप्रगामिनं, अन्यत्र क्षिप्रनामकम् । 'क्षिप्रं
चास्त्रिदिनेशपुथम्' इति शास्त्रात् । पुथरथं क्रीडारथम् । 'असौ पुष्यरथ-
श्चक्रायानं न समराय यत्' इत्यमरः । अधिरूढः सन् पुथो रथ इव तं
पुथरथमधिरूढः पुथनक्षत्रगतः क्षपानाथश्चन्द्र इव रराज ॥ २२ ॥

ध्वजेति । अथ रथारोहणानन्तरं शौरेः कृष्णस्य ध्वजाग्रं धाम स्थानं
यस्य सः मणिमेदिनीषु मणिमयकुट्टिभेषु सङ्क्रान्तमूर्तिः प्रतिबिम्बिताङ्गः सन्
पन्नगारिर्गुरुत्मान् फणावतः सर्पांस्त्रासयितुं द्रावयितुं रसायास्तलं पातालं
विविक्षन् । प्रवेष्टुमिच्छन्निवेलुग्रेक्षा । विशतेः सन्नन्ताल्लटः शत्रादेशः ।
ददृशे दृष्टः । सोऽपि सन्निहितोऽभूदित्यर्थः ॥ २३ ॥

यियासत इति । यातुमिच्छतो यियासतः । याते सन्नन्ताल्लटः शत्रा-
देशः । तस्मै हरेः सम्बन्धी महीं धरन्तीति महीध्रा पर्वताः । मूलविभुजा-

यतः स भर्ता जगतां जगाम धर्त्ता धरित्राः फणिना ततोऽधः ।
महाभरामुग्नशिरःसहस्रसाहायकव्यग्रभुजं प्रसस्ते ॥ २५ ॥
अथोच्चकैस्तोरणसङ्गभङ्गभयावनम्रीकृतकेतनानि ।
क्रियाफलानीव सुनीतिभाजं सैन्यानि सोमान्वयमन्वयुस्तम् ॥ २६ ॥
श्यामारुणैर्वारणदानतोयैरालोडिता काञ्चनभूपरागाः ।
आनेमिमग्नैः शितिकण्ठपक्षक्षोदद्युतञ्चुदिरे रथौघैः ॥ २७ ॥

दित्वात् कप्रत्ययः । यदाह वामनः—‘महीध्रादयो मूलविभुजादिदर्शनात्’
इति । तेषां रन्ध्राणि विलानि तेषां भिदा भेदनम् । ‘षिङ्गिदादिभ्योऽङ्’ ।
तस्यां पटीयान् समर्थतरः पटहप्रणाद आनकघोषः महार्णवस्थौघः समुद्रस्य
प्रवाहः । अन्यानि जलानि जलान्तराणीव । सुष्पुपेति समासः । अन्यान्
शब्दान् शब्दान्तराणि । पूर्ववत्समासः । अन्तरयां चकार अन्तर्हितानि
चकार, क्वादयामासेत्यर्थः । अन्तरशब्दादन्तर्धानार्थात् ‘तत्करोति’—इति
ख्यन्ताल्लिट् । “अन्तरमवकाशावधिपरिधानान्तर्धिभेदादर्थे” इत्युभयत्रा-
प्यमरः ॥ २४ ॥

यत इति । जगतां भर्ता धारयिता, कुत्तिस्थाखिलोलोक इत्यर्थः । ‘कर्तृ-
कर्मणोः कृति’ इति कर्मणि षष्ठी । स हरिर्यतो येन भूभागैर्ण जगाम तत-
स्तस्मिन् भूभागे अधः पाताले धरित्रा धरण्याः धर्त्ता धारयित्रा । पूर्ववत्
षष्ठी । फणिना शेषेण महता भरेण आ समन्ताद्भुग्नस्य कुब्जीभूतस्य शिरः-
सहस्रस्य सहायके सहायकर्मणि । योपधाद्गुपोत्तमाहुज् व्यग्रास्वरमाणा
भुजा यस्मिंस्तद्यथा प्रसस्ते प्रसृतम् । भावे लिट् । हरिश्चालेत्यर्थः । अत्र
शेषस्य विशिष्टप्रसरणासम्बन्धेऽपि सम्बन्धोक्तेरतिशयोक्तिः ॥ २५ ॥

अथेति । अथ हरिचलनानन्तरमुच्चकैरुन्नते तोरणे द्वारदारुणि सङ्गेन
भङ्गस्तस्माद्भयेनावनम्रीकृतानि केतनानि यैस्तानि सैन्यानि । सोमस्यान्वयः
सन्तानः तं सोमान्वयं हरिं सुनीतिभाजं सुष्ठु नीतिमन्तं क्रियाः सामाव्यु-
पायप्रयोगास्तासां फलानि हिरण्यभूमित्रादिलाभा इवान्वयुरन्वगच्छन् ।
यातेर्लङ् ‘लङः शाकटायनस्य’ इति ज्ञेजुस् ॥ २६ ॥

श्यामेति । श्यामानि चारुणानि च तैः श्यामारुणैः कृष्णलोहितैः ।

न लङ्घयामास महाजनानां शिरांसि नैवोद्धतिमाजगाम ।

अचेष्टताष्टापदभूमिरेणुः पदाहतो यत्सदृशं गरिम्णः ॥ २८ ॥

निरुध्यमाना यदुभिः कथञ्चिन्मुहुयदुक्षिपुरग्रपादान् ।

ध्रुवं गुरुन् मार्गरुधः करीन्द्रानुलङ्घ्य गन्तुं तुरगास्तदीषुः ॥ २९ ॥

‘वर्णे वर्णेन’ इति समासः । वारणदानतोयैर्गजमदोदकैरालोडिताः सम्मिलिता अत एव शितिकण्ठपिच्छोदा मयूरवर्हचूर्णा इव द्योतन्त इति तथोक्ताः । क्तिप् । उपमालङ्कारः । काञ्चनस्य भूः काञ्चनभूस्तस्याः परागाः पांशवः । आनेमि नेमिमभिव्याप्य । ‘चक्रं रथाङ्गं तस्यान्ते नेमिः स्त्री’ इत्यमरः । ‘आङ् मर्यादाभिविध्योः’ इत्यभिविधावव्ययीभावः । मग्नै रथौघैः चुक्षुदिरे, पिष्टा इत्यर्थः । परागाणां विशिष्टपेषणासम्बन्धेऽपि तत्सम्बन्धोक्तेरतिशयोक्तिः । तथा च महती गजरथसम्पत्तिर्यज्यत इत्यलङ्कारेण वस्तुध्वनिः ॥ २७ ॥

नेति । अष्टसु धातुषु पदं प्रतिष्ठा अस्येत्यष्टापदं सुवर्णम् । ‘रुक्मं कार्त्तस्वरं जाम्बूनदमष्टापदोऽस्त्रियाम्’ इति सुवर्णपर्यायेष्वमरः । तस्य भूमिस्तस्या रेणुः काञ्चनभूरजः पदाहतः । रथाश्वादिचरणताडितोऽपि सन्नित्यर्थः । महाजनानां बहुजनानां पूज्यानां च शिरांसि न लङ्घयामास नाक्रामति स्म । किं बहुना, उद्धतिमुत्पवनं दर्पं च नैवाजगाम । कुतः— यद्यस्माद्गरिम्नो गुरुत्वगुणस्य माहात्म्यस्य च ‘प्रियस्थिर’ इत्यादिदा गुरोर्गरादेशः । सदृशमनुरूपं यथा तथाचेष्टत । अलङ्घनव्यवहारे गुरुत्वस्यौद्धत्यप्रतिबन्धकत्वादिति भावः । अत्रानौद्धत्यादिप्रस्तुतसुवर्णपरागविशेषणसाभ्यादप्रस्तुतसुजनप्रतीतिः समासोक्तिरलङ्कारः ॥ २८ ॥

निरुध्यमाना इति । तुरगा यदुभिः । आरूढैरिति भावः । कथञ्चिदतिप्रत्ययन्तेन निरुध्यमाना वलाकर्षणेन वार्यमाणा अपि यद्यस्मादग्राश्च ते पादाश्च तानग्रपादान् । ‘हस्ताग्राग्रहस्तादयो गुणगुणिनोरभेदभेदयोगात्’ इति वामनः । सामानाधिकरण्येन समासः । मुहुर्दुक्षिप्पुरत्क्षिप्तवन्तः तत् तस्मात् मार्गं रुन्धन्तीति मार्गरुधो मन्दगमनेन मार्गरोधिनः । क्तिप् । गुरुन् महतः, पूज्यांश्च । अलङ्घ्यानपीति भावः । करीन्द्रानुलङ्घ्य गन्तुमीषु-

अवेक्षितानायतवल्गामग्रे तुरङ्गिभिर्यत्ननिरुद्धवाहैः ।
 प्रक्रीड़ितान् रेणुभिरेत्य तुणं नित्युर्जनन्यः पृथुकान् पथिभ्यः ॥ ३० ॥
 दिदृक्षमाणाः प्रतिरथ्यमीयुर्मुरारिमारादनघं जनौघाः ।
 अनेकशः संस्तुतमप्यनल्पा नवन्नवं प्रीतिरहो करोति ॥ ३१ ॥
 उपेयुषोवर्त्म निरन्तराभिरसौ निरुच्छ्वासमनीकिनीभिः ।
 रथस्य तस्याम्पुरिदत्तचक्षुर्विद्वान् विदामास शनैर्न यातम् ॥ ३२ ॥

रिच्छन्ति स्म । ध्रुवमित्युपेक्षायां गुरवोऽपि सन्मार्गरोधकाः परैरुलङ्घयन्ते
 इत्यलङ्कारेण वस्तुध्वनिः ॥ २८ ॥

अवेक्षितानिति । आयता आकृष्टा वल्गा मुखरज्जुर्यस्मिन् कर्मणि तद्यथा
 तथा यत्नेन दुर्वारवेगत्वादतिप्रयत्नेन निरुद्धा वाहा वाजिनो यैस्तैः । 'वाजि-
 वाहार्वागन्धर्व्य' इत्यमरः । तुरङ्गिभिरश्वसादिभिरथे पुरोदेशेऽवेक्षितान्
 आलोकितान् रेणुभिः प्रक्रीड़न्तीति प्रक्रीड़ितान् पांशुक्रीडाकारान् । कर्त्तरि
 क्तः । पृथुकान् शिशून् । 'पृथुकः श्रावकः शिशुः' इत्यमरः । जनन्य-
 स्तूर्णमेत्य पथिभ्यो नित्युः अपसारयाञ्चक्रुरिति स्वभावोक्तिः ॥ ३० ॥

दिदृक्षमाणा इति । अनघमकलङ्कं सुरारिं दिदृक्षमाणा द्रष्टुमिच्छन्तः ।
 दृशेः सन्नन्ताल्लटः शानजादेशः । 'ज्ञासुस्मृदृशां सनः' इत्यात्मनेपदम् ।
 'आराहूरसमीपयोः' इत्यमरः । ईयुर्जग्मुः । इणो लिट् 'दीर्घ इणः किति'
 इत्यभ्यासदीर्घः । ननु नित्यपरिचिते का दिदृक्षेत्यत्राह—अनेकश इति ।
 अनेकशो बहुवारमित्यर्थः । 'बहुल्यार्थाच्छस्कारकादन्यतरस्याम्' इति
 शस्प्रत्ययः । संस्तुतं परिचितमपि वस्तु, जनेनेति शेषः । 'संस्तुतः
 स्यात्परिचयः' इत्यमरः । अनल्पा अधिका प्रीतिः प्रेम कर्त्तुं नवं वम्,
 आभीक्ष्येण नवं करोति । 'नित्यवीक्षयोः' इति द्विर्भावः । अहोशब्दः
 पुराणस्यपि नूतनत्वमित्याश्चर्यं । यथा परप्रेमास्यदं वस्तु नित्यदृष्टमपि-
 अदृष्टचरमिव प्रतिक्षणं दिदृक्षते, भगवानपि ब्रथैवेति भावः । सामान्येन
 विशेषसमर्थनरूपोऽर्थान्तरन्यासः ॥ ३१ ॥

उपेयुष इति । विद्वानभिन्नः अत एव तस्यां पुरि नगर्थी दत्तचक्षु-

मध्येसमुद्रं ककुभः पिषीङ्गय्या कुर्वति काञ्चनवप्रभासा ।

तुरङ्गकान्तामुखहव्यवाहज्वालेव भित्त्वा जलमुल्ललास ॥ ३३ ॥

कृतास्पदा भूमिभृतां सहस्रैरुदन्वदम्भःपरिवीतमूर्तिः ।

अनिर्विदा या विदधेविधात्वा पृथ्वी पृथिव्याः प्रतियातनेव ॥ ३४ ॥

निःसृष्टदृष्टिरसौ हरिर्निरन्तराभिः नीरन्ध्राभिरनीकिनीभिः सेनाभिः निरु-
च्छासमतिसङ्घटं वर्त्म उपेयुषः प्राप्तस्य रथस्य शनैर्यातं सम्बन्धनिबन्धनं
मन्दगमनं न विदामास न विवेद । 'उपविदजागृभ्योऽन्यतरस्याम्' इत्या-
म्प्रत्ययः, व्यासङ्गादभवेदनं न तु तत्त्वज्ञानादिति भावः । व्यासङ्गस्य पदार्थत्वात्
पदार्थहेतुकं काव्यलिङ्गम् ॥ ३२ ॥

अथैकत्रिंशच्छ्लोकैर्द्वारकां वर्णयति — मध्य इति । समुद्रस्य मध्ये मध्ये-
समुद्रम् । 'पारे मध्ये षष्ठ्या वा' इति विकल्पादव्ययीभावः । मध्यशब्दस्य
तत्सन्नियोगादेकारान्तत्वम् । काञ्चनवप्रभासा हेमप्राकारप्रभया ककुभो
दिशः पिण्डोः पिङ्गलवर्णाः । गौरादित्वात् ङीप् । कुर्वती या पूः जलं
समुद्रोदकं भित्त्वा, उल्लितेति शेषः । तुरङ्गकान्ताया वडवाया मुखे,
हव्यं वहतीति हव्यवाहोऽग्निः । कश्चिद्व्यङ्ग्यं प्रत्ययः । तस्य वाङ्मग्नेर्ज्वाले-
वोल्ललास उदभासे । अत्र समुद्रान्तर्लीनायां वडवानलज्वालायां कदाचित्
सम्भाव्यमानस्य मध्येल्लसनस्य पुरि दर्शनाभेदाध्यवसायेन अस्या ज्वालात्व-
मुल्लेख्यते । इवशब्दोऽयमुल्लेखाया एव व्यञ्जको नोपमायाः । ईदृग्ज्वालाया
अप्रसिद्धत्वेनोपमानत्वायोगात् । 'मन्ये शङ्गे ध्रुवं नूनं प्राय इत्येवमादिभिः ।
उल्लेखा व्यज्यते शब्दैरिवशब्दोऽपि तादृशः ॥' इत्याचार्यदण्डी ॥ ३३ ॥

कृतास्पदेति । भूमिभृतां राज्ञां, गिरीणां च सहस्रैः कृतास्पदा
कृताधिष्ठाना । 'आस्पदं प्रतिष्ठायाम्' इति निपातः । उदकमस्यास्तीत्यु-
दन्वानुदधिः । 'उदन्वानुदधिः सिन्धुः' इत्यमरः । 'उदन्वानुदधौ च' इति
निपातनात्साधुः । तस्याभोभिः परिवीता परिवेष्टिता मूर्तिः स्वरूपं यस्याः
सा पृथ्वी पृथुः, 'वीतो गुणवचनात्' इति ङीप् । एवम्भूता या पूः न
निर्विद्यते न खिद्यते इत्यणिवित् । विदेर्ज्ञानार्थत्वान्निःपूर्वात् 'सत्सूद्विष'—
इत्यादिना क्तिप् । तेनानिर्विदा अखिन्नेन, अन्यथा शिल्पसौष्ठवासिद्धे-

त्वष्टुः सदाभ्यासगृहीतशिल्पविज्ञानसम्पत्प्रसरस्य सीमा ।
 अदृश्यतादर्शतलामलेषु छायेव या स्वर्जलवेर्जलेषु ॥ ३५ ॥
 रथाङ्गभर्त्रेऽभिनवं वराय यस्याः पितेव प्रतिपादितायाः ।
 प्रेम्णोपकण्ठं मुहुरङ्गभाजो रत्नावलीरम्बुधिराबवन्ध ॥ ३६ ॥
 यस्याश्चलद्वारिधिवारिवीचिच्छटोच्छलच्छङ्खकुलाकुलेन ।
 वर्षेण पर्यन्तचरोऽङ्गुचक्रः सुमेरुवप्रोऽन्वहमन्वकारि ॥ ३७ ॥

रिति भावः । विधात्रा प्रथत इति पृथिवी भूः । प्रथेयौणादिकः धिवन् ।
 'पिन्नोरादिभ्यश्च' इति ङीष् । तस्याः प्रतियातना प्रतिकृतिरिव विदधे
 विहिता । 'प्रतियातना प्रतिच्छाया । प्रतिकृतिः' इत्यमरः । भूप्रति-
 निधित्वोक्ते चया पुरो वैचित्र्याविस्तारादिवस्तु व्यज्यते ॥ ३४ ॥

त्वष्टुरिति । त्वष्टुर्विश्वकर्माणः सदाभ्यासेन गृहीतो लब्धो यो शिल्प-
 विज्ञानसम्पदः प्रसरः प्रकर्षस्तस्य सीमावधिः, अप्रतिमेति यावत् । या
 पूः आदर्शतलामलेषु दर्पणपृष्ठस्वच्छेषु । 'दर्पणे मुकुरादशौ' इत्यमरः । जलधे-
 र्जलेषु स्वः स्वर्गस्य । 'स्वरव्ययं स्वर्गनाक' इत्यमरः । छाया प्रतिविम्ब-
 मिवादृश्यतेत्युपेक्षा । 'छाया त्वनातपे कान्तौ प्रतिविम्बार्कजाययोः' इति
 वैजयन्ती ॥ ३५ ॥

रथाङ्गेति । अम्बुधिः पितेव वराय श्रेष्ठाय, जामात्रे च । 'वरो
 जामातरि श्रेष्ठे' इति विश्वः । रथाङ्गभर्त्रे चक्रधराय हरयेऽभिनवं यथा तथा
 प्रतिपादितायाः । अङ्गः समीप उत्सङ्गश्च तद्भाजः । 'अङ्गः समीप उत्सङ्गे
 चिह्ने स्थानापराधयोः' इति केशवः । यस्याः पुर उपकण्ठमन्तिके । अत्यन्त-
 संयोगे द्वितीया । अन्यत्र कण्ठे । विभक्त्यर्थेऽव्ययीभावः । मुहुः प्रेम्णा
 रत्नावलीराबवन्ध आ समन्ताद्भवन्ध । श्लेषानुप्राणितयमुपमेति सङ्करः ॥ ३६ ॥

यस्या इति । चलन्तीनां वारिधिवारिवीचीनां कृटासु परम्परासूच्छल-
 द्धिरुत्पतद्भिः शङ्खानां कुलैराकुलेन सङ्कीर्णेन यस्याः पुरो वर्षेण प्राकारेण
 पर्यन्ते चरतीति तत्तादृशमुङ्गुचक्रं नक्षत्रमण्डलं यस्य सः सुमेरोर्वप्रः सानुः ।
 'सानुप्राकारयोर्वप्रम्' इत्युभयत्रापि सज्जनः । अहन्यहनीत्यन्वहम् । 'अव्ययं

वणिग्मये पूगकृतानि यत्र भ्रमागतैरम्बुभिरम्बुराशिः ।
 लोलैरलोलद्युतिभाञ्जि मुष्णन् रत्नानि रत्नाकरतामवाप ॥ ३८ ॥
 अम्भश्च्युतः कोमलरत्नराशीनपां निधिः फेनपिन्डभासः ।
 यत्रातपे दातुमिवाधितल्पं विस्तारयामास तरङ्गहस्तैः ॥ ३९ ॥
 यच्छालमुत्तुङ्गतया विजेतुं दूरादुदस्थीयत सागरस्य ।
 महोर्मिभिर्व्याहतवाञ्छितार्थैर्व्रीडादिवाभ्यासगतैर्विलिल्ये ॥ ४० ॥

विभक्ति' इत्यादिना यथार्थेऽव्ययीभावः । अनश्च 'नपुंसकादन्यतरस्याम्'
 इति समासान्तोऽच् । अन्वकार्यनुकृतः, तत्साम्यं प्रापित इत्यर्थः ।
 मेरुप्रमानादप्रस्थ तत्तुल्यमौन्नत्यं व्यज्यते ॥ ३७ ॥

वणिक्पथ इति । यत्र यस्यां पुरि वणिजां पथि वणिक्पथे आपणे
 अपूगाः पूगाः सम्यद्यमानानि कृतानि पूगकृतानि पुञ्जीकृतानि ॥ 'श्रेण्या-
 दयः कृतादिभिः' इति समासः । श्रेण्यादिषु च्युर्थवचनमिति च्युर्थता ।
 अलोलद्युतिभाञ्जि स्थिरप्रभावन्ति रत्नानि लोलैश्चलैः । अत एव भ्रमागतै-
 र्जलनिर्गममार्गादागतैः 'भ्रमाश्च जलनिर्गमाः' इत्यमरः । अम्बुभिर्मुष्णन्-
 अपहरन्नम्बुराशिरर्णवः, जलमात्रसारोऽपीति भावः । रत्नाकरतामवाप
 प्राप । न तु प्रागिति भावः । अम्बुराशेः प्राग्रत्नसम्बन्धेऽप्यसम्बन्धोक्ते-
 रतिशयोक्तिः । तथा च पुर्याः समुद्रातिशायिनी रत्नसमृद्धिर्व्यस्तु
 व्यज्यते ॥ ३८ ॥

अम्भ इति । यत्र पुरि अपां निधिः समुद्रः । अम्भश्च्युतन्ति चरन्ती-
 त्यम्भश्च्युतो जलस्त्राविणः अत एव फेनैः पिन्डभासः पिहितकान्तीन् । अपि-
 पूर्वान्नह्यतेः कर्मणि क्तः । 'वष्टि भागुरिरलोपमवाप्योरुपसर्गयोः' इत्य-
 पेरकारलोपः । कोमलान् उल्कृष्टान् रत्नराशीनातपे दातुं शोषणार्थं निधातुः
 मिवेति फलोत्प्रेक्षा । तल्पेष्वटेषु अधितल्पम् । 'तल्प' शय्यादृदारेषु' इत्य-
 मरः । विभक्त्यर्थेऽव्ययीभावः । तरङ्गैरेव हस्तैर्विस्तारयामास प्रसारित-
 वान् । अत्रातपदानस्य तरङ्गहस्तसाध्यत्वेनोन्नैकारूपकयोः सङ्करः ॥ ३९ ॥
 यच्छालमिति । सागरस्य महोर्मिभिः कर्तृभिर्व्यच्छालं यस्याः प्राका-

कुतूहलेनेव जवादुपेत्य प्राकारभित्त्या सहसा निषिद्धः ।
रसन्नरोदीङ्गमम्बुवर्षव्याजेन यस्या वहिरम्बुवाहः ॥४१॥
यदङ्गनारूपसरूपतायाः कञ्चिद्गुणं भेदकमिच्छतीभिः ।
आराधितोऽद्या मनुरप्सरोभिश्चक्रे प्रजाः स्वाः सनिमेषचिह्नाः ॥४२

रम् । 'प्राकारो वरणः शालः' इत्यमरः । उत्तुङ्गतया औन्नत्यगुणेन,
जेतुमिवेत्यर्थः । फलोत्पत्तये, व्यञ्जकाप्रयोगादस्या । दूरादुदस्थीयत उत्थि-
तम् । भावे लङ् । अभ्यासगतैः समीपगतैः । 'समीपनिकटाभ्यास-
सन्निकृष्टसनीडवत्' इत्यमरः । व्याहतो वाञ्छितार्थः शालविजयरूपो येषां
तैः, विजयाक्षमैरित्यर्थः । अत एव ब्रीडादिवेति हेतून्नेच्छा । ऊर्ध्व-
भिर्विलिल्ये विलीनम् । लीयतेर्भावे लिट् । अत्र शक्तस्याप्यविजिगीषो-
र्ब्रीडानुदयात्सापेक्षत्वेनोत्प्रेक्षयोः सङ्करः ॥ ४० ॥

कुतूहलेनेति । अम्बु वहतीत्यम्बुवाहो मेघः । कर्मण्यण् । कुतू-
हलेनान्तःप्रवेश कौतुकेनेवेति हेतून्नेच्छा । जवादुपेत्य यस्याः प्राकारभित्त्या
सहसा निषिद्धो निवारितः अत एव बहिरेव रसन् गर्जन् । दुःखात्कुन्द-
येति श्लेषः । अम्बुवर्षव्याजेन मृगमरोदीत् अश्रूणि मुक्तवान् । 'रुदिरश्रु-
विमोचने' लङ् 'रुदश्च पञ्चम्यः' इतीडागमः । अत्राम्बुवर्षव्याजेनोत्पादक-
स्योक्तश्लेषोत्प्रेक्षासापेक्षत्वात्सङ्करः ॥ ४१ ॥

यदङ्गनेति । यस्यां पुर्यामङ्गनानां रूपं सौन्दर्यमाकारो वा । 'रूपं
स्वभावे सौन्दर्यं आकारश्लेषयोरपि' इति विश्वः । तस्य सरूपतायाः सारू-
प्याद्भेदकं व्यावर्तकञ्चिद्गुणं धर्ममिच्छतीभिरपेक्षमाणाभिः । 'आच्छीन-
द्योर्नुम्' इति विकल्पानुमभावः । अप्सरोभिराराधितः प्रार्थितो सनुमानुष-
सृष्टिकर्त्ता स्वाः स्वकीयाः प्रजाः निमेषः पक्ष्मपात एव चिह्नं व्यावर्तकं तेन
सह वर्त्तन्त इति सनिमेषचिह्नाः । 'तेन सहेति तुल्ययोगे' इति बहुव्रीहिः ।
चक्रे अद्या तत्त्वमित्युत्प्रेक्षा । 'तत्त्वे त्वडाक्षसा द्वयोः' इत्यमरः । अत्र
स्वाभाविकनिमेषस्याप्सरसः प्रार्थनाहेतुकत्वोत्प्रेक्षया द्वारकाङ्गनानां निमेष-
मात्रभिन्नममानुषं सौन्दर्यं वस्तु व्यज्यते ॥ ४२ ॥

स्फुरत्तुषारांशुमरीचिजालैर्विनिङ्गुताः स्फाटिकसौधपङ्क्तीः ।

आरुह्य नार्थ्यः क्षणदासु यत्र नभोगता देव्य इव वाराजन् ॥४३॥

कान्तेन्दुकान्तोपलकुट्टिमेषु प्रतिक्षपं हर्म्यतलेषु यत्र ।

उच्चैरधःपातिपयोमुचोऽपि समूहभूहः पयसां प्रणाल्यः ॥४४॥

रतौ क्षिया यत्र निशाम्य दीपान् जालागताभ्योऽधिगृहं गृहिण्यः

विभ्युर्विडालिक्षणभीषणाभ्यो वैदूर्यकुडिषु शशिदुतिभ्यः ॥४५॥

स्फुरदिति । यस्यां पुरि क्षणदासु रात्रिषु नार्थ्यः स्फुरद्विस्तुषारांशोऽ-
न्द्रस्य मरीचिजालैश्चन्द्रिकाभिः विनिङ्गुताः अपङ्गुताः । तदेकरूपतापत्तेर-
गृह्यमाना इत्यर्थः । अत एव सामान्यालङ्कारः । 'सामान्यं गुणसाम्येन यत्र
वस्त्वन्तरैकता' इति लक्षणात् । स्फाटिकानां स्फटिकविकाराणां सौधानां
पङ्क्तीरारुह्य नभोगता देव्यो देवाङ्गना इव । देवशब्दस्य पञ्चादिषु देव-
डिति पाठात् 'टिङ्ढाणञ्'—इत्यादिना ङीप् । व्यराजन् । सौधानाम-
ग्रहणादभ्रङ्गपत्वाच्च तत्र लक्ष्यमाणाः स्त्रियः खिचर्थे इव रेजुरित्यर्थः । अत्र
नभोगतत्वेत्प्रेक्षायाः पूर्वोक्तसामान्यसापेक्षत्वात् सङ्गरः ॥ ४३ ॥

कान्तेति । यत्र पुरि क्षपासु रात्रिषु प्रतिक्षपम् । विभक्त्यर्थेऽव्ययी-
भावः । कान्तानि रम्याणीन्दुकान्तोपलानां चन्द्रकान्तमणीनां कुट्टिमानि
बद्धभूमयो येषु तेषु । 'कुट्टिमं बद्धभूमिः स्यात्' इति हलायुधः । हर्म्य-
तलेषूच्चैरुन्नताः प्रणाल्यो जलमार्गाः । 'द्वयोः प्रणाली पयसः पदव्याम्'
इत्यमरः । अधः पातिनोऽधश्चराः पयोमुचो मेघा यासां ताः । अधः कृत-
मेवमण्डलत्वात्, अजातदृष्टिपाता अपीत्यर्थः । विरोधालङ्कारः । पयसां
समूहं पयःपूरं मुहुर्वहन्ति स्म, चन्द्रकान्तनिष्यन्दैरिति भावः । वह्नेर्लिट्
'वचिस्वपि'—इत्यादिना सम्प्रसारणम् । अत्र सौधानां प्रणालीनां च तादृ-
शीन्त्यप्रयःपूरसम्बन्धेऽपि तत्सम्बन्धोक्त्यातिशयोक्तिः ॥ ४४ ॥

रताविति । यत्र पुरि गृहेष्वधिगृहम् । विभक्त्यर्थेऽव्ययीभावः ।
गृहिण्यः कुलाङ्गनाः अत एव रतौ रतिकाले क्षिया दीपान्निशाम्य निर्वाप्य ।
शमेर्मित्वात् क्त्वादेशाभावश्चिन्त्यः । जालागताभ्यो गवाक्षमार्गप्रविष्टाभ्यः ।
'जालं गवाक्ष आनायः' इति विश्वः । विदूरात् प्रभवन्तीति वैदूर्याणि बाल-

यस्यामतिश्चक्षतया गृहेषु विधातुमालिख्यमशक्नुवन्तः ।
चक्रयुवानः प्रतिबिम्बिताङ्गाः सजीवचित्रा इव रत्नभित्तीः ॥ ४६ ॥
सावर्ण्यभाजां प्रतिमागतानां लक्ष्यैः स्मरापाण्डुतयाङ्गनानाम् ।
यस्यां कपोलैः कलधौतधामस्तम्भेषु भेजे मणिदर्पणश्रीः ॥ ४७ ॥

वायजानि मणयः । 'वैदूर्यं बालवायजम्' इति विश्वः । 'विदूरात् जगः,
इति जगप्रत्ययः । अत्र विदूरशब्दो बालवायस्यादेशः, पर्यायो वा तत्रोप-
चरितो वा । तेन बालवायाद्दिग्रेसी प्रभवति न विदूरान्नगरात् । तत्र तु
भंस्क्रियत इत्याक्षेपः प्रयुक्तः । यदुक्तम्—'बालवायो विदूरश्च प्रकृत्यन्तरमेव
वा । न वै तत्रैति चेद्ब्रूयाज्जित्त्वरीवदुपाचरेत्' । इति, तेषां कुड्येषु
भित्तिषु । सङ्क्रान्ताभ्य इति शेषः । अत एव तच्छायापत्या पैङ्गल्यात् विङ्गा-
लेक्षणवत् भीषयन्त इति भीषणाभ्यो भयङ्कराभ्यः । नन्यादित्वात्कर्त्तरि ल्युप्रत्यये
टाप् । शशिदुतिभ्यो बिभ्युर्भीताः । मौग्ध्यादिति भावः । बिभेतेर्लिट् ।
अत्र लज्जावारणाय दीपनिर्वापणे न केवलं तदभिद्धिः प्रत्युत भयं चोत्पन्नमि-
त्यनर्थोत्पत्तिरूपो विषमभेदः । 'विरुद्धकार्यस्योत्पत्तिर्यत्रानर्थस्य वा भवेत् ।
विरूपघटना या स्याद्विषमालङ्कृतिर्भूता' ॥ इति लक्षणात् ॥ ४५ ॥

यस्यामिति । यस्यां पुरि गृहेष्वतिश्चक्षतया रत्नभित्तीनामतिस्निग्ध-
तया आलिख्यं चित्रं विधातुं निश्चातुमशक्नुवन्तो युवानः प्रतिबिम्बिताङ्गाः
स्वयं तासु सङ्क्रान्तमूर्त्तयः सन्तो रत्नभित्तीः सजीवचित्राः सचेतनचित्रवती-
रिव चक्रुरित्युत्प्रेक्षा ॥ ४६ ॥

सावर्ण्येति । यस्यां पुरि कलधौतधामस्तम्भेषु हेमागारस्तम्भेषु । 'कलधौतं
रौप्यहेम्नोः' इति विश्वः । प्रतिमागतानां प्रतिबिम्बगतानां सावर्ण्यभाजाम् ।
तस्मावर्ण्यादगृहीतभेदानामित्यर्थः । अत एव सामान्यालङ्कारः । 'सामान्यं
गुणसाम्येन यत्र वस्त्वन्तरैकता' इति लक्षणात् । अङ्गनानां स्मरापाण्डुतया
लक्ष्यैर्विभ्रन्नवर्णत्वाद्देन गृह्यमाणैरित्यर्थः । कपोलैश्चण्डिदर्पणानां स्फटिक-
मुकुराणां श्रीरिव श्रीभेजे प्राप्ता इति निदर्शना । सा चोक्तसामान्यप्रसाद-
लक्ष्येति तेनास्याः सङ्करः ॥ ४७ ॥

शुकाङ्गनीलोपलनिर्मितानां लिप्तेषु भासा गृहदेहलीनाम् ।
 यस्यामलिन्देषु न चक्रुरेव मुग्धाङ्गना गोमयगोमुखानि ॥४८॥
 गोपानसीषु क्षणमास्थितानामालम्बिभिश्चन्द्रकिणां कलापैः ।
 हरिणमणिश्यामटणाभिरामैर्गृहाणि नीधैरिव यत्र रेजुः ॥४९॥

शुकाङ्गेति । यस्यां पुरि मुग्धाङ्गनाः शुकाङ्गवन्नीलोपला नीलमणयः ।
 मरकतानीत्यर्थः । 'उपलः प्रस्तरे मणौ' इति विश्वः । तैर्निर्मितानां
 गृहाणां देहल्यो गृहद्वारशाखाधारदारुणि । 'गृहावग्रहण देहली' इत्य-
 मरः । तासां भासा लिप्तेष्वलिन्देषु द्वारबहिर्भागेषु । 'प्रघाणप्रघणालिन्दा
 बहिर्द्वारप्रकोष्ठके' इत्यमरः । गोः पुरीषं गोमयम् । 'गोश्च पुरीषे' इति
 सयट् । बस्य गोमुखानि विलेपनानि । 'गोमुखं कुटिलाकारे वाद्य-
 भाण्डे विलेपने' इति विश्वः । न चक्रुरेव । मरकतप्रभायां विलेपन-
 भ्रान्त्येति भावः । अत एव भ्रान्तिमदलङ्कारः । 'कविसम्मतसादृश्याह-
 स्वन्तरमतिर्हि यत् । स भ्रान्तिमान्' इत्यलङ्कारसर्व्वस्वकारलक्ष-
 णात् ॥ ४८ ॥

गोपानसीष्विति । यत्र पुरि गृहाणि गोपानसीषु वलभीषु छादना-
 धरेषु, वंशपञ्चरेष्वित्यर्थः । अत एव 'गोपानसी तु वलभी छादने वक्र-
 दारुणि' इत्यत्र पटलाधारवंशपञ्चरे इत्याह स्वामी । क्षणमीषत्कालम् ।
 अत्यन्तसंयोगे द्वितीया । आस्थितानामासीनानां चन्द्रका मेचकाः । 'समी
 चन्द्रकमेचकौ' इत्यमरः । तद्वतां चन्द्रकिणां मयूराणामालम्बिभिर्लम्बमानैः
 कलापैर्वहैः । 'कलापो भूषणे वहै' इत्यमरः । हरिणमणयो मरकतानि ।
 गारुत्मतं मरकतमश्मगर्भं हरिणमणिः' इत्यमरः । तद्वच्छ्यामैस्तृणैरभि-
 रामाणि, हरितवृक्षमयानीत्यर्थः । तैर्नीधैः पटलप्रान्तैरिव रेजुः ।
 'बलीकनीधे पटलप्रान्तेऽथ पटलं छदिः' इत्यमरः । छादनपथ्यायौ पटल-
 च्छदी । छद्यञ्चलवाचिनो वलीकनीधे । छदेराधारो वंशपञ्चरो गोपान-
 सीति विवेकः । अत एव हरितत्वालम्बनादिगुणक्रियानिमित्तत्वानीधैरि-
 वेति जातिस्वरूपोपेक्षा ॥ ४९ ॥

बृहत्तुलैरप्यतुलैर्वितानमालापिनडैरपि चावितानैः ।

रेजे विचित्रैरपि या सचित्रैर्गृहैर्विशालैरपि भूरिशालैः ॥५०॥

चिक्रंसया कृत्रिमपत्रिपङ्क्तेः कपोतपालीषु निकेतनानाम् ।

मार्जारमप्यायतनिश्चलाङ्गं यस्यां जनः कृत्रिममेव मेने ॥ ५१ ॥

बृहदिति । या पूः बृहत्तुलना उपरिस्थाप्यदार्वाधारभूतानि स्तम्भाय-
पीठानि येषु तैः बृहत्तुलैस्तथाप्यतुलैस्तद्रहितैरिति विरोधः, अनुपमैरित्य-
विरोधः । ‘तुलामाने पलगते सादृश्ये राशिभाग्योः । गृहाणां दारु-
बन्धाय पीथ्याम्’ इति हेमः । विनानानासुक्लोचानां मालाभिः पङ्क्तिभिः ।
पिनडैराच्छादितैः तथाप्यवितानैस्तद्रहितैरिति विरोधः । अशून्यैरित्य-
विरोधः, समस्तवसुमसृजैरित्यर्थः । ‘अस्त्री वितानसुक्लोचो वितानं त्रिषु
तुच्छकम्’ इत्युभयत्राप्यमरः । विचित्रैरालेख्यरहितैरपि सचित्रैः तत्सहितै-
रिति विरोधः । विचित्रैरङ्गुतैरितिःपरिहारः । ‘आलेख्याश्चर्ययोश्चित्रम्’
इत्यमरः । विगताः शाला गृहैकदेशा येषां तानि । ‘शाला गृहे तरुस्तन्वे
शाखागारैकदेशयोः’ इति विश्वः । तैः विगालैरपि भूरिशालैः प्रचुरगृहैक-
देशविशिष्टैरिति विरोधः, विशालैः पृथुलैरित्यविरोधः । ‘विगालं पृथुलं
महत्’ इत्यमरः । ‘वेः शालच्छङ्कटचाविति’ शालचूपत्ययः । गृहे रेजे ।
अपिरयं सर्वत्र विरोधे । विरुद्धवदाभासादिरोधात्कारः । ‘विरोधः
सोऽविरोधोऽपि विरुद्धत्वेन यद्वचः’ इति काव्यप्रकाशलक्षणात् ॥ ५० ॥

चिक्रंसयेति । यस्यां पुरि निकेतनानां वेश्मनाम् । ‘वेश्म सद्य निके-
तनम्’ इत्यमरः । कपोतान् पक्षिणः पालयन्तीति कपोतपाल्यो विटङ्कापर-
नामानः स्तम्भायप्रसारिता दारुविशेषाः । ‘कपोतपालिकायां तु विटङ्क’
पुनपुंसकम्’ इत्यमरः । कर्मण्यणि ङीप् । तासु कृत्रिमपक्षिणां दारुमय-
पक्षिणां पङ्क्तेः, कर्मणि पठौ । चिक्रंसया क्रमितुमिच्छया, जिष्ट-
क्षयेत्यर्थः । क्रमेः सन्नन्तात् ‘अप्रत्ययात्’ इत्यकारप्रत्यये टाप् । ‘सुक्रमो-
रनात्मनेपदनिमित्ते’ इतीडागमो न भवति । अत्र क्रमेर्वृत्त्यादिव्यतिरिक्तार्थे
ऽप्यनुपसर्गादिति वैकल्पिकस्यात्मनेपदनिमित्तस्यानुपसर्गत्वस्य वैवक्षिकस्य
सम्भवात् । आयतमानतं वा निश्चलमङ्गं यस्य तं मार्जारं बिडालमपि ।

क्षितिप्रतिष्ठोऽपि मुखारविन्दैर्वधूजनचन्द्रमधश्चकार ।

अतीतनक्षत्रपथानि यत्र प्रासादशृङ्गाणि वृथाध्यरुक्षत् ॥ ५२ ॥

रम्या इति प्राप्तवतीः पताका रागं विविक्ता इति वर्डयन्तीः ।

यस्यामसेवन्त नमइलीकाः समं बधूभिर्बलभीर्युवानः ॥ ५३ ॥

‘ओतुविडालो मार्जारः’ इत्यमरः । जनः कृत्रिमं क्रियानिर्वृत्तमेव मेने । न तु वास्तवमित्यर्थः । ‘डितः क्तिः’, ‘क्तेस्मन्नित्यम्’ इति मम् प्रत्ययः । अनेन कृत्रिमाकृत्रिमभेदो दुर्ग्रह इति शिष्यज्ञानातिशयोक्तिः । अत्र कविकल्पित सादृश्यान् मार्जारजनयोः कृत्रिमाकृत्रिमेषु विपरीतमतिवर्णनात् भ्रान्तिमद-लङ्कारः ॥ ५१ ॥

क्षितीति । यस्यां पुरि बधूजनः क्षिती प्रतिष्ठा यस्य स भूमिस्थितोऽपि चन्द्रम्, दिवि स्थितमिति भावः । तत्रापि मुखैरेवारविन्दैरधश्चकारेति विरोधः । खलावण्यमहिम्नाधरीचकारेति परिहाराद्विरोधालङ्कारः । अती-तानि नक्षत्रपथमतीतनक्षत्रपथानि । ‘अत्यादयः क्रान्ताद्यर्थे द्वितीयया’ इति समासः । ‘द्विगुप्राप्तापन्ना’—इत्यादिना परवल्लिङ्गताप्रतिषेधः । प्रासाद-शृङ्गाणि वृथा अथ्यरुक्षदधिरोहति स्म । अनधिरुह्यैवाधःकरणादिति भावः । रोहतेर्लुङ् । ‘शल इगुपधादनिटः क्तः’ इति च्लेः क्तादेशः । अत्राधःकरण-वाक्यार्थस्य श्लेषविरोधोपजीव्यवैयर्थ्यं हेतुत्वात् सङ्कीर्णः काव्यलिङ्गभेदः ॥ ५२ ॥

रम्या इति । यस्यां पुरि युवानो रम्या रमणीया इति हेतोः पताकाः प्राप्तवतीः, उत्क्षिप्तध्वजा इत्यर्थः । अन्यत्र रम्या इत्येवं पताकाः प्राप्त-वतीः, प्रसिद्धिं गता इत्यर्थः । ‘पताका वैजयन्त्यां च सौभाग्येऽर्कध्वजेऽपि च,’ इति हेतौ प्रकरणे प्रकारादिसमाप्तिषु’ इत्युभयत्रापि विश्वः । विविक्ता विजना विमलाश्च इति हेतो रागं वर्डयन्तीः । ‘विविक्तौ पूतविजनौ’ इत्युभयत्राप्यमरः । नमइलीका नम्रनोभ्राः । ‘वलीकनीध्रे पटलप्रान्ते’ इत्यमरः । अन्यत्र नमन्थो वल्यस्त्रिवल्याख्या मध्यरेखा यासां ता नमइलीकाः । ‘नद्यृदश्च’ इति कपप्रत्ययः । ‘वली मध्यमरेखोर्मिजीर्णत्वग्-गृहदारुषु’ इति वैजयन्ती । वलभीः कूटागाराणि । ‘कूटागारन्तु वलभी’ इत्यमरः । बधूभिः समम असेवन्तः, बधूसहिता असेवन्तेत्यर्थः । अत्र बधूनां

सुगन्धितामप्रतियत्नपूर्वां बिभ्रन्ति यत्र प्रमदाय पुंसाम् ।
मधूनि वक्त्राणि च कामिनीनामामोदकर्मव्यतिहारमीयुः॥५४॥
रतान्तरे यत्र गृहान्तरेषु वितर्दिनिर्यूहविटङ्कनीडः ।
रुतानि शृण्वन् वयसाङ्गणोऽन्तेवासित्वमाप स्फुटमङ्गनानाम्॥५५॥

वल्लभीनाञ्च प्रकृतानामेव धर्मसाधर्म्येणौपम्यावगमात् केवलप्रकृतगोचरा
तुल्ययोगिता न श्लेषः । तत्र विशेष्यस्यापि श्लिष्टत्वनियमात् । यथाहुः—
'प्रस्तुतानां तथान्येषां केवलं तुल्यधर्मतः । औपम्यं गम्यते यत्र सा मता
तुल्ययोगिता ।' इति ॥ ५३ ॥

सुगन्धितामिति । यत्र पुरि न प्रतियत्नः संस्कारः पूर्वी यस्यास्तामप्रति-
यत्नपूर्वामकृत्रिमाम् । स्वाभाविकीमित्यर्थः । 'प्रतियत्नसु संस्कारः,' इति
वैजयन्ती । शोभनो गन्धो येषां तेषां भावस्तत्ता तां सुगन्धितां सौरभ्यम् ।
'गन्धस्येत्' इतीकारः । बिभ्रन्ति बिभ्राणानि । 'वा नपुंसकस्य' इति
नुमागमः । मधूनि मद्यानि कामिनीनां वक्त्राणि च यूनां प्रमदाय प्रीत्यै
आमोदकर्मणो वासनाधानस्य व्यतिहारं परस्परकरणमीयुः । अन्योन्य-
गन्धेनान्योन्यं वासयामासुरित्यर्थः । इणो लिट् । अत्रापि मधूनां वक्त्राणाञ्च
प्रकृतत्वात् तत्पूर्वक एव तुल्ययोगितामेदः । तेन यूनां मधुवासितबधूवदन-
पानञ्च वस्तु व्यज्यते । तेन च निरातङ्कभोगाः पौरा इति गम्यते ॥ ५४ ॥

रतान्तर इति । यत्र पुरि गृहान्तरेषु वितर्दयो विहारवेदिकाः ।
'स्याद्वितर्दिसु वेदिका' इत्यमरः । तासां निर्यूहा मत्तवारणाख्या अपाथयाः ।
'निर्यूहो मत्तवारणः' इति वैजयन्ती । तेषां विटङ्का उपरितन्यः कपोत-
पालिकाः त एव नीडाः कुलाया यस्य सः । 'कुलायो नीडमस्त्रियाम्'
इत्यमरः । वयसां शुकसारिकादिपक्षिणां गणः । 'वयः पक्षिणि बाल्यादौ'
इति विश्वः । अङ्गनानां वितर्दिषु, रममाणानामिति भावः । रतान्तरे
रुतानि रतिकूजितानि शृण्वन् । अन्ते समीपे वसन्त इत्यन्तेवासिनः शिष्याः ।
'क्वाक्षान्तेवासिनी शिष्ये' इत्यमरः । 'शयवासवासिष्वकालात्' इत्यलुक् ।
तेषां भावस्तत्त्वमाप । समीपे प्रतिशब्दं यथाश्रुतमुच्चारणादेवमुपेक्ष्यते ।
अत एव स्फुटमिति व्यञ्जकप्रयोगः ॥ ५५ ॥

कृन्नेष्वपि स्पष्टतरेषु यत्र स्वच्छानि नारीकुचमण्डलेषु ।
 आकाशसाम्यं दधुरम्बराणि न नामतः केवलमर्थतोऽपि ॥५६॥
 यस्यामजिह्वा महतीमपङ्गाः सीमानमत्यायतयोऽत्यजन्तः ।
 जनैरजातस्खलनैर्न जातु ह्येऽप्यमुच्यन्त विनीतमार्गाः ॥ ५७ ॥
 परस्परस्पर्धिपराङ्मरुपाः पौरस्त्रियो यत्र विधाय वेधाः ।
 श्रीनिर्मितिप्राप्तघुणक्षतैकवर्णीयमावाच्यमलं ममार्ज ॥ ५८ ॥

कृन्नेष्विति । यत्र पुरि कृन्नेषु आच्छादितेषु । ‘वा दान्त—’ इत्यादिना
 वैकल्पिको निपातः । स्पष्टतरेषु । स्फुटतरं लक्ष्यमाणेष्वित्यर्थः । नारीकुच-
 मण्डलेषु स्वच्छानि स्फटिकादिवदतिरोधायकान्यम्बराणि वस्त्राणि, केवलं
 नामतः अम्बरमिति नाम्नैवाकाशसाम्यं न दधुः । ‘अम्बरं व्योम्नि वाससि’
 इति विश्वः । किन्तु अर्थतोऽत्यर्थक्रिययापि तत्साम्यं दधुः । स्वयमति-
 सूक्ष्मत्वादव्यवधायकत्वं दृष्ट्यादेर्मूर्त्तान्तरगत्यविधातित्वं चेत्यादिनापि साम्यं
 दधुरित्यर्थः । उपमालङ्कारः ॥ ५६ ॥

यस्यामिति । यस्यां पुरि अजिह्वा अवक्राः, अन्यत्राकपटाः । दम्भा-
 दिरहिता इत्यर्थः । ‘आचरेत् सदृशीं वृत्तिमजिह्वामगठां तथा’ इति स्मरणा-
 दिति भावः । ‘जिह्वाः कपटवक्रयोः’ इति विश्वः । अपङ्गाः कर्दमरहिताः,
 निष्पापाश्च । ‘पङ्क्तोऽधे कर्दमे’ इति हैमः । महतीं सीमानं राजकल्पित-
 क्षेत्रमानं मर्यादां, कुलागतानुष्ठानस्थितिं चात्यजन्तः । अत्यक्तमहामर्यादा
 इत्यर्थः । अतिमात्रा आयतिरायामः, उत्तरकालश्च येषां ते अत्यायतयः ।
 ‘आयतिस्तूत्तरे काले संयमायामयोरपि’ इति विश्वः । ह्ये द्विरूपा अपि ।
 ‘प्रथमचरमतया—’ इत्यादिना जसि विभाषया सर्वनामसंज्ञा । विनीतमार्गाः
 सुरचितपुरवीथयः, सुशिक्षिताचारपद्धतयश्च, न जातं स्खलनं पाषाणादि-
 प्रतिघातो, विरुद्धाचरणश्च येषां तैर्जनैर्जातु कदाचिदपि नामुच्यन्त न त्यक्ताः ।
 न कदाचित् खिलीकृता इत्यर्थः । अत्र मार्गशब्दस्य साधर्म्यादेकवृत्ता-
 वलम्बिफलद्वयवदेकशब्देनार्थद्वयप्रतीतिः, हयानामपि मार्गाणां प्रकृतत्वाच्च
 केवलप्रकृतविषयोऽर्थश्लेषः । विशेष्यस्यापि स्निग्धत्वान्न तुल्ययोगिता ॥५७॥

परस्परैति । यत्र पुरि परस्परस्पर्धिन्यहमहमिक्रयान्योन्यसामर्प्याणि

क्षुण्णं यदन्तःकरणेन वृक्षाः फलन्ति कल्पोपपदास्तदेव
अध्युषुषो यामभवन् जनस्य याः सम्पदस्तामनसोऽप्यगम्याः ॥५६
कला दधानः सकलाः स्वभाभिरुद्भासयन् सौधसिताभिराशाः ।
यां रेवतीजानिरियेष हातुं न रोहिणेयो न च रोहिणीशः ॥६०

पराङ्मार्गानि श्रेष्ठानि रूपाणि सौन्दर्याणि यासां ताः । ‘रूपं स्वरूपे सौन्दर्यं’
इति विश्वः । पुरे भवाः पौरास्ताः स्त्रियः पौरस्त्रियः । ‘स्त्रियाः पुंवत्—’
इत्यादिना पुंवद्भावः । विधाय निर्ममाय वेधाः स्त्रष्टा त्रियो लक्ष्मीदेव्याः
निर्ममत्वा निर्ममाणेन प्राप्तं यत् पुणेन वज्रकीटेन क्षतस्थोत्कीर्णस्यैकवर्णस्योप-
मया साध्यं न वाच्यमपवादः तदलमत्यन्तम् । तदेवमलमिति केचित् ।
समार्ज । घुणाक्षरवदूयादृच्छिकमिदं श्रीदेवतासौन्दर्यशिल्पं न कौशल-
मित्ययशः क्षालितवानित्यर्थः । अनया चातिशयोक्त्या पौरस्त्रीणां रमासमान-
सौन्दर्यां वस्तु व्यज्यते ॥ ५८ ॥

क्षुण्णमिति । यदन्तःकरणेन क्षुण्णमभ्यस्तम् । ममेदं भूयादिति भूयो-
भूयः सङ्कल्पितमित्यर्थः । कल्पयन्ति सङ्कल्पितार्थानिति कल्पाः । कल्पा
इत्युपदं वरावर्त्तकं येषां ते कल्पोपपदा वृक्षाः कल्पवृक्षाः तदेव फलन्ति
निष्पादयन्ति । ‘फल निष्पत्तौ’ इति धातोर्लट् । कुतः यां पुरमध्यु-
षुषो यस्यामुषितवतः । ‘उपान्वध्याङ्वस’ इति कर्मत्वम् । ‘भाषायां सदवस-
युवः’ इति कसुप्रत्ययः । जनस्य याः सम्पदोऽभवन् ता मनसोऽप्यगम्याः ।
वाचामभूमय इति किमु वक्तव्यमिति भावः । गृहे गृहे कल्पवृक्षसम्बन्धाति-
शयोक्त्या पौराणां देवेन्द्रभोगो व्यज्यते । इह कल्प इत्युपपदं स्वसंज्ञैकदेशो
येषामिति व्याख्यानं ‘हिरण्यपूर्वं कशिपुम्’ इत्यादिवदवाच्यवचनदोषाव-
काशः ॥ ५९ ॥

कला इति । सकलाः सामग्राः कलाश्चतुःषष्टिविधाः, षोडशभागांश्च
दधानः । ‘कला शिल्पे कालभेदे’ इति, ‘कला तु षोडशो भागः’ इति
चामरः । सुधयावलिप्तं सौधं तद्वत् सिताभिः स्वभाभिराशा दिश उद्भासयन्
रेवती ककुब्जिकन्या, पूषकं भञ्ज जाया यस्य स रेवतीजानिः । ‘जायाया
निङ्’ इति समासान्तो निङादेशः । ‘लोपो व्योर्वलि’ इति यलोपः ।

बाणाहववाहतशम्भुशक्तेरासत्तिमासाद्य जनार्दनस्य ।

शरीरिणा जैत्रशरेण यत्र निःशङ्कमूपे मकरध्वजेन ॥ ६१ ॥

निषेवामाणेन शिवैर्मरुद्भिर्ध्यास्यमाना हरिणा चिराय ।

उद्रश्मिरत्नाङ्कुरधाम्नि सिन्धवाह्वास्त मेरावमरावतीं या ॥ ६२ ॥

रोहिण्या अपत्यं पुमान् रोहिण्यो बलभद्रः । ‘स्त्रीभ्यो ढक्’ । यां पुरीं हातुं त्यक्तुं न इयेष नेच्छति स्म । लिट् । रोहिणीशयन्द्रश्च हातुं न इयेष । अत्र रोहिण्यरोहिणीशयोः परोत्कर्षावहत्वेन द्वयोः प्रकृतत्वाद्विशेष-
स्याश्लिष्टत्वाच्च केवलप्रकृतविषया तुल्ययोगिता । गतमन्यत् ॥ ६० ॥

बाणिति । यत्र पुरि बाणाहवे वाणासुरयुद्धे व्याहता क्षयं नीता शम्भु-
शक्तिर्येन तस्य हरविजयिनो जनार्दनस्य कृष्णस्यासत्तिं प्रत्यासत्तिमासाद्य ।
पुत्रत्वं प्राप्येत्यर्थः । शरीरिणा विग्रहवता । न त्वनङ्गेनेति भावः । जेतारएव
जैत्रा जयशीलाः । दृढान्तात् प्रज्ञादित्वादण्प्रत्ययः । ते शरा यस्य तेन
मकरध्वजेन कामेन । प्रद्युम्नरूपेणेतिभावः । निःशङ्कं निर्भीकमूपे उषि-
तम् । ‘वस निवासे’ भादेः लिट् । ‘वचिस्वपि’ — इत्यादिना सम्यसारणम् ।
‘शङ्का वितर्कभययोः’ इति विश्वः । अत्र शम्भुशक्तिव्याघातपदार्थस्य विशेषण-
गत्या निःशङ्कनिवासहेतुत्वोक्तेः काव्यलिङ्गभेदः । पुरा किल भगवान् भक्त-
वत्सलो धूर्जटिर्बाणप्रेम्ना बाणाभियोधिनं हरिमभियुज्य निर्जित इति पौरा-
णिकाः कथयन्ति ॥ ६१ ॥

निषेव्यमाणेनेति । शिवैर्मरुद्भिर्मन्दमारुतैः, अन्यत्र शिवे रुद्रैः, मरुद्भिः
मरुद्गणैश्च चिराय निषेव्यमाणेन हरिणा श्रीकृष्णेन, शक्रेण चाध्यास्यमाना
अधिष्ठीयमाना उद्रश्मीनां रत्नाङ्कुराणां धाम्नि स्थाने । एकत्र रत्नाकरत्वा-
दन्यत्र रत्नसानुत्वाच्चेति भावः । सिन्धौ स्थितेति शेषः । या पूर्वमेरौ
स्थिताम् अमरा यस्यां सन्तीत्यमरावतीमिन्द्रनगरीम् । ‘मती बह्वचोऽन-
जिरा’ — इति दीर्घः । संज्ञायाम् । ‘मादुपधायाश्च’ — इति वत्वम् । आह्वास्त
स्पृष्टयाहुतवती । अमरावतीमनुचकारेत्यर्थः । ह्वयतेर्लुङ् ‘स्रद्धायामाहुः’
इत्यात्मनेपदम् । ‘लिपि सिचि ह्यश्च’ इति ‘आत्मनेपदेष्वन्यतरस्याम्’ इति

स्निग्धाञ्जनश्यामरुचिः सुवृत्तो वध्वा इवाध्वंसितवर्णकान्तेः ।
विशेषको वा विशिषेय यस्याः श्रियं त्रिलोकीतिलकः स एव ॥६३॥
तामीक्षमाणः स पुरं पुरस्तात् प्रापत् प्रतोलीमतुलप्रतापः ।
वज्रप्रभोद्भासिमुरायुधश्रीयां देवसेनेव परैरलङ्घया ॥ ६४ ॥

चूर्णरङ्गभावपक्षे सिजादेशः । अत्र प्रथमाहं श्लेषेऽपि सिन्धौ मरौ स्थितेति
प्रतिविम्बाभावेन साधर्म्योक्तेः श्लेषानुप्राणितेयमुपमेति सङ्क्षेपः । आह्वास्तेति
सादृश्यप्रतिपादकः शब्दः । स्पष्टते ह्यते द्वेष्टीत्यनुशासनात् ॥ ६२ ॥

स्निग्धेति । स्निग्धं यदञ्जनं तद्वत्तेन च श्यामरुचिः सुवृत्तः सदृष्टिः,
सुष्ठु वर्तुलश्च । त्रयाणां लोकानां समाहारस्त्रिलोकी । ‘तद्वितार्थ’ - इत्या-
दिना समासः । ‘सङ्ख्यापूर्वो द्विगुः’ इति द्विगुसंज्ञा । ‘अकारान्तोत्तर-
पदो द्विगुः स्त्रियामिष्यते’ इति स्त्रीत्वे ‘द्विगोः’ इति ङीप् । तस्यास्तिलको
भूषणभूतः स हरिरेव, विशेषको वा, तिलक इवेत्यर्थः । इववद्वा यथा-
शब्दा इत्यनुशासनात् । ‘तमालपत्रतिलकचित्रकाणि विशेषकम् । द्वितीयञ्च
तुरीयञ्च न स्त्रियाम्’ इत्यमरः । अध्वंसिता वर्णानां ब्राह्मणादीनां कान्ति-
रौज्ज्वल्यं यस्यास्ताः पुरः, अन्यत्राध्वंसितो वर्णो गौरादिः, कान्तिर्लावण्यं च
यस्यास्तस्याः । ‘वर्णी द्विजादौ शुक्लादौ’ इत्युभयत्राप्यमरः । वध्वा इव श्रियं
विशिषेय विशेषितवान् । अनेकशब्देयमुपमेत्येके । शब्दमात्रसादृश्याच्छ्लेष
इत्यन्ये, श्लेषोपमेत्याह दण्डी ॥ ६३ ॥

तामिति । अतुलप्रतापः स हरिस्तां पूर्वोक्तां पुरमीक्षमाणः पुरस्तात्
पूर्वस्यां दिशि । सप्तम्यर्थे तसिल् प्रत्ययः । प्रतोलीं रथ्याम् । ‘रथ्या
प्रतोली विशिखा’ इत्यमरः । प्रापत् प्राप्तवान् । लुङि ‘पुषादि’—इत्यादिना
चूर्णरङ्गदेशः । वज्राणां तोरणप्रासादादिगतहीरकादिमणीनां प्रभाभिरुद्भा-
सिनी सुरायुधश्रीरिन्द्रचापलक्ष्मीर्थस्यां सा । इह वज्रग्रहणं मणिमात्रोप-
लक्षणम् । अन्यथेन्द्रायुधासाम्यादिति भावः । अन्यत्र वज्रस्य कुलिशस्य
प्रभाभिरुद्भासिनी सुरायुधानामितरदेवतायुधानां श्रियस्याः सा । ‘वज्रोऽस्त्री
हीरके पवी’ इत्यमरः । या प्रतोली देवसेना सुरचमूरिव परैः शत्रुभि-
रलङ्घया दुष्प्रधर्था ॥ ६४ ॥

प्रजा इवाङ्गादरविन्दनाभेः शम्भोर्जटाजूटतटादिवापः ।
 मुखादिवाथ श्रुतयो विधातुः पुराद्भिरीयुर्मुखजिह्वजिन्यः ॥६५॥
 श्लिष्यद्भिरन्योन्यमुखाग्रसङ्गस्त्रलत्स्वलीनं हरिभिर्विलोलैः ।
 परस्परोत्पीडितजानुभागा दुःखेन निश्चक्रमुग्धवाराः ॥६६॥
 निरन्तरालेऽपि विमुच्यमाने दूरं पथि प्राणभृतां गणेन ।
 तेजोमहद्भिस्सामसेव दीपैर्द्विपैरसम्बाधमयास्वभूवे ॥ ६७ ॥

प्रजा इति । अरविन्दनाभेर्विष्णोरङ्गाग्रजा इव । 'यतो वा इमानि
 भूतानि जायन्ते' इति श्रुतेरिति भावः । शम्भोर्जटाजूटतटादाप इव गङ्गा-
 जलानीय विधातुर्मुखाच्छ्रुतय इव मुरजितो हरेर्ध्वजिन्यः सेनाः पुराद्भिरीयु-
 र्निर्गताः । मालोपमेयम् ॥ ६५ ॥

श्लिष्यद्भिरिति । अन्योन्येषां मुखाग्रेषु मङ्गेन स्त्रलन्तः स्त्रलीनाः कपिका
 यस्मिन् कर्मणि तद्यथा तथा । 'कविका तु स्त्रलीनोऽस्त्री' इत्यमरः ।
 श्लिष्यद्भिः सङ्घृष्यद्भिर्विलोलैः मुहुर्बलद्भिर्हरिभिस्सुरङ्गैः करणैः । अश्वान्
 वारयन्ति ये तेऽश्ववारा अश्वारोहाः परस्परणोत्पीडितजानुभागाः सन्तो
 दुःखेन निश्चक्रमुर्निर्जग्मुः । अत्र स्वभावोक्त्यातिशयोक्तेः सङ्करः ॥ ६६ ॥

निरन्तराल इति । तमसा तिमिरेणैव प्राणभृतां गणेन प्राणिवर्गेण
 कर्त्ता निरन्तरालेऽपि पूर्वं स्वेनैवातिसङ्घटेऽपि पथि सम्प्रति दूरं दूरत एव
 विमुच्यमाने सति एकत्र दीपभयादन्यत्र द्विपभयाच्चेत्यर्थः । तेजोमहद्भि-
 र्बलाधिकैः, प्रभासम्पन्नेश्च । 'तेजो बलं प्रभा तेजः' इति विश्वः । द्विपै-
 र्दीपैरिवासम्बाधमसङ्कीर्णमयास्वभूवे जग्मे । न त्वस्वैरिव कच्छादिति
 भावः । 'अय गतौ' भावे लिट् 'दयायासश्च' इत्याम्प्रत्ययः । स्वतेजसैव
 दूरोत्सारिततमस्के दीपा इव तथोत्सारितप्राणिके पथि निरर्गलं द्विपाः
 प्रययुरित्यर्थः । तमसीति सप्तम्यन्तपाठे तु तमसः पथ्युपमानत्वे द्विपागम-
 नात् पथ इव तमसो दीपागमनात् प्राकृतप्राणिवर्गेण निरन्तरालत्वं पञ्चाश्व-
 मानत्वं च न सम्भवतोत्युपमानोपमेययोर्वैरूप्यं स्यात् । तृतीयान्तपाठे
 तमसः प्राणिवर्गोपमानत्वे तत्सारूप्यसाकल्यात् स एव साधीयानित्यालङ्कारि-
 काणां पन्थाः ॥ ६७ ॥

शनैरनीयन्त रयात्पतन्तो रथाः क्षितिं हस्तिनखादखेदैः ।
 सयत्नसूतायतरश्मिभुज्जग्रीवाग्रसंसक्तयुगैस्तुरङ्गैः ॥ ६८ ॥
 बलोर्मिभिस्तत्क्षणहीयमानरथ्याभुजाया बलयैरिवास्याः ।
 प्रायेण निष्क्रामति चक्रपाणौ नेष्टं पुरो दारवतीत्वमासीत् ॥ ६९ ॥
 पारिजलं नीरनिधिरपश्यन्मुरारिरानीलपलाशराशीः ।
 वनावलीरुत्कलिकासहस्रप्रतिक्षणोत्कूलितशैवलाभाः ॥ ७० ॥

शनैरिति । रयात्पतन्तो धावन्तो रथाः सयत्नैः सूतैः सारथिभिः । 'सूतः क्षत्ता च सारथिः' इत्यमरः । आयता आकृष्टा ये रश्मयः प्रग्रहाः । 'किरण-
 प्रग्रहौ रश्मी' इत्यमरः । तैर्भुजेषु प्रह्वेषु ग्रीवाणाग्रेषु संसक्ता युगा युग्माः
 स्कन्धवाह्या दारुविशेषा येषां तैरत एवाखेदैः अग्रमैस्तुरङ्गैः । हस्तिनखात् ।
 हस्तिनखः पूर्हारि मृत्कूटः । 'कूटं पूर्हारि यद्वस्तिनखस्तस्मिन्' इत्यमरः ।
 तस्माच्छनैः क्षितिमनीयन्त नीदता इति स्वभावोक्तिः । यथावदनु-
 वर्णनात् ॥ ६८ ॥

बलोर्मिभिरिति । बलान्धर्मय इव तैर्बलोर्मिभिर्वलयैः कङ्कणैरिव तत्-
 क्षणे हरिनिष्क्रमणक्षण एव हीयमाना अपरिच्यमाना रथ्या भुजैव यस्या-
 स्तस्याः अत एवास्याः पुरो दारवत्याचक्रपाणौ क्षणे निष्क्रामति निर्गच्छति
 सति प्रायेण भूम्ना दारवतीत्वं दारकात्वम्, स्वस्वरूपमिति यावत् । इष्टं
 नासीत्, हरिविरहे तद्वैफल्यमिति भावः । दारवतीशब्दस्य संज्ञात्वात्
 'त्वतलोर्गुणवचनस्य' इति न पुंवद्भावः । अन्यत्र दारवतीत्वं दारवत्वं नेष्टं,
 तस्य हरिनिष्क्रमणहेतुत्वात् इत्युभयथापि उपमितभुजबलयगलनहेतुत्वात्
 उपमासङ्कीर्णैर्यमनिष्टत्वोत्प्रेक्षा प्रायेणेत्यनेन व्यज्यते ॥ ६९ ॥

अथासर्गसमाप्तेः समुद्रं वर्णयति — पार इति । मुरारिर्नीरनिधेः समु-
 द्रस्य जलानां पारि परतीरे पारिजलम् । 'पारावारे परार्वाची तीरे' इत्यमरः ।
 'पारे मध्ये षष्ठ्या वा' इत्यव्ययीभावः । तत्संयोगादेकारान्तत्वं च पारि-
 शब्दस्य । आसमन्तानीलाः पलाशानां पत्राणां राशयो यासां ताः, हरित-
 पर्णपूर्णा इत्यर्थः । 'पत्रं पलाशं कदम्बम्' इत्यमरः । अत एवोत्कलिका
 जर्भयः । 'जर्भिरुत्कलिकोल्लोलकलोलहरिस्तथा' इति हलौयुधः । तासां

लक्ष्मीभृतोऽभोधितटाधिवासान् द्रुमानसौ नीरदनीलभासः ।
 लताबधूसम्प्रयुजोऽधिवेलं बह्वक्तान् खानिव पश्यति स्म ॥ ७१ ॥
 आश्लिष्टभूमिं रसितारमुच्चैर्लोलङ्गुजाकारहृत्तरङ्गम् ।
 फेनायमानं पतिमापगानामसावपस्मारिणमाशशङ्के ॥ ७२ ॥

सहस्रैः प्रतिक्षणमुत्कूलिताः कूलमुद्गताः, कूलं प्रापिता इत्यर्थः । उत्कूल-
 शब्दात् 'तत्करोति'—इति ख्यन्तात्कर्मणि क्तः । तेषां शैवलानामामेव अभा-
 यासां ताः, तत्सदृशीरित्यर्थः । वनावलीरपश्यत् । अत्रोत्कूलितशैवलस्य
 स्वतःसिद्धसन्देहादुपमोत्प्रेक्षयोः सन्देहसङ्करः ॥ ७० ॥

लक्ष्मीभृत इति । असौ हरिर्लक्ष्मीं शोभां, श्रीदेवीञ्च विभ्रतीति
 लक्ष्मीभृतस्तान् अभोधितटेऽधिवासो येषां तान्नीरदवनीलभासो नीलवर्णान् ।
 लता बध्व इवेत्युपमितसमासः । अन्यत्र लता इव बध्व इति शाकपार्थिवा-
 दित्वान्मध्यपदलोपी समासः । ताभिः सम्प्रयुज्यन्ते इति सम्प्रयुजः सङ्ग-
 तान् । क्तिप् । अधिवेलं वेलायाम्, विभक्त्यर्थेऽव्ययीभावः । द्रुमान् बह्व-
 क्तानननेकीकृतान् खान्, स्वकीयविग्रहानिवेत्यर्थः । एवञ्च पुंलिङ्गतानि-
 र्व्वाहः । आत्मपरत्वे नपुंसकत्वापातः । 'स्वोच्चातावात्मनि स्वं त्रिष्वामीये
 स्त्रोऽस्त्रियां धने' इत्यमरः । पश्यति स्म । श्लेषकङ्कीर्णैर्यमुत्प्रेक्षा ॥ ७१ ॥

आश्लिष्टेति । आश्लिष्टभूमिमालिङ्गितभूतलमुच्चैस्तारं रसितारं क्रन्दि-
 तारं लोलतां चञ्चलतामितस्ततः पततां भुजानामाकार इवाकारो येषां ते
 हृत्तरङ्गा यस्य तं तथोक्तं फेनायमानं फेनमुद्गमन्तम् । 'फेनाच्चेति वक्त-
 व्यम्' इति क्यङ् । अपां समूह आपम्, 'तस्य समूहः' इत्यण् । तेन
 गच्छन्तीत्यापगास्तासां पतिं समुद्रम् । असौ हरिरपस्मारिणमपस्माररोगिण-
 माशशङ्के, तत्कर्मयोगात्तथोत्प्रेक्षां चक्रे इत्यर्थः । यथाहुर्नैदानिकाः—
 'क्रुद्धैर्धातुभिरारतेऽथ मनसि प्राणी मनः सन्दिशन्दन्तान् खादति फेन-
 मुद्गरति नोः प्रादौ क्षिपन्मूढधीः । पश्यन् रूपमसत् क्षिती निपतति
 व्यर्थां कराति क्रियां बिभ्यत् स स्वयमेव शाम्यति गते वेगे त्वपस्मा
 ररुक्' ॥ ७२ ॥

पीत्वा जलानान्निधिनातिगार्ङ्गादृद्धिद्वतेऽप्यात्मनि नैव मान्तीः ।
 क्षिप्ता इवेन्दोः स रुचोऽधिवेलं मुक्तावलीराकलयाञ्चकार ॥७३॥
 साटोपमुर्वीमनिशं नदन्तो यैः प्लावयिष्यन्ति समन्ततोऽमी ।
 तान्येकदेशान्निभृतं ययोधेः सोऽम्भांसि मेघान् पिबतो ददर्श ॥७४॥
 उडृत्य मेघैस्तत एव तोयमर्थं मुनीन्द्रैरिव सम्प्रणीताः ।
 आलोकयामास हरिः पतन्तीर्नदीः स्मृतीर्वेदमिबाम्बुराशिम् ॥७५॥
 विक्रीय दिश्यानि धनान्युरूणि द्वैष्यानसावुत्तमलाभभाजः ।
 तरीषु तत्रत्यमफल्गु भागदं स्मंयाविकानावपतोऽभ्यनन्दत् ॥७६॥

पीत्वेति । जलानां निधिना समुद्रेण गर्ध एव गार्धम् । औपम्यादि-
 वच्चातुर्वर्णादित्वात्कार्थं ष्यञ् । तदतिमात्रमतिगार्धं तस्मात्, दृष्ट्या-
 भरादित्यर्थः । गृध्रोः पुनरोगुणः 'वान्तो यि प्रत्यये' इति गार्धव्यमिति
 स्यात् । पीत्वा क्षेपणक्रियापेक्षया पूर्वकालता । अथ वृद्धिं गते आत्मनि
 देहे, चन्द्रोदये समुद्रस्य वृद्धिरित्यागमः । नैव मान्तीरमान्तोः, अति-
 रिच्यमाना इत्यर्थः । मार्तः शतरि ङीप् । 'आच्छीनद्योर्नुम्' । क्षिप्ता
 उन्नीर्णातिदृष्टयौक्तदं पीत्वा । अन्तरमानात् बहिरुद्धान्ता इत्यर्थः । इन्दो
 रुचो मरीचीरिवेत्युग्रोच्चा । स हरिरधिवेलमधितोरम् । 'विला कूलविका-
 रयोः' इति विश्वः । मुक्तावलीराकलयाञ्चकाराकलयामास । कलतिः
 कामधेनुः ॥ ७३ ॥

साटोपमिति । अमी मेघाः साटोपं संसम्भ्रमम् । 'सम्भ्रमाटोपसंरम्भाः'
 इति यादवः । अनिशं नदन्तो गर्जन्तो येस्तोयैरम्भोभिर्वी' समन्ततः
 प्लावयिष्यन्ति, तान्यम्भांसि पयोधरेकदेशदेककोणान्निभृतं निखलं यथा तथा
 पिबतो मेघान् स हरिर्ददर्श । एतेन समुद्रस्यापरिच्छिन्नरूपत्वं व्यज्यते ॥७४॥

उडृत्येति । मुनीन्द्रैस्ततो वेदाद्देदार्थमिव मेघैस्ततोऽम्बुराशेरेव तोय-
 मुडृत्य सम्प्रणीताः कृता अम्बुराशिं पतन्तीः प्रविशन्तीर्नदीर्वेदं पतन्तीः स्मृती-
 श्रन्वादिसंहिता इव हरिरालोकयामास । श्रुतिमूलत्वेनैव प्रामाण्यात् स्मृती-
 नाम् । तत्सम्बाद एव तत्सम्प्रवेशः । अनेकैर्वेदमुपमा ॥ ७५ ॥

विक्रीयेति । दिक्षु भवानि दिश्यानि, दिगन्तरानीतानीत्यर्थः ।

उत्पित्तवोऽन्तर्नदभर्तुर्नृच्चैर्गरीयसा निःश्वसितानिलेन ।
 पयांसि भक्त्या गरुडध्वजस्य ध्वजानिवोच्चिच्चिरिरे फणीन्द्राः ॥ ७७
 तमागतं वीक्ष्य युगान्तबन्धुमुत्सङ्गशय्याशयमम्बुराशिः ।
 प्रत्युज्जगामेव गुरुप्रमोदप्रसारितोत्तुङ्गतरङ्गबाहुः ॥ ७८ ॥
 उत्सङ्गिताम्भःकणको नभस्वानुदन्वतः खेदलवान्ममार्ज ।
 तस्यानुवेलं व्रजतोऽधिवेलमेलालतास्फालनलब्धगन्धः ॥ ७९ ॥

‘दिगादिभ्यो यत्’ । उरुणि महान्ति धनानि नानाद्रव्याणि विक्रीय
 मूल्येन दत्त्वोत्तमलाभं द्वैगुणादिकं भजन्तीति तानुत्तमलाभभाजः । तत्रत्यं
 द्वैप्यमित्यर्थः । ‘अव्ययात्थप्’ । अफल्गु सारवत् । फल्गु तुच्छसारवत्
 इति यादवः । भाण्डं मूलधनम्, पण्यद्रव्यमित्यर्थः । ‘वणिञ्चूलधने पात्रे
 भाण्डं भूषाश्चभूषयोः’ इति वैजयन्ती । तरीषु नौषु । ‘खियां नौस्त-
 रणिस्तरिः’ इत्यमरः । ‘अविस्तरिस्तन्विः’—इत्यौणादिक इकारप्रत्ययः ।
 आवपत आदधतः । वपतेः शट्प्रत्ययः । द्वैप्यान् समुद्रद्वीपवासिनः । ‘द्वीपा-
 दनुसमुद्रं यञ्’ इति यञ्प्रत्ययः । संयात्रा सम्भूय यात्रा सा प्रयोजनमेषां
 तान् सांयात्रिकान् पोतवणिजः । ‘सांयात्रिकः पोतवणिक्’ इत्यमरः । ‘प्रयो-
 जनम्’ इति ठक् । असौ हरिरभ्यनन्दत् ॥ ७६ ॥

उत्पित्तव इति । नदभर्तुः समुद्रस्यान्तरभ्यन्तरादुत्पित्तव उत्पतितु-
 मिच्छवः । पततेः सन्नन्तादुप्रत्ययः । ‘सनि मीमा’—इत्यादिना इसा-
 देशः । ‘अत्र लोपोऽभ्यासस्य’ इत्यभ्यासलोपः । फणीन्द्राः सर्पा भक्त्या गरुड-
 ध्वजस्य हरेर्ध्वजानिव गरीयसा अतिमहता निःश्वसितानिलेन मुखमारुतेन
 पयांस्युच्चैरुच्चिच्चिपिरे उत्क्षिप्तवन्तः । उल्लेक्षा । स्वरितेत्यादात्मनेपदम् ॥ ७७ ॥

तमिति । अम्बुराशिर्युगान्तबन्धुम्, आपहन्धुमित्यर्थः । उत्सङ्ग एव
 शय्या तस्यां शेत इति तथोक्तम् । ‘अधिकरणे शितेः’ इत्यच्प्रत्ययः । आगत-
 मभ्यागतं तं हरिं वीक्ष्य गुरुणा प्रमोदेन प्रसारिता उत्तुङ्गास्तरङ्गा एव बाहवो
 यस्य सः सन् प्रत्युज्जगाम सम्मेलनार्थमागतवानिवेति क्रियाश्चरूपोत्प्रेक्षा ॥ ७८ ॥

उत्सङ्ग इति । उत्सङ्गिनः संसर्गिणः कृता उत्सङ्गिताः । ‘तत्कोरोति’

उत्तालतालीवनसम्प्रवृत्तसमीरसीमन्तितकेतकीकाः ।

आसेदिरे लावणसैन्धवीनां चमूचरैः कच्छभुवां प्रदेशाः ॥ ८० ॥

लवङ्गमालाकलितावतंसास्तेनारिकेलान्तरपः पिबन्तः ।

आस्वादितार्द्रक्रमुकाः समुद्रादभ्यागतस्य प्रतिपत्तिमीयुः ॥ ८१ ॥

इति ख्यन्तात् कर्मणि क्तः । उल्लङ्घिता अन्धःकणा येनेति । 'शिषादिभाषा' इति कप् । एलालतानामास्फालनेन सङ्घर्षणेन लब्धगन्धः एवं शिशिरसुर-
भिरुदन्वतो नभस्वान् समुद्रस्य वायुरधिवेलं वेलायाम् । विभक्त्यर्थेऽव्ययी-
भावः । व्रजतस्तस्य हरेः खेदलवान् अनुवेलं प्रतिक्षणम् । यथार्थेऽव्ययीभावः ।
ममार्ज जहार । 'वेला कूले च जलधेर्वेला तीरविकारयोः' इति विश्वः ।
काव्यलिङ्गम् ॥ ७६ ॥

उत्तालेति । चमूषु चरन्तीति चमूचराः सैनिकाः । 'चरेष्टः' इति
टप्रत्ययः । तैरुत्तालेषून्नतेषु तालीवनेषु सम्प्रवृत्तेन समीरणेन मारुतेन सीम-
न्तिताः सीमन्तिन्यः कृताः । सीमन्तशब्दान्मत्वन्तात् 'तत्कारोति'—इति
ख्यन्तात् कर्मणि क्तः । णविष्टवद्भावे विन्मतोर्लुक् । ताः केतक्यो येषु तै
तथोक्ताः । 'नद्यृतश्च' इति कप् । लवणसिन्धोरिमा लावणसैन्धव्यः ।
'तस्येदम्' इत्यण् । 'हृङ्गसिन्ध्वन्ते पूर्वपदस्य'—इत्युभयपदवृद्धिः । तासां
कच्छभुवामनूपभूमीनाम् । 'जलप्रायमनूपं स्यात् पुंसि कच्छस्तथाविधः' इत्य-
मरः । प्रदेशा देशा आसेदिरे प्राप्ताः । सीदतेः कर्मणि लिट् । अत्र स्वभा-
वोक्तिरनुप्रासश्चालङ्कारौ । ओजःश्लेषसौशब्दसौकुमार्याद्यनेकगुणसम्पत्तिः
स्पष्टा ॥ ८० ॥

लवङ्गेति । लवङ्गमालाभिर्लवङ्गकुसुममाल्यैः कलितावतंसाः कृतभूषणा
नारिकेलान्तरित्यव्ययम् । नारिकेलाभ्यन्तर इत्यर्थः । अप इति पृथक्प-
दम् । समासे 'ऋक्पूर'—इत्यादिना समासान्तप्रसङ्गात् । पिबन्तः ।
आस्वादिता भक्षिता आर्द्रक्रमुका आर्द्रपूगीफलानि यैस्ते । 'घोण्या तु पूगः
क्रमुकाः' इत्यमरः । ते चमूचराः समुद्रादभ्यागतस्यातिथेः प्रतिपत्तिं गौरवं
सत्कारमीयुः । 'प्रतिपत्तिः पदप्राप्तौ प्रवृत्तौ गौरवेऽपि च' इति विश्वः ।
अत्राभ्यागतप्रतिपत्तिप्राप्तेर्विशेषणगत्या अवतंसकलनादिपदार्थहेतुत्वात् काव्य-

तुरगशताकुलस्य परितः परमेकतुरङ्गजन्मनः
 प्रमथितभूभृतः प्रतिपथं मथितस्य भृशं महीभृता ।
 परिचलतो बलानुजबलस्य पुरः सततं धृतश्रिय-
 श्चिरविगतश्रियः सलिलनिधेश्च तदाभवदन्तरं महत् ॥८२॥

इति श्रीमाघकृतौ शिशुपालवधे महाकाव्ये पुरी-
 प्रस्थानं नाम तृतीयः सर्गः ॥ ३ ॥

लिङ्गमलङ्कारः । तेन समुद्रचमूचराणां गृहस्थाभ्यागतीपस्यप्रतीतिरलङ्कारेणा-
 लङ्कारध्वनिः ॥ ८१ ॥

तुरगेति । परितस्तुरगशतैराकुलस्य । अपरिमिताश्वस्येत्यर्थः । प्रति-
 पथं प्रतिमार्गम् । यथार्थेऽव्ययीभावे समासान्तः । प्रमथिताः क्षुब्धा भूभृतो
 राजानो गिरयश्च येन तस्य । न तु स्वयं केनापि मथितस्येति भावः ।
 सततं धृता श्रीः शोभा, रमा च येन तस्य धृतश्रियः पुरोऽग्रे, नगराद्वा परि-
 चलतः परिगच्छतः बलो रामस्तस्यानुजस्य हरेर्बलस्य सैन्यस्य । 'बलं सैन्ये
 बलो रामे' इत्युभयत्रापि शाश्वतः । परं केवलमेकस्यैव तुरङ्गस्य जन्म जन्म-
 मात्रं यस्मात् तस्यैकतुरङ्गजन्मनः । एकोऽपि जात एव न त्वस्तीति भावः ।
 महीभृता मन्दराद्रिणा, राज्ञा च मथितस्य । न तु स्वयं कस्यापि मन्यता ।
 सततं विगतश्रियः । उत्पत्त्यनन्तरमेवास्या हरिस्वीकरणादिति भावः । जल-
 निधेश्च तदा प्रस्थानसमये महदन्तरं दूरगमनादिव्यवधानं, उक्तरीत्या मह-
 त्तरतस्य चाभवत् । अत्रोपमेयस्य हरिबलस्योपमानाज्जलधेराधिक्यवर्ण-
 नाद्व्यतिरेकालङ्कारः । पञ्चकावली वृत्तम् । 'नजभजजा जरौ नरपते
 कथिता भुवि पञ्चकावली' इति लक्षणात् । धृतश्रीवृत्तमिति कश्चित् ।
 'नजभपुरस्कृता जजजरा रचिता भुवि रुद्रदिक्पतिः' इति लक्षणान् ॥ ८२ ॥

इति श्रीमहामहोपाध्यायकोलाचलमल्लिनाथसूरिविरचिते शिशुपाल-
 वधमहाकाव्यव्याख्याने सर्वङ्गषाण्ड्ये तृतीयः सर्गः ॥ ३ ॥

चतुर्थः सर्गः ।

निःश्वासधूमं सह रत्नभाभिर्भित्त्वोत्थितं भूमिमिवोरगाणाम् ।

नीलोपलस्यूतविचित्रधातुमसौ गिरिं रैवतकं ददर्श ॥ १ ॥

गुर्वीरजस्रं दृषदः समन्तादुपर्युपर्यम्बुमुचां वितानैः ।

विन्ध्यायमानं दिवसस्य भर्तुर्मार्गं पुनारोहुमिवोन्नमद्भिः ॥ २ ॥

निःश्वासेति । नीलोपलैरिन्द्रनीलमणिभिः स्यूताः प्रोताः विचित्रा नानावर्णा धातवो गैरिकादयो यस्य तम् अत एव रत्नभाभिर्मणिप्रभाभिः सह भूमिं भित्त्वोत्थितमूर्ध्वं निर्गतं उरगाणां निःश्वासधूमं फूत्कारबाष्पमिव स्थितं रैवताख्यं गिरिमसौ हरिर्ददर्श । स्यूतेति सीयते; कर्मणि क्तः, 'च्छोः शूङनुनासिके च' इत्युडादेशे यणदेशः । अत्र गिरेर्विशिष्टवर्णनीयत्वेन विशिष्टधूमत्वोत्प्रेक्षणाद्गुणनिमित्तजातिस्वरूपोत्प्रेक्षा । सर्गेऽस्मिन् नानावृत्तानि तत्रादावष्टादशोपजातयः । तल्लक्षणं तूक्तमतीतानन्तरसर्गादौ । अत्रासर्ग-समाप्तेर्गिरिवर्णनमेव ॥ १ ॥

गिरिं ददर्शेत्युक्तम्, कीदृशित्याकाङ्क्षायामेकान्वयेनाष्टाभिर्विशिनष्टि— गुर्वीरिति । गुर्वीर्महतीर्दृषदः । शिलातटीरित्यर्थः । 'पाषाणप्रस्तरथावो-पलाशमानः शिला दृषत्' इत्यमरः । उपर्युपरि दृषदां समीपे । उपरिप्रदेश इत्यर्थः । 'उपर्यध्वधसः समीप्ये' इति द्विर्भावे तद्योगाद्वितीयेति । यथाह वामनः—'उपर्यादिषु समीप्ये द्विरुक्तेषु द्वितीया' इति । समन्तादजस्रमुन्नमद्भिः । देशकालाविच्छेदेनोत्पतद्भिरित्यर्थः । अत एव तैरम्बुमुचां वितानैर्मेंघवद्भैर्निमित्तैर्दिवसस्य भर्तुः सूर्यस्य मार्गं पुनारोहुम् । संहितायां 'रोरि' इति रलोपः 'दूलोपे—' इति दीर्घः । विन्ध्यायमानमिव विन्ध्यवदाचरन्तम् । तद्वद्वमानमिव स्थितमित्यर्थः । आचारे क्वजन्ताल्लटः शानजादेशः । अत्राविच्छिन्नमेघोन्नमनेन विन्ध्यायमानत्वोत्प्रेक्षणात् क्रियानिमित्तक्रिया-स्वरूपोत्प्रेक्षा ॥ २ ॥

क्रान्तं रुचा काञ्चनवप्रभाजा नवप्रभाजालभृतां मणीनाम् ।
 श्रितं शिलाश्यामलताभिरामं लताभिरामन्वितषट्पदाभिः ॥३॥
 सहस्रसङ्घैर्गगनं शिरोभिः पादैर्भुवं व्याप्य वितिष्ठमानम् ।
 विलोचनस्थानगतोष्णरश्मिनिशाकरं साधु हिरण्यगर्भम् ॥ ४ ॥
 क्वचिज्जलापायविपाण्डुराणि धौतोत्तरीयप्रतिमच्छवीनि ।
 अभाणि विभ्राणमुमाङ्गसङ्घविभक्तभस्मानमिव स्मरारिम् ॥ ५ ॥

क्रान्तमिति । पुनर्नवानि प्रभाजालानि बिभ्रतीति नवप्रभाजालभृतस्तेषां
 मणीनां सम्बन्धिन्या काञ्चनवप्रभाजा स्वर्णसानुप्रसृतया रुचा दीप्त्या क्रान्तं
 व्याप्तम् । पुनः शिलानां मेचकोपलानां, इन्द्रनीलानां वा श्यामलतया
 श्यामलिम्बा अभिरामम्, तथा आमन्वितषट्पदाभिर्मकरन्दपूरितत्वादाहृत-
 भङ्गाभिर्लताभिः श्रितं व्याप्तम् । इतः परं इत्यन्तरमेकं यमकं वक्ष्यति । तत्र
 तदेवालङ्कारः । अर्थालङ्कारस्त्वभ्युच्चैय इति यथासम्भवमूह्यम् । यमकलक्षणं
 त्वाचार्यदण्डिनोक्तम्—‘अव्यपेतव्यपेतात्मा या वृत्तिर्वर्णसंहतिः । यमकं तच्च
 पादानामादिमध्यान्तगोचरम् ॥ एकद्वित्रिचतुष्पादयमकानां प्रकल्पना ।
 आदिमध्यान्तमध्यान्तमध्याद्याद्यन्तसर्व्वतः ॥ अत्यन्तं बहवस्तेषां भेदाः
 सन्नेदयोनयः । सुकरा दुष्कराश्चैव दृश्यन्ते तत्र केचन’ ॥ इति ॥ ३ ॥

सहस्रेति । सहस्रमिति सङ्ख्या येषां तैः सहस्रसङ्घैः शिरोभिः शिखरैः,
 शीर्षैश्च गगनं तथा तत्सङ्घैः पादैः प्रत्यन्तपर्व्वतैश्चरणैश्च भुवश्च व्याप्य वितिष्ठमान-
 मवतिष्ठमानम् । ‘समवप्रविभ्यः स्थः, इत्यात्मनेपदम् । विलोचनयोर्थत्वं
 स्थानं योग्यदेशस्तद्गतावुष्णरश्मिनिशाकरो यस्य तम् । अन्यत्र नेत्रीकृता-
 केन्दुमित्यर्थः । अतः साधु सत्यं हिरण्यगर्भं ब्रह्माणमिवेत्युपेक्षा । सहस्र-
 शीर्षा’ इत्यादिश्रुतेरिति भावः । हिरण्यगर्भो निधिगर्भश्च ॥ ४ ॥

क्वचिदिति । पुनः क्वचिदेकदेशे जलानामपायेनापगमेन विपाण्डुराणि
 शुभ्राणि अत एव धौतं क्षालितं यदुत्तरीयं तद्यतिमा तत्समा हविर्येषां तान्य-
 भ्राणि मेघान् विभ्राणं दधानम् । भुजः कर्तरि शानच् । अत एवोमायाः
 पार्वत्या अङ्गसङ्केतार्द्धभागेन विभक्तं एकभागस्थापितं भस्म यस्य तं स्मरारिं
 हरमिव स्थितमित्युपमालङ्कारः ॥ ५ ॥

कायां निजस्त्रीचटुलालसानां मदेन किञ्चिच्चटुलालसानाम् ।
 कुर्वाणमुत्पिञ्जलजातपत्रैर्विहङ्गमानां जलजातपत्रैः ॥ ६ ॥
 स्कन्धाधिरूढोज्ज्वलनीलकण्ठानुर्वीरुहः श्लिष्टतनूनहीन्द्रेः ।
 प्रनर्त्तितानेकलताभुजाग्रान् रुद्राननेकानिव धारयन्तम् ॥ ७ ॥
 विलम्बिनीलोत्पलकर्णपूराः कपोलभित्तीरिव लोभ्रगौरीः ।
 नवोलपालङ्कृतसैकताभाः शुचीरपः शैवलिनीर्दधानम् ॥ ८ ॥

कायामिति । पुनः निजस्त्रीणां चटुषु प्रियवचनेषु लालसा लोलुपाः ।
 'लोलुपो लोलुभो लोलो लम्पटो लालसोऽपि च' इति यादवः । तेषां निज-
 स्त्रीचटुलालसानां मदेन किञ्चिदीषच्चटुलाश्चपलास्तेऽलसाश्च । विशेषणयो-
 रपि मिथो विशेषणविशेषभावविवक्षया विशेषणसमासः । तेषां चटुलाल-
 सानां विहङ्गमानां हंसादीनामुत्पिञ्जलानि जातान्युत्पिञ्जलजातानि । पूर्व-
 वक्ष्यमासः । तानि पत्राणि येषां तैरुत्पिञ्जलजातपत्रैः । उत्पिञ्चरीभूत-
 दलैरित्यर्थः । रलयोरभेदः । जलजातपत्रैर्जलजैरेवातपत्रैश्चायां कुर्वाणम् ।
 एतेन महती कमलाकरसमृद्धिर्व्यज्यते । यमकरूपकयोः सङ्करः ॥ ६ ॥

स्कन्धेति । पुनः स्कन्धं प्रकाण्डमधिरूढा उज्ज्वला नीलकण्ठा मयूरा
 येषां तान्, अन्यत्र स्कन्धाधिरूढा अंमस्थिता नीलाः कण्ठा येषां तान् ।
 'अंसप्रकाण्डयोः स्कन्धः' इति विश्वः । अहीन्द्रेः श्लिष्टतनून् व्यासदेहान् ।
 एकत्र तदावासत्वादित्यत्र तद्गूणत्वाच्चेति भावः । प्रनर्त्तितान्यनेकलतानामिव
 भुजानां लतानामिव च भुजानामग्राणि येषां तानत एवानन्तानसङ्ख्यानं रुद्रा-
 निव स्थितानित्युत्प्रेक्षा । उर्वीरुहो वृक्षान् धारयन्तमुद्वहन्तम् ॥ ७ ॥

विलम्बीति । विलम्बिनी नीलोत्पलान्येव कर्णपूराः कर्णावतंसा यामां
 ताः लोभ्रेण लोभ्ररजसा गौरीरवदाताः । 'षिङ्गौरादिभ्यश्च' इति डीप् ।
 कपोलभित्तीः स्त्रीणां गण्डस्थलीरिव स्थिताः । उपमान्तरमाह — नवा
 उलपा बल्लजटणानि । 'उलपा बल्लजाः प्रोक्ताः' इति विश्वः । तैरलङ्क-
 तानां सैकतानामाभेवाभा यामां ताः, कुतः — शुचीः शुद्धाः शैवलिनीः शैवल-
 वतीरपो दधानम् । श्रुतिवशैवल्लक्षाभ्यां बिम्बप्रतिबिम्बभावेनोपमाह-
 यम् ॥ ८ ॥

राजीवराजीवशलोलभृङ्गं मुष्णन्तमुष्णन्ततिभिस्तरुणाम् ।

कान्तालकान्ता ललनाः सुराणां रक्षोभिरक्षोभितमुद्वहन्तम् ॥ ६ ॥

मुदे मुरारैरमरैः सुमेरोरानीय यस्योपचितस्य शृङ्गैः ।

भवन्ति नोहामगिरां कवीनामुच्छायसौन्दर्यगुणा मृषोद्याः ॥ १० ॥

यतः परार्द्धाणि भृतान्यनूनैः प्रस्थैर्मुहुर्भूरिभिरुच्छिखानि ।

आद्यादिव प्रापणिकादजस्रं जग्राह रत्नान्यमितानि लोकः ॥ ११ ॥

राजिवेति । पुनः राजीवराजीनां पद्मवङ्कतीनां वशा अधीना लोला-
शला शृङ्गा यस्मिंस्तं राजीवराजीवशलोलभृङ्गं तरुणां ततिभिः सहैरुष्ण-
मातपं मुष्णन्तं हरन्तं कान्ता रम्या अलकान्ताशूर्णकुन्तलाग्राणि यासां ताः
कान्तालकान्ता । ‘अलकाशूर्णकुन्तलाः’ इत्यमरः । सुराणां ललनाः
स्त्रियोऽस्यरसो रक्षोभो राक्षसैरक्षोभितमूनभिभूतं यथा तथोद्वहन्तम् ॥ ६ ॥

बन्वत्पोयानयं कश्चिद्रैवतको नाम शिलोच्चयः कथमियव्वर्ण्यत इति
शङ्कां निरस्यति—मुद इति । मुरारैर्मुदे सन्तोषायाभरैः कर्तृभिः सुमेरोः
शृङ्गैः करणैरानीयोपचितस्य वर्द्धितस्य, आनीतैः शृङ्गैरुपचितस्येत्यर्थः ।
उपचये करणानां शृङ्गाणामर्थादानयनकर्मत्वम् । यस्य शैलस्योच्छाय औन्नत्यं
सौन्दर्यं च तयोर्गुणा उत्कर्षा उहामगिरां प्रगल्भवाचां कवीनां मृषा उद्यन्त
इति मृषोद्याः मिथ्यावाच्या न भवन्ति । मेरुशृङ्गेषु सर्वगुणसम्भवादिति
भावः । ‘राजसूयसूर्यमृषोद्यः’ इत्यादिना वदेः क्यवन्तो निपातः, उत्कृष्टः
श्याय उच्छाय इति घञन्तोनोपसर्गस्य समासः न तूपसृष्टाद्वज्प्रत्ययः ।
‘भुवोऽनुपसर्गे’ इति नियमात् । मुद इत्यादि श्लोकस्तके यच्छब्दस्य दृष्टोऽयं
शैलः स इत्यनेनान्वयः । मेरुशृङ्गासम्बन्धेऽपि सम्बन्धवर्णनादतिशयोक्तिः ॥ १० ॥

यत इति । लोकः परार्धाणि श्रेष्ठान्यनूनैर्महद्भिर्भूरिभिः प्रभूतैः । ‘प्रभूतं
प्रचुरं प्राञ्चं भूरि’ इत्यमरः । प्रस्थैः सानुभिर्मनविशेषैश्च । ‘प्रस्थोऽस्त्री सानु-
स्नानयोः’ इत्यमरः । भृतानि सम्भृतानि स्मितानि च उच्छिखान्यूद्गशीनि
रत्नानि यतः शैलादाव्यङ्गनिकात् । ‘इभ्य आद्यो धनी’ इत्यमरः । प्रपणो
व्यवहारः प्रयोजनमस्य प्रापणिको वणिक् । ‘तदस्य प्रयोजनम्’ इति ठक् ॥

अखियतासन्नमुदयतापं रविन्दधानेऽप्यरविन्दधाने ।

भृङ्गावलिर्यस्य तटे निपीतरसा नमत्तामरसा न मत्ता ॥१२॥

यथाधिरूढेन महीरुहोच्चैरुन्निद्रपुष्पाक्षिसहस्रभाजा ।

सुराधिपाधिष्ठितहस्तिमल्ललीलां दधौ राजतगण्डशैलः ॥१३॥

विभिन्नवर्णा गरुडायजेन सूर्यस्य रथ्याः परितः स्फुरन्त्या ।

रत्नैः पुनर्यत्र रुचा रुचं स्वामानिन्यिरे वंशकरीरनीलैः ॥१४॥

‘पक्ष्याजीवाः प्रापणिका वैदेहा नैगमाश्च ते वणिजः’ इति वैजयन्ती ।

तस्मादिवाजस्रं मुहुर्जग्राह । उपमालङ्कारः ॥ ११ ॥

अखियतेति । आसन्नमौन्नत्यात्सन्निहितमत एवोदयतापं दुःसंहातपं
रविं दधानेऽपि, अरविन्दधान इति विरोधः । अरविन्दानां धाने निधाने
इति परिहारः । धीयतेऽस्मिन्निति धानम् । अधिकरणे ल्युट् । शब्दशेष-
मूलो विरोधालङ्कारः । यस्य गिरेस्तटे निपीतरसा नितरां पीतमकरन्दा
जमन्ति तामरसानि पङ्केरुहाणि भारभूतया यया सा नमत्तामरसा । ‘पङ्के-
रुहं तामरसम्’ इत्यमरः । अतएव मत्ता भृङ्गावलिरनाखियत न खिन्ना ।
खिदेदेवादिकात् कर्तरि लङ् । अत्यन्तसूर्यसन्निधानेऽप्यरविन्दाकरविहा-
शान्मधुकरास्तापं नापुरित्यर्थः ॥ १२ ॥

यत्रेति । यत्र शैले रजतस्य विकारो राजतः । ‘प्राणिरजतादिभ्योऽञ्’
इत्यञ्प्रत्ययः । स चासौ गण्डशैलश्च । ‘गण्डशैलास्तु च्युताः स्थूलोपला गिरेः’
इत्यमरः । उन्निद्राणि विकसितानि पुष्पाण्यक्षीणीवेत्युपमितसमासः । तेषां
सहस्रं भजतीति तद्भाजा, अधिरूढेनोच्चैर्महीरुहा वृक्षेण सुराधिपेन देवै-
न्द्रेणाधिष्ठितो यो हस्ती मल्ल इव तस्मैरावतस्य लीलां शोभां दधौ । ऐरावतस्य
धावल्यादिति भावः । ‘हस्तिमल्लोऽभ्रमातङ्गे हस्तिमल्लो विनायके’ इति
विश्वः । अत्र लीलामिव लीलामिति सादृश्येपान्निदर्शनालङ्कारः ॥ १३ ॥

विभिन्नेति । गरुडायजेनारूपेण विभिन्नवर्णा अन्यथाकृतवर्णाः, अरुणि-
मानमापादिता इत्यर्थः । सूर्यस्य सबन्धिनो रथं वहन्तीति रथ्या रथाखाः ।
‘तद्वद्वति रथयुगप्राप्तङ्गम्’ इति यत्प्रत्ययः । यत्र शैले वंशकरीरनीलैर्वंश-

यत्रोज्झिताभिर्मुहुरम्बुवाहैः समुन्नमद्भिर्न समुन्नमद्भिः ।

वनं बबधे विषपावकोत्था विपन्नगानामविपन्नगानाम् ॥ १५ ॥

फलद्विरुष्णांशुकराभिमर्षात् कार्शानवं धाम पतङ्गकान्तैः

शशंस यः पात्रगुणाद्गुणानां सङ्क्रान्तिमाक्रान्तगुणातिरेकाम् ॥ १६ ॥

हुरश्यामै रत्नैः, मरकतैरित्यर्थः । 'वंशाङ्कुरे करीरोऽस्त्री' इत्यमरः । वंशशब्दस्यास्नानताहेतोरलूनतायाः प्रतिपत्त्यर्थादपौनरुक्त्यम् । अत एव-
कार्थपदमप्रयोज्यमित्युक्ता करिकलभकर्णावतंसादिषु प्रतिपत्तिविशेषकरेषु न
दोष इत्याह वामनः, न विशेषश्चेदिति । परितः स्फुरन्त्या रुचा स्वप्रभया
करणेन, पुनः स्वां रुचं निजहरितवर्णमेव आनिन्तिरे आनीताः । नयतेर्हि-
कर्मकात् प्रधाने कर्मणि लिट् । 'प्रधानकर्मण्याख्ये लादीनाहुर्दिकर्मणाम्'
इति वचनात् । अत्र विभिन्नवर्णा इत्येकस्तद्गुणः । रथानां स्वगुणत्यागेन
गरुडाग्रजगुणग्रहणात् पुनस्तत्यागेन मरकतगुणग्रहणादपरस्तद्गुणस्तदुपजीवीति
सजातीययोः सङ्करः । तेन गिरेः सूर्यमण्डलपर्यन्तमौन्नत्यं वस्तु व्यज्यते, 'तद्गुणः
स्वगुणत्यागादन्योत्कृष्टगुणग्रहः' ॥ १४ ॥

अत्रेति । यत्र शैले समुन्नमद्भिः समुत्पतद्भिर्म्बुवाहैरुज्झिताभिस्यक्ता-
भिरद्भिर्मुहुः समुन्नं सम्यगुन्नं क्लिन्नम्, सितमित्यर्थः । 'उन्दी क्लेदने'
इति धातोः कर्मणि क्तः । 'नुदविद'—इत्यादिना निष्ठानत्वम् । विप-
न्नगा विगतसर्पा न भवन्तीत्यविपन्नगाः, सपन्नगा इत्यर्थः । तेषामविपन्नगानां
नगानां वृक्षाणां वनं विषपावकोत्था विषाग्निसमुत्था विषदापत् न बबाधे,
नित्यं वर्षानुषङ्गाद्विषाग्निचोभो वृक्षाणामकिञ्चित्कर इति भावः ॥ १५ ॥

फलद्विरिति । यः शैल उष्णांशुकराभिमर्षादर्ककरसम्पर्कात् कृशानो-
रिदं कार्शानवमाग्नेयं धाम तेजः फलद्विरुद्भिरद्भिः, अग्निकरसामर्थ्याभि-
व्यञ्जकैरिति भावः । पतङ्गकान्तैः सूर्यकान्तैः, दृष्टान्तभूतैरिति भावः ।
गुणानां सङ्क्रान्तिमन्यत्र सङ्क्रमणम्, सङ्क्रान्तगुणानित्यर्थः । पात्रगुणा-
दाधारगुणसहकारादाक्रान्तः प्राप्तो गुणातिरेकः कार्यविशेषाधानरूपो
गुणोत्कर्षो यस्यास्तां शशंस प्रतिपादयामास । अर्कविषां सर्वत्र सङ्क्रमणा-
विशेषेऽपि 'सूर्यकान्तैश्चैव ज्वलनजननदर्शनात् सर्वत्रापि सङ्क्रमणकारिणां'

दृष्टोऽपि शैलः स मुहुर्मुरारिरपूर्ववद्विस्मयमाततान ।
 क्षणे क्षणे यन्नवतामुपैति तदेव रूपं रमणीयतायाः ॥ १७ ॥
 उच्चारणज्ञोऽथ गिरां दधानमुच्चारणत्यक्षिगणास्तटीस्तम् ।
 उत्कम्भरं द्रष्टुमवेक्ष्य शौरिमुत्कम्भरं दारुक इत्यावाच ॥ १८ ॥
 आच्छादितायतदिगम्बरमुच्चकैर्गा-
 माक्रम्य संस्थितमुदग्रविशालशृङ्गम् ।
 मूर्ध्नि स्फुरत्तुहिनदीधितिकोटिमेन-
 मुद्गीक्ष्य को भुवि न विस्मयते नगेशम् ॥ १९ ॥

गुणानामाधारगुणसहकारात् कार्यविशेषाधायकत्वमिति, निश्चयोऽत्रैव
 जायत इत्यर्थः । ततश्च सहकारशक्तिविरहिणी सहजशक्तिरनुपकारिणीति
 भावः । इत्यनुप्रासोऽलङ्कारः ॥ १६ ॥

दृष्टोऽपीति । मुहुर्दृष्टोऽपि स शैलो मुरारिरपूर्वणादृष्टपूर्वेण तुल्यमपूर्व-
 वत् । 'तेन तुल्यं क्रिया चेत्'—इति वतिः । विस्मयमाततान, अतिर-
 मणीयत्वादिति भावः । तथाहि—क्षणे क्षणे प्रतिक्षणम्, वीष्मायां
 दिर्भावः । नवतामपूर्ववद्भावमुपैतीति यत्, तन्नवत्वोपगमनमेव रमणीय-
 ताया रूपं स्वरूपम्, लक्षणमित्यर्थः । अत्र रमणीयत्वलक्षणस्य वाक्या-
 र्थस्य विस्मये हेतुत्वसमर्थनात् वाक्यार्थहेतुकं काव्यलिङ्गमलङ्कारः ॥ १७ ॥

उच्चारणज्ञ इति । अथ हरिविस्मयानन्तरं गिरां वाक्यानामुच्चारणं
 जानातीत्युच्चारणज्ञ उक्तिकुशलः । 'आतोऽनुपसर्गे कः' इति कप्रत्ययः ।
 नेगुपधेत्यादिना, 'आकारादनुपपदात् कर्मोपपदो भवति विप्रतिषेधेन' इति
 वचनात् । दारुकः कृष्णसारथिरुच्चा उन्नता रणन्तः शब्दायमानाः पक्षिगणा
 यास्तु ता रणत्यक्षिगणास्तटीर्दधानं तं पूर्वीकं धरतीति धरं पर्वतम् ।
 पचाद्यच् । 'अहार्थधरपर्वताः' इत्यमरः । द्रष्टुमुत्कमुत्कम् । 'उत्क
 उक्मनाः' इति निपातः । उत्कम्भरमौत्सुक्यादुन्नमितकम्भरं शौरिमवेक्ष्य, इति
 वक्ष्यमाणक्रमेण वाचमुवाच । नद्गीकृतज्ञोऽवसरेऽवसीदतीति भावः ॥ १८ ॥

इतः प्रभृति यमकानन्तरश्लोकेषु वसन्ततिलकावृत्तं नियमेनाह—आच्छा-
 दितेति । आच्छादितान्यावृतानि आयतानि दीर्घाणि दिशोऽम्बरं खं च

उदयति विततोर्ध्वरश्मिरञ्जा-

वहिमरुचौ हिमधाम्नि याति चास्तम् ।

वहति गिरिरयं विलम्बिघण्टा-

द्वयपरिवारितवारणेन्द्रलीलाम् ॥ २० ॥

दिगम्बराणि येन तम्, अन्यत्राच्छादितं वसितमायतं दिगिवाम्बरं वासी येन तं तथोक्तम् । उच्चकैरुन्नतां गां भुवमाक्रम्य व्याप्य संस्थितम् । तस्योदग्राण्युन्नतानि विशालानि च शृङ्गाणि शिखराणि यस्य तम् । अन्यत्रोदये विशाले शृङ्गे विषाणे यस्य तं उच्चकैरुन्नतं गाम्, वृषभमाक्रम्याधिष्ठाय संस्थितमित्यर्थः । ‘शृङ्गं विषाणे शिखरे’ इति, ‘गोः स्वर्गे वृषभे रश्मी वज्रे चन्द्रमसि स्मृतः । अर्जुनोनेत्रदिग्वाणभूवाग्वारिषु गौर्भ्यता ।’ इति च विश्वः । मूर्ध्नि शिखरे, अन्यत्र शिरसि स्फुरन्ती तुहिनदीधितेरिन्दोः कोटिः रश्मिः, कला च यस्य तमेनं नगेशं नगश्रेष्ठं रैवतकं कैलासनायकमोक्षरं चोद्दीक्ष्य को न विस्मयते, सर्वोऽपि विस्मयत इत्यर्थः । नेयं तुल्ययोगिता, प्रकृता-प्रकृतविषये तदनुत्थानात् । नापि समासोक्तिः, तस्मा विशेषणसाम्यजीवि-त्वात् । नापि श्लेषः, उभयश्लेषे विशेष्यश्लेषयोगात् । तस्मात् प्राकरणि-कार्यमात्रपर्यवसिताभिधाव्यापारेणापि शब्देनार्थान्तरधीकृतं ध्वनिरित्याहुः । तदुक्तं काव्यप्रकाशे—‘अनेकार्थस्य शब्दस्य वाचकत्वे नियन्त्रितै । संयोगा-द्यैरवाच्यार्थधीकृद्वापृतिरञ्जनम् ।’ इति । वृत्तलक्षणं तु—‘उक्ता वरुन्त-तिलका तभजा जगौ गः’ इति ॥ १८ ॥

उदयतीति । वितता ऊर्ध्वासं रश्मिरञ्जवो रश्मयो रञ्जव इव यस्य तस्मिन् विततोर्ध्वरश्मिरञ्जौ अहिमरुचौ सूर्ये उदयत्युदयमाने । ‘अय गतौ’ इति स्वरितेन केचिदिच्छन्ति, ततः शतरि सप्तमी । तथा विततोर्ध्व-रश्मिरञ्जौ हिमधाम्नि चन्द्रे चास्तं यात्यस्तमयमाने । यातेः शतरि सप्तमी । अयं गिरिर्विलम्बिना विशेषं लम्बमानेन घण्टाद्वयेन परिवारितस्य वेष्टितस्य वारणेन्द्रस्य लीलां शोभां वहति । अत्र लीलामिव लीलामिति सादृश्याच्चेपा-न्निदर्शना । तथा सूर्याचन्द्रमसावस्य कुक्षिसमानकक्षां बिभ्रत इति महद्दी-प्तत्वं व्यज्यते । पुष्पिताया वृत्तम् । ‘अयुजि नयुमरेफतो यकारो युजि च नजौ जरगाश्च पुष्पिताया’ ॥ २० ॥

वहति यः परितः कनकस्थलीः सह्रिता लसमाननवांशुकः ।

अचल एष भवानिव राजते स हरितालसमाननवांशुकः ॥ २१ ॥

पाश्चात्यभागमिह सानुषु सन्निषणाः

पश्यन्ति शान्तमलसान्द्रतरांशुजालम् ।

सम्पूर्णललललललपनोपमान-

मुत्सङ्गसङ्गिहरिणस्य मृगाङ्गमूर्त्तेः ॥ २२ ॥

कृत्वा पुंवत्यातमुच्चैर्भृगुभ्यो मूर्ध्नि ग्राव्णां जर्जरा निर्भरौघाः ।

कुर्वन्ति द्यामुत्पतन्तः स्मरार्त्तस्वर्लोकस्त्रीगात्रनिर्वाणमत्र ॥ २३ ॥

वहतीति । लसमाना दीप्यमाना क्वांशवो यस्य स लसमाननवांशुकः । शैषिकः कपप्रत्ययः । योऽचलः सह्रिताः सदूर्वाः । 'हरितैति च दूर्वायां हरिद्वर्णयुतेऽन्तवत्' इति विश्वः । कनकस्य स्थलीः स्वर्णभूमीः । 'जानपद' इत्यादिना अकृत्रिप्तार्थे ङीप् । परितो वहति स एषोऽचलः हरितालेन कर्चूरेण समानं नवमंशुकं वासो यस्य स हरितालसमाननवांशुकः पीताम्बरो भवानिव राजते । द्रुतविलम्बितं वृत्तम् । 'द्रुतविलम्बितमाह नभौ भरौ' इति लक्षणात् ॥ २१ ॥

पाश्चात्येति । इहादौ सानुषु सन्निषणाः स्थिता जनाः शान्तमलं, कलङ्कस्य पुरोवर्त्तित्वान्निष्कलङ्कमत एव सान्द्रतरमंशुजालं यस्य तं सम्पूर्णं परिपूर्णं लब्धं प्राप्तं ललललललपनोपमानं स्त्रीमुखसादृश्यं येन तम् । 'माननं लपनं मुखम्' इत्यमरः । कुतः, उत्सङ्गसङ्गिहरिणस्याङ्गस्य मृगाङ्गा मृगचिह्ना मूर्त्तिर्यस्य तस्य मृगाङ्गमूर्तेश्चन्द्रस्य पञ्चाङ्गवः पाश्चात्यः । 'दक्षिणाप्रभात् पुरःस्थक' । स चासी भागश्च तं पाश्चात्यभागं पृष्ठभागं पश्यन्ति । पाश्चात्य-भागदर्शनातिशयोक्त्या तादृशीकृतपञ्चभिः । वसन्ततिलका वृत्तम् ॥ २२ ॥

कृत्वेति । अत्रादौ निर्भरौघा गिरिनदप्रवाहाः । 'प्रवाहो निर्भरौ भरः' इत्यमरः । चूतवृक्ष इत्यादिवत्सामान्यविशेषभावादपुनरुक्तिः । पुंवत्पुं-भिसुखम् । 'तेन तुल्यं क्रिया चेत्'—इति वतिः । उच्चैर्भृगुभ्योऽतटेभ्यः, 'प्रपातस्त्वतटो भृगुः' इत्यमरः । ग्राव्णां शिलानां मूर्ध्नि पातं कृत्वा पतित्वा

स्थगयन्त्यमूः शमितचातकार्तस्वरा
 जलदास्तडित्तुलितकान्तकार्तस्वराः ।
 जगतीरिह स्फुरितचारुचामीकराः
 सवितुः क्वचित् कपिशयन्ति चामी कराः ॥२४॥
 उत्क्षिप्तमुच्छ्रितसितांशुकरावलम्बै-
 रुत्तम्भितोडू भिरतीवतरां शिरोभिः ।
 श्रद्धेयनिर्भरजलव्यपदेशमस्य
 विष्वक् तटेषु पतति स्फुटमन्तरोक्षम् ॥२५॥

जर्जराः शकलीभूता द्यामाकाशं प्रत्युत्पतन्तः स्मरार्तानां स्वर्लोकस्त्रीणां
 खेचरीणामप्सरसां गात्रनिर्वाणमङ्गनिर्वृतिं कुर्वन्ति । ‘अनुष्ठानासमर्थस्य वान-
 प्रस्थस्य जीर्यतः भृग्वग्निजलम्पातैर्मरणं प्रविधीयते ॥’ इति विहितभृगु-
 पातिनां पुंसां स्वर्लोकगामिनामिहोपमानता । शालिनी वृत्तम् । ‘शालि-
 न्युक्ता मतौ तर्गौ गोर्ध्वलोकैः’ इति ॥ २३ ॥

स्थगयन्तीति । इहाद्रौ क्वचिदमूर्जगतीर्भूमीः । ‘जगती भुवने भूमी’
 इति विश्वः । शमिताचातकानामात्तस्वरा यैस्ते शमितचातकार्तस्वराः ।
 ‘सर्वसहापतितमम्बु न चातकानाम्’ इति भूमिगतस्य तेषां विषाभत्वात् अमी-
 माम्बुदानेन उज्जीवयन्तीत्यर्थः । किञ्च तडित्तुलितान्युपमितानि कान्तानि
 कार्तस्वराणि सुवर्णानि यैस्ते तडित्तुलितकान्तकार्तस्वराः । तडित्स्फुरणे
 तेषामपि तद्वत् स्फुरणादिति भावः । ते जलदाः स्थगयन्त्याच्छादयन्ति ।
 ‘स्थग आच्छादने’ इति चौरादिकः । क्वचित्तु स्फुरितान्युल्लसितानि चारुणि
 चामीकराणि सुवर्णानि यैस्ते स्फुरितचारुचामीकरा अमी सवितुः कराः,
 आतपाश्च कपिशयन्ति कपिशिताः कुर्वन्ते । क्वचिद्वृष्टिः क्वचिदातपथेति
 महदाश्चर्यमिति भावः । पथ्या वृत्तम् । ‘सजसा यलौ च सह गेन पथ्या
 मता’ ॥ २४ ॥

उत्क्षिप्तमिति । उत्क्षिप्ता उत्क्षिप्ताः सितांशोश्चन्द्रस्य करा अंशवो
 हस्ताश्चावलम्ब्यो येषां तैः । उत्तम्भितान्युडूनि यैस्तैः, उडूनि चावष्टभ्ये-
 त्यर्थः । शिरोभिः शिखरैर्मस्तकैश्च अतीवतरां भृशतरम् । अतीवशब्दाद-

एकत्र स्फटिकतटांशुभिन्ननीरा
नीलाश्मद्युतिभिदुराभसोऽपरत्र ।
कालिन्दीजलजनितश्रियः श्रयन्ते
वैदग्धीमिह सरितः सुरापगायाः ॥ २६ ॥
इतस्ततोऽस्मिन् विलसन्ति मेरोः
समानवप्रे मणिसानुरागाः ।
स्त्रियश्च पत्न्यौ सुरमुन्दगीभिः
समा नवप्रेमणि सानुरागाः ॥ २७ ॥

व्ययादाम्प्रत्ययः । उत्क्षिप्तमुद्यम्य धृतं अन्तरीक्षं श्रद्धेयः सादृश्याद्विश्वसनीयो
निर्भरजलमिति व्यपदेशो व्यवहारो यस्य तत् । दृढतरां निर्भरजलधियं
कुर्वदित्यर्थः । अस्याद्रेस्तटेषु विष्वक् समन्तात्पतति स्फुटं सत्यम् । इन्दु-
करानुङ्गुनि चावष्टभ्य शिरोभिर्भ्रियमाणमपि दुरुद्धरत्वाद्भ्रूयदन्तरीक्षमेवेदं न
तु जलम् । सादृश्यात्तु व्यपदेशो दुर्वार इति सर्वतः पातिता, निर्भरजलं
चोत्प्रेक्ष्यते । तनोत्सेधविस्तारावस्य व्यज्येते ॥ २५ ॥

एकत्रेति । एकत्र एकस्मिन् भागे स्फटिकस्य यत्तटं तस्यांशुभिर्विभिन्न-
नीरा मिश्रोदकाः, शुभ्रजला इत्यर्थः । अपरत्रापरस्मिन् भागे नीलाश्मना-
मिन्द्रनीलानां युतिभिर्भिदुराणि मिश्राण्यभ्रानि यासां ताः । नीलसलिला
इत्यर्थः । इहाद्री सरितः कालिन्दस्याद्रेरपत्यं स्त्री कालिन्दी यमुना ।
'कालिन्दी सूर्यतनया यमुना शमनस्वसा' इत्यमरः । तस्या जलैर्जनिता
श्रीः शोभा यस्यास्तस्याः, तत्सङ्गताया इत्यर्थः । सुरापगाया गङ्गाया
वैदग्धीं शोभां श्रयन्ते भजन्ति । विदग्धस्य भावो वैदग्धी । ब्राह्मणादित्वात्
'गुणचवन'—इत्यादिना थञ्प्रत्ययः । 'षिञ्जीरादिभ्यश्च' इति ङीप् ।
सोऽपि त्वस्य बाहुलकत्वादिह वैकल्पिकः । अत एव 'थञः षित्कारणादी-
कारो बहुलम्' इति वामनः । अत्र सितासितमणिगुणयहणात् सरितां
यमुनासङ्गतगङ्गाशोभासादृश्याच्चेपात्तद्गुणोत्पापिता निदर्शना । प्रहर्षिणी
वत्तम् 'ज्यौ ज्यौ गस्त्रिदशयतिः प्रहर्षिणीयम्' ॥ २६ ॥

इत इति । मेरोः समानवप्रे तुल्यप्रस्थे अत एवास्मिन्नद्रावितस्ततो

उच्चैर्महारजतराजिविराजितासौ

दुर्वर्णभित्तिरिह सान्द्रमुधासवर्णा ।

अभ्येति भस्मपरिपाण्डुरितस्मरारे-

रुद्वङ्गिलोचनललामललाटलीलाम् ॥ २८ ॥

अयमतिजरठाः प्रकाशगुर्वीरलवुविलम्बिप्रयोधरोपरुद्धाः ।

सततमसुमतामगम्यरूपाः परिणतदिक्करिकास्तटीर्विभर्त्ति ॥ २९ ॥

मणिसानुरागा रत्नतटकान्तयो विलसन्ति प्रसरन्ति । किञ्च नवं प्रेम यस्य तस्मिन्नवप्रेमणि पत्नौ अनुरागेण सह वर्तन्ते इति सानुरागाः सुरसुन्दरीभिः समाः सरूपाः स्त्रियश्चेतस्ततो विलसन्ति क्रीडन्ति । अन्योन्यमनुरागिणी-ऽनुरूपाद्येह विलासिनस्तदनुरूपाणि च विहारस्थलानि सन्तीति भावः ॥ २७ ॥

उच्चैरिति । इहादौ सान्द्रया सुधया लेपविषेपिणामृतेन वा सवर्णा समानवर्णा । ‘ज्योतिर्जनपद’—इत्यादिना समानस्य सादेशः । ‘लेप-भेदेऽमृते सुधा’ इति वैजयन्ती । महारजतराजिविराजिता काञ्चनरेखा-शोभिता असौ पुरोवर्तिनी उच्चैरुन्नता दुर्वर्णभित्ती रजतभित्तिः । ‘महा-रजतक्राञ्चने’ इति, ‘दुर्वर्णं रजतं रूप्यम्’ इति चामरः । भस्मना परिपाण्डु-रितस्य स्मरारेरुद्वङ्गि उन्नतार्चिलोचनमेव ललामं भूषणं यस्य तस्य ललाटस्य लोलां शोभामभ्येति भजतीति निदर्शनालङ्कारः । ‘ललामं पुच्छपुण्ड्राश्च-भूषाप्राधान्यकेतुषु’ इत्यमरः ॥ २८ ॥

अयमिति । अयं गिरिरतिजरठा अतिकठिनाः, अतिजरतीय । ‘जरठाः कठिने जीर्णे’ इति वैजयन्ती । प्रकाशं गुर्वीः श्रेष्ठाः, स्थूल्यदुर्भराश्च प्रका-मगुर्वीः । ‘गुरुषु गोपतौ श्रेष्ठे गुरौ पितरि दुर्भरे’ इति शब्दार्णवः । विस्फ-ष्टपटुवत् ‘मयूरव्यंसकादयश्च’ इति समासः । अलवुभिर्विलम्बिभिर्लम्बमानैः प्रयोधरैर्मघैः, स्तनैश्च । ‘स्त्रीस्तनादौ प्रयोधरो’ इत्यमरः । उपरुद्धा आवृताः निबद्धाः सततं सर्वदासुमतां प्राणभृतामगम्यरूपा अत्युन्नतत्वाद्गुरो-हस्वरूपाः अन्यत्र वृद्धत्वाद्गमनार्हविग्रहाः । ‘त्यजेदन्त्यकुलोत्पन्नां वृद्धां स्त्रीं कन्यकां तथा’ इति गमननिषेधादिति भावः । परिणतास्त्रिर्गदन्तप्रहा-

धूमाकारं दधति पुरः सौवर्णे
वर्णेनाग्नेः सदृशि तटे पश्यामी ।
श्यामीभूताः कुसुमसमूहेऽलीनां
लीनामालीमिह तरवो विभ्राणाः ॥ ३० ॥
व्योमसृशः प्रथयता कलधौतभित्ती-
रुन्निद्रपुष्पचणचम्पकपिङ्गभासः ।
सौमेरवीमधिगतेन नितम्बशोभा-
मतेन भारतमिलाहृतवह्निभाति ॥ ३१ ॥

रिणो दिक्करिणो दिग्गजा यासु ताः परिणतदिक्करिकाः । तिर्यग्दन्तप्रहा-
रसु गजः परिणतो मतः' इति हलायुधः । 'इनः स्त्रियाम्' इति समा-
मान्तः कप्प्रत्ययः । अन्यत्र परिणताः क्षिणीभूता दिशो दन्तक्षतविशेषाः
करिका, नखव्रणाय यासां ताः । 'दिग्दष्टे' वर्तुलाकारे करिका नखरे-
खिका' इति वैजयन्ती । तटोर्विभर्ति । अत्र प्रकृततटोविशेषणमहिम्ना
अप्रकृतवृद्धाङ्गनाप्रतीतिः समासोक्तिः । उप्यिताया वृत्तमुक्तम् ॥ २८ ॥

धूमेति । इहादौ पुरोऽग्रे वर्णेनाग्नेः सदृशि समाने । अग्निसमानवर्णं
इत्यर्थः । सौवर्णे सुवर्णविकारे तटे, कुसुमसमूहे लीनां स्थिताम् । 'व्याद्रि-
भ्यश्च' इति निष्ठानत्वम् । अलीनां भृङ्गाणामालीमावलीं विभ्राणा अत
एव श्यामीभूता अमी तरवो धूमाकारं धूमसाम्यं दधति । त्वं पश्य । स्वर्ण-
तटमग्निवद्भाति, श्यामास्तरवो धूमवद्भ्रान्त्युपमा । जलधरमाला वृत्तम् ।
'अध्याङ्गैः स्याज्जलधरमाला स्त्री स्त्री' इति लक्षणात् ॥ ३० ॥

व्योमेति । व्योमसृशोऽभ्रकषाः उन्निद्रैर्विकर्मितैः पुष्पैर्वित्ता उन्निद्र-
पुष्पचणाः 'तेन वित्त'— इति चणप्प्रत्ययः । ते च ते चम्पकाश्च तद्वत्पिङ्ग-
भासः पिङ्गवर्णाः कलधौतभित्तीः कनकतटीः । 'कृष्णभैतं दीप्यहिन्नोः'
इहि विश्वः । प्रथयता प्रकटयता अत एव सौमेरवीं सुमेरुसम्बन्धिनीं
नितम्बशोभां कटकलक्ष्मीमधिगतेन प्राप्तवता । 'गत्यर्थकर्मक'— इत्यादिना
गमेः कर्तरि क्तः । एतेन रैवतकाद्रिणा भारतं भरतस्य राज्ञ इदं भारताख्यं

रुचिरचित्रतनूरुहशालिभिर्विचलितैः परितः प्रियकव्रजैः ।

विविधरत्नमयैरभिभात्यसाववयवैरिव जङ्गमतां गतैः ॥ ३२ ॥

/ कुशेशयैरत्न जलाशयोषिता मुदा रमन्ते कलभा विकस्वरैः ।

प्रगीयते सिङ्गणैश्च योषितामुदारमन्ते कलभाविकस्वरैः ॥ ३३ ॥

भूखण्डम् । 'स्यादृष्टौ लोकधात्वंशे वत्सरे वर्षमस्त्रियाम्' इत्यमरः । इला-
हृतवदिलावृतवर्षमिव विभातीत्युपमा । नवखण्डस्य जम्बूद्वीपस्य हिमाद्रे-
दक्षिणभूखण्डं हैमवतापरनामकं भारतवर्षं सुमेरुयोगाक्षीमेरवापराख्यं
मध्यमखण्डमिलाहृतवर्षम् । अत एव 'नाम्नेदं भारतं वर्षं हिमाद्रेस्तच्च
दक्षिणे । तेन हैमवतं नाम परेष्वप्येवमुच्येत् । इलाहृतं सीमेरवं सुमेरोः
परितो हि तत्' इति वैजयन्ती ॥ ३१ ॥

रुचिरेति । असौ गिरिः रुचिरैरुज्ज्वलैश्चित्रैर्नानावर्णैस्तनूरुहैर्लोमभिः
शालन्त इति तथोक्तैः परितः प्रचलितैः प्रसरद्भिः, प्रियकाः कम्बलप्रकृतयो
सृगविशेषाः, 'प्रियको रोमभिर्युक्तो सृदूच्चसमृणैर्धनैः' इति वैजयन्ती ।
तेषां व्रजैः समूहैर्जङ्गमतां चरिण्युतां गतैर्विविधरत्नमयैरवयवैः स्वाङ्गैरिव प्रति-
भातीत्युपेक्षा । द्रुतविलम्बितं वृत्तम् ॥ ३२ ॥

कुशेशयैरिति । अत्रादौ जलाशयोषिता जलाशयेषु ऋदेषु उषिताः
वसन्तः । 'गत्यर्थाकर्मक'—इत्यादिना वसतेः कर्त्तरि क्तः । सम्यसार-
णम्, 'मतिबुद्धिपूजार्थेभ्यश्च' इति चक्राराद्वर्त्तमानार्थता । कलभास्त्रिंश-
द्वर्षकरिणः । 'त्रिंशद्वर्षस्तु कलभः' इति वैजयन्ती । विकस्वरैर्विकसन-
शीलैः । 'स्थेयभासपिसकसो वरच्' । कुशेशयैः शतपत्रैः । 'शतपत्रं
कुशेशयम्' इत्यमरः । मुदा प्रीत्या रमन्ते क्रीडन्ति । करिविहाराणां
कमलाकराणामयमाकर इति भावः । किञ्च कला अव्यक्तमधुराः । विकारो
मानसो भावः स प्रयोजनमेषां भाविकाः, उद्दीपका इत्यर्थः । कला
भाविकाश्च स्वराः षड्जादयो येषां तैः कलभाविकस्वरैः सिङ्गणैः सुरसङ्घ-
योषितां स्वस्तीणामन्ते समीपे उदारमुखैः प्रगीयते च । भूखण्डोऽयमिति
भावः ॥ ३३ ॥

आसादितस्य तमसा नियतेर्नियोगा-

दाकाङ्क्षतः पुनरपक्रमणेन कालम् ।

पतुःस्त्रिषामिह महौषधयः कलत्र-

स्थानं परैरनभिभूतममूर्वहन्ति ॥ ३४ ॥

वनस्पतिस्कन्धनिषण्णबालप्रवालहस्ताः प्रमदा इवात्र ।

पुष्पे क्षणैर्लम्बितलोचकैर्वा मधुव्रतव्रातवृत्तैर्व्रतत्यः ॥ ३५ ॥

आसादितस्येति । इहादौ अमूर्वहौषधयो नियतेर्नियोगादस्मिन् काले इदं भावोति देवशासनात् । तमसा अन्धकारेण, तत्प्रायेण व्यसनेन वा आसादितस्याक्रान्तस्य पुनरपक्रमणेन पुनरावृत्त्या कालं समागमकालमाकाङ्क्षतः, पुनरागत्य सङ्गन्तुमिच्छत इत्यर्थः । त्रिषां पत्युः सूर्यस्य सम्बन्धि, परैस्तेजोऽन्तरैः, पुरुषान्तरैश्चानभिभूतम् अतिरस्कृतमनुपहतञ्च कलत्रस्थानं कलत्रभूतानां त्रिषां स्थानं स्थितिं वहन्ति, निर्व्वहन्तीत्यर्थः, स्त्रीणां स्त्रीष्वेव रक्षणं कार्यमिति भावः । यथा केनचिदापदि न्यासीकृतानि कलत्राणि संरक्ष्य कालान्तरे साधवस्तस्मै प्रयच्छन्ति तद्वदौषधयोऽपि त्रिषस्त्रिषां पत्युरर्पयन्तीत्यर्थः । एतच्च तासां सूर्यास्तसमये प्रज्वलनादुदये विपर्ययाच्चोपचर्यते । अत्र विशेषणसाम्यादर्कादीनामापन्नादिसाम्यप्रतीतेः समासी क्लिरलङ्कारः ॥ ३४ k

वनस्पतीति । अत्रादौ वनस्पतयो वृक्षाः । 'वनस्पतिर्वृक्षमात्रे विना-
पुष्पफलद्रुमे' इति विश्वः । तेषां स्कन्धेषु प्रकाण्डेषु अंशेषु च निषणाः सक्ता बालप्रवाला बालपल्लवा हस्ता इव यासां तास्तथोक्ताः । मधूनि व्रतयन्ति भुञ्जते इति मधुव्रता मधुपास्तेषां व्रातेन वृन्देन वृत्तैश्चकैः अत एव लम्बिताः प्रापिता लोचकास्तारकाणि, कज्जलानि च यैस्तैर्वा, तैरिव स्थितैरित्युत्प्रेक्षा । इवार्थे वागब्दः तद्वदुत्प्रेक्षायां चोक्तः । 'लोचको मांसपिण्डे स्यादक्षितारे च कज्जले' इति विश्वः । पुष्परौक्ष्णैरिव पुष्पे क्षणैरुपलक्षिता व्रतत्यो लताः, प्रमदा इव लक्ष्यन्त इति शेषः । 'न प्रमिडे क्रियाध्याहारदोषः' इत्याह वामनः । लिङ्गाध्याहारवदिति ॥ ३५ ॥

विहगाः कदम्बसुरभाविह गाः कलयन्त्यनुक्षणमनेकलयम् ।

भ्रमयन्नुपैति मुहुरभ्रमयं पवनश्च धूतनवनीपवनः ॥ ३६ ॥

विहङ्गिरागमपश्चैर्विहतं कथञ्चित् ।

श्रुत्वापि दुर्ग्रहमनिश्चितधीभिरन्यैः ।

श्रेयान् द्विजातिरिव हन्तुमघानि दत्तं

गूढार्थमेष निधिमन्त्रगणं विभर्ति ॥ ३७ ॥

विम्बौष्ठं बहु मनुते तुरङ्गवक्त्र-

श्रुम्बन्तं मुखमिह किन्नरं प्रियायाः ।

श्लिष्यन्तं मुहुरितरोऽपि तं निजस्त्री-

मुत्तुङ्गस्तनभरभङ्गभीरुमध्याम् ॥ ३८ ॥

विहगा इति । कदम्बैः सुरभिः सुगन्धिस्तस्मिन् कदम्बसुरभाविहाद्री
विहगाः पक्षिणोऽनुक्षणं प्रतिक्षणं अनेके बहुविधा लया विच्छेदा यस्मिन्
कर्मणि तद्यथा तथा गाः वाचः, शब्दानित्यर्थः । कलयन्त्युच्चारयन्ति ।
'अर्जुनीनेत्रदिग्बाणभूवाग्वारिषु गौर्भृता' इति विश्वः । किञ्च धूतानि
कम्पितानि नवानि नोपवनानि कदम्बकाननानि येन स धूतनवनीपवनः ।
'नोपप्रियककदम्बास्तु हलिप्रिये' इत्यमरः । अयं पवनो मुहुरभ्रं मेघं भ्रम-
यन्नुपैति । प्रमिताक्षरावृत्तम् । 'प्रमिताक्षरा सजससैरुदिता' इति लक्षणात् ॥ ३६

विहङ्गिरिति । एषोऽङ्घ्रिः श्रेष्ठः द्विजातिर्ब्राह्मण इव आगमो निधिकक्ष्यो,
मन्त्रशास्त्रं च स एव परं प्रधानं येषां तैर्रागमपरैर्विहङ्गिर्निधीनां मन्त्राणां
च साधनविधानज्ञैः कथञ्चिद्विहतं स्वरूपतः प्रकाशितम् । नास्ति निश्चिता
इदमित्यमिति निश्चयात्मिका धीर्येषां तैरनिश्चितधीभिरन्यैरशास्त्रज्ञैः श्रुत्वापि
इह निधिरस्ति, इदञ्ज्ञहिमा असौ मन्त्र इति चाप्तमुखादाकर्ण्यपि दुर्ग्रहं
दुःसाधनम् । अघानि दुःखान्येनांसि च हन्तुं दत्तं समर्थम् । दुःखेनोष-
सनेष्वधम्' इति वैजयन्ती । गूढः संवृतोऽर्थो धनमभिधेयं च यस्मिन् गूढा-
र्थम् । निधयो मन्त्रा इव, अन्यत्र निधय इव मन्त्रास्तेषां गणं विभर्ति ।
द्विजातिर्मन्त्रगणमिव निधिगणमेव विभर्तीत्युपमायः ॥ ३७ ॥

विम्बौष्ठमिति । इहाद्री तुरङ्गस्य वक्त्रमिव वक्त्रं यस्य स तुरङ्गवक्त्रो देव-

यदेतदस्यानुतटं विभाति वनं ततानेकतमालतालम् ।

न पुष्पितात्र स्थगितार्करश्मावनंतताने कतमा लतालम् ॥३६॥

दन्तोज्ज्वालासु विमलोपलमेखलान्ताः

सद्रत्नचित्रकटकासु बृहन्नितम्बाः ।

अस्मिन् भजन्ति घनकोमलगण्डशैला

नायार्थोऽनुरूपमधिवासमधित्यकासु ॥ ४० ॥

योनिविशेषः । सप्तस्युपमानपूर्वपदस्य बहुव्रीहिरुत्तरपदलोपश्च इत्युष्ट्रमुख-
वत्समासः । विम्बकल्प ओष्ठो यस्य तं विम्बोष्ठमित्युपमालङ्कारः । 'ओत्वी-
ष्ठयोः समासे वा पररूपं वक्तव्यम्' इत्योकारः । प्रियाया मुखं चुम्बन्तं
किन्नरं मानुषमुखमश्वाङ्गं देवयोनिविशेषं बहु गुरु यथा तथा मनुतेऽवबुध्यते ।
तुरङ्गवक्त्रस्य चुम्बनासम्भवादिति भावः । इतरः किन्नरोऽप्युत्तुङ्गस्तनभरेण यो
भङ्गस्तस्माद्गीर्ममध्यो यस्यास्तां निजस्त्रीं स्वस्थियम् । 'वाम्शसोः' इति
विकल्पादियडादेशाभावः । मुहुः श्लिथन्तं मानुषाङ्गत्वादालिङ्गन्तं तुरङ्गवक्त्रं
बहु यथा तथा मनुते । तुरङ्गवपुषः किन्नरस्याश्लेषासम्भवादिति भावः । दुर्लभं
प्रियं भवतीति रहस्यम् । मध्यस्याभङ्गेऽपि भङ्गोक्तेरतिशयोक्तिरुपमया सं-
व्यज्यते । प्रहर्षणीवत्तमुक्तम् ॥ ३८ ॥

यदिति । अस्याद्वेगनुतटं तटेषु, विमलस्थेऽव्ययीभावः । तता
विस्तृता अनेके बहवस्तमालास्तालाश्च यस्मिंस्तत्ततानेकतमालतालं यदेतत्
पुरोवर्ति वनं विभाति स्थगितार्करश्मौ तिरोहितातपे अनन्ततानेऽपारविस्ता-
रेऽत्र वने कतमा लता का वा लता अलमत्यन्तं न पुष्पिता सञ्जातपुष्पा
न भवतीति शेषः, सर्वापि पुष्पितेत्यर्थः ॥ ३९ ॥

दन्तोज्ज्वालासिति । अस्मिन्नद्वौ दन्ता निकुञ्जा दशनाश्च । 'दन्तो
निकुञ्जे दशने' इति विश्वः । तैरुज्ज्वालासु रुचिरासु सद्रत्नैश्चित्राणि कट-
कानि सानूनि, वलयानि च यासां तासु । 'कटकं वलये सानी' इति विश्वः ।
अधित्यकासुर्भूमिषु 'भूमिरुर्ध्वमधित्यका' इत्यमरः । 'उपाधिभ्यां त्यकना-
सन्नारुढयोः' इत्यधिशब्दात्त्यकन्प्रत्ययः । विमलोपला उज्ज्वलशिला,

अनतिचिरोज्झितस्य जलदेन चिर-
 स्थितबहुबुद्धस्य पयसोऽनुकृतिम् ।
 विरलविकीर्णवञ्चशकला सकला-
 मिह विदधाति धौतकलधौतमही ॥ ४१ ॥
 वर्जयन्त्या जनैः सङ्गमे कान्तत-
 स्तर्कयन्त्या सुखं सङ्गमेकान्ततः ।
 योषथैष स्मरासन्नतापाङ्गया
 सेव्यतेऽनेकया सन्नतापाङ्गया ॥ ४२ ॥

उज्ज्वलमणयो वा मेखलाः काञ्चरो नितम्बभूमयश्च । 'मेखला खङ्गबन्धे
 स्यात्काञ्चीशैलनितम्बयोः' इति विश्वः । ताभिरन्ता रम्याः । 'मृताववसिति
 रम्ये समाप्तावन्त इष्यते' इति शब्दार्णवे । बृहन्तो नितम्बाः कटिपद्याङ्गाः,
 शिखराणि च यासां ताः । 'नितम्बो रोधसि स्कन्धे शिखरोऽपि कटेरधः'
 इति विश्वः । घना विपुलाः कोमलाः श्लक्ष्णा गण्डशैला गण्डस्थलानि,
 स्थूलोपलाश्च यासां ताः नाथ्योऽनुरूपमिच्छासदृशं, आत्मसदृशं वाधिवासं
 भजन्ति । अत्र नारीणामधिकानाञ्च प्रकृतत्वात्केवलप्रकृतगोचरा श्लेषो-
 पस्थापिता तुल्ययोगिता । अत एव भयविशेषणान्भयत्र विभक्तिविपरिणा-
 मेन योज्यानि ॥ ४० ॥

अनतिचिरेति । इहाद्री विरलं यथा तथा विकीर्णाः प्रसरणशीला
 वञ्चशकलाः श्वेतहोरकखण्डानि यस्यां सा धौता शुभ्रा कलधौतमही रजत-
 भूमिः । 'कलधौतं रूप्यहेम्बोः' इति विश्वः । जलदेनानतिचिरोज्झितस्य
 तत्कालमुक्तस्य, शुभ्रस्येति भावः । चिरस्थिताश्चिरस्थायिनो, बह्वश्च
 बुद्धुदा जलस्फोटा यस्मिंस्तस्य पयसोऽम्बसः सकलामनुकृतिं समग्रसादृश्यं
 विदधाति । अत्र मेघोज्झितजलस्य स्थिरबुद्धुदासम्बन्धेऽपि सम्भावनया
 सम्बन्धोक्तेरतिशयोक्तिः । कुररीरुता वृत्तम् । 'कुररीरुता नजभजैर्लगयुक्'
 इति लक्षणात् ॥ ४१ ॥

वर्जयन्त्येति । एकान्तत एकान्ते, रहसीत्यर्थः । कान्ततः कान्तेन
 प्रियेणेत्यर्थः । उभयत्रापि सार्वप्रभक्तिकस्तसिः । सङ्गमे सति सुखं तर्क-

सङ्कीर्णकीचकवनस्खलितैकवाल-
 विच्छेदकातरधियस्रलितुं चमर्य्यः ।
 अस्मिन् मृदुश्वसनगर्भतदीयरन्ध्र-
 निर्य्यत्स्वनश्रुतिसुखादिव नोत्सहन्ते ॥ ४३ ॥
 मुक्तं मुक्तागौरमिह क्षीरमिवाभै-
 र्वापीष्वन्तर्लीनमहानीलदलामु ।
 शस्त्रीश्यामैरंशुभिर्गशु द्रुतमम्भ-
 ष्कायाम नीलीसलिलस्य ॥ ४४ ॥

यस्या उपेक्षमाण्या । विसृज्यं विहारमाकाङ्क्षेत्यर्थः । अत एव जनैः
 सङ्गं वर्जयन्त्या । कुतः, स्मरेणासन्नतापानि प्राप्तज्वराण्यङ्गानि यस्या-
 स्तया स्मरासन्नतापाङ्गया । ‘अङ्गगात्रकण्ठेभ्यश्चेति वक्तव्यम्’ इति विकल्पा-
 दिह पक्षे टाप् । सप्तती नम्रावपाङ्गी यस्यास्तया सन्नतापाङ्गया स्मरतापात्
 कूणितनेत्रया अनेकया योषया, अनेकाभिर्योषाभिरित्यर्थः । जातावेक-
 वचनम् । ‘स्त्री योषिदबला योषा नारी सीमन्तिनी बधूः’ इत्यमरः ।
 एषोऽद्रिः सेव्यते । इच्छाविहारस्थानानीह सन्तीति भावः । स्रग्विणी
 वृत्तम् । ‘रैश्वतुर्भिर्युता स्रग्विणी सम्मता’ इति लक्षणात् ॥ ४२ ॥

सङ्कीर्णैति । अस्मिन्नद्वौ सङ्कीर्ण मिथः सन्दृष्टाः कीचका वेषविशेषाः ।
 ‘वेषवः कीचकास्ते स्युर्यं स्वनन्यनिलोद्धताः’ इत्यमरः । तेषां वने स्खलित-
 स्खैकवालस्यैकरोमो विच्छेदात् कातरा त्रस्ता धीर्यासां ताश्चमर्य्यो मृदुश्वसनी
 मन्दमारुतो गर्भे येषां तेभ्यस्तदीयरन्ध्रेभ्यः, कीचकविवरेभ्यो निर्य्यतो निर्गच्छतः
 स्वनस्य श्रुत्या श्रवणेन यत्सुखं तस्मादिवेति हेतुत्वेन । चलितुं नोत्सहन्ते,
 वसुतसु, बालप्रियत्वादिति भावः । ‘शकष्टुष’— इत्यादिना तुमुन्प्रत्ययः ॥ ४३ ॥

मुक्तमिति । इहाद्रावन्तर्लीनानि महानीलदलानि इन्द्रनीलविशेषखण्डानि
 यासु तासु । ‘सिंहलस्वाकरोद्भूता महानीलासु ते मताः’ इति भगवान-
 गम्यः । वापीषु दीर्घिकास्त्रभ्रैर्मेवैर्मुक्तं वृष्टं मुक्तागौरं मौक्तिकशुभ्रं अत एव
 क्षीरमिव स्थितम् । शस्त्री कुरिका । ‘स्याच्छस्त्री चासिपुत्री च कुरिका

या न ययौ प्रियमन्यबधूभ्यः सारतरागमना यतमानम् ।

तेन सहित विभर्त्ति रसः स्त्री सा रतरागमनायतमानम् ॥ ४५ ॥

भिन्नेषु रत्नकिरणैः किरणेष्विहेन्दो-

रुच्चावचैरुपगतेषु सहस्रसङ्ग्राम् ।

दोषापि नूनमहिमांशुरसौ किलेति

व्याकोशकोकनदतां दधते नलिन्यः ॥ ४६ ॥

चासिधेनुका' इत्यमरः । 'बद्धादिभ्यश्च' इति डीप् । शस्त्रीवच्छ्यामैरंशुभि-
रन्तर्गतैन्द्रनीलमरीचिभिराशु तत्क्षणमेव द्रुतं लोलितं सत् कुरितमित्यर्थः ।
नीलोसलिलस्य नीलाख्यौषधिपत्ररसस्य । 'नीली काला क्लोतकिका' इत्य-
मरः । अच्छां छायां कान्तिसृच्छति, तत्सदृशीं छायां गच्छतीत्यर्थः ।
अतो निदर्शनालङ्कारः । स च सुक्तागौरं, क्षीरमिव, शस्त्रीश्यामैरिति चोप-
मात्रयेणान्तर्लीनमहानीलदलासु वापीष्विति पदार्थहेतुकं काव्यलिङ्गं तेनो-
त्थापितेनांशुभिर्द्रुतमिति तद्गुणोत्थापित इत्यङ्गाङ्गिभावेन सङ्करः । क्षीरमिवे-
त्यनेनेन्द्रनीलानां सौष्ठवं सूचितम् । 'क्षीरमध्ये क्षिपेन्नीलं क्षीरं चेन्नीलतां
व्रजेत् । इन्द्रनीलमिति ख्यातम्' इति लक्षणसम्भवात् । तेनात्र नीली-
रसोपमानेन तद्वर्ण एवेति सूचितम् । 'नीलीरसनिभाः केचिच्छम्बुकण्ठ-
निभाः परे' इत्यादिनागस्थेन रत्नशास्त्र एषामेकादशविधच्छायाभिधाना-
दिति । मत्तमयूरं वृत्तम् । 'वेदै रन्ध्रैर्ज्ञौ यसगा मत्तमयूरम्' इति
लक्षणात् ॥ ४४ ॥

या नेति । इहाद्रावन्त्यबधूभ्यः स्वग्रन्थेभ्यः । 'पञ्चमी विभक्तेः' इति
पञ्चमी । सारतरं श्रेष्ठमागमनं यस्याः सा सारतरागमना, श्लाघ्यसङ्गमेत्यर्थः ।
या स्त्री यतमानं स्वप्राप्त्यै प्रयतमानम्, प्रार्थयमानमित्यर्थः । 'यती प्रयत्ने'
ज्ञानच् । प्रियं न ययौ । सा तथा प्रतिकूलापि स्त्री रहस्तेन प्रियेण सह
अनायतमानमदीर्घरोषं यथा तथा रतरागं सुरताभिलाषं विभर्त्ति । अय-
मतिमानवतोरपि सद्य एवोद्दीपयतीति भावः । दोधकहस्तमिदम् । 'दोधक-
हस्तमिदं भभभागौ' इति लक्षणात् ॥ ४५ ॥

भिन्नेष्विति । इहाद्राविन्दोः किरणेषु उदञ्चसावाञ्चश्च तैरुच्चावचैः ।

अपशङ्कमङ्गपरिवर्त्तनोचिता-

चलिताः पुरः पतिमुपेतुमात्मजाः ।

अनुरोदितीव करणेन पत्त्रिणां

विरुतेन वत्सलतयैष निम्नगाः ॥ ४७ ॥

मधुकरविटपानमितास्तत्पङ्क्तीर्विभ्रतोऽस्य विटपानमिताः ।

परिपाकपिशङ्गलतारजसा रोधश्चकास्ति कपिशङ्गलता ॥ ४८ ॥

अनेकविधैरित्यर्थः । 'उच्चावचं नैकमेदम्' इत्यमरः । मयूरव्यंसकादिषूच्चोच-
नीचाच्पराचोच्चावर्चकिञ्चनाकुतोभयानीति तत्पुरुषे निपातनात् साधुः । रत्न-
किरणैर्भिन्नेषु मिश्रेषु अत एव सहस्रसङ्ख्यामुपगतेषु सत्सु । नलिन्यः
पद्मिन्यः । 'नलं पद्मे नलं दणम्' इति शाश्वतः । असी प्रकाशमानो-
ऽहिमांशुः किलेति । सहस्रकिरणत्वात् सूर्य एवेति सम्भावनावुद्धेत्यर्थः ।
'वार्त्तासम्भाव्ययोः किल' इत्यमरः । दोषापि रात्रावपि । सप्तम्यर्थेऽव्ययम् ।
दिवाङ्गीत्यथ दोषा च नक्तं च रजनौ' इत्यमरः । व्याकोशकोकनदतां,
विक्लवपद्मतां दधते स्त्रीकुर्वन्ति । नूनमित्युपेक्षायाम् । 'अथ रक्तसरोरुहम् ।
रक्तोत्पलं कोकनदम्' इति, 'व्याकोशविकचस्फुटाः' इति चामरः । इह
देवभूमित्वावित्यपद्मा नलिन्य इति भावः । इह नलिनीनां दोषातन-
विकासासम्बन्धेऽपि तत्सम्बन्धरूपयातिशयोक्त्या तस्येन्दावर्कभ्रान्तिनिमित्तो-
त्प्रेक्षया भ्रान्तिमदलङ्कारो व्यज्यते ॥ ४६ ॥

अपशङ्कमिति । अपशङ्कं निःशङ्कमङ्गपरिवर्त्तनेषूत्सङ्गलुण्ठनेषु उचिताः
परिचिताः पतिं भर्तारमुपेतुं पुरोऽग्रे चलिताः प्रयाता आत्मजाः, स्वसम्भवा
दुहितृश्च तिम्रगा नदीः करणेन दीनेन पत्त्रिणां पत्त्रिणां विरुतेन क्रोशनेन
निमित्तेन एषोऽद्रिर्वत्सलतया वात्सल्येन, स्नेहेनेत्यर्थः । 'श्रीमान् स्निग्धस्तु
वत्सलः' इत्यमरः । 'वत्सांसाभ्यां काम्बले' इति लच्प्रत्ययः । अनुरोदिती-
वाशुक्रोशतीवेत्युपेक्षा । 'रुदश्च पञ्चभ्यः' इति गुणः । 'रुदादिभ्यः सार्व-
धातुके' इतीट् ॥ ४७ ॥

मधुकरेति । मधुकरा एव विटास्तेषां पानं चुम्बनमिताः प्राप्ताः । इणः
कर्त्तरि क्तः । विटपैः शाखाविस्तारैरानमिता विटपानमिताः । 'विस्तारो

प्राग्भागतः पतद्दिहेदमुपत्यकासु

शृङ्गारितायतमहेभकराभमम्भः ।

संलक्ष्यते विविधरत्नकरानुविद्ध-

मूर्द्धप्रसारितसुराधिपचापचारु ॥ ४९ ॥

दधति च विकसद्विचित्रकल्प-

द्रुमकुमुमैरभिगुम्फितानिवैताः ।

क्षणमलघुविलम्बिपिच्छदाम्नः

शिखरशिखाः शिखिशिखरानमुष्य ॥ ५० ॥

विटपोऽस्त्रियाम्' इत्यमरः । तरुपङ्क्तौर्विभ्रतोऽस्याद्रेः रोधो नितम्बो गलता पतता परिपाकेण पिशङ्गीनां लतानां रजः पुष्परेणुस्तेन परिपाकपिशङ्गलतारजसा कपिशं पिशङ्गं चकास्ति । मात्रावृत्तेष्वियमार्यागीतिरष्टगणा । 'अर्धं वसुगण आर्या गीतिः' इति पिङ्गलनागः ॥ ४८ ॥

प्राग्भागत इति । इहादौ प्राग्भागत ऊर्ध्वप्रदेशादुपत्यकास्त्वधःप्रदेशेषु । 'उपत्यकाद्रे रासन्ना' इत्यमरः । 'उपाधिभ्याम्'—इत्यादिनोपशब्दाख्यकन्-प्रत्ययः । पतत्, शृङ्गारः सिन्दूरादिमण्डनमस्य सञ्जातः शृङ्गारितः । 'शृङ्गारः सुरते नाट्ये रसे दिग्गजमण्डने' इति विश्वः । आयतो दीर्घस्तस्य महेभ-करस्य आभा इवाभा यस्य तत् विविधरत्नानां करैरंशुभिरनुविद्धमनुरञ्जित-मिदमम्भ ऊर्ध्वप्रसारितं यत् सुराधिपचापमिन्द्रधनुस्तद्वच्चारु संलक्ष्यते । अचेन्द्र-चापस्योर्ध्वत्वासम्बन्धेऽपि सम्बन्धोक्तेरतिशयोक्तिः । अभूतोपमेति मतान्तरम् । तिरोहितविवक्षायां तूपमानस्य प्रसिद्धत्वादुपमैवेयम् ॥ ४९ ॥

दधतीति । किञ्चेति चार्थः । अमुष्याद्रेरेताः शिखराणि शृङ्गाण्येव शिखाः केशपाशः । 'शिखा चूडा केशपाशौ' इत्यमरः । विकसद्विचित्रै-र्नानावर्णैः कल्पद्रुमकुसुमैरभिगुम्फितान् ग्रथितानिव स्थितानित्युत्प्रेक्षा । अल-घूनि विलम्बीनि, लम्बमानानि च पिच्छान्येव दामानि स्रजो येषु तान् शिखिनः केकिन एव शिखरानापीडान् क्षणं दधतीव । 'शिखावलः शिखी केकी' इति, 'शिखास्वापीडशिखरौ' इति चामरः । अत्र कुसुमगुम्फेनोभेक्षा-

सबधूकाः सुखिनोऽस्मिन्ननवरतममन्दरागतामरसदृशः ।

नासेवन्ते रसवन्ननवरतममन्दरागतामरसदृशः ॥ ५१ ॥

आच्छाद्य पुष्पपटमेष महान्तमन्त-

रावर्त्तिभिर्गृहकपोतशिरोधराभैः ।

स्वाङ्गानि धूमरुचिमागुरवीं दधानै-

र्धूपायतीव पटलैर्नवनरीरदानाम् ॥ ५२ ॥

लिङ्गेन पिच्छादीनां दामादिरूपकसिद्धिस्तदुत्थापिता चीत्रेचेति सङ्करः ।
पुष्पिताया वृत्तमुक्तम् ॥ ५० ॥

सबधूका इति । अस्मिन्नद्राववरे न भवन्तीत्यनवराः श्रेष्ठा अनवरतमाः,
श्रेष्ठतमाश्च मन्दरागतैरमरैः सदृशः, सरूपाश्च अनवरतममन्दरागतामरसदृशः
अमन्दरागाण्यतिरक्तानि तामरसानि पङ्केरुहाणीव दृशो येषां तेऽमन्दराग-
तामरसदृशो रत्ननेत्राः । 'पङ्केरुहं तामरसम्' इत्यमरः । सुखिनो भोगिनः
सह बधूभिः सबधूकाः सन्तः । 'तेन सहेति तुल्ययोगे' बहुव्रीहिः । 'नद्यृतश्च'
इति कप् । रसवत्सानुरागम् । 'गुणे रागे द्रवे रसः' इत्यमरः । नवरतं
नूतनसुरतं नासेवन्त इति न, किन्त्वासेवन्त एवेत्यर्थः । 'सम्भाव्यनिषेध-
निवर्तने द्वौ प्रतिषेधौ' इति वामनः । विशिष्टसुरतानां सेवनस्य सामान्यतः
प्रसक्तेः । उपमालङ्कारः । गतेयमार्या गीतिः ॥ ५१ ॥

आच्छाद्येति । एषोऽद्रिमहान्तं पुष्पाण्येव पट इति रूपकं तमाच्छाद्य
अन्तः पटाभ्यन्तर आवर्त्तिभिरभीष्टां भ्रमद्भिः । 'बहुलमाभीष्टस्य' इति
णिनिः । गृहकपोतशिरोधराभा गृहपारावतकण्ठस्याभेवाभा येषां तैरित्युपमा ।
'पारावते कपोतः स्यात्' इति विश्वः । अगुरोः कालागुरोरिमामागुरवीम् ।
'कालागुर्वगुरुः स्यात्' इत्यमरः । धूमरुचिं धूमकान्तिम्, तत्सदृशीमित्यर्थः ।
अतएव निदर्शना । दधानैर्नवनरीरदानां पटलैः स्वाङ्गानि धूपायतीव धूपै-
रिवाधिवासयतीवेत्युक्ते च्छा रूपकोपमानिदर्शनाभिरङ्गैः सङ्कीर्यते । 'धूप
सन्तापे' इति धातोः 'गुपूधूपविच्छिपणिपनिभ्य आयः' इत्यायप्रत्ययः ॥ ५२ ॥

अन्योन्येति । अमुष्मिन्नद्रावन्योन्येषां व्यतिकरेण मिश्रणेन चारुभिः
अत एव विचित्रैर्नानावर्णैरञ्जयन्तस्त्रासदोषेणादुष्यन्तः । 'वासो भीमणि-

अन्योन्यव्यतिकरचारुभिर्विचित्रै-

रत्नस्यन्नवमणिजन्मभिर्मयूखैः ।

विस्मेरान् गगनसदः करोत्यमुष्मि-

न्नाकाशे रचितमभित्ति चित्रकर्म ॥ ५३ ॥

समीरशिशिरः शिरःसु वसतां सतां जवनिका निकामसुखिनाम् ।

बिमर्त्ति जनयन्नयं मुदमपामपायधवला बलाहकततीः ॥ ५४ ॥

मैत्र्यादिचित्रपरिकर्मविदो विधाय

क्लेशप्रहाणमिह लब्धसर्वीजयोगाः ।

ख्यातिं च सत्त्वपुरुषान्यतयाधिगम्य

वाञ्छन्ति तामपि समाधिभृतो निरोद्धुम् ॥ ५५ ॥

दोषयोः' इति विश्वः । 'वा भ्राश' इत्यादिना वैकल्पिकः श्यन्प्रत्ययः ।
तेभ्यो नवमणिभ्यो जन्म येषां तैर्मयूखैराकाशे रचितमभित्ति अकुड्यम्,
अनाधारमित्यर्थः । चित्रकर्म कर्तुं । गगणसदः खेचरान् विस्मेरान् विस्मय-
शीलान् करोति । 'नमिकम्पि' इत्यादिना रप्रत्ययः । अत्र मणिमयूखेषु खे
चित्रकर्मभ्रान्तिमतामेवाभित्तिचित्रकर्मैत्यकारणकार्योत्पत्तिवर्णनात् भ्रान्तिमद-
लङ्कारोत्थापिता विभावनेति सङ्करः । 'कारणेन विना कार्यस्योत्पत्तिः
स्याद्विभावना' इति । प्रहर्षिणी वृत्तम् ॥ ५३ ॥

समीरेति । समीरेण मारुतेन शिशिरः शीतलः शिरःसु शिखरेषु वसतां
निकामसुखिनामत्यन्तसुखिनां सतां पुण्यवतां मुदं जनयन्नयमद्विरपामश्रुसा-
मपायेनापगमेन धवला बलाहकततीर्मेघपङ्क्तौरेव जवनिकास्तिरस्करिणी-
र्बिमर्त्ति । अनाहुतेष्वपि शिखरेषु क्रीडने मेघैरेवावरणतां सम्पाद्य मुदं
जनयतीत्यर्थः । अत्र बलाहकततिष्वारोप्यमाणानां जवनिकानां मुदं जनय-
न्निति प्रकृतोपयोगिवर्णनात् परिणामालङ्कारः । 'आरोप्यमाणस्य प्रकृतोपयो-
गित्वे परिणामः' इति लक्षणात् । रूपके तूपरञ्जनमात्रमिति भेदः ।
जलोद्धतगतिर्वृत्तम् । 'रसैर्जसजसा जलोद्धतमतिः' इति लक्षणात् ॥ ५४ ॥

मेक्षोति । इहादौ समाधिं योगं बिभ्रतोति समाधिभृतो योगिनः ।

मरकतमयमेदिनीषु भानोस्तरुविटपान्तरपातिनो मयूखाः ।

अवनतशितिकण्ठकण्ठलक्ष्मीमिह दधति स्फुरितागुरेणुजालाः ५६

मैत्री-करुणा-मुदिता उपेक्षेति चतस्रश्चित्तवृत्तयः । तत्र पुण्यकृतसु मैत्री ।
दुःखिषु करुणा । सुखिषु मुदिता अनुमोदनम् । पापिषु उपेक्षा । मैत्री
आदिर्येषां तानि चित्तस्य परिकर्माणि प्रसाधकानि, शोधकानीत्यर्थः ।
तानि विन्दन्ति लभन्ते इति तद्विदस्तद्भाजः तैः, क्षीणान्तःकरणमला
इत्यर्थः । अतएव क्लेशप्रहाणं विधाय । 'अविद्यास्मितारागद्वेषाभिनिवेशाः
पञ्च क्लेशाः ।' तत्रानित्येषु नित्यत्वाभिमानः अनात्मनि च देहेन्द्रियादावा-
त्मधोरित्यादिविभ्रमोऽविद्या । अस्मिता अहङ्कारः । रागोऽभिमतविषयाभि-
लाषः । द्वेषोऽनभिमतेषु रोषः । अभिनिवेशः कार्याकार्येष्ववग्रहः । ते हि
पुरषं क्लिश्यन्तीति क्लेशाः क्लेशहेतवः । 'पचाद्यच्' । तेषां प्रहाणं क्षयः ।
'कृत्यचः' इति णत्वम् । तद्विधाय । क्लेशान् हित्वेत्यर्थः । अतो लब्धः सबीजः
सावलम्बनो योगो यैस्ते लब्धसबीजयोगाः सन्तः । आलम्बनमेव व्यनक्ति,
सत्त्वेति । सत्त्वपुरुषयोः प्रकृतिपुरुषयोरन्यतयान्यत्वेन मिथोभिन्नत्वेन ख्यातिं,
ज्ञानं चाधिगम्य । प्रकृतिपुरुषौ भिन्नाविति ज्ञात्वेत्यर्थः । प्रकृतिपुरुषयो-
र्विवेकाग्रहणात् संसारः । विवेकग्रहणात् मुक्तिरिति साङ्ख्याः । अथ तां
ख्यातिमपि निरोद्धुं निवर्तयितुं वाञ्छन्ति । वृत्तिरूपां तां निवर्त्य स्वयंप्रकाश-
तयैव ख्यातुमिच्छन्तीत्यर्थः । 'प्रकृतावुपरतायां पुरुषस्वरूपेणावस्थानं मुक्तिः'
इति साङ्ख्यसिद्धान्तः । न केवलं भोगभूमिरियं, किन्तु मोक्षक्षेत्रमपीति
भावः ॥ ५५ ॥

मरकतेति । इहाद्वौ मरकतानां विकारा मरकतमयस्तासु मेदि-
नीषु । 'स्त्रियाः पुंवत्'—इत्यादिना पुंवद्भावः । तरुणां विटपाः पल्ल-
वास्तेषामन्तरैरवकाशैः पतन्तीति तथोक्ताः । 'विटपः पल्लवे पिङ्गे विस्तारे
स्तम्बशाखयोः' इति विश्वः । स्फुरितान्यगुरेणूनां सूक्ष्मरजसां जालानि
येषु ते भानोर्मयूखाः, अवनतस्य शितिकण्ठकण्ठस्य मयूरकन्धराया लक्ष्मीं
दधतीति निदर्शनालङ्कारः । पुष्पिताया वृत्तम् ॥ ५६ ॥

या बिभर्ति कलवल्लकीगुणस्नानमानमतिकालिमाऽलया ।

नात्र कान्तमुपगीतया तया स्नानमानमति कालिमालया ॥५७

सायं शशाङ्ककिरणाहतवन्द्रकान्त-

निस्यन्दिनीरनिकरेण कृताभिषेकाः ।

अर्कोपलोलसितवज्रिभिरङ्गि तप्ता-

स्तीव्रं महाव्रतमिवात्र चरन्ति वप्राः ॥५८॥

एतस्मिन्नधिकपयःश्रियं वहन्त्यः

संचोभं पवनभुवा जवेन नीताः ।

वाल्मीकिररहितरामलक्ष्मणानां

साधर्म्यं दधति गिरां महासरस्यः ॥ ५९ ॥

येति । अत्राद्रावत्यन्तः कालिमा कार्णाय यस्याः सातिकालिमा, अतिश्यामेत्यर्थः । न विद्यते लयो लयनं क्वचिदवस्थानं यस्याः सा अलया, भ्रमन्तीत्यर्थः । अत एव सखनेति भावः । या अलिमाला कलोऽव्यक्त-मधुरः वल्लकीगुणस्नानस्य वीणातन्वीशब्दस्य मानमुपमानं बिभर्ति । तन्वी-वङ्गनतीत्यर्थः । उपमालङ्कारः । उपगीतया समीपे गातुं प्रवृत्तयैव, न तु पूर्वं गायन्त्येवेति भावः । ‘आदिकर्मणि क्तः कर्त्तरि च’ इति क्तः । तया-लिमालया भृङ्गावल्या स्नानं आ सुखेनानमयितुमाक्रष्टुं शक्या । ‘ईषदुर्’—इत्यादिना खल्प्रत्ययः । का वा स्त्री कान्तं प्रियं न नमति । सर्वापि मानं विहाय कान्तं सद्यः प्रणमत्येव तथोद्दीपकत्वाद्गानस्येत्यर्थः । रथोद्धता वृत्तम् । ‘रो नराविति रथोद्धता लगौ’ इति लक्षणात् ॥ ५७ ॥

सायमिति । इहाद्वौ वप्राः सानवः । ‘वप्रोऽस्त्री सानुमानयोः’ इत्यमरः । सायं रात्रौ शशाङ्ककिरणैराहतेभ्यश्चन्द्रकान्तेभ्यो निस्यन्दिना प्रस्त्रा-विणा नीरनिकरेण जलपूरेण कृताभिषेकाः कृतस्नानाः । अङ्गि अर्कोप-लेभ्यः सूर्यकान्तेभ्य उल्लसितैरुत्थितैर्वज्रिभिस्तप्ताः सन्तस्तीव्रमुद्यं दुश्चरं महा-व्रतं महातपश्चरन्तीवेत्युपेक्षा ॥ ५८ ॥

एतस्मिन्निति । एतस्मिन्नद्रावधिकपयः—श्रियमधिकां जलसमृद्धिं वहन्त्यः,

इह मुहुर्मदितैः कलभै रवः प्रतिदिशं क्रियते कलभैरवः ।

स्फुरति चानुवनं चमरीचयः कनकरत्नभुवां च मरीचयः ॥ ६० ॥

अन्यत्र तु, अधिकाः कपयः सुग्रीवादयो वर्णत्वेन यासु ताः अधिकपयः श्रिय-
ङ्गुणालङ्कारादिगोभां वहन्त्यः । पवनाद्भवतीति पवनभुवा वायुजन्मेन जवेन
वेगेन संचोभं चलनं नीताः, अन्यत्र तु जवेन जविना, 'जवो जविनि वेगे
स्यात्' इति विश्वः । पवनभुवा हनुमता संचोभमौढ्यं नीताः । हनु
मद्देशवर्णनया प्रागल्भ्यं नीता इत्यर्थः । वाक्पक्षे सर्वत्र षष्ठ्या विपरिणामः
कार्यः । महासरस्यो महासरांसि अरहिताववर्जितौ रामलक्ष्मणौ याभि-
स्तासाम्, अन्यत्र तु रामो रमणः अरहितरामा अवियुक्तरामाः लक्ष्मणाः
सारस्योषितो यासु ताः । केचित्त्वरहितरामा अवियुक्तस्त्रीकाः लक्ष्मणाः
सारसा इति पुंष्वपि परत्वेन व्याचक्षते । तेषां 'हंसस्य योषिद्वरटा सारसस्य
तु लक्ष्मणा' । 'लक्ष्मणौषधिसारस्योः' इत्याद्यमरविश्वप्रकाशादिवाक्यगत-
नियतस्यर्थताविरोधः । तासां वाक्कीर्तिगिरां साधर्म्यं सादृश्यं दधति । अत्र
पवनभुवा जवेनेत्यत्र एकवृत्तावलम्बिफलद्वयपदभग्नैकपादगतत्वेना अर्थद्वय-
प्रतीतिरर्थश्लेषः । अन्यत्र पदभङ्गेनार्थद्वयप्रतीतिर्जतुकाष्टवच्छब्दयोरेव मिथः
श्लिष्टत्वाच्छब्दश्लेष इत्युभयसाहित्यादुभयश्लेषोऽयं प्रकृताप्रकृतगोचरः उपमा
त्वङ्गमिति सङ्करः ॥ ५८ ॥

इहेति । इहादौ मुदितैरिच्छाविहारसन्तुष्टैः कलभैः करिपोतैः ।
'कलभः करिशावकः' इत्यमरः । दिशि दिशि प्रतिदिशम् । याथार्थ्येऽव्ययी-
भावः । 'अव्ययीभावे शरत्प्रभृतिभ्यः' इति समासान्तोऽच्प्रत्ययः । कल-
शासौ भैरवश्च कलभैरवो मधुरभीषणः । विशेषणयोरपि कृपाणिखञ्जवदै-
च्छिकोपसर्जनत्वविवक्षया विशेषणसमासः । रवो बृहण्यन्निर्मुहुः क्रियते ।
अनुवनं वने वने चमरीचयः चमरीमृगसङ्घः स्फुरति । किञ्च कनकरत्नानां
या भुवस्तासां मरीचयः किरणाश्च स्फुरन्ति । समृद्धिमद्भुवर्णनाद्भुवस्ता-
लङ्कारे यमकस्याभ्युच्चयः ॥ ६० ॥

त्वक्साररन्ध्रपरिपूरणलब्धगीति-

रस्मिन्नसौ मृदितपद्मलरत्नकाङ्गः ।

कस्तूरिकाभृगविमर्दसुगन्धिरेति

रागीव सक्तिमधिकां विषयेषु वायुः ॥ ६१ ॥

प्रोत्थै यूनां व्यवहिततपनाः प्रौढध्वान्तं दिनमिह जलदाः ।

दोषामन्यं विदधति सुरतक्रीडायासश्रमशमपटवः ॥ ६२ ॥

त्वगिति । अस्मिन्नद्वौ त्वचि सारो येषां ते त्वक्सारो वंशाः । 'वंशे त्वक्सार-
कर्भारत्वचिसारवर्णध्वजाः' इत्यमरः । तेषां रन्ध्राणि तेषां परिपूरणेन
भापनेन लब्धा गोतिर्गानसुखं येन सः । मृदितानि संमृष्टानि पद्मलानि
लोमशानि रत्नकानां कम्बलमृगाणां, कम्बलानां वा अङ्गानि शरीराणि येन
सः । 'रत्नकः कम्बलमृगे कम्बले परिकीर्तितः' इति वैजयन्ती । एतेन
स्पर्शसुखमुक्तम् । कस्तूरिकाभृगाणां विमर्देन सङ्घर्षेण सुगन्धिः शोभन-
गन्धः । यद्यपि गन्धस्येत्वे तदेकान्तग्रहणं कर्त्तव्यमित्युक्तम्, तथापि निर-
ङ्कुशाः कवय इत्यपर्यानुयोगः । असावेवभूतो वायुः, रागीव कामीव विषयेषु
प्रदेशेषु च । 'विषयः स्यादिन्द्रियार्थं देशे जनपदेऽपि च' इति विश्वः ।
अधिकां सक्तिं व्यासक्तिमेति गच्छति ॥ ६१ ॥

प्रोत्थै इति । इहाद्वौ युवतयश्च युवानश्च तेषां यूनाम् । 'पुमान् स्त्रिया'
इत्येकशेषः । प्रोत्थै व्यवहिततपनास्तिरोहिताकाराः । अत एव सुरतान्येव
क्रीडास्ताभिर्य आयासो व्यायामस्तेन यः श्रमः खेदः । 'श्रमः खेदोऽध्वर-
त्यदेः' इति लक्षणात् । तस्य शमे वारणे पटवः समर्था जलदाः प्रौढध्वान्तं
मेघावरणाद्वाढाभकारं दिनं दिवसं दोषा रात्रिमात्मानं मन्यते इति दोषा-
मन्यं रात्रिमानिनं विदधति । मेघावरणमहिम्ना दिवसः स्वयमप्यात्मानं रात्रिं
मन्यते, किमुतान्य इत्यर्थः । दोषेत्यव्ययं तदुपपदान्न्यतेर्धातोः 'आत्ममाने'
खश् च, इति प्रत्ययः । इह यूनां दोषावद्विवापि विस्रम्भं विहाराः
सम्भवन्तीति भावः । अस्मद्विलसितं वृत्तम् । 'श्रीन्लौ गः स्याद्भ्रम-
रविलसितम्' इति लक्षणात् ॥ ६२ ॥

भग्नो निवासोऽयमिहास्य पुष्पैः
सदानतो येन विषाणिनागः ।
तीव्राणि तेनोज्झति कोपितोऽसौ
सदानतोयेन विषाणि नागः ॥ ६३ ॥
प्रालेयशीतमचलेश्वरमीश्वरोऽपि
सान्द्रेभचर्मवसनावरणोऽधिगते ।
सर्वर्तुनिर्वृतिकरे निवसन्नपैति
न हन्द्दुःखमिह किञ्चिदकिञ्चनोऽपि ॥ ६४ ॥

भग्न इति । इहाद्रावस्य नागस्य निवास आश्रयः सदा पुष्परानतो नम्रोऽयं न गच्छतीत्यगो वृक्षः दानतोयैर्मदोदकैः सह वर्तते यस्तेन सदानतोयेन, मत्तेनेत्यर्थः । येन विषाणिना दन्तिना भग्नस्तेन विषाणिना कोपितः कोपं प्रापितोऽसौ नागः सर्पस्तीव्राणि विषाणि गरलान्युज्झति वमति । परप्रतीकाराक्षमस्य क्रोधः स्वाश्रयमेव व्याहन्तीति भावः ॥ ६३ ॥

प्रालेयेति । ईश्वरः शिवोऽपि, किमुतान्य इति भावः । सान्द्रं यदिभचर्म तदेव वसनं तदेवावरणं छादनं यस्य सः । तथा सन् । न त्वनावरणो नापि शिथिलावरण इति भावः । प्रलयादागतं प्रालेयं हिमम् । 'तत आगतः' इत्यणि 'किकयमित्युप्रलयानां यादेरियः' इति यशब्दस्येयादेशः । तेन शीतं शीतलमचलेश्वरं हिमवन्तमधिगते । तस्मिन् शीत इत्यर्थः । 'अधिशीङ्स्थासां कर्म' इति कर्मत्वम् । सर्वर्तुभिर्निर्वृतिकरे सदासुखकरे इहाद्री निवसन् पुनर्नास्ति किञ्चनास्येत्यकिञ्चनो निःस्त्रोऽपि । उच्चावचेत्यादिना मयूरवंसकादिषु निपातनात्तत्पुरुषः । किञ्चिदल्पमपि हन्द्दुःखं शीतोष्णदुःखं नोपैति । नित्यं सन्निहितानामृतूनामन्योन्यदोषनिवारकत्वादिति भावः । 'हन्द् युग्महिमोष्णादि मिथुनं कलहो रहः' इति वैजयन्ती । अचोपमानात् हिमाचलादुपमेयस्याधिक्यवर्णनाद्व्यतिरेकः ॥ ६४ ॥

नवनगवनलेखाश्याममध्याभिराभिः
 स्फटिककटकभूभिर्नाटयतोष शैलः ।
 अहिपरिकरभाजो भास्मनैरङ्गरागै-
 रधिगतधवलिस्रः शूलपाणेरभिख्याम् ॥ ६५ ॥
 दधङ्गिरभितस्तटौ विकचवारिजाम्बू नदै-
 र्विनोदितदिनक्तमाः कृतकचञ्च जाम्बूनदैः ।
 निषेव्य मधु माधवाः रसवदत्र कादम्बरं
 हरन्ति रतये रहः प्रियतमाङ्गकादम्बरम् ॥ ६६ ॥

नवेति । एष शैलो रैवतको नवया नगवनलेखया तरुवनपङ्क्त्या
 श्यामो मध्यो मध्यभागो यासां ताभिराभिः स्फटिकानां कटकभूभिस्तटप्रदेशैः
 करणैरहिरैव परिकरो गात्रिकाबन्धस्तं भजतीति तस्याहिपरिकरभाजः ।
 'भवेत्परिकरो व्राते पर्यङ्कपरिवारयोः । प्रगाढे गात्रिकाबन्धे विविकारश्चयो-
 रपि' इति विश्वः । 'भजो णिवः' । भास्मनैर्भस्ममयैः । वैकारिकोऽण्
 प्रत्ययः । अनिति प्रकृतिभावात् 'नस्तद्धिते' इति टिलोपो न । अङ्गरागै-
 रनुलेपनैरधिगतधवलिस्रः प्राप्तधावल्थस्य शूलं पाणी यस्य तस्य शूलपाणरी-
 श्वरस्य । 'प्रहरणार्थेभ्यः परे निष्ठासप्तम्यौ भवतः' अभिख्यां शोभाम् ।
 'अभिख्या नामशोभयोः' इत्यमरः । 'आतश्चोपसर्गे' इत्यङ्प्रत्ययः । नाट-
 यत्यनुकरोति, निदर्शनालङ्कारः । मालिनी वृत्तमेतत् ॥ ६५ ॥

दधङ्गिरिति । अत्रादौ माधवस्य इमे माधवा यादवाः विकचानि वारि-
 जानि येषु तान्यम्बूनि ययोस्ती विकचवारिजाम्बू अभित उभयतस्तटौ दध-
 ङ्गिर्नदैरम्बुप्रवाहैः । प्राक्स्त्रोतसो नद्यः, प्रत्यक्स्त्रोतसो नदाः नर्मदां विने-
 त्याहुः । विनोदितो दिनक्तमो येषां ते, विहारापनीताङ्गिकसन्तापा
 इत्यर्थः । किञ्च जाम्बूनदस्य विकारैर्जाम्बूनदैः कनकभूषणैः कृतकचो
जनितशोभाः सन्तः रसवत् स्वादवत् । 'रसो गन्धे रसः स्वादे' इति विश्वः ।
 कादम्ब इत्युः । 'कादम्बः कलहंसेक्षोः' इति विश्वः । कादम्बं राति

दर्पणनिर्मलासु पतिते घनतिमिरमुषि
ज्योतिषि रौप्यभित्तिषु पुरः प्रतिफलति मुहुः ।
ब्रीडमसम्मुखोऽपि रमणैरपहृतवसनाः
काञ्चनकन्दरासु तरणीरिह नयति रविः ॥६७॥

रलयोरभेदाज्ञाति प्रकृतित्वेनादत्त इति कादम्बरमैक्षवम् । 'पानसं द्राक्षमा-
धूकं खार्जूरं तालमैक्षवम्' इति स्मरणात् । 'आतोऽनुपसर्गे कः' । मधु
मद्यम् । एवं च मधुकादम्बरशब्दयोः सामान्यविशेषपरत्वादपौनरुक्त्यम् ।
निषेव्य पीत्वा । क्षत्त्रियाणां पैथ्या एव निषेधादिति भावः । रतये सुर-
तार्थं रहः प्रियतमानां प्रेयसीनामङ्गादेवाङ्गकाङ्गात्वादम्बरं वस्त्रं हरन्ति ।
यादवाश्चेह मधुपानरतोऽस्यैर्विस्त्रब्धं विहरन्तीति भावः । पृथ्वी वृत्तम् । 'जसौ
जसलया वसुग्रहयतिश्च पृथ्वी गुरुः' इति लक्षणात् ॥ ६६ ॥

दर्पणेति । इहाद्रौ रविदर्पणनिर्मलासु पुरः रौप्यभित्तिषु । काञ्चन-
कन्दराग्रवर्तिरजतसानुषु पतितं संक्रान्ते घनं सान्द्रं यन्तिमिरं तन्मुष्णाति
हरतीति तन्मुट् । क्षिप् । तस्मिञ्ज्योतिषि स्वतेजसि काञ्चनकन्दरासु
मुहुः प्रतिफलति सम्भूर्च्छति सति रमणैरपहृतवसनास्तरुणीरसम्मुखोऽपि ब्रीडं
त्रपाम् । यद्यपि 'गुरोश्च हलः' इति स्त्रियामप्रत्ययः । अत एव 'मन्दाक्षं
क्रीस्त्रपा ब्रीडा' इत्यमरः । तथापि तत्र स्त्रीत्वाविवक्षायां बाहुलकत्वान्नपुंस-
कत्वं च । अत एव 'अविधौ गुरोः स्त्रियां बहुलविवक्षा' इति वामनः ।
नयति प्रापयति । 'नीवह्नोर्हरतेश्चैव' इति द्विकर्मकता । यस्मिन् सुवर्ण-
कन्दरासु क्रीडार्थं प्रविष्टाः स्त्रियोऽन्धकार इति कृत्वा पुरुषैरपहृतवस्त्राः
सत्यः, पुरस्थितरौप्यभित्तितेजसामन्तःप्रतिबिम्बवत्प्रकाशे सति सलज्जा
इति भावः । अत्र काञ्चनकन्दराणामसम्भूमुखार्कज्योतिःप्रतिफलनासम्बन्धे-
ऽपि सम्बन्धोक्तेरतिशयोक्तिः । वंशपत्रपतितं वृत्तम् । 'दिङ्मुनिवंशपत्र-
पतितं भरनभनलगैः' इति लक्षणात् ॥ ६७ ॥

अनुकृतशिखरौघश्रीभिरभ्यागतेऽसौ
त्वयि सरभसमभ्युत्तिष्ठतीवाद्विरुच्चैः ।

द्रुतमरुदुपनुन्नैरुन्नमङ्गिः सहेलं

हलधरपरिधानश्यामलैरम्बुवाहैः ॥ ६८ ॥

इति श्रीमाधकृतौ शिशुपालवधे महाकाव्ये रैवतक-
वर्णनं नाम चतुर्थः सर्गः ॥ ४ ॥

अनुकृतेति । असावुच्चैरुन्नतोऽद्रिः रैवतकः त्वयि अभ्यागते सति अनु-
कृता शिखरौघाणां श्रीयैस्तेस्तथोक्तैः । शिखरौघभ्रमकारिभिरिति भावः ।
अत एव श्रीरिव श्रीरिति निदर्शनया भ्रान्तिमदलङ्कारो व्यज्यते । द्रुतमरुता
शोभमाकृतनोपनुन्नैः प्रेरितैः अत एव सहेलं समुन्नमङ्गिरूपतङ्गिः । धरतीति
धरः । पचाद्यच् । हलस्य धरो हलधरो बलभद्रः तस्य परिधानान्यम्बराणि
तद्वच्छ्यामलैः श्यामैरम्बुवाहैर्निमित्तेन सरभसमभ्युत्तिष्ठतीव प्रत्युत्थानं करोती-
वेति क्रियानिमित्ता क्रियास्वरूपोत्प्रेक्षा । विशिष्टमेघोन्नमनक्रियया प्रत्यु-
त्थानक्रियोत्प्रेक्षणादुत्प्रेक्षा सा चीकृतिनिदर्शनानुप्राणितेति सङ्करः । शब्दस्तु
वृत्त्यनुप्राप्तः । मालिनी वृत्तम् ॥ ६८ ॥

इति श्रीमहामहोपाध्यायकोलाचलमल्लिनाथसूरिविरचिते शिशुपाल-
वधमहाकाव्यव्याख्याने सर्वङ्गपाठ्ये चतुर्थः सर्गः ॥ ४ ॥

पञ्चमः सर्गः ।

इत्यङ्गिरः प्रियतमा इव सोऽव्यलीकाः
शुश्राव सूततनयस्य तदा व्यलीकाः ।
रन्तुन्निरन्तरमियेष ततोऽवसाने
तासाङ्गिरौ च वनराजिपटं वसाने ॥ १ ॥
तं स द्विपेन्द्रतुलितातुलतुङ्गशृङ्ग-
मभ्युल्लसत्कदलिकावनराजिमुच्चैः ।
विस्ताररुद्धवसुधोऽन्वचलञ्चचाल
लङ्घीन्दधत् प्रतिगिरेरलघुर्वलीघः ॥ २ ॥

इत्यमिति । स हरिरित्यमनेन प्रकारेण । ‘इदमस्थमुः’ इति यमु-
प्रत्ययः । अव्यलीका अप्रियरहिताः । ‘व्यलीकं त्वप्रियेऽनृते’ इत्यमरः ।
प्रियतमाः प्रेयस्य इव स्थिताः कान्तासम्भिता इत्यर्थः । व्यलीका विगता-
वृताः सत्यः सूततनयस्य सारथिकुमारस्य दारुकस्य गिरस्तदा शुश्राव । ततः
श्रवणानन्तरं तासां गिरामवसाने समाप्तौ निरन्तरं नीरन्ध्रं वनराजिरेव
पटस्तं वसाने आच्छादयति । ‘वस आच्छादने’ इति धातोः कर्त्तरि लटः
शानजादेशः । गिरौ रैवतकादौ रन्तुं क्रीडितुमियेष । तत्र वसतिं कर्त्तु-
मिच्छति स्मेत्यर्थः । उपमायमकयोः संसृष्टिः । सर्गेऽस्मिन् वसन्ततिलका
वृत्तम् । ‘उक्ता वसन्ततिलका तभजा जगौ गः’ इति ॥ १ ॥

तमिति । कदम्ब एव कदलिकाः वैजयन्त्यो रश्मातरवश्च । ‘कदली
वैजयन्त्याश्च रश्मायां हरिणान्तरे’ इति विश्वः । अभ्युल्लसन्त्यः कदम्बो
वैजयन्त्यो वनराजय इव यस्य सः, अन्यत्र रश्मावनपङ्क्तयो यस्य तमिति
योज्यम् । उच्चैरुन्नतः विस्तारेण रुद्धवसुधो व्याप्तभूमिः अतएव प्रतिगिरे-
लङ्घीं दधत् । स्वयमप्यन्धो गिरिरिव स्थित इत्यर्थः । अलघुर्भ्रष्टान् स
बलीघः सेनासङ्घो द्विपेन्द्रैस्तुलितान्यतुलान्यप्रतिमानि द्विपेन्द्रव्यतिरिक्तप्रति-

भास्वत्करव्यतिकरोल्लसिताम्बरान्ताः

सापत्रपा इव महाजनदर्शनेन ।

सम्बिवव्युरम्बरविकाशि चमूसमुत्थं

पृथ्वीरजः करभकण्ठकङ्कारमाशाः ॥ ३ ॥

आवर्तिनः शुभफलप्रदशुक्तियुक्ताः

सम्पन्नदेवमणयो भृतरश्मृभागाः ।

अश्रवाः प्यधुर्वसुमतीमतिरोचमाना-

स्तूर्णं पयोध्रय इवोर्मिभिरापतन्तः ॥ ४ ॥

भारहितान्युत्तुङ्गशृङ्गाणि यस्य तं तथोक्तमन्वचलं रैवतकमनु चचाल । तं प्रति ययावित्यर्थः । 'अनुलक्षणे' इति कर्मप्रवचनीयत्वात्तद्योगे द्वितीया । अत्र प्रतिगिरेः कस्यचिदप्रसिद्धत्वाद्गिरिधर्मयोगी बलौघः प्रतिगिरेर्लक्ष्मीमिव लक्ष्मीं दधातीति निदर्शनामुखेन प्रतियोगित्वेनोत्प्रेक्ष्यते इत्युत्प्रेक्षैवेयं श्लेषानुप्राणितेति सङ्करः ॥ २ ॥

भास्वदिति । आशा दिशो भास्वत्करव्यतिकरेण सूर्य्याशुव्याख्या उल्लसिताम्बरान्ताः प्रकाशिताकाशदेशाः । अन्यत्र भास्वान् भास्वरोऽभिरूपः । 'भास्वान् भास्वरसूर्ययोः' इति विश्वः । तस्य हस्तस्य स्पर्शनेनोल्लसिताम्बरान्ताः स्रस्तवस्त्राञ्चलाः अतएव महाजनदर्शनेन सापत्रपा इव । 'लज्जा सापत्रपान्यतः' इत्यमरः । अम्बरविकासि व्योमव्यापि, वासशोभि च । 'अम्बरं व्योमवाससोः' इति विश्वः । चमूषु समुत्थं करभ उद्गृपोतः उद्ग्रे 'क्रमेलकमय-महाङ्गाः करभः शिशुः' इत्यमरः । तस्य कण्ठ इव कङ्कारं कपिशम् । 'कङ्कारः कपिशः पिङ्गः' इत्यमरः । पृथ्वीरजः सम्बिव्युः सम्बव्रुः । आच्छादयामासुरित्यर्थः । 'व्येज् संवरणे' । लिट् कित्वात्मप्रसारणे द्विर्भावः । 'एरनेकाच'—इति यणादेशः । स्त्रियो वस्त्रापहारे लज्जया यत्किञ्चिदाच्छादयन्तीति भावः । अत्राचेतनास्वाशासु श्लिष्टविशेषणमहिम्ना स्त्रोप्रतीती तदभेदाध्यवसायेन संव्यानव्यवहारसमारोपात्ममासोक्तिः । सा च सापत्रपत्वोत्प्रेक्षानुप्राणितेति सङ्करः ॥ ३ ॥

आवर्तिन इति । आवर्तिनो दशवर्तवन्तः । 'प्रशंसायाम्' इति णिनिः ।

आरक्षमग्नमवमत्य सृणिं शिताग्र-
मेकः पलायत जवेन कृतार्तनादः ।
अन्यः पुनर्मुहुर्दृष्टवतास्तभार-
मन्योन्यतः पथि वताबिभितामिभोष्ट्री ॥ ५ ॥

ते च 'हावुरस्यौ शिरस्यौ द्वौ द्वौ द्वौ रन्ध्रोपरन्ध्रयोः । एको भाले ह्यपाने च दशावर्ता ध्रुवाः स्मृताः ॥' इत्युक्ता दश ध्रुवाख्या विवक्षिताः । अन्येषामनन्तरमेव पृथग्भिधानात् । अन्यत्र तु जलभ्रमवन्तः । 'स्यादावर्तोऽश्वसां भ्रमः' इत्यमरः । रामसंस्थाने तु तत्साम्यादपदेशः । तदुक्तम्—'आवर्तसाम्यादावर्तो रोमसंस्थानमङ्गिनाम्' इति । शुभफलानि राज्यलाभादीनि प्रददतीति शुभफलप्रदाः । 'प्रे दा ज्ञः' इति कः । ताभिः शुक्तिभिः संस्थानैरावर्तविशेषैर्युक्ताः । तदुक्तम्—'वक्षःस्थाः शुक्तयस्त्रिस्त जङ्घरोमा जयावहा' इति । अन्यत्र शुभफलानि मुक्ताफलानि तत्प्रदाः शुक्तयो मुक्तास्फोटास्ताभिर्युक्ताः । 'मुक्तास्फोटे ह्यावर्ते शुक्तिः शङ्ककपालयोः' इति यादवः । सम्पन्नाः समग्रा देवमणयो निगालावर्ताः, कौसुभादिदिव्यमणयश्च येषां ते । 'आवर्तो रोमजो देवमणिस्त्वेष निगालजः । निगालसु गलोद्देशे सकृत्' इति वैजयन्ती । भृताः पूर्णा रन्ध्रभागाः पार्श्वदेशाः, निम्नप्रदेशाश्च येषां ते अतिशयिता रोचमानाः कण्ठावर्ता येषां तेऽतिरोचमानाः । 'कण्ठजो रोचमानश्च स्वामिसौभाग्यवर्धनः' इति वैजयन्ती । अन्यत्र त्वत्यन्तं दीप्यमाना इत्यर्थः । जर्मिभिर्गतिविशेषैर्वीचिभिश्च पतन्त आधावन्तः । 'पङ्क्तीकृतानामखानां नमनोन्नमनाकृतिः । अतिवेगसमायुक्ता गतिरुर्मिरुदाहृता ॥' इति वैजयन्ती । ईदृशोऽश्वाः पयोधय इव तूर्णं वसुमतीं प्यबुञ्छादयन्ति स्म । 'अपिधानतिरोधानपिधानाच्छादनानि च' इत्यमरः । अपिपूर्वाद्भातेर्लुङ् । 'वष्टि भागुरिरक्लोपमवाप्योरुपसर्गयोः' इत्यकारलोपः । एकनालावलम्बिफलद्वयदक्षशब्देनार्थद्वयप्रतीतिरर्थशेषोऽयं प्रकृताप्रकृतगोचरः । उपमा त्वङ्गमिति सङ्करः ॥ ४ ॥

आरक्षेति । पथि मार्गे इभोष्ट्रावन्योन्यतोऽन्योन्यस्मादबिभितां भीतवन्तौ । 'जभी भये' लङ् । 'भियोऽन्यतरस्याम्' इतीत्वम् । वतेत्यनयोऽपि भीतिरिति खेदेऽतिविस्मये वा । 'खेदानुकम्पासन्तोषविस्मयामन्धेषे

आयस्तमैक्षत जनश्चटुलाग्रपादं
 गच्छन्तमुच्चलितचामरचारुमश्वम् ।
 नागं पुनर्मृदु सलीलनिमीलिताक्षं
 सर्वः प्रियः खलु भवत्यनुरूपचेष्टः ॥ ६ ॥
 त्रस्तः समस्तजनहासकरः करेणो-
 स्तावत् खरः प्रखरमुल्ललयाञ्चकार ।
 यावच्चलासनविलोलनितम्बविम्ब-
 विस्रस्तवस्त्रमवरोधबधूः पपात ॥ ७ ॥

वत' इत्यमरः । तत्र लिङ्गमाह—एक इभ आरक्षः कुम्भयोरधःप्रदेशस्तत्र
 मग्नं प्रविष्टं शितायं तीक्ष्णमुखं सृणिमङ्कुशम् । 'अङ्कुशोऽस्त्री सृणिर्हयोः'
 इत्यमरः । अवमत्यावधूय कृत आर्त्तनादो येन सः । अतिकरणं क्रन्द-
 न्नित्यर्थः । जवेन पलायत पलायितवान् । परापूर्वादयतेर्लङ् । उपसर्गस्था-
 यती' इति रेफस्य लत्वम् । अन्यः पुनरङ्गस्तु अस्तभारं निरस्तभारं यथा तथा
 मुहुर्दृष्टवतोत्पुवितवान् । 'भु गतौ' इति लङ् । स्वभावोक्तिः ॥ ५ ॥

आयस्तमिति । जनश्चटुलाग्रपादं चञ्चलपूर्वचरणं यथा तथा गच्छन्तम् ।
 शीघ्रं धावन्तमित्यर्थः । उच्चलितैरुल्लसितैश्चामरैश्चारुमश्वमायस्तं सयत्नमाहृतं
 यथा तथा । 'यसु प्रयत्ने' कर्तरि क्तः । क्लान्तं क्रियाविशेषणम् । ऐक्षत
 ईक्षितवान् । ईक्षतेर्लङ् 'आङ्जादीनाम्' 'आटश्च' इति वृद्धिः । नागं
 पुनर्मृदुं तं सलीलं निमीलिते अक्षिणी यस्मिन् कर्मणि तत् । 'बहुव्रीहौ
 सकथ्यक्ष्योः स्वाङ्गात् षच्' । मृदु मन्दं गच्छन्तमायस्तमैक्षत । कथं शीघ्र-
 मन्दयोस्तुल्यदृष्टिरत आह—सर्वः प्राणी अनुरूपचेष्टः स्वजात्युचितव्यापारः
 सन् प्रीणातीति प्रियः प्रीतिकरो भवति खलु । 'इगुपधञ्चाप्री' इति कर्तरि
 क्तः । अर्थान्तरन्यासः ॥ ६ ॥

त्रस्त इति । करेणोरिभ्याः । 'करेणुरिभ्यां स्त्री नेमि' इत्यमरः । 'भीचा-
 र्यानां भयहेतुः' इत्यपादानत्वम् । त्रस्तो भीतः खरो गर्दभः समस्तजनस्य
 हासं करोतीति तत्कारः सन् । 'कञो हेतु' इत्यादिना टप्रत्ययः । तावत्त-

शैलोपशल्यनिपतद्रथनेमिधारा-
निष्पष्टनिष्ठुरशिलातलचूर्णगर्भाः ।
भूरेणवो नभसि नडपयोदचक्रा-
श्चक्रीवदङ्गरुहधूमरुचो विसस्रुः ॥ ८ ॥
उद्यत्कशानुशकलेषु खुराभिघाता-
ङ्गुमीसमायतशिलाफलकाचितेषु ।
पर्यन्तवर्त्मसु विचक्रमिरे महाश्रवाः
शैलस्य दर्दुरपुटानिव वादयन्तः ॥ ९ ॥

दवधि प्रखरं भृशमुल्लयाञ्चकार उत्पपात । यावत् चलात् स्थानचलितादा-
सनात् पल्ययनात् विलीलोऽपसृतस्तस्मात् नितम्बविम्बाद्विस्त्रस्तं वस्त्रं यस्मिन्
कर्मणि तद्यथा तथा अवरोधबधूः पपात । स्वभावोक्तिः ॥ ७ ॥

शैलेति । शैलस्य रैवतकाद्रेरुपशल्यं प्रान्तम् । यद्यपि 'ग्रामान्त
उपशल्यं स्यात्' इत्यमरः, तथाप्युपचाराददोषः । तत्र निपततां धावतां
रथानां नेमयश्चक्रान्ताः 'चक्रं' रथाङ्गं तस्यान्ते नेमिः स्त्री स्यात् प्रधिः पुमान्'
इत्यमरः । तासां धाराभिर्निष्पिष्टानां निष्ठुरशिलातलानां चूर्णं गर्भं येषां
ते तथोक्ताः नभसि नडानि पयोदचक्राणि पयोदाकारमण्डलानि यैस्ते चक्र-
वद्भ्रमणमस्यास्तीति चक्रीवान् गर्दभः । 'चक्रोवन्तसु बालेया रासभा गर्दभाः
खुराः' इत्यमरः । 'आसन्दीवदष्टीवच्चक्रीवत्'—इत्यादिना साधुः । तस्याङ्ग-
रुहाणि रोमाणि तदङ्गधूमरुचो कण्णलोहितवर्णाः । 'धूमधूमलौ कण्णलोहितौ'
इत्यमरः । भूरेणवो विसस्रुः प्रसृताः ॥ ८ ॥

उद्यदिति । खुराः शफाणि । 'शफं क्लीबे खुरः पुमान्' इत्यमरः ।
तेषामभिघातादुद्यन्तः कशानुशकलाः स्फुलिङ्गा येभ्यस्तेषु, टङ्कप्रायाः खुरा
इति भावः । भूम्यां समानि समतलान्यायतानि च यानि शिलाः फलका-
नीव शिलाफलकानि तैराचितेष्वस्तृतेषु शैलस्य पर्यन्तवर्त्मसु प्रान्तमार्गेषु
महाश्रवा दर्दुराणां वाद्यविशेषाणां पुटान् मुखानि वादयन्त इव विचक्रमिरे
जग्मुः, पादन्यासैस्तादृशं शब्दमकुर्वन्नित्यर्थः । 'वेः पादविहरणे' इत्यात्मने-

तेजोनिरोधसमतावहितेन यन्वा

सम्यक्कशात्रयविचारवता नियुक्तः ।

आरट्टजश्चटुलनिष्ठुरपातमुच्चै-

श्चित्तं चकार पदमर्द्धपुलायितेन ॥ १० ॥

पदम् । 'दर्दुरस्तोयदे भेके वाद्यभाण्डाद्रिभेदयोः' इत्यमरः । उत्प्रेक्षा-
लङ्कारः ॥ ८ ॥

तेज इति । तेजो नाम दर्पापरनामा सत्त्वगुणविकारः, प्रकाशकोऽन्तः-
सारविशेषः । यथाह भोजराजः—'तेजोनिर्गजं सत्त्वं वाजिनां स्फुरणं
रजः । क्रोधस्तम इति त्रयोऽपि सहजा गुणाः, ॥ इति तच्च द्विविधं
सततोत्थितं भयोत्थितञ्चेति । यथाह स एव—'धारासु योजितानाञ्च
निसर्गात् प्रेरणं विना । अविच्छिन्नमिवाभाति तत् तेजः सततोत्थितम् ॥ कशा-
पादादिघातैर्यत् साध्वसात् स्फुरितन्तु तत्' । इति । अत्र तेजःशब्देन तत्कार्यं
वेगो लक्ष्यते । तथा च, तेजसि वेगे निरोधे तन्निवारणे समतायां वेगसामेय
चावहितेन, वलाविभागकुशलेनेत्यर्थः । कशा ताडिनी । 'अश्वादेस्ता-
डिनी कशा' इत्यमरः । अत्र कशाः कशाघातास्तासां त्रयमुत्तममध्यमा-
धमेषु यथासङ्गं मृदुसमनिष्ठुरसकृद्विचित्रं त्रितयं तस्य विचारः । एतेषु
निमित्तेष्वङ्गेष्वेव ताड्य इति विमर्शः । तद्वता तज्ज्ञेन । यथाह भोजः—
'मृदुनैकेन घातेन दण्डकालेषु ताडयेत् । तीक्ष्णं मध्यं पुनर्द्वाभ्यां जघन्यं
निष्ठुरैस्त्रिभिः ॥ उपवेशेऽपि निद्रायां खलिते दुष्टेष्टिते । बड्वालीकनी-
स्तुक्वे बहुगर्वितक्रेषिते ॥ सन्नाये च दुरुत्थाने विमार्गगमने भये ॥ शिखा-
त्यागस्य समये संजाते चित्तविभ्रमे । दण्डः प्रयोज्यो वाहानां कालेषु
दाहशस्त्रपि । श्रीवायां भीतमाह्वयात् त्रस्तं चैव च वाजिनम् । विभ्रान्त-
चित्तमधरे त्यक्तशिक्षञ्च ताडयेत् ॥ ग्रहेषितं स्तम्भबाह्वोर्वड्वालीकिनं
तथा । उपवेशे च निद्रायां कटिदेशे च ताडयेत् । दुष्टेष्टितं मुखे हन्या-
दुन्मार्गप्रस्थितं तथा ॥ जघने खलितं हन्यान्नेत्रमार्गे दुरुत्थितम् । यः कुण्ड-
प्रकृतिर्वाजी तं सर्वत्रैव ताडयेत्' । इति । एवम्भूतेन यन्वा सादिना सम्यग्
यथाशास्त्रं नियुक्त इति । उच्चैरुक्तः आरट्टोऽश्वयोनिदेशविशेषः तज्जोऽश्व

नीहारजालमलिनः पुनरुक्तसान्द्राः

कुर्वन् बधूजनविलोचनपद्ममालाः ।

क्षुण्णः क्षणं यदुबलैर्दिवमातितांसुः

पांशुर्दिशां मुखमतुल्ययदुत्थितोऽद्रेः ॥ ११ ॥

आरट्टजः । विशेषणमात्रप्रयोगे सागराम्बरादिवत् तावतैव विशेष्यप्रतीतेरित्याह वामनः । विशेषणप्रयोगो विशेष्यप्रतिपत्ताविति । चटुलक्षपलो निष्ठुरः परुषश्च पातः प्रक्षेपो यस्मिन् कर्मणि तदयथा तथा अर्द्धपुलायितेन मण्डलगति-विशेषेण चित्रमद्भुतं पदं पदक्रमं चकार । ‘शतार्द्धार्द्धक्रमादूर्ध्वमण्डलायित-वलिताैः । उन्मुखस्याश्वमुख्यस्य गतिरर्द्धपुलायितम्’ ॥ इति लक्षणात् । पुला नाम भ्रुताद्यनेकापरनामा हयानां गतिविशेषः । तदुक्तं हयलीला-वत्याम्—‘भ्रुतां भ्रवङ्गितामाहुर्या धारा पुलनाभिधा । पुनरेनां रलोपान्तां पुलामित्याह देशिकः’ । तल्लक्षणं च तत्रैवोक्तम्—‘क्षिपति समविशेषानुत्-क्षिपत्यग्रपादान् प्रसरति पुरतोऽश्वः साथ धारा पुलाख्या । विलसति सम-पादोत्क्षेपणाकुञ्चनानां करुणमिह गतिज्ञाः प्राहुरन्ये पुलाख्याम्’ । इति । ‘पाष्णिप्रधानं प्रविधाय रागाद्वलां श्लथीकृत्य वहते पुलाख्याम्’ इत्यादि । पुला-ख्यया अयितं गतिः पुलायितम् । ‘अय गती’ भावे क्तः । तच्छतार्द्धेत्या-द्युक्तरीत्यानुष्ठितमर्द्धपुलायितमिति अलमतिविस्तरेण ॥ १० ॥

नीहारेति । नीहारजालवत् तुहिनव्यूहवन्मलिनो बधूजनविलोचनानां पद्ममालाः पुनरुक्तसान्द्रा द्विगुणसान्द्राः कुर्वन् । स्वभावतोऽपि सान्द्रत्वा-दिति भावः । मयूरव्यंसकादित्वाद्विष्यष्टपटुवत् समासः । क्षणं यदूर्ध्वं बलैः सैन्यैः क्षुणोऽद्रेरुत्थितो दिवमाकाशमातनितुमवतनितुमिच्छुरातितांसुः । तनोतेः सन्नन्तादुपत्ययः । ‘सनीवन्तर्द्ध’—इत्यत्र ‘तनिपतिदरिद्राणामुपसङ्ग्रहानाद्वै-कल्पिक इडभावः । ‘तनोतेर्विभाषा’ इति दीर्घः । पांशुर्दिशां मुखम् अतुल्ययदाच्छादयति स्म । ‘तुल्य आच्छादने’ इति धातोश्चौरादि-कासङ् ॥ ११ ॥

उच्छिद्य विद्मिष इव प्रसभं मृगेन्द्रा-
 निन्द्रानुजानुचरभूपतयोऽध्यवात्सुः ।
 वन्येभमस्तकनिखातनखाग्रमुक्त-
 मुक्ताफलप्रकरभाञ्जि गुहागृहाणि ॥ १२॥
 बिभ्राणया बहलयावकपङ्कपिङ्ग-
 पिच्छावचूडमनुमाधवधाम जग्मुः ।
 चञ्चुयदष्टचटुलाहिपताकयान्ये
 स्वावासभागमुरगाशनकेतुयष्ट्या ॥ १३ ॥

उच्छिद्येति । इन्द्रानुजस्योपेन्द्रस्य हरेरनुचरा अनुजीविनो भूपतयो
 मृगेन्द्रान् सिंहान् विद्मिषः शत्रूनिव प्रसभं प्रसन्नोच्छिद्य हत्वा वन्येभानां
 मस्तकेषु निखातैर्निक्षिप्तैर्नखाग्रैः सिंहनखमुखैर्मुक्तान् विकीर्णान् मुक्ताफल-
 प्रकरान् भजन्तीति तथोक्तानि । गुहा गृहाणीवेत्युपमितसमासः ।
 विद्मिष इवेति लिङ्गादध्यवात्सुरध्युषितवन्तः । 'उपान्वध्याङ्सः' इति
 कर्मत्वम् । 'वस निवासे' लुङि सिचि वृद्धिः । 'सः स्याद्घातुके' इति
 तत्त्वम् ॥ १२ ॥

बिभ्राणयेति । अन्ये भूपतयः याव एव यावकोऽलक्तकः । 'राक्षा
 लाक्षा जतु क्लीबे यावोऽलक्तो द्रुमामयः' इत्यमरः । 'यावादिभ्यः कन्'
 इति स्वार्थे कन् । बहलेन यावकपङ्केन पिङ्गं पिङ्गलं पिच्छं बर्हमेवाव-
 चूडमधोलम्बिकलापं बिभ्राणया 'अस्योच्चूडावचूडाख्यावूर्द्धाधोमुखचूडकौ'
 इति ध्वजाङ्गेषु हलायुधः । चञ्चुस्त्रोटिः । 'चञ्चुस्त्रोटिरुभे स्त्रियाम्' इत्य-
 मरः । तस्या अग्रेण दष्टा चटुला चञ्चला अहिरेव पताका यस्यां तथा
 उरगाशनो गरुडस्तस्य केतुयष्टिः, तदधिष्ठितो ध्वजदण्ड इत्यर्थः । तथा ।
 अभिज्ञानेनेति भावः । अनुमाधवधाम हरिशिविरमनु स्वावासभागं स्वनि-
 वेशदेशं जग्मुः प्रापुः । दूरादेव गरुडध्वजेन माधवधाम ज्ञात्वा तत्क्षमिहि-
 तान्नियतदिकान् स्वावासान् निश्चित्य जग्मु रित्यर्थः ॥ १३ ॥

क्वायामपास्य महतीमपि वर्त्तमाना-
 मागामिनीं जगृहिरे जनतास्तरुणाम् ।
 सर्वो हि नोपगतमप्यपचीयमानं
 वर्द्धिष्णुमाश्रयमनागतमभ्युपैति ॥ १४ ॥
 अग्रे गतेन वसतिं परिगृह्य रम्या-
 मापात्यसैनिकनिराकरणाकुलेन ।
 यान्तोऽन्यतः भुतकृतस्वरमाशु दूरा-
 दुद्बाहुना जुहुविरे मुहुरात्मवर्ग्याः ॥ १५ ॥

क्वायामिति । जनानां समूहा जनताः । ‘ग्रामजनबन्धुसहायेभ्य-
 स्तल्’ । तरुणां वर्त्तमानां महतीमपि क्वायामपास्य त्यक्त्वा आगामिनीं
 क्वायां जगृहिरे, वर्द्धिष्णुत्वादिति भावः । न च प्राप्तत्यागो दोषाय ।
 त्यागस्वीकारयोः क्षयवृद्धिप्रयुक्तत्वादिति भावः । सर्व्व इति । तथा हि—
 सर्वो जन उपगतं प्राप्तमप्यपचीयमानं क्षीयमाणम् । कर्मकर्त्तरि प्रयोगः ।
 आश्रयं नोपैति न गृह्णाति, किन्त्वनगतमप्राप्तमपि वर्द्धिष्णुं वर्द्धनशीलमा-
 श्रयमुपैति । सामान्येन विशेषसमर्थनरूपोऽर्थान्तरन्यासः ॥ १४ ॥

अग्र इति । अग्रे गतेन पुरः प्रयातेन रम्यां वसतिं निवासम् ।
 ‘वह्निवस्यतिभ्यश्च’ इति वसेरौणादिकोऽतिप्रत्ययः । परिगृह्यापतन्ती-
 त्यापात्याः स्वयमाक्रमितुः तागच्छन्तः ‘भव्यगेय’—इत्यादिना कर्त्तरि ण्यदन्तो
 निपातः । तेषां सैनिकानां निराकरणे निरसने आकुलेन व्यथेण उद्बाहु-
 नोद्यतहस्तेन, केनचिदिति शेषः । अन्यतो यान्तो गच्छन्त आत्मवर्ग्याः
 स्वयूथ्याः भुतं त्रिमासिकं यथा तथा कृतः स्वरौ नाद आह्वानं यस्मिन् कर्मणि
 तद्यथा तथा । ‘दूरादूते च’ इति दूरादाह्वाने भुताविधानादिति भावः ।
 आशु दूरान् मुहुराजुहुविरे आह्वताः । ह्वयतेराङ्पूर्वात् कर्मणि लिट्, ‘अभ्य-
 स्तस्य च’ इति सम्प्रसारणे द्विर्वचनमुवङादेशश्च ॥ १५ ॥

सिक्ता इवामृतरसेन मुहुर्जनानां
 क्लान्तिच्छिदो वनवनस्पतयस्तदानीम् ।
 शाखावसक्तवसनाभरणाभिरामाः
 कल्पद्रुमैः सह विचित्रफलैर्विरेजुः ॥ १६ ॥
 यानाज्जनः परिजनैरवरोप्यमाणा
 राज्ञीर्नरापनयनाकुलसौविदक्षाः ।
 स्वस्तावगुणनपटाः क्षणलक्ष्यमाण-
 वक्त्रश्रियः सभयकौतुकमीक्षते स्म ॥ १७ ॥
 कण्ठावसक्तमृदुबाहुलतास्तुरङ्गा-
 द्राजावरोधनबधूरवतारयन्तः ।
 आलिङ्गनान्यधिकृताः स्फुठमापुरेव
 गण्डस्थलीः शुचितया न चुचुस्वुरासाम् ॥ १८ ॥

सिक्ता इति । अमृतरसेन सिक्ता इवेत्युच्येत्ता । मुहुर्जनानां क्लान्ति-
 च्छिदः अमहराः । कल्पद्रुमवदमृतसेकाभावादपि तद्वदाह्लादका इति भावः ।
 शाखास्ववसक्तैर्लग्नैर्वसनैराभरणैश्चाभिरामाः । एकत्र सेनास्थापितैरन्यत्र
 स्वप्रसूतैरिति भावः । वनवनस्पतयो वनवृक्षा विचित्रफलैर्वस्त्राभरणाद्यनेक-
 फलयुक्तैः कल्पद्रुमैः, तत्रत्यैरिति शेषः । सह तदानीं विरेजुः, तद्वदि-
 रेजुरित्यर्थः । सङ्गेति सादृश्ये । 'सह साकल्यसादृश्ययोगपदसमृद्धिषु' इति
 विश्वः । तथा चोपमालङ्कारः ॥ १६ ॥

यानादिति । परिजनैर्यानाद्वाहनादवतार्यमाणा अवरोप्यमाणाः ।
 रुहेर्ह्यन्तात् कर्मणि लटः शानजादेशः । 'रुहः पोऽन्यतरस्याम्' इति प्रकारः ।
 नराणामालोकिजनानामपनयनेऽपसारणे आकुलाः सौविदक्षाः कञ्चुकिनी
 यासां ताः । 'सौविदक्षा कञ्चुकिनः' इत्यमरः । स्वस्ता अवरोपणसंचोभा-
 दपस्यता अवगुणनपटा नीरङ्गीवस्त्राणि यासां ताः अत एव क्षणं लक्ष्यमाणा
 वक्त्रश्रियो यासां तास्तथोक्ता राज्ञी राजस्त्रीः । 'पुंयोगादाख्यायाम्' इति
 ङोप् । जनः सभयकौतुकमीक्षते स्म । ताङ्गनाङ्ग्यं कामात् कौतुकम् ॥ १७ ॥
 कण्ठेति । तुरङ्गाद्राजावरोधनबधूः राज्ञामवरोधस्त्रीरवतारयन्तोऽवरो-

दृष्ट्वेव निर्जितकलापभरामधस्ता-

द्वाकीर्णमाल्यकबरां कबरीं तरुण्याः ।

प्रादुद्रुवत् सपदि चन्द्रकवान् द्रुमायात्

संहर्षिणा सह गुणाभ्यधिकैर्दुरासम् ॥ १९ ॥

रोचिष्णाकाञ्चनचयांशुपिशङ्गिताशा

वंशध्वजैर्जलदसंहतिमुल्लिखन्त्यः ।

भूभर्तुरायतनिरन्तरसन्निविष्टाः

पादा इवाभिवभुरावल्यो रथानाम् ॥ २० ॥

पयन्तोऽधिकृता अन्तःपुराधिकारिणः कण्ठेषु स्वकीयेष्ववसक्ता मृदवी बाहु-
लतास्तदोया येषां ते तथोक्ताः सन्तः स्फुटं व्यक्तमालिङ्गनान्यापुरेव । अन्यथा
दुरवरोहत्वाद्व्याजाच्चेति भावः । आसां बधूनां गण्डस्थलीः शुचितया स्वयं
शुद्धवर्तित्वान्नगण्डनैर्मल्यैश्च न चुचुम्बुः । यावत्कर्तव्यकारिणः शुद्धात्मानो
नातिचरन्तीति भावः । अन्यत्र तु पापाचाराः पापलिङ्गानि प्रकाशयन्तीति
भावः ॥ १८ ॥

दृष्ट्वेवेति । अधस्तात् तरुतले निर्जितः कलापभारो बर्हभारो यया ताम् ।
'कलापो भूषणे बर्ह' इत्यमरः । व्याकीर्णेन विक्षिप्तेन माल्येन कबरां
शराम् । 'कबरः कर्बुरः शरः' इति हलायुधः । तरुण्याः कबरीं केशपाशम् ।
'कबरी केशपाशोऽय' इत्यमरः । 'जानपद' इत्यादिना ङीप् । दृष्ट्वेवेत्यु-
त्प्रेक्षा । सपदि चन्द्रका अस्य सन्तीति चन्द्रकवान् मयूरः द्रुमायात् प्रादुद्रुवत्
प्रद्रुतवान् । 'द्रुगतौ' लुङि 'णिश्चो' इत्यादिना च्छेयङादेशः । 'अचि
श्रुधातु' इत्यादिना उवङादेशः । तथाहि सङ्घर्षिणा मत्सरिणा कर्त्रा गुणा-
भ्यधिकैर्गुणोत्कृष्टैः सह दुरासम्, आसितुमशक्यमित्यर्थः । आसेरकर्मकात्
'ईषद्' इत्यादिना भावे खल् प्रत्ययः । 'तयोरेव कृत्यक्तखलर्थाः' इति निय-
मात् । अत्र भयहेतुकस्य पलायनस्य कबरीदर्शनहेतुकत्वमुत्प्रेक्ष्य तत्सम-
र्थनासमर्थोऽयमर्थान्तरन्यासः कृत इत्यस्यानयाङ्गेन सङ्करः । न हि जितैर्ज-
तुरथे स्थातुमुचितमिति भावः ॥ १९ ॥

रोचिष्णुति । रोचिष्णवी रोचनशीलाः ; 'अलङ्कृज्'—इत्यादिना

ह्यायाविधायिभिरनुज्झितभूतिशोभै-

रुच्छायिभिर्बहुलपाटलधातुरागैः ।

दूष्यैरिव क्षितिभृतां द्विरदैरुदार-

तारावलीविरचनैर्व्यरुचन्निवासाः ॥ २१ ॥

उत्क्षिप्तकाण्डपटकान्तरलीयमान-

मन्दानिलप्रशमितश्चमघर्मतोयैः ।

दूर्वाप्रतानसहजास्तरणेषु भेजे

निद्रामुखं वसनसद्गमु राजदारैः ॥ २२ ॥

इणुचप्रत्ययः । तेषां काञ्चनचयानां कनकचयानामंशुभिः पिशङ्गिताः पिशङ्गीकृता आशा याभिस्ताः वंशानां तत्तद्राजकुलानां ध्वजैः प्रतिनियत-कुलानामङ्गुशादिचिह्नितकेतुभिः, अन्यत्र वंशा वेणवस्तैरेव ध्वजैर्जलदसंहतिं मेघसङ्घातमुल्लिखन्त्यः आयतं दीर्घं निरन्तरं नीरन्ध्रञ्च सन्निविष्टाः संस्थिता रथानामावलयो भूभर्तू रैवतकाद्रेः पादाः प्रत्यन्तपर्व्वता इवाभिवभुः भान्ति स्म । आशापिशङ्गीकरणादिक्रियानिमित्ता जातिस्वरूपोपेक्षा ॥ २० ॥

छायेति । क्षितिभृतां राज्ञां निवसन्त्यवेति निवासाः निवासदेशा-च्छायाविधायिभिः कान्तिकरैरनातपसम्पादकैश्च । 'ह्याया त्वनातपे कान्तौ' इति विश्वः । अनुज्झिता भूतीनां भस्मरचनानां सम्पदाश्च शोभा यंस्तैः । 'भूतिर्भस्मानि सम्पदि' इत्यमरः । उच्छायिभिरुन्नमद्भिर्बहुलः सान्द्रः पाटल भारत्तधातुरागो गैरिकादिरञ्जनं येषां तैः उदारा तारावलीनां शुद्धमुक्ता-वलीनां विरचना येषु तैः, मुक्तासारभूषितैरित्यर्थः । 'तारा मुक्तादिसंशुद्धौ तरले शुद्धमौक्तिके' इति विश्वः । दूष्यपक्षे तारावली रज्जुसन्ततिरिति केचित् । द्विरदैर्दूष्यैः पटमण्डपैरिव । 'दूष्य' वस्त्रे च तद्गृहे' इति विश्वः । व्यरुचन् रोचन्ते स्म । 'रुच दीप्तौ' 'द्युङ्गो लुङि' इति परस्मैपदे 'पुषादि'—इत्यादिना च्चेरडादेशः । अत्र द्विरदानां दूष्याणाञ्च प्रकृतत्वान्नोपमा, नापि श्लेषभेदः । विशेष्यस्य विशेषणानाञ्च केषाञ्चिदस्तिष्ठत्वात् । तस्मात् केवलप्रकृतास्यदा तुल्ययोगितेयम् । इवशब्दस्तु सादृश्यमात्रानुवादक इति संक्षेपः ॥ २१ ॥

उत्क्षिप्तेति । उत्क्षिप्त उद्धृतो यः काण्डपट एव काण्डपटकः दूष्याधी-

प्रखेदवारिसविशेषविषक्तमङ्गे
 कूर्पासकं क्षतनखक्षतमुत्क्षिपन्ती ।
 आविर्भवद्वनपयोधरबाहुमूला
 शातोदरी युवदृशां क्षणमुत्सवोऽभूत् ॥ २३ ॥
 यावत् स एव समयः सममेव ताव-
 दव्याकुलाः पटमयान्यभितो वितत्य ।
 पर्यापतत्क्रयिकलोकमगण्यपण्य-
 पूर्णापणा विपणिनो विपणीर्विभेजुः ॥ २४ ॥

लम्बिवायुसञ्चारार्थः पटः । ‘अपटः काण्डपटी स्यात्’ इति वैजयन्ती । तस्यान्तरेऽवकाशे लीयमानेन मन्दानिलेन प्रशमितं अमेणाध्वखेदेन यद्वर्मतोयं स्वेदाब्जु तद्व्येषां तै राजदारैः राजात्रोघैः दूर्वाणां प्रतानं प्रचय एव सहजम-
 क्त्रिममास्तरणं तल्पं येषु तेषु वसनसद्गसु पटमण्डपेषु निद्रासुखं भेजे ॥२२॥

प्रखेद इति । अङ्गे गात्रे प्रखेदवारिणा सविशेषं सातिशयं यथा तथा विषक्तमतिस्निष्टं कूर्पासकं चोलकम्, कञ्चुकमित्यर्थः । ‘चोलः कूर्पासको-
 ऽस्त्रियाम्’ इत्यमरः । क्षतानि पुनर्विदीर्णानि नखक्षतानि यस्मिन् कर्मणि तद्यथा तथा उत्क्षिपन्ती उन्मोचयन्ती अतएवाविर्भवत् प्रकाशमानं घनपयो-
 धरबाहुमूलं घनौ पयोधरौ बाहुमूले च यस्याः सा शातोदरी । ‘नासिको-
 दर’—इत्यादिना ङीप् । युवदृशां क्षणमुत्सवोऽभूत् । एतेन यूनां त्वरा चिन्तादिकरमिष्टवस्त्वलोकननिमित्तं कालाक्षमत्वलक्षणमौत्सुक्यं व्यज्यते ।
 नायिकाभिसारिणी प्रगल्भा वा ॥ २३ ॥

यावदिति । विपणो व्यवहारः स एषामस्तीति विपणिनो वणिजो यावत् स एव समयः सेनानिवेशलक्षण एव तावत् क्षण एव समं युगपत् अव्या-
 कुला अव्यग्राः सन्तः पटमयानि पटविकाराणि, पटमण्डपानीत्यर्थः । अभितो वितत्य उभयतः श्रेण्या वितत्य विस्तीर्य क्रयेण जीवतीति क्रयिकः ।
 ‘वसुक्रयविक्रयात्’—इति ठक् । पर्यापतन् परितो धावन् क्रयिकलोकः
 क्लेशजनो यस्मिन् कर्मणि तत् भगण्यैरसं ख्येयैः पण्यैः पण्यद्रव्यैः पूर्णा आपण्यः
 पण्यप्रसारणस्थानानि यासु सा विपणीः पण्यवीथीः । ‘आपण्यस्तु निषद्यायां

अल्पप्रयोजनकृतोरुतरप्रयासै-
 रुद्धूर्णलोष्टलगुडैः परितोऽनुविद्धम् ।
 उद्यातमुद्रुतमनोकङ्कजालमध्या-
 दन्यः शशं गुणमनल्पमवन्नवाप ॥ २५ ॥
 चासाकुलः परिपतन् परितो निकेतान्
 पुम्भिर्न कैश्चिदपि धन्विभिरन्वबन्धि ।
 तस्थौ तथापि न मृगः क्वचिदङ्गनाना-
 माकर्णपूर्णनयनेषु हतेक्षणाश्रीः ॥ २६ ॥

विपणिः पण्यवीथिका' इत्यमरः । विभेजुः, असङ्कीर्णं निर्भ्रमुरित्यर्थः ।
 स्वभावोक्त्यनुप्रासौ ॥ २४ ॥

अप्येति । अल्पप्रयोजनेनाल्पफलेन निमित्तेन कृत उरुतरो भूयान्
 प्रयासो यैस्तैः । अल्पस्यैकस्य शशपिण्डस्य भूयसामकिञ्चिकरत्वादिति भावः ।
 उद्धूर्णा उद्यताः लोष्टानि मृत्खण्डा लगुडाश्च दण्डकाष्ठानि यैस्तैः । पुम्भि-
 रिति शेषः । परितोऽनुविद्धमनुबद्धम् । अनसः शकटस्याकं गतिं घ्नन्ती-
 त्यनोकङ्का वृक्षास्तेषां जालमध्यादुद्यातमुत्थितम् । उत्पूर्वात् यातेः कर्त्तरि
 क्तः । उद्धृतं पलायितं शशं मृगविशेषम् अन्यः परः अवन् हन्तृन्निवार्य
 रक्षन् नल्पं गुणं महान्तमुत्कर्षमवाप । दयालीरनामिषं लोपस्य सुकीर्त्तिः
 सुलभेति भावः । अत्रार्थान्तरं चाहुः । अन्यो गुणं पाशमवन् प्रयुञ्जानः
 शशमवाप जग्राह । यो हन्ता तस्यैव मृग इति व्याधसमयादिति
 भावः ॥ २५ ॥

वासेति । चासाकुलो जनदर्शनाङ्गयविह्वलोऽत एव निकेतान्निवेशान्-
 परितः सर्व्वतः । 'अभितः परितः'—इत्यादिना द्वितीया । परिपतन् धावन्
 मृगो हरिणः कैश्चिदपि धन्विभिर्धनुषाङ्गिः । 'धन्वी धनुषान् धानुष्कः' इत्य-
 मरः । व्रीह्यादित्वादिनिरिति स्वामी । पुम्भिर्नान्वबन्धि नानुयातः बध्नातः
 कर्मणि लुङ् । तथाप्यङ्गनानामाकर्णपूर्णं विस्तीर्णा आकृष्टाश्च ये नयना-
 न्यवेधवस्तीर्हता ईक्षणाधीत्यस्य सः । अतः क्वचिदपि न तस्थौ । किन्तु

आस्तीर्णतत्परचितावसथः क्षणेन
 वेश्याजनः कृतनवप्रतिकर्मकाम्यः ।
 खिन्नानखिन्नमतिरापततो मनुष्यान्
 प्रत्यग्रहीच्चिरनिविष्ट इवोपचारैः ॥ २७ ॥
 सस्रुः पयः पपुरनेनिजुरम्बराणि
 जक्षुर्विसं धृतविकाशिविसप्रसूना ।
 सैन्याः श्रियामनुपभोगनिरर्थकत्व-
 दोषप्रवादममृजन्नगनिम्नगानाम् ॥ २८ ॥

वीरविशिखापाताभावेऽप्यङ्गनापाङ्गविशिखापातात् पलायित एवेति भावः ।
 अत्र जनालोकनोत्पन्नभयहेतुकस्य मृगानवस्थानस्थानस्याङ्गनापाङ्गेषु हतिहेतु-
 कत्वोपेक्षणाद्वेतुप्रेक्षा । सा च व्यञ्जकाप्रयोगात् प्रतीयमाना । हेतोश्च
 हतेक्षणश्रीरिति विशेषणगत्योक्तत्वात् काव्यलिङ्गमिति सङ्करः ॥ २६ ॥

आस्तीर्णेति । क्षणेनास्तीर्णतत्परं वेश्यावृत्तेः शय्याप्रधानत्वात् प्रागेव सञ्जित-
 शय्यं यथा तथा रचितावसथः कल्पितनिकेतः । 'स्थानावसथवासु च' इति
 कोषः । कृतेन नवप्रतिकर्मणा नूतनेन प्रसाधनेन काम्यः स्पृहणीयोऽखिन्न-
 मतिरश्रान्तचित्तः, अगणिताध्वखेद इत्यर्थः । वेश्याजनः खिन्नान् अध्व-
 श्रान्तानापतत आगच्छतो मनुष्यान् पुरुषान् चिरनिविष्ट इव तत्रैव नित्य-
 वास्तव्य इवेत्युपेक्षा । उपचारैः शीताम्बुताम्बूलदानादिसत्कारैः प्रत्यग्र-
 हीत्, वशीचकारित्यर्थः ॥ २७ ॥

सस्रुरिति । सेनायां समेताः सैन्याः सैनिकजनाः । 'सेनायाञ्च' इति
 श्यप्रत्ययः । नगनिम्नगानां याः श्रियः समृद्धयस्तासामनुपभोग उपभोगा-
 भावः । क्वचित्सञ्ज्यप्रतिषेधेऽपि नञ् समास इत्यते । यथाऽदर्शनमश्रवण-
 मनुच्चारणमनुपलब्धिरभाव इत्यादि । तेन यन्निरर्थकत्वं निष्फलत्वं तदेव
 दोषस्तेन यः प्रवादो निन्दा तममृजन्नमार्जन् । 'मृजूष् शुद्धौ' अदादित्वा-
 ङङि शपो लुक् । मृजेरजादौ किङ्कति विभाषा वृद्धिर्वक्तव्येति विकल्पा-
 दृष्टभावः । मार्जनप्रकारमाह — सस्रुः स्नानं चक्रुः । पयः पानीयं पपुः ।
 'ष्णा शौचे' । 'पा पाने' लिट् । अम्बराण्यनेनिजुरक्षास्यन् । 'एजिर

नाभिऋदैः परिगृहीतरयाणि यत्र
 स्त्रीणां बृहज्जघनसेतुनिवारितानि ।
 जग्मूर्जलानि जलमण्डुकवाद्यवल्गु-
 वल्गाङ्घ्रनस्तनतटस्खलितानि मन्दम् ॥ २६ ॥
 आलोलपुष्करमुखोल्लसितैरभीक्ष्ण-
 मुक्षाम्बभूवुरभितो वपुरम्बुवर्षैः ।
 खेदायतश्वसितवेगनिरस्तमुग्ध-
 मूर्धन्यरत्ननिकरैरिव हास्तिकानि ॥ ३० ॥

श्रीचे' । जुहोत्यादित्वाङ्गि 'श्री' इति द्विर्भावः । 'सिजभ्यस्तविदिभ्यश्च'
 इति ज्ञेर्जुसादेशः । 'णिजां त्रयाणां गुणः श्री' इत्यभ्यासस्य गुणः । धृतानि
 विकासिबिसप्रसूनानि विकसितपुष्कराणि यैस्ते । 'बिसप्रसूनराजीवपुष्क-
 राभोरुहाणि च' इत्यमरः । बिसं मृणालं जह्नुर्भक्षयाञ्चक्रुः । घसेर्लिटि
 'गमहन'—इत्यादिना उपधालोपे चत्वं 'शासिवसिघसीनाञ्च' इति षत्वम् ।
 स्नानाद्युपभोगेनोक्तनैरर्थं निराचक्रुरित्यर्थः । अत्र दोषमाजनेनस्य स्नानादिना
 कृतत्वाद्वाक्यार्थहेतुकं काव्यलिङ्गमलङ्कारः । स्नानादिक्रियासमुच्चयस्त्वङ्गमस्येति
 सङ्करः ॥ २८ ॥

नाभीति । स्त्रीणां निम्नैर्गम्भीरैर्नाभिभिरेव ऋदैः परिगृहीतरयाणि
 प्रतिषिद्धवेगानि बृहज्जिर्जघनैरेव सेतुभिर्निवारितानि, प्रतिहतगतिकानो-
 त्यर्थः । 'पश्चान्नितम्बः स्त्रीकट्याः क्लीबे तु जघनं पुरः' इत्यमरः । जलमेव
 मण्डुकवाद्यं वाद्यविशेषः जलमेकेन पाणिनोत्थापितमपरेण ताडितं मण्डूक-
 वत् ध्वनतीति प्रसिद्धम् । तेन वल्गु सुन्दरं यथा तथा वल्गाङ्घ्रिलैर्धनैः स्तनतटैः
 स्खलितानि स्खलनं गतानि गमितानि वा जलानि पूर्वोक्तनगनिम्नगासलि-
 लानि मन्दं जग्मुः । अत्र जलमन्दगमनस्य विशेषणगत्या रयप्रतिबन्धादि-
 पदार्थहेतुकत्वात् काव्यलिङ्गम् ॥ २९ ॥

आलोलैति । हस्तिनां समूहा हास्तिकानि । 'अचित्तहस्तिधेनोष्ठक' ।
 आलोलानि यानि पुष्कराणि हस्ताग्राणि । 'पुष्करं करिहस्ताग्रै' इत्यमरः ।

ये पक्षिणः प्रथममम्बुनिधिं गतास्ते
 येऽपीन्द्रपाणितुलितायुधलूनपक्षाः ।
 ते जग्मुर्द्रिपतयः सरसीर्विगाढ-
 माक्षिप्तकेतुकुधसैन्यगजच्छलेन ॥ ३१ ॥
 आत्मानमेव जलधेः प्रतिविम्बताङ्ग-
 मूर्मौ महत्यभिमुखापतितं गजेन ।
 कौधादधावदपभीरभिहन्तुमन्य-
 नागाभियुक्त इव युक्तमहो महेभः ॥ ३२ ॥

तेषां मुखै रन्ध्रै रल्लसितान्युत्क्षिप्तानि तैरम्बुवर्षैः खेदेनाध्वश्मेणायतेन द्राघी-
 यसा श्वसितस्योच्छ्वासमारुतस्य वेगेन निरस्ता बहिरुत्क्षिप्ता ये मुग्धाः
 सुन्दराः मूर्धन्या मूर्धेनि भवाः । 'शरीरावयवाच्च' इति यत्प्रत्ययः । 'ये
 चाभावकर्म्मणोः' इति प्रकृतिभावात् 'नस्तद्धिते' इति टिलोपाभावः । रत्न-
 निकरा मुक्ताफलप्रकरास्तैरिवेत्युपेक्षा । वपुरभीक्ष्णमुक्षाम्बभूवुः सिषितुः ।
 'उच्च सेचने' 'इजादेश्च गुरुमतोऽनृच्छः' इत्याम्प्रत्ययः । 'गजेन्द्रजीमूत-
 वराहशङ्खमत्स्याहिशुक्ल्युद्भववेणुजानि । मुक्ताफलानि प्रथिताति लोके तेषां
 तु शुक्ल्युद्भवमेव मूरिः' इति गजानां मुक्ताकरत्वे प्रमाणम् ॥ ३० ॥

य इति । ये पक्षिणः पक्षवन्तः, इन्द्रेणाच्छिन्नपक्षा इत्यर्थः । संसर्गे इनि-
 प्रत्ययः । तेऽद्रिपतयो मैनाकादयः प्रथममम्बुनिधिं गताः प्रविष्टाः ।
 येऽपि, ये ये इत्यर्थः । इन्द्रस्य पाणिना तुलितेन प्रेरितेनायुधेन वज्रेण
 लूनपक्षाच्छिन्नगरुतस्तेऽद्रिपतय आक्षिप्ता अपनीताः केवतो ध्वजाः कुथाः,
 घृष्टास्तरणाणि च येषाम् । प्रवेण्यास्तरणं वर्णः परिस्तोमः कुथो द्वयोः'
 इत्यमरः । तेषां सैन्यगजानां छलेन सरसीर्विगाढं विगाहितम् । 'स्वरति-
 सृति'—इति विकल्पावेडागमः । जग्मुः । अत्र गजच्छलेनेति छल-
 शब्देन गजत्वमपङ्गुत्याद्वित्वारोपणाच्छलादिशब्दैः असत्यत्वप्रविपादानरूपोऽप-
 ङ्गवालङ्कारः । तेन पक्षवतामद्रीणां सागरावगाहनदर्शनात्सरात् स्वयमपि
 सलिलमवगाहमानाः साक्षालूनपक्षाः पर्वता इवेत्युपेक्षा व्यज्यते ॥ ३१ ॥

आत्मानमिति । महेभो जलधेर्जलाशयस्य महत्यूर्मौ प्रतिविम्बितमङ्ग'

नादातुमन्यकरिमुक्तमदाम्बुतित्तं
 धूताङ्गुशेन न विहातुमपीच्छताम्भः ।
 रुद्धे गजेन सरितः सरुषावतारे
 रिक्तोदपात्रकरमास्त चिरं जनोघः ॥ ३३ ॥
 पस्थानमाशु विजहीहि पुरः स्तनौ ते
 पश्यन् प्रतिद्विरदकुम्भविशङ्किचेताः ।
 स्तम्बेरमः परिणिनंसुरसावुपैति
 षिङ्गैरगद्यत समम्भ्रममेव काचित् ॥ ३४ ॥

यस्य तमभिमुखापतितमभिमुखमागतमात्मानमेव । आत्मप्रतिविम्बमेवेत्यर्थः
 निरीक्ष्यान्यनागेन प्रतिगजेनाभियुक्तोऽभिद्रुत इवातितूर्णमपभोर्निर्भीकः सन्
 क्रोधादधावत् । अहो इति मौढ्येन विस्मयः । तच्च युक्तं महेभस्येति भावः ।
 अभियुक्त इवेत्युपेक्षायाः प्रतिगजभ्रान्तिनिबन्धनत्वात् भ्रान्तिमदुपेक्षयो-
 रङ्गाङ्गिभावेन सङ्करः ॥ ३२ ॥

नेति । अन्यकरिणा प्रतिगजेन मुक्तेन मदाम्बुना तित्तं सुरभिः ।
 'कटुतिक्तकषायास्तु सौरभ्येऽपि प्रकीर्तिताः' इति केशवः । अम्भ आदातुं
 अहीतुं नेच्छता विहातुं त्यक्तुमपि नेच्छता अनिच्छता । क्रोधपिपासाभ्या-
 मिति भावः । धूताङ्गुशेन सरुषा सक्रोधेन गजेन नगसरितोऽवतारे तीर्थं रुद्धे
 सति जनोघः रिक्तान्युदपात्राणि येषु ते करा यस्मिंस्तद्यथा तथा चिरमास्त
 अतिष्ठत् । 'आस उपवेशने' लङ् । 'एकहलादौ पूरयितव्येऽन्यतरस्याम्'
 इत्युदकशब्दस्योदादेशः ॥ ३३ ॥

पस्थानमिति । पस्थानमाशु विजहीति । 'ओहाक् त्यागे' लोटि
 सेह्यादेशः 'आ च ही' इति विकल्पादीकारादेशः । पुरोऽग्रे ते स्तनौ पश्यन्
 प्रतिद्विरदस्य कुम्भौ विशङ्कत इति तद्विशङ्किचेतो यस्य सः, कुम्भभ्रान्ति-
 मानित्यर्थः । अतएव भ्रान्तिमदसङ्कारः । स्तम्बे लण्ये रमत इति स्तम्बेरमः ।
 'इभः स्तम्बेरमः पद्मौ' इत्यमरः । 'स्तम्बकर्णयोरमिजपोः' इत्यच् प्रत्ययः ।
 'तत्पुरुषे कति बहुलम्' इत्यलुक् । परिणम्तुं तिर्याक् प्रहर्तुमिच्छुः परिणि-

कीर्णं शनैरनुकपोलमनेकपानां
हस्तैर्विगाढमदतापरुजः शमाय ।
आकर्णतल्लसितमम्बु विकासिकाश-
नीकाशमाप समतां सितचामरस्य ॥ ३५ ॥
गण्डूषमुज्झितवता पयसः सरोषं
नागेन लब्धपरवारणमारुतेन ।
अम्भोधिरोधसि पृथुप्रतिमानभाग-
रुद्धोरुदन्तमुसलप्रसरं निपेते ॥ ३६ ॥

नंसुः, नमेः सन्नन्तादुप्रत्ययः । ‘एकाच उपदेशेऽनुदात्तात्’ इतीट्प्रतिषेधः ।
असावुपैति । पुरेति पाठे पुरोपैतीत्यन्वयः, उपैथ्यतीत्यर्थः । ‘यावत्पुरा-
निपातयोर्लट्’ इति भविष्यदर्शे लट् । षिङ्गैर्विटैः । ‘षिङ्गः पल्लविको विटः’
इति कोषः । काचिदेवमुक्तरीत्या ससम्भ्रमं ससत्वरमगद्यत गदिता ॥ ३४ ॥

कीर्णमिति । अनेकपानां द्विपानां विगाढः प्ररुद्धो यो मदेन तापः स
एव रुक् रोगस्तस्या रुजः शमाय शनैर्मन्दं हस्तैरनुकपोलं कपोलयोः कीर्णं
क्षिप्तम् आकर्णं कर्णपर्यन्तम् । ‘आङ्गर्थादाभिविध्योः’ इत्यव्ययीभावः ।
उल्लसितमुत्पतितं विकासि यत् काशं काशकुसुमं तेन सदृशं काशनीकाशम् ।
नित्यसमासत्वादस्वपदविग्रहः । अतएव ‘स्युरुत्तरपदे त्वमी । निभसङ्काश-
नीकाशप्रतोकाशोपमादयः’ इत्यमरः । अम्बु, पानीयं सितचामरस्य समतां
सादृश्यमाप । ‘तुल्यार्थैः’ इत्यादिना षष्ठी । उपमालङ्कारः ॥ ३५ ॥

गण्डूषमिति । लब्धः परवारणस्य प्रतिगजस्य मारुतो मदगन्धवाहो येन
तेन अतएव सरोषं यथा तथा पयसः पानीयस्य गण्डूषं मुखपूरणम् । मुखान्त-
र्गतं पय इत्यर्थः । ‘गण्डूषो मुखपूरणः’ इति हलायुधः । हिलिङ्गत्वेऽपि
पुंलिङ्गमेवाह वामनो लिङ्गाध्याहारावित्यत्र । उज्झितवता त्यक्तवता नागेन
गजेन । ‘मतङ्गजो गजो नागः’ इत्यमरः । अम्भोधिरोधसि सागरतीरे ।
‘दन्तयोरुभयोर्मध्यं प्रतिमानमिति स्मृतम्’ । पृथुना प्रतिमानभागेन रुद्धः
प्रतिबद्धः उरु दन्तौ मुसलाविव तयोः प्रसरः प्रसारो यस्मिन् कर्मणि तत् ।

दानं ददत्यपि जलैः सहसाधिरूढे
 को विद्यमानगतिरासितुमुत्सहेत ।
 यद्वन्तिनः कटकटाहतटान्निमङ्गो-
 र्मङ्गूदपाति परितः पटलैरलीनाम् ॥ ३७ ॥
 अन्तर्जलौघममवगाढवतः कपोलौ
 हित्वा क्षणं विततपक्षतिरन्तरीक्षे ।
 द्रव्याश्रयेष्वपि गुणेषु रराज नीलो
 वर्णः पृथग्गत इवालिगणो शजस्य ॥ ३८ ॥

‘अयोधो मुसलोऽस्त्री स्यात्’ इत्यमरः । निपते निपतितम् । भावे लिट् ।
 क्रीधवेगादलब्धरोधाः प्रहृत्य, पारवश्यास्वयं चाधोमुखः पपातेत्यर्थः ।
 क्रीधान्धाः किं न कुर्वन्तीति भावः ॥ ३६ ॥

दानमिति । दीयत इति दानं धनं मदश्च । ‘दानं गजमदे त्यागे’ इति
 विश्वः । तद्दति वितरत्यपि, दातर्यपीत्यर्थः । सहसा अकस्मात् । स्वरा-
 दित्वादव्ययमिति शाकटायनः । जलैर्जडैर्नीरैश्च । ‘जलं गोकलले नीरे
 ङ्गीवेरे च जडेऽन्यवत्’ इति विश्वः । अधिरूढे आक्रान्ते सति विद्यमान-
 गतिः गत्यन्तरवानसमर्थश्च कः पुमानासितुं तत्र स्यातुमुत्सहेत, न कोऽपी-
 त्यर्थः । ‘शकष्टुष’ इत्यादिना तुमुन् । यस्मान्निमङ्गोर्मङ्कुमिच्छोः, मञ्जेः
 सन्नतादुप्रत्ययः । दन्तिनः कटो गण्डः स कटाहः खर्पर इव । ‘कटाहः
 खर्तरस्तुप’ इति वैजयन्ती । तस्य तटात् प्रदेशादलीनां पटलैः परितो मङ्गु
 द्राक् । ‘दाक् मङ्गु सपदि द्रुतम्’ इत्यमरः । उदपाति उत्पतितम् । भावे त्वुङ्
 ‘चिण् भावकर्मणोः’ इति चिण् ‘चिणो लुक्’ । विशेषेण सामान्यसमर्थन-
 रूपोऽर्थान्तरन्यासः ॥ ३७ ॥

अन्तरिति । जलौघे अन्तरित्यन्तर्जलौघम्, विभक्त्यर्थेऽश्रयोभावः ।
 अथवा जलौघं जलपूरमन्तरभ्यन्तरेऽवगाढवतः प्रविष्टवतः । गाहेर्निष्ठाक्त-
 वतुप्रत्ययः ढत्वष्टुत्वढलोपाः । गजस्य कपोलौ हित्वा क्षणमन्तरीक्षे उपर्या-
 काशे विततपक्षतिर्विस्तृतपक्षमूलः, आमूलाहिततपक्ष इत्यर्थः । ‘स्त्री

संसर्पिभिः पयसि गैरिकरेणुरागै-
रभोजगर्भरजसाङ्गनिषङ्गिणा च ।
क्रीडोपभोगमनुभूय सरिन्महेभा-
वन्योन्यवस्त्रपरिवर्त्तमिव व्यधत्ताम् ॥ ३६ ॥
यां चन्द्रकैर्मदजलस्य महानदीनां
नेत्रश्रियं विकसतो विदधुर्गजेन्द्राः ।
तांप्रत्यवापुरविलम्बितमुत्तरन्तो
धौताङ्गलग्ननवनीलपयोजपत्रैः ॥ ४० ॥

पक्षतिः पक्षमूलम्' इत्यमरः । 'पक्षात्तिः' इति तिप्रत्ययः । अलिगणो
भ्रमरसङ्घो गुणेषु रूपादिषु द्रव्यमाश्रयो येषां तेषु द्रव्याश्रयेष्वपि अयुतसिद्ध-
त्वात्, द्रव्यसमवेतत्वाच्च । द्रव्याधीनसत्ताकेषु सत्त्वपीत्यर्थः । पृथग्गतः जल-
मज्जनभयात् स्वाश्रयपरिहारेण स्थितो नीलो वर्णो नीलरूपं गजस्य नीलि-
मेव रराज । 'गुणे शुक्लादयः पुंसि' इत्यमरः । अत्रालिगणे सादृश्याद्गज-
नीलत्वाश्रयादन्यत उपलब्धिनिर्वाहाय पृथक् स्थितिविषष्टत्वमुक्ते च्यते ॥ ३८ ॥

संसर्पिभिरिति । सरिच्च महेभश्च सरिन्महेभौ पयसि संसर्पिभिः गजात्
सरिज्जले विस्तृत्वैः गैरिकरेणवो धातव एव रागास्तैः । करणे घञ् । अङ्ग-
निषङ्गिणा गजाङ्गसङ्गिना अभोजगर्भरजसा पद्मान्तःपरागेण च निमित्तेन
क्रीडता लीलया उपभोगं सभोगमनुभूय अन्योन्यं मिथो वस्त्रयोः परिवर्त्तं
विनिमयं व्यधत्ताकुरुतामिव । दधातेर्लङि परस्मैपदे तसस्तामादेशः । अत्र
सरिन्महेभयोः प्रतीयमाननायिकादेरभेदाध्यवसायेन वस्त्रविनिमयोपेक्षा ॥ ३९ ॥

यामिति । गजेन्द्राः विकसितः समन्तात् पयसि तैलबिन्दुवत् प्रसरतो
मदजलस्य चन्द्रकैश्चन्द्राकारैर्मण्डलैर्महानदीनां यां नेत्रश्रियं विदधुः चक्रुस्तां
नेत्रश्रियमुत्तरन्तो जलाद्भिर्गच्छन्तो धौतेषु क्षालितेष्वङ्गेषु लग्नैः सत्तैर्नवनील-
पयोजपत्रैर्नवनीलोत्पलदलैः अविलम्बितं क्षिप्रमेव प्रत्यवापुः प्रतिभेजिरे । अत्र
गजानां नदीनां च समनेत्रश्रीविनिमयोक्त्या समपरिवृत्तिरलङ्कारः । 'सम-
न्यूनाधिकानाञ्च यदा निनिमयो भवेत् । साकं समाधिकान्यूनैः परिवृत्ति-
रसौ मता ॥' इति लक्षणात् ॥ ४० ॥

प्रत्यन्यदन्ति निशिताङ्कुशदूरभिन्न-
निर्याणनिर्यदसृजं चलितं निषादी ।

रोङ् महेभमपरिव्रटिमानमागा-

दाक्रान्तितो न वशमेति महान् परस्य ॥ ४१ ॥

सेव्योऽपि सानुनयमाकनामाय यन्ता

नीतेन वन्यकरिदानकृताधिवासः ।

नाभाजि केवलमभाजि गजेन शाखी

नान्यस्य गन्धमपि मानभृतः सहन्ते ॥ ४२ ॥

प्रतीति । अन्यदन्तिनं प्रति प्रत्यन्यदन्ति, प्रतिगजाभिमुखमित्यर्थः ।
'लक्षणेनाभिप्रती आभिमुख्ये' इत्यव्ययीभावः । चलितं धावन्तमत एव
निशितेनाङ्कुशेन दूरं गाढं यथा तथा भिन्नं यन्निर्याणमपाङ्गदेशः । 'अपाङ्ग-
देशो निर्याणम्' इत्यमरः । तस्मान्निर्यत् निःसरदसृग्यस्य तं महेभं रोङ्
ग्रहीतुं निषादी यन्ता परिवृंहते प्रभवतीति परिव्रटः प्रभुः । वृंहतेवृंहैर्वा
कर्तरि क्तप्रत्यये प्रभौ परिव्रट् इति नकारहकारयोर्लोपः निष्ठातकारस्य
ढत्वञ्च निपात्यते । अन्यथा ढलोपस्य सर्वत्रासिद्धेरिष्ठत्वादिषु 'र ऋतो
ह्लादेल्लोः' इति रेफादेशो न स्यात् । अस्मादिमनिचि रेफादेशे परिव्रटिमा
ततो नञ् समासः । तमपरिव्रटिमानसामर्थ्यमागात् प्राप । 'इणो गा लुङि'
इति गादेशः । तथाहि, महान् बलवान् आक्रान्तितो बलात्कारात् परस्य वशं
नैति । सामान्येन विशेषसमर्थनरूपोऽर्थान्तरन्यासः ॥ ४१ ॥

सेव्य इति ॥ यन्ता निषादिना आकलनाय बन्धनाय सानुनयं ससान्वं
नीतेन समीपं प्रापितेन गजेन वन्यगजदानैः कृतोऽधिवासो वासना यस्य सः ।
तदन्वीत्यर्थः । शाखी वृक्षः । व्रीह्यादित्वाणिनिः । सेव्योऽपि सन्नाभाजि
मासेव । 'भज सेवायाम्' कर्मणि लुङि चिणो लुग्वृद्धिश्च । किन्तु केवल-
मभाजिः, अभञ्जीत्यर्थः । 'भञ्जो आमर्दने' । 'भञ्जेश्च चिणि' इति
विभाजानलोपः । शेषं पूर्ववत् । तथाहि मानभृतोऽहङ्कारिणोऽन्यस्य
गन्धमपि न सहन्ते, परं किमुतेति भावः । अतो वृक्षभञ्जनं गजस्य युक्त-
मेवेत्यर्थः । 'पूर्वषदलङ्कारः ॥ ४२ ॥

अद्रीन्द्रकुञ्जचरकुञ्जरगण्डकाष-
 सङ्क्रान्तदानपयसो वनपादपस्य ।
 सेनागजेन मथितस्य निजप्रसूनै-
 र्मञ्जे यथागतमगामि कुलैरलीनाम् ॥ ४३ ॥
 नोच्चैर्यदा तरुतलेषु ममुस्तदानी-
 माधोरणैरभिहिताः पृथुमूलशाखाः ।
 बन्धाय चिच्छिदुरिभास्तरसात्मनैव
 नैवात्मनीनमथवा क्रियते महान्धैः ॥ ४४ ॥

अद्रीन्द्रेति ॥ अद्रीन्द्रस्य रैवतकस्य कुञ्जेषु चरति यस्तस्य कुञ्जचरस्य
 कुञ्जरस्य गण्डकाषेण कपोलसङ्घर्षणेन संक्रान्तं दानपयो मदाम्बु यस्य तस्य अत
 एव सेनागजेन मथितस्य भग्नस्य वनपादपस्य निजैरात्म्यैः प्रसूनैः पुष्पैः ।
 निजमात्म्यनित्ययोः' इति वैजयन्ती । मञ्जे स्नानम् । स्नायतेर्भावे
 लिट् । अलीनां कुलैस्तु यथागतमगामि गतम् । आगतक्रमेणैव गतं न तु
 स्नानमित्यर्थः । आपद्यात्मीयानात्म्ययोर्भेद इति भावः । गमेर्गत्यर्थस्याकर्म-
 कत्वविवक्षणाद्भावे लुङ् । इभवनपादपादीनां विशेषणसाम्यादापन्नाद्यौपम्य-
 प्रतीतिः कथञ्चित्समासोक्तिरुच्येया ॥ ४३ ॥

नेति । इभा यदा उच्चैरुन्नतेषु तरुतलेषु न ममुर्नावर्त्तन्त तदानीमाधो-
 रणैरनियन्तृभिरभिहिता इमांश्छिन्तेत्युपदिष्टाः पृथुमूलशाखाः बन्धाय स्वबन्ध-
 नायैव तरसा बलेनात्मना स्वयमेव चिच्छिदुः, न चैतद्युक्तमिति भावः ।
 यदा मूढानां युक्तमेवेत्याह—अथवेति । अथवा मदान्धैरात्मनीनमात्मने हितं
 न क्रियत एव । 'आत्मन्विश्वजनभोगोत्तरपदात् खः' इति खप्रत्ययः, 'आत्मा-
 ध्वानी खे' इति प्रकृतिभावात् 'नस्तद्धिते' इति टिलोपो न । पूर्ववदर्थान्त-
 रन्यासः ॥ ४४ ॥

उष्णोष्णशीकरमृजः प्रबलोष्णोऽन्त-
 रुत्फुल्लनीलनलिनोदरतुल्यभासः ।
 एकान् विशालशिरसो हरिचन्दनेषु
 नागान् बबन्धुरपरान् मनुजा निरासुः ॥ ४५ ॥
 कण्डूयतः कटभुवं करिणो मदेन
 म्कन्धं सुगन्धिमनुलीनवता नगस्य ।
 स्थूलेन्द्रनीलशकलावलिकोमलेन
 कण्ठे गुणत्वमलिनां वलयेन भेजे ॥ ४६ ॥

उष्णोष्णेति । मनुजा नरा उष्णोष्णा उष्णप्रकाराः । 'प्रकारे गुणवच-
 नस्य' इति द्विर्वचनं कर्मधारवद्भावात् सुपो लुक् । तान् शीकरान् मृजन्ति
 मुञ्चन्तीति तथोक्तान् । क्तिप् । अन्तः प्रबलोष्णः प्रवृद्धतापान् । उत्-
 फुल्लं विकचम् । 'उत्फुल्लसम्फुल्लयोरुपसङ्गानम्' इत्युपसर्गेऽपि फुल्लेर्निष्ठा-
 लत्वम् । तस्य नीलनलिनस्य नीलोत्पलस्योदरेण तुल्यभासः समानकान्तीन्,
 कृष्णवर्णानित्यर्थः । विशालशिरसो विपुलमस्तकानिकान् कतिचिन्नागान्,
 गजानित्यर्थः । हरिचन्दनेषु चन्दनविशेषेषु । 'तैलपर्णिकगोशीर्षे हरि-
 चन्दनमस्त्रियाम्' इत्यमरः । बबन्धुः अपरान् नागान् अहीनित्यर्थः । 'दुष्टा-
 बन्धाहिगजा नागाः' इत्युभयत्रापि वैजयन्ती । निरासुः निष्कासमायासुः ।
 अस्यतेर्लिट् । अत्रोभयेषामपि नागानां प्रकृतत्वात् केवलप्रकृतश्लेषः ॥ ४५ ॥

कण्डूयत इति । कटभुवं गण्डस्थलं कण्डूयतः कषतः । 'कण्डू-
 दिभ्यो यक्' ततः शब्दप्रत्ययः । कण्डूयतेर्जिह्वातुप्रकृतित्वादुभयपदित्वम् ।
 करिणो मदेन सुगन्धिं शोभनगन्धम् । गन्धस्येत्वे तदेकान्तग्रहणं नाद्रियन्ते
 कवयः । नगस्य वृक्षस्य स्कन्धं प्रकाण्डम् । अनुलीनवता, तत्र संश्लि-
 ष्टेनेत्यर्थः । लीयतेर्निष्ठेति क्तवतुप्रत्ययः 'त्वादिभ्यः' इति निष्ठानत्वम् ।
 स्थूलानामिन्द्रनीलशकलानामावलिवत्कोमलेन मनोहरेणालिनां वलयेन
 कण्ठेगुणत्वं कण्ठवलयत्वम् । 'अमूर्धमस्तकात् स्वाङ्गादकामि' इत्यलुक् ।
 भेजे प्राप्तम् । कर्मणि लिट् । अत्रालिवलये इन्द्रनीलमयकण्ठभूषणत्वारी-
 पाद्रूपकालङ्कारः ॥ ४६ ॥

निर्दूतवीतमपि बालकमूल्ललनं
यन्ता क्रमेण परिसान्त्वनतर्जनाभिः ।
शिञ्जावशेन शनकैर्वशमानिनाय
शास्त्रं हि निश्चितधियां क्व न सिद्धिमेति ॥ ४७ ॥
स्तम्भं महान्तमुचितं सहसा मुमोच
दानं ददावतितरां सरसाग्रहस्तः ।
बद्धापराणि परितो निगडान्यलावीत्
स्वातन्त्र्यमुज्ज्वलमवाप करेणुराजः ॥ ४८ ॥

निर्दूतेति । यन्ता निषादी निर्दूतं निरस्तं वीतं पादघाताद्गुशवारणं
यस्मिन् कर्मणि तद्यथा तथा उल्ललन्तमुत्प्लवमानमपि । 'पादकर्म यतं
प्रोक्तं यतमद्गुशवारणम् । उभयं वीतमाख्यातम्' इति हलायुधः । बालकं
पञ्चवर्षगजम् । 'पञ्चवर्षो गजो बालः पोतस्तु दशवर्षिकः' इति वैजयन्ती ।
शिञ्जावशेन स्वकीयेन गजशास्त्राभ्यासबलेन क्रमेण परिपाठ्या परिसान्त्वना-
न्युपलालनानि तर्जना भर्त्सनाश्च ताभिः शनैरेव शनकैः । 'अव्ययसर्वनाम्ना-
मकृच् प्राक्टेः' इति स्वार्थेऽकच् प्रत्ययः । शमं शान्तिमानिनाय । तथा
हि—सुष्ठु निश्चितार्था धीरेषां तेषाम्, पुंसामित्यर्थः । शास्त्रं क्व सिद्धिं
नैति, स्वभ्यस्तं शास्त्रं सर्वत्र फलतीत्यर्थः । विभक्तधना भ्रातरो विभक्ता
इति वह्निनिश्चितार्था धीर्निश्चितेत्युपचर्यते । अत एवात्र गग्यमानार्थत्वादु-
त्तरपदस्याप्रयोगलक्षणो लोप इत्याहुः ॥ ४७ ॥

स्तम्भमिति । करेणुश्चासौ राजा च करेणुराजो गजश्रेष्ठः । करेणूनां
राजेति गजपती राजा च ध्वन्यते । उभयत्रापि 'राजाहः सखिभ्यः'—इति
टच् । उज्ज्वलमुज्ज्वलं स्वातन्त्र्यस्वेच्छाचारित्वमवाप । तदेवाह—उचितं
चिरपरिचितं महान्तं स्तम्भालानं जात्यञ्च सहसा मुमोच । 'स्तम्भः स्थूणा-
जडत्वयोः' इति विश्वः । सरस आर्द्रीऽग्रहस्तः पुष्करं पाणिश्च यस्य स सन्
दानं मदं, दीयत इति दानं धनं चातितरामतिमात्रम् । अव्ययादासुप्रत्ययः ।
ददौ । ववर्षेत्यर्थः । परितो बद्धापराणि बद्धपश्चिमपादानि बद्धाभ्यानि च ।

जज्ञे जनैर्भुकुलिताक्षमनाददामे
 संरब्धहस्तिपक्वनिष्ठुरचोदनाभिः ।
 गम्भीरवेदिनि पुरः कवलं करीन्द्रे
 मन्दोऽपि नाम न महानवगृह्य साध्यः ॥ ४९ ॥
 क्षिप्तं पुरो न जगृहे मुहुरिक्षुकाण्डं
 नापेक्षते स्म निकटोपगताङ्गरेणुम् ।
 सम्भार वारणपतिः परिमीलिताक्ष-
 मिच्छाविहारवनवासमहोत्सवनाम् ॥ ५० ॥

'अपरः पश्चिमः पादः' इति गजप्रकरणे वैजयन्ती । निगडानि शृङ्खलानि ।
 'अथ शृङ्खले । अन्दुको निगडोऽस्त्रियाम्' इत्यमरः । अलावीत् लुनाति
 स्म । 'लुञ् छेदने' लुङ्, 'अस्त्रिसिचोऽष्टक्ते' इतीट् 'इट ईटि' इति सलोपः ।
 अथ करेणुराजपदसाधर्म्यध्वनिः विशेषस्यापि श्लिष्टत्वान्न श्लेष इत्युक्तम् ॥ ४८ ॥
 जज्ञ इति । गम्भीरं मन्दं वेत्तीति गम्भीरवेदी । 'त्वग्भेदाच्छोणित-
 स्त्रावात्मांसस्य च्यवनादपि । आत्मानं यो न जानाति तस्य गम्भीरवेदिता ॥'
 इति राजपुत्रीये । 'चिरकालेन यो वेत्ति शिक्षां परिचितामपि । गम्भीर-
 वेदी विज्ञेयः स गजो गजवेदिभिः ॥' इति मृगचर्मीये । तस्मिन् गम्भीर-
 वेदिनि करीन्द्रे संरब्धः कुपितः हस्तिनं पातीति हस्तिपः स एव हस्तिपको
 निषादी । 'आधोरणा हस्तिपका हस्त्यारोहा निषादिनः' इत्यमरः । तस्य
 निष्ठुराभिश्चोदनाभिस्तर्जनाभिरपि मुकुलिताक्षं निमीलितनेत्रं यथा तथा
 पुरः कवलं आसं अनाददाने सति । मन्दो मूढोऽपि । 'मूढात्पापटु-
 निर्भास्या' इत्यमरः । गजभेदोऽपि । 'भद्रो मन्दो मृगश्चैव विज्ञेयास्त्रिविधा
 गजाः' इति । महान् बलाधिकोऽवगृह्य निगृह्य साध्यो न नाम न खल्विति
 जनैर्जज्ञे ज्ञातम् । जानातेः कर्मणि लिट् । मन्दोऽपीत्यादिवाक्यार्थः
 कर्म ॥ ४९ ॥

क्षिप्तमिति । वारणपतिः करिवरो मुहुः पुरः क्षिप्तमग्रे न्यस्तमिच्छु-
 काण्डमिच्छुदण्डं न जगृहे न स्वीचकार । निकटोपगतां समीपस्थां करेणुं

दुःखेन भोजयितुमाशयिता शशाक
तुङ्गाग्रकायमनमन्तमनादरेण ।
उत्क्षिप्तहस्ततलदत्तविधानपिण्ड-
स्नेहसुतिस्त्रपितबाहुरिभाधिराजम् ॥ ५१ ॥
शुक्लांशुकोपरचितानि निरन्तराभि-
र्वेश्मानि रश्मिविततानि नराधिपानाम् ।
चन्द्राकृतीति गजमण्डलिकाभिरुच्चै-
र्नीलाभपङ्क्तिपरिवेशमिवाधिजग्मुः ॥ ५२ ॥

करिणीं च नापेक्षते स्म नेच्छति स्म । ‘लट् स्ने’ इति भूतार्थे लट् । किन्तु परिमीलिताच्च यथा तथेति स्मृत्यनुभावः । इच्छया विहारार्थेषु ते वनवासा एव अहोक्तवास्तेषां सम्भार, तानेव चिन्तयामासेत्यर्थः । ‘अधीगर्थदयेशां कर्मणि’ इति शेषत्वविवक्षायां षष्ठी । न स्वच्छन्दचारिणां निर्वन्धे भोगेषु मनः प्रवर्तते इति भावः । वाक्यार्धहेतुकं काव्यलिङ्गमलङ्कारः ॥ ५० ॥

दुःखेनेति । उत्क्षिप्ते उद्यते हस्ततले दत्तो निहितो यः विधानस्य गजग्रासस्य पिण्डः । ‘विधानं हस्तिकवलः’ इति वैजयन्ती । तस्य स्नेह-
सुत्या घृतादिनिःस्वन्दनेन स्त्रपितबाहुराभुतभुजः । स्नातेर्ष्वन्तात्कर्मणि क्तः
‘अर्तिक्री’—इत्यादिना पुगागमः मिच्चाङ्गुस्त्रः । आशयिता भोजयिता ।
अशेष्यन्तात्तृच् । तुङ्गाग्रकायं स्वभावत एवोन्नतोर्द्धकायम् अनादरेणानमन्तं
कवलग्रहणाय नतिमकुर्वाणमिभाधिराजम् । ‘गतिबुद्धि’—इत्यादिना अणि
कर्तुर्णो कर्मत्वम् । दुःखेन कच्छेण भोजयितुं शशाक । स्वभावोन्नतानां
तत्राप्यहङ्कारग्रस्तानां की नमयितेति भावः ॥ ५१ ॥

शक्तेति । शुक्लांशुकैः शुक्लपटैः उपरचितान्युपकल्पितानि, अन्यत्र तु अल्पा
प्रशवोऽंशुकाः सूक्ष्मास्तेजोऽवयवाः । अल्पा इत्यल्पार्थे कन्प्रत्ययः । शक्तै-
स्तेरुपचितानि व्याप्तानि रश्मिभिः प्रग्रहे, किरणेषु विततानि विस्तृतानि ।
‘किरणप्रग्रही रश्मी’ इत्यमरः । चन्द्रस्येवाकृतिर्येषां तानि चन्द्राकृतीनि,
चन्द्रमण्डलनिभानीत्यर्थः । नराधिपानां वेश्मानि दूषाणि निरन्तराभि-

गत्यूनमार्गगतयोऽपि नतोरुमार्गाः
 स्वैरं समाचक्रपिरे भुवि वेल्लनाय ।
 दर्पोदयोऽल्लसितफेनजलानुसार-
 संलक्ष्यपल्ययनवर्धप्रदास्तुरङ्गाः ॥ ५३ ॥
 आजिघ्रति प्रणतमूर्धनि बाह्निजेऽश्वे
 तस्याङ्गसङ्गमसुखानुभवोत्सुकायाः ।
 नासाविरोकपवनोल्लसितं तनीयो
 रोमाञ्चतामिव जगाम रजः पृथिव्याः ॥ ५४ ॥

नीरन्त्राभिः उच्चैर्गजमण्डलिकाभिर्गजपरिधिभिः । स्वार्थे कप्रत्ययः कात्पूर्वस्थे-
 कारः । नीलाभ्रपङ्क्तिभिः परिवेषं परिधिम् । परिवेष्टनमिति यावत् ।
 'परिवेषस्तु परिधिः' इत्यमरः । अधिजग्मुः परिवेत्युत्प्रेक्षा ॥ ५२ ॥

गत्यूनेति । गत्यूना विशिष्टगमनहीना मार्गगतयोऽध्वगमनानि येषां ते
 तथापि गतोरुमार्गाः प्रस्थितदूराध्वान इति विरोधः । अपिर्विरोधे । गत्यूना
 मार्गी मृगसम्बन्धिनी गतिर्येषां त इति विरोधपरिहारः । अतएव विरोधा-
 भासोऽलङ्कारः । दर्पस्य तेजसोऽन्तः सारस्य उदयेनीलव्येनोल्लसितस्य उद्धतस्य
 फेनजलस्य फेनीभूतोद्धतस्वेदोदकस्यानुसारेण प्रसारेण संलक्ष्याणि पल्ययन-
 वर्धप्रणामासनबन्धचर्मवरत्राणां पदानि तन्नोदनान्निष्पन्नीभूतस्यलानि येषां ते
 तथोक्ताः । तुरङ्गा भुवि वेल्लनाय अङ्गपरिवर्तनाय स्वैरं मन्दं समाचक्रपिरे
 समाकृष्टाः, अध्वश्रमापनोदनार्थमिति भावः । वर्धते दृढबन्धनाद्दीर्घाभवतीति
 वर्धम् । 'वधिवपिभ्यां रन्' इत्यौणादिके रन्प्रत्यये लघूपधगुणो रपरः । 'वर्धं
 चपुवरत्रयोः' इति विश्वः । अमरस्तु 'नघ्री वर्ध्री वरत्रा स्यात्' इत्याह । तदा
 दृन्त्रित्यौणादिके दृन्प्रत्यये पूर्ववद्गुणो रपरः प्रत्ययतकारस्य 'भ्रष्टस्तथोर्धोऽध' ।
 इति धत्वे पित्त्वात् स्त्रीलिङ्गे ङीष् ॥ ५३ ॥

आजिघ्रतीति । बाह्निरश्वयोनिर्देशविशेषः तज्जे बाह्निजेऽश्वे । 'बाह्नि-
 देश्वे' इति पाठे विशेष्याप्रयोगो गम्यमानत्वादित्युक्तम् । 'दिगादिभ्यो यन्'
 इति भवार्थे, यत्प्रत्ययः । तदन्तविधित्तु मृग्यः । प्रणतमूर्धनि नम्रशिखरि

हेम्नः स्थलीषु परितः परिहृत्य वाजी
धुन्वन् वपुः प्रविततायतकेशपङ्क्तिः ।
ज्वालाकणारुणरुचा निकरेण रेणोः
शेषेण तेजस इवोल्लसता रराज ॥ ५५ ॥
दन्तालिकाधरणनिश्चलपाणियुग्म-
मर्द्धोदितो हरिरिवोदयशैलमूर्ध्नः ।
स्लोकेन नाक्रमत वल्लभपालमुच्चैः
श्रीवृक्षकी पुरुषकोनमिताग्रकायः ॥ ५६ ॥

कृतप्रणामे च आजिप्रति गन्धं गृह्णाति चुम्बति च सति । स्वभावात् कामाच्चेति भावः । नासाविरोकं नासारन्ध्रं तस्य पवनो निश्वासस्तेनोन्नतमुद्धृतं तनीय-स्तनुतरं रजस्तस्याश्वस्याङ्गसङ्गमेन वेल्लनप्रयुक्तेन यत् सुखं तस्यानुभवे उत्सु-काया उत्कण्ठितायाः पृथिव्या रोमाञ्चतां जगामेवेत्युत्प्रेक्षा । सा च भूतुरङ्ग-मयोः प्रतीयमानचेतननायकाद्यभेदाध्यवसायादित्यवधेयम् । विरोचतेऽनेनेति विरोकम् । घञ्प्रत्ययः ‘चजोः कुघिस्थितोः’ इति कुत्वम् । लिङ्गमपि स्थं लोकाश्चयत्वाङ्गिस्थेति नपुंसकत्वाविरोधः । अतएव ‘छिद्रं’ निर्व्यथनं रोकम्’ इत्यमरः । ‘रोको रश्मौ विले न पुम्’ इति वैजयन्ती । ‘रोको दीप्तौ विले रोकम्’ इति विश्वः । ये तु केनाप्यभिप्रायेण विरोकपवनेति पठन्ति तेषां परोत्सर्गैकजीविनामितिवदपानीयपवनप्रतीतेरश्लीलाख्यो दोषः ‘अश्लीलं तदमङ्गल्यजुगुप्सात्रीङ्धीकरम्’ इति लक्षणात् ॥ ५४ ॥

हेम्न इति ॥ हेम्नः स्थलीषु स्वर्णभूमिषु । ‘जनपदम्’—इत्यादिना कृत्रिमार्थे ङीष्प्रत्ययः । परितः परिहृत्य परिहृतिं कृत्वा वपुर्धुन्वन् धूलि-निर्गमाय कम्पयन् अत एव प्रवितता विश्लिष्टा, आयता च केशपङ्क्ती रोम-सङ्घातो यस्य स वाजी ज्वालाकणाः स्फुलिङ्गास्तद्वदरुणरुचा रक्तवर्णेन रेणो-निकरेणोल्लसता अत्युत्कटतया बहिरुद्गच्छता तेजसोऽन्तःसारस्य दर्पस्य शेषे-णातिरेकेणैव रराज । उत्प्रेक्षालङ्कारः ॥ ५५ ॥

दन्तालिकेति ॥ पुरुषकोऽश्वानां स्थानकभेदः । तदुक्तम्—‘पश्चिमेना-

रेजे जनैः स्नपनसान्द्रतराद्रमूर्त्ति-

देवैरिवानिमिषदृष्टिभिरीक्ष्यमाणः ।

श्रीसन्निधानरमणीयतरोऽश्व उच्चै-

रुच्चैःश्रवा जलनिधेरिव जातमात्रः ॥ ५७ ॥

अपादेन भुरि स्थित्वायपादयोः । ऊर्ध्वप्रेरणया स्थानमश्वानां पुरुषः स्मृतः ॥
इति । पुरुष एव पुरुषकः तेन पुरुषकेण स्थानकेनोन्नमित ऊर्ध्वावस्थितो-
ऽयकायः पूर्वकायो यस्य स तथोक्तः अतएवोदयशैलस्य मूर्ध्नी मस्तकादर्ध-
मुदितोऽर्धोदितः हरिः, सूर्य, इव स्थित इत्यर्थः । अर्धोदितविशेषणादुच्चै-
रुन्नतः श्रीवृक्ष एव श्रीवृक्षकः आवर्त्तविशेषस्तद्दानश्वः श्रीवृक्षकी । 'वक्षो-
भवावर्तचतुष्टयं च कण्ठे भवेत् यस्य च रोचमानः । श्रीवृक्षको नाम हयः स
भर्तुः श्रीपुत्रपौत्रादिविवृद्धये स्यात्' ॥ इति लक्षणात् । 'श्रीवृक्षकी वक्षसि
चेद्रोमावर्तो मुखेऽपि च' इति तु वैजयन्ती । दन्तालिका मुखरज्जुः । मुख-
रज्जुश्च दन्ताली राणिका रक्षणीति च' इति वैजयन्ती । तस्या धरणे ग्रहणे
निश्चलं स्थिरं पाणियुग्मं यस्य तं पाणिभ्यां दृढं, गृहीतोभयवलाभित्यर्थः ।
वल्लभपालमुत्तमाश्वपालम् । 'वल्लभो दयितेऽप्यक्षे कुलीनेऽश्वेऽपि वल्लभः'
इति विश्वः । स्तोकेन नाक्रमत । वलाग्रहणदार्ढ्यात् स्तोकेनाप्यभिभवितुं
न शक्तोऽभूदित्यर्थः । इह श्लययितुं क्षणमक्षताङ्गनां न इन्द्रदुःखमिह
किञ्चिदित्यादिवदप्यर्थस्य सामर्थ्यलभ्यत्वादपेरप्रयोगः । अन्यथा स्तोकेन
नाक्रमत किन्तु भूय इति व्याख्याने निश्चलपाणियुग्मत्वादिविशेषणावगत-
वाहकौशल्यप्रकाशनतात्पर्यमङ्गप्रसङ्गात् । 'करणे च स्तोक्'—इत्यादिना
विकल्पात्तृतीया 'अनुपसर्गाद्वा' इति विकल्पादात्मनेपदम् । उपमाल-
ङ्कारः ॥ ५६ ॥

रेज इति ॥ स्नपनेनाभिषेचनेन सान्द्रतराद्रमूर्त्तिः अनिमिषदृष्टिभि-
र्विस्मयादनिमिषाच्चैर्जनैर्देवैरिव तादृग्भिरीक्ष्यमाणः श्रियः शोभायाः, देव्यश्च
सन्निधानेन रमणीयतरः । 'तत्र सन्निहिता लक्ष्मीः सन्ति यत्रोत्तमा हयाः'
इत्यागमादिति भावः । उच्चैरुन्नतोऽश्वो जलनिधेः समुद्राज्जात एव जात-

अश्रावि भूमिपतिभिः क्षणवीतनिद्रै-
 रश्रन् पुरो हरितकं मुदमादधानः ।
 ग्रीवाग्रलोलकलकिङ्किणिकानिनाद-
 मिश्रं दधद्दशनचर्चुरशब्दमश्रवः ॥ ५८ ॥
 उत्खाय दर्पचलितेन सहैव रज्ज्वा
 कीलं प्रयत्नपरमानवदुर्ग्रहेण ।
 आकुल्यकारि कटकस्तुरगेण तूर्ण-
 मश्वेति विद्रुतमनुद्रवताश्वमन्यम् ॥ ५९ ॥

भावः, सद्योजात इत्यर्थः । अन्यथोक्तसाधर्म्यासम्भवादिति भावः । मार्चं
 कात्स्न्येऽवधारणे' इत्यमरः । उच्चैरुन्नतं श्वः कीर्तिरुन्नते श्वसौ कर्णौ वा
 यस्य सः उच्चैःशवाः शक्राश्च इव रेजे । उपमालङ्कारः ॥ ५७ ॥

अश्रावीति । पुरोऽग्रे हरितकं हरितलक्षणमश्रन् अत एव ग्रीवाग्रे
 लोलाश्रलाः कलाः अव्यक्तमधुराः किङ्किणिकाः क्षुद्रघण्टिकास्तासां निनादेन
 मिश्रं दशनानां दन्तानां चर्चुरशब्दं चर्चुरध्वनिं दधत् अत एव मुदमादधान
 उत्पादयन्नश्वः । जातावेकवचनम् । क्षणेन वीतनिद्रैः । 'अल्पनिद्रो-
 ऽल्पभुग्वाग्मो मितभाष्यनसूयकः' इति सौभाग्यलक्षणादिति भावः । भूमि-
 पतिभिरश्रावि श्रुतः । अश्वस्य शब्दोऽश्रावीत्यर्थः । वीणा श्रूयन्त इत्या-
 दिवच्छब्दधर्मः शब्दिषूपचर्यते । स्वभावोक्तिरलङ्कारः ॥ ५८ ॥

उत्खायेति । दर्पाञ्चलितेनोल्ललितेन अत एव रज्ज्वा पाशेन सह
 कीलं शङ्कुम् । 'शङ्कावपि द्वयोः कीलः' इत्यमरः । उत्खाय उत्पाद्य
 तूर्णं विद्रुतं धावन्तम्, अन्यमश्वम् । अश्वेति नुद्रवता वडवेति आख्या अशु-
 धावता प्रयत्नपरैर्ग्रहीतुं प्रयतमानैरपि मानवैर्मनुष्यैर्दुर्ग्रहेण तुरङ्गेण कटक
 शिबिरमाकुल्यकारि आकुलीकृतः । आकुलशब्दादभूततद्भावे न्निः 'अस्य वी' इति
 कृतिकारः । करोतेः कर्मणि लुङि चिणो लुक् ॥ ५९ ॥

अव्याकुलं प्रकृतमुत्तरधेयकर्म-

धाराः प्रसाधयितुमव्यतिकीर्णरूपाः ।

सिद्धं मुखे नवसु वीथिषु कश्चिदश्वं

वल्गाविभागकुशलो गमयाम्बभूव ॥ ६० ॥

अव्याकुलमिति । वल्गा मुखरज्जुः सा चोत्क्षिप्तादिभेदेन चतुर्दश-
विधा । तदुक्तं हयलीलावत्याम्—‘उत्क्षिप्ता शिथिला तथोत्तरवती मन्दा
च वैहायसी, विक्षिप्तैककरार्द्धकन्धरसमाकीर्णा विभक्ता तथा । अत्युत्क्षिप्त-
तलोद्भृते खलु तथा व्यागूढगोकर्णिके, वाहानां कथिताश्चतुर्दशविधा वल्गा-
प्रभेदा अमी ॥’ इति । तल्लक्षणानि तु तत्रैव द्रष्टव्यानि । विस्तरभ-
याच्च लिख्यन्ते । तस्या विभागो विविच्य प्रयोगः तत्र कुशलो वल्गाविभाग-
कुशल इति, षड्विधप्रेरणाभिज्ञ इत्यर्थः । वल्गाग्रहणस्य रागाद्युपलक्षण-
त्वात् । यथाह भोजः—‘वाहनं प्रतिवाहानां षड्विधं प्रेरणं विदुः । रागा-
वल्गाकशापार्णप्रतोदरवभेदतः’ ॥ इति । कश्चित् कश्चन वाहकः अव्या-
कुलं अव्यग्रम्, अत्रस्तमिति यावत् । प्रकर्षेण कृतं प्रकृतम्, सञ्जित-
मित्यर्थः । मुखे मुखकर्मणि सिद्धं सिद्धिमन्तमश्वं चतुष्काख्ये गतिविशेषे
मुखे, संस्थानविशेषादिविशेषणविशिष्टमश्वमित्यर्थः । तदुक्तं रेवतोत्तरे—
‘सृक्काधरोष्ठसितफेनलवाभिरामफूलारवायुपदसुन्नतकन्धराग्रम् । नीलोप-
कुञ्चितमुखं नवलोहसाम्यमश्वं चतुष्कसमये मुखसिद्धमाहुः’ ॥ उत्तरधेय-
कर्मं सुहाद्युत्तरकाले धेयं विधेयं प्रयोज्यं यत्कर्म क्रिया तद्रूपा इत्यर्थः ।
अव्यतिकीर्णरूपा धारा गतिभेदाः । ‘अश्वानान्तु गतिधारा विभिन्ना सा
च पञ्चधा । आस्कन्दितं धीरितकं रेचितं वलितं भुतम्’ । इति वैजयन्ती ।
‘गतयोऽमूः पञ्च धाराः’ इत्यमरश्च । अश्वशास्त्रे तु संज्ञान्तरेणोक्ताः । ‘गतिः
पुला चतुष्का च दहन्मध्यजवा परा । पूणवंगा तथा चान्या पञ्च धाराः
प्रकीर्त्तिताः ॥ एकैका त्रिविधा धारा ह्यशिक्षाविधौ मता । लघ्वी मध्या
तथा दीर्घा ज्ञात्वैता योजयेत् क्रमात्’ ॥ इति । तथाच पञ्चदश विभेदा
भवन्ति । ताः पञ्च धाराः प्रसाधयितुं परिचितुं नवसु वीथिषु सञ्चारस्थानेषु
गमयाम्बभूव । वीथयो नवाश्वानां सर्वत्र धारादार्याः, परिमिताः, प्रचार-

मुक्तास्तृणानि परितः कटकं चरन्त-
 स्त्वय्यद्वितानतनिकावातिषङ्गभाजः ।
 सस्रुः सरोषपरिचारकवार्य्यमाणा
 दामाञ्चलस्खलितलीलपदं तुरङ्गाः ॥ ६१ ॥
 उत्तीर्णभारलघुनाप्यलघूलघूलघौघ-
 सौहित्यनिःसहतरेण तरोरधस्तात् ।
 रोमन्थमन्थरचलद्गुसुसास्त्रमासा-
 च्चक्रे निमीलदलसेक्षणमौक्षकेण ॥ ६२ ॥

देशाः । ताश्च तिस्र इत्येके नवेत्यन्ये । तत्रोत्तरपक्षमाश्रित्योक्तं कविना,
 नवस्विति । यथाह भोजः—‘वीथ्यस्तिस्त्रीऽथ धाराणां लघ्वी मध्योत्तमाः
 क्रमात् । तासां स्यादनुषां मानमशीतिर्नवतिः शतम् । श्रेष्ठमध्योत्त-
 मानान्तु वाजिनां वीथिकाः स्मृताः । नवानां कथिता वीथ्यो दुष्टानां
 क्रमणक्रमे । अन्येषामपि सर्वत्र गतिदार्य्यार्थमीरिताः । समोन्नता सा
 विषमाम्बुकीर्णा शुद्धा नताया तृणवीरुदाब्धा । स्थाणुप्रकीर्णोपलसम्प्रकीर्णा
 पार्श्वोन्नतास्या नवधेति वीथ्यः । सर्व्ववीथीषु यो वाजी दृढशिन्नासमन्वितः ।
 तेन राजा रणे नित्यं मृगयायां मुदं व्रजेत्’ । इति । अन्ये तु उरसाख्या-
 दयो गतिविशेषा वीथय इत्याहुः । ‘उरसाली वरश्चाली पृथुलो मध्य-
 नामकः । आलीढः शोभनैरङ्गैः प्रत्यालीढस्तथापरः । उपधेनव उक्तश्च
 पादचाली च सर्व्वगः । निर्दिष्टा वीथयस्त्वेताः’ इति ॥ ६० ॥

मुक्ता इति । मुक्ता विहारार्थमुत्कृष्टा अतएव कटकं शिविरं परितः
 ‘अभितः परितः’—इत्यादिना द्वितीया । तृणानि चरन्तो भक्षयन्तः त्रुव्य-
 न्तीषु छिन्नासु वितानतनिकासु पटमण्डपरज्जुषु व्यतिषङ्गं सङ्गं भजन्तीति
 तथोक्ताः । अत एव सरोषैः परिचारकैः किङ्करैवार्य्यमाणा अपसार्य्यमाणा-
 सुरगा दामाञ्चलानि पादपाशाः । ‘दामाञ्चलं पादपाशः’ इति वैजयन्ती ।
 दुष्परत्वाबन्धनशङ्कव इति केचित् । तेषु स्खलितेन लीलानि पदानि यस्मिन्
 कर्मणि तद्वयथा तथा सस्रुरपसस्रुः ॥ ६१ ॥

उत्तीर्णंति । उत्तीर्णभारमवरोपितावपनम् अत एव खड्गु तेन तथोक्तेन

मृत्पिण्डशेखरितकोटिभिरर्द्धचन्द्र-

शृङ्गैः शिखाग्रगतलङ्घमलं हसद्भिः ।

उच्छृङ्खितान्यदृषभाः सरितां नदन्तो

रोधांसि धीरमवचस्करिरे महोच्चाः ॥ ६३ ॥

तथाप्यलघुना उलपानां बल्वजट्टणानामोघेन यत्कौहिल्यं पूर्तिः । 'पर्याप्त-
मुपसम्पन्नं पूर्तिः सौहित्यमुच्यते' इति हलायुधः । तेन निःसहतरेणात्यन्त-
मसहतरेण बाह्यभारावतारेऽप्यन्तरतिभोजनाद्गुरुभवतेत्यर्थः । सहर्निः
पूर्वात्यचाद्यजन्तात्तरप् प्रत्ययः । 'उलपा बल्वजाः प्रोक्ताः' इति विश्वः ।
औक्षकेण उक्षां समूहेन । 'गोत्रौक्ष'—इत्यादिना वुञ् प्रत्ययः । तरोरध-
स्तासकतले रोमन्यः पशूनाञ्चर्वितचर्वणं तेन मन्यरं मन्दं चलन्त्यो गुर्व्यः
सास्त्रा गलकम्बलानि यस्मिन् कर्मणि तद्यथा तथा । 'सास्त्रा तु गल-
कम्बलः' इत्यमरः । किञ्च निमीलन्ति सुखान्मुकुलीभवन्ति, अलसानि
चेक्षणानि यस्मिन् कर्मणि तद्यथा तथा आसाञ्चक्रे आसितम् । 'आस उप-
वेशने' भावे लिट् । 'दयायासञ्च' इत्याम्प्रत्ययः । 'कृशानुप्रयुज्यते लिटि'
इति कञोऽनुप्रयोगः । इतः प्रभृत्याचतुष्टयात् स्वभावोक्तिः ॥ ६२ ॥

मृत्पिण्डेति । मृत्पिण्डैर्वप्रक्रीडालग्नैर्मृत्खण्डैः शेखरिताः सञ्जात-
शेखराः कोटयोऽयाणि येषां तैरत एव शिखाग्रगतमुभयकोट्यन्तर्गतं लङ्घैव
मलं यस्य स एवभूतं श्वेतमर्धचन्द्रं हसद्भिरित्यतिशयोक्तिभेद इत्युक्तम् ।
अभूतोपमेति मतान्तरम् । शृङ्गैर्विषाणैरुच्छृङ्गा उत्पतितशृङ्गाः कृता
उच्छृङ्खिता अन्यदृषभाः प्रतिदृषभा यैस्ते अतएव धीरंगम्भीरं नदन्तो गर्जन्तः
महान्त उच्चाणो महोच्चाः । 'अचतुर'—इत्यादिना निपातात् साधुः । सरितां
रोधांसि अवचस्करिरे आलिलिखुः । हर्षाद्गुरुजुरित्यर्थः । अवपूर्वात्किरतेः
कर्तरि लिट् । 'किरतेर्हर्षजीविकाकुलायकरणेषु' इति वक्तव्यमित्यात्मने-
पदम् । 'ऋच्छत्युताम्' इति गुणः 'अपाञ्चतुष्याच्छकुनिष्वालेखने' इति
कुङागमः ॥ ६३ ॥

मेदस्त्रिनः सरभसोपगतानभीकान्
 भङ्क्त्वा पराननडुहो मुहुराहवेन ।
 जर्जस्त्रलेन सुरभीरनु निःसपत्नं
 जग्मे जयोद्भुरविशालविषाणमुच्छ्वा ॥ ६४ ॥
 बिभ्राणमायतिमतीमवृथा शिरोधिं
 प्रत्यग्रतामतिरसामधिकं दधन्ति ।
 लोलौष्ठमौष्ट्रकमुदग्रमुखं तरूणा-
 मभ्रंलिहानि लिलिहे नवप्रललवानि ॥ ६५ ॥

मेदस्त्रिन इति । जर्जो बलमस्यास्तीति तेन जर्जस्त्रलेन बलिना ।
 'ज्योत्स्नातमिस्त्रा' इत्यादिना निपातः । उच्छ्वा वृषभेण, मेदस्त्रिनो मांस-
 लान् । 'अस्त्रायामेधास्त्रजो विनिः' । अतएव सरभसं सत्वरमुपगतान् अभि-
 कामयन्त इत्यभीकान् कामुकान् । 'कस्त्रः कामयिताभीकः' इत्यमरः ।
 'अनुकाभिकाभीकः कमिता' इति निपातः । पराननडुहो बलीवर्दान् मुहु-
 राहवेन युद्धेन भङ्क्त्वा निर्जित्य जयेनोदुरे निर्भरे । 'ऋक्पूर्'—इत्यादिना
 समासान्तः । विशाले च विषाणे यस्मिन् कर्मणि तद्यथा तथा निःसपत्नम-
 प्रतिपत्तं सुरभीरनु गवां पृष्ठतः । 'कर्मप्रवचनोपयुक्ते द्वितीया' । जग्मे
 गतम् । भावे लिट् ॥ ६४ ॥

बिभ्राणमिति । आयतिमतीं दैर्घ्यवतीम् । न च वृथा दैर्घ्यमित्याह—
 अत्रथेति । उच्चैस्तरपल्लवग्रहणात् सफलामित्यर्थः । शिरो धीयतेऽस्यामिति
 शिरोधिं ग्रीवाम् । 'शिरोधिः कन्धरेत्यपि' इत्यमरः । 'कर्मण्यधिकरणे
 च' इति किप्रत्ययः । बिभ्राणं दधानम् । उदग्रमुखं पल्लवग्रहणार्थमूर्ध्वीत्-
 क्षित्तुण्डम् औष्ट्रकम् उद्वसमूहः । 'गोचोच्च'—इत्यादिना वुञ् । अधिकमति-
 शयितो रसः स्वादो यस्यां तामतिरसां प्रत्यग्रतामभिनवत्वं दधन्ति दधति ।
 'वा नपुंसकस्य' इति वैकल्पिको नुमागमः । अभ्रं लिहन्तीत्यभ्रं लिहान्यु-
 चतराणि । 'वहाभ्रे लिहः' इति खड्गप्रत्ययः, 'अरुर्धिषत्' इत्यादिना

सार्धं कथञ्चिदुचितैः पिचुमर्दपत्रै-
 रास्यान्तरालगतमाम्रदलं मदीयः ।
 दासेरकः संपदि सम्बलितं निषादै-
 विप्रं पुरा पतगराडिव निर्जगार ॥ ६६ ॥
 स्पष्टं बहिः स्थितवतेऽपि निवेदयन्त-
 श्चेष्टाविशेषमनुजीविजनाय राज्ञाम् ।
 वैतालिकाः स्फुटपदप्रकटार्थमुच्चै-
 र्भोगावलीः कलगिरोऽवसरेषु पेटुः ॥ ६७ ॥

सुमागमः । तरूणां नवपल्लवानि । 'पल्लवोऽस्त्री किसलयम्' इत्यमरः ।
 लोलोष्ठं यथा तथा । 'ओत्वोष्ठयोः समासे वा' वेति पररूपं वक्तव्यम् ।
 लिलिहे आस्वादयामास, जघामेत्यर्थः ॥ ६५ ॥

सार्धमिति । उचितैरभ्यस्तैः । 'अभ्यस्तेऽप्युचितं न्याय्यम्' इति
 यादवः । पिचुमर्दपत्रैर्निम्बदलैः सार्धम् । 'पिचुमर्दश्च निम्बे' इत्यमरः ।
 कथञ्चित् प्रमादात् आस्यान्तरालगतं मुखान्तर्गतं मदीयो मृदुतरमाम्रदलं
 चूतपल्लवं दासेरक उद्गः पुरा निषादैर्ल्लेच्छैः सम्बलितं युक्तं विप्रं पतगराट्
 गरुत्मानिव निर्जगार उद्गोर्णवान् । पुरा किल कुतश्चित्कारणात् स्नेच्छभक्षणे
 तैः सहान्तः प्रविश्य गलं दहन्तं विप्रं गरुड उज्जगारेति पौराणिकी कथा
 अत्रानुसन्धेया ॥ ६६ ॥

स्पष्टमिति । बहिः स्थितवतेऽप्यनुजीविजनाय, राज्ञोऽवसरकाङ्क्षिणे
 इति भावः । राज्ञां चेष्टाविशेषं तत्कालोचितचरित्रविशेषं स्पष्टं निवेदयन्तः,
 तद्वत्प्रबन्धपाठैरिति भावः । कलगिरो मधुरवाचो वैतालिका मङ्गल-
 पाठकाः अवसरेषु तद्वेलासु स्फुटैः प्रसिद्धैः पदैः प्रकटः प्रकाशोऽर्थोऽभिधेयं
 यस्मिन् कर्मणि तद्वयथा तथा उच्चैर्भोगावलीः प्रबन्धान् पेटुः पठन्ति स्म ।
 'अत एकादश्याध्यादेशादेर्लिटि' इत्येवाभ्यासलोपी ॥ ६७ ॥

उन्नमतामपटमण्डपमण्डितन्त-
 दानीलनागकुलसङ्कुलमाबभासे ।
 सन्ध्यांशुभिन्नघनकर्बुरितान्तरीक्ष-
 लक्ष्मीविडम्बि शिविरं शिवकीर्त्तनस्य ॥ ६८ ॥
 धरस्योद्धर्त्ताऽसि त्वमिति ननु सर्वत्र जगति
 प्रतीतस्तत्किं मामतिभरमधः प्रापिपयिषुः ।
 उपालब्धेवोच्चैर्गिरिपतिरिति श्रीपतिमसौ
 बलाक्रान्तः क्रीडङ्गिरदमयितोर्वीरहरवैः ॥ ६९ ॥
 इति श्रीमाघकृतौ शिशुपालवधे महाकाव्ये सर्वङ्गशाख्ये
 वर्णनं नाम पञ्चमः सर्गः ॥ ५ ॥

उन्नमतेति । उन्नम्यैरुन्नतैस्ताम्रैर्धातुरक्तैः पटमण्डपैर्दूथैर्मण्डितं आ सम-
 स्तात् नोलैर्नागकुलैर्गजसङ्घैः सङ्कुलं अतएव सन्ध्यांशुभिन्नैः सन्ध्यारागसन्धि-
 र्घनैर्मधैः कर्बुरितस्य चित्रीकृतस्यान्तरीक्षस्य लक्ष्मीं विडम्बयत्यनुकरोतीति
 तत्तथोक्तं शिवकीर्त्तनस्य मङ्गलकीर्तेः कृष्णस्य तच्छिविरं कटकमाबभासे,
 मनोहरमभूदित्यर्थः । उपमालङ्कारः ॥ ६८ ॥

धरस्येति । बलैः सैन्यैराक्रान्तो गिरिपती रैवतकः क्रीडङ्गिर्विहरमाणै-
 र्द्विरदैर्मयितानां भग्नानामुर्वीरहाणां वृक्षाणां रवैः शब्दैर्निमित्तेन श्रीपतिं
 हरिम् । नन्वङ्ग त्वं धरस्य पर्वतस्योद्धर्त्ता उद्धारकोऽसीति सर्वत्र जगति प्रतीतः
 प्रसिद्धः, गोवर्धनोद्धरणादिति भावः । तत् तर्हि किं किमर्थमतिभरमतिभार-
 वन्तं मामधः प्रापिपयिषुः प्रापयितुमिच्छुरसि । प्रापयतेः सन्नन्तादुप्रत्ययः ।
 इत्युच्चैरुपालब्धेन आक्रुक्षदिवेत्युपेक्षा । उपाङ्पूर्वाक्षभेर्लुङ् 'एकाच उप-
 देशे' इति नेट् 'भ्रष्टस्तथोर्धोऽधः' इति तकारस्य धकारः 'धि च' इति सिचः
 सकारलोपः । शिखरिणी वृत्तम् । 'रसै रुद्रैश्छिन्ना यमनसमला गः
 शिखरिणी' इति लक्षणात् ॥ ६९ ॥

इति श्रीमहामहोपाध्यायकोलाचलमङ्गिनाथसूरिविरचिते शिशुपाल-
 वधमहाकाव्यव्याख्याने सर्वङ्गशाख्ये पञ्चमः सर्गः ॥ ५ ॥

अथ रिरंसुमसुं युगपद्गिरौ कृतयथास्वतरुप्रसवश्रिया ।

ऋतुगणेन निषेवितुमादधे भुवि पदं विपदन्तकृतं सताम् ॥१॥

नवपलाशपलाशवनं पुरः स्फुटपरागतपरागपङ्कजम् ।

मृदुलतान्तलतान्तमलोकयत्स मुरभिं मुरभिं सुमनोभरैः ॥२॥

अथ ऋतुवर्णनं प्रस्तौति—अथेति ॥ अथ सेनानिवेशानन्तरं गिरौ रैवतके रिरंसुं रन्तुमिच्छुम्, रमेः सन्नन्तादुप्रत्ययः । एतेन ऋतुवर्णन-
प्रवृत्तेः प्रभुचित्तवृत्तिज्ञानपूर्वकत्वमुक्तम् । सतां साधूनां विपदामन्तं
करोतीति विपदन्तकृत । क्विप् । तं विपदन्तकृतम्, सेव्यमिति भावः ।
अमुं हरिं निषेवितुं स्वतरुन् स्वस्वनियतवृत्ताननतिक्रम्य यथास्वतरु ।
यथार्थेऽव्ययीभावः । यथास्वतरुस्थिता प्रसवश्रीः पुष्पफलसम्पत्तिः यथा-
स्वतरुप्रसवश्रीः । ‘प्रसवस्तु फले पुष्पे’ इत्यमरः । शाकपार्थिवादिषु
द्रष्टव्यः । सा कृता येन तेन कृतयथास्वतरुप्रसवश्रिया, यथास्वतरुकृतप्रस-
वश्रियेत्यर्थः । ऋतुगणेन युगपद्भुवि पदमादधे आहितम् । युगपद्ऋतुगणः
प्रादुरभूदित्यर्थः, न ह्यवसरं सेवकाः क्षिपन्तीति भावः । अत्र सर्गे सर्वत्र
यमकं शब्दालङ्कारः । तल्लक्षणन्तूक्तं चतुर्थे । अर्थालङ्कारस्तु यथासम्भव-
मूह्यः । अस्मिन् सर्गे द्रुतविलम्बितं वृत्तम् । ‘द्रुतविलम्बितमाह नभो
भरौ’ इति लक्षणात् ॥ १ ॥

अथ लोकवेदयोः प्राथम्येन व्यवहाराद्वसन्तमादौ वर्णयति—नवेति ।
स हरिः पुरोऽथे प्रथमं वा नवपलाशानि नूतनपर्णानि पलाशवनानि
किंशुककाननानि यस्मिंस्तं नवपलाशपलाशवनम् । बहुव्रीहिपूर्वपदो बहु-
व्रीहिः । ‘पलाशः किंशुके पत्रे पलाशम्’ इति विश्वः । स्फुटानि विक-
चानि परागैः रजोभिः परागतानि व्याप्तानि च पङ्कजानि यस्मिन्तं स्फुटपरा-
गपरागतपङ्कजं मृदुलाः कोमला अपतएव तात्ता आतपसमये किञ्चित् क्लानाः

विलुलितालकसंहतिरामृशन् मृगदृशं श्रमवारि ललाटजम् ।
तनुतरङ्गततिं सरसां दलत्कुवलयं वलयन्मरुदाववौ ॥३॥
तुलयति स्म विलोचनतारकाः कुरबकस्तबकव्यतिषङ्गिणि ।
गुणवदाश्रयलब्धगुणोदये मलिनिमालिनि माधवयोषिताम् ॥४॥
स्फुटमिवोज्ज्वलकाञ्चनकान्तिभिर्युतमशोकमशोभत चम्पकैः ।
विरहिणां हृदयस्य भिदाभृतः कपिशितं पिशितं मदनाग्निना ॥५॥

लतान्ता पक्ष्मवा यस्मिंस्तं मृदुलतान्तलतान्तं सुमनोभरैः पुष्पसमृद्धिभिः
सुरभिं सुगन्धिं सुरभिं वसन्तमलीकयदपश्यत् । 'सुरभिश्चम्पके स्वर्णे जाती-
फलवसन्तयोः । सुगन्धौ च मनोज्ञे च वाच्यवत्' इति विश्वः । इह प्रति-
पादं प्रथमाक्षरद्वयात् प्ररतोऽक्षरत्रयावृत्तिरूपयमकप्रक्रममाच्चतुर्थपादेऽपि तदेव
यमकम् । एकस्मादप्यपरमिति सजातीयसंसृष्टिः ॥ २ ॥

विलुलितेति । विलुलितालकसंहतिर्विधुतचिकुरनिकरः सन् मृगदृशं
ललाटजं श्रमवारि स्वेदमामृशन् परिमृजन्, मन्द इति भावः । सरसां
तनुतरङ्गततिं दलन्ति विकसन्ति कुवलयानि यस्मिन् कर्मणि तद्यथा तथा
वलयंश्चालयन्, शीतल इति भावः । मरुद्वसन्तवायुराववौ आवाति स्म ॥३॥

तुलयतीति । कुरबकस्तबके व्यतिषङ्गिणि लग्ने अत एव गुणवतः
शुक्लगुणस्य कुरबकस्तबकस्याश्रयेणाश्रयणेन लब्धो गुणोदयो निजनीलिम-
गुणोत्कर्षो येन तस्मिन् । धवले नीलस्य स्फुरणादिति भावः । अलिनि
भ्रमरे मलिनस्य भावो मलिनिमा कृष्णत्वं माधवयोषितां हरिबधूनां विलोच-
नानां तारकाः कनीनिकाः । 'तारकाङ्गः कनीनिका' इत्यमरः । तुल-
यति स्म समीचकार, तद्वदभाविष्यर्थः । तुलाशब्दात् सदृशपर्यायात् 'तत्क-
रोति'—इति ख्यन्तात् 'लट् स्म' इति भूते लट् । उपमालङ्कारः ॥ ४ ॥

स्फुटमिति । उज्ज्वलकाञ्चनकान्तिभिः शुद्धसुवर्णप्रभैश्चम्पकैर्युतम्,
चम्पकसमूहमध्यगतमित्यर्थः । स्फुटं विकचमशोकपुष्पं भिदा भेदः ।
'षिद्धिदादिभ्योऽङ्' । तां बिभर्ति यत् तस्य भिदाभृतो भिन्नस्य विरहिणां
हृदयस्य हृदयपिण्डस्य सम्बन्धि मदनाग्निना कपिशितं कपिशोक्तं पिशितं
मांसमिवाशोभतेत्युच्यते ॥ ५ ॥

स्मरहुताशनमुर्मुरचूर्णतां दधुरिवाम्रवणस्य रजःकणाः ।
 निपतिताः परितः पथिकत्रजानुपरि ते परितेपुरतो भृशम् ॥६॥
 रतिपतिप्रहितेव कृतक्रुधः प्रियतमेषु बधूरनुनायिका ।
 वकुलपुष्परसासवपेशलध्वनिरगान्निरगान्मधुपावलिः ॥ ७ ॥
 प्रियसखीसदृशं प्रतिबोधिताः किमपि काम्यगिरा परपुष्टया ।
 प्रियतमाय वपुर्गुणमत्सरच्छिदुरयादुरयाचितमङ्गनाः ॥ ८ ॥

स्मरेति । आम्नवणस्य चूतवनस्य । 'आम्नश्चूतो रसालोऽसौ' इत्यमरः ।
 'प्रनिरन्तः शर'—इत्यादिना वननकारस्य णत्वम् । रजःकणाः परागचूर्णाः
 स्मरहुताशनः कामाग्निः स एव सुर्मुरस्तुषाग्निः । 'सुर्मुरस्तुषानलः' इति
 वैजयन्ती । तस्य चूर्णतां दधुरिवेत्युत्प्रेक्षा । अतो सुर्मुरचूर्णत्वादेव परित
 उपरि निपतितास्ते रजःकणाः पन्थानं गच्छन्तीति पथिकाः । 'पथः कन्'
 इति कन्प्रत्ययः । तेषां व्रजान् भृशं परितेपुः परितापयामासुः । अतो सुर्मुर-
 चूर्णत्वोत्प्रेक्षणमिति भावः ॥ ६ ॥

रतिपतीति । प्रियतमेषु विषये कृतक्रुधः कृतरूपः । 'प्रतिष्ठा कृ-
 त्तुधौ स्त्रियाम्' इत्यमरः । बधूरनुनायिकाः । कुपितस्त्रोरनुनेष्यन्ती ।
 'तुमुन्गुलौ क्रियायां क्रियार्थायाम्' इति भविष्यदर्धे ण्वल् प्रत्ययः । 'अके-
 नोभविष्यदाधमर्णयोः' इति षष्ठीप्रतिषेधाद्बधूरिति द्वितीया । रतिपतिना
 कामेन प्रहिता प्रेषितेव तद्वाणीश्रवणानन्तरमेव तासां कोपत्यागदर्शनादिय-
 सुत्प्रेक्षा । वकुलपुष्पाणां रसो मकरन्दः स एवासवस्तेन तत्पानेन पेशलध्व-
 निर्भधुरस्वरामधुपावलिः कर्ची न गच्छतीत्यगादृक्षात् निरगान्निरगता । 'इणो
 गा लुङि' इति गादेशः ॥ ७ ॥

प्रियसखीति । गुरोर्भ्रहतो मत्सरस्य द्वेषस्य छिदुरया छेदना । 'विदि-
 भिदिच्छिदेः कुरच्' । काम्यगिरा ग्राह्यावाचा परपुष्टया कोकिलया प्रिय-
 सख्या सदृशं यथा तथा किमपि परैर्दुर्बोधं रहस्यं हितं प्रतिबोधिता उप-
 दिष्टा अङ्गनाः प्रियतमाय अयाचितमप्रार्थितमेव वपुर्निजाङ्गमदुः अर्पयामासुः ।
 ददातेर्लुङि 'गातिस्था'—इत्यादिसिधो लुक् । कोकिलाङ्गीकृतश्रवणानन्तर-

मधुकरैरपवादकरैरिव स्मृतिभुवः पथिका हरिणा इव ।
 कलतया वचसः परिवादिनीस्वरजिता रजिता वशमाययुः ॥ ९ ॥
 समभिसृत्य सरादवलम्बितः प्रमदया कुसुमावचिचीषया ।
 अविनमन्न रराज हृथोच्चकैरन्ततथा नृतया वनपादपः ॥ १० ॥
 इदमपास्य विरागि परागिणीरलिकदम्बकमम्बुरुहां ततीः ।
 स्ततभरेण जितस्तबकानमन्नवलते वलतेऽभिमुखं तव ॥ ११ ॥

मेवाङ्गार्षणादौक्षुक्वहेतुकाद्यनन्तरन्यायेन तथा किमपि बोधिता इत्यु-
 त्पेक्षा ॥ ८ ॥

मधुकरैरिति । मधुकरैः कर्तृभिः । अपवादं मृगवच्चनाय घण्टादि-
 कुक्षितवाद्यं कुर्वन्तीत्यपवादकरा व्याधास्तैरिव पथिका हरिणा इव परि-
 वादिनीस्वरजिता वीणाविशेषध्वनिजयिन्या । 'सप्तभिः परिवादिनी' इत्य-
 मरः । जः किपि तुक् । वचसो गीतस्य कलतया माधुर्येण करणेन
 रजिताः, आकृष्टाः सन्त इत्यर्थः । रञ्जेर्यन्तात् कर्मणि क्तः, 'रञ्जेणौ मृग-
 रमणे'—इति उपधानकारलोपः । इहोपमानमृगसादृश्यादौपचारिकं मृग-
 त्वम् । उपमेयेषु पथिकेष्वस्तीत्यविरोधः । स्मृतिभुवः स्मरस्य मृगपात-
 चिन्ताविषयत्वान्मृगग्रहणमर्त्तदेशस्य च वशमाययुः । यथा व्याधगाना-
 सक्त्या गते मृगाः पतन्ति तदमधुकरहुङ्काराकृष्टाः पात्याः स्मरपारवश्यं भुजु-
 रित्यर्थः ॥ अनेकैवेयमुपमा ॥ ९ ॥

समभिसृत्येति । प्रमदया कर्त्रा कुसुमानामवचिचीषया अवचेतुमि-
 च्छया । रिरंसयेति भावः । चिनीतेः सन्नन्तात् 'अप्रत्ययात्' इति स्त्रियामकार-
 प्रत्ययः 'विभाषाचेः' इति विकल्पान् कुत्वाभावः । रसाद्रागात् समभिसृत्य
 समागत्यावलम्बितो हस्तेन गृहीतस्तथाप्यविनमन् वशमगच्छन् अत एव
 हृथोच्चकैर्यर्थमुन्नतो वनपादपः, न तु नागरिक इति भावः । न नृत्येन नृता
 असत्या तया अनृतया नुर्भावो नृता तया नृतया पुंस्त्वेन रराज । 'स्युः
 पुमांसः पञ्चजनाः पुरुषा पुरुषा नरः' इत्यमरः । यः कान्ताकरगृहीतोऽपि न
 द्रवति स नपुंसक एव लौकिकसु पुंस्त्वप्यपदेशो मिथ्यैवेति भावः ॥ १० ॥

अथ कश्चित् स्वयङ्गहान्नेषसुखार्थं प्रियामलिपातेन भीषयंस्त्रिभिः कुलके-

सुरभिणि प्रवसिते दधतस्तृषं नवमुधामधुरे च तवाधरे ।
 अलमलेखिव गन्धरसावमू मम न सौमनसौ मनसो मुदे ॥१२॥
 इति गदन्तमनन्तरमङ्गना भुजयुगोन्नमनोच्चतरस्तनी ।
 प्रणयिनं रभसादुदरश्रिया वलिभयालिभयादिव सखजे ॥१३॥

नाह — इदमित्यादि । स्तनभरेण साधनेन जिताभ्यां स्तवकाभ्यामानमन्ती
 नवलता यया सा तथोक्ता तस्याः सम्बुद्धिर्जितस्तवकानमन्नवलते, स्तव-
 कानमन्नवलतोपमे इत्यर्थः । अत एवेदं विरागि विरक्तिमदलिकदम्बकं
 परागिणीः परागवतीरिति विरक्तिहेतूक्तिः । अम्बुरुहां ततीरपास्य तवाभि-
 मुखं वलते चलति, विशिष्टलताभ्रमादिति भावः । तथा च भ्रान्ति-
 मदलङ्कारो व्यज्यते ॥ ११ ॥

अथालेस्तदभिमुखागमने कारणमाह — सुरभीति । तव सुरभिणि
 प्रवसिते निश्वासमारुते नवमुधावन्मधुरे अधरे च तृषं तृष्णां दधतो
 दधानस्यालेभ्रमरस्य ममेवामू उपलभ्यमानौ सुमनसां पुष्पाणां सम्बन्धिनौ
 सौमनसौ गन्धरसौ सौरभमाधुर्यं मनसोऽन्तःकरणस्य मुदे नालं न पर्याप्तौ ।
 अतस्त्वद्वदनरसगन्धलोभादागच्छतीत्यर्थः । ‘नमःस्वस्ति’ इत्यादिना चतुर्थी ।
 अत्र कान्ताकर्तृकस्वयंग्रहाज्ञेषुसुखार्थिनः प्रियस्य तद्व्यहेतोरलेरेवागमन-
 हेतुत्वेनात्र दृष्टान्तेन मुखसौरभरसलोभभरकुसुमवैराग्ययोर्वर्णयितुमीचि-
 त्याद्यमकानुसारेण विप्रकृष्टेनापि ममशब्देनेवशब्दस्यान्वयः । वलतेऽभि-
 मुखं तव अलिभयादिव सखज इत्युपक्रमोपसंहाराभ्यामलेः प्रकृतत्वेनो-
 पमेयत्वावगमात् । अन्यथा मध्ये तद्वैपरीत्ये तद्विरोधादित्यलमहिचलना-
 ध्वमार्गणेन । अत्रोपमानुप्रासयमकानां तावद्विजातीयानां संसृष्टिः स्पष्टैव ।
 तथा यमकानां अयाणां चतुर्थपादादावेकस्मादक्षरात्, द्वाभ्यां, त्रिभ्यश्च
 परतोऽक्षरत्रयाद्वृत्तिलक्षणां स्थितत्वात् साजातीयसंसृष्टिश्चेष्टा ॥ १२ ॥

इतीति । इतीत्यं गदन्तं प्रणयिनम् अनन्तरं भुजयुगस्योन्नमनेनोच्च-
 तरावत्युन्नतौ स्तनी यस्याः सा । ‘स्वाङ्गाच्चोपसर्जनादसंयोगोपधात्’ इति
 ङीष् । वलिभया वलयो विद्यन्ते यस्यास्तया वलिमत्या । ‘तुन्दिवलिवटैर्भः’
 इति भप्रत्ययः । उदरश्रिया मध्यशोभया उपलक्षिता अङ्गना अलिभयादिव

वदनसौरभलोभपरिभ्रमद्भ्रमरसम्भ्रनसम्भृतशोभया ।

चलितया विदधे कलमेखलाकलंकलोऽलकलोलदृशान्यया ॥१४॥

अजगणन् गणशः प्रियमग्रतः प्रणतमप्यभिमानितया न याः ।

सति मधावभवन्मदनव्याथाविधुरिता धुरिताः कुरुरस्त्रियः ॥१५॥

कुसुमकार्मुककार्मुकसंहितद्रुतशिलीमुखखण्डितविग्रहाः ।

मरणमप्यपराः प्रतिपेदिरे किमु मुहुर्मुमुहूर्गतभर्तृकाः ॥१६॥

रभसात् सखजे आलिलिङ्ग । वस्तुतस्तु रागादेवेति भावः । ‘ष्वञ्च परिष्वङ्गे’
इति धातोः कर्त्तरि लिट् । ‘लज्जामन्मथमध्यस्था मध्येयं नायिका मता’ ॥१३॥

वदनेति । वदनस्य सौरभे सौगन्ध्ये लोभेन परिभ्रमता भ्रमरेण हेतुना यः
सम्भ्रमस्तेन सम्भृतशोभया सम्पादितश्रिया चलितया अलिसम्भ्रमात् प्रस्थितया
अत एवालकैरलकपातैर्लीलदृशा चञ्चलाद्या अन्यया स्थान्तरेण कलो मेख-
लायाः कलकलः कोलाहलो विदधे विहितः । अलिभयादपसरन्त्याः
काञ्चीगुणध्वनिरजनीत्यर्थः । एतेन चकितत्वमुक्तम् । चकितं भयसम्भ्रमः ।
अनुप्रासयमकयोः सजातीयशब्दालङ्कारयोः संसृष्टिः स्पष्टैव तावत् । तथा
यमकयोश्च द्वयोः सजातीययोः चतुर्थपादादावेकस्मादक्षराद्वाभ्यां च परतोऽ-
क्षरत्रयावृत्तिलक्षणयोः स्थितत्वात् सजातीययोः संसृष्टिः ॥ १४ ॥

अजगणन्निति । याः कुरुरस्त्रियो यादवाङ्गनाः गणशो बहुशः ।
‘बद्धव्यार्थाच्छस् कारकादन्यतरस्याम्’ इति शस् प्रत्ययः । अग्रतः प्रणतमपि
प्रियम्, जातावेकवचनम्, प्रियानित्यर्थः । अभिमानिनीनां भावीऽभिमा-
निता तथा । ‘त्वतलोर्गुणवचनस्य पुंवद्भावो वक्तव्यः’ । नाजगणन् न गणयन्ति
स्म । गणेश्वीरादिकाश्चै चङि ‘ई च गणः’ इत्यभ्यासस्य पाञ्चिक इत्वा-
भावः । ताः कुरुरस्त्रियो मधौ वसन्ते सति प्रवर्त्तमाने । ‘मधुश्चैवै वसन्ते
च’ इति विश्वः । मदनव्यथाविधुरिता विह्वलिताः सत्यः धुरि अग्रेऽभवन्
अवर्त्तन्त । स्वयमेव पुरः प्रवृत्ता इत्यर्थः ॥ १५ ॥

कुसुमेति । गतभर्तृकाः वियोगिन्यः । ‘नष्टृतथ’ इति कप् । अपराः
काञ्चिदङ्गनाः कुसुमकार्मुकस्य कामस्य कार्मुके संहितैः द्रुतैर्जवनैः शिलीमुखैः

रुरुदिषा वदनाम्बुरुहश्रियः सुतनु सत्यमलङ्करणाय ते ।
 तदपि सम्प्रति सन्निहिते मधावधिगमं धिगमङ्गलमश्रुणः ॥१७॥
 त्यजति कष्टमसावचिरादसून् विरहवेदनयेत्यवशङ्किभिः ।
 प्रियतया गदितास्त्वयि बान्धवैरवितथा वितथाः सखि मा गिरः १८

शरैः खण्डितविग्रहाः पाटितशरीराः सत्यो मरणमपि प्रतिपेदिरे । मुहुः पुनः
 पुनः मुमुहुर्मूच्छुरिति किमु वक्तव्यमित्यर्थः ॥ १६ ॥

अथ कस्याश्चित् प्रोषितभर्तृकाया बन्धुजनसमाश्लासनं विशेषकेणाह—
 रुरुदिषेति । हे सुतनु शुभाङ्गि, 'अम्बार्थनद्योर्ऋस्वः' इति ऋस्वत्वम् ।
 दीर्घोत्तरपदो बहुव्रीहिः अन्यथा गुणः स्यात् । रुरुदिषा रोदनेच्छा, अश्रु-
 विमोचनमित्यर्थः । रुदः सन्नन्तादप्रत्यये टाप् । ते तव वदनाम्बुरुहश्रियो-
 ऽलङ्करणाय सत्यम् । 'रम्याणां विकृतिरपि श्रियं तनोति' इति न्यायादिति
 भावः । गम्यमानाक्रियापेक्षत्वाच्चतुर्थी । तदपि तथापि सम्प्रति मधी
 वसन्ते सन्निहिते सन्निहितोत्सवे सति अश्रुणोऽधिगमं प्राप्तिममङ्गलं धिक्,
 निन्दतीत्यर्थः । 'धिङ्भिर्भर्त्सननिन्दयोः' इत्यमरः । 'धिगुपय्यादिषु त्रिषु'
 इति द्वितीया । अतो मा रुद इत्यर्थः ॥ १७ ॥

त्यजतीति । प्रियतया इष्टतया अवशङ्किभिरनर्थोत्प्रेक्षिभिः । प्रेम
 पश्यति । भयान्यपदेऽपीति भावः । बान्धवैस्त्वयि विषये गदिता उच्चा-
 रिताः कष्टं वत असौ बाला विरहवेदनया अचिरादसून् प्राणांस्त्यजति
 त्यस्यति । 'वर्त्तमानसामीप्ये वर्त्तमानवद्वा' इति लट् । इत्येवंविधा गिर
 उक्तीः हे सखि, विगतं तथात्वं यासां ताः वितथा अनृताः । 'वितथंत्व नृतं
 वचः' इत्यमरः । बहुव्रीहौ विशेष्यलिङ्गता ब्राह्मणादित्वाद्भस्वः, ततो नञ्-
 समासः । अवितथाः सत्यः मा वितथाः माकृताः, इत्यातिशोकेन मा सृथा
 इत्यर्थः । विपूर्वात् तनोतेर्लुङि यास् 'तनादिभ्यस्तथासोः' इति विभाषा,
 सिचो लुक् 'अनुदात्तोपदेश'— इत्यादिनामुनासिकलोपः, 'न माङ्योगे' इत्य-
 ङ्गागमप्रतिषेधः ॥ १८ ॥

न खलु दूरगतोऽप्यतिवर्त्तते महमसाविति बन्धुतयोदितैः ।

प्रणयिनो निशमय्य बधूर्बहिः स्वरमृतैरमृतैरिव निर्ववौ ॥ १८ ॥

विशेषकम् ।

मधुरया मधुबोधितमाधवीमधुसमृद्धिसमेधितमेधया ।

मधुकराङ्गनया मुहुरुन्मदध्वनिभृता निभृताक्षरमुज्जगे ॥ २० ॥

अरुणिताखिलशैलवना मुहुर्विदधतो पथिकान् परितापिनः ।

विकचकिंशुकसंहतिरुच्चकैरुदवहद्वहव्यवहश्रियम् ॥ २१ ॥

नेति । किञ्चासौ ते प्रणयी दूरगतो दूरस्थोऽपि महं वसन्तोत्सवत् ।
'मह उद्भव उत्सवः' इत्यमरः । नातिवर्त्तते नातिक्रामति खलु इति बन्धु-
तया बन्धुसमूहेन । 'ग्रामजनबन्धुसहायेभ्यस्तल्' इति तल्प्रत्ययः । उदितै-
रुक्तैः । वदेः कर्मणि क्तः । ऋतैः सत्यवचनैः । 'सत्यं तथ्यमृतं सम्यक्'
इत्यमरः । बहिः प्रणयिनस्तदैव देवादागतस्य प्रियस्य स्वरं कण्ठगतं शब्दं
निशमय्य श्रुत्वा । 'शमु अदर्शने' इति चौरादिकाल्लप्रप्, 'मित्त्वाङ्मुखः'
'त्यपि लघुपूर्वात्' इत्यादेशः । बधूरमृतैः सुधाभिरिव निर्ववौ निर्ववार ।
वातेर्लिट् । निर्वाणं निर्वृतिः सुखमिति ॥ १८ ॥

मधुरयेति । मधुरया मनोहरया मधुना वसन्तेन बोधिताः विकासि-
ताश्च ता माधय्यश्च । पुष्पधर्मः पुष्पितासूपचर्यते । तासां माधवीनामति-
सुक्तलतानाम् । 'अतिमुक्तः पुण्ड्रकः स्याद्वासन्ती माधवी लता' इत्यमरः ।
मधुसमृद्धा मकरन्दसम्पदा समेधितमेधया सम्बर्द्धितप्रतिभया अतएव उन्म-
दयतीत्युन्मदो मदकरः । पचायच् । तं ध्वनिं विभर्त्ति इत्युन्मदध्वनिभृत्
तया मधुकराङ्गनया मुहुर्निभृताक्षरम् । लक्ष्णया स्थिरनादं यथा तथेत्यर्थः ।
अथवा सर्व्वः शब्दो वर्णात्मक एव व्यञ्जकविशेषाभावादस्फुट इति मतमा-
श्रित्योक्तं सर्व्वपथीनाः कवय इति । उज्जगे उच्चैर्गीतम् । गायतेरविवक्षित-
कर्मकाङ्गावे लिट् । 'बन्धवैषम्यराहित्यं समता पदगुम्फने' इति लक्षणात्
समताख्यो गुणः ॥ २० ॥

अरुणितेति । अरुणितान्यरुणीकृतान्यखिलानि शैलवनानि यथा सा
मुहुः पथिकान् अध्वगान्, विरहिणश्च परितापिनः सन्तापवतो विदधती उच्चै-

रवितुरङ्गतनूरुहृतुल्यतां दधति यत्र शिरीषरजोरुचः ।

उपययौ विदधन्नवमल्लिकाः शुचिरसौ चिरसौरभसम्पदः ॥२२॥

दलितकोमलपाटलकुड्मले निजबधूष्वसितानुविधायिनि ।

मरुति वाति विलासिभिरुन्मदभ्रमदलौ मदलौल्यमुपाददे ॥२३॥

निदधिरि दयितोरसि तत्क्षणस्त्रपनवारितुषारभृतः स्तनाः ।

सरसचन्दनरेणुरनुक्षणं विचकरे च करेण वरोरुभिः ॥ २४ ॥

रेवोच्चकैरुन्नता । ‘अव्ययसर्वनाम्नामकच्प्राक्टेः’ इत्यकच् प्रत्ययः । विकचा विकसिता या किंशुकसंहतिः पलाशकुसुमराशिः सा दवहव्यवहृश्रियं दवाग्नि-
शोभासुदवहत् । निदर्शनालङ्कारः । इति वसन्तवर्णनम् ॥ २१ ॥

अथ ग्रीष्मवर्णनमारभते—रवीत्यादि । यत्र शुची शिरीषरजसां रुचः कान्तयो रवितुरङ्गतनूरुहृतुल्यतां सूर्याश्वरोमसावर्ण्यं दधति, हरिद्वर्णा भवन्तीत्यर्थः । असौ शुचिर्ग्रीष्मः । ‘शुचिः शुद्धेऽनुपहते शृङ्गाराषाढयो-
स्तथा । ग्रीष्मे हुतवहेऽपि स्यात्’ इति विश्वः । नवमल्लिकाः । ‘पुष्पे जातीप्रभृतयः खलिङ्गाः’ इत्यमरः । ‘पुष्पमूलेषु बहुलम्’ इति बहुलग्रहणा-
ल्लुप्, ‘लुपि युक्तवद्ग्रन्थवचने भवतः’ । चिरञ्चिरावस्थायिनी सौरभसम्पद् यासां ताः, स्थिरगन्धा इत्यर्थः । विदधत् कुर्वन्नुपययौ प्राप्तः ॥ २२ ॥

दलितेति । पाटलाया अवयवाः पाटलाः । लुक्प्रकरणे ‘पुष्पमूलेषु बहुलम्’ इति बहुलग्रहणादलुक् । ते च ते कुड्मलाश्च दलिता विभिन्नाः कोमलाः पाटलकुड्मला येन तस्मिन् निजबधूनां श्वसितं निःश्वासमनुविधत्ते-
ऽनुकरोतीति तथोक्ते, तादृशीत्यर्थः । उन्मदा भ्रमन्तश्चालयो यस्मिन्-
स्तस्मिन् उन्मदभ्रमदलौ मरुति ग्रीष्मानिले वाति वहति सति । वातेर्लटः शत्रादेशः । विलासिभिर्विलसन्शीलैः कामिभिः । ‘वी कषलसकत्यस्त्रभः’ इति घिनुण्प्रत्ययः । मदेन लौल्यं चापल्यमुपाददे, मत्तैर्जातमित्यर्थः ॥२३॥

निदधिर इति । वरोरुभिः स्त्रीभिः तत्क्षणस्त्रपनेन सद्यः सेकेन वारि-
तुषारभृतः । जलशीकरधारिण इत्यर्थः । ‘तुषारी हिमशीकरी’ इति शाश्वतः । स्तना दयितोरसि निहिताः, तेषां सन्तापशान्तये स्नानार्द्राङ्गा एव आलिङ्गन्तित्यर्थः । किञ्च करेण पाणिना सरस आर्द्रचन्दनरेणुः घृष्ट-

स्फुरदधीरतडिन्नयना मुहुः प्रियमिवागलितोरुपयोधरा ।

जलधरावलिरप्रतिपालितस्वसमया समयाज्जगतीधरम् ॥२५॥

गजकदम्बकमेचकमुच्चकैर्नभसि वीक्ष्य नवाम्बुदमम्बरे ।

अभिससार न वल्लभमङ्गना न चकमे च कमेकरसं रहः ॥२६॥

चन्दनपङ्कशानुक्षणं विचकरे विकीर्णः । किरतेः कर्मणि लिट् । 'ऋच्छ-
त्यताम्' इति गुणः । करेणुकरोरुभिरिति पाठस्तु 'जरुत्तरपदादीपम्ये'
इत्युङ्प्रसङ्गाच्चेयः । इति ग्रीष्मवर्णनम् ॥ २४ ॥

अथ वर्षावतारमाह—स्फुरदिति । स्फुरन्ती अधोरे चञ्चले तडितौ
नयने इव तडिन्नयने यस्याः सा अगलिता अरिक्ता उरुपयोधरा मेघा यस्याम्,
अन्यत्र जरु च पयोधरी च जरुपयोधरम् । प्राण्यङ्गत्वाद्भ्रूकवद्भावः । न
गलितं न पतितं यस्यां सा । जलधरावलिरिमेधपङ्क्तिः । अत्र जलधरा-
वलिः पयोधराणां चावयवावयविभावात् पृथङ्निर्देशः । अप्रतिपालितस्वसमया
अनपेक्षितनिजवेला सती । एकत्र यौगपद्यादन्यत्राधैर्याच्चेति भावः । जगती-
धरं रैवतकं भूधरं प्रियमिव समयात् समागच्छत् । यातेर्लङ् । पयोजगती-
शब्दयोः पचाद्यजन्तेन धरशब्देन षष्ठीसमासः । अत्र विशेषणमहिम्ना जल-
धरावलौ नायिकात्वप्रतीतिः समासोक्तिः, सा तु प्रियमिवेत्युपमयाङ्गेन सङ्गी-
र्यते ॥ २५ ॥

गजेति । नभसि आवणमासे । 'नभाः आवणिकश्च सः' इत्यमरः ।
अम्बरे व्योम्नि गजकदम्बकमिव मेचकं श्यामलम् । 'कालश्यामलमेचकाः'
इत्यमरः । उच्चैरेवोच्चकैरुन्नतं नवाम्बुदं वीक्ष्य अङ्गना एक एकायनो रसो
रागो यस्य तमेकरसम्, तिरस्कृतरसान्तरमित्यर्थः । कं वल्लभं प्रियं रह
एकान्ते न चकमे न कामयते स्म, तथा नाभिससार च । सर्ववल्लभं सर्वापि
तत्तदङ्गना चकमे अभिससार चेति । नवाम्बुदस्योद्दीपकत्वातिशयोक्तिः ।
इह कामनापूर्वकत्वादभिसरणस्य तयोरर्थक्रमबलीयस्त्वन्वाग्नेन यमकवशा-
यातपाठक्रमवाधेन योजना न्यायैव ॥ २६ ॥

अनुययौ विविधोपलकुण्डलद्युतिवितानकसंवलितांशुकम् ।
 धृतधनुर्वलयस्य पयोमुचः शबलिमा बलिमानमुषो वपुः ॥२७॥
 द्रुतसमीरचलैः क्षणलक्षितव्यवहिता विटपैरिव मञ्जरी ।
 नवतमालनिभस्य नभस्तरोरचिररोचिररोचत वारिदैः ॥२८॥
 पटलमम्बुमुचां पथिकाङ्गना सपदि जीवितसंशयमेष्यती ।
 मनयनाम्बुसखीजनसम्भमाद्दिधुरवबन्धुरवन्धुरमैक्षत ॥ २९ ॥

अनुययाविति । धृतधनुर्वलयस्य धृतेन्द्रचापमण्डलस्य पयोमुचो मेघस्य सम्बन्धो शबलस्य भावः शबलिमा विचित्रता । ‘पृष्ठादिभ्य इमनिज्वा’ । विविधा नानावर्णा उपला मणयो ययोस्तयोः कुण्डलयोर्द्युतिवितानकेन कान्तिपुञ्जेन संवलिता मिलिता अंशवो निजनीलभासो यस्य तत्तथोक्तम् । ‘शेषाद्दिभाषा’ इति कप्प्रत्ययः । बलिमानमुषो बल्यसुराहङ्कारापहारस्य हरेर्वपुरनुययावनुचकार । तद्वद्भावित्यर्थः । उपमालङ्कारः ॥ २७ ॥

द्रुतेति । द्रुतसमीरेण शीघ्रमारुतेन चलैर्वारिदैः क्षणं लक्षिता च व्यवहिता च सा क्षणलक्षितव्यवहिता, क्षणिकाविर्भावतिरोधानेत्यर्थः । स्नातानुलिप्तवत् ‘पूर्वकालैक’—इत्यादिना समासः । अचिरं रोचिर्यस्याः सा अचिररोचिर्विद्युत् द्रुतसमीरचलैर्विटपैः शाखाभिः क्षणलक्षितव्यवहिता नवतमालनिभस्य नवतमालेन सदृशस्य, तद्वन्नीलस्येत्यर्थः । नित्यसमासः । नभस्तरोरिव तस्य नभस्तरोर्मञ्जरी गुच्छ इवारोचत । उपमालङ्कारः । अत्र नभस्तरोर्नभःश्रेष्ठस्येति व्याख्याने तरुशब्दस्य व्याघ्रादिवच्छेष्टार्थगोचरत्वात् तमालशब्देन विशेषवाचिना तन्नीलसामान्येन पौनरुक्त्यमिति वल्लभः । तमालशब्दस्येन्द्रनीलवन्नैल्यमात्रोपमानत्वात् तरुशब्दस्य स्वार्थवृत्तित्वेऽपि न पौनरुक्त्यमित्यन्ये ॥ २८ ॥

पटलमिति । पथिकाङ्गना काचित् प्रोषितभर्तृका अत एव सपदि जीवितसंशयं मरणमेष्यती, निश्चितमरणेत्यर्थः । ‘आच्छीनद्योर्नुम्’—इति विकल्पाश्रमभावः । अत एव मनयनाम्बीः सबाण्यस्य सखीजनस्य सम्भमात् स्त्रीभाद्दिधुरवन्धुः सम्भमदर्शनाद्दिद्वलवन्धुजना सती अम्बुमुचां पटलमम्बुधुरमशोभनम्, ‘सदन्यरोषमिति यावत् । ऐक्षत । ईक्षतेर्लङ्, ‘आटञ्ज’ इति

प्रवसतः सुतरामुदकम्पयद्विदलकन्दलकम्पनलालितः ।
 नमयति स्म वनानि मनस्विनीजनमनोनमनो घनमारुतः ॥३०॥
 जलदपङ्क्तिरनर्त्तयदुन्मदं कलविलापि कलापिकदम्बकम् ।
 कृतसमार्जनमर्दलमण्डलध्वनिजया निजया स्वनसम्पदा ॥३१॥
 नवकदम्बरजोऽरुणिताम्बरैरधिपुरन्धि शिलीन्ध्रसुगन्धिभिः ।
 मनसि रागवतामनुरागिता नवनवा वनवायुभिरादधे ॥३२॥

वृद्धिः । इह विरहवेदनाक्षमाया नायिकाया मरणसाधनमेघपटलावेक्षण-
 वर्णनायां तदुद्योगलक्षणा मरणावस्थोक्ता । सा हि द्विविधा तदुद्योगस्तदुद्योग-
 श्चेत्याहुः । ‘दृक्जनःसङ्गसङ्कल्पाज्जागरः क्लेशता रतिः । क्लीत्यागोन्माद-
 मूर्च्छान्ता इत्यनङ्गदशा दशः’ इत्यवस्थासंग्रहः ॥ २८ ॥

प्रवसत इति । कन्दली भूकन्दली । ‘द्रोणपर्णी स्निग्धकन्दा कन्दली
 भूमिकन्दली’ इति शब्दार्णवः । तस्या पुष्पाणि कन्दलानि । ‘फले लुक्’
 इत्यणो लुक् । विदलानां विकचानां कन्दलानां कम्पनेनावधूननेन लालित
 उपस्कृतो मनस्विनीजनस्य मनसां नमनो नमयिता, मानिनीमानभञ्जन
 इत्यर्थः । कर्त्तरि ल्युट् । घनमारुतो मेघवायुः वनानि नमयति स्म । प्रव-
 सतः प्रोषितान् सुतरां उदकम्पयदुद्देजितवान् । मनस्विनीमानमर्दनस्य वनन-
 मनं प्रोषितकम्पनं वा कियदिति भावः ॥ ३० ॥

जलदेति । निजया आत्मीयया स्वनसम्पदा कृतः समार्जनस्य मार्जनाख्य-
 संस्कारसहितस्य मर्दलमण्डलस्य ध्वनेर्जयो यया सा तथोक्ता । मार्जनं नाम
 मर्दला नां ध्वननार्थं भस्मसृदिताम्भः पुष्करलेपनम् । जलदपङ्क्तिः उन्मद-
 मुक्तमदं कलविलापि मधुरालापि कलापिकदम्बकं मयूरहृन्दमनर्त्तयत् ॥३१॥

नवेति । नवकदम्बरजोभिररुणितमरुणीकृतम् अम्बरमाकाशं यैस्तैः शिली-
 न्ध्रणां कन्दलीकुसुमानां यः सुगन्धः स एषामस्तीति शिलीन्ध्रसुगन्धिनस्तैः ।
 गन्धस्येत्वे तदेकान्तग्रहणादिन्प्रत्ययाश्रयणम् । ‘कदम्बां च शिलीन्ध्रः स्यात्’
 इति शब्दार्णवे । वनवायुभिः पुरन्धीषु स्त्रीषु विषये अधिपुरन्धि । विभक्त्यर्थे-
 ऽप्ययीभावः । रागवतां कामिनां मनसि नवनवा नवप्रकारा । ‘प्रकारे गुणवच-

शमिततापमपोढमहीरजः प्रथमबिन्दुभिरम्बुचोऽम्भसाम् ।

प्रविरलैरचलाङ्गनमङ्गनाजनमुगं न सुगन्धि न चक्रिरे ॥ ३३ ॥

द्विरददन्तवलक्ष्मलक्ष्यत स्फुरितभृङ्गमृगच्छवि केतकम् ।

घनघनौघविघट्टनया दिवः क्लृप्तशशिखं शशिखण्डमिव च्युतम् ॥ ३४ ॥

दलितमौक्तिकचूर्णविपाण्डवः स्फुरितनिर्भरशीकरचारवः ।

कुटजपुष्पपरागकणाः स्फुटं विदधिरे दधिरेणुविडम्बनाम् ॥ ३५ ॥

नवपथःकणकोमलमालनीकुसुमसन्ततिसन्ततसङ्गिभिः ।

प्रचलितोडुनिभैः परिपाण्डिमा शुभरजोभरजोऽलिभिराददे ॥ ३६ ॥

नस्य' इति द्विर्भावः । कर्मधारयवद्भावात् सुपो लुक् । अनुरागिता आदधे ।

अनुराग उत्पादित इत्यर्थः ॥ ३२ ॥

शमितेति । अम्बुसुचो मेघाः प्रविरलैरम्भसां प्रथमबिन्दुभिः शमितताप-
मपोढमहीरजो निरस्तधूलिकम्, न तु पङ्कितमिति भावः । सुगन्धि सन्तप्त-
सेकादुद्भूतसौरभम् । इह तदेकान्तत्वाद्गन्धस्येत्वम् । अचलाङ्गनं रैवतकाङ्ग-
नम् । 'अङ्गनं चत्वरजिरे' इत्यमरः । अङ्गनाजनस्य सुखेन गच्छत्यस्मिन्निति
सुगम्, सुखसञ्चारमित्यर्थः । 'सुदुरोरधिकरणे' इति गमेर्ङप्रत्यये टिलोपः ।
न न चक्रिरे, चक्रिरे इत्यर्थः । 'द्वौ नजौ प्रकृतमर्थं गमयतः' ॥ ३३ ॥

द्विरदेति । द्विरददन्तवलक्षं गजदन्तधवलम् । 'वलक्षो धवलोऽर्जुनः'
भृङ्गो मृग इव भृङ्गमृगः तस्य छविः सा स्फुरिता यस्मिंस्तत्तथोक्तं केतक्याः
पुष्पं केतकम् । 'पुष्पमूलेषु बहुलम्' इत्यणो लुकि नादिवृद्धिः । 'लुक् तद्धित-
लुकि' इति स्त्रीप्रत्ययस्यापि लुक् । घनघनौघविघट्टनया निविडमेघसङ्घो-
पघातेन दिवोऽन्तरीक्षाच्युतं क्लृप्तशशिखं सूक्ष्मायं शशिखण्डमिवालक्ष्यतेत्यु-
त्प्रेक्षा ॥ ३४ ॥

दलितेति । दलितमौक्तिकानां निष्पिष्टमुक्ताफलानां चूर्णं इव विपाण्ड-
वोऽतिशुभ्राः स्फुरिता ये निर्भराणां शीकराः कणास्त इव चारवः कुटजपुष्प-
परागकणाः स्फुटं दधिरेणुविडम्बनां दधिचूर्णानुकारं विदधिरे चक्रिरे,
तदभुरित्यर्थः । पूर्वोपमानदयानुप्राणितेयमुपमिति सङ्करः ॥ ३५ ॥

नवैति । नवपथःकणवन्नवोदकबिन्दुवत् कोमलानां मालतीकुसुमानां

निजरजः पटवासमिवाकिरद्भृतपटोपमवारिमुचां दिशाम् ।
 प्रियवियुक्तबधूजनचेतसामनवनी नवनीपवनावलिः ॥ ३७ ॥
 प्रणयकोपभृतोऽपि पराङ्मुखाः सपदि वारिधरारवभीरवः ।
 प्रणयिनः परिरब्धुमथाङ्गना ववलिरे वलिरेचितमध्यमाः ॥ ३८ ॥
 विगतरागगुणोऽपि जनो न कश्चलति वाति पयोदनमस्त्विति ।
 अभिहितेऽलिभिरेवमिवोच्चकैरननृते ननृते नवपल्लवैः ॥ ३९ ॥

जातोपुष्पाणां सन्ततिषु सन्ततमङ्गिभिर्निरन्तरासक्तैः । 'सुमना मालती
 जातिः' इत्यमरः । अतएव प्रचलितोङ्निभैः परागभूषणात् सञ्चरन्मञ्चकल्पै-
 रिवेत्युपेक्षा । अलिभिः शुभाद्रजोभरात् परागपुञ्जाज्जातः शुभरजोभरजः
 परिपाण्डिमा धवलिमा आददे स्वीकृतः ॥ ३६ ॥

निजेति । प्रियवियुक्तबधूजनचेतसाम् । कर्मणि षष्ठो । अनवनी
 अरक्षणी, किन्तु हन्तीत्यर्थः । अवतेः कर्तरि ल्युटि ङीप् । नवनीपवना-
 वलिः नवकदम्बकाननपङ्क्तिः धृताः पटोपमाः पटकल्पा वारिमुचो मेघा
 याभिस्ताः, मेघपटावृता इत्यर्थः । तासां दिशां निजरजः स्वपरागं पट-
 वासं पिधानमिवेत्युपेक्षा, अकिरदक्षिपत्, सखीवदिति भावः ॥ ३७ ॥

प्रणयेति । प्रणयकोपभृतः अत एव पराङ्मुखा विमुखा अपि । 'स्वाङ्गा-
 चोपसर्जनादसंयोगोपधात्' इति विकल्पादाकारः । सपदि वारिधरारवेभ्यो
 गर्जितेभ्यो भीरवो भीताः, स्त्रिय इति शेषः । अथ अनन्तरं गर्जिता-
 कर्णनानन्तरमेव प्रणयिनः प्रियान् परिरब्धुमालिङ्गितुं वलिरेचितान्यालिङ्ग-
 नार्थमङ्गप्रसारणात् त्रिवलिरिक्तीकृतानि मध्यमान्यवलग्नानि यासां ताः सत्यो
 ववलिरे प्रवृत्ताः । वलतेर्वकारादित्वात् 'न शसददवादिगुणानाम्' इत्ये-
 त्वाभ्यासलोपप्रतिषेधः ॥ ३८ ॥

विगतेति । पयोदनमस्त्विति मेघमारुते वाति वहति सति । वातेर्लटः
 शत्रादेशः । विगतरागगुणो विरक्तीऽपि को नरो न चलति । सर्वोऽपि
 चलत्येवेत्यर्थः । एवमलिभिरुच्चकैरुच्चैस्तरामनृतमसत्यं न भवतीत्यननृतं
 तस्मिन्नननृते सत्यवचनेऽभिहिते सति नवपल्लवैर्ननृत इव नृत्यं कृतमिवेत्यु-
 पेक्षा । नृतेर्भावे लिट् ॥ ३९ ॥

अरमयन् भवनादचिरदुःखः किल भयादपयातुमनिच्छवः ।
 यदुनरेन्द्रगणं तरुणीगणास्तमथ मन्मथमन्थरभाषिणः ॥ ४० ॥
 ददतमन्तरिताहिमदीधितिं खगकुलाय कुलायनिलायिताम् ।
 जलदकालमबोधकृतं दिशामपरथाप रथावयवायुधः ॥ ४१ ॥
 स विकचोत्पलचक्षुषमैक्षत क्षितिभृतोऽङ्गगतां दयितामिव ।
 शरदमच्छगलहसनोपमाक्षमघनामघनाशनकीर्त्तनः ॥ ४२ ॥

अरमयन्निति । अचिरद्युतेर्विद्युतो भयात् किल भयादिव न तु तथा,
 किन्तु रागादेवेति भावः । किलेत्यलोके । भवनाद्रमणगृहादपयातुं
 निर्गन्तुमनिच्छवः, भयव्याजात्तत्रैव स्थिता इति भावः । 'विन्दुरिच्छुः'
 इत्युप्रत्ययान्तो निपातः । मन्मथेन मन्थरमलसं भाषन्त इति मन्मथमन्थर-
 भाषिणः, कामवशा इत्यर्थः । तरुणीगणास्तं प्रकृतं यदव एव नरेन्द्रा-
 स्तोषां गणमरमयन् रमयन्ति स्म, अत्र भयेन रागनिगूहनाम्नीलनालङ्कारः ।
 'मीलनं वस्तुना यत्र वस्वन्तरनिगूहनम्' इति लक्षणात् । सोऽप्यागन्तुकेन
 भयेन सहजरागतिरोधानादागन्तुकेन सहजतिरोधानरूपः ॥ ४० ॥

अथ शरद्वर्णनमारभते—ददतमिति । रथावयवायुधश्चक्रायुधो हरिरन्त-
 रिताहिमदीधितिं तिरोहितोष्णांश्च तथा खगकुलाय पक्षिसङ्घाय कुला येषु
 नोडेषु निलीयन्त इति कुलायनिलायिनः । 'कुलायो नोडमस्त्रियाम्'
 इत्यमरः । तेषां भावस्तत्ता तां ददतं प्रयच्छन्तम् । पक्षिसङ्घारं प्रतिबध्नन्त-
 मित्यर्थः । 'नाभ्यस्ताच्छतुः' इति नुम्रतिषेधः । दिशामिति कर्म्मणि
 षष्ठी । अबोधकृतमबोधकारिणम्, मेघावरणेन प्राच्यादिविवेकं लुम्पन्त-
 मित्यर्थः । जलदकालं प्राहट्कालमपरथा प्रकारान्तरेण आप प्राप । मेघो-
 दयोपाधिना प्राहट्कालव्यवहारभाजं तमेव कालं मेघात्ययोपाधिना शरत् संज्ञयो-
 पलेभे इत्यर्थः । कालो हि एक एव सन्ननेकोपाधिसम्बन्धान्नात्वेनोपचर्यत
 इति तद्विदः ॥ ४१ ॥

स इति । अघानां नाशनं निवर्त्तनं कीर्त्तनं यस्य सोऽघनाशनकीर्त्तनः
 स हरिर्विकचमुत्पलमेव चक्षुर्यस्यास्तामच्छं शुभ्रं गलत् स्रंसमानं यद्वसनं

जगति नैशमशीतकरः करैर्वियति वारिद्वन्द्वमयं तमः ।

जलजराजिषु नैद्रमदिद्रवन्न महतामहताः क्व च नारयः ॥४३॥

समय एव करोति बलाबलं प्रणिगदन्त इतीव शरीरिणाम् ।

शरदि हंसरवा परुषीकृतस्वरमयूरमयू रमणीयताम् ॥ ४४ ॥

तस्योपमा सादृश्यं तस्याः क्षमा योग्या घना मेघा यस्यां सा ताम्, अत एव
क्षितिभृतोऽङ्गगतामुत्सङ्गतां दयितामिवेत्युत्प्रेक्षा । शरदमैक्षत ॥ ४२ ॥

जगतीति । अशीतकरः उष्णांशुः करैः स्वांशुभिर्जगति लोके निशायां
भवं नैशम् । 'निशाप्रदोषाभ्यां च' इति विकल्पादण् प्रत्ययः । तमस्तिमिरम्
अदिद्रवद्वावयति स्म, निरस्तवानित्यर्थः । 'द्वु गतो' । णौ चङि उपधा-
ङ्गस्वः । सन्वद्भावः । 'स्ववतिशृणोतिद्रवतिप्लवतिप्रवतिच्यवतीनां वा'
इत्यभ्यासस्य विकल्पादित्वम् । वियत्याकाशे वारिद्वन्द्वमयं मेघसङ्घरूपम् ।
स्वार्थे मयट् । तमः अदिद्रवत् । जलजराजिषु निद्रामेव नैद्रं निमीलनं
तदेव तमः अदिद्रवत् । तथा हि—महतां महात्मनाम् । अरयः क्व च
क्व वा न नाहताः अहता न, किन्तु सर्वत्र हता भवन्तीत्यर्थः । द्वितीय-
निषेधप्रापितस्य प्रकृतार्थस्य हननस्य तृतीयेन निषेधः । पुनः केति कश्चि-
सामर्थ्यात् प्रकृतार्थपर्यवसानम् । वैधर्म्येण सामान्यादिशेषसमर्थनरूपोऽर्था-
न्तरन्यासः ॥ ४३ ॥

समय इति । समयः काल एव शरीरिणां बलाबलं बलाबले । 'विप्रति-
षत्तं चानधिकरणवाचि' इति विकल्पाद्वन्धैकवद्भावः । करोतीति प्रणिगदन्तः
प्रतिपादयन्त इवेत्युत्प्रेक्षा । 'नेर्गदनदपत'—इत्यादिना णत्वम् । शरदि
हंसरवाः परुषीकृतस्वरा निहुरीकृतनादा मयूरा यस्मिन् कर्मणि तत्परुषी-
कृतस्वरमयूरं यथा तथा रमणीयतामयुः प्राप्ताः । यातेर्लङि 'लङः शाक-
टायनस्यैव' इति ज्ञेजुसादेशः । 'उत्थपदान्तान्' इति पररूपं भङ्गितायां
द्रलोपे पूर्वस्य दीर्घोऽणः । शरत्प्राद्वषोर्हंसमयूरकूजिते माधुर्यामाधुर्यविप-
र्ययदर्शनात् काल एव प्राणिनां बलाबलनिदानं व्यक्तमभूदित्यर्थः ॥ ४४ ॥

तनुरुहाणि पुरो विजितध्वनेर्धवलपक्षविहङ्गमकूजितैः ।
जगलुरक्षमथेव शिखण्डिनः परिभवोऽरिभवो हि सुदुःसहः ॥ ४५ ॥
अनुवनं वनराजिवधूमुखे बहलरागजवाधरचारुणि ।
विकचबाणदलावलयोऽधिकं कुरुचिरे कुरुचिरेक्षणविभ्रमाः ॥ ४६ ॥
कनकभङ्गपिशङ्गदलैर्दधे सरजसारुणकेशरचारुभिः ।
प्रियविमानितमानवतीरुषां निरसनैरसनैरवृथार्थता ॥ ४७ ॥

तनुरुहाण्येति । पुरोऽयं धवलपक्षविहङ्गमा हंसपक्षिणः । 'हंसास्तु श्वेतगरुतः' इत्यमरः । तेषां कूजितैर्विजितध्वनेः शिखण्डिनो मयूरस्य तर्नौ रुहाणि रुढानि तनुरुहाणि बर्हाणि । इगुपधलक्षणः कप्रत्ययः । अक्षमया हंसकूजितैर्यथेव जगलुर्गलन्ति स्म । कालप्रयुक्तस्य बर्हगलनस्याक्षमाहेतुकत्वमुपेक्ष्यत इति गुणहेतूचेत्ता । युक्तं चैतदित्याह—अरिभवः परिभवः सुदुःसहोऽत्यसह्यो हि । पराजयदुःखितस्याङ्गसादो युज्यत इति भावः । कारणेन कार्यसमर्थनरूपोऽर्थान्तरन्यासः । स चाक्षमोत्प्रेक्षया सङ्कीर्त्यते ॥ ४५ ॥

अनुवनमिति । अनुवनं प्रतिवनं बहलो रागो यस्याः सा चासी जवा च । 'औण्ड्रपुष्यं जवा' इत्यमरः । पुष्पेषु जातोप्रभृतित्वात् खलिङ्गता । सैवाधरस्तेन चारुणि रम्ये वनराजिरेव बधूस्तस्या मुखं प्राग्भागस्तदेव मुखं वक्त्रमिति श्लिष्टरूपकं तस्मिन् कुरचिराणामीक्षणानां विभ्रम इव विभ्रमः शोभा यासां ताः विकचबाणदलावलयो नीलभिण्डीपक्षपङ्क्तयः । 'आणोऽस्त्री नीलभिण्डीपक्ष' इति वैजयन्ती । अधिकं कुरुचिरे शुशुभिरे । उपमारूपकयोः सङ्करः ॥ ४६ ॥

कनकेति । कनकभङ्गाः स्वर्णखण्डा इव पिशङ्गानि दलानि येषां तैः सह रजसा सरजसम् । 'अचतुर'—इत्यादिना साकल्यार्थेऽव्ययीभावे समासात्तो निपातः । बहुव्रीह्यर्थे लक्षणया तु सरजस्का इत्यर्थः । अत एव न सरजसमित्यनव्ययीभाव इति वामनः । अथवा महाकविप्रयोगप्रानुर्य-दर्शनादव्ययीभावदर्शनं प्राधिकमिति पञ्चाश्रयणद्विव्रीह्यर्थोऽपि साधुरेव । तथा च सरजसं सरजसा वा ये अरुणकेशरास्तैश्चारुभिः तथा प्रियैर्विमानिता मानवत्यो मानिन्यस्तासां या रूषो रोषास्तासां निरसनैर्निरासकैः । अस्यतः

मुखसरोजरुचं मदपाटलामनुचकार चक्रोरदृषां यतः ।
 धृतनवातपमुत्सुकतामतो न कमलं कमलभयदम्भसि ॥ ४८ ॥
 विगतसस्यजिघत्समघट्टयत् कलमगोपबधून् मृगव्रजम् ।
 श्रुततदीरितकीमलगीतकध्वनिमिषेऽनिमिषेक्षणमग्रतः ॥ ४९ ॥

कर्त्तरि ल्युट् । असनैः प्रियकप्रसूनैः । 'सर्जकासनबन्धूकपुष्पप्रियकजीवकाः'
 इत्यमरः । अडुथार्थता माननिरासकत्वादस्यन्तीत्यसनानीत्यन्वर्थनामकत्वं
 दधे दधे । दधातेः कर्मणि लिट् ॥ ४७ ॥

मुखेति । धृतो नवातपो येन तद्धृतनवातपम्, बालानपताम्बमित्यर्थः ।
 अभसि कमलं अभःस्थं कमलम् । अभोग्रहणं स्थलकमलनिवृत्त्यर्थम्,
 अभानताद्योतनार्थं वा । यतो मदपाटलाच्चक्रोरदृशां स्त्रीणां मुखारविन्द-
 शोभामनुचकार । 'अनुपराभ्यां कजः' इति परस्मैपदनियमः । अतोऽनु-
 करणाद्धेतोः कं पुमांसमुत्सुकतां प्रेयसीमुखावलोकनकौतुकितां नालभय-
 न्नागमयत्, सर्वञ्चालभयदेव । तत्स्मारकत्वादित्यर्थः । एतेनौसुक्य-
 वस्तुना कार्येण कारणभूता कमलदर्शनोत्था मुखस्मृतिर्व्यज्यत इति वस्तुना-
 लङ्कारध्वनिः । एतेन स्त्रीमुखसादृश्यात् कमलं स्वाधारेऽभसि पुंस उत्सुक-
 तामलभयदिति रङ्गराजव्याख्यानं 'काकस्य काष्णार्द्धवलः प्रसादः' इतिवद-
 सङ्गतं मन्तव्यमिति । अलभयदिति लभेर्ण्यन्ताल्लङ् 'लभेथ' इति नुमा-
 गमः । लभेथात्र प्रात्युपसर्जनकगत्यर्थत्वात् 'गतिबुद्धि'—इत्यादिना अणि-
 कर्तुः कर्मत्वे द्विकर्मकता । गत्युपसर्जनकप्रात्यर्थत्वे तु वैपरीत्यमित्युक्तं
 सितं सितिन्नेत्यत्र ॥ ४८ ॥

विगतेति । इषे आश्वयुजमासे । 'स्यादाश्विन इषोऽप्याश्वयुजः' इत्य-
 मरः । कलमगोपी शालिगोप्त्री सा चासी बधून् कलमगोपबधूः । 'स्त्रियाः
 पुंवत्'—इत्यादिना पुंवद्भावः । श्रुत आकर्णितस्तथा बध्वा ईरितस्याला-
 पितस्य कीमलगीतकस्य मधुरगानस्य ध्वनिर्येन तं श्रुततदीरितकीमलगीतक-
 ध्वनिम् । अत एवाग्रतोऽग्रे न निमिषति विस्मयानन्दाभ्यामित्यनिमिषम् ।
 इगुपधलक्षणः कप्रत्ययः । तदीक्षणं यस्य तमनिमिषेक्षणम् । घसुमत्तुं
 वेष्टा जिघत्सा । घसेरदादेशाद्वा सन्नन्तात् 'अप्रत्ययात्' इति त्रियाम-

कृतमदं निगदन्त इवाकुली कृतजगत्तयमूर्जमतङ्गजम् ।
 ववुरयुक्छदगुच्छसुगन्धयः सततगास्ततगानगिरोऽलिभिः ॥५०॥
 विगतवारिधरावरणाः क्वचि दृष्टशुरुल्लसितासिलतासिताः ।
 क्वचिदिवेन्द्रगजाजिनकञ्चुकाः शरदि नौरदिनीर्यदवो दिशः ॥५१॥
 विलुलितामनिलैः शरदङ्गना नवसरोरुहकेशरसम्भवाम् ।
 विकरितुं परिहासविधित्सया हरिबधूरिव धूलिमुदक्षिपत् ॥५२॥

प्रत्ययः । विगता सस्यस्य जिघत्सा यस्य तं विगतसस्यजिघत्सम् । उपसर्जना-
 द्रुत्वः । मृगव्रजं नाघट्टयन्नाताडयत् । सिद्धे साधनाप्रयोगादिति भावः ।
 अत्र दण्डसाध्ये मृगनिवारणे काकतालीयन्यायेन सुखार्थस्य गानस्य कारणत्व-
 कथनात् समाधिरलङ्कारः । कारणान्तरयोगात् कार्यसुकरत्वं समाधिरिति
 सूत्रात् ॥ ४८ ॥

कृतेति । अयुजो विषमाच्छदा येषां ते अयुक्छदाः सप्तपर्णास्तेषां
 गुच्छैः स्तवकैः सुगन्धयः शोभनगन्धाः । गजमदगन्धिन इति भावः । अलि-
 भिर्भृङ्गैस्तता विस्तृता गानगिरो येषां ते । अलिभिर्गीयमाना इत्यर्थः । सततं
 गच्छन्तीति सततगाः सदागतयः । वायव इति यावत् । कृतमदं जनित-
 मदं अत एवाकुलीकृतजगत्तयम् । जर्जः कार्तिकः । ‘बाहुल्योर्जौ कार्त्ति-
 किकः’ इत्यमरः । स एव मतङ्गज इति रूपकम् । तं निगदन्त इव अयमा-
 गच्छतीत्यावेदयन्त इव ववुर्वान्ति स्म । मत्तमातङ्गगमनेऽप्येवंविधवायुवहन-
 सम्भवादियमुपेक्षा । रूपकं त्वङ्गमस्याः ॥ ५० ॥

विगतेति । शरदि यदवो यादवाः । यदुशब्देन रघुशब्दवत्तदपत्ये
 लक्षणा । जनपदशब्दानामेव ‘तद्राजस्य बहुषु’ इति लुक्सम्भवादिति ।
 क्वचिद्विगतवारिधरावरणा निवृत्तमेघावरणाः अत एवोल्लसिता कोशादुद्धृता
 असिलतेवासिलता तद्दसिताः श्यामा इत्युपमा । क्वचिन्नौरदिनीर्मेघवतीः ।
 शुभ्राभ्रपटलच्छन्ना इत्यर्थः । अत एवेन्द्रगजाजिनमैरावतचर्म तदेव कञ्चुकः
 कूर्पासको यासां ता इव स्थिता इत्युपेक्षा । दिशो दृष्टशुः । उक्तालङ्का-
 रयोः संछष्टिः ॥ ५१ ॥

विलुलितामिति । शरदेवाङ्गना इति रूपकम् । अनिलैर्विलुलितां

हरितपत्रमयीव मरुद्गणैः स्रगवनद्वमनोरमपल्लवा ।

मधुरिपोरभिताम्बमुखी मुदं दिवि तता विततान शुकावलिः ॥५३॥

स्मितसरोरुहनेत्रसरोजलामतिसिताङ्गविहङ्गहसद्विवम् ।

अकलयन्मुदितामिव सर्वतः स शरदं शरदन्तुरदिङ्मुखाम् ॥५४॥

गजपतिद्वयसीरपि हैमनस्तुहिनयन् सरितः पृषतां पतिः ।

सलिलसन्ततिमध्वगयोषितामतनुतातनुतापकृतं दृशाम् ॥५५॥

विक्षोभितां नवसरोरुहकेशरसम्भवां धूलिं परागं परिहासविधिक्षया नर्मरी-
तिचिकीर्षया । दधातेः सन्नन्तात् स्त्रियामप्रत्यये टाप् । हरिबधूः विकरितुं
विचेसुमिव । 'तुमुन्बुलौ क्रियायां क्रियार्थायाम्' इति तुमुन्प्रत्ययः ।
उदक्षिपत् प्रेरितवती । रूपकोज्जीवितेयमुग्रेक्षा । किरतिरयं कीर्त्यमान-
कर्म्या । यथा रजः किरति मारुतः । क्वचित्तत्कारकोद्देशकर्म्या यथात्रै-
वेति विवेकः ॥ ५२ ॥

हरितेति । अभिताम्बमुख्यरुणमुखी । 'स्वाङ्गाद्योपसर्जनात्' इत्यादिना
विकल्पान्डीष् शुकावलिर्मरुद्गणैः सुमनोगणैर्दिवि तता हरिप्रियार्थमाकाशे
वितता हरितानां हरिद्वर्णानां पक्षाणां विकारो हरितपत्रमयी । 'टिङ्हाणञ्'
इत्यादिना डीप् । तयावनद्धा ग्रथिता मनोरमाः पल्लवा यस्यां सा स्रगिवे-
त्युग्रेक्षा । मधुरिपोः कणस्य मुदं विततान ॥ ५३ ॥

स्मितेति । स हरिः स्मितानि विकसितानि सरोरुहाण्येव नेत्राणि
येषु तानि सरोजलानि यस्यां तां तथोक्तामतिसिताङ्गा धवलपक्षा ये विहङ्गा
हंसास्तैर्हसन्ती स्मयमानेव स्थिता दीर्घ्यस्यां तां तथोक्तां शरैस्तृणविशेषैर्दन्तु-
राण्युन्नतदन्तानि । हासात् प्रकाशदशनानीति यावत् । 'दन्त उन्नत उरच्'
इत्युरच्प्रत्ययो मत्वर्थीयः । तानि दिङ्मुखानि यस्यां तां शरदन्तुरदिङ्मुखां
शरदं सर्वतो मुदितामिवाकलयत् । सर्वत्र नेत्रविकासादिलिङ्गैर्दृष्टामिवा-
मन्यतेत्यर्थः । अत्र सरोजहंसशरेषु नेत्रहासदन्तत्वारोपणाद्रूपकालङ्कारः ।
तद्वशात् प्रतीयमानाङ्गनाभेदाध्यवसायाच्छरदि मुदितत्वोत्प्रेचेति सङ्करः ॥५४॥

अथ हैमन्तं वर्णयति—गजपतीति । गजपतिः प्रमाणमासां गजपति-
द्वयसीर्महागजप्रमाणाः । 'प्रमाणे द्वयसज्द्वज्ज्मात्रचः' इति 'प्रमाणार्थे'

इदमयुक्तमहो महदेव यद्वरतनोः स्मरयत्यनिलोऽन्यदा ।

स्मृतसयौवनसोष्णप्रयोधरान् सतुहिनस्तु हिनस्तु वियोगिनः ॥५६॥

प्रियतमेन यथा सरुषा स्थितं न सहसा सहसा परिरम्य तम् ।

अथयितुं क्षणमक्षमताङ्गना न सहसा सहसा कृतवेपथुः ॥ ५७॥

इयसच् प्रत्ययः 'टिङ्गाणञ्' इत्यादिना डीप् । ता अपि सरितस्तुहिनयन्-
हिमीकुर्वन् । 'तत्करोति' इति ख्यन्ताल्लटः शवादेशः । हेमन्ते भवो हैमनः ।
'सर्वत्राणञ् तलोपश्च' इति हेमन्तशब्दाच्छैषिकोऽण् प्रत्ययः तकारलोपश्च ।
पृषतां बिन्दूनां पतिर्वायुः । 'पृषन्ति बिन्दुपृषताः' इत्यमरः । अध्वानं
गच्छन्तीत्यध्वगाः पथिकाः । 'अन्तात्यन्ताध्वदूरपारसर्वानन्तेषु ढः' । तद्यो-
वितां प्रोषितभर्तृकाणां दृशामननुतापकृतं महासन्तापकारिणीं सलिलसन्त-
तिमतनुत । उष्णमश्रूत्यादयामासेत्यर्थः । हेमन्तमारुतो विरहिणीदुःसहो-
ऽजनीति भावः ॥ ५५ ॥

सर्व्वेदापि वियोगिनामुद्दीपकवायोर्हेमन्ते वैशिष्ट्यमाचष्टै— इदमिति ।
अनिलो वायुरन्यदान्यस्मिन् काले । ग्रीष्मादावित्यर्थः । 'सर्व्वेकान्य—'
इत्यादिना दाप्रत्ययः । वियोगिनो वियुक्तान् । 'गतिबुद्धि—' इत्यादिना अणि
कर्तुः कर्मत्वम् । वरतनोः । वरतनुमित्यर्थः । 'अधीगर्थ—' इत्यादिना कर्मणि
शेषे षष्ठी । स्मरयतीति स्मरतेराध्याने मित्राद्भस्वत्वम् । इदं स्मारकत्वमपि
महदत्यन्तमयुक्तमेव । सहकारिविरहादिति भावः । अहो अत्यन्ताकिञ्चि
त्करत्वाद्विस्मयः । हेमन्ते तु हन्तृत्वमप्यस्य सम्भवतीत्याह— सतुहिनस्तुहिन-
सहितस्तु सयौवना यौवनयुक्ताः अत एव सोष्माणो ये प्रयोधराः कुचास्ते
स्मृता येस्तान् स्मृतसयौवनसोष्णप्रयोधरान् वियोगिनो वियुक्तान् । 'तथायुक्तं
चानीप्सितम्' इति कर्मत्वम् । हिनस्तु हन्तु । सम्भावनायां लोट् । हेमन्ते
हि हिमसहकारात् कुचोष्मेकसाध्यदुःखोत्पादनसामर्थ्याद्वियोगिमारकत्वमपि
सम्भाव्यते । ग्रीष्मादौ तु तादृक्सहकारिविरहात् स्मारकत्वमप्ययुक्तमित्यर्थः ।
अमारके मारकसम्बन्धोक्तेरतिशयोक्तिभेदः । इह सहजकविप्रीटोक्तिसिद्धो-
रभेदाध्यवसाय इति रहस्यम् ॥ ५६ ॥

प्रियतमेति । अत्राद्यपर्याये । न सहसा इति त्रेधा विभागः । अन्यत्र

भृशमदूयत याधरपल्लवक्षतिरनावरणा हिममारुतैः ।

दशनरश्मिपटेन च सीत्कृतैर्निवसितेव सितेन मुनिर्ववौ ॥ ५८ ॥

व्रणभृता सुतनोः कलसीत्कृतस्फुरितदन्तमरीचिमयं दधे ।

स्फुटमिवावरणं हिममारुतैर्मृदुतया द्रुतयाधरलेखया ॥ ५९ ॥

सहस्रेत्येकं पदम् । सखा सरोषया यया स्त्रिया कक्षार्गं प्रियतमेन सह न स्थितम् । नपुंसके भावे क्तः । सा अङ्गना स्त्री सहसा मार्गशीर्षमासेन । 'मार्गशीर्षे सहा मार्गः' इत्यमरः । कृतवेपथुर्जनितकम्पा सती । 'द्रुतोऽयुच्' इत्ययुच्प्रत्ययः । तं पूर्वमगणितमेव प्रियं हसेन सह वर्त्तत इति सहसा सहास्या सती । 'अथो हसः । हासो हास्यं च' इत्यमरः । 'स्नह-सोर्वा' इति विकल्पादप्प्रत्ययः । सहसा शीघ्रम् । स्वरादिपाठादव्ययत्वम् । परिरभ्यास्त्रिष्व क्षणम्, क्षणमपीत्यर्थः । अन्यथा वैरस्यात् । अत एव सामर्थ्यलभ्यार्थत्वादपेरप्रयोगः । श्लथयितुं नाक्षमत । शिथिलीकर्तुं नोक्षते स्मेत्यर्थः । मानिनीमानभञ्जनक्षमोऽयं मास इति भावः । कलहान्तरितेयं नायिका । 'कोपात् कान्त' पराण्य पञ्चात्तापसमन्विता' इति लक्षणात् ॥ ५७ ॥

भृशमिति । अनावरणा आवरणरहिता या अधरपल्लवस्य क्षतिर्व्रणो हिममारुतैर्भृशमदूयत अतप्यत । दूडो दैवादिकात् कर्त्तरि लङ् । सा क्षतिः, यत्तदोर्निवसम्बन्धात् । शीत्कृतैः सीत्कारैः कर्त्तृभिः सितेन शुभ्रेण दशनरश्मय एव पटस्तेन करणेन निवसितेवाच्छादितेव इत्युपेक्षा । वसेराच्छादनार्थात् कर्म्मणि क्तस्येङागमः । मुनिर्व्ववौ सुष्ठु निर्व्ववार, सीतालुराच्छाद्यत इति भावः । हिमहताधरनिर्व्वणस्य शीत्कारकारणकस्य दशनरश्मिपटाच्छादने हेतुत्वोपेक्षणाद्रूपकोपेक्षयोः सङ्करः ॥ ५८ ॥

उक्तमेवार्थं भङ्गान्तरणेण—व्रणेति । मृदुतया मार्दवेन हेतुना हिममारुतैर्द्रुतया पीडितया । 'द्रुदु उपतापे' इति धातोः सौवादिकात् कर्म्मणि क्तः । व्रणभृता दन्तव्रणवत्या सुतनोः स्त्रिया अधरो लेखेव तथा अधरलेखया कक्षार्गं सुतनोः कामिण्याः कलेन शीत्कृतेन हेतुना स्फुरिताः प्रकाशिता ये

धृततुषारकणस्य नभस्वतस्तुरुलताङ्गुलितर्जनविभ्रमाः ।

पृथु निरन्तरमिष्टभुजान्तरं वनितयानितया न विषेहिरे ॥ ६० ॥

हिमञ्चतावपि ताः स्म भृशस्विदो युवतयः सुतरामुपकारिणि ।

प्रकटयत्यनुरागमकृत्रिमं स्मरमयं रमयन्ति विलासिनः ॥ ६१ ॥

कुसुमयन् फलिनोरलिनीरवैर्मदविकाशिभिराहितहुङ्कतिः ।

उपवनं निरभर्त्सयत प्रियान् वियुवतीर्युवतीः शिशिरानिलः ॥ ६२ ॥

दन्तमरीचयस्तम्बयं तद्रूपं स्फुटमावरणमाच्छादनं दधे इव धृतमिवेलुप्रेक्षा ।

दधातेः कर्मणि लिट् ॥ ५८ ॥

धृतेति । धृतासुषारकणासुहिनशीकरा येन तस्य नभस्वतः पवनस्य सम्बन्धिनः तुरुलता एवाङ्गुलयस्ताभिस्तर्जनानि यानि ताभ्येव विभ्रमा विलासाः पृथु विशालम् इष्टस्य दयितस्य भुजान्तरं भुजमध्यं वक्षःस्थलं निरन्तरमनितया अप्राप्तया, गाढालिङ्गनमलभमानया इत्यर्थः । इणः कर्त्तरि क्तः । वनितया स्त्रिया न विषेहिरे न सोढाः । विरहिण्यस्तर्जिता इव नभस्वतो विभ्यतीति भावः ॥ ६० ॥

हिमेति । स्मरमयं स्मरादागतम्, स्मरप्रयुक्तमित्यर्थः । 'तत आगतः' इति मयट् । अकृत्रिममनुरागं सहजं प्रेम प्रकटयति प्रकटीकुर्वन्नि, तत्-कार्येण खेदेनेति भावः । अत एव सुतरामुपकारिणि पुंसां रिरंसाजननात् तेभ्यः स्वानुरागप्रकाशनाच्च अत्यन्तोपकर्त्तरीत्यर्थः । एवम्भूते हिमञ्चतौ हिमन्तोऽपि, खेदसम्भावनारहितकालोऽपीत्यर्थः । सांहितः । 'ऋत्यकः' इति प्रकृति-भावः । भृशं खिद्यन्ति रागोष्पणा भृशस्विद इति सात्त्विकोक्तिः । क्तिप् । हिमन्तोऽपि रागिणां खेदहेतुरेव । तप्तेतुरागहेतुत्वादिति भावः । तास्तथा धीरा युवतयो विलासिनः प्रियान् रमयन्ति स्म । हिमन्तस्योद्दीपकत्वादिति षोडशमत्वात्, दीर्घरात्रित्वाच्चोभयेच्छासदृशमरमन्तेत्यर्थः ॥ ६१ ॥

अथ शिशिरं वर्णयति—कुसुमयन्त्रित्यादिना । उपवनम्, वन इत्यर्थः । विभक्त्यर्थेऽव्ययीभावः 'द्वतीयासप्तम्योर्बहुलम्' इति विकल्पादभावः । फलिनीः प्रियङ्गुलताः । 'प्रियङ्गुः फलिनी फली' इत्यमरः । कुसुमयन् कुसुमवतीः कुर्वन् । इत्युद्दीपनसामग्रीवर्णनम् । कुसुमयतेऽन्तर्वन्तप्रकृतिकात् 'तत्त्वरोति'—

उपचितेषु परेष्वसमर्थतां व्रजति कालवशाद् बलवानपि ।
तपसि मन्दगभस्तिरभीषुमान् नहि महाहिमहानिकरोऽभवत् ॥ ६३ ॥
अभिषिषेणयिषुं भुवनानि यः स्मरमिवाख्यत लोभ्ररजश्चयः ।
क्षुभितसैन्यपरागविपाण्डुरदुःप्रतिरयं तिरयन्नुदभूद्दिशः ॥ ६४ ॥

इति खण्टाक्षटः शत्रादेशः । णाविष्टवद्भावे विन्मत्तोलुक् । मदविकासिर्भिर्भेदेन
विजृम्भमाणैरलिनीरवैः भृङ्गीहुङ्कारैराहितकृतिः कृतहुङ्कारः । माधुर्याद्युद्दीप-
कत्वातिशयद्योतनार्थमलिनीति स्त्रीलिङ्गनिर्देशः । शिशिरानिलः प्रियान्
विशुवतीः कोपाद्वियुञ्जानाः । यौतेः शतरि धातोर्बुडादेशः 'उगितश्च' इति
डोप् । युवतीर्बधूः । 'यूनस्तिः' इति तिप्रत्ययः । निरभर्त्सयतातर्जयत ।
तर्जिभर्त्स्योद्यौरादिकयोरनुदात्तेत्वादात्मनेपदम् । अत्र वायौ अचेतने चेतन-
धर्म्मा निर्भर्त्सनमुत्प्रेक्ष्यते । सा चालिनीहुङ्कारभङ्गाराज्जीवितेति रूपक-
सङ्कीर्णा व्यञ्जकाप्रयोगाद्गम्या च ॥ ६२ ॥

उपचितेष्विति । कालवशात् बलवानपि परेषु शत्रुषूपचितेषु प्रवृत्तेषु सत्सु
असमर्थतां दौर्बल्यं व्रजति । हि यस्मात्तपसि माघमासे, 'तपा माघे' इत्य-
मरः । मन्दगभस्तिर्मृदुरश्मिरभीषुमान् अंशुमान् । 'अभीषुः प्रग्रहे रश्मी' इत्य-
मरः । महत उपचितस्य हिमस्य हानिं नाशं करोतीति महाहिमहानि-
करस्तडेतुर्नाभवत् । 'कञो हेतु'—इत्यादिना हेत्वर्थे टप्रत्ययः । विशेषेण
सामान्यसमर्थनरूपोऽर्थान्तरन्यासः ॥ ६३ ॥

अभीति । क्षुभित उद्धतो यः सैन्यपरागः सेनारजः स इव विपाण्डुर-
द्युतिः शुभ्रवर्णी यो लोभ्ररजश्चयः भुवनानि अभिषिषेणयिषुं सेनयाभियातु-
मिच्छन्तम् । 'यत्नेनयाभिगमनमरौ तदभिषेणम्' इत्यमरः । 'सत्त्वापपाश'—
इत्यादिना सेनाशब्दास्त्रिचि सनि 'सनाशंसमिच्च उः' इत्युप्रत्ययः । 'स्यादिष्व-
भ्यासेन'—इति धात्वभ्याससकारयोः षत्वम् । स्मरमाख्यतेव ख्यातवानित्युत्-
प्रेक्षा । चक्षिडः ख्याज् 'अस्यतिवक्तिख्यातिभ्योऽङ्' इति चुरडादेशः । अयं
लोभ्ररजश्चयो दिशस्तिरयन् तिरस्कुर्वन् । तिरःशब्दात् 'तत्करोति'—इति
खण्टाक्षटः शत्रादेशः । णाविष्टवद्भावे टिलोपः । उदभूत् ॥ ६४ ॥

शिशिरमासमपास्य गुणोऽस्य नः क इव शीतहरस्य कुचोष्णः ।
 इति धियास्तरुषः परिरिभिरे घनमतो नमतोऽनुमतान् प्रियाः ॥ ६५ ॥
 अधिलवङ्गममी रजसाधिकं मलिनिताः सुमनोदलतालिनः ।
 स्फुटमिति प्रसवेन पुरोऽहसत् सपदि कुन्दलता दलतालिनः ॥ ६६ ॥
 अतिसुरभिरभाजि पुष्पश्रियामतनुतरतयेव सन्तानकः ।
 तरुणपरभृतः खनं रागिणामतनुत रतये वसन्तानकः ॥ ६७ ॥

शिशिरिति । शिशिरमासम् अपास्यापहाय शीतं हरतीति शीतहरस्य ।
 'हरतेरनुद्यमनेऽच्' इत्यच्प्रत्ययः । नोऽस्माकमस्य कुचोष्णः कुचोष्णस्य क
 इव गुणः, किं फलं सम्पाद्यत इति शेषः । गम्यमानक्रियापेक्षया ज्ञानिर्देशः ।
 इवशब्दो वाक्यालङ्कारे । इति धियातोऽस्मिन् शिशिरमासे । सार्वविभक्ति-
 कस्तसिः । प्रियाः कान्ता अस्तरुषो निरस्तरोषाः सत्यो नमतः प्रणताननु-
 मतान् स्वप्रियान् घनं निविडं परिरिभिर आस्निष्टवत्यः । इति धियेति । सुखा-
 र्यस्य परिरिभस्य कुचोष्णसाफल्यार्थत्वमुपेक्ष्यते व्यञ्जकाप्रयोगाद्गम्यत्वं च ॥ ६५ ॥

अधीति । लवङ्गेष्वधिलवङ्गम् । विभक्त्यर्थेऽव्ययीभावः । सुमनसां पुष्पाणां
 दलेषु तालयन्ति प्रतितिष्ठन्तीति सुमनोदलतालिनः । ताच्छील्ये आभीक्ष्णे
 वा णिनिः । अमी अलिनो मधुपाः रजसा परागेणार्तवेन चाधिकं मलिना
 मलीमसाः पापिनश्च कृता मलिनिता इति हेतोः पुरोऽग्रे सपदि कुन्दलता
 माध्यवल्ली । 'माध्यं कुन्दम्' इत्यमरः । दलता विकसता प्रसवेन निज-
 कुसुमेनाहसज्जहास । स्फुटमित्युत्प्रेक्षायाम् । रजस्वलां गन्तारं कामिनं
 सपत्न्यो हसन्तीति भावः । कुन्दकुसुमस्य धावत्याहासत्वेनोपेक्षा ॥ ६६ ॥

अथ यमकविशेषकौतुकितया कविः पुनर्द्वादशभिर्ऋतून् वर्णयन्नाद्यैश्चतु-
 र्भिर्वसन्तं वर्णयति—अतिसुरभिरिति । अतिसुरभिरत्यन्तसुगन्धिः सन्तानकः
 कल्पवृक्षः पुष्पश्रियां पुष्पसम्पदामतनुतरया महत्तरत्वेन । अतनुशब्दात्तर-
 वन्तात्तत्त्वप्रत्ययः । अभाजीव अभञ्जीवेत्युत्प्रेक्षा । तथा नम्र इत्यर्थः ।
 'भञ्जेश्च चिणि' इति विभाषा नलोपे उपधावृद्धिः । चिणि लुक् । किञ्च
 वसन्तस्यानको वसन्तानकः । दुन्दुभिरिति रूपकम् । तरुणपरभृतस्तारुण-

नोज्झितुं युवतिमाननिरासे दक्षमिष्टमधुवासरसारम् ।
 चूतमालिरलिनामतिरागादक्षमिष्ट मधुवासरसारम् ॥ ६८ ।
 जगद्वशीकर्तुमिमाः स्मरस्य प्रभावनीके तनवै जयन्तीः ।
 इत्यस्य तेने कदलीर्मधुश्रीः प्रभावनी केतनवैजयन्तीः ॥ ६९ ॥
 स्मररागमयी वपुस्तमिस्रा परितस्तार रवेरसत्यवश्यम् ।
 प्रियमाप दिवापि कोकिले स्त्री परितस्ताररवे रसत्यवश्यम् ॥ ७० ॥

कोकिलो रागिणां कामिनां रतये रागवर्द्धनाय स्वनम् अतनुत, मधुरं चुकूज-
 त्यर्थः । प्रभा वृत्तम् । 'स्वरशरविरतिर्ननौ रौ प्रभा' इति लक्षणात् ॥ ६७ ॥

नोज्झितुमिति । अरमत्यन्तमिष्टेष्वीप्सितेषु मधुषु मकरन्देषु वासे
 वसतौ रसो रागो यस्याः सा इष्टमधुवासरसा, मधुपानप्रियेत्यर्थः । अत
 एव अलिनामालिर्भृङ्गश्रेणिर्युवतिमाननिरासे दक्षं कुशलम्, उद्दीपकत्वादिति
 भावः । मधुवासरेषु वसन्तदिनेषु सारं श्रेष्ठं मधुवासरसारम् । तत्कालस्वा-
 द्यमित्यर्थः । चूतं सहकारमतिरागादतिलौल्यात् उज्झितुं हातुं नाक्षमिष्ट ।
 क्षमेभौवादिकात् लुङ् । स्वागता वृत्तम् । 'स्वागतेति रनभाद्रुक्युग्मम्' इति
 लक्षणात् ॥ ६८ ॥

जगदिति । प्रभावयतीति प्रभावनी सम्पादयित्री । कर्त्तरि ल्युटि
 ङीप् । मधुश्रीः कर्त्री 'जगद्वशीकर्तुं' प्रभौ समर्थे अस्य स्मरस्यानीके सैन्ये
 जयन्तीर्जित्वरीः केतनवैजयन्तीर्ध्वजपताकास्तनवै करवाणि । तनोतेः
 प्राप्तकाले लोट् । टेरेत्वमित्येकारः 'एत ऐ' 'आङ्गत्तमस्य पिच्च' इति आटि
 'आटच्च' इति वृद्धिः इति मनीषयेति शेषः । इमाः कदली रन्धातरुंस्तेने
 वितस्तार । 'कदली वारणबुसा रन्धा मोचांशुमत्फला' इत्यमरः । कदलीषु
 कामवैजयन्तीत्वोत्प्रेक्षा । वृत्तमुपजातिः ॥ ६९ ॥

स्मरेति । असती दुष्टा स्मरेण कामेन निमित्तेन यो रागो रमणेच्छा
 स एव तन्मयी तमिस्रा तमस्तोमः । 'तमिस्रा तिमिरे रोगे तमिस्रा
 तु तमस्तती । कृष्णपक्षनिशायां च' इति विश्वः । रवेर्वपुर्मण्डलं
 परितस्तार आवत्रे, अहनि रजनीधियं जनयामासेत्यर्थः । परिपूर्वात्-

वपुरम्बुविहारहिमं शुचिना रुचिरं कमनीयतरा गमिता ।

रमणेन रमण्यचिरांशुलतारुचिरङ्गमनीयत रागमिता ॥ ७१ ॥

मुदमद्भुवामपां मयूराः सहसायन्त नदी पपाट लाभे ।

अलिना रसतालिनी शिलीन्ध्रे सहसायन्तन दीपपाटलाभे ॥ ७२ ॥

सृष्टान्तेलिट् । अवश्यम्, सत्यमित्यर्थः । कुतः, परितः समन्तात्तारव उच्च-
तरञ्चनौ कोकिले रसति कूजति सति इत्युद्दीपकोक्तिः । स्त्री । स्त्रिय
इत्यर्थः । जातावेकवचनम् । दिवेति सप्तम्यर्थेऽव्ययम् । वशं गतो वश्यः ।
'वशं गतः' इति यत्प्रत्ययः । न वश्यस्तमवश्यम्, अवशं गतमपीत्यर्थः ।
प्रियमाप, स्वयमभिससारेत्यर्थः । यदवगणयन्तमपि प्रियं दिवापि मान-
मवगणय्य निषेधं चोल्लङ्घ्य समगच्छंस्तत्सत्यम् । रागतिभिरतिरोहितमान-
भानुमण्डला मानिन्य इति रूपकानुप्राणिता प्रियामिक्रियानिमित्ता परिस्त-
रणक्रियास्वरूपोत्प्रेक्षा अवश्यमिति व्यञ्जकप्रयोगाद्वाच्या । औपच्छन्दसिकं
वृत्तम् । 'विषमे ससजा गुरु समे चेत् स्मरयाच्छन्दसिकं तदीपपूर्वम्' इति
लक्षणात् ॥ ७० ॥

अथैकेन ग्रीष्ममाह—वपुरिति । शुचिना ग्रीष्मेण प्रयोजककर्त्ता
अम्बुविहारेण जलक्रीडया हिमं शीतलमत एव रुचिरमुज्ज्वलं वपुर्देहं गमिता
प्रापिता । 'गतिबुद्धि'—इत्यादिना अणिकर्तुः कर्मत्वम् । 'प्रधानकर्म्म-
णाख्ये लादीनाहुर्द्विकर्मणाम्' इत्यभिहितत्वं च । अत एव कमनीयतरा
रमणीयतरा अचिरांशुर्लतेवाचिरांशुलता विद्युल्लता तस्या रुचिर्यस्याः सा
अचिरांशुलतारुचिः इत्युपमाद्वयम् । रागमनुरागम् इता प्राप्ता । इणः
कर्त्तरि क्तः । रमणी रमणेन प्रियेणाङ्गमुत्सङ्गमनीयत नीता । 'नीङ्कष-
मयिवह्निग्रहाम्' इति नयतेद्विकर्मकता । शेषं पूर्ववत् । तोटकं वृत्तम् ।
'वद तोटकमभिसकारयुतम्' इति लक्षणात् ॥ ७१ ॥

अथ द्वाभ्यां वर्षर्तुं वर्णयति—मुदमित्यादि । अद्भुवां मेघप्रभवा-
नामपां लाभे, मेघे वर्षति सतीत्यर्थः । सहसा मयूरा मुदमानन्दमायन्त
आलभन्त । 'अय गतौ' लङि 'आङ्जादीनाम्' इत्याङागमे वृद्धिः । नदी
पपाट, नद्यः प्रावह्नित्यर्थः । 'अट पट गतौ' लिट् । जातावेक-

कुटजानि वीक्ष्य शिखिभिः शिखरीन्द्रं

समयावनौ घनमदभ्रमराणि ।

गगनं च गीतनिनदस्य गिरोच्चैः

समया वनौघनमदभ्रमराणि ॥ ७३ ॥

अभीष्टमासाद्य चिराय काले समुद्धृताशं कमनी चकाशे ।

योषिन्मनोजन्मसुखोदयेषु समुद्धृताशङ्कमनीचकाशे ॥ ७४ ॥

वचनम् । अलिना मृङ्गेण सह सायन्तनः सायम्भवः । ‘सायञ्चिरम्’—
इत्यादिना व्युत्पत्त्यः तुङ्गागमश्च । स चासौ दीपश्च तद्वत्पाटलाभे पाटल-
प्रभे । इत्युपमालङ्कारः । तस्मिन् शिलीन्ध्रे कन्दलीकुसुमे अलिनी अरमत ।
अत्र मयूरमोदप्राप्त्याद्यनेककर्तृकक्रियायौगपद्यात् भिन्नाधिकरणक्रियासमुच्चय-
रूपः समुच्चयालङ्कारभेदः । ‘गुणक्रियायौगपद्यं समुच्चयः’ इति सामान्य-
लक्षणम् । औपच्छन्दसिकं वृत्तम् ॥ ७२ ॥

कुटजानीति । शिखरीन्द्रं समया रैवतकाद्रेः समीपे । ‘अभितः
परितः समया’—इत्यादिना द्वितीया । अवनी प्रदेशे घनमदा भ्रमरा येषु
तानि घनमदभ्रमराणि कुटजानि कुटजकुसुमानि वनौघेन पयःपूरेण नमन्ध-
भ्राणि मेघा यस्मिंस्तद्वनौघनमदभ्रम् । ‘पयः कीलालममृतं जीवनं भुवनं
वनम्’ इत्यमरः । गगनं च वीक्ष्य शिखिभिर्मयूरैर्गीतनिनदस्य गानध्वनेः
समया तुल्यया । ‘तुल्यार्थः’—इत्यादिना वैकल्पिकी षष्ठी । गिरा वाचा,
केकयेत्यर्थः । उच्चैरराणि रणितम् । ‘रण शब्दे’ भावे लुङ् । चिणो लुक् ।
कुटजा वृत्तम् । ‘सजसा भवेदिह सगौ कुटजाख्यम्’ इति लक्षणात् ॥ ७३ ॥

अथ त्रिभिः शरदं वर्णयति—अभीष्टमित्यादि । कामयत इति कमनी
कामयित्री । ‘कम्प्रः कामयिताभीकः कमनः कामनोऽभिकः’ इत्यमरः ।
कमेः कर्त्तरि ल्युटि ङीप् । योषित् । जातावेकवचनम् । अनीचा
उन्नताः काशा अश्ववाला यस्मिन्ननीचकाशे काले, शरदीत्यर्थः । मनोजन्म-
सुखोदयेषु कामसुखाविर्भावेषु धृता आशा अभिलाषो येन तमभीष्टं प्रियं
चिराय चिरकालेन । ‘चिराय चिररात्राय’ इत्यमरः । सम्यमुद्धृता उत्सृष्टा
आशङ्का सङ्कोचो यस्मिन् कर्मणि तन्ममुद्धृताशङ्कं विस्त्रब्धं यथा तथा आसाद्य

स्तनयोः समयेन याङ्गनानामभिनङ्गारसमा न सा रसेन ।
परिरम्भरुचिं ततिर्जलानामभिनङ्गा रसमानसारसेन ॥ ७५ ॥

जातप्रीतिर्या मधुरेणानुवनान्तं
कामे कान्ते सारसिकाकाकुरुतेन ।
तत्सम्पर्कम्प्राप्य पुरा मोहनलीलां
कामेकान्ते सा रसिका का कुरुते न ॥ ७६ ॥

प्राप्य मुदा सह वर्त्तत इति समुत् सानन्दा सती चकाशे, विललासेत्यर्थः ।
अत्र समुच्चकाश इति योषितः प्रियप्राप्तिनिमित्तहर्षाख्यभावनिवन्धनाग्रेयो-
ऽलङ्कारः । रसभावतदाभासतत्प्रकाशसमानानां निबन्धे रसवत्त्रेय जर्ज-
स्विसमाहितानीति लक्षणात् । वृत्तमुपजातिः ॥ ७४ ॥

स्तनयोरिति । रसमानाः कूजनशीलाः । 'ताच्छील्यवयोवचनशक्तिषु
चानश्' इति ताच्छील्ये चानश्प्रत्ययः । रसतेः परस्मैपदित्वान्न शानच्-
प्रत्ययः । ते सारसाः पक्षिविशेषाः यस्मिंस्तेन रसमानसारसेन समयेन ।
शरत्कालेनेत्यर्थः । सारसानां तत्रैव सम्भवात् । 'सारसो मैथुनी कामी
गोनर्दः पुष्कराङ्गयः' इति यादवः । अङ्गनानां स्तनयोर्यां जलानां
ततिः शारदोष्मजम्बा स्वेदोदबिन्दुसन्दोहः अभितो नङ्गाभिनङ्गा । नङ्गते-
रभिपूर्वात् कर्मणि क्तः 'नङ्गो धः' इति धत्वम् । हारसमा मुक्ताहारतुल्या ।
कुचमण्डलमण्डनायमानेति भावः । सा जलानां तती रसेन रागेण हेतुना ।
बलीयसेति भावः । परिरम्भरुचिमालिङ्गनेच्छां नाभिनन्न बिभेद । शारद-
स्वेदस्याप्यलङ्कारतया उद्दीपकस्याजुगुप्सितत्वान्निःसपन्नशृङ्गारा विजयन्त
इत्यर्थः । अत एव रसनिबन्धनाद्रसवदलङ्कारः । लक्षणमुक्तं पूर्वश्लोके ।
अपेक्षान्दसिक्तं वृत्तम् ॥ ७५ ॥

जातेति । या स्त्री अनुवनान्तम् । विभक्त्यर्थेऽव्ययोभावः । मधुरेण
त्रायेण सारसिकाकाकुरुतेन सारस्य एव सारसिकाः सारसाङ्गनाः । कात्पूर्व-
स्येत्वम् । तासां काकुरुतेन विज्ञातशब्देन । काकुः स्त्रियां विकारो यः
शोकभीत्यादिभिर्धनेः' इत्यमरः । काकुश्च तद्गतं च तेन । कामे काम-
कल्पे । सिंहो देवदत्त इतिवद्गीणप्रयोगः । कान्ते प्रिये जातप्रीतिर्जात-

कान्ताजनेन रहसि प्रसभं गृहीत-

केशे रते स्मरसहासवतोषितेन ।

प्रेम्णा मनःसु रजनीष्वपि हैमनीषु

के शेरते स्म रसहासवतोषितेन ॥७७॥

गतवतामिव विस्मयमुच्चकौरसकलामलपल्लवलीलया ।

मधुकृतामसकृद् गिरमावलीरसकलामलपल्लवलीलया ॥ ७८ ॥

स्नेहाभूत् । रसिका रसवती, रागवतीत्यर्थः । 'अत इनिठनौ' इति ठन्प्रत्ययः । सा का स्त्री एकान्ते रहसि तस्य कान्तस्य सम्पर्कं प्राप्य पुरा पुरुषप्रेरणात् पूर्वमेव कां मोहनलीलां सुरतक्रीडां न कुरुते । सर्वापि स्त्री सर्वानपि सुरतविशेषान् कामतन्त्रप्रसिद्धान् विस्मयं चकारेत्यर्थः । तेन शृङ्गारस्य परा काष्ठा प्राप्तेत्युक्तम् । मत्तमयूरं वृत्तम् ॥ ७६ ॥

अथैकेन हैमन्तमाह—कान्तेति । सहत इति सहः, पचाद्यच्, स्मरस्य सहः, कामोद्दोषक इत्यर्थः । तेनासवेन तोषितः तेन स्मरसहासवतोषितेन, अत एव रसहासावस्य स्त इति रसहासवता रागहास्यवता अत एव प्रेम्णा मनःसु पुंसां वित्तेषूपितेन वसता । वसतेः कर्त्तरि क्तः, 'वसति-लुधोरिट्' इतीडागमः, 'गतिबुद्धि'—इत्यादिसूत्रे चकाराद्वर्त्तमानार्थता । कान्तैव जनस्तेन कान्ताजनेन । जातावेकवचनम् । प्रसभं रहसि बलाद्गृहीतकेशे आकृष्टशिरोरुहे रते सुरते हैमन्ते भवा हैमन्यस्तासु हैमनीष्वपि, द्राघीयसीष्वपीति भावः । 'सर्व्वत्राण् च तलोपश्च' इति हैमन्तशब्दादण्प्रत्ययः तकारलोपश्च, 'ढिङ्गाणञ्'—इत्यादिना ङीप् । रजनीषु के युवानः शेरते स्म स्वपन्ति स्म, न केऽपीत्यर्थः । 'लट् स्मे' इति भूते लट् । एतेनातिभूमिं गतः शृङ्गार इति व्यज्यते । वसन्ततिलका वृत्तम् ॥ ७७ ॥

अथैकेन शिशिरं वर्णयति—गतवतामिति । असकलामलपल्लवलीलया असकला असमग्रविकासिनोऽमला निर्मलाश्च ये पल्लवास्तेषां लीला तया । नृत्यरूपयेत्यर्थः । विस्मयं गतवतामिव स्थितानामिवेत्युपेक्षा । मधुकृतां मधुकराणां सम्बन्धिनी लवलीषु लताविशेषेषु लयो लयनं स्थितिर्यस्याः सा लवलीलया आवलिः पङ्क्तिः रसकलां रसेन मध्वास्वादेन कलामव्यक्तमधुराम् ।

कुर्वन्तमित्यतिभरेण नगानवाचः
 पुष्यैर्विराममलिनां च न गानवाचः ।
 श्रीमान् समस्तमनुसानु गिरा विहर्तुं
 बिभ्रत्यचोदि स मयूरगिरा विहर्तुम् ॥ ७६ ॥

इति श्रीमाघकृतौ शिशुपालवधे महाकाव्ये ऋतुवर्णनं
 नाम षष्ठः सर्गः ॥ ६ ॥

‘ध्वनी तु मधुरास्फुटे । कलः’ इत्यमरः । गिरं वाचमसकृदुच्चैरलपत् । मधु-
 मदहेतुकस्य मधुकरालापस्य पक्षवलीलया जनितविस्मयहेतुकत्वमुपेक्ष्यत
 इतिगुणहेतूषे चा । द्रुतविलम्बितं वृत्तम् ॥ ७८ ॥

कुर्वन्तमिति । इतीत्यं पुष्यैरेवातिभरेण महाभरेण तत्कृतेन वा गौर-
 वेण नगान् वृक्षानवाचन्तीत्यवाचो नम्नान् । अक्षरेवपूर्वात् ‘ऋत्विक्’—
 इत्यादिना क्तिन्प्रत्ययः । कुर्वन्तमलिनां गानवाचो गीतध्वनेर्भाङ्गारस्य च न
 विराममविरामम् अमाप्तिं कुर्वन्तं समस्तमृतं सर्वानृतान् अनुसानु, सानु-
 खित्यर्थः । विभ्रत्यर्थेऽव्ययीभावः । बिभ्रति बिभ्राणे इह गिरौ रैवतकाद्रौ
 विहर्तुं क्रीडितुं श्रीमान् स हरिर्भयूरगिरा केकया अचोदि प्रेरितः ।
 भगवन् ! इह विहर ऋतुगणमनुगृहाणेति प्रार्थित इवेत्युपेक्षा व्यञ्जका-
 प्रयोगादगम्या । वृत्तमुक्तम् ॥ ७९ ॥

इति श्रीमहामहोपाध्यायकोलाचलमङ्गिनाथसूरिविरचिते शिशुपाल-
 वधकाव्यव्याख्याने सर्वङ्गपाख्ये षष्ठः सर्गः ॥ ६ ॥

सप्तमः सर्गः ।

अनुभिरमृतुभिर्वितायमाना-

मथ स विलोकयितुं वनान्तलक्ष्मीम् ।

निरगमदभिराहुमादृतानां

भवति महत्सु न निष्फलः प्रयासः ॥ १ ॥

दधति सुमनसो वनानि बह्वी-

र्युवतियुता यदवः प्रयातुमीषुः ।

मनसि शयमहास्त्रमन्यथामी

न कुसुमपञ्चकमप्यलं विसोढुम् ॥ २ ॥

इत्यमृतगुणप्रादुर्भावमभिधाय तत्फलतया भगवतः सानुचरस्य वन-
विहारलीलावर्णनमारभते—अनुगिरमिति । अथर्त्तुप्रादुर्भावानन्तरं स हरिः
गिरावित्यनुगिरम् । वितक्तवर्थेऽव्ययीभावः । ‘गिरेश्च सेनकस्य’ इति समा-
सान्तः । ऋतुभिर्वितायमानां वितन्यमानाम् । तनोतेः कर्मणि लटः शान-
जादेशः । ‘तनोतेर्यकि’ इति वैभाषिक आकारादेशः । वनान्तलक्ष्मीं
विलोकयितुं निरगमन्निर्गतः । ‘पुषादि’—इत्यादिना गमेर्लुङि चूर्ण-
देशः । ऋतुगुणभक्तिं स्वीकर्तुमिति भावः । तथाहि—अभिराहुमाराधयि-
तुमादृतामादरं कुर्वताम्, आस्थावतामित्यर्थः । कर्त्तरि क्तः । प्रयासः सेवा-
यासो महत्सु विषये निष्फलो न भवति । न हि भक्तानुकम्पिनो महान्त-
स्तत्त्वे वा व्यर्थयन्तीति भावः । अतो हरेरप्यृतुगुणानुग्रहणार्थं निर्गमो युक्त
इति सामान्येन विशेषसमर्थनरूपोऽर्थान्तरन्यासः । सामान्यविशेषकार्यकारण-
भावाभ्यां निर्दिष्टप्रकृतार्थसमर्थनादर्थान्तरन्यास इति सर्वस्वसूचम् । अथ
सर्गे पुष्पिताग्रा वृक्षम् । ‘अयुजि नयुगरेफतो यकारो युजि च नजी जर-
गाश्च पुष्पिताग्रा’ इति लक्षणात् ॥ १ ॥

दधतीति । यदवो यादवाः । व्याख्यातं चैतत् । बह्वीर्बह्वः, बहुविधा

अवसरमधिगम्य तं हरन्त्यो

हृदयमयत्नकृतोज्ज्वलस्वरूपाः ।

अवनिषु पदमङ्गनास्तदानीं

न्यदधत विभ्रमसम्पदोऽङ्गनासु ॥ ३ ॥

इत्यर्थः । ‘बह्नादिभ्यश्च’ इति विकल्पादीकारः । सुमनसः पुष्पाणि । ‘स्त्रियः सुमनसः पुष्पम्’ इत्यमरः । दधति दधन्ति । ‘वा नपुंसकस्य’ इति अभ्यस्ता-
च्छतुर्वैकल्पिको नुम्प्रतिषेधः । वनानि युवतियुताः स्त्रीसमेता एव प्रयातु-
मीषुरिच्छन्ति स्म । तत्र हेतुमाह—अन्यथा युवतिजनाभावे अमी यदवो
मनसि शेते इति मनसिशयः कामः । ‘अधिकरणे शेतेः’ इत्यच्प्रत्ययः,
‘हलदन्तात् सप्तम्याः संज्ञायाम्’ इत्यलुक् । तस्य महास्त्रभूतं कुसुमपञ्चक-
मपि, पञ्चापि कुसुमानीत्यर्थः । पञ्चानां सङ्घः पञ्चकम् । ‘सङ्ख्यायाः संज्ञा-
सङ्घसूत्राध्ययनेषु’ इति कप्रत्ययः । विसोढुं नालं न शक्ताः । सकलसुम-
नसां सामर्थ्यं तत्रारविन्दादीनामेव पञ्चबाणबाणत्वस्य सम्भवप्रमाणसिद्धत्वा-
दिति भावः । अतो युवतिभिः सह प्रयाणं युक्तमिति वाक्यार्थेन वाक्यार्थ-
समर्थनाद्वाक्यार्थसमर्थनरूपकाव्यलिङ्गमलङ्कारः । ‘अरविन्दमशोकं च चूतं च
नवनक्षिका । नोलोत्पलं च पञ्चैते पञ्चबाणस्य सायकाः’ ॥ २ ॥

अवसरमिति । तमवसरं सहजिगमिषाकालमधिगम्य हृदयं हरन्त्यो
हृदयङ्गमा भवन्त्यः, सर्वं हि प्रार्थ्यमानमेव प्रियं भवतीत्यर्थः । यत्नेन कृतं न
भवतीत्ययत्नकृतं तथाप्युज्ज्वलं स्वरूपं यासां ताः । स्वभावसुन्दरमूर्त्तय
इत्यर्थः । अङ्गनास्तदानीं तस्मिन्नवसरेऽवनिषु पदं न्यदधत निहितवत्यः,
पादचारेणैव चेलुरित्यर्थः । दधातेर्लङि ‘आत्मनेपदेऽनतः’ इति भस्मादा-
देशः । अङ्गनासु विभ्रमसम्पदो विलाससम्पदः पदं न्यदधत, तदानीं
विलासाः प्रवृत्ता इत्यर्थः । अत्राङ्गनानां विलाससम्पदां चोभयीनामपि
प्रकृतानामेव हृदयहरणादिना वर्णनासाध्येनीपम्यस्य गम्यमानत्वात् केवल-
प्रकृतविषया तुल्ययोगितालङ्कारः । वाच्यभेदेनाप्यङ्गनाविलाससम्पदामुत्तरो-
त्तरस्य पूर्वपूर्वविशेषकत्वावगमादेकावलीभेदो व्यज्यत इत्यलङ्कारिणालङ्कार-
ध्वनिः ॥ ३ ॥

नखरुचिरचितेन्द्रचापलेखं
ललितगतेषु गतागतं दधाना ।
मुखरितवलयं पृथौ नितम्बे
भुजलतिका मुहुरस्खलत्तरुण्याः ॥ ४ ॥
अतिशयपरिणाह्वान् वितेने
बहुतरमर्पितरत्नकिङ्किणीकः ।
अलघुनि जघनस्थलेऽपरस्या
ध्वनिमधिकं कलमेखलाकलापः ॥ ५ ॥

“न्यदधत विभ्रमसम्पदोऽङ्गनासु” इत्युक्तं ता एव प्रपञ्चयति—नखेति । ललितगतेषु मन्दगमनेषु नखानां रुचिभिः प्रभाभी रचिता इन्द्रचापलेखा यस्मिन् कर्मणि तद्यथा तथा गतागतं यातायाते । ‘विप्रतिषिद्धं चानधिकरणवाचि’ इति वैभाषिको द्वन्द्वैकवद्भावः । दधाना तरुण्याः भुजलतिका मुखराः कृता इति मुखरिता ध्वनिता वलया यस्मिन् कर्मणि तद्यथा तथा । ‘कटको वलयोऽस्त्रियाम्’ इत्यमरः । पृथौ नितम्बे मुहुरस्खलच्चस्खल । अत्र नखरुचीत्यालम्बनगुण उक्तः । गतागतं दधाना अस्खलदिति तच्चेष्टा मुखरितवलयमिति तदलङ्कृतिः । तटस्थास्तूक्तावसन्तादयः । अन्यत्र विस्तारत इति चतुर्विधोऽप्युद्दीपनक्रम उक्तः । उक्तं च—‘आलम्बनगुणाश्चैव तच्चेष्टा तदलङ्कृतिः । तटस्थश्चेति विज्ञेयाश्चतुष्कोद्दीपनक्रमः ॥’ इति । तत्रालम्बनं रसस्य समवायिकारणं नायिका नायकश्च । तद्गुणो रूपलावण्यादिः । तच्चेष्टा भावहावादिः । अन्यत् सुगमम् । एवमुत्तरत्रापि ॥ ४ ॥

अतिशयेति । अतिशयेन परिणाह्वान्, अतिविशाल इत्यर्थः । अन्यथा तल्लघनस्यापर्याप्तेरिति भावः । ‘परिणाहो विशालता’ । ‘उपसर्गादसमासेऽपि णोपदेशस्तु’ इति णत्वम् । बहुतरमर्पिता आहिता रत्नानां किङ्किण्यो यस्मिन् सः ‘नद्युतश्च’ इति कप्प्रत्ययः । कलो मधुरारावी मेखला-कलापोऽपरस्याः स्त्रियः अलघुनि जघनस्थलेऽधिकं ध्वनिं वितेने । तदलङ्कृतिरियम् ॥ ५ ॥

गुरुनिविड़नितम्बविम्बभारा-
 क्रमणानिपीडितमङ्गनाजनस्य ।
 चरणयुगमसुसुवत् पदेषु
 स्वरसमसक्तमलक्तकच्छलेन ॥ ६ ॥
 तव सपदि समीपमानये ता-
 महमिति तस्य महायतोऽभ्यधायि ।
 अतिरभसकृतालघुप्रतिज्ञा-
 मन्तृगिरं गुणगौरि मा कृथा माम् ॥ ७ ॥

गुर्विति । गुरु गुरुत्वगुणयुक्तं निविड़ं दृढं च यन्निमित्तविम्बं तदेव
 भारस्तस्याक्रमणेनाधिष्ठानेन निपीडितं निष्पीडितमङ्गनाजनस्य चरणयुगं
 कर्तृ पदेषु पादन्यासस्थानेष्वलक्तकच्छलेन लाक्षारसमिषेण स्वरसं स्वरद्रवमेव ।
 'गुणे रागे द्रवे रसः' इत्यमरः । आसक्तमविच्छिन्नं यथा तथा असुसुवत् स्रवति
 स्म । स्रवतेः चरणार्थाल्लुङि 'णिश्चि' इत्यादिना चङि धातोरुवङादेशः ।
 द्रवद्रव्यकर्तृक एवायमकर्मकः । अन्यकर्तृकत्वे तु सकर्मकः । अत्रालक्तकच्छ-
 लेनेत्यलक्तकापङ्गवेन स्वरसत्वारोपाच्छलादिशब्दैरसत्यत्वप्रतिपादनरूपोऽपङ्ग-
 वालङ्कारः ॥ ६ ॥

अथ कस्याश्चित् सख्याः कुपितनायिकानुनयवचनं पञ्चभिः कुलकीनाह—
 तवेत्यादि । मत्सखीं सपदि तव समीपमहमानये आनयिष्यामि । वर्त्तमान-
 सामीप्ये वर्त्तमानप्रत्ययः । कर्तुरभिप्राये आत्मनेपदम् । इति मया तस्याश्रतो-
 ऽभ्यधायि अभिहितम् । दधातेः कर्मणि लुङ्, 'आतो युक् चिण्कृतोः' इति
 युगागमः । हे गुणगौरि गुणैः सौभाग्यदाक्षिण्यादिभिर्गौरि पार्व्वतीति रूप-
 कम् । अतिरभसेनातिस्वरया कृता अलघुर्महती प्रतिज्ञा त्वदानयनार्था यया
 तां मामन्तृगिरमसत्यवाचं मा कृथाः मा कार्षीः । महचनं सर्व्वथा कर्त्तव्य-
 मित्यर्थः । करोतेर्लुङि धाम् 'न माङ्योगे' इत्यङागमप्रतिषेधः ॥ ७ ॥

न च सुतनु न वेद्मि यन्महीया-
नसुनिरसस्तव निश्चयः परेण ।
वितथयति न जातु मद्बचोऽसा-
विति च तथापि सखीषु मेऽभिमानः ॥ ८ ॥
सततमनभिभाषणं मया ते
परिपणितं भवतीमनानयन्त्या ।
त्वयि तदिति विरोधनिश्चितायां
भवति भवत्वमुद्दृज्जनः सकामः ॥ ९ ॥

ननु मयप्रतिज्ञापि दुस्स्थाय्येति विप्रतिषेधमाशङ्क्याह—न चेति । हे
सुतनु शुभाङ्गि । दीर्घान्तोत्तरपदात् सम्बुद्धिः, अन्यथा गुणः स्यात् । अहं न
वेद्मितीति न, किन्तु वेद्मिनेत्यर्थः । किं तद्देक्षीत्यत आह—महीयान् मद्बचो-
स्तव निश्चयस्त्वदनैक्ये प्रतिज्ञा परेण जनान्तरेण सुनिरसः सुखमोचः, अस्यतेः
खलुप्रत्ययः, स न भवतीत्यसुनिरस इति यत्तदित्यर्थलभ्यम् । उद्देश्येन
विधेयाच्चेपात् यच्छब्दस्योत्तरवाक्यस्थत्वाच्च न पूर्ववाक्ये तच्छब्दप्रयोग इति
निबन्धः । तथापि विदितत्वेऽप्यसौ मत्सखी जातु कदाचिदपि मद्बचो न
वितथयति नानृतीकरोतीति सखीषु मध्ये मेऽभिमानः । स्वप्रतिज्ञाभङ्गेऽपि
मयप्रतिज्ञामेव पालयसीत्यहङ्कारान्निःशङ्कं प्रतिज्ञातमित्यर्थः ॥ ८ ॥

सततमिति । भवतीं त्वामनानयन्त्या, आनयितुमशक्नुवत्या इत्यर्थः ।
मया सततं सदा ते तव । कर्मणि षष्ठी । अनभिभाषणमसम्भाषणं परि-
पणितं भवतीति, 'भातेर्भवतुः' इत्यौणादिको डवतुप्रत्ययः 'उगितश्च' इति
ङीप् । तस्याः सम्बुद्धिर्हे भवति शुभगे, त्वयि तदिति तदसम्भाषणमस्त्विति
विरोधनिश्चितायां निश्चितविरोधायां सत्याम् । बाह्यितान्यादिष्विति
विकल्पाविष्ठायाः परनिपातः । असुद्दृज्जनो विपश्चवर्गः सकामः फलित-
मनोरथो भवतु भवेत् । प्राप्तकाले लोट् । अस्मादिरोधकाङ्क्षितमयमा-
नन्दकालः प्राप्त इत्यर्थः ॥ ९ ॥

गतधृतिरवलम्बितुं वतासू-
 ननलमनालपनादहं भवत्याः ।
 प्रणयिनि यदि न प्रसादबुद्धि-
 र्भव मम मानिनि जीविते दयालुः ॥ १० ॥
 प्रियमिति वनिता नितान्तमागः-
 स्मरणसरोषकषायितायताक्षी ।
 चरणगसखीवचोऽनुरोधात्
 किल कथमप्यनुकूलयाञ्चकार ॥ ११ ॥

न केवलमावयोर्विरोधः प्राणहानिरपि मम स्यादित्याह—गतेति ।
 गतधृतिरधीरा अहं भवत्यास्तव अनालपनादसम्भाषणात्, आलपनं विहाये-
 त्यर्थः । ल्यब्लोपे पञ्चमी । असूना प्राणानवलम्बितुं धारयितुम् अनलमशक्ता ।
 ‘अलं भूषणपर्याप्तिशक्तिवारणवाचकम्’ इत्यमरः । वतेति खेदे । अत एव हे
 मानिनि, प्रणयिनि प्रिये प्रसादबुद्धिरनुग्रहबुद्धिर्न यदि नास्ति चेत् तथापि
 मम जीविते दयालुर्भव । ‘सृष्टि’ इत्यादिना आलुच्प्रत्ययः । स धूर्त्वीऽपि
 मत्प्राणत्राणार्थमनुग्राह्य इति भावः ॥ १० ॥

प्रियमिति । इतीत्यं नितान्तमागसोऽन्यासङ्गापराधस्य स्मरणेन सरोषे
 अत एव कषाये लोहिते कृते कषायिते आयते चाक्षिणी यस्याः सा तथोक्ता ।
 ‘निर्यासे च कषायोऽथ सौरभे लोहितेऽन्यवत्’ इति विश्वः । वनिता
 नायिका चरणगतायाः पूर्वोक्तवाक्यान्ते प्रणतायाः सख्या वचसोऽनुरोधादनु-
 क्षुब्धनात् किल । किलेत्यपरमार्थे । वस्तुतस्वनुरागादेवेति भावः । प्रियं कथ-
 मपि कथञ्चिदनुकूलयाञ्चकार अभिमुखीचकार, अनुजग्राहेत्यर्थः । एषा
 खण्डिता नायिका । ‘ज्ञातेऽन्यासङ्गविकृते खण्डितेर्थाकषायिता’ इति
 दशरूपकलक्षणात् । अत एव कविना—‘आगःस्मरणसरोषकषायिताक्षी’
 प्रत्युक्तम् । एषा चासम्भाषणचिन्ताखेदान्धुनिःश्वासाद्यनुभाववती ॥ ११ ॥

द्रुतपदमिति मा वयस्य यासी-
 ननु सुतनुं परिपालयानुयान्तीम् ।
 न हि न विदितखेदमेतदीय-
 स्तनजघनोद्वहने तवापि चेतः ॥ १२ ॥
 इति वदति सखीजनेऽनुरागा-
 हयिततमामपरश्चिरं प्रतीक्ष्य ।
 तदनुगमवशादनायतानि
 न्यधित मिमान इवावनिं पदानि ॥ १३

अथ काचित् सखी कश्चिदर्थे शीघ्रगामिनं युग्मेनाह—द्रुतेति । हे वयस्य ! सखे ! इतीत्यं द्रुतपदं शीघ्रपदक्रमं यथा तथा मा यासीर्मा गमः । यातेर्लुङि 'न माङ्योगे' इत्यट्प्रतिषेधः । अनुयान्तीमनुगच्छन्तीं सुतनं शुभाङ्गीं प्रियमनुपालय प्रतीक्षस्व । असावपि शीघ्रमायातु तत्राह—न हीति । तव चेतोऽपि एतदीयस्तनजघनोद्वहने विदितखेदमनुभूतखेदं नेति न । किन्तु बेल्लेवेत्यर्थः । अतः कथं शीघ्रमायास्यतीति भावः । 'सम्भाव्यनिषेधनिवर्त्तने द्वौ प्रतिषेधौ' इति वामनः ॥ १२ ॥

इतीति । सखीजने इति वदति सति अपरः कश्चिद्वयिततमामनुरागात् स्नेहाश्चिरं प्रतीक्ष्य तदनुगमवशात् तस्याः प्रियायाः कर्त्तारः अनुगमः पश्चाद्गमनं तस्य वशादनुसारादवनिं मिमानो मानं कुर्वाण इवेत्युपेक्षा । माङो लटः कर्त्तरि शानच्प्रदेशः, 'स्त्री' इति द्विर्भावः । अनायतान्यनन्तरालानि पदानि न्यधित निहितवान् । धाञो लुङि तञ्, 'स्थाध्वोरिञ्' इतीकारः, सिचः कित्वात्र गुणः 'ऋखादङ्गात्' इति सकारलोपः । एषा च भायिका स्वाधीन-पतिका । 'स्वाधीनपतिका सा तु या न लुञ्चति वल्लभम्' इति लक्षणात् । दृष्टा चेयम् ॥ १३ ॥

यदि मयि लघिमानमागतायां
 तव धृतिरस्ति गतास्मि सम्प्रतीयम् ।
 अनिभृतपदपातमापपात
 प्रियमिति कोपपदेन कापि सख्या ॥ १४ ॥
 अविरलपुलकः सह व्रजन्त्याः
 प्रतिपदमेकतरस्तनस्तरुण्याः ।
 घटितविघटितः प्रियस्य वक्ष-
 स्तटभुवि कन्दुकविभ्रमं वभार ॥ १५ ॥

अथ काचित् पुरः प्रयातप्रियमेलनाय शीघ्रानुधावनं प्रार्थयमानां सखी-
 माह — यदीति । हे सखि ! मयि लघिमानमागतायां स्वयं गमनेन लाघवं
 प्राप्तायां तव धृतिरस्ति यदि सन्तोषो भवति चेत् । ‘धृतिः सन्तोषधैर्ययोः’
 इत्यमरः । इयमेतदवस्थैव सम्प्रत्यस्मिन् क्षण एव गतास्मि इति, वदन्तीति
 शेषः । इतिना गम्यमानार्थत्वादप्रयोगः । अन्यथा पौनरुक्त्यादित्यालङ्का-
 रिकाः । सख्या सह कोपपदेन कोपव्याजेन, वस्तुतस्तु रागादेवेति भावः ।
 ‘व्याजोऽपदेशो लक्ष्यञ्च’, ‘निमित्तं व्यञ्जनं पदम्’ इति चामरः । काचिन्ना-
 यिका द्रुततराः शीघ्रतराः पदपाताः पादन्यासा यस्मिन् कर्मणि तद्यथा तथा
 प्रियं वक्षभमापपात अनुधावति स्म । एषा च स्वयं प्रवृत्ता स्वलाघवशङ्कितया
 पूर्व्वं निर्वासितप्रिया, अथेदानीं स्वयं प्रवृत्तेः पश्चात्तप्ता चेति गम्यते । अतः
 कलहान्तरिता । ‘कोपात् कान्तं’ पराणुद्य पश्चात्तापसमन्विता’ इति लक्ष-
 णात् ॥ १४ ॥

अविरलेति । सह व्रजन्त्याः, पार्श्वमास्निष्य गच्छन्त्या इत्यर्थः । तरुण्याः
 सम्बन्धी अविरलपुलकः प्रियाङ्गसङ्गमात् सान्द्रोमाञ्चः एकतरोऽन्यतरो द्वयो-
 रन्यः, सन्निकृष्ट इति भावः । ‘एकाच्च प्राचाम्’ इति द्वयोरेकस्य निर्धारणे
 उतरच्प्रत्ययः । स्तनः प्रियस्य वक्षस्तटमिव तस्य भूः प्रदेशस्तस्यां वक्षस्तट-
 भुवि प्रतिपदं घटितविघटितः संयुक्तवियुक्तः, पतितोत्पतितः सन्निति यावत् ।
 विशेषणयोरपि मिथोगुणप्रधानभावविवक्षया ‘विशेषणं विशेष्येण बहुवचनम्’ इति

अशियिलमपरावसज्य कण्ठे
 दृढपरिरब्धबृहद्बहिःस्तनेन ।
 हृषिततनुरुहा भुजेन भर्तु-
 र्मृदुममृदु व्यतिविहमेकबाहुम् ॥ १६ ॥
 मुहुरसुसममाघ्नती नितान्तं
 प्रणदितकाञ्चिनितम्बमण्डलेन ।
 विषमितपृथुहारयष्टि निर्य्यक्
 कुचमितरन्तदुरःस्थले निपीड्य ॥ १७ ॥

समासः । कन्दुकविभ्रमं गेन्दुकशोभाम् । ‘गेन्दुकः कन्दुकः’ इत्यमरः ।
 बभार । अन्यविभ्रमस्यान्यसम्बन्धायोगात् सादृश्याच्चेपे निदर्शना । एषा च प्रिय-
 पार्श्वगामिनी । इतः प्रभृति मदनरसेत्यतः प्राग्वक्ष्यमाणाः षट् नायिकाः
 स्वाधीनपतिका हृष्टाः प्रगल्भाश्चेत्यनुसन्धेयम् ॥ १५ ॥

अथापरस्या अपरं गतिविशेषं विशेषकेणाह—अशियिलमित्यादि । अपरा
 स्त्री दृढं परिरब्धो गृहीतो बृहद्बहिः स्तनो येन तेन, हृषितान्युदञ्चितानि
 तनुरुं हि रोमाणि यस्य तेन, पुलकितेनेत्यर्थः । क्लिबन्तोत्तरपदो बहुव्रीहिः ।
 ‘हृषेलोमसु’ इतीडागमः । भुजेन भर्तुर्वामबाहुना अमृदुं गाढं यथा तथा
 व्यतिविहं व्यतिषञ्चितं मृदुं कोमलमेकबाहुं निजदक्षिणबाहुं भर्तुः कण्ठे-
 ऽशियिलं दृढमवसज्यासज्य जगामेति भाविना सम्बध्यते ॥ १६ ॥

मुहुरिति । पुनः किं कृत्वा ? नितम्बमण्डलेन करणेन नितान्तमति-
 शयेन प्रणदिता प्रकर्षेण नदन्ती काञ्ची यस्मिन् कर्मणि तद्यथा तथा । ‘उप-
 सर्गादसमासेऽपि षोपदेशस्य’ इति णत्वम् । मुहुरसुसमं प्राणेशमाम्नती ताड-
 यन्ती । हन्तेराड्पूर्वाकृतः शचादेशे ङीप् । सकर्मकत्वान्न ‘आडो यमहनः’
 इत्यात्मनेपदम् । विषमिता विषमीकृता पृथुहारयष्टिर्यस्मिन् कर्मणि तद्यथा
 तथा इतरं पूर्व्यश्लोकोक्तबहिः स्थनादन्यम् । दक्षिणमित्यर्थः । कुचं तस्य
 भर्तुररःस्थले तिर्य्यङ्निपीड्य । पूर्व्यवत् सम्बन्धः ॥ १७ ॥

गुरुतरकलनूपुरानुनाद
 सललितनर्तितवामपादपद्मा ।
 इतरदनतिलोलमादधाना
 पदमथ मन्मथमन्यरं जगाम ॥ १८ ॥

विशेषकम् ।

लघुललितपदं तदंसपीठ-
 द्वयनिहितोभयपाणिपल्लवान्या ।
 सकठिनकुचचूचुकप्रणोदं
 प्रियमबला सविलासमन्वियाय ॥ १९ ॥

गुरुतरेति । पुनर्गुरुतरः सान्द्रतरः कलो मधुरश्च नूपुरस्थानुनादी
 ध्वनिर्यस्मिन् कर्मणि तद्यथा तथा सललितं सलीलं नर्तितं व्यापारितं वामं
 सव्यं पादपद्मं यथा सा, इतरदृष्टिणं पदमनतिलोलं भर्तृचरणखलनादन-
 तिचपलं यथा तथा आदधाना निक्षिपन्ती सती मन्मथेन मन्यरमलसे
 जगाम । एषा च पार्श्वगामिनी ॥ १८ ॥

अथान्यासामध्येकैकेन गतिविशेषमाह—लघ्वित्यादि । अन्या अबला
 स्त्री तस्य प्रियस्यांसी पीठे इव तयोर्द्वये निहिताभुभौ पाणिपल्लवौ यथा सा
 सती । ‘उभादुदात्तो नित्यम्’ इति पृथक्सूत्रकरणादेव सिद्धे पुनर्नित्य-
 ग्रहणसामर्थ्यावृत्तिविषये उभयशब्दस्थानेऽपुनर्भयशब्दप्रयोगः । यथाह कैयटः ।
 तच्च ‘उभादुदात्तो नित्यम्’ इति नित्यग्रहणस्येदं प्रयोजनं वृत्तिविषये उभ-
 यशब्दस्य प्रयोगो माभूत्, उभयशब्दस्यैव यथा स्यादित्युभयचेत्यादि भवतीति ।
 लघुनी द्रुते ललिते च पदे यस्मिन् कर्मणि तद्यथा तथा कठिनाभ्यां कुचचू-
 चुकाभ्यां स्तनाभ्याभ्यां यः प्रणोदो निपीडनं तेन सह यथा तथा । ‘चूचुकन्तु
 कुचाग्रं स्यात्’ इत्यमरः । तेन सहैत्यादिना समासे ‘वोपर्जनस्य’ इति सह-
 शब्दस्य सभावः । णोपदेशत्वात् प्रणोद इति णत्वम् । सविलासं च प्रियमन्वि-
 याय अनुजगाम । एषा पृष्ठगामिनी ॥ १९ ॥

जघनमलघुपीवरीरु कृच्छा-
द्रुनिविरीसनितम्बभारखेदि ।
दयिततमशिरोधरावलम्बि-
स्वभुजलताविभवेन काचिदूहे ॥२०॥
अनुवपुरपरेण बाहुमूल-
प्रहितभुजाकलितस्तनेन निन्ये ।
निहितदशनवाससा कपोले
विषमवितीर्णपदं बलादिवान्या ॥२१॥
अनुवनमसितध्रुवः सखीभिः
सह पदवीमपरः पुरोगतायाः ।
उरसि सरसरागपादलेखा-
प्रतिमतयानुययावसंशयानः ॥२२॥

जघनमिति । काचित् स्त्री अलघू गुरु पीवरी पीनी चोरु यस्य तत्
उरुर्महान् निविरीसो निविडः । 'निविडं निविरीसं च दृढं गाढं प्रचक्षते'
इति वैजयन्ती । 'निर्विडज्विरीसचौ' इति निशब्दाद्विरीसच्प्रत्ययः । स च
यो नितम्बः स्त्रीकटिपश्चाद्भागः । 'पश्चाद्वितम्बः स्त्रीकट्याः क्लीवे तु जघनं
पुरः' इत्यमरः । स एव भारस्तेन खिद्यन्त इति तथोक्तम् । आभीक्ष्णे णिनिः ।
जघनं कटिपुरोभागं दयिततमस्य शिरोधरायां श्रीवायामवलम्बिन्योर्लम्ब-
मानयोः स्वभुजलतयोर्विभवेन सामर्थ्येन कृच्छादूहे उवाह । वहेः स्वरिते-
त्वात् कर्चभिप्राय आत्मनेपदम् । इयं च पृष्ठगामिनी प्रियकण्ठावलम्बा ॥२०॥

अनुवपुरिति । अन्या स्त्री वपुषः पश्चादनु । वपुः स्त्रीपृष्ठभागः । 'अव्ययं
विभक्ति' इत्यादिना पश्चादर्थेऽव्ययीभावः । बाहुमूलयोः स्त्रीकक्षयोः प्रहितावधः
प्रसारितौ भुजौ ताभ्यामाकलितस्तनेन गृहीतस्तनेन कपोले निहितदशनवा-
ससा न्यस्ताधरेण किञ्चिदाहस्तमुत्थाः सत्याः कपोलं चुम्बतेत्यर्थः । अपरेण
कामिना विषमं प्रियाङ्गु, सङ्घर्षाच्छिष्टं वितीर्णपदं न्यस्ताङ्गु, यथा तथा बलादिव
निन्ये नीता, आरोप्य नीयमानेव गमयाञ्चक इत्यर्थः । एषा पुरोगामिनी ॥२१॥
अनुवनमिति । अपरः कामी अनुवनं वनं प्रति सखीभिः सह पुरो-

मदनरसमहौघपूर्णनाभी-
 ऋदपरिवाहितरोमराजयस्ताः ।
 सरित इव सविधमप्रयात-
 प्रणदितहंसकभूषणा विरेजुः ॥२३॥
 श्रुतिपथमधुराणि सारसाना-
 मनुनदि शुश्रुविरे रुतानि ताभिः ।
 विदधति जनतामनःशरव्य-
 व्यधपटुमन्मथचापनादशङ्काम् ॥२४॥

गतायाः असितभ्रुवः स्वकान्तायाः पदवीसुरसि वक्षसि सरस आर्द्रः रागो
 लाचारञ्जनं यस्य तस्य पादस्य या रेखा विन्यासः सा प्रतिमा उपमानं यस्याः
 सा तत्प्रतिमा तस्य भावस्त्वत्ता तथा, तत्सदृशतयेत्यर्थः । असंशयानोऽसन्दि-
 हानः । शीङ्गो लटः कर्त्तरि शानजादेशः । अनुययौ । अत्र पादरेखाप्रतिम-
 तयेति सादृश्यवसुना सुरतकालीनं पादताडनं वस्तु सरागपदार्थमहिम्ना
 प्रतीयत इति पदगतः स्वतःसिद्धार्यशक्तिमूलो वस्तुध्वनिः संलक्ष्यक्रमध्वने-
 भेदः ॥ २२ ॥

मदनेति । मदनस्य रसः शृङ्गारः, अन्यत्र रसो जलं तस्य महौघेन
 महापूरेण पूर्णं नाभ्य एव ऋदास्तेषां परिवाहाः कृताः परिवाहिता जलो-
 च्छ्वासीकृता रोमराजयो यासां ताः । 'जलोच्छ्वासाः परीवाहाः' इत्यमरः ।
 सरिज्जलानि ऋदानापूर्थं परित उच्छ्वसन्तीति प्रसिद्धिः । सविभ्रमैः सविलासैः
 प्रयातैः प्रकष्टगमनैः प्रणदिताः शिञ्जिता ये हंसकाः पादकटकाः ।
 'हंसका पादकटकाः' इत्यमरः । अन्यत्र हंसा एव हंसका मरालास्त
 एव भूषणानि यासां ताः स्त्रियः सरित इव विरेजुः । मदनरसपूर्णेत्यनेन
 नाभीनां तदुद्बोधकत्वं व्यज्यते । परिवाहितरोमराजय इति रोमराजीनां
 परिवाहत्वनिरूपणान्नाभ्य एव ऋदा इति रूपकाश्रयणम् । ताः सरित एवेति
 श्लिष्टविशेषणेषुपमा श्लेष एवे- त्यन्ये ॥ २३ ॥

श्रुतिपणेति । अनुनदि नदीनां समीपे । समीपार्थेऽव्ययीभावः ।

मधुमथनबधूरिवाह्वयन्ति
 भ्रमरकुलानि जगुर्यदुत्सुकानि ।
 तदभिनयमिवावलिर्वनाना-
 मतनुत नूतनपल्लवाङ्गुलीभिः ॥२५॥
 असकलकलिकाकुलीकृतालि-
 खलनविकीर्णविकाशिकेशराणाम् ।
 मरुदवनिरुहां रजो बधूभ्यः
 समुपहरन् विचकार कोरकाणि ॥२६॥

‘अव्ययीभावश्च’ इति नपुंसकत्वे ङ्खत्वम् । ताभिः स्त्रीभिर्जनानां समूहो जनता । ‘ग्रामजन’ इत्यादिना सामूहिकस्तत्प्रत्ययः । तस्या मनांस्वेव शरव्यं लक्ष्यम् । ‘लक्ष्यं शरव्यं च’ इत्यमरः । तस्य व्यधो वेधः । ‘व्यध-जपोरनुपसर्गे’ इत्यपप्रत्ययः । तत्र पटुः समर्थो यो मन्मथचापनादः स इति शङ्कां भ्रमं विदधति विदधानानि । ‘वा नपुंसकस्य’ इति वैकल्पिको गुम्प्र-तिषेधः । श्रुतिप्रथमधुराणि, आव्याणीत्यर्थः । सारसानां रुतानि शृश्रुविरे श्रुतानि । सारसरुतश्रवणाम्मन्मथोद्दीपनमासीदित्यर्थः । अत्र सारसरुते मन्मथचापनादभ्रमाद्भ्रान्तिमदलङ्कारः । ‘कविसन्मतसादृश्याद्विधेये पिष्टिता-त्मनि । आरोग्यमाणानुभवो यत्र स भ्रान्तिमान् मतः ॥’ इति लक्षणात् ॥२४॥

मध्विति । उत्सुकान्युत्सुकानांसि भ्रमरकुलानि मधुमथनस्य हरेर्बधूराह्वयन्ती आकारयन्तीवेत्युत्प्रेक्षा । ‘हृतिराकारणाह्वानम्’ इत्यमरः । ‘शपश्यनो-र्नित्यम्’ इति ह्वयतेः शतुर्नुमागमः । जगुरिति गायतेर्लिट् । वनानामावलिर्नू-तनपल्लवा एवाङ्गुल्य इत्येकदेशवर्तिसावयवरूपकम् । अस्मैव वनावली नर्तकीत्व-रूपगमकत्वादिति । ताभिस्तदभिनयं व्यञ्जकचेष्टामतनुतेव । ‘व्यञ्जकाभिनयौ समौ’ इत्यमरः । ‘अङ्गैरालम्बयेद्गीतं हस्तेनार्थं प्रदर्शयेत्’ इति वचनात् । गीतार्थ-स्याह्वानस्य व्यञ्जनमङ्गुलिभिरकार्षीदिवेति क्रियास्वरूपोत्प्रेक्षा । पूर्वोक्त-रूपकानुग्राहिता साह्वानोत्प्रेक्षासापेक्षेति सजातीयसङ्गरोऽपीति ॥ २५ ॥

असकलेति । मरुदनानिलः असकला असमयाः, अर्धविकचा इत्यर्थः । ताभिः कलिकाभिः कोरकैराकुलीकृतानां सङ्गोभितानामलीनां खलनेन

उपवनपर्वणानुपातदक्षै-

रलिभिरलाभि यदङ्गनागणस्य ।

परिमलविषयस्तदुन्नताना-

मनुगमने खलु सम्पदोऽयतःस्थाः ॥२७॥

रथचरणधराङ्गनाकराब्ज-

व्यतिकरसम्पदुपात्तसौमनस्याः ।

जगति सुमनसस्तदादि नूनं

दधति परिस्फुटमर्थतोऽभिधानम् ॥२८॥

विघट्टनेन विकीर्णा विक्षिप्ताः विकासिनः केशराः किञ्चल्का येषां तेषा-
मवनिरुहाम् । किप् । रजः परागं बध्म्यः समुपहरन् प्रयच्छन् यथा ।
कश्चित् कामीति भावः । धनमर्जयन् वसतीतिवत् 'लक्षणहेत्वोः क्रियायाः'
इति हेत्वर्थे शब्दप्रत्ययः । कोरकाणि कुड्मलानि, 'कलिका कोरकः
पुमान्' इत्यमरकोषे पुंस्त्वाभिधानं प्रायिकाभिप्रायम् । 'कोरकं कुड्मले-
ऽपि स्यात् कक्कोलकमृणालयोः' इति विश्वप्रकाशादौ नपुंसकत्वस्याभिधानात् ।
विचकार, विकासयामासेत्यर्थः । विपूर्वात् किरतेः करोतेर्वा लिट् । अत्र
कोरकविकासकरणस्य समुपहरन्निति हेत्वर्थेन बध्मसम्प्रदानकपरागोपहर-
णार्थत्वावगमात् फलोन्नेप्ता व्यञ्जकाप्रयोगादुक्त्या ॥ २६ ॥

उपवनेति । वने उपवनम् । विभक्त्यर्थेऽव्ययीभावः । तत्र यः पवन-
स्तस्यानुपातेनानुसारेण दक्षैर्विचक्षणैरलिभिर्यत् यतः कारणादङ्गनाजनस्य
सम्बन्धी परिमलो गन्धविशेषः, 'विमदीत्ये परिमलो गन्धे जनमनोहरे'
इत्यमरः । स एव विषयो भोग्यार्थः । 'रूपं स्पर्शं गन्धरसशब्दाश्च विषया
अमी' इति । अलाभि लब्धः । लभेः कर्मणि लुङ्, 'विभाषा चिन्मूलोः'
इति विकल्पानुसभावः 'अत उपधायाः' इति वृद्धिः । तस्मादुन्नतानां महता-
मनुगमने पश्चाद्वावने, अनुवृत्तौ च सम्पदोऽयतःस्थाः पुरोवर्त्तिन्यः खलु । 'सुपि
स्यः' इति कप्रत्ययः । अत्रानुगमनयोर्हयोरभेदाध्यवसायाच्छ्लेषोत्थापिताति-
शयोक्त्यानुप्राणितोऽयमर्थान्तरन्यासः सामान्येन विशेषसमर्थनरूपः ॥ २७ ॥

रथेति । सुमनसः पुष्पाणि रथचरणं चक्रं तस्य धरो भारयिता हरिः ।

अभिमुखपतितैर्गुणप्रकर्षा-
 दवजितमुदतिमुज्ज्वलां दधानैः ।
 तरुकिसलयजालमग्रहस्तैः
 प्रसभमनीयत भङ्गमङ्गनानाम् ॥ २६ ॥
 मुदितमधुभुजो भुजेन शाखा-
 झलितविशृङ्खलशङ्खकं ध्रुवत्याः ।
 तरुगतिशयितापराङ्गनायाः
 शिरसि मुदेव मुमोच पुष्पवर्षम् ॥ २७ ॥

यथायच् । तस्याङ्गनास्तासां कराजैर्व्यतिकरः सम्पर्कः स एव सम्पत्तयो-
 पात्तं लब्धं सौमनस्यं सुमनस्कत्वं सन्तुष्टचित्तत्वं याभिस्ताः सत्यः अत एव
 सौमनस्यलाभ आदिर्यस्मिन् कर्मणि तत्तदादि, ततः प्रभृतीत्यर्थः । अर्थतः
 पूर्वोक्तावयवार्थात् परिस्फुटं प्रसिद्धावयवार्थमभिधानं सुमनस इति नामधेयं
 दधति, पूर्वं त्वश्वकर्णकादिवद्द्रुमिति भावः । ‘आख्याह्वे चाभिधानञ्च
 नामधेयञ्च नाम च’ इत्यमरः । स्त्रियः पुष्पाण्यवचेतुं प्रवृत्ता इति फलितो-
 ऽर्थः । नूनमित्युपेक्षायाम् । अत्रोपात्तसौमनस्या इति सौमनस्योपादानस्य
 पदार्थस्य विशेषणगत्या सुमनःपदान्वर्थाहेतुकत्वोक्त्या काव्यलिङ्गम् । तदुत्था-
 पिता चेयं तदादित्युपेक्षेति सङ्करः । तेन चाङ्गनाकराणामतिश्लाघ्यत्वं
 व्यज्यते ॥ २८ ॥

अभिमुखेति । अभिमुखपतितैर्भञ्जनार्थमभिमुखमागतैः उज्ज्वलामुत्कृ-
 ष्टामुदतिमुपरिप्रसारमौदत्यञ्च दधानैरङ्गनानामग्राणि च ते हस्ताश्चेति
 समानाधिकरणसमासः । अत एव । ‘हस्ताग्राग्रहस्तयोर्गुणगुणिनोरभेदात्’
 इति वामनः । तैरग्रहस्तैः कर्तृभिः गुणप्रकर्षाद्धेतोरवजितमवधीरितं
 तरुकिसलयजालं प्रसभं बलाङ्गङ्गं छेदं पराजयं चानीयत नीतम् । ‘प्रधान-
 कर्मण्याख्येये लादीनाहुर्दिकर्मणाम्’ इति किसलयजालस्य प्राधान्यादभि-
 धानम् । अत्राग्रहस्तेषु विशेषणमहिम्ना जिगीधुत्वस्य किसलयजाले जेतव्य-
 त्वस्य च प्रतीतेः समासोक्तिरलङ्कारः ॥ २९ ॥

मुदितेति । मुदिता हृष्टा मधुभुजो मधुपा यासु ताः शाखां भुजेन

अनवरतरसेन रागभाजा करजपरिचक्षितलब्धसंस्तवेन ।

सपदि तरुणपल्लवेन बद्धा विगतदयं खलु खण्डितेन मस्त्रे ॥३१॥

प्रियमभि कुसुमोद्यतस्य बाहोर्नवनखमण्डनचारु मूलमन्या ।

मुहुरितरकराहितेन पीनस्तनतटरोधि तिरोदधेऽंशुकेन ॥३२॥

हस्तेन चलितानि विशृङ्खलान्यप्रतिहतरवाणि शङ्खकानि वलयानि यस्मिन् कर्मणि तद्यथा तथा ध्रुवत्याः कम्पयन्त्याः । 'धू विधूनने' इति धातोस्तौटा-दिकाच्छतरि डीप् । 'किङ्ति च' इति गुणवृद्धिप्रतिषेधादुवडादेशः । अति-शयिता सौन्दर्येणातिक्रान्ता अपराङ्गना यया सा तस्याः शिरसि तरुर्मुदेव तदभिसरणसन्तोषेणेवेति गुणहेतुमेक्षा । पुष्पवर्षं पुष्पवृष्टिं मुमोच ॥ ३० ॥

अनवरतेति । अनवरतसेनानवच्छिन्नद्रवेण, अन्यत्रानुबद्धशृङ्गारेण राग-भाजा रक्तेन, प्रीतिभाजा च करजपरिचक्षितेषु नखक्षतेषु लब्धसंस्तवेन प्राप्त-परिचयेन । 'संस्तवः स्यात् परिचयः' इत्यमरः । बद्धा विगतदयं निर्दयं यथा तथा खण्डितेन क्षिप्तेन निराकृतेन च तरुणपल्लवेन नवकिसलयेन युव-विटेन च । 'पल्लवः किसलये विटे' इति विश्वः । सपदि मस्त्रे स्नानम् । खलु प्रसिद्धौ । स्नायतेर्भावे लिट् । अत्राभिधायाः प्रकृतार्थे नियन्वितत्वाद-प्रकृतार्थप्रतीतेः शब्दशक्तिमूलो ध्वनिः । न श्लेषः तेन चोभयोः पल्लवयोरोपस्यं गम्यते ॥ ३१ ॥

अथासां पुष्पावचये शृङ्गारचेष्टाः वर्णयन् कस्याश्चिच्चेष्टाविशेषमेकेनाह — प्रियमिति । अन्या स्त्री प्रियमभि, प्रियस्याग्रत इत्यर्थः । 'अभिरभागे' । इत्य-भिलक्षणाद्यर्थे कर्मप्रवचनीयत्वात् तद्योगे द्वितीया । कुसुमेषूद्यतः कुसुमोद्यतः । कुसुमग्रहणार्थमुत्क्षिप्त इत्यर्थः । प्रकृतिविकारभावाभावाच्च तादर्थ्यं चतुर्थी-समासः । तस्य बाहोर्नवं यन्नखं नखक्षतं तदेव मण्डनं तेन चारु सुन्दरं मूलम्, कक्षभागमित्यर्थः । मुहुरितरकरेण सव्यपाणिना आहितेन निहि-तेनांशुकेनोत्तरीयेण पीनं स्तनतटं रूणद्वाति पीनस्तनतटरोधि तदावरणं यथा तथा तिरोदधे तिरश्चकार । अयश्चापलाख्यः सञ्चारिभावः । 'आत्मप्रकाशिनी चेष्टा रागादेश्चापलं मतम्' इति लक्षणात् । प्रौढा चेयम् ॥ ३२ ॥

विततवलिबिभाष्यपाण्डुरेखाकृतपरभागविलीनरोमराजिः ।

कृशमपि कृशतां पुनर्नयन्ती विपुलतरोन्मुखलोचनावलग्नम् ॥ ३३ ॥

प्रसकलकुचबन्धुरोद्गुरोरःप्रसभविभिन्नतनूत्तरीयबन्धा ।

अवनमदुदरोच्छ्वसद्वकूलस्फुटतरलद्यगभीरनाभिमूला ॥ ३४ ॥

व्यवहितमविजानती किलान्तवर्वणभुवि वल्लभमाभिमुख्यभाजम् ।

अधिविटपि सलीलमग्रपुष्पग्रहणपदेन चिरं विलम्ब्य काचित् ॥ ३५ ॥

अथापरस्याखेटाविशेषं षड्भिः कुलकेनाह—विततेत्यादि । काचित् वितताभिर्गात्रोन्नमनाद्विक्षिष्टाभिर्वलिभिर्विभाष्याः संलब्धाः पाण्डुरेखा रेखाकारा वलीत्रयान्तरालभागास्ताभिः कृतपदभागा जनितवर्णोत्कर्षाः अत एव विशेषेण लीना विलीना रोमराजिर्यस्याः सा तथोक्ता कृशमपि, स्वभावत एवेति भावः । अवलग्नं मध्यम् । ‘मध्यमञ्चावलग्नञ्च मधोऽस्त्री’ इत्यमरः । पुनः कृशतां नयन्ती । अग्रपुष्पग्रहणाय गात्रविजृम्भणादिति भावः । तथा विपुलतरे उन्मुखे ऊर्ध्वमुखे च लोचने यस्याः सा । अग्रपुष्पग्रहणार्थमिति भावः ॥ ३३ ॥

प्रसकलेति । प्रसकलाभ्यामतिसमग्राभ्यां कुचाभ्यां बन्धुरमुन्नतानतम् । ‘बन्धुरन्मून्नतानतम्’ इत्यमरः । उद्गुरं निर्भरम् । दृढमिति यावत् । ‘ऋक् पूर’—इत्यादिना समासान्तः । तस्मादुरसः प्रसभाहलाकाराद्विभिन्नो विस्त्रिष्टस्तनूत्तरीयबन्धो यस्याः सा । गात्रविजृम्भणाद्विस्त्रस्तकुचावरणेत्यर्थः । किञ्च अवनमतोऽन्तर्लीयमानादुदरादुच्छ्वसद्विस्त्रिष्ट्वकूलं यस्य तत्, अत एव स्फुटतरं यथा तथा लब्धं गभीरमगाधं नाभर्मूलमन्तरालं यस्याः सा ॥ ३४ ॥

व्यवहितमिति । काचित् पूर्वोक्तविशेषणविशिष्टाङ्गना अन्तर्वर्णभुवि घनाभ्यन्तरप्रदेशे । ‘प्रनिरन्तः’—इत्यादिना वनगकारस्य णत्वम् । व्यवहितं तिरोहितमाभिमुख्यभाजम् । अभिमुखावस्थितमित्यर्थः । तं वल्लभं प्रियमविजानती किल जानानाप्यजानानेव अधिविटपि बिटपिनि वृत्ते । विभक्त्यर्थेऽव्ययीभावः । सलीलं यथा तथाये वृत्ताये यानि पुष्पाणि तेषां ग्रहणस्य पदेन मिषेण चिरं विलम्ब्य । प्रियाय स्वाङ्गप्रकाशनार्थमिति भावः ॥ ३५ ॥

अथ किल कथिते सखीभिरत्र क्षणमपरेव ससम्भ्रमा भवन्ती ।
 शिथिलितकुसुमाकुलाग्रपाणिः प्रतिपदसंयमितांशुकावृताङ्गी ३६
 कृतभयपरितोषसन्निपातं सचकितसस्मितवक्त्रवारिजश्रीः ।
 मनसिजगुरुतत्क्षणोपदिष्टं किमपि रसेन रसान्तरं भजन्ती ॥ ३७
 अवनतवदनेन्दुरिच्छतीव व्यवधिमधीरतया यदस्थितास्मै ।
 अहरत सुतरामतोऽस्य चेतः स्फुटमभिभूषयति स्त्रियस्त्रपैव ॥ ३८
 षड्भिः कुलकम् ।

अथेति । अथ विलम्बानन्तरमत्रास्मिन् प्रिये सखीभिः कथितं सति
 किलायमत्रैवास्तु इति निवेदिते सति क्षणं ससंभ्रमा अपरेव पूर्वविपरीत-
 व्यापारकारणादन्येव भवन्ती । बुद्धिपूर्वकारित्वमज्ञाननाटनेन व्यञ्जयन्ती-
 त्यर्थः । शिथिलितः पुष्पग्रहणान्निवर्तितः कुसुमाकुलः कुसुमव्याप्तोऽग्रपाणि
 र्यया सा तथोक्ता प्रतिपदं प्रतिस्थानं संयमितेन नियमितेनांशुकेन ।
 ‘अशुकं सूक्ष्मवस्त्रे स्यात्’ इति विश्वः । वस्त्रेणावृतमङ्गं यस्याः सा तथोक्ता
 सती ॥ ३६ ॥

कृतभयेति । किञ्च कृतः भयपरितोषयोर्भर्तृदर्शनोत्पत्त्यासहसहर्षयोः
 सन्निपातः सङ्करो येन तत् । मनसि जातो मनसिजः स्मरः । ‘सप्तम्यां
 जनेर्ङः’ । ‘हलदन्तात् सप्तम्याः संज्ञायाम्’ इत्यलुक् । स एव गुरुराचार्यस्तेन
 तत्क्षणे उपदिष्टम् । तदेकहेतुकमित्यर्थः । किमप्यनिर्वाच्यं रसान्तरं
 लक्षण्या भावान्तरं तच्चेह किल किञ्चित्तात्थ्यं विवक्षितम् । कृतभयेत्यादिवि-
 शेषणेन क्रोधाशुहर्षभीत्यादेः सङ्करः । किलकिञ्चितमिति लक्षणार्थस्य
 प्रतीतेः । रसेन रागेण हेतुना भजन्ती अतएव सचकिता सभयसम्भ्रमा ।
 ‘चकितं सयसम्भ्रमः’ इत्यमरः । सस्मिता हर्षात् समन्दहासावक्त्रवारिजश्री-
 र्यस्याः सा सती । अत्र चकितस्मितयोः पूर्वोक्तभयहर्षानुभावत्वेनोक्तिः ॥ ३७ ॥

अवनतेति । अवनतवदनेन्दुः । लज्जया नम्रसुखीत्यर्थः । अधीरतया
 अष्टतया व्यवधिं किञ्चिद्वधवानम् । ‘उपसर्गे घोः किः’ इति किप्रत्ययः ।
 इच्छती वाञ्छन्तीव । तथा व्याकुला सतीत्यर्थः । ‘आच्छीनद्योर्नुम्’ इति
 विकल्पाप्रुमभावः । अस्मै प्रियाय अस्थित, आत्मानं प्रकाशयन्ती स्थितेत्यर्थः ।

किसलयशकलेष्ववाचनीयाः पुलकिनि केवलमङ्गके निधेयाः ।
नखपदलिपयोऽपि दीपितार्थाः प्रणिदधिरे दयितैरनङ्गलेखाः ॥ ३६

कृतकृतकरुषा सखीमपास्य
त्वमकुशल इति कयाचिदात्मनैव ।

अभिमतमभि साभिलाषमावि-

ष्कृतभुजमूलमबन्धि मूर्द्धि माला ॥ ४० ॥

तिष्ठतेः कर्त्तरि लुङ् । 'प्रकाशनस्थेयाख्ययोश्च' इत्यात्मनेपदम्, 'स्याध्वोरिञ्' इति सिचः कित्त्वमिकारश्च धातोरन्तादेशः कित्त्वान्न गुणः । इति यदतो हंतोरस्य प्रियस्य चेतः सुतरामहरत । तथाहि त्रपैव स्त्रियोऽभिभूषयति स्फुटम् । प्रसिद्धमित्यर्थः । अतोऽस्या अपि त्रपाभूषितत्वादतिमनोहरत्वं युक्तमिति भावः । कुलकार्यान्तरन्यासौ । मध्या चेयं नायिका । 'लज्जाममथ-मध्यस्था मध्यमोदितयौवना' इति लक्षणात् ॥ ३८ ॥

किसलयेति । किसलयशकलेषु । वर्त्तमाना इति शेषः । अवाचनीयाः प्रसिद्धलिपिवैलक्षण्याद्वाचयितुमनर्हाः किन्तु केवलं पुलकिनि दयितसृष्टत्वात् तत्स्पर्शादेव रोमाञ्चव्यत्यङ्गके वपुषि निधेया विरहतापशान्त्यर्थमर्पणीयाः । कुतः । नखपदानि नखाङ्गा एव लिपयोऽक्षराणि येषु ते न तु प्रसिद्धाक्षराः । अतोऽवाचनीया इत्यर्थः । नैतावतानुतापकारित्वं चेत्याह—तथापि दीपितार्थाः सङ्केतितसन्निवेशवशादेव द्योतिताभिधेयाः लिख्यन्त इति लेखाः । कर्मणि घञ्प्रत्ययः । अनङ्गस्य लेखाः । तत्रयुक्ता इत्यर्थः । दयितैः दयिताभिः दयितैश्च । 'पुमांस्त्रिया' इत्येकशेषः । प्रणिदधिरे प्रणिहिताः । लिखिता इत्यर्थः । दधातेः कर्मणि लिट् । 'नेर्गदनद'—इत्यादिना नकारस्य णत्वम् । लोकप्रसिद्धलेख्यवैलक्षण्यादव्यतिरेकालङ्कारः ॥ ३९ ॥

कृतेति । कृतकृतकरुषा कृतकृत्रिमरोषया कयाचिन्नायिकया त्वम-कुशला मात्स्यप्रथने कुशला नासोति सखीमपास्य निरस्यात्मना स्वयमेवाभिमतमभिप्रायाभिमुखं साभिलाषमाविष्कृतभुजमूलं प्रकाशितकक्षप्रदेशं यथा तथा मूर्द्धि माला अबन्धि बद्धा । अयञ्च स्नाभिप्रायव्यञ्जकचेष्टारूपवाप-

अभिमुखमुपयाति मा स्म किञ्चित्

त्वमभिदधाः पटले मधुव्रतानाम् ।

मधुसुरभिमुखाञ्जगन्धलब्धे-

रधिकमधित्वदनेन मा निपाति ॥४१॥

सरजसमकरन्दनिर्भरासु प्रसवविभूतिषु भूरूहां विरक्तः ।

ध्रुवममृतपनामवाञ्छयासावधरममुं मधुपस्तवाजिहीते ॥४२॥

विशेषकम् ।

लाख्यः सञ्चारिविशेषः । नायिका प्रौढैव । 'स्मरमन्दीकृतप्रीडा प्रौढा सम्पूर्ण-
यौवना' इति लक्षणात् ॥ ४० ॥

अथ काञ्चिन्नायिकां प्रति मखीवचनं विशेषकेणाह—अभिमुखमिति ।
मधु मकरन्दं व्रतयन्ति भुञ्जत इति मधुव्रता मधुपाः । कर्मण्यण्प्रत्ययः ।
तेषां पटले अभिमुखमुपयाति आगते सति त्वं किञ्चिन्मास्माभिदधाः न
किञ्चिदालप, मौनं भजेत्यर्थः । स्मोत्तरे लङ्, 'न माङ्योगे' इत्यट्प्रतिषेधः ।
मौनस्य मधुकरवाधनिवृत्तिरेव फलमित्याह—मध्विति । मधुना मद्येन सुर-
भैर्मुखाञ्जस्य यो गन्धस्तस्य लब्धेर्लाभात् । स्त्रियां क्तिन् । अनेन मधुव्रतपट-
लेन अधित्वत् त्वयि । विभक्त्यर्थेऽव्ययीभावः । 'त्वमावेकवचने' इत्यचैक-
वचन इत्यर्थनिर्देशादिह विभक्त्यभावेऽप्येकार्थवृत्तेर्युष्मदो मपर्यन्तस्य त्वादेशः ।
अत एव विभक्त्यभावाच्च त्वादेशोऽत्र चिन्त्य इति वल्लभवचनं चिन्त्यम् । अधि-
कमत्यन्तं सर्व्वत्रेत्यर्थः । मा निपाति मा निपत्यताम् । भावे लुङि चिग्ल-
हृङिः । अत्र निपातासम्बन्धेऽपि तत्सम्बन्धोक्तेरतिशयोक्तिरलङ्कारः ॥ ४१ ॥

सरजसेति । किञ्च, मधु पिबतीति मधुपो मधुलिट्, मद्यपश्च । 'आतो-
ऽनुपसर्गे कः' । भुवि रोहन्ति जायन्त इति भूरूहाणां भौमानाञ्च देहिनां
सम्बन्धिनीषु सह रजसा सरजसम् । 'अचतुर'—इत्यादिना साकल्यार्थेऽव्ययी-
भावः समासान्तनिपातः । तेन सरजस्क इति बहुव्रीह्यर्थो लक्ष्यः, मुख्यो वा ।
महाकविप्रयोगबाहुल्यात् । अश्वयीभावदर्शनन्तु प्रायिकमित्युक्तं प्राक् । तथा
च सरजसं सरजसो वा यो मकरन्दस्तेन निर्भरासु पूर्णासु । न तु त्वदधरा-
मृतेन नाधरजस्तेनेति भावः । अन्यच्च रजः स्त्रीपुष्पम् । 'स्याद्रजः पुष्पमार्त्त-

इति वदति सखीजने निमीलद्-

द्विगुणितसान्द्रतराक्षिपक्षमाला ।

अपतदलिभयेन भर्तुरङ्गं

भवति हि विक्लवता गुणोऽङ्गनानाम् ॥४३॥

वम्' इत्यमरः । तत्साहचर्यान्मकरन्दशब्देन शुकप्रतीतिः तेन । शुकशोणित-
सन्निपातप्रायास्वित्थर्थः । प्रसविभूतिषु पुष्पसमृद्धिषु जन्मपरम्परासु च विरक्तः
निःस्पृहः सन् अमृतं पिबतीति अमृतप इति नाम्नो वाञ्छयासावभुं तवाधर-
मोष्ठं प्रति आजिहीते आगच्छति ध्रुवं सत्यमित्युत्प्रेक्षायाम् । अन्यत्र तु
अमृतपो देव इति नामवाञ्छया । देवभूयापेक्षयेत्यर्थः । अथवा, निःश्रेय-
सप्राप्तीच्छयेत्यर्थः । 'श्रेयो निःश्रेयासामृतम्' इत्यमरः । ध्रुवं शाश्वतं अधरं
धरासम्बन्धरहितमभुं परलोकपथम् । शुभमिह चामुत्र चान्वेति इत्यादौ
लोके वेदे चेदमदसोर्लोकद्वये रुद्धिप्रदर्शनात् । आजिहीते । अन्विष्यती-
त्यर्थः । 'ओहाङ् गतो' इति धातोर्लटि 'श्लौ' इति द्विर्भावः । 'ई हल्यघोः'
इतीकारः । इह नायिकावदनसौरभहेतुकस्य मधुपानामागमनस्यामृतपना-
मवाञ्छाहेतुकत्वोत्प्रेक्षणादुत्प्रेक्षा । सा च ध्रुवमिति व्यञ्जकाप्रयोगा-
दाद्या सती मधुपस्याधरोद्देशस्यासम्बन्धेऽपि सम्बन्धाभिधानादतिशयोक्त्यापि-
तन्ति सङ्करः । पूर्वोक्ताप्रकृतार्थप्रतीतिस्तु मधुपादिशब्दानामभिधया प्रकृतार्थ-
नियन्त्रितत्वाच्छब्दशक्तिमूलो ध्वनिरेव न श्लेष इत्यलं विस्तरेणेति ॥ ४२ ॥

इतीति । इतीत्यं सख्येव जनस्तस्मिन् सखीजने वदति सति निमी-
लन्त्यौ भयाभ्युक्कुलीभवन्त्यौ अत एव हे आवृत्ती ययोस्ते द्विगुणे हिरावृत्ते ।
'गुणस्त्रावृत्तिशब्दादिज्येन्द्रियामुख्यतन्तुषु' इति वैजयन्ती । ते कृते द्विगु-
णिते अत एव सान्द्रतरे अक्षिपक्षमाले नेत्रलोमपङ्क्ती यस्याः सा ।
काचिदिति शेषः । अक्षिग्रहणस्य पक्षद्वयद्वैगुण्यलक्ष्मीरक्षणेरेवेति द्योत-
नार्थत्वाद् पौनरुक्त्यम् । अलिभयेन भर्तुरङ्गमुत्सङ्गमपतत् प्राप्तवती । अहो
महत् कष्टं यत् कीटकादपि भयमित्याशङ्क्याह—अङ्गनानाम् । न तु पुंसा-
मिति भावः । विक्लवता भीरुता गुणो भवति हि । न तु दोष इति

मुखकमलकमुन्नमय यूना यदभिनवोदबधूर्बलादचूम्बि ।
 तदपि न किल बालपल्लवाग्रग्रहपरया विविदे विदग्धसख्या ॥४४
 व्रततिविततिभिस्तिरोहितायां प्रतियुवतौ वदनं प्रियः प्रियायाः ।
 यदधयदधरावलोपनृत्यत्करवलयस्वनितेन तद्विवरे ॥ ४५ ॥
 विलसितमनुकुर्वती पुरस्ताद्वरणिग्रहाधिग्रहो बधूर्लतायाः ।
 रमणमृजुतया पुरः सखीनामकलितचापलदोषमालिलिङ्ग ॥४६

भावः । अत एव जनसमर्चं भर्तुरङ्कारोहणमपि न दोषः पार्श्वस्थालम्ब-
 नादीनां भयानुभावत्वात् । कुलकेऽलङ्कारोऽयमर्थान्तरन्यासः ॥ ४३ ॥

मुखेति । यूना अभिनवोदबधूर्नवोदाङ्गनापि बलाद्वलात्कारात् । मुखं
 कमलमिवेत्युपमितसमासः । तदल्पं मुखकमलकम् । अल्पार्थं कन्प्रत्ययः ।
 उन्नमय्योद्यम्य । 'त्यपि लघुपूर्वात्' इत्यादेशः । अचूम्बि चुम्बितेति यत्
 तच्चूम्बनं विदग्धसख्या चतुरसख्या बालपल्लवाग्राणां ग्रहो ग्रहणम् । 'ग्रह-
 वृट्निश्चिगमश्च' इत्यप्प्रत्ययः । तत्परया तदासक्तया सत्या । कञ्चिद्व्यासङ्गं
 कल्पयन्त्येत्यर्थः । न विविदे अपि किल । न प्रकाशितमिति किमुत
 वक्तव्यमित्यपिशब्दार्थः । किलेत्यलोके । वसुतो विदित्वाप्यविदित्वेव स्थितं
 वैदग्ध्यात् । अन्यथा तयोर्विश्रम्भविहारविघातादिति भावः । मुग्धेयं
 नायिका । 'उदययौवना मुग्धा लज्जापिहितमन्मथा' इति लक्षणात् ॥४४ ॥

व्रततीति । प्रतिकूला युवतिः प्रतियुवतिः सपत्नी तस्यां व्रततिविततयो
 सताजालानि । 'वल्ली तु व्रततिर्लता' इत्यमरः । ताभिस्तिरोहितायां
 सत्यां प्रियः प्रियाया वदनमधयदपिबदिति यत् । घटो भौवादिकाल्पः ।
 तद्वदनपानमधरावलोपेनाधरखण्डनेन । तज्जनितव्यथयेत्यर्थः । नृत्यतो-
 खलतोः करयोर्वलयानां कङ्कणानां स्वनितेन ध्वनिना विवरे विवृतम् ।
 तदेव तस्यास्तदनुमापकमभूदित्यर्थः । अत्रैका हृष्टा अपरा त्वीर्थानिवेद-
 वतीत्यनुसन्धेयम् ॥ ४५ ॥

विलसितमिति । बधूः काचित् स्त्री पुरस्तादग्रे धरणिग्रहमधिरोहतीति
 धरणिग्रहाधिग्रहं वृद्धाधिग्रहा । ग्रहे क्षिप् । तस्या सताया विलसितं
 चैष्टितम् । भावे क्तः । अनुकुर्वती एवमित्याशेषप्रकारमभिप्रेयन्ती ऋजुतया

सललितमवलम्बा पाणिनांसे सहचरमुच्छ्रितगुच्छवाञ्छयान्या ।
 सकलकलभकुम्भविभ्रमाभ्यामुरसि रसादवतस्तरेस्तनाभ्याम् ॥४७॥
 मृदुचरणतलाग्रदुःस्थितत्वादसहतरा कुचकुम्भयोर्भरस्य ।
 उपरि निरवलम्बणं प्रियस्य न्यपततथोच्चतरोच्चिचीषयान्या ॥४८॥
 उपरिजतरुजानि याचमानां कुशलतया परिरम्भलोलुपोऽन्यः ।
 प्रथितपृथुपयोधरां गृहाण स्वयमिति मुग्धवधूमदास दोर्भ्याम् ॥४९॥

अकुटिलबुद्धितया मस्त्रीनां पुरोऽग्रे अकलितोऽविचारितद्यापलमनुचितकरण-
 नेव दोषो यस्मिन् कर्मणि तद्यथा तथा रमणं प्रियमालिलिङ्ग । एषा
 ह्रपौस्तुक्वती प्रौढा च ॥ ४६ ॥

सललितमिति । अन्या स्त्री उच्छ्रितगुच्छवाञ्छया उन्नतस्तवर्जजिह्वया
 सललितं सविलासं यथा तथा सहचरं प्रियं पाणिना । आचित्याद्वाग्नेनेति
 शेषः । असेऽवलम्बरावष्टभ्य सकलयोः समग्रयोः कलभकुम्भयोः करिकुम्भयो-
 र्विभ्रम इव विभ्रमः सौन्दर्यं ययोस्ताभ्यां स्तनाभ्यां रसाद्रागादुरस्यवतस्तरे
 आच्छादयान्नास । सहचरमित्यनुषङ्गः । अभिमुखावस्थानादिति भावः ।
 स्तृणतिः कर्त्तरि लिट् । 'ऋतश्च संश्रोगादेर्गुणः' 'शर्पूर्वा खयः' इत्यभ्यास-
 सकारलोपः । इयञ्च प्रौढेव ॥ ४७ ॥

मृद्विति । अन्या स्त्री उच्चतराणामत्युन्नतकुसुमानामुच्चेतुमवचेतुमिच्छया
 उच्चतरोच्चिचीषया । चिनोतिः सन्नन्तात् स्त्रियामप्रत्यये टाप् । 'विभाषा
 चेः' इति कुत्वविकल्पः । मृदुचरणतलाग्रेण दुःस्थितत्वादुःस्थेन स्थितत्वात्
 कुचकुम्भयोर्भरस्य । 'पुंसि संज्ञायां घः प्रायेण' इति घप्रत्ययः । न सहते-
 ऽत्यन्तमित्यसहतरा । सहेः पचाद्यजन्तान्नञ्समासात् तरप्प्रत्ययः । भरम-
 सहमानेत्यर्थः । रुदूयोगात् कर्मणि षष्ठी । अथास्मिन्नवसरे निरवलम्बनं
 यथा तथा प्रियस्योपरि न्यपतत् । निरवलम्बनत्वान्निपपातित्वर्थः । एषा
 च प्रौढा । स्वभावोक्तिरलङ्कारः ॥ ४८ ॥

उपरिजेति । उपरिजान्युपरि जातानि तरोर्जातानि तरुजानि कुसु-
 मानि तानि याचमानां अपचित्य देहीति प्रार्थयमानां प्रथितपृथुपयोधरां
 प्रशस्तपीवरकुचां मुग्धवधूमकुटिलधियं स्त्रियं परिरम्भलोलुप आश्लेषलालसो-

इदमिदमिति भूरुहां प्रसूनैर्मुहुरतिलोभयता पुरः पुरोऽन्या ।

अनुरहसमनायि नायकेन त्वरयति रन्तुमहो जनं मनोभूः॥५०॥

विजनमिति बलादमुं गृहीत्वा

क्षणमथ वीक्ष्य विपक्षमन्तिकेऽन्या ।

अभिपतितुमना लघुत्वभीते-

रभवदमुञ्चति वल्लभेऽतिगुर्वी ॥ ५१ ॥

अधिरजनि जगाम धाम तस्याः

प्रियतमयेति रुषा स्रजावनङ्गः ।

पदमपि चलितुं युवा न सेहे

किमिव न शक्तिहरं ससाध्वसानाम् ॥५२॥

ऽन्यः कुशलतया वञ्चनापटुतया स्वयं गृहाण । त्वमेवापचिनुस्वेत्यर्थः । इति गम्यमानार्थत्वादुक्तेति न प्रयुक्तं पौनरुक्त्यात् । दोर्भ्यामुदास उदयच्छति स्म । अयञ्चैकायत्तत्वादनुकूलनायकः । नायिका तु स्वाधीनपतिका प्रौढा च ॥ ४९॥

इदमिदमिति । अन्या स्त्री इदमिदमिति । । इदं ग्राह्यमिदं ग्राह्यमित्युक्तेत्यर्थः । भूरुहां वृक्षाणां प्रसूनैः पुष्पैः पुरः पुरो मुहुरतिलोभयता प्रलोभयता नायकेन रहोऽनु अनुरहसमेकान्तम् । ‘अन्ववतप्तात्’—इत्यव्ययी-भावसमासान्तः । अनायि नीता । तथाहि—मनोभूः कामो जनं रन्तुं त्वरयति । देशकालानपेक्षयेति भावः । अत एवाश्चर्यमहो इति । पूर्व-वन्नायिकानायकविवेकः । अर्थान्तरन्यासः ॥ ५० ॥

विजनमिति । अन्या स्त्री विजनमेकान्तमिति हेतोरमुं वल्लभं क्षणं बलाद्गृहीत्वा आकृष्य अथान्तिके विपक्षं सपत्नीजनं वीक्ष्य लघुत्वभीतेस्तुच्छत्व-भयादभिपतितुं मनो यस्याः सा अभिपतितुमनाः । ‘तुं काममनसोरपि’ इति मकारलोपः । अपसर्त्तुकामेत्यर्थः । वल्लभे अमुञ्चति त्यजति सति । तस्य विपक्षानवेक्षणादिति भावः । अतिगुर्व्यतिगौरववत्यभवत् । स्वयं ग्रहलाघवतिरोधानाद्भर्तृवल्लभत्वप्रकाशनाच्चेति भावः । भाग्यवतां सर्वे श्रेयसे भवतीति रहस्यम् । एषा त्वतिप्रगल्भा ॥ ५१ ॥

अधीति । अधिरजनि रजन्याम् । विभक्त्यर्थेऽव्ययीभावः । तस्याः ।

न खलु वयममुष्य दानयोग्याः

पिबति च पाति च यासको रहस्त्वाम् ।

व्रज विटपममुं ददस्व तस्यै

भवतु यतः सदृशोश्चिराय योगः ॥५३॥

सपत्न्या इत्यर्थः । बुद्धिस्थत्वान्नामग्रहणासहत्वाच्च तच्छब्देन निर्देशः । धाम गृहं जगामेति कृषा हेतुना प्रियतमया कर्त्तारं स्वजा करणेनावनद्धो युवा पदमपि । अत्यन्तसंयोगे द्वितीया । चलितुं न सेहे न शशाक । तथा हि ससाध्वसानां भयग्रस्तानां किमिव किंवा । इवशब्दो वाक्यालङ्कारे इवेतीषदर्थोपमोपेक्षावाक्यालङ्कारेष्विति गणव्याख्याने । शक्तिं हरतीति शक्तिहरम् । ‘हरतेरनुद्यमनेऽच्’ इत्यच्प्रत्ययः । न भवतीति शेषः । अस्ति-र्भवन्तीपरोऽप्रयुज्यमानोऽप्यस्तीति वचनात् । भवन्तीति लट्, पूर्वोच्चार्याणां संज्ञा । सर्वस्यापि भोरूणां शक्तिहरत्वादबलाकृतः स्वग्वन्तोऽपि यूनः शक्ति-हर इति युक्तमिति सामान्येन विशेषसमर्थनरूपोऽर्थान्तरन्यासः । खण्डितेयं नायिका । ‘ज्ञातेऽन्यासङ्गविक्रते खण्डितेर्थाकषायिता’ इति लक्षणात् । नायकस्तु दक्षिणः । भयसम्बन्धसहनादिभिस्तुल्यो नैकत्र दक्षिण इति लक्ष-णार्थप्रतीतेरिति ॥ ५२ ॥

अथ काचित् खण्डिता निजकान्तमागस्तारिणं पल्लवदानेन प्रसादयन्तं चतुर्भिर्भर्त्सयितुमारभते—नेत्यादि । वयममुष्य दानयोग्या न भवामः खलु, किन्तु या असावेवासकौ त्वत्प्रिया । ‘अव्ययसर्वनाम्नामकच्प्राक्तेः’ इत्यकच् । रहो रहसि । ‘रहस्योपांशु चालिङ्गे’ इत्यमरः । त्वां पिबति पानं करोति । ‘पा पाने’ भौवादिकात् कर्त्तरि लट्, ‘पान्ना’ इत्यादिना पिवादेशः । पाति रक्षति च, अन्यतो वारयति चेत्यर्थः । ‘पा रक्षणे’ अदादित्वाच्छपो लुक् । तस्यै अमुं विटान् पातीति विटपं पल्लवम् । विटपः पल्लवे पिङ्गे’ इति विश्वः । ददस्व प्रयच्छ । ‘दद दाने’ भौवादिकाल्लोट् । व्रज गच्छ यतो दानाश्चिराय चिरकालात् । चिरार्थेऽव्ययम् । सदृशोरनुरूपयोर्योगो भवतु । उभयोरपि विटपत्वादिति भावः । समालङ्कारोऽयम् । ‘सा समालङ्कृतिर्द्योगो वस्तुनोरनुरूपयोः’ इति लक्षणात् ॥ ५३ ॥

तव कितव किमाहितैर्वृथा न
 क्षितिरुहपल्लवपुष्पकर्णपूरैः ।
 ननु जनविदितैर्भवद्दालीकै-
 श्वरपरिपूरितमेव कर्णयुग्मम् ॥ ५४ ॥
 मुहुरुपहसितामिवालिनादै-
 र्वितरसि नः कलिकां किमर्थमेनाम् ।
 वसतिमुपगतेन धाम्नि तस्याः
 शठ कलिरेष महान्त्वयाऽय दत्तः ॥ ५५ ॥

तवेति । हे कितव धूर्त, वृथा व्यर्थमेवाहितैः । तत्कार्यास्यान्यथासिद्ध-
 त्वादिति भावः । तव सम्बन्धिभिः क्षितिरुहाणां पल्लवाः पुष्पाणि च तान्येव
 कर्णं पूरयन्तीति कर्णपूराः कर्णावतंसाः । कर्मस्थानम् । तैर्नोऽस्माकं किं तत्सा-
 ध्यम्, किञ्चिदस्तीत्यर्थः । गम्यमानसाधनक्रियापेक्षया कर्णपूराणां करण-
 त्वात् तृतीया । उक्तञ्च न्यासोद्घोते । न केवलं श्रूयमाणैव क्रिया निमित्तं
 कारकभावस्य, अपि तु गम्यमानापीति । किन्तु नन्वङ्ग जनविदितैर्जनेष्वति-
 प्रसिद्धैः, जनेषु विदितैरिति सप्तमीसमासः । 'तस्य च वर्त्तमाने' इति
 कृद्योगे षष्ठीप्रतिप्रसवत्वेऽपि 'क्तेन च पूजायाम्' इति षष्ठीसमासनिषेधाज्ज-
 नानामाधारत्वविवक्षायां तदप्राप्तेः । भवद्दालीकैस्तवाप्रियवचनैः कर्णयुग्मं चिर-
 परिपूरितं नित्यं पूर्णमेव । अतः परिपूरितस्य पूरणायोगादलमेवैभिरित्यर्थः ।
 अत्रोत्तरवाक्यार्थस्य पूर्ववाक्यार्थहेतुत्वेनोपनिबन्धाद्वाक्यार्थहेतुकं काव्यलिङ्ग-
 मलङ्कारः ॥ ५४ ॥

मुहुरिति । अलिनादैर्मुहुरुपहसितां प्रतारणार्थं प्रहस्यमानामिव
 स्थितामेनां कलिकां कोरकं अल्पं कलिं कलहञ्च । 'कलहे च युगे कलिः'
 इति वैजयन्ती । स्त्रीप्रत्ययस्त्वविवक्षितः श्लेषे । नोऽस्माकं किमर्थं वितरसि ।
 हे शठ ! गूढविप्रियकारिन्, तस्यास्त्वत्प्रियाया धाम्नि भवने वसतिं स्थिति-
 मुपगतेन त्वयादौष वर्त्तमानो महान् कलिः कलहो दत्तः स्वदत्त एव । महति
 कलौ स्थितं किं कल्पन्तरित्यर्थः । अत्रापि पूर्ववाक्यार्थोत्तरवाक्यार्थ-

इति गदितवती रूपा जघान
स्फुरितमनोरमपद्म केशरेण ।
श्रवणनियमितेन कान्तमन्या
सममसिताम्बुरुहेण चक्षुषा च ॥५६॥

कलापकम् ।

विनयति सुदृशो दृशः परागं प्रणयिनि कौसुममाननानिलेन ।
तदहितयुवतेरभीक्ष्णमक्ष्णोर्द्वयमपि रोषरजोभिरापुपूरे ॥५७॥

हेतुत्वाद्वाक्यार्थहेतुकं काव्यलिङ्गम् । कलिकामिति श्लेषोत्थापितया कोरक-
कलहयोर्भेदे अभेदरूपातिशयोक्त्यानुप्राणितमिति सङ्करः ॥ ५५ ॥

इतीति । इतीत्यं गदितवत्युक्तवती अन्या स्त्री रूपा कान्तं स्फुरितान्युज्ज्व-
लानि मनोरमाणि च पद्माणीव केशराणि, अन्यत्र केशराणीव पद्माणि
यस्य तेन श्रवणनियमितेन श्रोत्रे धृतेन, निरुद्धेन च असिताम्बुरुहेण नीलो-
त्पलेन, चक्षुषा च समं युगपज्जघान ताडयामास । एषा खण्डिता । नाय-
कस्तु धृष्टः । 'व्यक्ताङ्गो निर्भयो धृष्टः' इति लक्षणात् । अत्र स्फुरितेत्यादि-
तुल्यधर्मगम्योपमानयोरसिताम्बुरुहचक्षुषोरुभयोरपि ताडनसाधनतयोपात्त-
त्वेन प्रकृतत्वात् केवलप्रकृतास्पदा तुल्ययोगिता । लक्षणन्तूक्तम् ॥ ५६ ॥

विनयतीति । प्रणयिनि प्रिये सुदृशः प्रियायाः दृशो लोचनात्,
एकस्मादेवेति भावः । कुसुमेषु भवं कौसुमं परागं रजःकणम्, तच्चैकमेवेति
भावः । आननानिलेन निजमुखफूत्कारेण विनयत्यपनयति सति तदहित-
युवतेः तत्क्षपन्नयाः अभीक्ष्णोर्द्वयमपि, न त्वैकमेवेति भावः । रोषा एव रजांसि
तैरभीक्ष्णमापुपूरे । नैकेन रजःकणेन किञ्चित्सृष्टमात्रमिति भावः । पूरयतेः
कर्मणि लिट्, पूर्णमित्यर्थः । अत्र रजोविनयस्यान्यत्र रजःपूरणकारण-
त्वायोगादकारणत्वमेव पूरणमिति विभावनालङ्कारो रूपकानुप्राणित इति
सङ्करः ॥ ५७ ॥

स्फुटमिदमभिचारमन्त्र एव प्रतियुवतेरभिधानमङ्गनानाम् ।
 वरतनुरमुनोपहृय पत्या मृदुकुसुमेन यदाहताप्यमूर्च्छत् ॥५८॥
 समदनमवतंसितेऽधिकर्णम्रणयवता कुसुमे सुमध्यमायाः ।
 व्रजदपि लघुताम्बभूव भारः सपदि हिरण्मयमण्डनं सपत्न्याः ॥५९॥
 अवजितमधुना तवाहमक्षोरुचिरतयेत्यवनम लज्जयेव ।
 श्रवणकुवलयं विलासवत्या भ्रमररुतैरुपकर्णमाचचक्षे ॥ ६० ॥

स्फुटमिति । इदं प्रतियुवतः सपत्न्या अभिधानं नामधेयं अङ्गना-
 नामभिचारः परस्मारणकर्म । यथा 'श्येनेनाभिचरन् यजेत' इति तस्य मन्त्रो-
 ऽभिचारमन्त्रः स एव स्फुटमित्युपेक्षा । यद्यस्माद्वरतनुः स्त्री पत्या भर्ता असुना
 सपत्नीनामधेयेनोपहृय मृदुकुसुमेन । मृदुग्रहणमचिरावचितत्वं द्योतयन्
 देवताभिचारमन्त्राणामनादिसंस्कारभावं द्योतयति । तेनाप्याहता अमूर्च्छत्
 यदुच्चारणपूर्वकं कुसुमताडनमपि मारकं सोऽभिचारमन्त्र एव सत्यम् ।
 अन्यथा केवलकुसुमेऽपि तत्प्रसङ्गादित्यर्थः ॥ ५८ ॥

समदनमिति । प्रणयवता प्रियेण सुमध्यमायाः प्रियाया अधिकर्णं
 कर्णे विभक्त्यर्थेऽव्ययीभावः । कुसुमे समदनं यथा तथा अवतंसितेऽवतंसोक्तं
 सति सपदि लघुतां हीनतामगुरुत्वं च व्रजदपि समान एकः पतिर्यस्या-
 स्तस्याः सपत्न्याः । 'नित्यं सपत्न्यादिषु' इति ङीप् नकारश्च । तस्मादेव
 निर्देशात् समानशब्दस्य सभावनिपातः । हिरण्यस्य विकारो हिरण्मयम्,
 'दाण्डिनायन' इत्यादिमा निपातः । तन्मण्डनं भारो बभूव । यत् किञ्चिदपि
 प्रेम्णा कान्तेन स्वहस्तदत्तं स्नाय्यं मण्डनं भवति अन्यन्महार्घमपि हीनं भारश्च,
 न तु मण्डनमित्यर्थः । लघुगुरुत्वगुणविरोधस्य होनार्थत्वेन परिहारादिरो-
 धाभासमेदः ॥ ५९ ॥

अवजितमिति । विलासवत्याः स्त्रियः श्रवणकुवलयं श्रवणीत्पलं कर्तुं
 अहमधुना तवाक्षो रुचिरतया रुचिरस्य मावो रुचिरता । भावे तल् । तथा
 सौन्दर्येणावजितमिति वक्तव्यानुवादः । अत एव लज्जयावनम्य भ्रमररुतैः,
 तन्निषेणेत्यर्थः । उपकर्णं कर्णे, विभक्त्यर्थेऽव्ययीभावः । आचचक्ष इवेत्यु-
 त्प्रेक्षा ॥ ६० ॥

अवचितकुसुमा विहाय वल्ली-
 युवतिषु कोमलमाल्यमालिनीषु ।
 पदमुपदधिरे कुलान्यलीनां
 न परिचयो मलिनात्मनां प्रधानम् ॥ ६१ ॥
 श्लथशिरशिजपाशपातभारा-
 दिव नितरां नतिमद्भिरंसभागैः ।
 मुकुलितनयनैर्मुखारविन्दै-
 र्घनमहतामिव पद्मणां भरेण ॥ ६२ ॥

अवचितेति । अलीनां कुलानि अवचितानि युवतिभिरुपात्तानि कुसु-
 मानि यासां ताः, रिक्ता इत्यर्थः । वल्लीः पुष्पलता विहाय कोमलानि
 माल्यानि पलन्ते धारयन्तीति तासु कोमलमाल्यमालिनीषु । ‘मल मल्ल
 धारणे’ इति धातोर्णिनिः ‘ऋन्नेभ्यो ङीप्’ । युवतिषु पदमुपदधिरे निदधुः ।
 तथाहि मलिनात्मनां कृष्णदेहानां, दुष्टचित्तानाञ्च परिचयश्चिरकालसाह-
 चर्यं न प्रधानं न प्रयोजकं, किन्तु भुक्तिरेवेति भावः । अतः परिचितलता-
 त्यागो नाश्चर्यमित्यर्थः । अत्र मलिनात्मनामिति कृष्णाङ्गत्वस्य दुष्टचित्तत्वेन
 सहाभेदाध्यवसायेनार्थान्तरन्यासस्योत्थापनाच्छ्लेषप्रतिभोत्यापितातिशयोक्त्यनु-
 प्राणितोऽयमिति सङ्करः ॥ ६१ ॥

अथोत्तरसर्गे जलक्रीडावर्णनाय तदुपोद्घातत्वेनासां वनविहारोद्भवं
 अमातिरेकं सप्तभिः कुलकेन दर्शयति—श्लथेत्यादि । शिरसि जाताः शिरो-
 रुहाः । ‘सप्तम्यां जनेर्ङः’ । ‘हलदन्तात्’—इत्यादिना सप्तम्या अलुक् ।
 तेषां पाशः कलापः श्लथस्य तस्य यः पातस्तस्य भारादिवेति हेतूत्प्रेक्षा । न
 पादादौ खल्वादय इति वामनीयनिषेधेऽपि इवशब्दस्य पादादौ प्रयोगः
 कवेरौद्दण्डात्, नितरामतिशयेन, अव्ययादामुप्रत्ययः । नतिमद्भिरं-
 सभागैरुपलक्षिताभिर्नितम्बिनीभिरिति भाविना सम्बन्धः । एवमुत्तरत्रापि
 योज्यम् । नतांसत्वमुत्तमस्योलक्षणम् । पुनर्घनमहतां सान्द्रदीर्घाणां पद्मणां
 भरेणवेति पूर्ववत्प्रेक्षा मुकुलितनयनैर्मुखारविन्दैः । अत्रोत्प्रेक्षयोः
 संसृष्टिः ॥ ६२ ॥

अधिकमरुणिमानमुद्वहद्भिर्विकसदशीतमरोचिरश्मिजालैः
 परिचितपरिचुम्बनाभियोगादपगतकुङ्कुमरेणुभिः कपोलैः ॥ ६३ ॥
 अवसितललितक्रियेण बाह्योर्ललिततरेण तनीयसा युगेन ।
 सरसकिसलयानुरञ्चितैर्वा करकमलैः पुनरुत्तरक्तभाभिः ॥ ६४ ॥
 स्मरसरसमुरःस्थलेन पत्युर्विनिमयसङ्गमिताङ्गरागरागैः ।
 भृशमतिशयखेदसम्पदेव स्तनयुगलैरितरेतरं निषस्रैः ॥ ६५ ॥
 अतनुकुचभगानतेन भूयः श्रमजनितानतिना शरीरकेण ।
 अनुचितगतिसादनिःसहत्वं कलभकरोरुभिरूकभिर्दधानैः ॥ ६६ ॥

अधिकमिति । पुनः परिचितानां प्रणयिनां परिचुम्बनैरभियोगान्मर्दना-
 दपगतकुङ्कुमरेणुभिः अत एव विकसन्ति वैमल्यत् प्रतिफलन्ति अशीतमरीचे-
 रूपांशो रश्मिजालानि येषु तैः । असम्बन्धे सम्बन्धोक्त्यातिशयोक्तिः । अत
 एवाधिकमरुणिमानमुद्वहद्भिः । कुङ्कुमापायेऽप्यातपलङ्घनादतिलोहितै-
 रित्यर्थः । कपोलैर्गण्डस्थलैः ॥ ६३ ॥

अवसर्तति । पुनरवसिताः श्रमेण परिसमाप्ता ललिताः क्रियाः सुक-
 मारचेष्टा अपि यस्य तेन ललिततरेण मृदुतरेण तनीयसा तनुतरेण बाह्योर्यु-
 गेन पुनः सरसैराद्रैः किसलयैरनुरञ्चितैर्वा अनुरञ्जनं प्रापितैरिव पुनरुक्ता
 द्विगुणाः रक्ता भासो येषां तैः पुनरुत्तरक्तभाभिः । 'हलि सर्वेषाम्' इति
 यकारलोपः । करकमलैः पाणिपङ्कजैः । अत्रेतरजनकरापेक्षया पुनरुत्तरक्तत्वं
 स्वाभाविकमेव । तत्र किसलयरञ्जनहेतुकत्वमुपेक्ष्यते । इवार्थे वाशब्दस्तदुत्-
 प्रेक्षायां प्रयुक्तः ॥ ६४ ॥

स्मरेति । पुनः स्मरेण सरसं सानुरागं यथा तथा पत्युरःस्थलेन कर्त्रा-
 विनिमयेत व्यतिहारेण सङ्गमितोऽङ्गरागोऽनुलेपनं तेन रागो रञ्जनं येषु तैः
 अतिशयोऽतिशयितो यः स्मरस्तस्य सम्पदा महिम्नैवेत्युत्प्रेक्षा । भृशमितरे-
 तरं निषस्रैः परस्परं संश्रितैः स्तनयुगलैः ॥ ६५ ॥

अतन्विति । पुनः अतनुना महता कुचभरेणानतेन नस्त्रेण । प्रागेवेति
 भावः । भूयः पुनश्च श्रमजनिता आनतिर्यस्य तेन शरीरकेण सुकुमारशरी-

अपगतनवयावकैश्चिराय क्षितिगमनेन पुनर्वितीर्णरागैः ।
 कथमपि चरणोत्पलैश्चलद्भिर्भृशविनिवेशवशात्परस्परस्य ॥६०॥
 मुहुरिति वनविभ्रमाभिषङ्गादतमि तदा नितरां नितम्बिनीभिः
 मृदुतरतनवोऽलसाः प्रकृत्या चिरमपि ताः किमुत प्रयासभाजः ॥६१॥
 प्रथममलघुमौक्तिकाभमासीत् श्रमजलमुज्ज्वलगण्डमण्डलेषु ।
 कठिनकुचतटाग्रपाति पश्चादथ शतशर्करतां जगाम तासाम् ॥६२॥

रेण । किञ्च अनुचितानभ्यस्ता । ‘अभ्यस्तेऽप्युचितं न्याय्यम्’ इति यादवः ।
 तथा मत्वा पादचारैश्च यः सादः कार्यं तेन यन्निःसहत्वमक्षमत्वं तद्विधानैः,
 गन्तुमक्षमैरित्यर्थः । न सहन्त इति निःसहाः । पचाद्यजस्तेनोपसर्गस्य
 समासे त्वप्रत्ययः । कलभकराः करिहस्ता इवोरवो महान्तस्तेरुरुभिः
 सक्थिभिः । ‘सक्थि क्लीबे पुमान्रूः’ इत्यमरः ॥ ६६ ॥

अपगतेति । पुनश्चिराय चिरं क्षितिगमनेनापगतो नवयावकौ नवला-
 क्षारागो येषां तैः पुनस्तेनैव वितीर्णरागैः सौकुमार्यादुत्पादितरागैः पर-
 स्परस्य भृशविनिवेशवशात् स्थिरन्यासबलात् एकं स्थिरं निवेश्य तदवष्टम्बेन,
 इतरचालनक्रमेणेत्यर्थः । कथमपि महता प्रयत्नेन । ‘कथमादि तस्याप्यन्तं
 यन्नगौरवभेदयोः’ इत्युत्पलः । चलद्भिश्चरणोत्पलैः ॥ ६७ ॥

मुहुरिति । नितम्बिनीभिरुक्तधर्मीपलक्षिताभिः स्त्रीभिर्मुहुरित्येवं वन-
 विभ्रमाभिषङ्गात् वनभ्रमस्यासङ्गात्तदा नितरामतमि तान्तम् । तमेण्यन्ता-
 झावे लुङ् ‘नोदात्तोपदेशस्य भ्रान्तस्यानाचमेः’ इति वृद्धिप्रतिषेधः । युक्तं
 चैतदित्याह । मृदुतरतनवोऽतिकोमलाङ्गस्ताः स्त्रियः प्रकृत्या अलसा जडः
 अथ चिरमपि प्रयासभाजश्चेत्किमुत, सुतरामलसाः स्युरित्यर्थः । अत्राप्रकृत-
 नैसर्गिकालस्यस्य कथनेनागन्तुकस्य कैमुत्यन्यायतः सिद्धत्ववर्णनादर्यापत्तिर-
 लङ्कारः । ‘एकस्य वसुनो भावाद्यत्र वस्त्वन्यदापतेत् । कैमुत्यन्यायतः सा
 स्यादर्यापत्तिरलङ्क्रिया ॥’ इति लक्षणात् । श्रमश्चात्र सञ्चारी वाच्यः । ‘श्रमः
 खेदोऽध्वरत्यादेः खेदोऽस्मिन् मर्दनादयः’ इति लक्षणात् ॥ ६८ ॥

अथ अमानुभावं खेदं वर्णयति—प्रथममिति । अथ तासां स्त्रीणां श्रम-

विपुलकमपि यौवनोद्धतानां घनपुलकोदयकोमलं चकाशे ।
परिमलितमपि प्रियैः प्रकामं कुचयुगमुज्ज्वलमेव कामिनीनाम् ।
अविरतकुसुमावचायखेदान्निहितभुजालतयैकयोपकण्ठम् ।
विपुलतरनिरन्तरावलम्बस्तनपिहितप्रियवक्षसा ललम्बे ॥ ७१ ॥

जलं प्रथममुज्ज्वलगण्डमण्डलेषु उज्ज्वलगण्डस्थलेषु अलघुमौक्तिकाभं स्थूल-
मुक्ताफलसदृशमासीत् । पश्चात् कठिनतरकुचाग्रपाति सत् अथ पतनानन्तरं शतं
शर्कराः शतशर्करम् । 'समाहारे द्विगुरेकवचनं' वा टाबन्त इति नपुंसकत्वम् ।
तस्य भावस्तत्ता तां शतशर्करतां शतशकलत्वं जगाम । अत्रैकस्य अमजलस्य
क्रमेणानेकाश्रयसम्बन्धनिबन्धनात् पर्यायालङ्कारभेदः । 'क्रमेणैकमनेकस्मि-
न्नाधारे वर्त्तते यदि । एकस्मिन्नथ वानेकं पर्यायालङ्कृतिर्भूता' । इति लक्ष-
णात् ॥ ६६ ॥

अमेऽपि कुचमण्डलमविकृतशोभमित्याह । विपुलकमिति । यौवनो-
द्धतानां कामिनीनां कुचयुगं विपुलकं पुलकरहितमपि घनपुलकोदयेन सान्द्र-
रोमोद्गमेन कोमलं सदिति विरोधः । विपुलं विस्तृतं तदेव विपुलकमित्य-
विरोधः । प्रियैः प्रकामं परितो मलमस्येति परिमलं तत्कृतं परिमलितं
मलिनीकृतं तथाप्युज्ज्वलं विमलमेव चकाशे इति विरोधः । परिमलवत्
कृतं परिमलितमित्यविरोधः । मत्वन्तात् 'तत्करोति' इति णिचि कर्मणि
क्तः णाविष्टवद्भावे विस्मृतोर्लुक् । अपिर्विरोधे । विरोधाभासालङ्कारयोः
संसृष्टिः ॥ ७० ॥

अथैकस्याः प्रियकण्ठावलम्बने अमानुभावमेकेनाह । अविरतेति । अविर-
रतो यः कुसुमानामवचयो हस्तेन लवनम् । 'हस्तादाने चेरस्तेये' इति
घञ् । तेन यः खेदस्तस्माद्गर्तुरूपकण्ठं कण्ठे । विभक्तवर्थेऽव्ययीभावः । निहितं
भुजालते यया तया । 'दोः प्रकोष्ठो भुजो बाहुर्भुजा च स्मर्यते बुधैः' इति
वैजयन्ती । विपुलतरौ निरन्तरमवलम्बौ संश्लिष्टौ च यौ स्तनौ ताभ्यां पिहितं
क्वादितं प्रियस्य वक्षो यया तयैकया स्त्रिया ललम्बे लम्बितम् । भावे
लिट् ॥ ७१ ॥

अभिमतमभितः कृताङ्गभङ्गा कुचयुगमुन्नतिवित्तमुन्नमय्य ।
तनुरभिलषितं क्लमच्छलेन व्यवृणुत वेल्लितबाहुवल्लरीका ॥७२॥
हिमलवसदृशः श्रमोदबिन्दूनपनयता किल नूतनोदबध्वाः ।
कुचकलशकिशोरकौ कथञ्चित्तरलतया तरुणेन पस्पृशाते ॥७३॥
गत्वोद्रेकं जघनपुलिने रुद्धमध्यप्रदेशः
क्रामन्नूरुद्रुमभुजलताः पूर्णनाभीरुदान्तः ।
उल्लङ्घ्योच्चैःकुचतटभुवं प्लावयन् रोमकूपान्
खेदापूरो युवतिसरितां प्राप गण्डस्थलानि ॥७४॥

अथापरस्या अङ्गभङ्गाख्यमपरमनुभावमाह—अभिमतमिति । तनुः
काचित्तन्वी । ‘वोतो गुणवचनात्’ इति विकल्पादनीकारः । अभिमतम-
भितः, प्रियमभीत्यर्थः । उन्नतिवित्तं औन्नत्येन प्रतीतम् । विदेर्भावात्थात्
‘वित्तो भोगप्रत्यययोः’ इति प्रत्ययार्थे निष्ठानत्वाभावनिपातः । कुचयुगमुन्न-
मय्योत्तुङ्गीकृत्य कृतोऽङ्गभङ्गो गात्रविजृम्भणं यया सा तथा वेल्लिते मित्यो-
वेष्टिते बाहुवल्लर्यौ भुजलते यया सा । ‘नद्यृतश्च’ इति कप् । क्लमच्छलेन,
यमापनोदकचेष्टाव्याजेनेत्यर्थः । अभिलषितमालिङ्गनाद्यभिलषितं व्यवृणुत
प्रकटितवतो । वृणोतेर्लङ् । प्रौढेयमुत्सुका च ॥ ७२ ॥

अथ कस्याश्चित् मुग्धायाः प्रियचापलोक्तिद्वारा खेदोद्गमं प्रकटयति—
हिमेति । हिमलवसदृशो हिमकणनिभान् श्रमोदबिन्दून् खेदबिन्दूनित्यर्थः ।
‘मन्योदन’ इत्यादिना उदकस्योदादेशः । अपनयता किल प्रमार्जतेव । न तु
तत्र तात्पर्यमिति भावः । तरुणेन यूना नूतनोदबध्वाः कुचौ कलशाविव तौ
च किशोरकाविव उल्ललनसाम्यादश्वशावाविव । ‘अश्वशावः किशोरकः’ इत्य-
मरः । तौ कुचकलशकिशोरकौ । उभयत्राप्युपमितसमासः । कथञ्चित्
क्लेशेन, सप्रतिषेधमेवेत्यर्थः । तरलतया चपलतया, उत्सुकतयेत्यर्थः । पस्पृ-
शाते स्पृष्टौ । स्पृशेः कर्मणि लिट् । मुग्धेयम् ॥ ७३ ॥

अथ सर्व्वासामेव खेदोद्रेकं वर्णयति—गत्वेति । युवतय एव सरित-
स्तासां खेद एवापूरः प्रवाहः जघनमेव पुलिनं तत्वोद्रेकं गत्वा रुद्ध आवृतो

प्रियकरपरिमार्गादङ्गनानां यदाभूत्

पुनरधिकतरैव स्वेदतोयोदयश्रीः ।

अथ वपुरभिषेक्तुस्तान्तदाम्भोभिरीषु-

र्वनविहरणस्वेदस्नानमस्नानशोभाः ॥ ७५ ॥

इति श्रीमाघकृतौ शिशुपालवधे महाकाव्ये वनविहारो

नाम सप्तमः सर्गः ॥ ७ ॥

मध्यप्रदेशोऽवलग्नभागः, प्रवाहदेशश्च येन सः पूर्णनाभीकृदान्तः रेफान्तम-
कारान्तं वा । पूर्णेति पूर्यन्तात् कर्मणि क्तः 'वा दान्त'—इत्यादिना
णिलुगिट्प्रतिषेधनिपातः । उच्चैरुन्नतौ कुचाविव तटौ तयोर्भुवं प्रदेश-
मुलङ्घ्य रोमकूपान् रोमाणि रोमरन्ध्राणि तान्येव कूपान् प्लावयन् पूरयन्
गण्डस्थलानि कपोलभागान्, उन्नतभूभागांश्च प्राप । अत्र युवतिषु सरि-
त्त्वस्य तदवयवेष्ववयवानां च निरूपणात्मकमवस्तुविषयभावयवरूपकं श्लेषानु-
प्राणितम् । मन्दाक्रान्ता वृत्तम् । 'मन्दाक्रान्ता जलधिषडङ्गैश्च नती तादुरु-
चेत्' इति लक्षणात् ॥ ७४ ॥

एवमध्वश्रमानुभावं स्वेदोद्रेकं वर्णयित्वा तत्फलभूतां जलविहारेच्छा-
मासां दर्शयति—प्रियेति । यदा अङ्गनानां प्रियकरपरिमार्गाप्रियकरस्य-
र्शात् । सृजेर्घञ् प्रत्ययः । स्वेदतोयोदयश्रीः स्वेदोद्गमसम्पत् पुनर्भूयोऽप्य-
धिकतरैवाभूत्तदा अस्नानशोभा अक्षीणकान्तयः । वपुषि स्नानेऽपीति
भावः । ता अङ्गना वनविहरणस्वेदेन स्नानम् । स्नायतेः कर्तरि क्तः
'संयोगादेरातो धातोर्यङ्वत्' इति निष्ठानत्वम् । वपुरङ्गम् अथ कात्स्न्येन ।
'मङ्गलानन्तरारम्भप्रश्रकात्स्न्येष्वथो अथ' इत्यमरः । अम्भोभिरभिषेक्तुमीषु-
रिच्छन्ति स्म । इषेर्लिट् । अत्र पूर्ववाक्यार्थस्योत्तरवाक्यार्थसमर्थनहेतुक-
त्वेनोपनिबन्धाद्वाक्यार्थहेतुकं काव्यलिङ्गमलङ्कारः । मालिनी वृत्तम् ॥ ७५ ॥

इति श्रीमहामहोपाध्यायकोलाचलमल्लिनाथसूरिविरचिते शिशुपाल-

वधमहाकाव्यव्याख्याने सर्वङ्गषाख्ये सप्तमः सर्गः ॥ ७ ॥

अष्टमः सर्गः ।

आयासादलघुतरस्तनैः स्तनङ्गिः
श्रान्तानामविकचलोचनारविन्दैः ।
अभ्यम्भः कथमपि योषितां समूहै-
स्तैरुर्वीनिहितचलत्पदं प्रचले ॥ १ ॥
यान्तीना सममसितभ्रुवां नतत्वा-
दंसानां महति नितान्तमन्तरऽपि ।
संसक्तैर्विपुलतया मिथो नितम्बैः
सम्बाधं बृहदपि तद् बभूव वर्त्म ॥ २ ॥

अथ वपुरभिषेक्तुं तास्तदाभ्योभिरीषुरित्युक्तं तदेव वर्णयितुमारभते—
आयासादिति । अलघुतरस्तनैः पृथुतरकुचैरिति मान्यहेतूक्तिः । स्तनङ्गि-
भूषाभिः श्रमश्वासैर्वा शब्दायमानैः । ‘स्तन शब्दे’ इति धातोर्लटः शचा-
देशः । अविकचलोचनारविन्दैः श्रमनिमीलिताक्षिपद्भिरायासादनविहार-
खेदाच्छ्रान्तानां क्लान्तानां योषितां तैः समूहैः कर्तृभिः उर्वरा निहितानि
निक्षिप्तानि । ‘डुधाज् धारणे’ इति धातोः कर्मणि क्तः । तथैव चलन्ति
पदानि यस्मिन् कर्मणि तद्यथा तथा । उत्क्षेपणाशक्त्या भुवि बलादाकृष्यमा-
णचरणमित्यर्थः । अभ्यम्भोऽम्भः प्रति कथमपि प्रचले प्रचलितम् । भावे
लिट् । स्वभावोक्तिरलङ्कारः । ‘स्वभावोक्तिरसौ चारु यथावदसुवर्णनम्’
इति लक्षणात् । अस्मिन् सर्गे प्रहर्षिणी वृत्तम् । स्त्री स्त्री गस्त्रिदशयतिः
प्रहर्षिणीयम्’ इति लक्षणात् ॥ १ ॥

यान्तीनामिति । समं पङ्क्तिशो यान्तीनाम् । ‘आच्छेदयोर्भुम्’ इति
वैकल्पिको लुमागमः । असितभ्रुवां स्त्रीणामंसानां नतत्वाद्धेतोर्नितान्तं मह-
त्यन्तरे अवकाशे सत्यपि विपुलतया हेतुना मिथः संसक्तैरन्योन्यस्निष्टैर्नितम्बै-

नीरन्ध्रद्रुमशिशिरां भुवं व्रजन्तीः
 साशङ्कं मुहुरिव कौतुकात्करैस्ताः ।
 पस्पृशं क्षणमनिलाकुलीकृतानां
 शाखानामतुहिनरश्मिरन्तरालैः ॥ ३ ॥
 एकस्यास्तपनकरैः करालिताया
 विभ्राणाः सपदि सितोष्णवारणत्वम् ।
 सेवायै वदनसरोजनिर्जितश्री-
 रागत्य प्रियमिव चन्द्रमाश्चकार ॥ ४ ॥

बृहद्विस्तृतमपि तद्वत्संवाध्यत इति संवाधः सङ्कटम् । 'सङ्कटं ना तु
 संवाधः' इत्यमरः । व्रजन्तस्यापि विशेष्यलिङ्गत्वं सम्बाधमनुवर्तत इति भाष्य-
 कारादिप्रयोगादिस्थिते । बभूव । नतांसत्वनितम्बवैपुल्योक्त्या सौन्दर्यातिशय
 उक्तः । असम्बाधेऽपि सम्बाधाभिधानादतिशयोक्तिः ॥ २ ॥

निरन्ध्रेति । नीरन्ध्रैः सान्द्रैर्द्रुमैः शिशिरां भुवं व्रजन्तीर्गच्छन्तीस्ताः
 स्त्रीरतुहिनरश्मिरुष्णांशुः क्षणमनिलेनाकुलीकृतानां चालितानां शाखानाम-
 न्तरालैर्नीरन्ध्रत्वेऽपि मुहुरनिलचालनजनितैरवकाशैर्मुहुः कौतुकादीन्मुक्त्वा-
 दिव साशङ्कम् । परदारत्वात्सभयमित्यर्थः । करैः पस्पृशे स्पृष्टवान् । अत्र
 चलच्छाखाहेतुकस्य तपनकरस्पर्शस्यैव हेतुकत्वोत्प्रेक्षणाद्गुणहेतूत्वे च्छा ॥ ३ ॥

एकस्या इति । वदनसरोजेन स्त्रीमुखपङ्कजेन निर्जितश्रीश्चन्द्रमाः ।
 एतेन वदनसरोजस्य चन्द्रविजयात् सरोजान्तरवैलक्षण्यं चन्द्रस्य निकृष्टत्वं
 चोक्तम् । अत एव सेवायै तत्सेवनार्थमागत्य तपनकरैः करालिताया भीषि-
 तायाः, पीडिताया इत्यर्थः । 'करालो भीषणेऽन्यवत्' इति विश्वः ।
 एतेन सेवावकाशो दर्शितः । एकस्याः कस्याश्चिदङ्गनायाः सपदि आतपक्षणे
 एव सितोष्णवारणत्वं स्वयमेव श्वेतातपत्रत्वं विभ्राणाः सन् प्रियं चकारेव,
 इति क्रियास्वरूपोत्प्रेक्षा । पराजितः कयाचित् सेवनया जेतुश्चित्तसन्तोष-
 मुपार्जयतीति भावः ॥ ४ ॥

स्वं रागादुपरि वितन्वतोत्तरीयं
 कान्तेन प्रतिपदवारितातपायाः ।
 सच्छब्दादपरविलासिनीसमूहा-
 च्छायासोदधिकतरा तदापरस्याः ॥ ५ ॥
 संस्पर्शप्रभवमुखोपचीयमाने
 सर्वाङ्गे करतललग्नवल्लभायाः ।
 कौशेयं व्रजदपि गाढतामजस्रं
 ससंसे विगलितनीधि नीरजाच्याः ॥ ६ ॥
 गच्छन्तीरलसमवेक्ष्य विस्मयिन्य-
 स्तास्तन्वीर्न विदधिरं गतानि हंस्यः ।
 बुद्ध्वा वा जितमपरेण काममावि-
 ष्कुर्वीत स्वगुणमपवपः क एव ॥ ७ ॥

स्वमिति । रागादेतोरुपरि प्रियाया मूर्धनि स्वं स्वकीयमुत्तरीयं वित-
 न्वता विस्तारयता कान्तेन प्रियेण प्रतिपदं पदे पदे वारित आतपो यस्या-
 स्तस्या अपरस्याः कस्याश्चिदङ्गनायाः सच्छब्दात् क्वत्रयुक्तादपरविलासिनी-
 समूहात् सकाशात् । 'पञ्चमी विभक्ते' इति पञ्चमी । अधिकतरा छाया अना-
 तपः कान्तिश्च तदा आसीत् । क्वत्रच्छायातोऽपि कान्तस्वहस्तघृतोत्तरीय-
 च्छायैवानन्यसाधारणी ज्यायसी । मुखकान्तिरपि तस्या एव भूयसीति
 भावः । 'छाया त्वनातपे कान्ती' इत्यमरः । एतेन सच्छब्दादच्छवस्याधिक-
 च्छायेति विरोधोऽपि निरस्त इति विरोधाभासोऽलङ्कारः ॥ ५ ॥

संस्पर्शति । करतले लग्नो वल्लभो यस्यास्तस्याः, स्वहस्तेन तद्वस्त्रं
 गृहीत्वा गच्छन्त्या इत्यर्थः । अत एव नीरजाच्याः सर्व्वाङ्गे संस्पर्शप्रभवेण
 प्रियाङ्गसङ्गप्रभवेण सुखेनोपचीयमाने पोषं गमिति सति अत एव गाढतां
 दृढत्वं व्रजदपि विगलितनीवि सुखपारवश्याद्विश्लिष्टयन्यि कौशेयं दुकूलमजस्रं
 ससंसे स्रस्तम् । एषा हृष्टा हर्षितरोमा च ॥ ६ ॥

गच्छन्तीरिति । हंस्यो हंसाङ्गना अलसं मन्दं गच्छन्तीस्तास्तन्वीः

श्रीमद्भिर्जितपुलिनानि माधवीना-
 मारोहैर्निविडहृहन्नितम्बविम्बैः ।
 पाषाणस्खलनविलोलमाशु नूनं
 वैलव्याद्ययुरवरोधनानि सिन्धोः ॥ ८ ॥
 मुक्ताभिः सलिलरयास्तशुक्तिपेशी-
 मुक्ताभिः कृतरुचि सैकतं नदीनाम् ।
 स्त्रीलोकः परिकलयाञ्चकार तुल्यं
 पल्यङ्गैर्विगलितहारचारुभिः स्त्रैः ॥ ९ ॥

स्त्रीरवेक्ष्य विस्मयिन्यो गतिसौष्ठवादिस्मयवत्यः सत्यो गतानि स्वयं लीलागम-
 नानि न विदधरे न चक्रुः । लज्जयेति भावः । तथाहि परेण जितं स्वगुणं
 बुद्धा वा, बुद्धापीत्यर्थः । क एव को वा अपत्रपः सन् काममाविष्कुर्वीत
 प्रकाशयेत्, न कश्चिदपीत्यर्थः । 'इदुदुपधस्य चाप्रत्ययस्य' इति विसर्जनो-
 यस्य षत्वम् । अत्र तिरश्चां विवेकित्वातिशयोक्त्या गतिकरणनिषेधसमर्थनार्थो-
 ऽयमर्थान्तरन्यासः ॥ ७ ॥

श्रीमद्भिरिति । श्रीमद्भिः शोभावद्भिः निविडा हृहन्तश्च नितम्बविम्बाः
 कटिपञ्चाङ्गागा येषां तैः माधवस्येमा माधव्यस्तासां हरिवधूनां आरुह्यन्त
 इत्यारोहैः कटिपुरोभागैर्जघनैः जितपुलिनानि जितसैकतानि सिन्धोरवरोध-
 नानि समुद्रमहिथः, नद्य इत्यर्थः । वैलव्यात्पराजयकृतमनःसङ्कोचादेतोः
 पाषाणेषु स्खलनेनाभिघातेन विलोलं यथा तथा आशु ययुः अशुः नूनम् ।
 नदीनां स्वाभाविक्याः पाषाणस्खलिताशुगतेर्वैलव्यहेतुकात्त्वोत्प्रेक्षणाद्गुणहेतू-
 येष्टा ॥ ८ ॥

मुक्ताभिरिति । स्त्रीलोकः स्त्रीजनः कर्त्ता । सलिलरयेण आस्ता नुनाः
 मुक्तयो मुक्तास्फोटस्त एव पेश्यः कोशः । पुटा इति यावत् । 'मुक्तास्फोटः
 स्त्रियां शुक्तिः' इति, 'पेशी कोशो द्विहीने' इति चामरः । ताभिर्मुक्ताभिर्विमु-
 क्ताभिर्मौक्तिकैः । 'अथ मौक्तिकं मुक्ता' इत्यमरः । कतरुचि कृतशोभं नदीनां
 सिकतामयं सैकतं पुलिनम् । 'तोयोत्थितं तत्पुलिनं सैकतं सिकतामयम्'

आघ्राय श्रमजमनिन्द्यगन्धवन्धुं
 निश्वासश्वसनमसक्तमङ्गनानाम् ।
 आरण्याः सुमनस इषिरे न भृङ्गै-
 रौचित्यं गणयति को विशेषकामः ॥ १
 आयान्त्यां निजयुवतौ वनात् सशङ्कं
 वर्हाणामपरशिखगिडनीं भरेण ।
 आलोक्य व्यवदधतं पुरो मयूरं
 कामिन्यः श्रद्धधुरनार्जवं नरेषु ॥ ११ ॥

इत्यमरः । 'सिकताशर्कराभ्याञ्च' इत्यण् प्रत्ययः । विगलितैर्विशीर्णैर्हरैश्चा-
 रुभिः खैः पल्लङ्गैः शयनैः । 'शयनं मञ्जयर्थ्यङ्गपल्लङ्गाः खट्वा समाः' इत्य-
 मरः । तुल्यं सदृशं परिकलयाञ्चकार मेने । पूर्णोपमेयम् ॥ ८ ॥

आघ्रायेति । भृङ्गैः कर्तृभिः श्रमजमध्वश्रमोत्थम् अनिन्द्यगन्धस्य
 आघ्रायगन्धस्य बन्धुं सहचरम्, तदन्तमित्यर्थः । अङ्गनानां निश्वासश्वसनं
 निश्वासमारुतम् असक्तमप्रतिषिद्धमाघ्राय अरण्ये भवाः आरण्याः सुमनसः
 पुष्पाणि नेषिरे नेष्टाः । 'इषु इच्छायां' कर्मणि लिट् । अनुचितोऽयमकाण्डे
 परिचितपरित्याग इत्याह—विशेषं कामयते इति विशेषकामः । 'शीतिका-
 मिभिजाचरिभ्यो णः' इति णप्रत्ययः । क औचित्यं गणयति, न कोऽपी-
 त्यर्थः । अर्थान्तरन्यासः ॥ १० ॥

आयान्त्यामिति । निजयुवतौ वनादायान्त्यामागच्छन्त्यां सत्यां सशङ्कं
 सभयमपरशिखगिडनीं जारिनीं वर्हाणां भरेण व्यवदधतं क्वादयन्तं मयूरं पुर
 आलोक्य कामिन्यः प्रियेष्वनार्जवं कौटिल्यं श्रद्धधुर्विश्वस्तवत्यः । कुटिलाः पुरुषा
 इति निश्चिकुरित्यर्थः । दधातेर्लुङि 'गातिस्था' इत्यादिना सिचौ लुक्, 'आतः'
 इति भेजुंसादेशः । 'श्रद्धन्तरोरुपसर्गवहस्तिर्वक्तव्या' इति अच्छब्दस्य धातोः
 प्राक् प्रयोगः ॥ ११ ॥

आलापैस्तुलितरवाणि माधवीनां
 माधुर्यादमलपतत्रिणां कुलानि ।
 अन्तर्द्धामुपययुरुत्पलावलीषु
 प्रादुःष्यात् क इव जितः पुरः परेण ॥ १२ ॥
 मुग्धायाः स्मरललितेषु चक्रवाक्या
 निःशङ्कं दयिततमेन चुम्बितायाः ।
 प्राणेशानभि विदधुर्विधूतहस्ताः
 शीत्कारं समुचितमुत्तरं तरुण्यः ॥ १३ ॥
 उत्क्षिप्तस्फुटितसरोरुहार्थमुच्चैः
 सस्नेहं विहगरुतैरिवालपन्ती ।
 नारीणामथ सरसी सफेनहासा
 प्रीतीव व्यतनुत पादमूर्मिहस्तैः ॥ १४ ॥

आलापैरिति । माधवीनां हरिबधूनामालापैः कर्तृभिः माधुर्याद्धेतोस्तु-
 लितरवाणि तिरस्कृतकृतानि अमलपतत्रिणां हंसानां कुलानि उत्पलावली-
 ष्वन्तर्द्धाम् । ‘अन्तःशब्दस्याङ्किविधिणत्वेषूपसर्गत्वं वाच्यम्’ इति अन्तः-
 शब्दस्योपसर्गत्वात् ‘आतश्चोपसर्गे’ इत्यङ्प्रत्ययः । उपययुः । युक्तं चैत-
 दित्याह, तथाहि, परेण जितः क इव शब्दो वाक्यालङ्कारे पुरो जेतुरग्रे
 प्रादुःष्यात् प्रादुर्भवेत् । ‘उपसर्गप्रादुर्भ्यामस्तिर्यच्परः’ इति षत्वम् । अर्थान्तर-
 न्यासः ॥ १२ ॥

मुग्धाया इति । दयिततमेन निःशङ्कं निर्विचारं चुम्बिताया दष्टायाः
 स्मरललितेषु चुम्बनाद्यनन्तरकृत्येषु सीत्कारादिकामचेष्टितेषु मुग्धाया
 मूढायाश्चक्रवाक्याः समुचितं योग्यं सीत्कारं सीत्काररूपमुत्तरं कृत्यं तरुण्यः
 स्त्रियं प्राणेशानभि विधूतहस्ताः सत्यो विदधुः तादात्मभावनया स्त्रियं दष्टा इव
 सीत्क्षुरिति सीत्कारासम्बन्धे तत्सम्बन्धातिशयोक्त्या तत्रासामुद्दीपकमासीदि-
 त्युक्तम् ॥ १३ ॥

उत्क्षिप्तेति । अथानन्तरमुत्क्षिप्तं स्फुटितसरोरुहं विकचारविन्द-

नित्याया निजवसतेर्निरासिरे य
 द्रागेण श्रियमरविन्दतः कराग्रैः ।
 व्यक्तत्वं नियतमनेन निन्युरस्याः
 सापत्न्यं क्षितिमुतविद्विषो महिष्यः ॥ १५ ॥
 आस्कन्दन् कथमपि योषितो न याव-
 झीमत्यः प्रियकरधार्य्यमाणहस्ताः ।
 औत्सुक्यात् त्वरितममूस्तदम्बु तावत्
 संक्रान्तप्रतिमतया दधाविवान्तः ॥ १६ ॥

मेवार्धमर्धद्रव्यं यस्मिंस्तत् तथा सस्नेहं विहगरुतैरालपन्ती स्वागतादिवचनं
 व्याहरन्तीव स्थिता इत्युत्प्रेक्षा । फेन इव हासस्तेन सहिता सफेनहासा,
 स्मितपूर्वाभिभाषिणीत्यर्थः । सरसी पुष्करिणी नारीणामूर्मिभिरेव हस्तैः
 पादं पादोदकम् । 'पादार्धाभ्यां च' इति यत्प्रत्ययः । प्रीत्येवेत्युत्प्रेक्षा ।
 व्यतनुत । रूपकानुप्राणितोत्प्रेक्षाद्वयस्य सापेक्षत्वात् संसृष्टिः ॥ १४ ॥

नित्याया इति । क्षितिमुतविद्विषो नरकद्विषो हरेर्महिष्यः कराग्रैः
 पाणिपल्लवैः करणैः रागेण रक्तवर्णेन, इच्छया च श्रियं शोभाम्, रमाम्
 नित्यायाः सदातन्याः निजवसतेः स्वावासादरविन्दतोऽरविन्दान्निरासिरे
 निष्कासयाञ्चक्रुः, निश्चक्रुच्चेति यावत् । 'उपसर्गादस्यलूङोर्वा वचनम्'
 इति विकल्पादात्म्येयदम् । अनेन निरासेनास्याः श्रियः सापत्न्यं सपत्नीत्वम् ।
 ब्राह्मणादित्वात् ष्यञ्प्रत्ययः । व्यक्तत्वं निन्युः, व्यक्तीचक्रुरित्यर्थः । अत्र
 श्रीशब्देन रमाशोभयोरभेदाध्यवसायेन श्रीनिवासस्य सापत्न्यव्यक्तीकरणार्थ-
 त्वोत्प्रेक्षणाच्छेषप्रतिभोत्यापितातिशयोक्त्यनुप्राणितेयं फलोत्प्रेक्षेति सङ्करः ॥ १५ ॥

आस्कन्दन्निति । भीमत्यः प्रवेशभीरवो योषितः प्रियकरैर्धार्य्यमाण-
 हस्ताः प्रियकरावलम्बाः सत्यः यावत् कथमपि नास्कन्दन्न प्राविशन् । तावत्
 संक्रान्तप्रतिमतया संक्रान्तप्रतिविम्बतया तदम्बु कर्तृ औत्सुक्यादुत्कण्ठतया
 त्वरितममूरन्तर्दधाविव, अन्तः प्रावेश्यदिवेत्यर्थः । प्रतिविम्बसंक्रमणादन्त-
 र्धानोत्प्रेक्षणात् क्रियानिमित्ता क्रियास्वरूपोत्प्रेक्षा ॥ १६ ॥

ताः पूर्वं सचकितमागमय्य गाधं
 कृत्वाथो मृदु पदमन्तराविशन्त्यः ।
 कामिन्यो मन इव कामिनां सरागै-
 रङ्गैस्तज्जलमनुरञ्जयाम्बभूवुः ॥ १७ ॥
 संचोभं पयसि मुहुर्महेभकुम्भ-
 श्रीभाजा कुचयुगलेन नीयमाने ।
 विश्लेषं युगमगमद्रथाङ्गनाम्नो-
 रुदृत्तः क इव सुखावहः परेषाम् ॥ १८ ॥

ता इति । ताः कामिन्यः कामिनां कामुकानां मन इव तज्जलं पूर्वं
 प्रथमं सचकितं सभयं यथा तथा गाधमुत्तानमागमय्य गमनेन ज्ञात्वा । पुरः-
 प्रविष्टपुरुषमुखेन गाधं तदिति परामृश्येत्यर्थः । अन्यत्र दूतमुखेन ज्ञात्वेत्यर्थः ।
 अथोऽनन्तरं मृदु मन्दं पदं कृत्वा पदं न्यस्य । अन्यत्र तु स्वयं सम्भाषणादिकं
 कृत्वेत्यर्थः । अन्तरमभ्यन्तरमाविशन्त्यः प्रविष्टाः सत्यः । अन्यत्र रहस्य-
 कर्मणि प्रवृत्ता इत्यर्थः । सरागैः साङ्गरागैः, सानुरागैश्चाङ्गैर्गात्रैरनुरञ्जया-
 म्बभूवुस्तद्वर्णाक्रान्तं चक्रुः । अन्यत्र त्वनुरक्तं चक्रुरित्यर्थः । श्लेषसङ्कीर्णयमु-
 पमा ॥ १७ ॥

संचोभमिति । महेभकुम्भश्रीभाजा, तत्सदृशश्रीभाजेत्यर्थः । अत
 एवासम्भवद्वस्तुसम्बन्धो निदर्शनालङ्कारः । कुचयुगलेन, उल्लसितेनेति भावः ।
 पयसि मुहुः संचोभं नीयमाने प्राप्यमाणे सति रथाङ्गनाम्नोर्युगं विश्लेषं
 वियोगमगमत्, वियोगासहमपीति भावः । तथाहि, उदृत्त उन्नतो वृत्तश्च
 उद्वर्त्तनं यस्येति वा उदृत्तः, अन्यत्रोदृत्तः । उन्मार्गवर्तीति यावत् । स क इव
 को वा परेषां स्वतेरेषां सुखावहः सुखकरः । न कोऽपीत्यर्थः । अयञ्च
 श्लेषमूलातिशयोक्तिजीवितोऽर्थान्तरन्यासः ॥ १८ ॥

आसीना तटभुवि सस्मितेन भर्त्ता
 रम्भोरुरवतरितुं सरस्यनिच्छुः ।
 धुन्वाना करयुगमीक्षितुं विलासान्
 शीतालुः सलिलगतेन सिच्यते स्म ॥ १६ ॥
 नेच्छन्ती समममुना सरोऽवगाढं
 रोधस्तः प्रतिजलमीरिता सखीभिः ।
 आश्लिच्छज्जयचकितेक्षणं नवोढा
 वोढारं विपदि न दूषिताऽतिभूभिः ॥ २० ॥

आसीनेति । शीतं न सहत इति शीतालुः शीतभीरुः । 'शीतो-
 णाभ्यां तदसहने आलुज्वक्तव्यः' । अत एव सरसि अवतरितुं प्रवेष्टुमनिच्छु-
 रनभिलाषुका अत एव तटभुवि आसीना उपविष्टा । आसेः कर्त्तरि शानच्
 'ईदासः' इतीकारः । रम्भे कदलीस्तम्भाविवोरु यस्याः सा रम्भोरुः स्त्री ।
 'जरुत्तरपदादोपम्ये' इत्यृङ्प्रत्ययः । सलिलगतेन स्वयं सलिलं प्रविष्टेन
 सस्मितेन भर्त्ता विलासानीक्षितुं करयुगं धुन्वाना कम्पयन्ती । धुनोतेः
 कर्त्तरि शानच् प्रत्ययः । सिच्यते स्म सिक्ता ॥ १६ ॥

नेच्छन्तीति । अमुना सममनेन भर्त्ता सह सरोऽवगाढं, मवगाहितुम् ।
 'स्वरतिसूतिसूयतिधूजूदितो वा' इति विकल्पान्नेङागमः । नेच्छन्ती लज्जया
 अनिच्छन्ती । नञर्थस्य नशब्दस्य सुप्पुपेति समासः, नञ्-समासो वा ।
 अथ सखीभिः प्रतिजलं जलं प्रति रोधस्तो रोधसः । पञ्चम्यास्तसिल् ।
 ईरिता नुन्ना नवोढा नवबधूः भयेन चकितेक्षणं सम्भ्रान्तदृष्टि यथा तथा
 वोढारं भर्त्तारमाश्लिच्छदालिङ्गितवती । 'श्लिष आलिङ्गने' इति धातोर्लुङि
 च्लेः क्तादेशः । न च धार्ष्ट्यदोषापत्तिरित्याह । विपदि विपत्तौ अति-
 क्रान्ता भूमिरतिभूमिरमर्थ्यादा न दूषिता । आपत्काले नास्ति मर्यादेति
 न्यायादिति भावः । अर्थान्तरन्यासानङ्गारः ॥ २० ॥

तिष्ठन्तं पयसि पुमांसमंसमात्रे
 तद्दघ्नन्तदवयती किलात्मनोऽपि ।
 अभ्येतुं सुतनुरभीरियेष मौग्ध्या-
 दाश्लेषि द्रुतममुना निमज्जतीति ॥ २१ ॥
 आनाभेः सरसि नतभ्रुवावगाढे
 चापल्यादथ पयसस्तरङ्गहस्तैः ।
 उच्छायि स्तनयुगमध्यरोहि लब्ध-
 स्पर्शानां भवति कुतोऽथवा व्यवस्था ॥ २२ ॥

तिष्ठन्तमिति । सुतनुः शुभाङ्गी स्त्री अंसः प्रमाणमस्येति अंसमात्रं
 अंसप्रमाणे । ‘प्रमाणे द्वयसज्दघ्नज्मात्रचः’ इति मात्रच्प्रत्ययः । पयसि
 जले तिष्ठन्तं पुमांसं, वीक्ष्येति शेषः । आत्मनोऽपि तत् पयः तद्दघ्नं ताव-
 न्मात्रमंसमात्रं अवयती जानती किल, तथा सञ्चावयन्तीत्यर्थः । ‘वाक्ता-
 सञ्चावययोः किल’ इत्यमरः । अवपूर्वादिणः शतरि ‘इशो यण्’ इति यणा-
 देशः, ‘उगितश्च’ इति ङीप् । किलशब्दस्यालीकार्थत्वे मौग्ध्याविरोधः ।
 अत एव मौग्ध्यादविवेकादभीर्निर्भीका सती अभ्येतुं पुमांसमभिगन्तुमियेष
 इच्छति स्म । अमुना पुंसा निमज्जतीति द्रुतमाश्लेषि आश्लिष्टा ॥ २१ ॥

आनाभेरिति । नतभ्रुवा स्त्रिया सरसि आनाभेर्नाभिपर्यन्तम् । ‘आङ्-
 मर्यादाभिविध्योः’ इति विकल्पादसमासः । अवगाढे प्रविष्टे सति । गाढः
 कर्मणि क्तः । अथ पयसश्चापल्यालील्यात् । ब्राह्मणादिषु पाठात् थज्-
 प्रत्ययः । तरङ्गैरेव हस्तैस्तरङ्गहस्तैरुच्छायोऽस्यास्तीत्युच्छायि उन्नतिमत्
 स्तनयुगमध्यरोहि अधिकृढम्, भिक्षुकपादप्रसारणन्यायादिति भावः ।
 रोहतेः कर्मणि लुङ् । अथवा, तथाहीत्यर्थः । लब्धस्पर्शानाम्, लब्ध-
 प्रवेशानामित्यर्थः । कुतः कुत्र वा । सार्वविभक्तिकस्तस्मिन् । व्यवस्था
 मर्यादा भवति, न कुत्रापीति भावः । प्रायेण सर्वेऽप्यसम्भवब्रह्मचारिण
 एवेति भावः । अत्र चापल्यादिति द्वयोरपि लौल्ययोरभेदाध्यवसायमूलाति-
 शयोक्त्या तरङ्गहस्तैरिति रूपकेण च पयसि कामित्वप्रतीतिः समासीक्तिः
 तदुपजीवी चार्थान्तरन्यास इति संज्ञरः ॥ २२ ॥

कान्तानां कुवलयमप्यपास्तमक्षोः
 शोभाभिर्न मुखरुचाहमेकमेव ।
 संहर्षादलिविरुतैरितीव गाय-
 ल्लोलोर्मौ पयसि महोत्पलं ननर्त्त ॥ २३ ॥
 तस्यन्ती चलशफरीविघट्टितोरु-
 वामोरुरतिशयमाप विभ्रमस्य ।
 क्षुब्धन्ति प्रसभमहो विनापि हेतो-
 र्लीलाभिः किमु सति कारणे रमण्यः ॥ २४ ॥

कान्तानामिति । लोलोर्मौ चपलोर्मणि । ‘तृतीयादिषु भाषितपुंस्क’
 पुम्बद्भावस्य’ इति विकल्पात् पुम्बद्भावः । पयसि महोत्पलमरविन्द’
 कर्त्तु । ‘अरविन्द’ महोत्पलम्’ इत्यमरः । कान्तानां मुखरुचाहमेक
 मेव नापास्तम्, किन्तु तासामक्षोः शोभाभिः कुवलयमप्यपास्तमिति
 संहर्षात् सन्तोषादेतोरलिविरुतैर्गायत्, अलिरुतरूपं गानं कुर्वदिति
 रूपकम् । ‘इत्यभूतलक्षणे’ इति तृतीया । ननर्त्तव । ‘न दुःखं पञ्चभिः
 सह’ इति न्यायान्वृत्यति स्म । अत्रोर्मिचलनहेतुके महोत्पलचलने
 अलिनादसंहर्षहेतुकसमाननृत्यत्वोत्प्रेक्षणात् क्रियानिमित्तक्रियास्वरूपोत्प्रेक्षा
 वाच्या ॥ २३ ॥

तस्यन्तीति । चलाः शफर्यः यातुकामा मत्स्यः । ‘प्रोष्ठो तु शफरी
 द्वयोः’ इत्यमरः । ताभिर्विघट्टितौ विद्धावूरु यस्याः सा अत एव तस्यन्ती
 विभ्यती । ‘वाभ्राश’—इत्यादिना विकल्पात् श्यनि शतरि डीप् । वामौ
 सुन्दरावूरु यस्याः सा वामोरुः स्त्री । संहितशफलक्षणवामादेश’ इत्यूङ्
 प्रत्ययः । विभ्रमस्य विलासस्यातिशयमाप । तथा हि रमण्यो हेतोर्विनापि
 कारणं विनापि । ‘पृथग्विना’—इत्यादिना विकल्पात् पञ्चमी । लीलाभि-
 र्विलासैः प्रसभं प्रकामं क्षुब्धन्ति, अहो निष्कारणक्षोभादाश्चर्यमित्यर्थः ।
 कारणे सति किमु वक्तव्यम् । अत्राप्रकृतनिष्कारणक्षोभकथनात् सकारण-

आकृष्टप्रतनुवपुर्लतैस्तरङ्गि-
 स्तस्याम्भस्तदथ सरोमहार्णवस्य ।
 अक्षोभि प्रसृतविलोलबाहुपक्षै-
 र्योषाणामुरुभिरुरोजगण्डशैलैः ॥ २५ ॥
 गाम्भीर्यं दधदपि रन्तुमङ्गनाभिः
 संचोभं जघनविघट्टनेन नीतः ।
 अम्भोधिर्विकसितवारिजाननोऽसौ
 मर्यादां सपदि विलङ्घयाम्बभूव ॥ २६ ॥

क्षोभस्य कैमुत्यन्यायलब्धत्ववर्णनादर्यापत्तिरलङ्कारः । दण्डापूपिकयार्थान्तर-
 स्वरपतनमर्यापत्तिरिति सूत्रम् ॥ २४ ॥

आकृष्टे तिति । अथानन्तरमाकृष्टाः प्रतनवो वपूंष्वेव लता यैस्तैस्तरङ्गि-
 झ्रवमानैः प्रसृता आयता विलोलाश्चला बाहव एव पक्षा गरुन्ति येषां तैः ।
 गिरिधर्मस्य पक्षवत्त्वस्य तदवयवेषूपचारः । उरुभिर्महद्भिर्योषाणां स्त्रीणा-
 मुरोजैरेव गण्डशैलैर्गिरिच्युतैः स्थूलोपलैस्तस्य सर एव महार्णवस्तस्य तदम्भ
 अक्षोभि । क्षुभ्यतेर्ह्यन्तादण्यन्ताद्वा कर्मणि लुङ् । समस्तवस्तुविषयकं
 सावयवं रूपकम् ॥ २५ ॥

गाम्भीर्यमिति । गाम्भीर्यमगाधत्वं, अविकारिचित्तत्वं च दधदपि गम्भीरः
 सन्नपि रन्तुं विहर्तुं संगन्तुञ्चाङ्गनाभिर्जघनस्य विघट्टनेन सङ्घर्षेण प्रक्षोभं
 चलनं, चित्तविकारञ्च नीतः, अत एव विकसितं वारिजमाननमिव वारिज-
 मिव चाननं यस्य सः अम्भांसि धीयन्तेऽस्मिन्निति अम्भोधिर्जलाशयः । कश्चित्
 पुमांश्च तत्तुल्यो गम्यते । 'कर्मण्यधिकरणे च' इति किप्रत्ययः । सपदि
 मर्यादां सीमानं औचित्तीं च विलङ्घयाम्बभूव लङ्घितवान् । धीरोऽपि
 स्त्रीसन्निकर्षाद्विन्नियत्न इति भावः । अत्र गाम्भीर्यादिप्रकृताम्भोधिविशेषण-
 साम्यादप्रकृतविशेष्यपुरुषप्रतीतेः समासीत्तिरलङ्कारः । सा च प्रतीयमाना
 भेदाध्यवसायमूलातिशयोक्त्यनुप्राणितेति सङ्करः ॥ २६ ॥

आदातुं दयितमिवावगाढमारा-
 दूर्मीणां ततिभिरभिप्रसार्थ्यमाणः ।
 कस्याश्चिद्विततचलच्छिखाङ्गुलीको
 लक्ष्मीवान् सरसि रराज केशहस्तः ॥ २७ ॥
 उन्निद्रप्रियकमनोरमं रमण्याः
 संरेज सरसि वपुः प्रकाशमेव ।
 युक्तानां विमलतया तिरस्क्रियायै
 नाक्रामन्नपि हि भवत्यलं जलौघः ॥ २८ ॥

आदातुमिति । सरसि वितताः प्रसारिताश्चलन्त्यश्च शिखा अग्राण्यवा-
 ङ्गुली यस्य सः । ‘नद्यृतश्च’ इति कप् । लक्ष्मीवान् शोभावान् । ‘मादुप-
 धायाश्च मतोर्वीज्यवादिभ्यः’ इति मतुपो मकारस्य वत्वम् । कस्याश्चित्
 केशहस्तः केशपाशः । ‘पाशः पक्षश्च हस्तश्च कलापार्थाः कचात् परे’ इत्यमरः ।
 हस्त इति करश्च ध्वन्यते । आरात् समीपे । ‘आरादूरसमीपयोः’ इत्यमरः ।
 अवगाढमन्तर्मग्नं दयितमादातुं ग्रहीतुमिव जर्मीणां ततिभिः समूहैरभि-
 प्रसार्थ्यमाणोऽभितो व्यापार्थ्यमाणः सन् रराज । अत्रादातुमिव प्रसार्थ्यमाण
 इति प्रसारणस्यादानार्थत्वोक्तेः क्षणादियं क्रियानिमित्ता क्रियाफलोक्ते च ।
 सा च चलच्छिखाङ्गुलीक इति रूपकानुप्राणितया हस्त इति श्लेषमूलया
 वाच्यस्य केशकलापस्य प्रतीयमानात् कराद्भेदे अभेदरूपातिशयोक्त्या निर्व्यूढेति
 सङ्करः ॥ २७ ॥

उन्निद्रेति । उन्निद्रं यत् प्रियकमसनकुसुमम् । ‘सर्जकासनबन्धूकपुष्प-
 प्रियकजीवकाः’ इत्यमरः । तदिव मनोरमम्, कनकगौरमित्यर्थः ।
 रमण्या वपुः सरसि प्रकाशमेव जलमग्नमपि वैमल्यालम्ब्यमेव संरेज ।
 तथाहि—जलौघो जलपूरो, जङ्घौघो मूर्खजनौघश्च डलयोरभेदात् । आक्रा-
 मन्नावृण्वन्नपि, अन्यत्र अधिच्छिपन्नपि विमलतया वैमल्येन युक्तानां शुद्धानां
 तिरस्क्रियायै तिरोधानाय, परिभवाय च अलं समर्थो न भवति । श्लेषमूलया
 भेदेऽभेदरूपातिशयोक्त्यानुप्राणितोऽयमर्थान्तरन्यासः ॥ २८ ॥

किं तावत् सरसि सरोजमेतदाग-
 दाहोस्त्रिन्मुखमवभासते युवत्याः ।
 संशय्य क्षणमिति निश्चिकाय कश्चिद्
 विव्वोकैर्वकसहवासिनां परोक्षैः ॥ २८ ॥
 शृङ्गाणि द्रुतकनकोज्ज्वलानि गन्धाः
 कीसुम्भं पृथु कुचकुम्भसङ्गि वासः ।
 मार्हीकं प्रियतमसन्निधानमासन्
 नारीणामिति जलकेलिसाधमानि ॥ ३० ॥

किमिति । सरसि आराहूरादेतत् पुरोवर्त्ति तावत्सरोजं किम्, आहो-
 स्त्रित् उत युवत्या मुखमवभासते इति क्षणं संशय्य सन्दिह्य । शीडः क्षो ल्यप् ।
 ‘अयद्विक्ङिति’ इत्ययडादेशः । कश्चिद्विलासो वकसहवासिनां वकसह-
 चारिणाम्, पद्मनामित्यर्थः । विलासशून्यताद्योतनार्थमित्यनिर्देशः । परो-
 क्षैरप्रत्यक्षैरनुभूतचरैः अविद्यमानैरिति यावत् । विव्वोकैः विलासैरित्यर्थः ।
 यद्यपि विव्वोकोऽनादरक्रिया’ इत्युक्तम्, तथापि विशेषवाचिनां सामान्ये
 लक्षणेत्यदोषः । निश्चिकाय, विशेषदर्शनान्मुखमेवेति निश्चितवानित्यर्थः ।
 सन्देहालङ्कारोऽयम् । ‘विषयो विषयी यत्र सादृश्यात् कविसम्भ्राता । सन्देह-
 गोचरो स्यातां सन्देहालङ्कृतिश्च सा’ । इति लक्षणात् । सोऽप्यन्ते निश्चयोक्ते-
 र्निश्चयान्तः ॥ २८ ॥

अथ जलक्रीडासम्भारानाह—शृङ्गाणीति । द्रुतेन तप्तनिषिक्तेन कन-
 केनोज्ज्वलानि, लिप्तानीत्यर्थः । शृङ्गाणि क्रीडाम्बुयन्त्राणि । ‘शृङ्ग’ प्रभुत्वे
 शिखरे चिह्ने क्रीडाम्बुयन्त्रके’ इति विश्वः । गन्धाश्चन्दनकुङ्कुमादिगन्ध-
 द्रव्याणि । अत एव पुंसि बहुत्वञ्च । ‘गन्धस्तु सौरभे योगे गन्धके गर्वले-
 शयोः । स एव द्रव्यवचनो बहुत्वे पुंसि च स्मृतः’ । इत्यभिधानात् । पृथु
 विशालं कुचकुम्भसङ्गि कुचावरणं कुसुम्भेन रत्नं कीसुम्भम् । ‘तेन रत्नं रागात्’
 इत्यण् प्रत्ययः । वासो वस्त्रं मृद्वीकाया विकारो मार्हीकं द्राक्षामद्यम् ।
 ‘मृद्वीका’ गोस्तनी द्राक्षा’ इत्यमरः । किञ्च प्रियतमसन्निधानम्, सर्व्व-

उत्तुङ्गादनिलचलांशुकास्तटान्ता-
 च्चे तोभिः सह भयदर्शिनां प्रियाणाम् ।
 श्रोणीभिर्गुरुभिरतूर्णमुत्पतन्त्य-
 स्तोयेषु द्रुततरमङ्गना निपेतुः ॥ ३१ ॥
 मुग्धत्वादविदितकैतवप्रयोगा
 गच्छन्त्यः सपदि पराजयं तरुण्यः ।
 ताः कान्तैः सह करपुष्करैरिताम्बु-
 व्यालुक्षीमभिसरणम्लहामदीव्यन् ॥ ३२ ॥

साफल्यकारणमिति भावः । इत्येतानि नारीणां जलकेलिसाधनानि जल-
 क्रीडोपाया आसन् । उद्दीपकसम्पत्तिरुक्ता । अत्र शृङ्गादीनां केलिसाधनत्व-
 स्वरूपतुल्यधर्मयोगात् प्रकृतत्वाच्च केवलप्रकृतगोचरा तुल्ययोगिता ॥ ३० ॥

उत्तुङ्गादिति । अनिलेन वेगानिलेन चलांशुकाश्चलद्गसना अङ्गनाः
 उत्तुङ्गात्तटान्ताद्भयदर्शिनां भयोत्पत्तिणाम्, अनर्थाशङ्किनामित्यर्थः । प्रिया-
 णाञ्चेतोभिः सह । तेषां तत्रैवावधानादिति भावः । गुरुभिर्गुर्वीभिः । 'वोतो
 गुणवचनात्' इति विकल्पादनीकारः । श्रोणीभिर्हेतुना अतूर्णं मन्दमुत्पतन्त्य-
 स्तोयेषु द्रुततरं निपेतुः । गुरुत्वस्य पतनहेतूत्पतनविरोधित्वाच्च शीघ्रपातो
 मन्दोत्पतनञ्चेति भावः । अत्र प्रियचेतःपाताङ्गनापातयोः कार्यकारणयो-
 रसहभाविनोः सहभावोक्तेः कार्यकारणयोः पौर्वापर्यविध्वंसनरूपातिशयो-
 क्त्युपजीविता सहोक्तिरलङ्कारः । 'सहार्थेनान्वयो यत्र भवेदतिशयोक्तिः ।
 कल्पितौपम्यपर्यन्ता सा सहोक्तिरिहेयते' । इति लक्षणात् । चेतोवत्येतु-
 रित्यौपम्यकल्पनया कार्यप्रगताशुभावप्रतीतिश्चमत्कार इति रहस्यम् । तात्-
 कालिकांशुकचलनादिसूक्ष्मस्वभावविशेषप्रकाशनात् स्वभावोक्तिरिति सङ्करः ॥ ३१ ॥

मुग्धत्वादिति । मुग्धत्वान्मूढत्वादविदिताः कैतवप्रयोगा मुखसेचना-
 दिकपटाचरणानि याभिस्ताः अत एव सपदि पराजयं गच्छन्त्यस्तास्तरुण्यः
 कान्तैः सहभिसरणं स्वयमभिगमनं म्लहो व्यूतं पणो यस्यास्ताम् । 'पणो-
 ऽस्तेषु म्लहः' इत्यमरः । 'अस्तेषु म्लहः' इति ग्रहेरेवाक्षपणे लत्वनिपातः ।

योग्यस्य त्रिनयनलोचनानलार्चि-

निर्दग्धस्मरपृतनाधिराज्यलक्ष्म्याः ।

कान्तायाः करकलशोद्यतैः पयोभि-

र्वक्तेन्दोरकृत महाभिषेकमेकः ॥ ३३ ॥

सिञ्चन्त्याः कथमपि बाहुमुन्नमय्य

प्रेयांसं मनसिजदुःखदुर्बलायाः ।

सीवर्णं वलयमवागलत् जराग्रा-

ह्नावण्यश्रिय इव शेषमङ्गनायाः ॥ ३४ ॥

अप्प्रत्ययस्तु 'गृह्णवृट्निश्चिगमश्च' इत्येव सिद्ध इति केचित् । अन्ये तु ग्लहिं प्रकृत्यन्तरमङ्गीकृत्याप्युत्पत्यस्यैव निपातो घञपवादीत्याहुः । करपुष्करैः कर-कमलैरोरितैरम्बुभिर्या व्यात्युक्षीं व्यतिहारेणोक्षणाम्, परस्पराम्बुक्षण-मित्यर्थः । 'कर्मव्यतिहारे णच् स्त्रियाम्' इति णच्प्रत्ययः । 'णचः स्त्रियामञ्' इति स्वार्थिकोऽञ् प्रत्ययः । 'टिड्ढाणञ्'—इत्यादिना ङीप् । तां व्यात्युक्षीमदीव्यन्, तया अक्रीडन्नित्यर्थः । 'दिवः कर्म च' इति विकल्पात् कर्मत्वम् । अत्राविदितकैतवप्रयोगस्य विशेषणगत्या पराजयहेतुत्वादर्थहेतुकं काव्यलिङ्गमलङ्कारः ॥ ३२ ॥

योग्यस्येति । त्रिनयनस्यम्बकः । 'लुभादिषु च' इति निषेधात् 'पूर्व-पदाक्षंज्ञायाम्' इति णत्वाभावः । तस्य लोचनानलार्चिषा निर्दग्धस्य स्मरस्य याः पृतनास्तासामधिराज्यमाधिपत्यं तदेव लक्ष्मीस्तस्याः योग्यस्यार्हस्य । त्रैलोक्यविजयिनः स्थाने तादृशस्यैव स्थाप्यत्वादिति भावः । कान्ताया वक्तेन्दोः, स्मरसखत्वादस्येति भावः । करावञ्चलिरेव कलशस्तेनोद्यतैरुत्-क्षितैः पयोभिर्महाभिषेकमेकः कश्चित्कामी अकृत कृतवान् । करोतेर्लुङि तङ् 'तनादिम्यस्तथासीः' इति सिचो लुक्, अत्र जलं क्रीडाशेके महा-भिषेकत्वोत्प्रेक्षा प्रतीयमानकरकलशेति रूपकानुप्राणितेति सङ्करः ॥ ३३ ॥

सिञ्चन्त्या इति । मनसिजदुःखेन स्मरपीडया दुर्बलाया अत एव कथमपि बाहुमुन्नम्योद्यम्य प्रेयांसं प्रियतमम् । 'प्रियस्थिर' इत्यादिना प्रादेशः ।

स्निह्यन्ती दृशमपरा निधाय पूर्णं
मूर्त्तेन प्रणयरसेन वारिणेव ।
कन्दर्पप्रवणमनाः सखीसिसिद्धा-
लक्ष्णेण प्रतियुवमञ्जलिं चकार ॥ ३५ ॥
आनन्दं दधति मुखे करोदकेन
श्यामाया दयिततमेन सिच्यमाने ।
दूर्ध्यन्त्या वदनमसिक्तमप्यनल्प-
स्वेदाम्बुस्रपितमजायतेतरस्याः ॥ ३६ ॥

सिञ्चन्त्याः स्रपयन्त्या अङ्गनायाः कराग्रात् सौवर्णं हिरण्यमयं वलयं कङ्कणम् ।
'कङ्कणं वलयोऽस्त्रियाम्' इत्यमरः । लवणैव लावण्यं कान्तिविशेषः । चातु-
र्वर्ण्यादित्वात् स्वार्थे थञ्प्रत्ययः । 'लवणो रसरक्षोऽब्धिभेदेषु लवणा त्विषि'
इति विश्वः । यद्वा 'मुक्ताफलेषु छायायास्तरलत्वमिवान्तरा । प्रतिभाति
यदङ्गेषु तल्लावण्यमिहोच्यते ॥' तस्य श्रीः सम्पत् तस्याः शेषमतिरिक्तम् ।
शरीरसम्पदवशिष्टमिति यावत् । 'शेषः सङ्कर्षणेऽनन्ते उपयुक्तेतरेऽन्यवत्' इति
विश्वः । तदिवावागलदपतत् । शेषमिति गुणनिमित्तजातिस्वरूपोत्प्रेक्षा ॥३४

स्निह्यन्तीति । कन्दर्पप्रवणमनाः स्मरपरवशचित्ता अतएव दृशं निधाय
पुंस्येव दृष्टिं कृत्वा स्निह्यन्ती, दृष्टिविशेषेण स्नेहं प्रकाशयन्तीत्यर्थः । अपरा
स्त्री सख्याः सिसिद्धा सेक्तुमिच्छा तस्या लक्ष्णेण व्याजेन बद्धाञ्जलिरेव तिष्ठन्ती
न तु सिञ्चन्तीति द्योतनाय सिसिद्धेति इच्छायां सनः प्रयोगः । प्रतियुवं
युवान् प्रति । 'अनश्च' इत्यव्ययीभावे समासान्तः । मूर्त्तेन मूर्तिमता प्रणय-
रसेनेत्युत्प्रेक्षा । पाठार्थस्य बलीयस्त्वादिवशब्दस्य व्यवहितेनान्वयः । वारिणा
पूर्णमञ्जलिं चकार । प्रार्थयामासेत्यर्थः ॥ ३५ ॥

आनन्दमिति । आनन्दं दधति प्रियसम्भावनया हृषं दधाने श्यामाया
मध्यमयौवनाया स्त्रियः । 'श्यामा यौवनमध्यस्था' इत्युत्पलः । मुखे वदने
दयिततमेन अतिशयेन दयितः प्रियः । अतिशये तमप् प्रत्ययः । तेन कक्षां
करोदकेनाञ्जलिजलेन सिच्यमाने सति ईर्ष्यन्त्या असहमानायाः । 'परोत्कर्षा-

उद्दीच्य प्रियकरकुङ्मलापविद्धै-
 र्वक्षोजद्वयमभिषिक्तमन्यनार्याः ।
 अम्भोभिर्मुहुरसिचद् बधूरमर्षा-
 दात्मीयं पृथुतरनेत्रचग्ममुक्तैः ॥ ३७ ॥
 कुर्वद्भिर्मुखरुचिमुज्ज्वलामजस्रं
 यैस्तोयैरसिचत वल्लभां विलासी ।
 तैरेव प्रतियुवतेरकारि दूरात्
 कालुष्यं शशधरदीधितिच्छटाच्छैः ॥ ३८ ॥

क्षमेर्या स्यात्' इति लक्षणात् । इतरस्याः सपत्न्या वदनमसिक्तमपि, प्रिये-
 णेति शेषः । अनल्पेन स्वेदाम्बुना स्रपितं सिक्तमजायताभवत् । ईर्ष्याकृत-
 कोपकार्यत्वात् स्वेदादीनामिति भावः । असिक्तमपि सिक्तमिति विरोधः ।
 तस्य स्वेदाख्यकारणोक्तेराभासत्वम् ॥ ३६ ॥

उद्दीच्येति । प्रियस्य करकुङ्मलाभ्यां पाणिपुटाभ्यामपविद्धैः सितैरम्भो-
 भिरभिषिक्तम् अन्यनार्याः सपत्न्या वक्षोजद्वयमुद्दीच्य बधूर्नायिका अमर्षादी-
 र्थाकृतकोपादात्मीयं वक्षोजद्वयं पृथुतरनेत्रचयुग्मेन मुक्तैरम्भोभिर्बाष्पैर्मुहुर-
 सिचदभिषिक्तवती, तन्मत्सरादिवेति भावः । अतो वस्तुनालङ्कारध्वनिः ।
 'लिपिमिचिह्नश्च' इति सिञ्चतेर्लुङि चुरेडादेशः ॥ ३७ ॥

कुर्वद्भिरिति । मुखरुचिं मुखकान्तिं उज्ज्वलां कुर्वद्भिर्यैस्तोयैर्विलासी
 विलसनशीलः कामी । 'वौ कषलस' इत्यादिना घिनुष् प्रत्ययः । वल्लभाम-
 जस्रमसिचत सिक्तवान् । स्वरितेत्त्वादात्मनेपदम्, 'आत्मनेपदेष्वन्यतरस्याम्'
 इति सिञ्चतेर्लुङिचुरेडादेशः । शशधरदीधितिच्छटाच्छैः शशिकरनिकरस्व-
 च्छैस्तैरेव तोयैर्दूरात् प्रतियुवतेः सपत्न्याः कालुष्यमाविलत्वं, वैवर्ण्यं चाकारि ।
 स्वच्छतोयैः कालुष्यं कृतमिति विरुद्धकार्योत्पत्तिरूपो विषमभेदः । तच्चा-
 न्यत्रेत्यसङ्गतिः वैवर्ण्यकालुष्ययोरभेदाध्यवसायादतिशयोक्तिस्तदुत्थापितेति
 सङ्गरः ३८ ॥

रागाभ्यीकृतनयनेन नामधेय-
 व्यत्यासादभिमुखमीरितः प्रियेण ।
 मानिन्या वपुषि पतन्निसर्गमन्दो
 भिन्दानो हृदयमसाहि नोदवज्रः ॥ ३९ ॥
 प्रेम्णोरः प्रणयिनि सिञ्चति प्रियायाः
 सन्तापं नवजलविप्रुषो गृहीत्वा ।
 उद्धूताः कठिनकुचस्थलाभिघाता-
 दासन्नां भृशमपराङ्गनामधातुः ॥ ४० ॥
 सङ्क्रान्तं प्रियतमवक्षसोऽङ्गरागं
 साध्वस्याः सरसि हरिष्यतेऽधुनाऽम्भः ।
 तुष्ट्वैवं सपदि हृतेऽपि तत्र तेपे
 कस्याञ्चित् स्फुटनखलक्ष्मणः सपत्न्या ॥ ४१ ॥

रागेति । रागेण विपक्षानुरागेणाभ्यीकृतनयनेन प्रियेण नामधेयव्यत्या-
 साद्विपक्षनामपूर्वकमभिमुखमीरितः क्षिप्तो वपुषि पतन् निसर्गमन्दः स्वभाव-
 जडः, तथापि हृदयं भिन्दानो विदारयद्बुदकमेव वज्रोऽशनिरुदवज्रः । 'मय्यौ-
 दन'—इत्यादिना विकल्पादुदादेशः । मानिन्या विपक्षनामग्रहणजनितकोप-
 वत्या नायिकया नासाहि न सोढः । तीक्ष्णयोगादतीक्ष्णमपि तीक्ष्णं भव-
 तीति भावः । उदवज्र इति केवलनिरवयवरूपकम् ॥ ३९ ॥

प्रेम्नेति । प्रणयिनि प्रेम्णा प्रियाया उरः सिञ्चति सति कठिनकुचस्थला-
 भिघातादुद्धूता उत्पतिता नवजलस्य विप्रुषो बिन्दवः । 'पृषन्ति बिन्दु पृषताः
 पुमांसो विप्रुषः स्त्रियाम्' इत्यमरः । तस्याः सिक्तायाः सन्तापं गृहीत्वा
 आदायासन्नां समीपस्थामपराङ्गनां सपत्नीं भृशमधातुः सन्तापयन्ति स्म ।
 दहतेर्लुङि 'वदव्रज'—इत्यादिना सिचि वृद्धिः घत्वादिकार्यम् । तत्केकादेवा-
 परस्यास्यापोदयात्तत्तापस्यैवात्राधानमुत्प्रेक्ष्यते सा च व्यञ्जकाप्रयोगा-
 दगम्या ॥ ४० ॥

सङ्क्रान्तमिति । प्रियतमवक्षसः सकाशात् सङ्क्रान्तं गाढालिङ्गनात्

हतायाः प्रतिसखि कामिनान्यनाम्ना
 क्रीमत्याः सरसि गलन्मुखेन्दुकान्तेः ।
 अन्तर्हि द्रुतमिव कर्तुमश्रुवर्षै-
 भूमानं गमयितुमौषिरे पयांसि ॥ ४२ ॥
 सिक्तायाः क्षणमभिषिच्य पूर्वमन्या-
 मन्यस्याः प्रणयवता वताबलायाः ।
 कालिम्ना समधित मन्युरेव वक्त्रं
 प्रापाच्छोर्गलदपशब्दमञ्जनाम्भः ॥ ४३ ॥

कुचतटलग्नमस्याः सिक्ताया अङ्गरागमधुनैव सरसि अभ्यः कर्तृ । साधु
 निःशेषं हरिष्यते प्रमाद्व्यति एवं तुष्टा इति बुद्धा सपदि तत्र तस्मिन् अङ्गरागे
 हतेऽपि स्फुटनखलक्षणी व्यक्तनखचिह्नायाः कस्याश्चिन्नायिकायाः सम्बन्धिनि
 सपत्न्या तेपे तप्तम् । भावे लिट् । तदिदमातपार्त्तस्य क्षायामन्विष्यतो दारुण-
 दवदहनवेष्टनं यदङ्गरागमेव द्रष्टुमक्षमाया नखक्षतसाक्षात्कार इति । अत्र
 सन्तापशान्त्यर्थेन विपक्षाङ्गनाङ्गरागक्षालनेन तद्विरुद्धसन्तापोत्पादनाद्विरुद्ध-
 कार्योत्पत्तिरूपो विषमालङ्कारः ॥ ४१ ॥

हताया इति । प्रतिसखि सख्याः समीपे, सखीसमक्षमित्यर्थः । समी-
 पार्थेऽव्ययीभावे नपुंसकत्वङ्गत्वत्वे । कामिना प्रियेणान्यस्याः सपत्न्याः नाम्ना
 अन्यनाम्ना । सर्वनाम्नो वृत्तिमात्रे पुंवङ्गावः । हतायाः अत एव गलन्मुखेन्दु-
 कान्तेः क्रीमत्या लज्जितायाश्च । कस्याश्चिदिति शेषः । सरसि द्रुतं शीघ्रमन्त-
 र्हिमन्तर्धानम् । अदन्तरोरुपसर्गवद्भृत्तिवचनात् 'उपसर्गे घोः किः' इति
 किप्रत्ययः । कर्तुमश्रुवर्षैः कर्तृभिः पयांसि सरोजलानि भूमानं गमयितुं
 वृद्धिं प्रापयितुम् । 'गतिबुद्धि'—इत्यादिना अणिकर्तुः कर्मत्वं प्राधान्यादभि-
 धानश्च । ईषिरे इव इष्टानि किमु इत्युत्प्रेक्षेयमश्रुपातनिमित्ता । तथा मरण-
 दुःखादपि दुःसहं सपत्न्याः दुःखमिति वसुध्वनिः ॥ ४२ ॥

सिक्ताया इति । प्रणयवता प्रियेण क्षणं पूर्वमन्या सपत्नीमभिषिच्य पश्चात्
 सिक्ताया अन्यस्या अबलायाः क्षिया वक्त्रं कर्म मन्युः कोप एव कर्त्ता

उद्दोढं कनकविभूषणान्यशक्तः
 सध्रीचा वलयितपद्मनालसूत्रः ।
 आरूढप्रतिवनिताकटाक्षभारः
 साधीयो गुरुरभवद्भुजस्तरुण्याः ॥ ४४ ॥
 आबद्धप्रचुरपराङ्गीकिङ्किणीको
 रामाणामनवरतोदगाहभाजाम् ।
 नारावं व्यतनुत मेखलाकलापः
 कस्मिन् वा सजलगुणे गिरां पटुत्वम् ॥ ४५ ॥

कालिन्ना कार्थेयन वैवर्त्येन सहिति यावत् । समधित सन्दधे । वतेति खेदे ।
 सम्पूर्वाद्भातेः कर्त्तरि लुङि तङ् 'स्थाधोरिच्च' इतीकारः । सिचः कित्त्वान्न
 गुणः । “ङ्खादङ्गात्” इति सकारलोपः । सलत् स्रवदत्तोः सम्बन्धि अञ्जनाम्भः
 कज्जलोदकम् अपशब्दं वर्षस्यापवादं प्राप । कोपकालिमतिरोधानेन
 खकालिन् एव प्रकाशनादिति भावः । पूर्वेण वाक्यार्थनोत्तरवाक्यार्थसमर्थ-
 नाद्वाक्यार्थहेतुकं काव्यलिङ्गम् ॥ ४३ ॥

उद्दोढमिति । कनकविभूषणान्युद्दोढमशक्तः । सौकुमार्यादिति भावः ।
 अत एव सहाञ्चतीति सध्नुङ् तेन सहचरेण कर्त्ता । ऋत्विगादिना किन्-
 प्रत्ययः, ‘सहस्य सध्निः’ इति सहशब्दस्य सध्नादेशः, ‘अनिदिताम्’—इति
 नकारलोपः, ‘अचः’ इत्यकारलोपे ‘चौ’ इति दीर्घः । वलयितानि वलयो-
 क्तानि पद्मनालसूत्राणि मृणालतन्तवो यस्य सः । मृणालकृतकङ्कण
 इत्यर्थः । तथापि आरूढः आरूढवान् प्रतिवनितायाः सपन्नगाः कटाक्ष एव
 भारो यस्य सः, तथा सासूयं दृष्ट इत्यर्थः । अत एव तरुण्या भुजो बाहुः
 साधीयो बाहुतरमिति क्रियाविशेषणम् । ‘अन्तिकबाहुयोर्नेदमाधौ’ इति
 बाहुशब्दस्य साधादेशः । गुरुर्भारवान्, श्लाघ्यश्चाभवत् । अत्र कनकभूषणा-
 भावेऽपि तत्कार्यगुरुत्ववर्णनाद्भिभावना, सा च गुरुरिति श्लेषप्रतिभोत्या-
 पितातिशयोक्त्यनुप्राणितेति सङ्करः ॥ ४४ ॥

आबद्धेति । उदकस्य गाहोऽवगाहनं उदगाहः । ‘मन्यौदन’—इत्या-

पर्य्यच्छे सरसि हृतेऽंशुके पयोभि-

र्लोलाक्षे सुरतगुरापत्रपिण्डोः ।

मुश्रोण्या दलवसनेन वीचिहस्त-

न्यस्तेन द्रुतमकृताञ्जिनी सखीत्वम् ॥ ४६ ॥

नारीभिर्गुरुजघनस्थलाहताना-

मास्यश्रीविजितविकाशिवारिजानाम् ।

लोलत्वादपहरतां तदङ्गरागं

सञ्जज्ञे स कलुष आशयो जलानाम् ॥ ४७ ॥

दिनोदादेशः । तमनवरतं भजन्ति यास्तासामनवरतोदगाहभाजां रामाणां स्त्रीणां सम्बन्धी आत्रङ्गाः प्रोताः प्रचुरा भूयिष्ठाः पराङ्गाः श्रेष्ठाश्च किङ्किण्यो यस्मिन् स तथोक्तः । 'नद्यृतश्च' इति कप् । मेखलाकलाप आरावं ध्वनिं न व्यतनुत । तथाहि जलेन सह सजलो जलाद्रौ गुणः सूत्रं यस्य सः । तथा डलयोरभेदाज्जङ्गुणो जङ्गधर्मो जाद्यं तेन सहेति सजङ्गुणो जङ्ग्य तस्मिन् कस्मिन् वा मेखलाकलापे पुंसि वा गिरां वाचां, ध्वनीनां च पटुत्वं सामर्थ्यम्, न कुत्रापीत्यर्थः । श्लेषमूलाभेदातिशयोक्त्यनुप्राणितोऽयमर्थान्तरन्यासः ॥ ४५ ॥

पर्य्यच्छ इति । परि परितोऽच्छं स्वच्छम् । अन्तर्गतवस्वतिरोधायकमित्यर्थः । तस्मिन् सरसि पयोभिरंशुके स्त्रीपरिधाने हृते स्थानादपसारिते सति सुरतगुरौ रमणे च लोलाक्षे । श्रोण्यासक्तदृष्टौ सतीत्यर्थः । 'लोलस्रल-सदृशयोः' इत्यमरः । बहुव्रीहौ सक्थ्यन्तोः स्वाङ्गात् षच् । अपत्रपिण्डो-रपत्रपमाणायाः । 'लज्जा सापत्रपान्यतः' इत्यमरः । 'अलङ्कृज्'—इत्यादिना इष्णुच्प्रत्ययः । मुश्रोण्याः प्रियायाः प्रस्तुतोचितनिर्देशोऽयम् । अञ्जिनी नलिनी द्रुतं वीचिरेव हस्तस्तेन न्यस्तेन दलं पर्णमेव वसनं तेन । तद्दाने-नेत्यर्थः । सखीत्वमकृतं, सखीकृत्यं चकारेत्यर्थः । अत्राञ्जिन्यादिषु सखीत्वा-द्यारोपात् समस्तवस्तुवृत्ति सावयवरूपकम् ॥ ४६ ॥

नारीभिरिति । नारीभिः कर्त्रीभिः गुरुजघनस्थलैराहतानाम् आस्य-श्रीभिर्मूखशोभाभिर्विजितानि विकाशीनि वारिजानि पद्मानि वेषां तेषां

सौगन्धं दधदपि काममङ्गनानां
 दूरत्वाद्वतसहमाननोपमानम् ।
 नेदीयो जितमिति लज्जयेव तासा-
 मालोले पयसि महोत्पलं ममज्ज ॥ ४८ ॥
 प्रभ्रष्टैः सरभसमम्भसोऽवगाह-
 क्रीडाभिर्विदलितयूथिकापिशङ्गैः ।
 आकल्पैः सरसि हिरण्मयैर्बधूना-
 मौर्वाग्निद्युतिशकलैरिव व्यराजि ॥ ४९ ॥

लोलत्वाच्चलत्वात् सट्णत्वाच्च । 'लोलश्चलसट्णयोः' इत्यमरः । तासामङ्ग-
 रागमपहरतां चालयताच्च जलानां तोयानां जङ्गानाच्च स आशयो क्रदो
 हृदयश्च कलुषोऽप्रसन्नः क्षुभितश्च संजज्ञे सञ्जातः । अपहर्तुं स्ताडनस्वहरणा-
 दिभिराशयः कलुषो भयतीति ध्वनिः । अभिधायाः प्रकृतार्थं नियन्त्रणान्न
 शेषः ॥ ४९ ॥

सौगन्धमिति । कामं पर्याप्तं सौगन्धं सुरभिगन्धित्वं सम्बन्धित्वञ्च ।
 'गन्धो गन्धक आमोदे लेशे सम्बन्धिगर्वयोः' इति विश्वः । दधदपि अहं
 दूरत्वात् पूर्वं दूरस्थत्वादङ्गनानामाननोपमानं मुखसादृश्यं गतम् । 'दूरस्थाः
 पर्वता रम्याः' इति वदिति भावः । सम्प्रति पुनस्तासां नेदीयो नेदिष्ठ-
 मन्तिकतमं सत् । 'अन्तिकवाङ्मयोर्नेदसाधौ' इत्यन्तिकशब्दस्य नेदादेशः ।
 जितं परिभूतमभूवमिति लज्जयेव महोत्पलमरविन्दमालोले चले पयसि
 ममज्ज । यथा दूरे साम्येन दृश्यमानः सम्बन्धी सन्निधाववमानितः क्वचि-
 ज्ञज्जया निलीयते तद्वदिति । अत्र पयश्चलनकृतेऽजमज्जने लज्जाहेतुकत्व-
 सुबोध्यत इति श्लेषमूलातिशयोक्तिहेत्येक्षयोः संसृष्टिः ॥ ४८ ॥

प्रभ्रष्टैरिति । सरभसं ससत्वरम् अम्भसोऽवगाहा एव क्रीडास्ताभिः प्रभ्र-
 ष्टैर्जलावगाहोभादभसि च्युतैर्विदलिता विकसिता यूथिकाः पीतयूथिका
 हेमपुष्पिकापरपर्याया विवर्णिताः, अन्यथा पिशङ्गत्वायोगात् । 'गणिका
 यूथिकांश्च सा पीता हेमपुष्पिका' इत्यमरः । तद्वत् पिशङ्गैर्हिरण्मयैः

आस्माकी युवतिदृशामसौ तनोति

ह्यायैव श्रियमनपायिनीं किमेभिः ।

मत्तैवं स्वगुणपिधानसाभ्यसूयैः

पानीयैरिति विदधाविरेऽञ्जनानि ॥ ५० ॥

निर्द्दौते सति हरिचन्दने जलौघै-

रापाण्डोर्गतपरभागयाङ्गनायाः ।

अङ्गाय स्तनकलशद्वयादुपेये

विच्छेदः सहृदययेव हारयष्ट्या ॥ ५१ ॥

सौवर्णैः । 'दाण्डिनायन' इत्यादिना निपातः । बधूनामाकल्पैर्भूषणैः सरसि
श्रीर्वाग्नियुतिशकलैर्जलाशयत्वादवापि सन्निहितैर्वडवानलज्वालाखण्डैरिवे-
त्युत्प्रेक्षा । व्यराजि विराजितम् । भावे लुङ् ॥ ४८ ॥

आस्माकीति । अस्माकमियमास्माकी अस्मदीया, अस्माकारितेत्यर्थः ।

'युष्मदस्मदोरन्यतरस्यां खच्च' इति चकारादण्प्रत्ययः । 'तस्मिन्नणि च
युष्माकास्माकी' इति प्रकृतेरस्माकादेशः 'टिट्ठाणञ्' इत्यादिना ङीप् । अस्मौ
ह्याया कान्तिः । विमलेति यावत् । सैव युवतिदृशामनपायिनीं स्यायिनीं
श्रियं तनोति एभिरञ्जनैः किमेतत् साध्यम्, न किञ्चिदस्तीत्यर्थः । गम्यमान-
साधनापेक्षया करणत्वात् ततोयेत्युक्तं प्राक् । एवं मत्वा । उक्तप्रकारेणाञ्जन-
वैफल्यं निश्चितेत्यर्थः । अत एव गम्योत्प्रेक्षेयम् । स्वगुणस्य स्वाविष्कृतदृङ्-
नैर्गुणस्य पिधानम् । 'अपिधानतिरोधानपिधानाच्छादनानि च' इत्यमरः ।
'वष्टि भागुरिरत्नोपमवाप्योरुपसर्गयोः' इत्यकारलोपः । तेन साभ्यसूयैः सेषैः
पातुमर्हैः पानीयैः । 'अश्वोऽर्णस्तोयपानीयनीरक्षीरास्तु शम्बरम्' इत्यमरः ।
'तव्यत्तव्यानीयरः' इति पिबतेरनीयर्प्रत्ययः । अञ्जनानि कज्जलानि इति
अनेन स्वगुणप्रकाशयोग्यतया विवक्षितेन प्रकारेण, निःशेषत्वरूपेणेत्यर्थः ।
विदधाविरे विधौतानि, क्षालितानीत्यर्थः । 'धावु गतिशुद्धयोः' इति धातोः
कर्म्मणि लिट् ॥ ५० ॥

निर्द्दौते इति । हरिचन्दने रक्तचन्दने जलौघैर्निर्द्दते क्षालितं सति ।

धावेः कर्म्मणि क्तः, 'च्छ्रोः शृङ्गनुनामिके च' इति वकारस्योठादेशः । 'एत्ये-

अन्यूनं गुणममृतस्य धारयन्ती
संफुल्लस्फुरितसरोरुहावतंसा ।
प्रेयोभिः सह सरसी निषेव्यमाणा
रक्तत्वं व्राधित बधूदृशां सुरा च ॥ ५२ ॥

धन्यूत्सु' इति द्विरीकारः । आपाण्डोः पाण्डुवर्णादङ्गनायाः स्ननकलशद-
यात् गतपरभागया सावर्ण्यादिगतवर्णोत्कर्षया । अत एव सामान्यालङ्कारः ।
'सामान्यं गुणसाम्येन यत्र वस्वन्तरैकता' इति लक्षणात् । हारयद्यपि कर्त्तरा
सहृदयया सचित्तयेवेत्युग्रेक्षा, निजपरभागहानिपरिज्ञानवत्येवेत्यर्थः ।
अङ्गाय सपदि । 'द्राक् भटित्यञ्जसाङ्गाय स्वाङ् मञ्चु सपदि द्रुते' इत्यमरः ।
विच्छेदस्फुटनमुपेये प्राप्तः । हीनजीवनादजीवनमेव वरमिति भावः । उप-
पूर्वादिणः कर्मणि लिट् । विक्षोभहेतुकस्य हारविच्छेदस्य सहृदयहेतुकत्वो-
ग्रेक्षा सा चोक्तसामान्योत्थापितेति सङ्करः ॥ ५१ ॥

अन्यूनमिति । अन्यूनं समग्रममृतस्य पीयूषस्य गुणं माधुर्यादिकं धार-
यन्ती । 'अगन्धमव्यक्तरसं शीतलञ्च तृषापहम् । अच्छं लघु च पथ्यञ्च तोयं
गुणवदुच्यते' । इति । उत्तोदकगुणञ्च धारयन्ती सरसी । पक्षे 'अमृतं यज्ञ-
शेषे स्यात् पीयूषे सलिले ध्रुवम्' इति विश्वः । संफुल्लानि विकचानि । उत्-
फुल्लसम्फुल्लयोरुपसंख्यानान्निष्ठातस्य लत्वत् । स्फुरितान्युज्ज्वलानि च यानि
सरोरुहाख्येकच सहजानि अन्यत्र संस्कारार्थं क्षिप्तानि तान्यवतंसो भूषणं
यस्याः सा तथोक्ता । प्रेयोभिः सह निषेव्यमाणा, स्नानपानाभ्यामिति भावः ।
सरसी पुष्करिणी बधूदृशां रक्तत्वमारुख्यं व्यधित विधत्ते स्म । तथा सुरा च ।
व्यधितेति धाजः कर्त्तरि लुङि तङ् । इहोत्साहवर्धनाय मुहुः सेव्यत्वात्
शृङ्गाणीति श्लोके सलिलक्रीडासम्भारेषु मार्दीकमिति परिगणनाच्च सरसी-
वत् सुराया अपि प्रकृतत्वविवक्षायां तुल्ययोगिता । तदधिवक्षायान्तु दीप-
कम् । सुरेवेति पाठे त्वप्रकृतत्वविवक्षैव कार्या । अन्यथा उपमानुपमा स्यात् ।
न च तुल्ययोगितावकाशः । इवशब्देन गम्यौपम्यलक्षणभङ्गादिति ॥ ५२ ॥

स्नान्तीनां बृहदमलोदबिन्दुचित्रौ
 रेजाते रुचिरदृशामुरोजकुम्भौ ।
 हाराणां मणिभिरुपाश्रितौ समन्ता-
 दुत्सूत्रैर्गुणवदुपपन्नकाम्ययेव ॥ ५३ ॥
 आरूढः पतित इति स्वसम्भवोऽपि
 स्वच्छानां परिहरणीयतामुपैति ।
 कर्णेभ्यश्च्युतमसितोत्पलं बधूनां
 वीचीभिस्तटमनु यन्निरामुरापः ॥ ५४ ॥

स्नान्तीनामिति । स्नान्तीनां जलमवगाहमानानां रुचिरदृशां सुदृशां
 सम्बन्धिनी बृहद्भिरमलैश्चोदबिन्दुभिश्चित्रौ । ‘मय्यीदन’—इत्यादिनोदक-
 शब्दस्योदादेशः । उरोजकुम्भौ उत्सूत्रैर्हाराणां मुक्ताहाराणां मणिभिर्गुटिका-
 भिरुपहन्यते उपगम्यते, पीड्यते वा । ‘उपपन्न आश्रये’ इति हन्तेरप्प्रत्ययान्त
 उपधालोपीति निपातः । गुणवत औदार्याद्विगुणवतः, सूत्रवतश्च उपपन्नस्य
 काम्या आत्मन इच्छा गुणवदुपपन्नकाम्या तथा गुणवदुपपन्नकाम्यया, आत्मनो
 गुणवदाश्रयाकाङ्क्षयेर्थः । ‘काम्यञ्च’ इति काम्यच् प्रत्यये । प्रत्ययान्तधातुत्वात्
 ‘अप्रत्ययात्’ इति स्त्रियामप्रत्यत्यये टाप् । समन्तादुपाश्रितौ संश्रिताविव
 रेजाते राजते स्म । ‘फणाञ्च सप्तानाम्’ इति विकल्पादेकाराभ्यासलोपी ।
 गुणवच्छब्देन सूत्रशब्देन च सूत्रभेदे सूत्रान्तरमशिश्रियदिति प्रतीतिः श्लेषानु-
 प्राणितयातिशयोक्त्यानुप्राणितेयमुपेक्षा ॥ ५३ ॥

आरूढ इति । स्वसम्भवोऽप्यात्मसम्भवोऽपि आरूढ उच्चस्थानगत उत्तमा-
 श्रमश्च पतितस्तथा भ्रष्ट इति हेतोः, आरूढपतितत्वादित्यर्थः । स्वच्छानां
 निर्मलानां परिहरणीयतां त्याज्यत्वमुपैति । ‘प्रव्रज्यावसितो राज्ञो दास
 आमरणान्तिक’ इति स्मरणादिति भावः । वीचीभिस्तटमनु तटं प्रति
 निरामुखिच्छिपुः । कुतः यस्मादापः बधूनां कर्णेभ्यश्च्युतमसितोत्पलम् । स्वस-
 म्भवमपीति भावः । विशेषेण सामान्यसमर्थनरूपोऽर्थान्तरन्यासः । समर्थन-
 याव्यगतश्लेषसूत्रातिशयोक्त्या सङ्कीर्णः ॥ ५४ ॥

दन्तानामधरयावकं पदानि
 प्रत्यग्रास्तनुमविलेपनां नखाङ्गाः ।
 अनिन्युः श्रियमधितोयमङ्गनानां
 शोभायै विपदि सदाश्रिता भवन्ति ॥ ५५ ॥
 कस्याश्चिन्मुखमनु धौतपल्लेखं
 वातेने सलिलभरावलम्बिनीभिः ।
 किञ्चल्व्यतिकरपिञ्चरान्तराभि-
 श्वित्श्रीरलमलकाग्रवल्लरीभिः ॥ ५६ ॥

वक्षोभ्यो घनमनुलेपनं यदूनामुत्तंसानहरत वारि मूर्धजेभ्यः ।
 नेत्राणान्मदरुचिरक्षतैव तस्थौ चक्षुष्यः खलु महताम्परैरलङ्क्यः ५७

दन्तानामिति । तोयेष्वधि अधितोयम् । विभक्त्यर्थेऽव्ययीभावः । अङ्गना-
 नामयावकं प्रक्षालितलाक्षारागमधरं दन्तानां पदानि दन्तक्षतानि । तथा
 अविलेपनां धौताङ्गरागां तनुं शरीरं प्रत्यग्रा नवा नखाङ्गाश्च श्रियमानिन्युः
 प्रापयामासुः । 'नीवह्योर्हरतेष्वैव' इति वचनाद्विकर्मकत्वम् । तथाहि सतः
 सज्जनान्, सुन्दरांश्चाश्रिताः सदाश्रिताः, ये केचिदिति शेषः । विपदि
 विभवाभावकालेऽपि शोभायै वैभवाय भवन्ति । 'क्लृपेः सम्पद्यमाने चतुर्थी'
 वक्तव्या' इति क्लृपेरर्थनिर्देशाच्चतुर्थी । अर्थान्तरन्यासः ॥ ५५ ॥

कस्याश्चिदिति । धौतपल्लेखं क्षालितपद्मावलीकं कस्याश्चिन्मुखमनु
 मुखेन संबद्धं यथा तथा, मुखे इति यावत् । 'द्वितीयार्थे' इत्यनोः कर्मप्र-
 वचनीयत्वाद्वितीया । सलिलभरेणावलम्बिनीभिर्लम्ब्यमानाभिः, आर्जवं गता-
 भिरित्यर्थः । किञ्चल्व्यतिकरेण केशरमिश्रणेन पिञ्चराण्यन्तराणि मध्यभागा
 यासां ताभिः । अलकाग्राणि वल्लर्यो मञ्जर्य इवेत्युपमितसमासः । 'वल्लरी
 मञ्जरो स्त्रियाम्' इत्यमरः । ताभिरलकाग्रवल्लरीभिश्चित्रश्रीर्भकरिकापक्ष-
 शोभा अलं व्यातेने सम्पादिता । तनोतेः कर्मणि लिट् । अत्र चित्रस्य श्रीरिव
 श्रीरिति निदर्शनाभेदः ॥ ५६ ॥

अथ श्लोकद्वयेन पुंसामप्रवस्थाभेदं वर्णयति—वक्षोभ्य इत्यादि । वारि

यो बाह्यः स खलु जलैर्निरासि रागो
 यश्चित्ते स तु तदवस्थ एव तेषाम् ।
 धीराणां व्रजति हि सर्व एव नान्तः-
 पातित्वाद्भिभवनीयतां परस्य ॥ ५८ ॥
 फेनानामुरसिरुहेषु हारलीला
 चेलश्रीर्जघनतलेषु शैवलानाम् ।
 गण्डेषु स्फुटरचनाञ्जपत्रवल्ली
 पथ्यामिं पयसि विभूषणं बधूनाम् ॥ ५९ ॥

सरउदकं कर्तृ यदूनां यादवानां वक्षोभ्यो घनं सान्द्रमनुलेपनमङ्गरागम-
 हरत । जित्वात्तङ् । अत्र बधूनामिति काचित्कः पाठो वक्षोजानुपेक्ष्य
 वक्षोभ्यान्निर्देशादुत्तरश्लोके तेषामिति पुंलिङ्गपरामर्शाच्च न ग्राह्यः । मूर्द्ध-
 जेभ्यः शिरोरुहेभ्य उक्तंसाज्जेश्वरानहरत । नेत्राणां मदरुचिर्मदरागोऽक्ष-
 तैव तथैव तस्थौ, वारिविहारस्यापि रागजनकत्वादिति भावः । अत एव
 रागद्वयस्याप्यभेदाध्यवसायेन तदवस्थानिर्देशादतिशयोक्तिः । तथा हि महतां
 चक्षुषि भवश्चक्षुषः प्रियोऽक्षिजश्च । 'प्रियेऽक्षिजे च चक्षुष्यः' इति विश्वः ।
 'शरीरावयवाच्च' इति यत् । परैरलङ्कारो दुर्धर्षः खलु । चक्षुष इति श्लेषमूला-
 तिशयोक्तिः । तथा पूर्वोक्तया च सङ्कीर्णोऽयमर्थान्तरन्यासः ॥ ५७ ॥

य इति । तेषां यदूनां बहिर्भवो बाह्यः । 'बहिषष्टिलोपो यश्च' इति
 वचनात् यञ् प्रत्ययः । यो रागोऽङ्गरागः स रागो जलैस्तोयैर्जडैश्च निरासि
 निरस्तः खलु । अस्यतेः कर्मणि लुङ् । चित्ते यो रागः स तु सैवावस्था यस्य
 स तदवस्थ एव, न निरस्त इत्यर्थः । अत्र रागयोरभेदाध्यवसायादति-
 शयोक्तिः । तथाहि सर्वोऽपि धीराणां महतामन्तःपातित्वात् । अन्तर्गत-
 त्वादेवेति यावत् । परस्याभिभवनीयतां न व्रजति, अन्यथा व्रजत्येवेत्यर्थः ।
 पूर्ववदलङ्कारः ॥ ५८ ॥

फेनानामिति । बधूनाम्, भ्रष्टभूषणानामपीति भावः । पयसि विभू-
 षणं पथ्यामिम्, समग्रमासीदित्यर्थः । कुतः ? फेनानां डिङ्डीराणामुरसि

भ्रश्यङ्गिर्जलमभि भूषणैर्वधूना-
 मङ्गेभ्यो गुरुभिरमञ्जि लज्जयेव ।
 निर्माल्यैरथ नन्दतेऽवधीरिताना-
 मप्युच्चैर्भवति लघीयसां हि धाष्ट्यम् ॥ ६० ॥
 आमृष्टास्तिलकरुचः स्रजो निरस्ता
 नीरक्तं वसनमपाकृतोऽङ्गरागः ।
 कामः स्त्रीरनुशयवानिव स्वपन्न-
 व्याघातादिति सुतरां चकार चारुः ॥ ६१ ॥

हन्तीत्युरसिरुहाः स्तनाः । सुपीति योगविभागात् कप्रत्ययः, 'हलद-
 न्तात्'—इत्यलुक् । तेषु हारलीला मुक्तावलिश्रीः जातेति शेषः । शैवलानां
 जघनतलेषु चेलश्रीर्वसनशोभा जाता । गण्डेषु कपोलेषु शैवला इति विभक्ति-
 विपरिणामादनुषङ्गः । स्फुटरचना व्यक्तविन्यासाजपत्रवल्ली पद्मपत्रलता
 जातेति शेषः । अत्र फेनानां हारलीलेव लीला शैवलानां चेलश्रीरिव
 अरेरिति निदर्शनाभ्यां शैवलाः पत्रवल्लीति रूपकेण च वाक्यार्थैश्चतुर्थसमर्थनात्
 तैरेवाङ्गाङ्गिभावेन सङ्कीर्णं वाक्यार्थहेतुकं काव्यलिङ्गम् ॥ ५८ ॥

भ्रश्यङ्गिरिति । वधूनामङ्गेभ्यो भ्रश्यङ्गिः पतङ्गिर्गुरुभिः सौवर्ण्याद्गुरुत्व-
 युक्तैर्भूषणैर्लज्जया भ्रंशप्रयुक्तया ह्रियेवेत्युत्प्रेक्षा । जलमभि अमञ्जि जले
 मग्नम् । भावे लुब्धः । अथानन्तरमेव न तु विलम्बेनेति भावः । निर्माल्यै-
 र्भुक्तोज्झितमाल्यैर्नन्दते जलेऽनर्ति । भ्रंशेऽपि निर्लज्जैरिति भावः । तथा
 हि अवधीरितानां तिरस्कृतानामपि लघीयसां तुच्छानामुच्चैर्धाष्ट्यं निर्लज्जत्व-
 मेवाधिकं भवतीत्यर्थान्तरन्यासः । महान्तः पदभ्रंशे लज्जिताः कचिन्निरी-
 यन्ते, तुच्छास्तु निर्लज्जा विजृम्भन्त इति भावः । अप्सु गुरुणि मज्जन्ति
 लघूनि झवन्त इति परमार्थः ॥ ६० ॥

आमृष्टा इति । तिलकरुचः पत्रशोभा आमृष्टाः । स्रजो माला
 निरस्ताः । वसनं कौसुमं वासी नीरक्तमरक्तम्, निरस्तरागमित्यर्थः । कृत-
 मिति शेषः । अङ्गरागोऽपाकृतः, सर्वत्र जलैरित्यर्थः । इतीत्यं स्वपन्न-

शीतार्तिं बलवदुपेयुषेव नीरै-
 रासेकाच्छिशिरसमौरकम्पितेन ।
 रामाणामभिनवयौवनोष्णभाजो-
 रास्त्रेभि स्तनतटयोर्नवांशुकेन ॥ ६२ ॥
 श्रोतद्भिः समधिकमात्तमङ्गसङ्गा-
 द्भावण्यं तनुमदिवाम्बवाससोऽन्तेः ।
 उत्तरे तरलतरङ्गरङ्गलीला-
 निष्णातैरथ सरसः प्रियासमूहैः ॥ ६३ ॥

व्याघातात् स्ववर्गक्षयादशयवाननुतापवानिवेत्युपेक्षा । कामः स्त्रीः स्त्रियः ।
 'वाम्शसोः' इतीयङादेशविकल्पात् पक्षे पूर्वसवर्णदीर्घः । सुतरां चारुः
 पूर्वतोऽपि रमणीयाश्चकार । स्त्रीणां काम एव भूषणमन्यहैरूप्यमेवेति
 भावः ॥ ६१ ॥

शीतेति । नीरैस्तोयैरासेकादासेचनाच्छीतार्तिं शीतव्यथां बलवत् सुष्ठु
 उपेयुषेव प्राप्तवतेवेत्युपेक्षा । अतएव शिशिरसमौरकम्पितेन शीतवातवेपितेन
 नवांशुकेन कर्त्ता अभिनवो यो यौवनोष्ण उष्णत्वं तद्भाजोः रामाणां स्तनतट-
 योराधारयोरास्त्रेभि आस्त्रिष्टं संसक्तम् । भावे लुङ् । सेकहेतुकस्यांशुकक्षेपस्य
 शीतार्तिहेतुकत्वमुपेक्ष्यत इति गुणहेतूप्पेक्षा ॥ ६२ ॥

इत्यमासां जलक्रीडामुद्धा जलादुत्तरणं वर्णयति—श्रोतद्भिरिति । अथ
 जलक्रीडानन्तरमङ्गसङ्गाद्वात्रसम्पर्कादात्तमुपात्तं, संसक्तमिति यावत् । सम-
 धिकमतिरिक्तं तनुमभूतिमत् लावण्यमिव, कान्तिसारमिवेत्युपेक्षा । अम्बु
 श्रोतद्भिः चरद्भिः । भौवादिकत्वान्नघूपधगुणः । तरलाद्यपलास्तरङ्गा एव रङ्गा
 नृत्यस्थानानि तेषु लीलानर्तितानि तासु निष्णातैः कुशलैः । 'निनदीभ्यां
 स्नातेः कौशले' इति पत्वम् । वाससोऽन्तैर्वस्त्राद्यलैरपसञ्चितैः प्रियासमूहैः
 शीतहैः चरदो ज्जदादुत्तरे उत्तीर्णम्, निर्गतमित्यर्थः । तरतेर्भावे लिट् ॥ ६३ ॥

दिव्यानामपि कृतविस्मयां पुरस्ता-
 दम्भस्तः स्फुरदरविन्दचारुहस्ताम् ।
 उद्दीक्ष्य श्रियमिव काञ्चिदुत्तरन्ती-
 मस्मार्षीञ्जलनिधिमन्यनस्य शौरिः ॥ ६४ ॥
 स्रज्ज्वां यत्परिहितमेतयोः किलान्त-
 र्ज्ञानार्थं तदुदकसेकसक्तमूर्वोः ।
 नारीणां विमलतरौ समुल्लसन्त्या
 भासान्तर्दधतुरूरु दुकूलमेव ॥ ६५ ॥

दिव्यानामिति । दिवि भवा दिव्यास्तेषामपि कृतविस्मयां सौन्दर्याति-
 रंकेण जनिताद्भुतरसां स्फुरदरविन्दाभ्यां चारु हस्तो यस्यास्ताम्, पद्महस्ता-
 मित्यर्थः । पुरस्तादयतः अम्भस्तो जलात् । पञ्चम्यास्तसिल् । उत्तरन्तीं
 निष्क्रामन्तीं काञ्चित् स्त्रियं मथ्यमानात् समुद्रात् सद्यः प्रादुर्भवन्तीं
 श्रियमिव लक्ष्मीमिवोद्दीक्ष्य जलनिधिमन्यनस्य, समुद्रमन्यनमित्यर्थः । मन्ये भौ-
 वादिकस्येदित्त्वानुमागमः, 'अधीगर्थ' इत्यादिना कर्मणि षष्ठी । अस्मार्षीत्
 स्मृतवान् । अत्र समुद्रमन्यनस्मारिकया श्रियमिवेत्युपमया सादृश्याच्छीः
 स्मृतेति स्मरणालङ्कारप्रतीतेरलङ्कारध्वनिः ॥ ६४ ॥

स्रज्ज्वामिति । एतयोरुर्वीरन्तर्ज्ञानार्थं किल च्छादनाथं स्रज्ज्वां स्निग्धं
 यदुकूलं परिहितमाच्छादितमुदकसेकेन संसक्तं संस्पृष्टं तत् दुकूलं कर्म ।
 विमलतरौ नारीणामूरू पीवराकूरू कर्त्तारौ समुल्लसन्त्या स्फुरन्त्या भासा
 निजकान्थान्तर्दधतुश्चादितवन्ती, तदेतद्भूषणमिति भावः । अत्र दुकूल-
 स्योरुच्छादकत्वेऽपि तदभावोक्तेरसम्बन्धेऽपि लम्बन्धरूपातिशयोक्तिः । तद-
 पेक्षया चोर्वोर्दुकूलानाच्छादकयोराच्छादकत्वोक्तेरसम्बन्धे सम्बन्धरूपाति-
 शयोक्त्यानुप्राणितेति सजातीयसङ्करः तदनुप्राणितश्च विषमालङ्कार इति
 विजातीयसङ्करः । तेन चोर्वोर्लोकोत्तरं लावण्यं व्यज्यत इत्यलङ्कारेण
 वसुध्वनिः ॥ ६५ ॥

वासांसि न्यवसत यानि योषितस्ताः

शुभाभद्युतिभिरहासि तैर्मुदेव ।

अत्याक्षुः स्रपनगलज्जलानि यानि

स्थूलाश्रुस्रुतिभिररोदि तैः शुचेव ॥ ६६ ॥

आर्द्रत्वादतिशयिनीमुपेयिवद्भिः

संसक्तिं भृशमपि भूरिशोऽवधूतैः ।

अङ्गेभ्यः कथमपि वामलोचनानां

विश्लेषो वत नवरक्तकैः प्रपेदे ॥ ६७ ॥

वासांसोति । ताः योषितो यानि वासांसि न्यवसत निवसितवत्यः । 'वस आच्छादने' इति धातोः कर्त्तरि लङ् । शुभाभ्याणां द्युतिरिव द्युतिर्येषां तैर्वासोभिर्मुदा नारीनिवसनानन्देन अहासीव हसितमिव । भावे लुङ् । स्रपनेन गलज्जलानि स्रवत्तोयानि यानि वासांसि अत्याक्षुस्त्यक्तवत्यः तैः शुचा स्थूला अश्रुस्रुतिर्येषां तैररोदीव रोदनं कृतमिव । भावे लुङ् । अत्र धावत्यगुणजलगलनक्रियानिमित्तयोर्हासरोदनक्रिययोः सजातीयोत्प्रेक्षयोः सङ्करः ॥ ६६ ॥

आर्द्रत्वादिति । आर्द्रत्वाज्जलेन प्रेम्णा च सरसत्वादतिशयिनीमतिशयवतीं संसक्तिं संश्लेषं परिचयं चोपेयिवद्भिः प्राप्तवद्भिः अत एव भृशं भूरिशो बहुशोऽवधूतैर्निरस्तैरपि अन्यत्र निष्कासितैरपि नवरक्तैरेव नवरक्तकैः नूतनरक्तवस्त्रैर्नवानुरागिभिश्च वामलोचनानां सुदृशमङ्गेभ्यो विश्लेषः, वत खेदे कथमपि प्रपेदे प्राप्तः । एकत्रातिश्लेषादन्यत्रातिपरिचयाच्चेति भावः । अत्यासक्ताः कामिनो धनपरायणाभिर्वेश्याभिरवधूताः कथञ्चिन्मुञ्चन्तीत्यर्थान्तरप्रतीतिः । इह विशेष्यस्यापि श्लिष्टत्वाच्छब्दशक्तिमूलो ध्वनिरेव ॥ ६७ ॥

प्रत्यंसं विलुलितमूर्द्धजा चिराय
 स्नानार्द्रं वपुरुदवापयत् किलैका ।
 नाजानादभिमतमन्तिकेऽभिवीक्ष्य
 खेदाम्बुद्रवमभवत्तरां पुनस्तत् ॥ ६८ ॥
 सीमन्तं निजमनुबध्नीती कराभ्या-
 मालक्ष्यस्तनतटबाहुभूलभागा ।
 भर्त्सान्या मुहुरभिलष्यता निदध्ये
 नैवाहो विरमति कौतुकं प्रियेभ्यः ॥ ६९ ॥

प्रत्यंसमिति । एका स्त्री प्रत्यंसमंसयोः । विभक्त्यर्थेऽव्ययीभावः ।
 विलुलितमूर्द्धजा विकीर्णकेशा सती स्नानार्द्रं वपुः चिराय चिरमुदवापय-
 न्निरवापयत्, अशोषयदिति यावत् । वयतेर्ल्यन्ताल्लङ् । ‘अर्त्तिङ्गी’—
 इत्यादिना पुगागमः । किल खलु । पुनस्तद्वपुर्भिमतं प्रियमन्तिकेऽभि-
 वीक्ष्य खेदाम्बुनो द्रवम् । द्रवशब्दः शुक्लादिवहुणे पुंसि गुणिनि भेदलिङ्गः ।
 आपो द्रवाः सर्वाणि द्रवाणि तूदञ्मुखेन जुहोतीत्यादिप्रयोगात् । अभवत्त-
 राम्, अतिशयेनाभवदित्यर्थः । ‘तिजञ्च’ इति तरप् ‘किमेत्तिङ्’—
 इत्यादिना तिङन्तादामुप्रत्ययः । ‘तद्धितश्चासर्वविभक्तिः’ इत्यव्ययत्वम् ।
 नाजानात् । वाक्यार्थः कमे । तद्रवमवनं नाज्ञासोदित्यर्थः । अविरत-
 स्नेहार्द्रतामजानती । स्नानार्द्रमेवेति मन्यमाना पुनःपुनर्वपुरुदवापयन्त्येवास्त
 इति तात्पर्यार्थः । अत्र वपुश्चार्त्तकस्य वीक्षणस्य वपुष्युपचारात् द्रवण-
 क्रियायाः समानकर्तृकत्वात् पूर्वकालतानिर्वाहः । एषा च गर्वोत्पत्त्यादि-
 सञ्चारिसङ्कीर्णखेदरोमाञ्चादिसात्विकसम्पन्ना स्मिताद्यनुभाववती चेत्यनु-
 सन्धेयम् । अत्रोद्वापनरूपकारणे सति द्रवत्वनिवृत्तिरूपकार्यानुत्पत्तेस्तद्विरुद्ध-
 द्रवत्वप्रतिपादनमुखेनाभिधानाद्विशेषोक्तिरलङ्कारः । ‘तत्त्वामथयामनुत्पत्ति-
 विशेषोक्तिर्निगद्यते’ इति लक्षणात् ॥ ६८ ॥

सीमन्तमिति । निजमात्मीयं सीमन्तं मूर्द्धजमध्यपद्धतिम् । ‘सीमन्त-

स्वच्छाम्भःस्नपनविधौतमङ्गमोष्ठ-

ताम्बूलद्युतिविशदो विलासिनीनाम् ।

वासश्च प्रतनु विविक्तमस्त्रितीया-

नाकल्पो यदि कुसुमेषुणा न शून्यः ॥ ७० ॥

मस्त्रियां स्त्रोणां केशमध्ये तु पडतिः' इति वैजयन्ती । कराभ्यामनुबध्नीते गृह्णन्ती, विभजन्तीत्यर्थः । अत एव आ समन्तात् लक्ष्या विभाव्याः स्तन-
तटे बाहुमूले च तेषां भागाः प्रदेशा यस्याः सा अन्या स्त्री अभिलष्यताभि-
लषता । 'वा भ्राश'—इत्यादिना वैकल्पिकः श्यन्प्रत्ययः । भर्त्ता मुहु-
र्निदध्ये ध्याता तां निरीक्ष्येत्यर्थः । 'निर्वर्णनन्तु निध्यानं दर्शनालोकने-
क्षणम्' इत्यमरः । अहो आश्चर्यं कौतुकमभिलाषः प्रीणन्तीति प्रियाः
विषयाः । 'इगुपधन्नाप्रोकिरः'—इति कः । तेभ्यो न विरमति उपभोगे-
ऽपि न निवर्त्तते इति आश्चर्यम् । 'न जातु कामः कामानामुप-
भोगेन शाम्यति' इति भावः । 'जुगुप्साविरामप्रमादार्थानामुपसङ्ख्यानम्'
इति पञ्चमी, 'व्याज्परिभ्यो रमः' इति परस्मैपदम् । अर्थान्तर-
न्यासः ॥ ६८ ॥

स्वच्छेति । स्वच्छेनाम्भसा स्नपनेन अभिषेकेण विधौतं विमलितमङ्गं
वपुः । ताम्बूलद्युत्या ताम्बूलरागेण विशद उज्ज्वल ओष्ठोऽधरः । प्रतनु सूक्ष्मं
विविक्तं विमलं वासश्च अथवा विविक्तमेकान्तस्थानञ्च । 'विविक्तौ पूतविजनौ'
इत्यमरः । इत्येवंरूप इयानेतावानेव विलासिनीनामाकल्पो नेपथ्यमस्तु,
किमन्यैरित्यर्थः । कुसुमेषुणा कामेन शून्यो यदि न स्यात्, अन्यथा
उद्दिजितानामिव कनकभूषणमपि भारायत एवेति भावः । एतेन विच्छि-
त्याख्य आलम्बनचेष्टारूप उद्दीपनविभाव उक्तः । 'स्तोकभूषणयोगेऽपि
विच्छित्तिरिति गद्यते' इति लक्षणात् । अत्र स्नानताम्बूलादिपदार्थान्वित-
विशेषणगत्या अङ्गीष्ठादीनामाकल्पत्वप्रतिपादनार्थहेतुकं काव्यलिङ्गम-
लङ्कारः ॥ ७० ॥

इति धौतपुरन्ध्रमत्सरान् सरसि मज्जनेन
 श्रियमाप्तवतोऽतिशायिनीमपमलाङ्गभासः ।
 अवलोक्य तदैव यादवानपरवारिराशेः
 शिशिरेतररोचिषाप्यपान्ततिषु मङ्गुमीषे ॥ ७१ ॥

इति श्रीमाघकृतौ शिशुपालवधे महाकाव्ये जलविहार-
 वर्णनं नाम अष्टमः सर्गः ॥ ७ ॥

अथोत्तरसर्गे सूर्यास्तमयादिवर्णनं प्रस्तौति—इतीति । इतीत्यं सरसि
 मज्जनेन स्नानेन धौतपुरन्ध्रमत्सरान् क्षालितमानिनीमानान् अभीक्ष्णमति-
 शेते अतिशायिनीम् । अभीक्ष्णं णिनिः । श्रियमाप्तवतः अपमलाङ्ग-
 कान्तीन् यादवानवलोक्य तदैव शिशिरेतररोचिषा उष्णांशुनाप्यपरवारिराशेः
 पश्चिमाब्धेरपां ततिषु पूरेषु मङ्गुं प्रवेष्टुमीषे इष्टम् । भावे लिट् । परचेष्टा-
 साक्षात्कारो विषयिणां तादृग्विषयाभिलाषमन्तरायत्त इति भावः । अत्र
 भानोः कालप्राप्तमज्जनस्य यादवमज्जनावलोकनहेतुकत्वमुपेक्ष्यते । अति-
 शायिनीवृत्तम् । ‘ससजा भजतोऽतिशायिनी भवति गौ दिग्गन्धैः’ इति
 कन्दोलक्षणात् ॥ ७१ ॥

इति श्रीमहामहोपाध्यायकोलाचलमल्लिनाथसूरिविरचिते शिशुपाल-
 वधमहाकाव्यव्याख्याने सर्वङ्गपाठ्येऽष्टमः सर्गः ॥ ८ ॥

—

नवमः सर्गः ।

अभितापसम्पदमथोष्णरुचिर्विनिजतेजसामसहमान इव ।

पयसि प्रपित्सुरपराम्बुनिधेरधिरोढुः, मस्तगिरिमभ्यपतत् ॥ १ ॥

गतया पुरः प्रतिगवाक्षमुखं दधती रतेन भृशमुत्सुकताम् ।

मुहुरन्तरालभुवमस्तगिरेः सवितुश्च योषिदमिमीत दृशा ॥ २ ॥

विरलातपच्छविरनुष्णवपुः परितोविपाण्डु दधदभशिरः ।

अभवद्गतः परिणतिं शिथिलः परिमन्दसूर्य्यनयनो दिवसः ॥ ३ ॥

अथ सूर्यास्तमयं वर्णयति—अभितापेति । अथ मिमङ्क्षान्तरमुष्ण-
रुचिः सूर्यो निजतेजसामभितापसम्पदं सन्तापातिरेकमसहमान इवापराम्बु-
निधेः पश्चिमाब्धेः पयसि प्रपित्सुः पतितुमिच्छुः, पततेः सन्नन्तादुप्रत्ययः,
'सनिमीमा'—इत्यादिना इसादेशः, 'अत्र लोपोऽभ्यासस्य' इत्यभ्यासलोपः ।
अस्तगिरिमस्ताद्रिम् । 'अस्तसु चरमक्ष्माभृत्' इत्यमरः । अधिरोढुमभ्यप-
तदभ्यधावत् । अत्रासहमान इवेति कालप्राप्तस्य पयसि प्रपातस्य निजतेजो-
ऽसहनहेतुकत्वमुपेक्ष्यते । अस्मिन् सर्गे प्रमिताक्षरावृत्तम् । 'प्रमिताक्षरा
सजससैरुदिता' इति लक्षणात् ॥ १ ॥

गतयेति । रतेन रत्यर्थे । 'प्रसितोत्सुकाभ्यां तृतीया च' इति सप्त-
म्यर्थे तृतीया । भृशमुत्सुकतां कालाक्षमत्वलक्षणमौत्सुक्यं दधती योषित्वुरो-
ऽग्रे गवाक्षमुखं गवाक्षद्वारं प्रति गतयापस्तया दृशा अस्तगिरेः सवितुश्चान्तर-
ालभुवं मध्याकाशदेशं मुहुरमिमीत माति स्म । हस्तमात्रमवशिष्टमरन्नि-
मात्रमवशिष्टमित्यादिमानकरणेनास्तमयं प्रतीक्षितवतीत्यर्थः । माण्डो लडि
'लौ' इति द्विर्भावः, 'भृजामित्' इत्यभ्यासस्येत्वम् । एतच्चास्तमयप्रतीक्षणभ्रमा-
दौत्सुक्यानुभवान्तरोपलक्षणम् । अत्रौत्सुक्यभाववचनात् प्रेयोलङ्कारः ॥ २ ॥

विरलेति । परिणतिं परिवृत्तिम्, अन्यत्र जरावस्थां च गतः, अत एव
विरला अल्पा आतपस्य हविर्यस्य सः, अन्यत्र क्षीणप्रभः । अनुष्णवपुः, अन्यत्र

अपराह्णशीतलतरेण शनैरनिलेन लोलितलताङ्गुलये ।

निलयाय शाखिन इवाह्वयते ददुराकुलाः खगकुलानि गिरः ॥ ४

उपसन्ध्यमास्त तनु सानुमतः शिखरेषु तत्क्षणमशीतरुचः ।

करजालमस्तसमयेऽपि सतामुचितं खलूच्चतरमेव पदम् ॥ ५ ॥

प्रतिकूलतामुपगते हि विधौ विफलत्वमेति बहुसाधनता ।

अवलम्बनाय दिनभर्तुरभून्न पतिष्यतः करसहस्रमपि ॥ ६ ॥

श्लेष्मोदयादीषदुष्णदेहः । अलवणा यवागूरिति वदल्पार्थे नञ्प्रयोगः । परितो विपाण्डु एकत्र शुभ्राभ्रपटलच्छन्नत्वादपरत्र पलितैश्च पाण्डुरमभ्रमाका-
शमेव शिरो दधदुद्वहत् परिमन्दं प्रशान्तम् अर्थग्रहणासमर्थञ्च सूर्य एव नयनं
यस्य स दिवसः शिथिलः शिथिलवृत्तिः, शिथिलाङ्गस्याभवत् । अत्राभ्रशिर
इत्याद्यवयवरूपणाद्विस एव स्थविर इत्यवयविरूपकसिद्धेस्तदरूपणादेक-
देशवृत्तिरूपकं श्लेषानुप्राणितम् ॥ ३ ॥

अपराह्णेति । अपरोऽपरभागोऽङ्गोऽपराह्णो दिनान्तः । 'पूर्वापराधरो-
त्तरमेकदेशिनैकाधिकरणे' इत्येकदेशिसमासः 'राजाहःसखिभ्यष्टच्' 'अङ्गोऽङ्ग
एतेभ्यः' इत्यङ्गादेशः 'अङ्गोऽदन्तात्' इति णत्वम् । तस्मिन्नपराह्णे शीतल-
तरेणानिलेन शनैर्लीलिताद्यालिता लता एवाङ्गुलयो यस्य तस्मै अत एव
निलयाय निवासायाह्वयते अङ्गुलिसंज्ञया आह्वानं कुर्वाणयेव स्थितावेत्युत्-
प्रेक्षा । शाखिने वृक्षाय खगकुलानि पक्षिसङ्घा आकुलास्तुमुला गिर इदमा-
गम्यत इति प्रत्युत्तराणि ददुरिवेत्यनुषङ्गादुपेक्षा ॥ ४ ॥

उपसन्ध्यमिति । उपसन्ध्यं सन्ध्यायाः समीपे । समीपार्थेऽव्ययीभावे नपुं-
सकत्वाद्भ्रुस्त्वम् । अशीतरुच उष्णांशोस्तनु करजालं तत्क्षणं तस्मिन् क्षणे,
तत्कालेऽपीत्यर्थः । अत्यन्तसंयोगे द्वितीया । सानुमतोऽद्रेः शिखरेष्वास्त अति-
ष्ठत् । आसेः कर्त्तरि लङ् । सतामस्तसमये नाशसमयेऽप्युच्चतरमेव पदमुन्नत-
स्थानमेवोचितं खलु । अर्थान्तरन्यासः ॥ ५ ॥

प्रतिकूलतामिति । विधौ दैवे प्रतिकूलतामुपगते सति बहुसाधनता
अनेकसाधनवत्ता विफलत्वमेति । महत्यपि साधनसम्पत्तिर्निष्फलैवेत्यर्थः ।
तथाहि, पतिष्यत आसन्नापातस्य दिनभर्तुः करा अंशवो हस्ताश्च । 'बलि-

नवकुङ्कुमारुणपयोधरया स्वकरावसक्तरुचिराम्बरया ।
 अतिसक्तिमेत्य वरुणस्य दिशा भृशमन्वरज्यदतुषारकरः ॥ ७ ॥
 गतवत्यराजत जपाकुसुमस्तवकद्युतौ दिनकरेऽवनतिम् ।
 बहलानुरागकुरुविन्ददलप्रतिबद्धमध्यमिव दिग्बलयम् ॥ ८ ॥
 द्रुतशातकुम्भनिभमंशुमतो वपुरर्द्धमग्नवपुषः पयसि ।
 रुरुचे विरिञ्चिनखभिन्नबृहज्जगदगडकैकतरखण्डमिव ॥ ९ ॥

हस्तांशवः कराः' इत्यमरः । तेषां सहस्रमपि अवलम्बनाय अवष्टम्भनाय
 आभूत्, अतो दैवमेव प्रबलमिति भावः । विशेषेण सामान्यसमर्थनरूपो-
 ऽर्थान्तरन्यासः ॥ ६ ॥

नवेति । अतुषारकर उष्णांशुः नवकुङ्कुमवदरुणपयोधरया नवसन्ध्या-
 रुणमेघया अन्यत्र नवकुङ्कुमारुणकुचया स्वकरावसक्तरुचिराम्बरया स्वकि-
 रणाक्रान्तरुचिराकाशया, अन्यत्र स्वहस्तलग्नचारुवस्त्रया वरुणस्य दिशा,
 पश्चिमदिशा, पश्चिमदिशा सहेत्यर्थः । वरुणसम्बन्धात्पराङ्मनात्वञ्च गम्यते ।
 'वृद्धो यूना'—इति सूत्रादौ सहाय्याप्रयोगात् सहाय्यानामप्रयोगेऽपि 'सह-
 युक्तेऽप्रधाने' इति सहाय्ये तृतीया । अतिसक्तिमत्तिसन्निकर्षमत्यासक्तिञ्च एत्य
 प्राप्य भृशमन्वरज्यत् लोहितो रक्तवांश्चाभवत्, रज्ज्ज्देवादिकात् कर्त्तरि लङ् ।
 'कुषिरञ्जोः प्राचां श्वन् परस्मैपदञ्च इति कर्मकर्त्तरि वा । अत्र वारुणी-
 दिनकरादिविशेषणमहिम्नैव तयोजारभावप्रतीतिः समासोक्तिरलङ्कारः ॥ ७ ॥

गतवतीति । जपाकुसुमस्तवकद्युतौ लोहितवर्णे दिनकरेऽवनतिमस्ततां
 गतवति सति, लम्बमाने सतीत्यर्थः । दिग्बलयं दिङ्मण्डलं कङ्कणञ्च
 ध्वन्यते, बहलानुरागैः सान्द्ररागैः कुरुविन्ददलैः पद्मरागशकलैः प्रतिबद्धः
 प्रत्युप्तो मध्यो यस्य तदिवाराजत इत्युत्प्रेक्षा । 'कुरुविन्दसु सुस्तायां कुल्लाष-
 व्रोहिभेदयोः । इङ्गदे पद्मरागे च मुकुलेऽपि समीरितः' । इति विश्वः ॥ ८ ॥

द्रुतेति । द्रुतं तप्तं यच्छातकुम्भं तपनीयम् । 'तपनीयं शातकुम्भम्'
 इति सुवर्णपर्यायेष्वमरः । तेन सदृशं सन्निभमिति नित्यसमासः । पयसि
 समुद्रोदके अर्धं यथा तथा मग्नं वपुर्त्यस्य तस्यांशुमतोऽर्कस्य मण्डलं विरिञ्चे-

अनुरागवन्तमपि लोचनयोर्दधतं वपुः सुखमतापकरम् ।
निरकाशयद्रविमपेतवसुं वियदालयादपरदिग्गणिका ॥१०॥
अभितिग्मरश्मि चिरमाविरमादवधानखिन्नमनिमेषतया ।
विगलन्मधुव्रतकुलाश्रुजलं न्यमिमीलदञ्जनयनं नलिनी ॥११॥

ब्रह्मणो नखेन विभिन्नस्य द्वेधा विदलितस्य बृहतो महतो जगदण्डकस्य
जगदाश्रयकोशस्य ब्रह्माण्डकस्यैकतरखण्डमन्यतरदलमिव रुरुचे रराज ।
अत्रोपमानस्य पुराणप्रसिद्धत्वादुपमालङ्कारः ॥ ८ ॥

अनुरागवन्तमिति । अपरदिक् पश्चिमा सैव गणिका वेश्या अनुरागो
लौहित्यमभिलाषश्च तद्वन्तमपि लोचनयोः सुखयतीति सुखं सुखकरं शान्त-
त्वादाभिरूप्याच्च दर्शनोयं वपुर्दधतमपीति अतापकरमनौष्णयात् अशठत्वाच्च
असन्तापकारिणं सुखस्पर्शं वा तथाप्यपेतवसुं नीरश्मिं निर्धनञ्च । 'देवभेदे नले
रश्मौ वसू रत्ने धने वसु इत्यमरः । रविः सूर्यो विटश्च गम्यते । तं वियदा-
काशमेवालयो गृहं तस्मान्निरकाशयन्निष्काशितवती । धनपरा हि वेश्या
निर्गुणमपि धनिकमासर्वस्वहरणात् अत्यनुरक्तवदनुवर्तन्ते, गुणवन्तमपि हृत-
सर्वस्वं निर्वासयन्ति सद्य एवेति भावः । अस्तु' गतोऽर्क इति श्लोकार्थः ।
अत्र वियदालयात् अपरदिग्गणिकेत्येकदेशरूपणात् रवेर्विष्टलरूपणावगमात्
एशवर्त्ति रूपकं श्लेषोऽपि तदुत्थापितत्वादनुराग एवानुरागो वसव एव च
वसूनीति रूपकपर्थवसित एवेत्यङ्गम् ॥ १० ॥

अभीति । नलिनी अभितिग्मरश्मि सूर्याभिमुखं चिरमाविरमात्
अस्तमयात् अनिमेषतया अपक्षपाततया । दलसङ्कोच एवात्र निमेषः । अवधा-
नेनाभिमुखावस्थाननिर्व्यन्धेन खिन्नमलसम् । अत एव विगलन्निःसरन्मधुव्रत-
कुलमेवाश्रुजलं यस्य तदञ्जमेव नयनं न्यमिमीलत् मीलयति स्म । 'भ्राज-
भास'—इत्यादिना विकल्पादुपधाङ्गस्वः । अत एव नाभ्यासदीर्घः । अनुरक्ता
हि कान्ता कान्तमनिमेषं पश्यन्ती तदपाये सति निमीलिताक्षी स्यादिति
भावः । अत्राप्यञ्जनयनमित्याद्यवयरूपणादवयविनोर्नलिनीतिग्मरश्मयोर्ना-
यिकानायकलरूपकदेशविवर्त्ति रूपकम् ॥ ११ ॥

अविभाव्यतारकमदृष्टहिमद्रातिविश्वमस्तमितभानु नभः ।

अवसन्नतापमतमिस्रमभादपदोषतैव विगुणस्य गुणः ॥१२॥

रुचिधान्नि भर्त्तरि भृशं विमलाः परलोकमभ्युपगते विविशुः ।

ज्वलनं त्विषः कथमिवेतरथा मुलभोऽन्यजन्मनि स एव पतिः ॥१३॥

विहिताञ्जलिर्जनतया दधती विकसत्कुमुम्भकुसुमारुणताम् ।

चिरमुज्झतापि तनुरौज्झदसौ न पितृप्रभूः प्रकृतिमात्मभुवः ॥१४॥

अविभायेति । अविभाव्यतारकमलक्ष्यनक्षत्रम् अदृष्टं हिमद्युतेरिन्दो-
र्विश्वं यस्मिंस्तत्, अद्याप्यनुदितचन्द्रतारकमित्यर्थः । अस्तमित्यदर्शने-
ऽव्ययम् । अस्तमितोऽस्ति गतो भानुर्यस्मिस्तत् । एतावता निर्गुणत्वमुक्तम् ।
अथ निर्दोषत्वमाह—अवसन्नतापमर्कास्तमयात् प्रशान्तसन्तापम् । अतमिस्र-
मनुदितान्यकारं नभोऽन्तरीक्षमभाद्भाति स्म । भार्तेर्लङ् । ननु निर्गुणस्य का-
शमेति न वाच्यं, निर्दोषताया अपि गुणत्वादित्यर्थान्तरन्यासेनाह—विगुणस्य
गुणहीनस्यापदोषता निर्दोषत्वमेव गुणः । अतो गुणवत्त्वाच्छोभा युक्तेति
कारणेनैकार्थ्यसमर्थनरूपोऽर्थान्तरन्यासः ॥ १२ ॥

रुचीति । रुचिधान्नि तेजोनिधौ सूर्ये भर्त्तरि पत्न्यौ परलोकं देशान्तर-
मभ्युपगते, मृते च सति विमलाः शुद्धास्त्रिषो ज्वलनं विविशुः । 'अग्निं
वावादित्यः सायं प्रविशति' इति श्रुतेरिति भावः । अन्यत्र 'मृते या स्त्रियते
पत्न्यौ सा स्त्री ज्ञेया पतिव्रता' इति स्मरणादिति भावः । अग्निप्रवेशफल-
माह—इतरथा ज्वलनप्रवेशे अन्यजन्मनि जन्मान्तरे स एव स सूर्य एव
पतिः, अन्यत्र तु योऽस्मिञ्जन्मनि पतिः स एव कथं सुलभः, न कथञ्चिदि-
त्यर्थः । 'उद्यन्तं वावादित्यमग्निरनुसमारोहति' इति श्रुतेः । तेनैव सह
मोदत इति स्मरणादिति भावः । अतोऽग्निप्रवेशे युक्त इति समर्थनाद्वा—
कथार्थहेतुकं काव्यलिङ्गमलङ्कारः ॥ १३ ॥

अथ सव्याप्रादुर्भावमाह—विहितेति । जनतया जनसमूहेन । 'शाम-
जन'—इत्यादिना समूहार्थे तल्प्रत्ययः । विहिताञ्जलिः, कृतप्रणामित्यर्थः ।
विकसत्कुसुम्भकुसुमवदण्णतां दधती, राजसत्त्वादिति भावः । तदुक्तं 'सर्गाय
रक्तं रजमोषप्रुहितम्' इति । प्रभूत इति प्रसूमाता । 'जनयित्री प्रसूमाता'

अथ सान्द्रसाम्ब्यकिरणारुणितं हरिहेतिहृति मिथुनं पततोः ।
पृथगुत्पपात विरहार्तिदलद्वृदयसु तासृगनुलिप्तमिव ॥ १५ ॥
निलयः श्रियः सततमेतदिति प्रथितं यदेव जलजन्म तथा ।
दिवसात्ययात्तदपि मुक्तमहो चपलाजनं प्रति न चोद्यमदः ॥ १६ ॥

इत्यमरः । पितृणां प्रसू पिष्टप्रसूः असावियं सम्ब्यारूपिणी आत्मभुवो ब्रह्मण-
स्तनुर्मूर्तिश्चिरमुज्झिता त्यतापि प्रकृतिं स्वभावम् । जगदन्धत्वादि निजधर्म-
मित्यर्थः । नोज्झत् न विससर्ज । ‘उज्झ विसर्गे’ लङ् ‘आडजादीनाम्’
इत्याडागमः ‘आटश्च’ इति वृद्धिः । भृतपूर्वोऽपि महाजनपरिग्रहः फलतीति
भावः । ‘पितामहः पितृन् सृष्ट्वा मूर्तिं तामुत्ससर्ज ह । सा प्रातः सायमा-
गत्य सम्ब्यारूपेण पूज्यते’ ॥ इत्यादि भविष्यपुराणमत्र प्रमाणम् । अत्र तनु-
त्यागरूपकारणसद्भावेऽपि प्रकृतित्यागरूपकार्यानुदयाद्विशेषोक्तिरलङ्कारः ।
तस्मान्मथ्यामनुत्पत्तिर्विशेषोक्तिर्निगद्यते इति लक्षणात् ॥ १४ ॥

अथेति । अहं सन्ध्योदयानन्तरं सान्द्रा ये साम्ब्याः साम्ब्यायां भवाः ।
‘सम्भिवेलादृतुनक्षत्रेभ्योऽण्’ इत्यण्प्रत्ययः । तैः किरणैरुणितमरुणीकम्
अतएव विरहात्त्यां विरहवेदनया दलतो दीर्घमाणाद्वृदयात् सुतेन क्षरितेना-
सृजा रुधिरणानुलिप्तमिव स्थितमित्युत्प्रेक्षा । हरेर्विशोहेतिरायुधम् । ‘हेतिः
शस्त्रे तु नृस्त्रियोः’ इति केशवः । हरिहेतेर्हूतिरिव हृतिराह्वा यस्य तद्वरि-
हेतिहृति, चक्राह्वमित्यर्थः । पततोः पक्षिणोः । ‘पतन्निपत्तिपतगपत-
त्यक्षरथाण्डजाः’ इत्यमरः । मिथुनम्, चक्रवाकदन्धमित्यर्थः । पृथक्-
भेदेनोत्पपात उदडीयत् ॥ १५ ॥

निलय इति । यदेव जले जन्म यस्य तज्जलजन्म जलजमेतदेव सततं
श्रियो निलय आलय इति प्रथितं प्रसिद्धम् । ‘निकायनिलयालयाः’ इत्य-
मरः तदपि, नित्यवासभूतमपीत्यर्थः । तथा श्रिया दिवसात्यये सायंकाले
मुक्तम् । अहो देवानामपि कृतघ्नत्वं यदापदि महोपकारिणस्त्याग इत्याश्च-
र्यम् । अथवा चपला चापलवती स्त्री, कमला च । ‘चपला कमलाविद्युत्-
पुंश्चलीपिप्पलीषु च’ इति विश्वः । सैव जनश्चपलाजनः । ‘जातेश्च’ इति
संज्ञापूरणोश्च इति चोभयत्रापि पुंस्त्वावप्रतिषेधः । तं प्रति, .तस्मिन्नि-

दिवसोऽनुमितमगमद्विलयं किमिहास्यते वत मयाऽबलया ।

रुचिभर्तुरस्य विरहाधिगमादिति सन्ध्यापि सपदि व्यगमि ॥१७॥

पतिते पतङ्गमृगराजि निजप्रतिविम्बरोषित इवाम्बुनिधौ ।

अथ नागयूथमलिनानि जगत्परितस्तमांसि परितस्तरिरे ॥१८॥

त्यर्थः । अद इदं कृतघ्नत्वं चोद्यं चोदनीयं कथमित्याक्षेप्यं न चपलत्वान्ना-
श्रयमेतदिति भावः । स्नेहमूलातिशयोक्त्यनुप्राणितोऽयमर्थान्तरन्यासः ॥१६॥

दिवस इति । दिवसो वासरः । पुमानिति भावः । मित्रं सूर्यं सुहृदं
चानु । मित्रेण सहेत्यर्थः । ‘तृतीयाधे’ इत्यनोः कर्मप्रवचनीयत्वाद्धितीया ।
‘मित्रं सुहृदि मित्रोऽर्क’ इति विश्वः । विलयं नाशमगमद्वतः । गमेर्लुङि
‘पुषादि’—इति च्लेरडादेशः । अबलया स्त्रिया मया रुचिभर्तुस्तेजोनिधेः
प्रेमास्पदपतेश्चास्य सूर्यस्य विरहाधिगमात् । ल्यब्लोपे पञ्चमी । विरहज्ञानं
प्राप्येत्यर्थः । इहास्मिन् लोके किमास्यते किमर्थं स्थीयते । आसेर्भावे लिट् ।
वतेति खेदे । इतीत्यमालोच्येत्यर्थः । अत एव उल्लेखा । सन्ध्यापि
सपदि व्यगमि । व्यपागमोत्यर्थः । गमेः स्वार्यण्यन्ताद्भावे लुङ् मिच्चाङ्मुखः ।
‘अण्यन्तादुपधावृद्धिर्नायं स्याद्वेतुमस्मिचि । तस्मात् स्वार्थे णिजुत्पाद्यो मितं
ङ्मुखो यतो भवेत्’ ॥ विगमशब्दात् ‘तत्करोति’—इति ण्यन्ताल्लुङिति
केचित् ॥ १७ ॥

अथान्यकारं वर्णयति—पतित इति । पतङ्गोऽर्क एव मृगराट् सिंह
इति रूपकसमासः । तस्मिन्निजेन प्रतिविम्बेन रोषिते कोपित इवेत्युल्लेखा ।
स्वप्रतिविम्बे प्रतिसिंहभ्रमादिति भावः । अत एवाम्बुनिधौ पतिते सति ।
तज्जिघांसयेति भावः । भावलक्षणसप्तमी । अथ अस्मि पतनानन्तरं नागयू-
थानि करिकुलानीव मलिनानि श्यामानि । ‘उपमानानि सामान्यवचनैः’
इति समासः । तमांसि जगत्लोकं परितस्तरिरे आच्छादयामासुः । स्तृणतेः
कर्तरि लिट् । ‘ऋतश्च संयोगादेर्गुणः’ । अत्र यद्यपि नागयूथमलिनानीत्युक्त्या
अनुशासनसिद्धोपमानुसारात् पतङ्गमृगराजीत्यत्राप्युपमितसमासाश्रयणेनो
पमैवोचिता, तथापि तदुल्लेखायाः पतङ्गेऽसम्भवात् सिंहे सम्भवाच्च रूपकमेव
युक्तम् । तथा च रूपकानुप्राणितोऽप्येवमुपमेति च सङ्करः । तत्रोल्लेख्या
भ्रान्तिमदुपमया रूपकं च व्यज्यत इत्यलङ्कारेणालङ्कारध्वनिरिति संक्षेपः ॥१८॥

व्यसरन्नु भूधरगुहान्तरतः पटलं वह्निर्बहलपङ्कुरुचि ।

दिवसावसानपटुनस्तमसो वहिरेत्य चाधिकमभक्त गुहाः ॥ १९ ॥

किमलम्बताम्बरविलग्नमधः किमवर्द्धतोर्ध्वमवनीतलतः ।

विससार तिर्य्यगथ दिग्भा इति प्रचुरीभवन्न निरधारि तमः ॥ २० ॥

युग्मम् ।

स्थगिताम्बरक्षितितले परितस्तिमिरे जनस्य दृशमभ्ययति ।

दधिरे रसाञ्जनमपूर्वमतः प्रियवेश्मवर्त्म सुदृशो ददृशुः ॥ २१ ॥

अवधार्य्य कार्य्यगुरुतामभवन्नभयाय सान्द्रतमसन्तमसम् ।

सुतनोः स्तनौ च दयितोपगमे तनुरोमराजिप्रथवेपथवे ॥ २२ ॥

व्यसरदिति । बहलपङ्कुरुचि सान्द्रकदमच्छवि दिवसावसाने दिनान्ते पटुनः समर्थस्य तमसः पटलं भूधरगुहानामन्तरतोऽभ्यन्तरादेत्य आगत्य वह्नि-
गवाक्षप्रदेशे व्यसरन्नु विस्तृतं वा वह्निर्बाह्यदेशादेत्य गुहा अधिकं भृशमभक्त
च भजते स्म, किं प्रविष्टं वेत्यर्थः । भजतेर्लुङि तङ् 'भलो भलि' इति
सकारलोपः । अत्र व्यापकत्वसादृश्यात्तमसोऽन्तर्बहिरपादानकत्वसन्देहा-
सन्देहालङ्कारः ॥ १९ ॥

किमिति प्रचुरीभवद्बहलीभवत्तमः कर्तुं किमम्बरविलग्नमाकाशस्थं सत्
अधो मूतलं प्रति अलम्बतास्त्रंसत किमिव अवनीतलतो भूतलादूर्ध्वमुपरिष्ठा-
दवर्धत किम् । अथ दिग्भ्यस्तिर्य्यग्विससार विस्तृतमिति न निरधारि । अधो-
लम्बनादीनामन्यतमं नावधारितमित्यर्थः । धारयतेः कर्मणि लुङ् । अत्रापि
पूर्ववत्सन्देहालङ्कारः ॥ २० ॥

स्थगितेति । स्थगिते तिरोहिते अम्बरक्षितितले येन तस्मिंस्तिमिरे
परितो जनस्य दृशमभ्ययति अस्यां कुर्वति सति सुदृशः स्त्रियोऽपूर्वं नूतनं
रसाञ्जनं रसं रागमेवाञ्जनं, सिद्धाञ्जनं च दधिरे दधुः । अतो हेतोः प्रिय-
वेश्मवर्त्म ददृशुः । अत्र रसाञ्जनवाक्यार्थेन प्रियवेश्मदर्शनसमर्थनाद्वाक्यार्थ-
हेतुकं काव्यलिङ्गमलङ्कारः । तेन रसः सिद्धाञ्जनमिवेत्युपमाध्वननादलङ्कारे-
णालङ्कारध्वनिः ॥ २१ ॥

अवधार्य्येति । सान्द्रतमं यत् सन्तमसं व्यापकं तमः । 'विश्वक् सन्तमसञ्'

ददृशेऽपि भास्कररुचाङ्गि न यः स तमीन्तमोभिरभिगम्य तताम् ।
 द्युतिमग्रहीद् ग्रहगणो लघवः प्रकटीभवन्ति मलिनाश्रयतः ॥ २३ ॥
 अनुलेपनानि कुसुमान्यबलाः कृतमन्यवः पतिषु दीपशिखाः ।
 समयेन तेन चिरसुप्तमनोभवबोधनं सममवोधिषत ॥ २४ ॥

इत्यमरः । 'अवसमन्धेभ्यस्तमसः' इति समासान्तोऽच् प्रत्ययः । तत्कर्तुं सुतनोः
 शुभाङ्गा दयितोपगमे प्रियाभिसरणे कार्यगुरुतां सम्भोगकार्यस्यावश्यकत्व-
 मवधार्य निश्चित्य भयाय नाभवत् । स्तनी कुचौ च तनुः कृशो यो रोमराजः
 पत्न्याः रोमराजिपथो मध्यभागस्तस्य वेपथवे कम्पाय । 'द्वितोऽथुच्' इत्यथुच्
 प्रत्ययः । नाभवतामिति विपरिणामेनानुषङ्गः । कार्यासक्तस्य तत्रापि कामु-
 कस्य कुतो भयं क्लेशगणना चेति भावः । अत्र सन्तमसकुचयोः कामनिमित्ते
 भयकम्पानुदये कार्यगौरवावधारणहेतुकत्वोक्तं क्षेयमनेन व्यज्यते ॥ २२ ॥

ददृश इति । यो ग्रहगणोऽहनि सवितुस्त्रिषा न ददृशे नेक्षितः स ग्रह-
 गणस्तमोभिस्ततां व्याप्तां ताम्यन्यस्यामिति तमीं रात्रिम् । 'रजनी यामिनी
 तमो' इत्यमरः । अधिगम्य प्राप्य द्युतिमग्रहीत् । ग्रहेर्लुङि 'ग्रहोऽलिटि'
 इति इटो दीर्घत्वेऽपि स्थानिवत्त्वेनेट्त्वात्क्षिचो लोपे सवर्णदीर्घः । तथाहि
 लघवोऽल्पाः । 'त्रिष्विष्टेऽल्पे लघुः' इत्यमरः । मलिनाश्रयतो निकृष्टाश्रय-
 णात्प्रकटीभवन्ति । अर्थान्तरन्यासः ॥ २३ ॥

अनुलेपनानीति । तेन समयेन प्रदोषकालेन कर्ता अनुलेपनानि कुङ्कुम-
 चन्दनादीनि कुसुमानि माल्यादीनि । तथा पतिषु कृतमन्यवः कृतकीपा
 अबलाः स्त्रियः तथा दीपशिखाः दीपज्वालाद्येत्येतानि सर्वाणि चिरं सुप्तस्य
 पूर्वं स्तब्धस्य मनोभवस्य कामस्य बोधनमुद्दीपनं यस्मिन् कर्मणि तद्यथा तथा ।
 तत्पूर्वकमित्यर्थः । इतरथा अनुलेपनादिबोधकस्य वैफल्यसम्भवाच्चेति भावः ।
 समं सहैव अवबोधिषत बोधितानि । बुध्यतेर्णन्तात्कर्मणि लुङ् । अत्र गन्ध-
 माल्यसम्पादनस्त्रीमनःप्रसाददीपशिखोत्पादनानामवोधिषतेत्येकेन श्लिष्टशब्दे-
 नाभिधानाच्छ्लेषमूलाभेदाध्यवसायरूपातिशयोक्तिरेका । तथा सुप्तमनोभव-
 बोधनमिति क्रियाविशेषणसमर्थ्यात्ममिति यौगपद्यभिधानाच्च मनोभवबोध-

वसुधान्तनिःसृतमिवाहिपतेः पटलं फणामणिसहस्ररुचाम् ।
स्फुरदंशुजालमथ शीतरुचः ककुभं समस्क्रुत माघवनीम् ॥२५॥
विशदप्रभापरिगतं विवभावुदयाचलव्यवहितेन्दुवपुः ।
मुखमप्रकाशदशनं शनकैः सविलासहासमिव शक्रदिशः ॥२६॥
कलया तुषारकिरणस्य पुरः परिमन्दभिन्नतिमिरौघजटम् ।
क्षणमभ्यपद्यत जनैर्न मृषा गगनं गणाधिपतिमूर्तिरिति ॥२७॥

नया कार्यकारणभूतयोस्तद्विपर्ययरूपापरा तदुभयापेक्षया गन्धमाख्यादीनां
प्रस्तुतानामवबोधनरूपैकधर्मसम्बन्धात्तुल्ययोगिताभिदयेति सङ्करः ॥ २४ ॥

अत्र चन्द्रोदयवर्णनं प्रारभते—वसुधेति । अथ मनःप्रसादानन्तरं वसुधा-
न्तेन भूप्रान्तेन निःसृतं वह्निर्निर्गतमहिपतेः शेषस्य फणामणिसहस्राणां
रुचां भासां पटलं स्तोम इवेत्युत्प्रेक्षा । शीतरुचश्चन्द्रस्य सम्बन्धि स्फुरदुल्ल-
सत् अंशुजालं मघोन इमां माघवनीं माहेन्द्रीम् । ‘मघवा बहुलम्’ इति
विकल्पाद् आदेशः । ककुभं दिशं समस्क्रुत अभूषयत । प्राच्यां दिशि चन्द्र-
किरणजालमलक्ष्यतेत्यर्थः । ‘सम्पर्युपेभ्यः करोतौ भूषणे’ इति सम्पूर्वस्य सुडा-
गमः ‘अडभ्यासव्यवायेऽपि’ इति नियमात् ॥ २५ ॥

विशदेति । विशदप्रभापरिगतं शुभ्रकान्तिव्याप्तम् । उदय इति अचलः ।
‘उदयः पूर्वपर्वतः’ इत्यमरः । तेन व्यवहितमिन्दुवपुरिन्दुमण्डलं यस्मिन्
शक्रदिशः प्राच्या मुखमग्रभागः वक्त्रश्च प्रतीयते तदभेदेनोपेक्ष्यते
अप्रकाशदशनमलक्ष्यदन्तं सविलासहासं सविलासस्मितमिव शनकैर्मन्दं
विवभौ ॥ २६ ॥

कलयेति । पुरः प्राच्यामग्रभागे च तुषारकिरणस्येन्दोः कलया किरणेन
अन्यत्रोपलक्षितं परिमन्दमल्पं भिन्ना विदलितास्तिमिरौघा एव जटा यस्य
तत् गगनं न मृषा सत्यम् । गणाधिपतेः प्रमथपतेरीश्वरस्य । ‘गणाः प्रमथ-
संस्थौघाः’ इति वैजयन्ती । मूर्तिरिति जनैः क्षणमभ्यपद्यत गगनमष्टानां
शिवमूर्तीनामन्यतममिति यत्तत् सत्यम्, अभिपन्नमित्यर्थः । कलामात्रोदित-
श्चन्द्र इति फलितोऽर्थः । रूपकालङ्कारः ॥ २७ ॥

नवचन्द्रिकाकुसुमकीर्णतमः कवरीभृतो मलयजार्द्रमिव ।
 दृष्टशे ललाटतटहारि हरेर्हरितो मुखे तुहिनरश्मिदलम् ॥२८॥
 प्रथमं कलाभवदथार्द्रमयो हिमदीधितिर्महदभूदुदितः ।
 दधति ध्रुवं क्रमश एव न तु द्यातिशालिनोऽपि सहसोपचयम् ॥२९॥
 उदमज्जि कैटभजितः शयनादपनिद्रपाण्डुरसरोजरुचा ।
 प्रथमप्रबुधनदराजमुतावदनेन्दुर्गैव तुहिनद्यातिना ॥ ३० ॥

नवेति । नवचन्द्रिकाभिरिव कुसुमैः कीर्णं तम एव कवरी केशपाशः ।
 'जानपद' इत्यादिना ङीप् । तां विभर्तीति तद्भृतः हरेः शक्रस्य हरितो
 दिशो मुखेऽग्रभाग एव मुखं वक्तुमिति श्लिष्टरूपकं तस्यैव ललाटतटवद्धारि
 मनोहरं हिमरश्मिदलमिन्दुखण्डं मलयजेन चन्द्रेणाद्रमिव दृष्टशे धाव-
 ष्यादिति भावः । अत्र नवचन्द्रिकाकुसुमेत्याद्येकदेशविवर्तिरूपकमहिम्ना
 हरिबधूत्वप्रतिज्ञां तत्सहकृतश्लेषावगतवक्त्राभेदाध्यवसितमुखसम्बन्धप्रसादासा-
 दितललाटतटोपमोज्जीवनेनेन्दुदलस्यानुपात्तनिजधावस्थगुणनिमित्तमलयजा-
 र्द्रत्वगुणस्वरूपोत्प्रेक्षेति सङ्करः ॥२८॥

प्रथममिति । हिमदीधितिश्चन्द्रः प्रथमं कला कलामात्रमभवत् । 'कला
 तु षोडशो भागः' इत्यमरः । अथार्धमात्रमभवत् । अथो अनन्तरम् । 'अथो
 अथ' इत्यमरः । उदितः साकल्यादुत्थितः सन् अभहान्महान् सम्पद्यमानो-
 ऽभूत् महदभूत् । अभूततद्भावे च्चिः । हलन्तत्वान्न कार्यान्तरप्राप्तिः । तथाहि
 द्युतिशालिनस्तेजिष्ठा अपि क्रमशः क्रमेणैवोपचयं वृद्धिं दधति, सहसा
 भटिति तु न दधति ध्रुवम् । सामान्येन विशेषसमर्थनरूपोऽर्थान्तर-
 न्यासः ॥ २९ ॥

उदमज्जीति । अपनिद्रपाण्डुरसरोजरुचा विकसितपुण्डरीकश्रिया तुहि-
 नद्युतिना चन्द्रेण प्रथमं हरेः पूर्वमेव प्रबुद्धायाः, अन्यथा तन्मुखं न दृश्ये-
 तेति भावः । नदराजमुतायाः सिन्धुकन्यायाः श्रियो वदनेवेत्युत्प्रेक्षा । कैट-
 भजितो हरेः शयनात्, समुद्रादित्यर्थः । उक्तोत्प्रेक्षासम्भावनार्थमित्य'
 निरुद्धः । 'उदमज्जि उदमम्, उत्थितमित्यर्थः ॥ ३० ॥

अथ लक्ष्मणानुगतकान्तवपुर्जलधिं विलङ्घ्य शशिदाशरथिः ।
 परिवारितः परित ऋक्षगणैश्चिमिरौघराक्षसकुलं विभिदे ॥३१॥
 उपजीवति स्म सततं दधतः परिमुग्धतां बणिगिवोऽपतेः ।
 घनवीथिवीथिमवतीर्णवतो निधिरम्भसामुपचयाय कलाः ॥३२॥
 रजनीमवाप्य रुचमाप शशी सपदि व्यभूषयदसावपि ताम् ।
 अविलम्बितक्रममहो महतामितरेतरोपकृतिमच्चरितम् ॥३३॥

अथेति । अथोदयानन्तरं लक्ष्मणा लाञ्छनेन, लक्ष्मणेन सौमित्रिणा च अनुगतमनुसृतं कान्तं वपुर्जलधेः सः । लक्ष्मणानुगतकान्तवपुर्जलधेः शब्द-
 श्लेषः । वस्तुतः शब्दभेदेनार्थद्वयाभावेऽपि जतुकाष्ठवदेकशब्दप्रतीतिः । परितः
 समन्तादृक्षगणैर्नक्षत्रगणैः, जाम्बवदादिभल्लूकसमूहैश्च इत्यर्थश्लेषः । एकना-
 लावलम्बिफलद्वयवदखण्डैकशब्दार्थद्वयप्रतीतिः । ‘नक्षत्रमृच्छं भं तारा’ इति ।
 ‘ऋक्षाच्छभल्लूक’ इति चामरः । परिवारितः शश्वेव दाशरथिर्दशरथ-
 पुत्रो रामः । अत इज्, जलधिं विलङ्घ्य तिमिरौघ एव राक्षसकुलं तत्
 विभिदे विभेदयामास । भिदेः कर्तरि लिट् । श्लेषसङ्कीर्णसमस्तवस्तुवर्ति-
 सावयवरूपकालङ्कारः ॥ ३१ ॥

उपजीवतीति । अम्भसां निधिः समुद्रो बणिगिव सततं परिमुग्धतां
 सौन्दर्यम्, अन्यत्र मौढ्यम्, व्यवहारानभिज्ञतामिति यावत् । ‘मुग्धः
 सुन्दरमूढयोः’ इति विश्वः । दधतो दधानस्य घनानां वीथिर्घनवीथिरन्त-
 रीक्षं सा वीथिः पण्वीथिरिवेत्युपमितसमासः । तामवतीर्णवतः प्रविष्टवत
 उडपतेर्नक्षत्रनाथस्य कस्यचिद्वनिकबणिजश्च कलाः षोडशांशान् मूलधन-
 वृद्धीश्च । ‘कला स्यान्मूलरैवृद्धौ शिल्पादावंशमात्रके । षोडशांशेऽपि चन्द्रस्य’
 इति विश्वः । उपचयाय स्वाम्बुवृद्धये समृद्धये चोपजीवति स्म सेवते स्म ।
 अन्यत्र लभते स्मेत्यर्थः । यथा क्रियादिकुशलो ह्यकुशलान्महान्तं लाभ-
 माप्नोति तद्वदिति भावः । श्लेषसङ्कीर्णैर्यमुपमासङ्कीर्णः श्लेष इत्यन्ये ॥ ३२ ॥

रजनीमिति । शशी रजनीमवाप्य रुचिं शोभामाप असी शश्वपि तां
 रजनीं सपदि व्यभूषयत् । महतां सतां चरितमवलम्बितक्रमं यथा तथा
 अनरेतरोपकृतिमत् अन्योन्योपकारवत् अहो इत्यविलम्बादाश्चर्यम् । अत्र

दिवसं भृशोष्णरुचिपादहतं रुदतीमिवानवरतालिरुतैः ।

मुहुरामृशन् मृगधरोऽयकरैरुदशिखसत् कुमुदिनोवनिताम् ॥ ३४

प्रतिकामिनीति ददृशुश्चकिताः स्मरजन्मघर्मपयसोपचिताम् ।

सुदृशोऽभिभर्तुं शशिरश्मिगलज्जलबिन्दुमिन्दुमणिदारुबधूम् ॥ ३५

रजनीशशिनोर्मिथः शोभाकरत्वादन्धोन्यालङ्कारः । 'तदन्धोन्यं मिथो यत्रो-
त्पाद्योत्पादकता भवेत्' इति लक्षणात् । तत्समर्थकश्चायमर्थान्तरन्यास
इत्यङ्गाङ्गिभावेन सङ्करः ॥ ३३ ॥

दिवसमिति । मृगधरश्चन्द्रो दिवसं, दिवस इत्यर्थः । कालाध्वनोर-
त्यन्तसंयोगे द्वितीया । भृशम् उष्णंशोः पादेन करेणाङ्घ्रिणा च । 'पादा
रश्म्याङ्घ्रितुर्यगाशाः' इत्यमरः । हतां तडिताम् अत एवानवरतैरविच्छिन्नैरलि-
रुतै रुदतीं क्रन्दन्तीमिव स्थितां कुमुदिन्येव वनिता ताम् । अग्राणि च ते
कराश्च इत्यभेदेन समास इति वामनः । तैरयकरैरग्रांशुभिरग्रहस्तैर्मुहुरा-
मृशन् मृशन् उदशिखसदुच्छासयति स्म । परामृष्टानां पतिभिराश्वासनीय-
त्वादिति भावः । श्वसधातोः 'णौ चङ्युपधाया क्स्वः' । अत्र पाद एव पाद-
स्तेन हतामिति हननसाधितस्त्रिष्टरूपकोत्यापितेयमलिरुतैरिति व्यधि-
करणपरिणामगर्भा रोदनोत्प्रेक्षेति विजातीयसङ्करः । तथा करैरेव करैः
कुमुदिनोवनितेति स्त्रिष्टास्त्रिष्टरूपणात् मृगधरे वल्लभत्वप्रतीतिरेकदेशवर्ति रूपकं
तत्सापेक्षेयमुदशिखसदिति गम्योत्प्रेक्षेत्यपरो विजातीयसङ्करः । रोदनो-
त्प्रेक्षासापेक्षेयमुच्छासनोत्प्रेक्षेति सजातीयसङ्करोऽपि ॥ ३४ ॥

प्रतीति । सुदृशोऽङ्गनाः अभिभर्तुं भर्तारमभि । 'लक्षणेभिप्रती आभि-
मुख्ये' इत्यव्ययीभावः । शशिरश्मिभिर्गलन्तः स्रवन्तो जलबिन्दवो यस्या-
स्तामिन्दुमणिश्चन्द्रकान्तशिला सैव दारु तस्य बधूस्तन्मयी बधूः स्त्रीप्रतिमा
तां स्मराज्जन्म यस्य तेन स्मरजन्मना घर्मपयसा स्वेदाम्बुनोपचितां व्याप्तां,
खिन्नगात्रामित्यर्थः । प्रतिकूला कामिनी प्रतिकामिनी । सपत्नीति
भ्रान्त्येति शेषः । चकिता भीता ददृशुः । अत्र चन्द्रशिलापुत्रिकायां साह-
स्यनिश्चयनया प्रतिकामिनीभ्रान्त्या भ्रान्तिमदलङ्कारः ॥ ३५ ॥

अमृतद्रवैर्विदधदञ्जदृशामपमार्गमौषधिपतिः स्म करैः ।
 परितोविसर्पिं परितापि भृशं वपुषोऽवतारयति मानविषम् ॥ ३६
 अमलात्मसु प्रतिफलन्नभितस्तरुणीकपोलफलकेषु मुहुः ।
 विससार सान्द्रतरमिन्दुरुचामधिकावभासितदिशां निकरः ॥ ३७
 उपगूढवेलमलधूर्मिभुजैः सरितामचुक्षुभदधीशमपि ।
 रजनीकरः किमिव चित्रमहो यदुरागिणाङ्गणमनङ्गलघुम् ॥ ३८
 भवनोदरेषु परिमन्दतया शयितोऽलसः स्फटिकयष्टिरुचः ।
 अवलम्ब्य जालकमुखोपगतानुदतिष्ठदिन्दुकिरणान् मदनः ॥ ३९

अमृतमिति ॥ औषधिपतिश्चन्द्र एवौषधिपतिर्वैद्य इति श्लिष्टरूपकम् ।
 अमृतमेवामृतमौषधविशेषः । तेन द्रवैराद्रैः करैः किरणैरेव करैर्हस्तैरञ्जदृशा-
 मपमार्गमङ्गपरिमार्जनं विदधत् कुर्वन् परितो विसर्पिं सर्वव्यापि भृशं परितापि
 सन्तापकारि मानः कोप एव विषं तत् वपुषः शरीरादवतारयति स्म अवारो-
 पितवान् । अत्र सावयवरूपकेणौषधलिप्तजाङ्गलिकहस्तसंस्पर्शाद्विषमिव
 निशाकरकरस्पर्शादेवाङ्गनानां वपुषि रोषो न स्पृष्ट इत्युपमा व्यज्यते ॥ ३६ ॥

अमलेति ॥ अधिकमवभासिताः प्रकाशिता दिशो याभिस्तासामिन्दु-
 रुचां निकरोऽमलात्मसु निर्मलमूर्तिषु तरुणीनां ये कपोलाः फलकानीव तेष्व-
 भितो मुहुः प्रतिफलन् संक्रामन् सान्द्रतरं प्रचुरतरं विससार । दर्पणसंक्रम-
 णादिवेति भावः । अत्रेन्दुरुचां कपोलासंक्रमेऽपि संक्रमोक्तेरसम्बन्धे सम्बन्धो-
 क्तिरूपातिशयोक्तिः ॥ ३७ ॥

उपगूढेति । रजनीकरश्चन्द्रः अलघुभिरूर्मिभिरेव भुजैरुपगूढा वला
 येन तम् । सावष्टभ्यमिति भावः । सरितामधीशं समुद्रमपि स्वभावादक्षो-
 भ्यमपीति भावः । अचुक्षुभत् क्षोभयति स्म । क्षुभ्यतेर्ण्यन्ताक्षुब्धं 'क्षी चङ्गुप-
 धाया ऋक्षः' । अनङ्गेन लघुं गतसारं यदव एव रागिणस्तेषां गणमचुक्षुभ-
 दित्यदः किमिव चित्रं, न किञ्चिदित्यर्थः । अत्राक्षोभ्यमब्धिं क्षोभय-
 तश्चन्द्रस्य दण्डापूपिकन्यायात् अन्यक्षोभकत्वोक्तेरर्थापत्तिरलङ्कारः ॥ ३८ ॥

भवनेति ॥ परिमन्दतया एकाकित्वादसमर्थतया भवनोदरेषु गृहाभ्य-

अविभावितेषुविषयः प्रथमं मदनोऽपि नूनमभवत् तमसा ।
 उदिते दिशः प्रकटयत्यमरना यदधर्मधाम्नि धनुराचक्रुषे ॥ ४० ॥
 युगपद्विकाशमुदयाङ्गमिते शशिनः शिलीमुखगणोऽलभत ।
 द्रुतमेत्य पुष्पधनुषो धनुषः कुमुदेऽङ्गनामनसि चावसरम् ॥ ४१ ॥
 ककुभां मुखानि सहसोऽज्ज्वलयन् दधदाकुलत्वमधिकं रतये ।
 अदिदीपदिन्दुरपरो दहनः कुमुमेषुमतिनयनप्रभवः ॥ ४२ ॥

नर्तकेषु शयितः सुप्तः अत एवालसो मदनो जालकमुखोपगतान् गवाक्षविवर-
 प्रविष्टान् अत एव स्फटिकयष्टीनां रुगिव रुक् शोभा येषां तान् स्फटिकदण्ड-
 सन्निभानिन्दुकिरणानवलम्बावष्टभ्य उदतिष्ठदुत्थितः । अत्रोद्बोधोत्थानयोरभेद-
 विवक्षया 'उदोऽनूर्जुकर्मणि' इति परस्मैपदसिद्धिः । एतत्पदे चार्भेदाध्यवसा-
 यमूलातिशयोक्त्या स्फटिकयष्टिरुच इत्युपमया च अवलम्ब्येत्यत्रावलम्ब्येत्यु-
 त्थानस्यावलम्बनहेतुकत्वोपेक्षा प्रत्याख्यत इत्येतासां सङ्करः ॥ २८ ॥

अविभावितेष्विति । मदनोऽपि प्रथमं चन्द्रोदयात् प्राक् तमसा अवि-
 भावितोऽलक्षितः इषुविषयो बाणलक्ष्यं येन सोऽभवत् । नूनमित्युत्प्रेक्षा ।
 यद्यस्मादधर्मधाम्नि शीतकारं उदिते दिशः प्रकटयति सति अमुना मदनेन
 धनुराचक्रुषे आकृष्टम् । चन्द्र एव महानुद्दीपको मदनस्याभूदिति भावः ॥ ४० ॥

युगपदिति । पुष्पधनुः पुष्पधन्वा । 'वा संज्ञायाम्' इति विकल्पाच्चा-
 नडादेशः । तस्य धनुः पुष्पचापं पुष्पान्तरञ्च तस्माच्चलितो निःसृतः शिली
 शल्यं मुखं येषां ते शिलीमुखाः बाणा, अलयश्च । 'अलिबाणौ शिलीमुखौ'
 इत्यमरः । तेषां गणः शशिन उदयाद्विकासमौत्सुक्यमुन्मीलनञ्च युगपदेकदा
 गमिते प्रापिते अङ्गनानां मनसि हृदये कुमुदे चावसरमवकाशमाश्वासमल-
 भत । उभयत्र प्रवेशं लब्धवानित्यर्थः । अत्र चन्द्रोदये कुमुदकामिनीहृदय-
 योर्द्वयोरपि प्रकृतयोः शिलीमुखप्रवेशलक्षणैकधर्मयोगादीपम्यात् तुल्यगोगिता,
 एकधर्मत्वञ्चात्र शिलीमुखेति श्लिष्टपदोपात्तयोरलिबाणयोरेकत्वाध्यवसाय-
 मूलातिशयोक्तिप्रसादादिति सङ्करः ॥ ४१ ॥

ककुभामिति । ककुभां दिशां मुखानि सहसा भटित्युज्ज्वलयन्नुद्गा-
 सयन् रतये, सुरताय अधिकमाकुलत्वमौत्सुक्यं दधत् । यूनामिति शेषः ।

इति निश्चितप्रियतमागतयः सितदीधितावुदयवत्यबलाः ।
 प्रतिकर्म कर्तुमुपचक्रमिरे समये हि सर्वमुपकारि कृतम् ॥४३॥
 सममेकमेव दधतुः सुतनोरुरु हारभूषणमुरोजतटौ ।
 घटते हि संहततया जनितामिदमेव निर्विवरतां दधतोः ॥४४॥
 कदलीप्रकाण्डरुचिरोरुतरौ जघनस्थलीपरिसरे महति ।
 रशनाकलापकगुणेन बधूर्मकरध्वजद्विरदमाकलयत् ॥ ४५ ॥

अन्यत्र रतये कामदेव्यै आकुलत्वं भयविह्वलत्वं दधत् । अत्रेव त्रिमुनेर्नयन-
 प्रभवः । ‘अत्रिनेत्रसमुद्भवः’ इति पुराणात् । त्रिनयनप्रभवो न भवतीत्य-
 त्रिनयनप्रभवः । अपरस्त्रिनयनप्रभवादयो दहनोऽग्निरिन्दुः । कुसुमेषु काम-
 मदिदीपद्दीपयति स्म । दीप्यतेर्णौ चङ्चिभ्राजेत्यादिना विकल्पान्नोपधाङ्गस्त्रः ।
 अत्र प्रकृते कुसुमेषोर्दीपनं नाम प्रवर्धनं तस्य तत्र प्रतीयमानेन प्रज्वलनेना-
 भेदाध्यवसायात्तन्निमित्तमिन्दोर्दिष्टुखोद्भासनादिधर्मसम्बन्धादपरोऽयं दहन-
 इत्यपरशब्दप्रयोगसामर्थ्याद्दहनत्वोत्पत्त्या न रूपकमिति रहस्यम् । चन्द्रोदया-
 त्कामो ववृधे इति तात्पर्यम् ॥ ४२ ॥

एवं चन्द्रोदयाख्यमुद्दीपनविभावनमुक्त्वा तत्फलमाह—इतीति । इत्येवं
 सितदीधितावुदयवति अबलाः स्त्रियो निश्चिता प्रियतमानामागतिरागमनं
 याभिस्ताः सत्यः प्रतिकर्म प्रसाधनं कर्तुमुपचक्रमिरे । ‘प्रतिकर्म प्रसाधनम्’
 इत्यमरः । चन्द्रोदयात् प्रियागमनं निश्चित्य अलङ्कर्तुं प्रक्रान्ता इत्यर्थः ।
 तथा हि—समये कार्यकाले कृतमनुष्ठितं सर्वं कर्म उपकार्युपकारकं
 भवति । अन्यथा विफलमेवेति भावः । अतो निश्चित्य प्रवृत्तिरासां युक्ते-
 त्यर्थान्तरन्यासः ॥ ४३ ॥

अथ प्रसाधनमेव प्रपञ्चयति—सममिति । सुतनोः स्त्रिया उरोजतटौ
 उरु स्नायमेकमेव भूषणं समयवैषम्येण दधतुः । संहततया संश्लिष्टतया,
 एकमत्येन च जनितां निर्विवरतां निरन्तरालतां नीरन्ध्रत्वञ्च दधतोरिदं
 समभागित्वमेव घटते । अन्तर्भेदान्तराया हि विषयिणां विषयोपभोगाः
 कुचयोस्तदभावात् समशोभार्थं हारधारणं युक्तमिति भावः ॥ ४४ ॥

कदलीति । बधूः कदलीप्रकाण्डरुचिरे । रश्मास्तम्भसुन्दरे ऊर्ध्वरेव तद-

अधरेष्वलक्तकरसः सुदृशां विशदं कपोलभुवि लोध्ररजः ।

नवमञ्जनं नयनपङ्कजयोर्बिम्बिदे न शङ्कनिहितात्पयसः ॥४६॥

स्फुरदुज्ज्वलाधरदलैर्विलसद्दृशनांशुकेशरभरैः परितः ।

धृतमुग्धगण्डफलकैर्विवभुर्विकसद्गिरास्यकमलैः प्रमदाः ॥४७॥

भजते विदेशमधिकेन जितस्तदनुप्रवेशमथवा कुशलः ।

मुखमिन्दुरुज्ज्वलकपोलमतः प्रतिमाच्छलेन सुदृशामविशत् ॥४८॥

बन्धनवृत्तो यस्मिन् । अत्र कदलीकाण्डस्य सौन्दर्यमात्रोपमानत्वान्न बन्धन-
योग्यवृत्तवाचिना तरुशब्देन पुनरुक्तिः । महति जघनस्थत्येव परिसरः
प्रदेशस्तस्मिन् रशनाकलापक एव गुणस्तेन मकरध्वजो मदनः स एव द्विरदस्त-
माकलयदबध्नात् । रशनाबन्धेन जघनमतीव मदनीदीपकमासीदित्यर्थः ।
समस्तवस्तुवर्ति सावयवरूपकम् ॥ ४५ ॥

अधरेष्विति । सुदृशामधरेष्वोष्ठेषु अलक्तकरसो लाक्षाद्रवः तथा कपोल-
भुवि गण्डस्थले विशदं शुभ्रं लोध्ररजः तथा नयनपङ्कजयोर्नवमञ्जनञ्च शङ्क-
निहितात्पयसः क्षीरान्न बिम्बिदे भिन्नं नाभूत् । कर्मकर्त्तरि लिट् । अधरा-
दिनिहितं लाक्षारागादिकं शङ्कनिहितक्षीरवत् सावर्ण्यादाययतोऽभेदेन
दुर्यहमभूदित्यर्थः । अत्र यदधरालक्तकरसादिकं तच्छङ्कनिहितं क्षीरमित्येक-
वाक्यतया वाक्यार्थे वाक्यार्थसमारोपादसम्भवइत्युसम्बन्धो वाक्यार्थनिष्ठो निदर्श-
नालङ्कारः । तेनाधरालक्तकादीनां गुणत एकत्वरूपः सामान्यालङ्कारो गम्यते ।
सामान्यं गुणसाम्येन यत्र वस्त्वन्तरैकता इति लक्षणात् ॥ ४६ ॥

स्फुरदिति । प्रमदाः स्त्रियः स्फुरन्तश्चलन्तः उज्ज्वलाद्यामला अधरा
ओष्ठा एव दलानि पद्मानि येषां तैः परितो विलसन्तो दृशनांशवो दन्त-
कान्त्य एव केशरभराः किञ्चल्लक्षपुञ्जा येषां तैः धृतानि मुग्धानि गण्डा एव
फलकानि कर्णिका येषां तैर्विकसद्गिरास्यकमलैर्विवभुः । अत्रास्यकमलैरिति
रूपणात् प्रमदा एव सरस्य इति सिद्धेरैकदेशविवर्ति सावयवरूपकम् । 'आस्य-
कुमुदैः' इति पाठे कुमुदस्य मुखोपमानकत्वं कविसमयविरुद्धं ज्ञेयम् ॥ ४७ ॥

भजत इति । अधिकेन प्रबलेन जितो विदेशं देशान्तरं भजते, अथवा
कुशलः कार्यचतुरः तदनु प्रवेशं भजते तमेव शरणतया प्रविश्य जीवतीत्यर्थः ।

ध्रुवमागताः प्रतिहतिं कठिने मदनेषवः कुचतटे महति ।

इतराङ्गवन्न यदिदं गरिमल्लपितावलग्नमगमत् तनुताम् ॥ ४६ ॥

न मनोरमास्वपि विशेषविदां निरवेष्ट योग्यमिदमेतदिति ।

गृहमेष्यति प्रियतमे सुदृशां वसनाङ्गरागसुमनःसु मनः ॥ ५० ॥

वपुरन्वलित परिरम्भसुखव्यवधानभीरुकतया न वधूः ।

क्षमस्य बाढमिदमेव हि यत् प्रियसङ्गमेष्वनवलेपमदः ॥ ५१ ॥

अतो हेतोरिन्दुरुज्ज्वली कपोली यस्य तदिति मुखस्य बिम्बग्रहणयोग्यतोक्तेः पदार्थहेतुकं काव्यलिङ्गम् । सुदृशां मुखं प्रतिमाच्छलेन प्रतिबिम्बव्याजनां विशत् प्रविष्टः । साक्षाच्चन्द्र एदायं न प्रतिमाचन्द्र इति क्लृप्तशब्दात् प्रतीतेः, क्लृप्तशब्देनासत्यत्वप्रतिपादनरूपोऽपह्नवालङ्कारः । पूर्वोक्तकाव्यलिङ्गमापेक्ष इति सङ्करः । तेन कपोलयोर्लोकोत्तरं लावण्यं दर्पणोपम्यच्च व्यज्यत इत्यलङ्कारध्वनिः ॥ ४८ ॥

ध्रुवमिति । मदनेषवः कामगराः महति कठिने कुचतटे प्रतिहतिं प्रतिघातमागताः प्राप्ता एवम् । यद्यस्माद्गरिमा निजभारेण स्थपितं कश्चित् अवलग्नं मध्यं येन तदिदं कुचतटमितराङ्गेन तुल्यमितराङ्गवत् । 'तत्र तुल्यम्'—इति वतिप्रत्ययः । तनुतां काश्यं नागमन्तभजतः पुषादि-सूत्रेण चुरडादेशः । तदा मदनेषुपातात् कुचातिरिक्तमङ्गनानामङ्गं क्षम-मासीदित्यर्थः ॥ ४९ ॥

न मनोरमास्विति । प्रियतमे गृहमेष्यति आगमिष्यति सति विशेष-विदामपि सुदृशां सम्यग्दर्शनीयानां स्त्रीणां मनः कर्तृ मनोरमास्वपि वस-नाङ्गरागसुमनःसु वस्त्रगन्धमाख्येषु इदमेतदिति इदं पुरोवर्त्ति पश्चतदिति वसनमिति, अनुलेपनमिति, सुमनस इति, विशेषाकारेण तथा योग्यमस्माकं धारणार्हमिति च न निरवेष्ट न निरधारयत् । प्रियागमनहर्षातिरिक्ता-दितिकर्त्तव्यतामूढमभूदित्यर्थः । चिनोतेर्लुङि तडि चुरेः मिच् 'सार्वधातु-कार्त्तधातुकयोः' इति गुणः । हर्षोऽत्र सञ्चारिभावः । निश्चयसम्बन्धेऽप्य-सम्बन्धोक्तेरतिशयोक्तिः, सुमनः सुमन इति यस्मादपिमेदमेति संसृष्टिः ॥ ५० ॥

वपुरिति । वधूः स्त्री परिरम्भसुखव्यवधानभीरुकतया आलिङ्गनसुख-

निजपाणिपल्लवतलस्खलनादभिनासिकाविवरमुत्पतितैः ।

अपरा परोक्ष्य शनकैर्मुमुदे मुखवासमास्यकमलश्वसनैः ॥५२॥

विधृते दिवा सवयसा च पुरः परिपूर्णमण्डलविकाशभृति ।

हिमधान्नि दर्पणतले च मुहुः स्वमुखश्रियं मृगदृशो दृष्टुः ॥५३॥

अधिजानु बाहुमुपधाय नमत्करपल्लवार्पितकपोलतलम् ।

उदकण्ठ कण्ठपरिवर्त्तिकलस्वरशून्यगानपरयापरया ॥ ५४ ॥

विच्छेदभीरुत्वेन, 'क्रुकन्नपि वक्तव्यः' इति क्रुकन् प्रत्ययः । वपुर्नान्वलिप्त नानुलिप्तवती, अङ्गरागमात्रव्यवधानमपि न सहत इत्यर्थः । लिम्पते: कर्त्तरि लुङि तङ् । तथा हि अदो वपुः प्रियसङ्गमेषु अनवलेपमचन्दनमगर्वञ्चेति यत् । 'अवलेपस्तु गर्वं स्थालेपने भूषणेऽपि च' इति विश्वः । इदमनवलेपनत्वमेवास्य वपुषो बाहुं भृशं क्षमं युक्तम् । श्लेषानुप्राणितोऽयमर्थान्तरन्यासः ॥ ५१ ॥

निजेति । अपरा स्त्री निजपाणिपल्लवतलस्य स्खलनादभिघातादभिनासिकाविवरं नासरन्त्रं प्रति उत्पतितैरास्यकमलस्य श्वसनैर्मुखमारुतैर्मुखवासं मुखवासनां शनकैः परोक्ष्य मुमुदे । इयं वासकसज्जिका नायिका ॥५२॥

विधृत इति । दिवा आकाशेन सवयसा वयस्यया च पुरोऽग्रे विधृते विधारिते परिपूर्णमण्डलविकाशं बिम्बशोभां विभर्त्तीति तद्भृत्तस्मिन्, हिमधान्नि चन्द्रे दर्पणतले च मृगदृशः स्त्रियः स्वमुखश्रियम् । पूर्व्वतोपमानभूतामुत्तरत्रोपमेयभूताञ्चेत्यर्थः । मुहुर्दृष्टुः औपम्यपरीक्षार्थमिति भावः । अत्रान्यश्रियोऽन्यत्रासम्भवाच्चन्द्रे तत्सदृशमिति सादृश्याच्चेपादसम्भवस्तुसम्बन्धा निदर्शना । तथा चन्द्रदर्पणयोर्दुसवयसोश्च यथासंख्यमन्वयादयथासंख्यालङ्कारश्च । तदुभयापेक्षया चन्द्रदर्शनयोर्मुखश्रीदर्शनस्थानत्वेन प्रस्तुतयोरेवौपम्यस्य गम्यत्वात् तुल्ययोगितेति सङ्करः ॥ ५३ ॥

अधिजान्विति । नमति कपोलार्पणाय प्रह्वीभवति करपल्लवे अर्पितं निहितं कपोलतलं गण्डस्थलं यस्य तं बाहुमधिजानु जानुनि विभक्त्यर्थेऽव्ययीभावः । उपधाय निधाय, कूर्परेण जानुमवष्टभ्येत्यर्थः । कण्ठे परिवर्त्तत इति कण्ठपरिवर्त्ति । न तु मुखोच्चारित इत्यर्थः । कलमव्यक्तमधुरं स्वरशून्यं तारध्वनिहीनम्, षड्जादिस्वराभिव्यक्तिहीनं वा यद्वातं तत्परया

प्रणयप्रकाशनविदो मधुराः सुतरामभीष्टजनचित्तहृतः ।
 प्रजिघाय कान्तमनु मुग्धतरस्तरुणीजनो दृश इवाथ सखीः ॥५५॥
 न च मेऽवगच्छति यथा लघुतां करुणां यथा च कुरुते समयि ।
 निपुणन्तथैवमुपगम्य वदेरभिदूति काचिदिति सन्दिदिशे ॥५६॥
 दयिताय मानपरयापरया त्वरितं यथावगदितापि सखी ।
 किमुचोदिताः प्रियहितार्थकृतः कृतिनो भवन्ति सुहृदः सुहृदाम् ५७

तदासक्तया, मन्दकण्ठेनैव गायन्त्येत्यर्थः, कालक्षेपार्थमिति भावः ।
 अयं चोत्कण्ठानुभावः । अपरया स्त्रिया उदकण्ठ उत्कण्ठितम्, प्रिय-
 सङ्गमायोत्सुक्या स्थितमित्यर्थः । भावे लुडि चिणो लुक् । अत्र
 कालक्षेपासहिष्णुत्वलक्षणमोक्षक्यं सञ्चारि तन्निबन्धनात् प्रयोऽलङ्कारपरया-
 परयेति यमकविशेषसंरुष्टिः । नायिका विरहोत्कण्ठिता । ‘विरं पत्युर-
 नालोके विरहोत्कण्ठितोन्मना’ इति लक्षणात् ॥ ५४ ॥

प्रणयेति । अथ प्रसाधनानन्तरं मुग्धतरोऽत्यन्तकाममोहितस्तरुणीजनः
 प्रणयप्रकाशनविदः, अनुरागव्यञ्जनचतुरा इत्यर्थः । मधुरा मधुरभाषिणीः
 अन्यत्र रम्याकृतीः सुतरामभीष्टजनस्य चित्तहृतो मनोहारिणीः सखीर्दृश
 इव कान्तमनु प्रयोजनं प्रति प्रजिघाय प्रेषितवान् । हिनोतेर्लिट् । इवेन सह
 समासवचनाद्दृश इवेति उपमासमासः । तथा सखीनामासत्त्यन्तरङ्गत्वकार्थ-
 दर्शित्वादिव्यञ्जनादलङ्कारेण वस्तुध्वनिः ॥ ५५ ॥

तथा काचिन्नायिका दूतीं वाचिकमनुशास्ति — न चेति । स मे दयितो
 यथा मयि करुणां कुरुते यथा लघुतामल्पतां च नावगच्छति न मन्यते ।
 एनं दयितमुपगम्य प्राप्य तथा तेन प्रकारेण निपुणं वदेः । विध्यर्थे प्रार्थने
 वा लिङ् । इतीत्थं काचिन्नायिका अभिदूति दूतीमभि । ‘लक्षणेनाभि-
 प्रतो’—इत्यव्ययीभावे नपुंसकङ्गस्त्वम् । सन्दिदिशे सन्दिष्टवती । कर्त्तरि
 लिट् स्वरितेत्त्वादात्मनेपदम् । नायिका तु कलहान्तरिता ‘कोपात्कान्तं
 पराण्य पञ्चात्तापसमन्विता’ इति लक्षणात् ॥ ५६ ॥

दयितायेति । मानपरया अभिमानवत्या अतएवापरया नायिकया
 अगदिता दयितमानयेत्यनुक्ता सखी दयिताय दयितमानेतुम् । ‘क्रियार्थोप-

प्रतिभिद्य कान्तमपराधकृतं यदि तावदस्य पुनरेव मया ।

क्रियतेऽनुवृत्तिरुचितैव ततः कलयेदमानमनसं सखि माम् ॥५८॥

अवधीर्य धैर्यकलिता दयितं विदधे विरोधमथ तेन सह ।

तव गोप्यते किमिव कर्तुमिदं न सहास्मि साहसमसाहसिकी ॥५९॥

पदस्य च कर्मणि स्थानिनः' इति चतुर्थी । त्वरितं शीघ्रं ययौ । अन्यथा मरणशङ्केति भावः । तथाहि—सुष्ठु शोभनं हृदयं येषां ते सुहृदो मित्राणि 'सुहृदुर्हृदौ मित्रामित्रयोः' इति निपातः । चोदिताः प्रेरिताः सन्तः सुहृदां प्रियो हृद्यः हितः श्रेयस्करश्च योऽर्थस्तं कुर्वन्तीति प्रियहितार्थकृतः । कृत-मेषामस्तीति कृतिनः कृतकृत्या भवन्ति किमु । किन्तु चोदनां विनैवेति भावः । अर्थान्तरन्यासः । नायिका च पूर्ववत् ॥ ५७ ॥

अथ काचित् कलहान्तरिता कान्तं प्रति द्विभिर्दूतीं सन्दिशति—प्रति-भिद्येत्यादि । अपराधकृतमागस्कारिणं कान्तं प्रतिभिद्य निराकृत्य पुन-र्मयैव अस्यानुवृत्तिरनुमरणं क्रियते यदि तावदुचितैव पतिव्रतानां प्राणेश्वर-चित्तानुवृत्तेर्धर्मत्वादिति भावः । किन्तु हे सखि, ततोऽनुवृत्तेर्मासमान-मनसमभिमानहीनचित्तां कलयेत् मन्येत ॥ ५८ ॥

तच्छ्लाघवाय विगृह्यैव स्थीयतां तत्राह—अवधीर्येति । धैर्यकलिता कलितधैर्या सती । बाहिताग्नरादिष्विति निष्ठायाः परनिपातः । दयित-मवधीर्य तिरस्कृत्य तेन सह विरोधं विदधे करोमीति चेत् । दधातेः कर्तरि लट् । हे सखि, तव किमिव गोप्यते निगूह्यते, न किञ्चिदित्यर्थः । किन्तु कथयत एवेति कथयति । सहसा बलेन वर्त्तत इति साहसिकी । ओजः सहोन्मसा वर्त्तते' इति ठक् । सा न भवतीत्यसाहसिकी, अह-मिति शेषः । इदं साहसं विरोधं विरोधाचरणरूपं साहसकृत्यं कर्तुम् । 'शक्रधृष'—इत्यादिना तुमुन् । सहत इति महा समर्था । पचाद्यच् । नास्मि । अत्रासाहसिकत्वस्य विशेषणगत्या साहसासहनहेतुत्वोक्तेः पदार्थ-हेतुत्वं काव्यलिङ्गमलङ्कारः ॥ ५९ ॥

तदुपेत्य मास्म तमुपालभथाः किल दोषमस्य न हि विद्म वयम् ।
 इति सम्प्रधार्य रमणाय बधूर्विहितागसेऽपि विससर्ज सखीम् ६०
 ननु सन्दिशेति सुदृशोदितया त्रपया न किञ्चन किलाभिदधे ।
 निजमैत्रि मन्दमनिशं निशितैः क्रशितं शरीरमशरीरशरैः ॥ ६१
 ब्रुवते स्म दूत्य उपसृत्य नरान् नरवत् प्रगल्भमतिगर्भगिरः ।
 सुहृदर्थमीहितमजिह्वाधियां प्रकृतेर्विराजति विरुद्धमपि ॥ ६२ ॥

तर्हि किमत कार्यमत आह—तदिति । तत्तस्मात्तं वल्लभमुपेत्य
 मास्मोपालभथाः नोपालभस्व, तदोषं न गणयेरित्यर्थः । ‘स्मोत्तरे लङ् च’
 इति उपाङ्पूर्वाल्लभेर्लङ् ‘न माङ्योगे’ इत्यट्प्रतिषेधः । ननु सापराधः कथं
 नोपालभ्यस्तवाह—वयमस्य दोषमपराधं न विद्म किल, अजानाना इव
 तिष्ठाम इत्यर्थः । कार्यार्थिनः कुतो गर्व इति भावः । ‘विदो लटो वा’
 इति णलादेशः । इति सम्प्रधार्य निश्चित्य बधूनीयिका विहितागसे कृताप-
 राधायापि रमणाय प्रेयसे । क्रियाग्रहणाच्चतुर्थी । सखीं विससर्ज प्रजि-
 घाय । विरहासहिष्णुतयेति भावः । एषा कलहान्तरिता प्रौढा च ॥ ६० ॥

नन्विति । ननु सन्दिश सन्देशं ब्रूहि इत्युदितया दूत्या कथितया सुदृशया
 नायिकया कत्रा त्रपया हेतुना किञ्चन नाभिदधे किल नाभिहितं खलु ।
 किन्तु निशितैरशरीरशरैरनङ्गवाणैरनिशं क्रशितं कशीकृतम् । कृशशब्दात्
 ‘तत्करोति’ इति ण्यन्तात्कर्मणि क्तः । णाविष्टवद्भावे ‘र ऋतो हलादेर्लघोः’
 इत्युकारस्य रेफादेशः । निजं शरीरं मन्दमैत्रि ईक्षितम् । एषापि कलहान्त-
 रिता मध्यमा च । त्रपया निजहृदयानभिधानान्निजशरीरनिरीक्षणेन स्वाव-
 स्थानिवेदनाच्च तुल्यलज्जास्मरत्वावगमादिति । इयं च पञ्चमी काश्यास्था
 कामावस्था । ‘दृङ्मनःसङ्गसङ्कल्याज्जागरः कृशता रतिः । ह्रीत्यागोन्माद-
 मूर्च्छान्ता इत्यनङ्गदशा दश’ इति ॥ ६१ ॥

इत्थं नायिकाभिरुपदिष्टा दूत्यः किमकुर्वन्नित्यत आह—ब्रुवत इति ।
 प्रगल्भा धृष्टाः मतिगर्भाः प्रतिभासाराश्च गिरो यासां ता दूत्यो नरान् पु-
 पानुपसृत्य नरवत् नरैः पुंभिसुख्यम् । ‘तेन तुल्यं क्रिया चेदिति’ इति वति-
 प्रत्ययः । ब्रुवते स्म न चैतावता वैजात्यं दूषणमित्यर्थान्तरन्यासेनाह—सुहृ-

मम रूपकीर्तिमहरद् भुवि यस्तदनुप्रविष्टहृदयेयमिति ।
 त्वयि मत्सरादिव निरस्तदयः सुतरां क्षिणोति खलु तां मदनः ६३
 तव सा कथासु परिघट्टयति श्रवणं यदङ्गुलिमुखेन मुहुः ।
 घनतां ध्रुवं नयति तेन भवद्गुणपूगपूरितमदृष्टतया ॥ ६४ ॥
 उपताप्यमानमलघूष्णिमभिः श्वसितैः सितेतरसरोजदृशः ।
 द्रवतां न नेतुमधरं क्षमते नवनागवज्जिदलरागरसः ॥ ६५ ॥

दर्थमिति । तथाहि, अजिह्वाधियामकुटिलबुडीनां सम्बन्धि सुहृदे सुहृदर्थम् ।
 अर्थेन सह नित्यसमासः, सर्वलिङ्गता चेति वक्तव्यम् । ईहितं चेष्टितं प्रकृते-
 विरुद्धमपि स्वभावविपरीतमपि विराजति शोभते । तस्मान्न धार्ष्ट्यं दोष
 इत्यर्थः ॥ ६२ ॥

अथ काचिद्भूतो कञ्चित् प्रियं प्रति सप्तभिः प्रार्थयते - ममेत्यादि । यो भुवि
 मम रूपकीर्तिं सौन्दर्यं प्रथममहरत् इयं त्वयि या तदनुप्रविष्टहृदया तस्मिन्ना-
 सक्तचित्तेति अतो हेतोस्त्वयि मत्सरादिव मदनो निरस्तदयो निष्कृपः सन्
 तां त्वयि यां सुतरां क्षिणोति क्षपयति खलु । एतेन कार्श्यावस्थोक्ता । अत्र
 साक्षात्प्रतिपक्षभूतनायकपीडासमर्थस्य मदनस्य तदीयनायिकापीडनोक्त्या
 प्रत्यनीकालङ्कारः । स च त्वयि मत्सरादिवेति हेतूत्प्रेक्षोक्त्यापित इति
 सङ्करः । 'बलिनः प्रतिपक्षस्य प्रतीकारे सुदुष्करे । यस्तदीयतिरस्कारः
 प्रत्यनीकं तदुच्यते ॥' इति लक्षणात् ॥ ६३ ॥

तवेति । सा त्वयि या तव कथासु गुणकीर्तनेषु सुहृदङ्गुलिमुखेनाङ्गुल्य-
 येण श्रवणं श्रोत्रविवरं परिघट्टयति स्फालयतीति यत्, यदृच्छयेति शेषः । तेन
 परिघट्टनेन भवद्गुणपूगपूरितं श्रवणं अदृष्टतया तावद्गुणग्रहणेनासन्नुष्टतया
 घनतां नयति, बहुतण्डुलमानार्थं प्रस्थादिवद्भूयो गुणप्रवेशाय श्लेषयतीत्यर्थः ।
 ध्रुवमित्युपेक्षायां । अत्र कण्डूविनोदनार्थं श्रोत्रघट्टने घनतानयनमुपे-
 क्ष्यते ॥ ६४ ॥

उपेति । अलघुरन्तः सन्तापोपाधिकः उष्णिमा उष्णत्वं येषां तैः
 श्वसितैर्निःश्वासरूपताप्यमानं सितेतरसरोजदृशो नीलोत्पलास्या अधरं नव-
 नागवज्जिदलरनां ताम्बूलदलानां रागरसो रञ्जनद्रवो द्रवतामार्द्रतां नेतुं न

दधति स्फुटं रतिपतेरिषवः शिततां यदुत्पलपलाशदृशः ।
हृदयं निरन्तरबृहत्कठिनस्तनमण्डलावरणमप्यभिदन् ॥ ६६ ॥
कुसुमादपि स्मितदृशः सुतरां सुकुमारमङ्गमिति नापरथा ।
अनिशं निजैरकरुणः करुणं कुसुमेषुरुत्तपति यद्विशिखैः ॥ ६७ ॥
विषता निषेवितमपक्रियया समुपैति सर्वमिति सत्यमदः ।
अमृतसुतोऽपि विरहाद्भवतो यदमं दहन्ति हिमरश्मिरुचः ॥ ६८ ॥
क्षमते न शक्नोति । एतेन ज्वरावस्थोक्ता । अत्र द्रुवत्वसम्बन्धेऽप्यसम्बन्धोक्ते-
रतिशयोक्तिः ॥ ६५ ॥

दधतीति । रतिपतेरिषवः शिततां नैशित्यं दधति । स्फुटमित्युत्प्रेक्षा-
याम् । यत् यस्मान्निरन्तरं नीरन्त्रं बृहत् कठिनञ्च यत् स्तनमण्डलं तदेवावरणं
वर्म्भं यस्य तत् तदपि उत्पलपलाशदृश उत्पलदलाच्याः हृदयमभिदन् भिन्दन्ति
स्म । भिदेलुङि 'इरितो वा' इति ङेरङादेशः । सावरणमपि भिन्नमिति
विरोधोत्थापितेयं स्मरशरनैशित्योत्प्रेक्षा । तथा च रश्मान्वेषिणा कामेन
निपीड्यमानायास्तस्यास्त्वद्विरहो जीवितसंशयमापादयतीति वस्तु द्योत्यते ॥ ६६

कुसुमादिति । स्मितदृशः स्मेराच्या अङ्गं कुसुमादपि सुतरां सुकुमारं
कीमलमिति इदमपरथा अन्यथा न, किन्तु सत्यमेवेत्यर्थः । यत् यस्मात्
कुसुमेषुरकरुणो निष्कृपः सन् निजैर्विशिखैर्बाणैः । 'पृषत्कबाणविशिखाः'
इत्यमरः । कुसुमैरेवेत्यर्थः । करुणं दीनं यथातथा अनिशं नित्यमुत्तपति,
तापयतीत्यर्थः । तपतिरयं भौवादि कः सकर्मकः । कुसुमाधिकसौकुमार्या-
भावे कुसुमैः पीडयत इति कुसुमाधिकसौकुमार्यगुणोत्प्रेक्षा नापरधेति
व्यञ्जकप्रयोगाद्वाच्या ॥ ६७ ॥

विषतामिति । अपक्रियया विपरीतप्रयोगेण निषेवितमुपयुक्तं सर्वम्,
अमृतमपीति भावः । विषतां विषवदहितत्वं समुपैति इत्यद इदं विषत्वं
सत्यं ध्रुवम् । यत् यस्मादमृतसुतोऽपि । स्रवतेः क्विपि तुक् । हिमरश्मि-
रुचश्चन्द्रपादाः भवतो विरहाद्भेतोस्त्वया विना सेवनादित्यर्थः । अमूं त्वयियां
दहन्ति । याः पूर्वं त्वया सह सेवनादाह्लादयन्निति भावः । एतेन विषयहे-
षरूपा रत्यवस्थोक्ता । अत्र विशेषेण सामान्यसमर्थनरूपोऽर्थान्तरन्यासः ॥ ६८

उदितं प्रियां प्रति सहार्दमिति श्रद्धधीयत प्रियतमेन वचः ।

विदितेङ्गिते हि पुर एव जने सपदीरिताः खलु लगन्ति गिरः ६६

इति कुलकम् ।

दयिताहृतस्य युवभिर्मनसः परिमृदृतामिव गतैः प्रथमम् ।

उदिते ततः सपदि लब्धपदैः क्षणादाकरेऽनुपदिभिः प्रयये ॥ ७० ॥

निपपात सम्भ्रमभृतः श्रवणादसितभ्रुवः प्रणादितालिकुलम् ।

दयितावलोकविकसन्नयनप्रसरप्रणुन्नमिव वारिरुहम् ॥ ७१ ॥

उदितमिति । प्रियां प्रति प्रियामुद्दिश्य हृदयस्येदं हार्दं प्रेम । 'प्रेमा ना प्रियता हार्दं प्रेम स्नेहः' इत्यमरः । 'तस्येदम् इत्यण्प्रत्ययः । 'हृदयस्य हृत्स्नेखयदण्लासेषु' इति हृदयस्य हृदादेशः । सहार्दं सस्नेहमत्युदितम् । वदेः कर्मणि क्तः 'वचिस्वपि'—इत्यादिना सम्प्रसारणम् । वचो दूतीवाक्यं प्रियतमेन श्रद्धधीयत विश्वसितम् । दधार्तः कर्मणि लङ् । श्रद्धन्तरोरुप-सर्गवचनाच्छ्रद्धस्य प्राक्प्रयोगः । हि यस्मात्पुरः पूर्वमेव विदितेङ्गिते विदितपराभिप्राये जने । इङ्गितं हृदतो भावः । सज्जने समुदीरिता गिरः सपदि लगन्ति सज्जन्ति खलु । स्वयं प्रियाहृदयवेदित्वात् । स्वबुद्धेः संवादेन दूतीकयितं प्रियाविरहदुःखं विशश्चासेत्यर्थः । अर्थान्तरन्यासः । एषा कलहा-न्तरिता अत एव मानाख्यो विप्रलम्भः शृङ्गारः । पूर्वानुरागमानाख्यप्रवास-करुणात्मना । विप्रलम्भाभिधानोऽयं शृङ्गारः स्वाच्चतुर्विधः ॥ इति चतुर्थो-ऽयमुक्तः ॥ ६६ ॥

दयितेति । प्रथमं चन्द्रोदयात् प्राक् परिमृदृतां निजमनोपहर्तृमार्गान-भिन्नतां गतैः ततः पश्चात् क्षणादाकरे चन्द्रे उदिते सति सपदि लब्धपदैः दृष्ट-शोचरपदचिह्नैः दयिताभिर्हृतस्याकृष्टस्यापहृतस्य च मनसोऽनुपदिभिरन्वे-ष्टृभिः अन्विष्यद्विरिवेत्यर्थः । अत एव गम्योत्प्रेक्षा प्रागवलम्बितधैर्यत्या-गनिमित्ता । 'अनुपपद्यन्वेष्टा' इति निपातः । 'अन्वेष्टानुपदी प्रोक्ता' इति वैजयन्ती । युवभिः प्रयये प्रयातम् । यातेर्भावे लिट् । अतीतपदान्वेष-णोन्मत्तया यूनां चोरग्राहिरूपकं गम्यत इत्यलङ्कारेणालङ्कारध्वनिः ॥ ७० ॥

अथ यूनां गृहप्राप्त्यनन्तरं वृत्तान्तं वर्णयति—निपपातेति । सम्भ्रमभृतः

उपनेतुमुन्नतिमतेव दिवं कुचयोर्युगेन तरसाकलिताम् ।

रभसोत्थितामुपगतः सहसा परिरभ्य कश्चन बधूमरुधत् ॥७२॥

अनुदेहमागतवतः प्रतिमां परिणायकस्य गुरुमुद्वहता ।

मुकुरेण वेपथुभृतोऽतिभरान् कथमप्यपाति न बधूकरतः ॥७३॥

प्रत्युत्थानसम्भमिण्याः असितभ्रुवोऽङ्गनायाः प्रणदितालिकुलं गुञ्जदलिपुञ्जम् ।
'उपसर्गादसमासेऽपि णोपदेशस्य' इति णत्वम् । वारिकुहं श्रवणोत्पलं दयि-
तावल्लोकेन विकसतो विस्तारं गच्छतो नयनस्य प्रसरेण प्रसारेण प्रगुन्धमिव,
पूर्ववस्त्वम्, निपपात, तथा सम्भ्रान्तमित्यर्थः । अत्र सम्भ्रमहेतुकस्य
कर्णोत्पलपातस्य नयनप्रसारहेतुकत्वमुच्येत । एषा च हृष्टा ॥ ७१ ॥

उपनेतुमिति । सहसोपगतः हठादागतः कश्चन युवा अत एव रभसेनो-
त्थितामतएवोन्नतिमता कुचयोर्युगेन करणेन दिवमाकाशमुपनेतुमिव ऊर्ध्व-
मुत्क्षेपमिवेति फलोत्प्रेक्षा उत्थाननिमित्तौन्नत्यगुणनिमित्ता । तरसा बले-
नाकलितां व्याक्षिप्तां बधूं प्रियां परिरभ्य आश्लिष्य अरुधद्गुह्वानुपवेशितवान् ।
ऊर्ध्वोत्क्षेपान्निवारितवानिति चार्थः । रुधेलुङि 'इरितो वा' इति विक-
ल्पात् चुरडादेशः । एषा हृष्टा रोमाञ्चिताद्यनुभाववती च ॥ ७२ ॥

अनुदेहमिति । अनुदेहं देहस्य पश्चात् । 'अव्यक्तं विभक्ति'—इत्या-
दिना पश्चादर्थेऽव्ययीभावः । आगतवतः परिणायकस्य परिणेतुः, वोढु-
रित्यर्थः । नयतेर्गुल् प्रत्ययः । उपसर्गादसमासेऽपीति णत्वम् । गुरुं
पूज्यां भारवतीं च प्रतिमां प्रतिविम्बमुद्वहता पश्चात्स्थितस्यापि तदाभि-
मुख्यादिति भावः । मुकुरेण दर्पणेन कर्त्रा । 'दर्पणे मुकुरादर्शो' इत्यमरः ।
वेपथुभृतो नवोद्धतया भयशृङ्गाराभ्यां कम्पमानात् अति अतिमात्रो भरो
यस्य तस्मादतिभरात् । प्रतिविम्बगुरुमुकुरधारणादिति भावः । बध्वा नवो-
द्धायाः करतः पाणितलात्, पञ्चम्यास्तसिल्, कथमपि नापाति न पतितम् ।
महता प्रयत्नेन धारित इत्यर्थः । भावे लुङ्, एषा च मुग्धा, अत्र बधू-
करस्य भारसम्बन्धेऽपि सम्बन्धोक्तेरतिशयोक्तिः । गुरुमिति श्लेषोत्थापितेति
सङ्करः ॥७३॥

अवनम्य वक्षसि निमग्नकुचद्वितयेन गाढमुपगूढवता ।
 दयितेन तत्क्षणचलद्रशनाकलकिङ्किणीरवमुदासि बधूः ॥७४॥
 कररुहनीवि दयितोपगतौ गलितं त्वराविरहितासनया ।
 क्षणदृष्टहाटकशिलासदृशस्फुरदूरुभित्ति वसनं ववसे ॥ ७५ ॥
 पिदधानमन्वगुपगम्य दृशौ ब्रुवते जनाय वद कोऽयमिति ।
 अभिधातुलब्धवससौ न गिरा पुलकैः प्रियं नवबधूर्न्यगदत् ॥७६॥
 उदितोरुमादमतिवैपथ्यम् मुदृशोऽभिभर्तुं विधुगं त्रपया ।
 वपुरादरातिशयशंसि पुनः प्रतिपत्तिमूढमपि वाढमभूत् ॥७७॥

अवनम्येति । अवनम्य गाढमुपगूढवता आस्निष्ट्वा अत एव वक्षसि
 निमग्नकुचद्वितयेन दयितेन तत्क्षणे चलब्रुहच्छन् रशनायाः कलकिङ्किणीरवो
 यस्मिन् कर्मणि तद्वयथा तथा बधूरङ्गना उदासि उत्क्षिप्ता । अस्यतेः कर्मणि
 लुङ्, एषा च दृष्टा रोमाञ्चाद्यनुभाववती च स्वभावालङ्कारः ॥ ७४ ॥

कररुहेति । दयितोपगतौ प्रियागमने सति अत एव त्वरया विरहितं
 त्यक्तमासनं यया तथा, उल्लितयेत्यर्थः, कयाचिदिति शेषः । अत एव
 गलितं स्तम्भत एव कररुहनीवि करग्रहीतबन्धं वसनं क्षणं दृष्टा हाटक-
 शिलासदृशो हेमशिलाप्रतिमा स्फुरन्ती जरुभित्तिरुरुदेशो यस्मिन् कर्मणि
 तद्वयथा तथा । 'हिरण्यं हेम हाटकम्' इत्यमरः । ववसे आच्छादितं
 वस्त्रोराच्छादनार्थात् कर्मणि लिट् । जरुभित्तिरिवेत्युपमितसमासः ।
 अत्रोपमयोः संसृष्टिः ॥७५॥

पिदधानमिति । नवबधूर्नवोढा अन्वक् पश्चादुपगम्य दृशौ पिदधानं
 छादयन्तं प्रियं दृष्टिच्छादकः कः वद इति ब्रुवते पृच्छते जनाय गिरा वाचा
 अभिधातुं नाध्यवससौ नोक्ते हे, लज्जयेति भावः । अन्वपूर्वात्त्यतेः कर्त्तरि
 लिट् । किन्तु पुलकैर्न्यगदत् । अत्र प्रियज्ञानस्यार्थस्य लज्जया असंलक्षितस्य
 पुलकैः प्रकाशनात् सूक्ष्मालङ्कारः । 'असंलक्षितसूक्ष्मार्थप्रकाशः सूक्ष्म उच्यते'
 इति लक्षणात् ॥ ७६ ॥

उदितेति । अभिभर्तुं भर्तृसमक्षम् । 'लक्षणेनाभिप्रती आभिसुख्ये'

परिमन्यराभिरलघूभरादधिवेश्म पत्युरुपचारविधौ ।

स्खलिताभिरप्यनुपदं प्रमदाः प्रणयातिभूमिमगमन् गतिभिः७८

मधुरोन्नतभ्रु ललितं च दृशोः सकरप्रयोगचतुरं च वचः ।

प्रकृतिस्थमेव निपुणागमितं स्फुटनृत्यलीलमभवत् सुतनोः॥७९॥

तदयुक्तमङ्ग तव विश्वसृजा न कृतं यदीक्षणसहस्रतयम् ।

प्रकटीकृता जगति येन खलु स्फुटमिन्द्रताद्य मयि गोत्रभिदा॥८०॥

इत्यव्ययीभावः । उदित उत्पन्न जरुसादः ऊर्वोर्निश्चिष्टता यस्य तत् अति-
वेपथुमदतिकम्पवत् । एतेन विशेषणद्वयेन प्रत्युत्थानालिङ्गनविरोधेन स्तम्भवे-
पथू सात्विकावुक्तौ । त्रपया विधुरं विलक्षम् । एतेन लज्जासञ्चारिणा प्रिय-
वाकुण्ठत्वमुक्तम् । एवं प्रतिपत्तिमूढमपि इतिकर्तव्यतामूढमपि सुदृशो
वपुर्वाढं भृगमादरातिशयशंसि सुखरागादिलिङ्गैरादरविशेषव्यञ्जकमभूत् ।
सत्यादरे किमुपचारैरिति भावः ॥ ७७ ॥

परोति । प्रमदा अधिवेश्म निजवेश्मनि पत्युरुपचारविधौ प्रत्युत्थानादि-
कर्मणि अलघोर्महत जरुभरात् परिमन्यराभिरलसाभिः अनुपदं पदेपदे स्खलि-
ताभिरपि गतिभिः प्रणयातिभूमिं प्रेमप्रकर्षमगमन्, परप्रेमास्यदीभूता
इत्यर्थः । प्रत्युत्थानादपि स्खलितगमनमेव पत्युः प्रीतिकरमभूदिति भावः ।
स्त्रीणां स्खलनं पत्युः प्रीतिकरमिति विरोधाभासोऽलङ्कारः ॥ ७८ ॥

मधुरेति । मधुरं मनोहरं यथा तथोन्नते उच्चलिते भ्रुवौ यस्मिन् तन्मधु-
रोन्नतभ्रु । 'गोस्त्रियोरुपसर्जनस्य' इति ऋस्वत्वम् । दृशोर्ललितं नयनचेष्टा
च सकरप्रयोगं हस्ताभिनयसहितं तच्चतुरं च तद्वचश्च सुतनोः स्त्रियाः प्रकृतिस्थ-
मेव स्वभावसिद्धमेव सदपि निपुणेन निपुणाचार्येणागमितमभ्यासितम् । अत
एव स्फुटं प्रस्थितं यन्नृत्यं तस्य लीलेव लीला यस्य तत्तथोक्तमभवदिति निदर्श-
नालङ्कारः । तथा नर्तक्युपमा गम्यते ॥ ७९ ॥

अथ कस्याश्चिद्विपत्तीनामग्रहणाद्भूतायाः कान्तोपालम्भं विशेषकेणाह—
तदिति । अङ्गेल्यामन्वये । विश्वसृजा विधात्रा तव ईक्षणसहस्रतयं नेत्र-
सहस्रसमूहः । 'संख्याया अवयवे तयप्' । न कृतं न सृष्टमिति यत् तद-
युक्तम् । कुतः येन कारणेन मयि विषये स्फुटं प्रत्यक्षमेव गोत्रभिदा नाम-

न विभावयत्यनिशमक्षिगतामपि मां भवानतिसमीपतया ।
 हृदयस्थितामपि पुनः परितः कथमीक्षते बहिरभीष्टतमाम् ॥८१॥
 इति गन्तुमिच्छुमभिधाय पुरः क्षणदृष्टिपातविकसद्ददनाम् ।
 स्वकरावलम्बनविमुक्तागलत् कलकाञ्चि काञ्चिदरुणतरुणः ॥८२॥
 अपयाति सरोषया निरस्ते कृतकं कामिनि चुक्षुवे मृगाद्या ।
 कलयन्नपि सव्यथोऽवतस्थेऽशकुनेन स्खलितः किलेतरोऽपि ॥८३॥

भेदिनाद्रिभेदिना च । 'गोत्रं नाम्नि कुलेऽप्यर्द्रा' इति यादवः । त्वयेति
 शेषः । अद्य इन्द्रता जगति प्रकटीकृता खलु । अत्र गोत्रभिदिति श्लेषानु-
 प्राणितं सहस्राक्षत्वमुत्प्रेक्ष्यते ॥ ८० ॥

नेति । अनिशमक्षिगतां चक्षुःसन्निकृष्टामपि हेष्यामिति च गम्यते ।
 'हेष्ये त्वक्षिगतः' इत्यमरः । मामतिसमीपतया भवान्न विभावयति । 'शेषे
 प्रथमः' इति प्रथमपुरुषः । इन्द्रियसन्निकृष्टमपि न लक्ष्यत इति विरोधा-
 भासनार्थोऽपिशब्दः । परमार्थस्तु हेष्यत्वादतिसामीप्याच्चाविभावनं न चिन्त-
 मिति भावः । अभीष्टतमां पुनर्हृदयस्थितां हृदयादनपेताम्, अन्तर्हितामिति
 च गम्यते । अत एव विरोधाभासकोऽपिशब्दः । बहिः पुरतः कथं भवा-
 नीक्षते इदं तु चिन्तम् । अतिसामीप्यव्यवधानस्यापि दर्शनप्रतिबन्धकत्वा-
 दिति भावः । प्रेमास्पदं वस्तु परोक्षमध्यपरोक्षमीक्षते इतरदपरोक्षमपि परो-
 क्षमेवेति तात्पर्यार्थः । विरोधाभासयोः सङ्गरः ॥ ८१ ॥

इतीति । इत्यभिधाय पुरो गन्तुमिच्छुं क्षणं दृष्ट्योः पातेन विकसद्ददनां
 परस्परदृष्टिपातमात्रगतकोपामित्यर्थः । काञ्चिन्नायिकां तरुणी युवा स्वकरा-
 वलम्बनं प्रियकरेण ग्रहणं तेन विमुक्ता मुक्तबन्धना अत एव गलन्ती भ्रंश-
 माना कला मधुरा काञ्ची यस्मिन् कर्मणि तद्यथा तथा अरुणद्रुहवान् ।
 रूधेलङ्गि 'रूधादिभ्यः श्रम्' । एषा च कलहान्तरिता ॥ ८२ ॥

अपयातीति । सरोषया मृगाद्या निरस्ते कामिनि भर्त्तृर्थपयाति
 निर्याति सति कृतकं कृत्रिमं यथा तथा चुक्षुवे । तन्निर्गमनप्रतिबन्धार्थं क्षुतं
 कृतमित्यर्थः । 'क्षु शब्दे' भावे क्षिप् । इतरोऽपि नायकोऽपि कलयन्नपि कृत-
 कोपमिति जानन्नपि अशकुनेन स्खलितः किल निरुद्ध इव सव्यथः सनिर्वेद

आलोक्य प्रियतममंशुके विनीवौ यत्तस्थे नमितमुखेन्दु मानवत्या ।
तन्नूनं पदमवलोकयाम्बभूवे मानस्य द्रुतमपयानमास्थितस्य ॥ ८४ ॥

सुदृशः सरसव्यलीकतप्तस्तरसा श्लिष्टवतः सयौवनोष्मा ।

कथमप्यभवत् स्मरानलोष्णः स्तनभारो न नखम्पचः प्रियस्य ॥ ८५ ॥

दधतुरोजद्वयमुर्वशीतलं भुवो गतेव स्वयमुर्वशी तलम् ।

बभौ मुखेनाप्रतिमेन काचन श्रियाधिका तां प्रति मेनका च न ॥ ८६ ॥

इवावतस्थे स्थितः न गत इत्यर्थः । उभावपि समानानुरागाविति भावः ।
एषा च कलहान्तरिता ॥ ८३ ॥

आलोक्येति । मानवत्या कोपवत्या स्त्रिया, स्त्रीणामीर्याकृतः कोपो
मानोऽन्यामङ्गिनि प्रिये । प्रियतममालोक्य, स्थित्याममानकर्तृकत्वात् क्त्वा-
निर्देशः । अंशुके विनीवौ प्रियावलोकनादिगलितवन्धे मति भाषितपुंस्त्वत्वात्
पुंवद्भावः । 'स्त्रीकटीवस्त्रवन्धेऽपि नीविः परिपण्डेऽपि च' इत्यमरः । नमित-
मुखेन्दु यथा तथा तस्थे स्थितमिति यत् तस्मादस्त्रमुखावस्थानात् द्रुतं शीघ्रम्,
प्रियावलोकनक्षण एव इत्यर्थः । अपयानमास्थितस्य प्रयाणं गतस्य मानस्य
कोपस्य पदं पदचिह्नमवलोकयाम्बभूवे, अन्वेषितमित्यर्थः । लज्जानिमि-
त्ताया मुखनतेः अन्वेषणार्थत्वमुत्प्रेक्ष्यते, नूनमिति । मानगन्धोऽप्यस्तमित इति
भावः ॥ ८४ ॥

सुदृश इति । सरसमार्द्रं, नूतनमिति यावत् । तेन व्यलीकेन प्रियकृतेना-
पराधेन तप्तः तथा यौवनोष्मणा सह वर्त्तत इति सयौवनोष्मा । किञ्च स्मरा-
नलोष्णः कामाग्निसन्तप्तः एवं त्रिविधाग्नितप्तोऽपि सुदृशः स्तनभारस्तरसा
वेगेन, अतिदाहदशायामेवेत्यर्थः । आश्लिष्टवत आलिङ्गितवतः प्रियस्य
कथमपि कथं वा, कुतो हेतोरित्यर्थः । नखं पचति काथयतीति नखम्पचः ।
पचिरत्र तापवाची । 'मितनखे च' इति खण्डप्रत्ययः 'अरुर्हिषदजन्तस्य शुम्'
इति सुमागमः । नाभवत्, तथोष्ण ईषदुष्णोऽपि नाभूदित्यर्थः । प्रिया-
सङ्गप्रतीकाराः खलु कामिनां मन्तापा इति भावः । तादृगौष्णसम्बन्धेऽप्य-
सम्बन्धोक्तेरतिशयोक्तिः ॥ ८५ ॥

दधतीति । उरु महदशीतलं स्मरयौवनोष्मभ्यामुष्णसुरोजद्वयं कुचद्वयं
दधती भुवस्तलं गता स्वयं मात्तादुर्व्वशीव स्थितेत्युत्प्रेक्षा, काचन स्त्री अप्रति-

इत्यन्नारीर्घटयितुमलङ्कामिभिः काममासन्
 प्रालियांशोः सपदि रुचयः शान्तमानान्तरायाः ।
 आचार्य्यत्वं रतिषु विलसन्मन्मथश्रीविलासा
 ऋीप्रतूहप्रशमकुशलाः शीधवश्चक्रुरासाम् ॥ ८७ ॥

इति श्रीमाघकृतौ शिशुपालवधे महाकाव्ये प्रदोष-
 वर्णनं नाम नवमः सर्गः ॥ ८ ॥

मेन मुखेन बभौ तां प्रति मेनका मेनकाख्याप्सरसश्च श्रिया सौन्दर्य्येणाधिका
 नेत्यतिशयोक्तिः । तयोर्यमकेन संसृष्टिः । वंशस्थं वृत्तम् ॥ ८६ ॥

इत्यमिति । इत्यमनेन प्रकारेण । 'इदमस्यसुः' इति थमुप्रत्ययः । सपदि
 शान्तः शमितो मानः कोप एवान्तरायो याभिस्ताः । 'वा दान्त'—इत्या-
 दिना शमेर्ष्यन्ताच्छान्तेति निपातः । प्रालियांशोश्चन्द्रस्य रुचयो नारीः कामि-
 भिर्घटयितुम् । 'मितां ऋसः' 'पर्याप्तिवचनेष्वलमर्थेषु' इति तुमुन्प्रत्ययः ।
 कामं प्रकामं समर्था आसन्, दूत्य इवेति भावः । विलसन्तो मन्मथश्रीवि-
 लासा मणितशीत्कारादिमदनातिरेकविकारा याभिस्ताः ऋीरेव प्रत्यूहो
 विघ्नस्तस्य प्रशमे निवारणे कुशलाः शिरते आभिरिति शीधवो मदिराः ।
 'शीडो धुक्' इत्यौणादिको धुक्प्रत्ययः । आसां रतिषु आचार्य्यत्वमुपदेशं
 चक्रुः, नर्म्मसख्य इवेति भावः । अत्र प्रथमार्द्धे प्रस्तुतचन्द्रभासां मानशमन-
 कामिघटनपाटवविशेषणसाम्यादप्रस्तुतदूतीत्वप्रतीतिः समासोक्तिः, द्वितीयाद्धं
 तु शीधुष्वारोपितस्याचार्य्यत्वस्य प्रकृतोपयोगात् परिणामः । तयोः सापेक्षत्वात्
 सङ्करः । तेन च दूतीनर्म्मसख्युपमाध्वनिः । उत्तरसर्गे मधुपानरतोत्सववर्णना-
 याश्चायमेव प्रस्तावः । मन्दाक्रान्ता वृत्तम् । 'मन्दाक्रान्ता जलधिषड्गैर्भौ
 नतौ तो गुरु चेत्' इति लक्षणात् ॥ ८७ ॥

इति श्रीमहामहोपाध्यायकोलाचलमल्लिनाथसूरिविरचिते शिशुपाल-
 वधमहाकाव्यत्रयाख्याने सर्वङ्गपाख्ये नवमः सर्गः ॥ ८ ॥

दशमः सर्गः ।

सज्जितानि सुरभीण्यथ यूनामुल्लसन्नयनवारिरुहाणि ।

आययुः सुघटितानि सुरायाः पावतां प्रियतमावदनानि ॥ १ ॥

सोपचारमुपशान्तविचारं सानुतर्षमनुतर्षपदेन ।

ते मुहूर्त्तमथ मूर्त्तमपीप्यन् प्रेम मानमवधूय बधूः स्वाः ॥ २ ॥

आचार्यत्वं रतिषु शीघ्रवस्त्रकुरित्युक्तं तत्प्रपञ्चनायास्मिन् सर्गे मधुपानं तावद्दर्शयति—सज्जितानीति । अथ पानगोष्ठीप्रस्तावानन्तरं सज्जितानि यावक्कचालनादिना संस्कृतानि सुरभीणि यथायोगं स्वभावसंस्काराभ्यां सुगन्धीनि नयानि वारिरुहाणीव, अन्यत्र नयनानीव वारिरुहाणि वासनार्थं क्षिप्तानि तान्युल्लसन्ति येषु तानि तथोक्तानि सुघटितानि सुष्ठु मुखैर्योजितानि शोभनसंस्थानवत्तया निर्म्मितानि वा प्रियतमावदनानि यूनां कामिनां सुरायाः पावतां पानभाजनतां ययुः । प्रियामुखसम्पर्कजनितरसास्वादलोभात्तासां मुखसुरामिव पपुरिति भावः । अत्र वदनेष्वारोप्यमाणायाः पावतायास्तादात्म्येन तेषां पानसाधनतापादनेन कृतवदनोपयोगात् परिणामालङ्कारः । आरोप्यमाणस्य प्रकृतोपयोगित्वे परिणाम इति लक्षणात् । तेन श्लेषसङ्कीर्णोपमा व्यज्यते । अस्मिन् सर्गे स्वागता वृत्तम्, 'स्वागतेति रनभा गुरुयुग्मम्' ॥ १ ॥

सोपचारमिति । अथ पात्रीकरणान्तरं ते युवानः सोपचारं सप्रार्थनमुपशान्तविचारविवृत्तशङ्कम् । 'विवादम्' इति पाठे मानमवधूयेति पुनरुक्तिः । चारुचरमित्यनुप्रासक्रमभङ्गश्च स्यात् । सानुतर्षं सट्णञ्च यथा तथा अनुतर्षत्यनेनेत्यनुतर्षो मध्यम् । 'मद्येऽनुतर्षं तत्पाने पात्रे ट्णञ्चामिलाषयोः' इत्युभयत्रापि विश्वः । तस्य पदेन क्लृप्तेन मूर्त्तं मूर्त्तिमत् स्वाः स्वीया बधूर्मुहूर्त्तं क्षणं मानं कोपमवधूयापीप्यन् पाययन्ति स्म । पिबतेर्णौ चङि 'लोपः पिबते-रीक्षाभ्यासस्य' इति धात्वाकारलोपः ईकारोऽभ्यासस्य । न पादमीत्यादिना

क्रान्तकान्तवदनप्रतिविम्बे भग्नबालसहकारमुगन्धौ ।

स्वादुनि प्रणदिताल्लिनि शीते निर्व्वार मधुनीन्द्रियवर्गः ॥३॥

कापिशायनमुगन्धि विधूर्णन्नुन्मदोऽधिगयितुं समशेत ।

फुल्लदृष्टि वदन् प्रमदानामञ्जचारु चषकञ्च षडङ्घ्रिः ॥ ४ ॥

विम्बितं भृतपरिस्रुति जानन् भाजने जलजमित्यबलायाः ।

घ्रातुर्साक्षि पतति भ्रमरः स्म भ्रान्तिभाजि भवति क्व विवेकः ॥५॥

निगरणार्थत्वात्परस्मैपदनिषेधेऽपि णिच्चेत्यात्मनेपदविकल्पात्पाक्षिकं परस्मै-
पदम् । 'गतिबुद्धिः'—इत्यादिना बधूरित्यणिकर्तुः कर्मत्वम् । अनुतर्पदेत्यनु-
तर्पापङ्गवेन मूर्तप्रेमत्वोत्प्रेक्षणात् व्यञ्जकाप्रयोगाच्च प्रतीयमाना सापङ्गवोत्-
प्रेक्षा ॥ २ ॥

क्रान्ति । क्रान्तं सङ्क्रान्तं कान्तवदनप्रतिविम्बं यस्मिन् तस्मिन् । नेत्र-
निवृत्तिकर इत्यर्थः । भग्नाः क्षिप्ताः बालसहकारासूतविशेषपल्लवाः । 'आसू-
तौ रमालश्च सहकारोऽतिमौरभः' इत्यमरः । तैः सुगन्धौ सुरभिणि ।
घ्राणतर्पण इत्यर्थः । 'दृतीयादिषु भाषितपुंस्कं पुंवद्भावस्य' इति पुंवद्भावः ।
स्वादुनि मधुरे, रसनाकर्षिणीत्यर्थः । प्रणदिताल्लिनि गुञ्जन्मधुकरे,
श्रुतिसुख इत्यर्थः । शीते, स्पर्शसुखे इत्यर्थः । एवं पञ्चविषयसमष्टौ मधुनि मद्ये
इन्द्रियवर्गश्चक्षुरादिपञ्चकं निर्व्वार निवृतमभूत् । अत्र रूपरसादिपदार्थानां
मधुविशेषणभावेन निवृत्तिहेतुत्वात् पदार्थहेतुकं काव्यलिङ्गम् ॥ ३ ॥

कापिशायनेति । उन्मद उद्विक्तमदः अत एव विधूर्णन् भ्रमन् षडङ्घ्रिः
षट्पदः कापिशायनेन सुगन्धि सुरभि । 'कथं कथं' तथा मद्यं मैरेयं
कापिशायनम्' इति वैजयन्ती । फुल्लदृष्टि विकसितनेत्रं प्रमदानां वनितानां
वदनमधिवासनार्थेनालेन चारु चषकं पानपात्रञ्च । 'चषकोऽस्त्री पानपात्रम्'
इत्यमरः । अधिशयितुमधिष्ठातुं समशेत । इदं भजामीदं भजामि वेलु-
भयलोभार्थं दीलायमानमानस आसीदित्यर्थः । अत्र प्रकृतयोरेव वदनचष-
कयोः षट्पदाभिलाषास्पदत्वरूपैकधर्मयोगादौपम्यस्य गम्यतायां तुल्य-
योगिताभेदः ॥ ४ ॥

विम्बितमिति । भृता परिस्रुत् वारुणी यस्मिन् तस्मिन् । 'परिस्रुद्वरुणा-

दत्तमिष्टतमया मधु पतुर्वाढमाप पिबतो रसवत्ताम् ।
यत् सुवर्णमुकुटांशुभिरासौञ्चेतनाविरहितैरपि पीतम् ॥ ६ ॥
स्वादनेन सुतनोरविचारादोष्ठतः समचरिष्ट रसोऽत्र ।
अन्यमन्यदिव यन्मधु यूनः स्वादमिष्टमतनिष्ट तदेव ॥ ७ ॥
बिभ्रतौ मधुरतामतिमात्रं रागिभिर्युगपदेव पपाते ।
आननैर्मधुरसो विकसद्भिर्नासिकाभिरसितोत्पलगन्धः ॥ ८ ॥

‘भ्राजते’ इत्यमरः । भाजने पानपात्रे विम्बितं प्रतिविम्बितमबलाया अक्षि
जलजमिति जानन् । सादृश्यात् तथा भ्राम्यन्नित्यर्थः । भ्रमरः घ्रातुं पतति
स्म । तथाहि भ्रान्तिर्भ्रमणं, विपरीतज्ञानञ्च तद्भाजि विवेको विचारः क
भवति, न क्वापीत्यर्थः । अत्र भ्रमरस्याक्षिजलजभ्रान्तेर्भ्रान्तिमदलङ्कारः
नक्षमर्थकत्वाच्छेषमूलातिशयोक्त्युपापितोऽर्थान्तरन्यासः । तेन सहाङ्गाङ्गि-
भावेन सङ्करः ॥ ५ ॥

दत्तमिति : इष्टतमया दत्तं मधु मयं कर्तृ पिबतः पत्युः रसवत्तां
प्रेयसीकरस्पर्शादतिस्वादुतामाप । अतिशयने मतुप् । वाढं ध्रुवमित्युपेक्षा ।
कुतः यद्यस्माच्चेतनाविरहितैरचेतनैः सुवर्णमुकुटांशुभिरपि मधुनि प्रसृतै-
रिति भावः । पीतं पीतवर्णं पीतं चासीत् । अत्र पीतमिति श्लेषमूलाति-
शयोक्त्या पीतिस्रः क्रियाभेदाध्यवसायेनाचेतनांशुकर्तृकपानक्रियानिमित्ता
प्रेयसीस्वहस्तदानाहितरसवत्तोषेक्षा, तथा च यदचेतनानामपि प्रियं तच्चेत-
नानां किं वक्तव्यमित्यर्थापत्तिश्चननादलङ्कारेणालङ्कारध्वनिः ॥ ६ ॥

स्वादनेनेति । सुतनोः कक्ष्याः स्वादनेनास्वादनेन ओष्ठतः ओष्ठाद्रसः
स्वादोऽत्र मधुनि अविचारादसंशयात् समचरिष्ट संक्रान्तः । सम्पूर्वाच्चरते-
र्लुङ् । ‘समस्तृतीयायुक्तात्’ इत्यात्मनेपदम् । कुतः यद्यस्मात् तदेव पूर्वमुक्तमेव
मधु अन्यदिवापूर्वमिवान्यमपूर्वमिष्टं प्रियं स्वादं रसं यूनोऽतनिष्ट । तनोते-
र्लुङि तङ् । ओष्ठस्पर्शानन्तरमेव रसान्तरप्रादुर्भावादनन्तरन्यायात्तद्रससंक्र-
मणोत्प्रेक्षा, सा चाविचारादिति व्यञ्जकप्रयोगाहाया ॥ ७ ॥

बिभ्रताविति । रागिभिः कामिभिरितिमात्रं मधुरतां स्वादुतां प्रियत्वं
ता बिभ्रतौ ‘मधुरं रसवत् स्वादु प्रियेषु मधुरोऽन्यवत्’ इति विश्वः । तस्य

पीतवत्यभिमते मधुतुल्यस्वादमोष्ठरुचकं विददङ्गौ ।

लभ्यते स्म परिरक्ततयात्मा यावकेन वियतापि युवत्याः ॥६॥

कस्यचित्समदनं मदनीयप्रेयसीवदनपानपरस्य ।

स्वादितः सकृद्विवासर एव प्रतुष्ट चणविदंशपदेऽभूत् ॥१०॥

भावस्तां विकसद्भिर्विकसन्तीभिश्च विकसद्भिः लक्षण्या विजृम्भमाणैः । 'नपुंसक-
मनपुंसकेनैकवच्चास्यान्यतरस्याम्' इति नपुंसकैकशेषः । आननैः मधुरसो
मद्यरसः नामिकाभिर्घाणैरसितोत्पलगन्धश्च युगपदेव पपाति पीतौ । भिन्ने-
न्द्रियग्राह्यावपि गन्धरसौ युगपत् स्वेन्द्रियसम्बन्धात् युगपद्गृहीतावित्यर्थः । अत्र
मनस आशुसञ्चारात् यौगपद्याभिमानः । शतपक्षशरव्यतिभेदवदित्यणुपरि-
माणवादिनः । वास्तवमेव यौगपद्यमिति मध्यमपरिमाणवादिनः । सार्वपथी-
नास्तु कवय इत्यलमतिपल्लवेन । अत्र रसगन्धयोः प्रकृतयोरेकपानक्रिया-
सम्बन्धात् तुल्ययोगिताभेदः ॥ ८ ॥

पीतवतीति । विददङ्गौ विदंष्टुमिच्छौ, उपदंशेच्छावतीत्यर्थः । दंशः
सन्नन्तादुप्रत्ययः । अभिमते वल्लभे मधुना तुल्यस्वादं तुल्यरसं, तुल्यत्वञ्च
हृद्यतामात्रेण नान्यथा विलक्षणरसस्य अनुपदंशत्वात् ओष्ठो रुचकमाभरण-
मिवेत्युपमितसमासः । 'रोचनायान्तु रुचकमश्वाभरणमाल्ययोः' इति विश्वः ।
तम् ओष्ठरुचकमोष्ठश्रेष्ठं पीतवति सति वियता अपगच्छतापि । इणो लट्
शत्रादेशे 'इणो यण्' इति यणादेशः । युवत्याः युवतेः । 'ङिति ऋस्वथ'
इति वा नदीत्वादङागमः । यावकेनालक्तकेन परिरक्ततया दन्तनिष्पीडन-
कृतेन रागेण हेतुना आत्मा स्वरूपं लभ्यते स्म लब्धः, पुनरुद्धृतमित्यर्थः ।
अत्राधरपानादपगतस्यापि यावकस्य रागप्रादुर्भावनिमित्ता विरोधगर्भा पुन-
रुद्धवोत्प्रेक्षा व्यञ्जकाप्रयोगाद्गम्या च ॥ ९ ॥

कस्यचिदिति । समदनं यथा तथा मदयतीति मदनीयं मदकारि ।
'लाल्यल्लुटो बहुलम्' इति कर्त्तर्यनीयरप्रत्ययः । तस्य प्रेयसीवदनस्य पानं
परं प्रधानं यस्य तस्य कामुकत्वात् प्रियामुखपानासक्तस्य कस्यचित् कामिनः
सकृदिव स्वादितोऽबाहुल्येन पीतः । इवशब्दो वाक्यालङ्कारः । आसव एव
प्रत्युत वैपरीत्ये इति गणव्याख्यानम् । 'चण' विदंशपदे उपदंशस्थानेऽभूत् ।

पीतशीधुमधुरैर्मिथुनानामाननैः परिहृतं चषकान्तः ।

ब्रीडया रुददिवालिविरावैर्नीलनीरजमगच्छदधस्तात् ॥ ११ ॥

प्रातिभं विसरकेण गतानां वक्रवाक्यरचनारमणीयः ।

गूढसूचितरहस्यसहासः सुभ्रुवां प्रवृत्ते परिहासः ॥ १२ ॥

अन्येषां मधुपानलीलुपानामधरस्वाद उपदंशः । अस्य त्वधरपानैकपरस्य मध्वेवोपदंश इत्यर्थः । अधरपानस्योपदंशत्वसम्बन्धेऽप्यसम्बन्धः आसवस्य तदसम्बन्धेऽपि सम्बन्ध इत्यतिशयोक्त्योरसापेक्षत्वात् संसृष्टिः ॥ १० ॥

पीतिति । पीतशीधूनि पीतमद्यानि अत एव मधुराणि मनोज्ञानि तैर्मिथुनानां स्त्रीपुंसानामाननैः चषकान्तः पानपात्राभ्यन्तरे । ‘चषकोऽस्त्री पानपात्रम्’ इत्यमरः । परिहृतं त्यक्तं नीलनीरजं वासनार्थं निक्षिप्तं नीलोत्पलं ब्रीडया परिहारलज्जया अलिविरावैः रुददिवधस्तादगच्छत् । अत्र मद्यापगमनिमित्तस्य नीलनीरजाधोगमनस्य रोदनविशिष्टलज्जाहेतु-कत्वोपेक्षा । सा चालिविरावैरिति व्यधिकरणकारिपरिणामोज्जीवितेति सङ्करः ॥ ११ ॥

प्रातिभमिति । त्रयाणां सरकाणां समाहारस्त्रिसरकं त्रिवारमधुपानम् । ‘सरकं शीधुपात्रे स्याच्छीधुपाने च शीधुनि’ इति विश्वः । ‘तद्वितार्थ’ इत्यादिना समाहारे द्विगुः पात्रादित्वात्पुंसकत्वम् । तेन विसरकेण त्रिपाणं मदातिभूमिरिति पानप्रसिद्धिः । प्रतिभैव प्रातिभं प्रतिभाविशेषः । प्रज्ञादित्वात् स्वार्थेऽण्प्रत्ययः । यद्वा ज्ञानवोजभूतः संस्कारविशेषः प्रतिभा इति काव्यप्रकाशकारः । तत्र भवं प्रातिभं ज्ञानप्रभावविशेष एव । भवार्थेऽण्प्रत्ययः । तत्राप्रातिभं गतानां त्रिवारमधुपानोत्कटमदोद्बुद्धसंस्कारप्रभावित-प्रगल्भमतीनामित्यर्थः । सुभ्रुवां स्त्रीणां वक्रवाक्यरचनारमणीयः प्रतिकूल-वाक्यप्रयोगरम्यः । गूढानि पूर्वं लज्जया संवृतानि सूचितानि सम्प्रति मदेन प्रकाशितानि रहस्यानि ग्राम्यावयवचेष्टाप्रलपितानि यस्मिन् स गूढसूचित-रहस्यः स चासौ सहासश्चेति विशेषणसमासः वैवक्षिकविशेषणविशेष्यभावात् । ‘हासो हास्यम्’ इत्यमरः । परिहासो नर्मकेलिरूपहासक्रीडेति यावत् । ‘द्रवकेलिपरोहासाः’ इत्यमरः । प्रवृत्ते प्रवृत्तः । इतः परं मदः सञ्चारी ॥ १२ ॥

हावहारि हसितं वचनानां कौशलं दृशि विकारविशेषाः ।

चक्रिरे भृशमृजोरपि बध्वाः कामिनेव तरुणेन मदेन ॥ १३ ॥

अप्रसन्नमपराडरि पत्न्यौ कोपदीप्तमुररीकृतधैर्यम् ।

क्षालितद्गु शमितद्गु बधूनां द्रावितद्गु हृदयस्मधुवारैः ॥ १४ ॥

सन्तमेव चिरमप्रकृतत्वादप्रकाशितमदिद्रुतदङ्गे ।

विभ्रमस्मधुमदः प्रमदानां धातुलीनमुपसर्ग इवार्थम् ॥ १५ ॥

हावेति । तरुणनोक्ततेन यूना च मदेन कामिनेव ऋजोर्मुग्धाया अपि बध्वाः । किमुत प्रौढानामिति भावः । हावहारि विलासमनोहरं हसितं हासः वचनानां कौशलं प्रागल्भ्यं दृशि विकारविशेषाः विलासविशेषाः चक्रिरे कृतानि । पुंसेव मीग्धं त्याजयित्वा प्रौढं नीतित्वर्थः । अत्र हसितं कौशलविकाराणां योगपद्योक्त्या समुच्चयः । 'गुणक्रियायोगपद्यं समुच्चयः' इति लक्षणम् । तस्योपम्ययोगेन सङ्करः तेन ऋजेरपि इत्यत्र किमुत प्रौढानामित्यर्थापत्तिर्व्यज्यते ॥ १३ ॥

अप्रसन्नमिति । अपराडरि आगस्कारिणि । राधेस्तृचप्रत्ययः । पत्न्यौ विषये अप्रसन्नं कलुषम्, क्षुभितमित्यर्थः । कोपदीप्तं कोपेन ज्वलितमुररीकृतधैर्यमङ्गीकृतकाठिन्यम् । 'ऊरीकृतमुररीकृतम्' इत्यमरः । ऊर्यादिविद्धाचक्ष्व' इति गतित्वात्, 'कुगतिप्रादयः' इति समासः । बधूनां हृदयं मधुवारैर्मध्यपर्यायैः । 'मधुवारा मधुक्रमाः' इत्यमरः । क्षालितं धीतं नु, शमितं निर्वापितं नु, द्रावितं द्रवीकृतं नु । अन्यथा कथं तादृगप्रसन्नतादीमताकठिनतानां हठान्निवृत्तिरिति भावः । अत्र क्षालितत्वादीनामेकत्राविरोधात् सादृश्याच्च न संगयालङ्कारः । सति सादृश्ये विरुद्धानेककोटिगोचरत्वात् तस्य किन्त्वप्रसन्नत्वादिनिरासनिमित्तकं क्षालितत्वद्युपेक्षात्रयं नुशब्दानुवृत्तेः तच्चाप्रसन्नत्वाद्युद्देशिनां क्षालित्वाद्यनुद्देशिभिर्यथासङ्केतान्वयमपेक्षत इति यथासङ्गालङ्कारेण सङ्कीर्यते ॥ १४ ॥

सन्तमिति । मधुमदः प्रमदानामङ्गे वपुषि अन्यत्र 'सस्मात् प्रत्ययविधिः' इत्युक्तलक्षणे प्रकृताख्ये शब्दरूपे । चिरं सर्व्वदा सन्तमेव । एकत्र स्वभावात्, अन्यत्र त्वनेकार्थत्वादातृनामिति भावः । किञ्चाप्रकृतत्वादप्रसृतत्वात्,

सावशेषपदमुक्तमुपेक्षा सस्तमाल्यवसनाभरणेषु ।

गन्तुमुत्थितमकारणतः स्म द्योतयन्ति मदविभ्रममासाम् ॥१६॥

मद्यमन्दविगलत्तपमीश-च्चक्षुर्निषितपद्मा दधत्या ।

वीक्ष्यते स्म शनकैर्नवबध्वा कामिनो मुखमधोमुखयैव ॥ १७ ॥

या कथञ्चन सखीवचनेन प्रागभिप्रियतममप्रजगल्भे ।

व्रीडजाड्यमभजन्मधुपा सा स्वं मदात् प्रकृतिमेति हि सर्वः ॥१८॥

अप्रसक्तत्वादिति भावः । अप्रकाशितमव्यञ्जितं विभ्रमं विलासं धातो भुवा-
दिके लीनं गूढमर्थमभिधेयं उपसर्गः प्रादिरिवादिद्युतं द्योतयति स्म । द्युतः
'गी चक्षुपधाया ऋषः' । 'द्युतिस्त्रायोः सम्प्रसारणम्' इत्यभ्यासस्य सम्प्र-
सारणमिकारः । उपसर्गस्य धातुलीनार्थद्योतकत्वमादानमन्दानादावनु-
सन्धेयम् । उपमालङ्कारः ॥ १५ ॥

सावशेषमिति । सावशेषाख्यर्द्धोक्तानि पदानि यस्मिंस्तदुक्तमुक्तिवर्बाक्यं
स्वस्तेषु माल्यवसनाभरणेषूपेक्षानादरः अकारणतोऽकस्मादेव गन्तुमुत्थितमुत्था-
नञ्च आसां स्त्रीणां मदविभ्रमं मदविकारं द्योतयन्ति स्म, एतैरनुभावैरागां
मदसञ्चारो ज्ञात इत्यर्थः । अत्रार्द्धोक्तादीनां खलेकपोतिकया मदद्योतनं
प्रवृत्तत्वात् कारणाख्यो द्वितीयसमुच्चयः । 'खलेकपोतन्यायेन बहूनां कार्य-
साधने । कारणानां समुद्योगः स द्वितीयः समुच्चयः' ॥ इति लक्षणात् ॥१६॥

मद्येति । मद्येन मद्यपानेन मन्दमल्यं विगलन्ती तपा यस्य तत्, अत
एवेषदुन्मिषितानि पद्माणि लोमानि यस्य तच्चक्षुर्दधत्या नवबध्वा नवोदया
कामिनः प्रियस्य मुखमधोमुखयैव नमितवदनयैव । 'स्वाङ्गाच्चोपसर्जनात्'—
इति विकल्पादनीकारः । शनकैरसम्भवेण वीक्ष्यते स्म, तिर्यगीक्षितमित्यर्थः ।
तत्रापि मदमानाभ्यां त्रपैव बलीयसीति मौग्ध्यातिशयोक्तिः । 'समुद्यद्वयौ-
वना सुग्धा लज्जापिहितमन्मथा' ॥ १७ ॥

येति । या स्त्री कथञ्चन क्लृप्तेण सखीवचनेन सखीप्रेरणया प्राप्नुवात्
पूर्वमभिप्रियतमं प्रियतमसमक्षम् । आभिमुख्येऽव्ययीभावः । प्रजगल्भे प्रग-
ल्भते स्म । सा स्त्री मधु पिबतीति मधुपा । 'आतोऽनुपसर्गे कः' । व्रीडं
जाड्यं मौग्ध्यामभजत्, विहायागन्तुकं धर्मं स्वभावमभजन्मदादित्यर्थः ।

क्वादितः कथमपि त्रपयान्तर्यः प्रियं प्रति चिराय रमण्याः ।
 वारुणीमदविगङ्गमथाविश्वक्षुषोऽभवदसाविव रागः ॥ १८ ॥
 आगतानगणितप्रतियातान् वल्लभानभिसिसारयिषूणाम् ।
 प्रापि चेतसि सविप्रतिसारे मुभुवामवसरः सरकेण ॥ २० ॥
 मा पुनस्तमभिसीसरमागस्कारिणं मदविमोहितचित्ता ।
 योषिदित्यभिल्लाष न हालां दुस्त्यजः खलुमुखादपि मानः ॥ २१ ॥

तथाहि - सर्वो जनो मदादेतोः स्वां स्वकीयां प्रकृतिमेति स्वभावं गच्छति ।
 स्वाभाविकधर्मप्रकाशनं मदधर्मः । सामान्येन विशेषसमर्थनरूपोऽर्थान्तर-
 न्यासः ॥ १८ ॥

क्वादित इति । रमण्या यः प्रियं प्रति रागो विषयाभिलाषः चिराय
 त्रपया व्रीडयान्तर्क्वादितः संवृत असावयमेव रागोऽथास्मिन्नवसरे वारुणी-
 मदविगङ्गं मद्यमदेन निःशङ्कं चक्षुषो नेत्रादाविरभवदिव आविर्भूतः किम् ?
 अत्र रतिरागमदरागयोरभिलाषपाटलिमरूपयोः श्लेषप्रतिभोत्यापिताभेदाध्य-
 वसायमूलातिशयोक्तिमहिम्ना योऽन्तर्गतो रागः स एव चिरनिरुद्धः सम्प्रति
 मदोद्घाटितत्रपाकपात्रा चक्षुद्वारा बहिरुद्भिन्न इत्युपेक्ष्यते । आविर्भुवोर्व्यव-
 धानं कविस्वातन्त्र्यात् ॥ १८ ॥

आगतानिति । आगतान् स्वयं प्राप्तान् तथाप्यगणिताश्च ते प्रतियाता-
 येति । स्नातानुलिप्त इतिवत् पूर्वकाले समासः । तान् वल्लभानभिसिसारयि-
 षूणां सम्प्रति चन्द्रोदये स्वयमेवाभिसारयितुमभिसर्तुमिच्छूनाम् । अभिसार-
 यतेः स्वार्थेऽप्यन्तात् सन्नन्तादुप्रत्ययः । सुभ्रुवां स्त्रीणां चेतसि सविप्रतिसारे कष्ट-
 मस्माभिरकार्यं कृतमिति पञ्चात्तापयुक्ते सति, 'पञ्चात्तापोऽनुतापश्च विप्रती-
 सार इत्यपि' इत्यमरः । सरकेण मधुना मधुपानेन वा । 'सरकं शीधुपात्रे
 स्याच्छीधुपाने च शीधुनि' इति विश्वः । अवसरः प्रापि प्राप्तः । स्वयं गमन-
 सौकर्याय मधुपानं चक्रुरित्यर्थः । अत्राभिसारणस्य पञ्चात्तापकरणकस्य
 मदयोगात् सौकर्योक्तेः समाध्यलङ्कारः । 'समाधिः सुकरं कार्यं कारणा-
 न्तरयोगतः' इति काव्यप्रकाशे ॥ २० ॥

मा पुनरिति । मदेन विमोहितचित्ता भ्रमितचित्ता सती । अहमिति

क्लोविमोहमहरदयितानामन्तिकं रतिसुखाय निनाय ।

सप्रसादमिव सेवितमासीत् सद्य एव फलदं मधु तासाम् ॥२२॥

दत्तमात्तमदनन्दयितेन व्याप्तमातिशयिकेन रसेन ।

सखदे मुखसुरभ्रमदाथ्यो नाम रुढमपि च व्युदपादि ॥ २३ ॥

शेषः, आगस्कारिणमपराधकृतम् । 'अतः क्लृप्तमि' इत्यादिना विसर्जनी-
यस्य सत्वम् । तं पुनर्भूयो माभिसीसरं नाभिसारयाणि । सरतिः स्वार्थे 'णी
चङुपधाया ऋस्वः' 'दीर्घो लघोः' इत्यभ्यासस्य दीर्घः । इति । इत्यालोच्चे-
त्यर्थः । गम्यमानार्थत्वादप्रयोगः अन्यथा पौनरुक्त्यमित्यालङ्कारिकाः ।
योषित् काचित् स्त्री हालां सुराम् । 'सुरा हलिप्रिया हाला' इत्यमरः ।
नाभिललाष । तथाहि सुखादपि मानो दुस्त्यजः खलु । अतोऽल्पकारणा-
दधिकार्थहानिरिति नाशङ्कनीयमित्यर्थान्तरन्यासः ॥ २१ ॥

क्लोति । सप्रसादं मनःप्रसादपूर्वकम्, ममेदं श्रेयस्करमिति भावना-
पूर्वकमित्यर्थः । अन्यथा फलोदय एव न स्यात् । 'दैवज्ञे भेषजे गुरौ' इति
वचनादिति भावः । सेवितगुणभुक्तमिति हेतोर्मधु तासां सद्य एव फलद-
मासीत् । कुतः क्लोविमोहं व्रीडाजाड्यमहरत् रतिसुखाय सुरतसुखाय
दयितानामन्तिकं निनाय । अत्र क्लोहरणान्तिकनयनवाक्याभ्यां फलदानवा-
क्यार्थसमर्थनादनेकवाक्यार्थहेतुकं काव्यलिङ्गमलङ्कारः ॥ २२ ॥

दत्तमिति । आत्तमदनमाहितमदनं यथा तथा दयितेन दत्तम् । अत
एवातिशयिकेनातिशयप्रचुरेण । विनयादिभ्यष्ठक् । रसेन स्वादेन व्याप्तम्,
स्वादुतरमित्यर्थः । मुखस्य सुरा मुखसुरं गण्डूषमद्यम् । 'विभाषा सेना-
सुराच्छायाशालानिशानाम्' इति नपुंसकत्वम् । प्रकृष्टो मदो यासां ताभ्यः
प्रमदाभ्यः स्त्रीभ्यः । 'रूच्यर्थानां प्रीयमाणः' इति सम्प्रदानसंज्ञा । सखदे
रुच्ये, प्रीतिकरमभूदित्यर्थः । कर्त्तरि लिट् । अत एव तदेव तासां
मदकञ्चासीदित्याह, नामेति, रुढं प्रागश्वकर्णादिवदव्युत्पन्नं नामापि
प्रमदेति नामधेयं च व्युदपादि व्युत्पन्नं जातम् । यथा प्रकृष्टमदयोगात् प्रम-
देत्यन्वर्थनामत्वं भवेत् तथा तास्तेनामाद्यन्नित्यर्थः । पद्यतेरख्यन्तात् कर्त्तरि
लुङ् । 'चिण् ते पदः' इति चिण्प्रत्यये चिणो लुक् । 'प्रमदाभिः' इति

लञ्चसौरभगुणो मदिराणामङ्गनास्यचषकस्य च गन्धः ।
 मोदितालिरितरेतरयोगादन्यतामभजतातिशयम् ॥ २४ ॥
 मानभङ्गपटुना सुरतेच्छां तन्वता प्रथयता दृशि रागम् ।
 लेभिरे सद्यदि भावयतान्त्योषितः प्रणयिनेव मदेन ॥ २५ ॥
 पानधीतनवयावकरागं सुभ्रुवो निभृतचुम्बनदत्ताः ।
 प्रेयसामधररागरसेन स्खलिलाधरमुपालि ररञ्जुः ॥ २६ ॥

पाठे मस्वदे, स्वदयाञ्चक्रे इत्यर्थः । 'स्वादनमशनं भक्षणमाहारो भोजनं
 स्वदनम्' इति हलायुधे । स्वदिस्वाद्योगिकार्थत्वाभिधानात् कर्मणि लिट् ।
 अतः पूर्ववाक्यार्थस्योत्तरवाक्यार्थहेतुत्वात् काव्यलिङ्गम् ॥ २३ ॥

लञ्चेति । लञ्चसौरभगुणो मेलनात् प्राप्तसौरभोत्कर्षः अतएव मोदि-
 तालिरानन्दितभङ्गः मदिराणां मद्यानां अङ्गनास्यमेव चषकं तस्य च गन्धो
 गन्धगुणः इतरेतरस्य योगान्निश्रयादन्यतामपूर्वतामतिशयं तु तत्रैवोत्कर्षं
 वाभजत् । यच्च कर्दमादीं घृताक्तकुङ्कुमादीं चोभयथा दर्शनादयं संशय इति
 भावः । अत एव संशयालङ्कारः ॥ २४ ॥

मानेति । मानभङ्गपटुना कोपशमनसमर्थेन सुरतेच्छां तन्वता मदनी-
 हीपकेन दृशि रागमारुण्यं प्रीतिञ्च प्रथयता प्रकाशयता अन्तरन्तःकरणं
 भावयता रञ्जयता मदेन प्रणयिनेव योषितः स्त्रियो लेभिरे प्राप्ताः । राग-
 मिति श्लेषसूलातिशयोक्तिसङ्कीर्णयमुपमा ॥ २५ ॥

पानेति । उपालि आख्याः समीपे । समीपार्थेऽव्ययीभावः । 'आली
 सखी वयस्या च' इत्यमरः । अत एव निभृतचुम्बनदत्ताः गूढचुम्बनचतुराः
 सुभ्रुवः पानधीतनवयावकरागं मधुपानक्षालितलाक्षारागं स्वमधरं प्रेयसा-
 मधरेषु यो रागरसस्ताम्बूलरागद्रवस्तेन ररञ्जुः किल । अन्यगुणस्यान्यत्रा-
 धानमिह रञ्जरेरर्थः । किलेत्यपरमार्थं तेन पानधीतरागेषु स्वाधरेषु प्रेयो-
 ऽधररागसंक्रमणनाटितकेन सखीसमक्षमेव प्रियाञ्चुम्बनं कारयामासुरित्यर्थः ।
 अत्रागन्तुना रञ्जनेन सहजचुम्बननिगूहनाम्बीलनालङ्कारभेदः । 'मीलनं
 वसुना यत्र वस्त्वन्तरनिगूहनम्' इति लक्षणात् ॥ २६ ॥

अर्पितं रसितवत्यपि नामग्राहमन्ययुवतेर्दयितेन ।

उज्झति स्म मदमप्यपिवन्ती वीक्ष्य मद्यमितरा तु ममाद ॥२७॥

अन्यथान्यवनितागतचित्तं चित्तनाथमभिगङ्क्षितवत्या ।

पीतभूरिसुरयापि न मेदे निर्वृतिर्हि मनसो मदहेतुः ॥२८॥

कोपवत्यनुनयानगृहीत्वा प्रागतो मधुमदाहितमोहा ।

कोपितं विरहखेदितचित्ता कान्तमेव कलयन्त्यनुनिन्ये ॥ २९ ॥

अर्पितमिति । दयितेनान्ययुवतेः सपत्न्या नामग्राहं नाम गृहीत्वा । 'नाम्ना दिशिग्रहोः' इति णमुल् प्रत्ययः । अर्पितं दत्तं मद्यं रसितवती-
आस्त्रादितवत्यपि ; रसतेरास्त्रादनार्थात् क्तवती 'उगितश्च' इति डीप् । काचि-
दिति शेषः । मदनमुज्झति स्म, न ममादेत्यर्थः । इतरा तु सपत्नी तु
मद्यमपिवन्त्यपि वीक्ष्य दृष्ट्वैव ममाद मत्ता । मनोनिर्वृतिरेव मदहेतु-
रिति भावः । अत्र पूर्वार्द्धे रसितवत्यपि न ममादेति विशेषोक्तिः ।
उत्तरार्द्धे तु अपिवन्त्यपि ममादेति विभावना । 'कारणेन विना कार्य-
स्योत्पत्तिः स्याद्विभावना । तस्मान्नामग्रामनुत्पत्तिर्विशेषोक्तिर्निगद्यते ॥' तयोः
सङ्करः ॥२७॥

अन्ययेति । चित्तनाथं भर्तारमन्यवनितागतचित्तं सपत्नीसंक्रान्तचेतस-
मभिगङ्क्षितवत्या तस्मिन्नविश्वसत्या अन्यथा कयाचित् स्त्रिया पीतभूरिसुर-
यापि न मेदे न मत्तम् । माद्यतेर्भावे लिट् । तथाहि, मनसो निर्वृति-
मदहेतुर्हि । सामान्येन विशेषसमर्थनादर्थान्तरन्यासः । एषा नवोदा-
भीरुश्च, अन्यथा साशङ्कायाः पानाघटनादिति ॥ २८ ॥

कोपवतीति । प्राक् प्रथमं कोपवती सरोषा अतएवानुनयान् प्रिय-
प्रार्थनान्यगृहीत्वा अनादृत्य । अथो सम्प्रति विरहखेदितचित्ता पश्चात्
तापतप्ता काचिन्मधुमदेनाहितमोहा कृतचित्तविभ्रमा सती कान्तमेव
कोपितमात्मना रोषितं कलयन्ती जानती अनुनिन्ये । सापराधाहं क्षमस्वेति
प्रार्थितवती । मत्तेषु किं न सम्भावितमिति भावः । एषा कलहा-
न्तरिता ॥ २९ ॥

कुर्वता मुकुलिताक्षियुगानामङ्गसादमवसादितवाचाम् ।

ईर्य्यैव हरता क्रियमासां तद्गुणः स्वयमकारि मदेन ॥ ३० ॥

गण्डभित्तिषु पुरा सदृशीषु व्याञ्जि नाञ्चितदृशाम् प्रतिमेन्दुः ।

पानपाटलितकान्तिषु पश्चात्क्षोभ्रचूर्णतिलकाकृतिरासीत् ॥ ३१ ॥

उद्धतैरिव परस्परसङ्गादीरितान्यभयतः कुचकुम्भैः ।

योषितामतिमदेन जुघूर्णविभ्रमातिशयपूंषि वपूंषि ॥ ३२ ॥

कुर्वति । मुकुलिताक्षियुगानामवसादितवाचां कुण्ठितगिरामासां स्त्रीणामङ्गसादम् अङ्गसादरूपशरीरनिश्चेष्टतां कुर्वता क्रियं हरता मदेन ईर्य्यैवेत्युपेक्षा । तस्या क्रियो गुणस्तद्गुणः अक्षिनिमीलनवाकसादाङ्गसादरूपः । स्वयमकारि कृतः । मदयोस्तुल्यानुभाविकत्वादिति भावः ॥ ३० ॥

गण्डेति । प्रतिमेन्दुः प्रतिविम्बचन्द्रः सदृशीषु स्वसमानवर्णास्वञ्चितदृशां सदृशां गण्डभित्तिषु पुरा सुरापानात् पूर्वं न व्याञ्जि नाभेदि । तदेकतापत्त्या तद्विविक्ततया न गृहीत इत्यर्थः, अतएव सामान्यालङ्कारः । 'सामान्यं गुणसाम्येन यत्र वस्त्वन्तरैकता' इति लक्षणात् । विपूर्वादञ्जेः कर्मणि लुङ् 'आडजादीनाम्' इत्याङ्गसमः । पश्चात् पानानन्तरं पानेन पानमदेन पाटलिता पाटलीकृता कान्तिर्यासां तासु गण्डभित्तिषु लोभ्रचूर्णस्य लोभ्रपरागस्य तिलकचित्रकम् । 'तमालपत्रतिलकचित्रकाणि विशेषकाः । द्वितीयञ्च तुरीयञ्च न स्तियाम्' इत्यमरः । तस्याकृतिरिवाकृतिर्यस्य स आसीत्, वैवर्ण्याद्विविक्त एवासौदित्यर्थः । तिलकाकृतिरिति निदर्शना पूर्वेक्तसामान्य-संसृष्टा ॥ ३१ ॥

उद्धतैरिति । उद्धतैर्दृष्टैरिव कुचकुम्भैः परस्परसङ्गादन्योन्यसङ्घर्षादुभयत ईरितान्याकृतानि तथा विभ्रमातिशयं विलासविशेषं पुष्णन्ति तानि । 'नपुंसकस्य भलचः' इति मुमागमः । योषितां वपूंषि । पूर्ववन्मुमागमः । 'सान्तमहतः संयोगस्य' इति दीर्घः । इति विशेषः । अतिमदेन जुघूर्णः श्रेयः । दृप्तसङ्घर्षस्तदस्थपीडाकरः । यथा वृषभकलहाद्वत्सपादभङ्ग इति भावः ॥ ३२ ॥

चारुता वपुरभूषयदासां तामनूननवयौवनयोगः ।

तं पुनर्मकरकेतनलज्मीसां मदो दयितसङ्गमभूषः ॥ ३३ ॥

क्षीबतामुपगतास्त्रनुवेलं तासु रोषपरितोषवतीषु ।

अग्रहीन्नु सशरं धनुरुज्झामास नूज्झतनिषङ्गमनङ्गः ॥ ३४ ॥

शङ्कयाऽन्ययुवतौ वनिताभिः प्रत्यभेदि दयितः स्फुटमेव ।

न क्षमं भवति तत्त्वविवारि सङ्क्षरेण हतसंव्रति चेतः ॥ ३५ ॥

चारुतेति । आसां योषितां वपुश्चारुता सौन्दर्यमभूषयत् । तां चारुता
अनूननवयौवनयोगः सम्पूर्णयौवनसम्पत्तिरभूषयत् । तं पुनर्नवयौवनयोगं
तु मकरकेतनलज्मीर्मदनसम्पत्तिरभूषयत् तां मकरकेतनलज्मीं दयित-
सङ्गम एव भूषा यस्य स मदोऽभूषयत्, तां मदः तं च दयितसङ्गम इत्यर्थः ।
प्रक्रमानुसारात्तां मदस्तमपि वल्लभसङ्ग इति प्रयोक्तव्ये विशेषणत्वेन प्रयोगो
महाकवीनामनुद्देशात् । यथा भारवेः प्रयोगः शुचि भूषयतीत्यादौ श्लोके
'स नयाङ्गः स च सिद्धिभूषणः' इति वक्तव्ये 'स नयापादितसिद्धिभूषणः'
इति । अत्रोत्तरोत्तरस्य पूर्वपूर्वविशेषकत्वादेकावली । 'यत्रोत्तरोत्तरेषां
स्यात्पूर्वपूर्वं प्रति क्रमात् । विशेषकत्वकथनमसावेकावली मता ॥' इति
लक्षणात् ॥ ३३ ॥

क्षीबतामिति । क्षीबतां मत्तताम् । 'मत्ते शीणश्लोक्तक्षीबाः' इत्य-
मरः । 'क्षीबृ मदो' इत्यस्मादातोः 'अनुपसर्गात् फुल्लक्षीबकृशोलाघाः' इति
निष्ठान्तो निपातितः । उपगतासु प्राप्तासु । अतएवानुवेलं प्रतिक्षणं रोष-
परितोषवतीषु तासु स्त्रीषु विषये अनङ्गः सशरं धनुरग्रहीन्नु उज्झतनिषङ्गं
त्यक्ततूणीरं यथा तथोज्झामास नु तत्याज किम् । उज्झतेर्निट् 'इजादेश्च
शुरुमतोऽनृच्छः' इत्याम्प्रत्ययः, रुष्टासु धनुरग्रहणं परितुष्टासु त्यागश्च रोषपरि-
तोषाभ्यामुपेक्ष्यते । अन्यथा रोषानन्तरं परितोषः परितोषानन्तरं
रोषश्च न स्यादिति भावः । रोषपरितोषयोर्धनुरग्रहणाभ्यां यथासंख्येनान्व-
याद्यथासंख्यालङ्कारभेदः । तेनोत्प्रेक्षयोरङ्गाङ्गिभावेन सङ्करः ॥ ३४ ॥

शङ्कयेति । वनिताभिरन्ययुवतौ सपत्न्यां शङ्कया तत्सङ्गशङ्कामात्रेण

आननैर्विचकसे हृषिताभिर्वल्लभानभि तनूभिरभावि ।
 आर्द्रतां हृदयमाप च रोषो लोलति स्म वचनेषु बधूनाम् ॥३६॥
 रूपमप्रतिविधानमनोज्ञं प्रेम कार्य्यमनपेक्ष्य विकाशि ।
 चाटु चाकृतकसम्भ्रममासां कार्मणत्वमगमन् रमणेषु ॥३७॥
 लीलयेव सुतनोस्तुलयित्वा गौरवाढ्यमपि लावणिकेन ।
 मानवञ्चनविदा वदनेन क्रीतमेव हृदयं दयितस्य ॥ ३८ ॥

दयितः, स्फुटमेव निश्चितवदेव प्रत्यभिदि, सिद्धवत् कृतोद्घाटित इत्यर्थः ।
 अनुचितोऽयमविमृश्यमिथ्याभियोग इति शङ्कां परिहरति—नेति । मत्सरेण
 वैरेण हता संवृतिर्गोप्यगोपनं यस्य तच्चेतस्तत्त्वविचारे भूतार्थचिन्तायां क्षमं
 सहिष्णु न भवति । मत्सरग्रस्तचेतसामेष स्वभाव इति भावः । सामान्येन
 विशेषसमर्थनरूपोऽर्थान्तरन्यासः ॥ ३५ ॥

आननैरिति । वल्लभानभि, वल्लभसमक्षमित्यर्थः । ‘अभिरभागे’ इति
 लक्ष्णार्थकर्मप्रवचनीयत्वाद्द्वितीया । बधूनामाननैर्विचकसे विकसितम् । भावे
 लिट् । तनूभिरङ्गैर्हृषिताभिः पुलकिताभिः । ‘हृषेर्लोमसु’ इतीडागमः ।
 अभावि भूर्म् । भावे लुङ् । हृदयञ्चार्द्रतामाप, काठिन्यं जहावित्यर्थः ।
 वचनेषु रोषो लोलति चलति स्म । वचनगतो रोषो वक्रतापि निवृत्तेत्यर्थः ।
 अत्र बधूष्वाननविकासाद्यनेकक्रियायौगपद्यात् समुच्चयालङ्कारः । गुणक्रिया-
 यौगपद्यं समुच्चय इति लक्षणात् ॥ ३६ ॥

रूपमिति । अप्रतिविधानमप्रतियत्नमेव मनोज्ञम्, स्वभावसुन्दरमित्यर्थः ।
 रूपमाकृतिः । कार्य्यं प्रयोजनमनपेक्ष्य विकाशि वर्द्धमानम्, अनौपाधिक-
 मित्यर्थः । प्रेम अकृतकसम्भ्रममकृत्रिमसंरम्भं चाटु प्रियवचनं चासां स्त्रीणां
 रमणेषु विषये कार्मणत्वं वशीकरणकर्मत्वम् । ‘वशक्रिया संदननं मूलकर्म
 तु कार्मणम्’ इत्यमरः । तदयुक्तात् कर्मणोऽण्, अगमन् प्राप्तानि । गमेलुङ्
 च्छेरडादेशः । अत्र रूपादिश्वारोप्यमाणस्य कार्मणत्वस्य प्रकृतोपयोगात्
 परिणामालङ्कारः ॥ ३७ ॥

लीलयेति । लावण्यं कान्तिविशेषोऽस्यास्तीति लावणिकं लावण्यवत् ।
 ‘अत इनिठनो’ इति ठन्प्रत्यये ‘ठस्येकः’ ‘यस्येति च’ इत्यङ्गोपि ‘हलस्तद्धि-

स्पर्शभाजि विशदच्छविचारौ कल्पिते मृगदृशां सुरताय ।

सन्नतिं दधति पेतुरजस्रं दृष्टयः प्रियतमै शयने च ॥ ३६ ॥

यूनि रागतरलैरपि तिर्यक्पातिभिः श्रुतिगुणेन युतस्य ।

दीर्घदर्शिभिरकारि बधूनां लङ्घनन्न नयनैः श्रवणस्य ॥ ४० ॥

तस्य' इति यकारलोपः । अन्यत्र तु लवणं पण्यमस्यास्तीति लावणिको लवणव्यवहारी । लवणाट्टञ्प्रत्ययः । तेन लावणिकेन मानवञ्चनविदाहङ्कार-हरणदक्षेण, अन्यत्र परिमाणप्रतारणपटुना सुतनोः स्त्रियाः वदनेन कर्त्ता गौरवाच्चं गाभ्योर्थसम्पन्नमपि, अन्यत्र गुरुत्वयुक्तमपि दयितस्य हृदयं लीलया विलासेनैव तुलयित्वा, अन्यत्रानायासेनैवोन्माय, गुर्वपि लघुतया मीत्वेत्यर्थः । क्रीतं वशीकृतमेव, अन्यत्र दानेन स्वीकृतमेव । अत्र विशेषणमहिम्नैव वदने लावणिकत्वस्य, हृदये पण्यत्वस्य च प्रतीतेः समासोक्तिरलङ्कारः । हृदयस्य प्रतीयमानपण्याभेदेन क्रीतत्वोक्तेरलौकिकहृदयावर्जने लौकिकक्रयव्यवहार-समारोपः ॥ ३८ ॥

एवं मदानुभावं वर्णयित्वा सम्प्रति सुरतकेलिवर्णनं प्रसीति । तत्र सुरतं द्विविधं बाह्यमाभ्यन्तरञ्चेति । बाह्यञ्च प्रेक्षणभाषणाश्लेषचुम्बनाद्यनकभेद-भिन्नम् । तत्र दृष्टिविशेषं तावदाह—स्पर्शेति । स्पर्शभाजि सुखस्पर्शं विशदा विमला शुभ्रा च या ऋविः कान्तिस्तया चारौ रम्ये सुरताय कल्पिते रति-सुखदानाय सृष्टे विहारयोग्यतया सञ्जीकृते च सन्नतिमानुकूल्यं सर्वतः साम्यञ्च दधति दधानं प्रियतमै शयने च मृगदृशां दृष्टयोऽजस्रमविच्छिन्नं पेतुः पतिताः, युगपदुभयावलोकनादभिलाषं व्यञ्जयामासुरित्यर्थः । अत्र प्रियतमशयनयोः प्रकृतयोरेव धर्मसाम्यादौपम्यप्रतीतेः केवलप्रकृतगोचरा तुल्ययोगिता ॥ ३९ ॥

यूनीति । रागेण तरलैश्चपलैरपि, दर्शनोत्सुकैरपीत्यर्थः । यूनि प्रिये तिर्यक्पातिभिस्तृपया साचि विप्रसारिभिः दीर्घदर्शिभिरायतान्तैः, आलोकनव्यापारपरैरित्यर्थः । अन्यत्र रागहेषचपलैः अत एव तिर्यक् पातिभिः कुटिलवृत्तिभिरपि दीर्घदर्शिभिः, आगामिकार्यग्नैरित्यर्थः । बधूनां नयनैः श्रुतिगुणेन शब्दग्रहणपाटवेन युतस्य । यूयतेऽनेनेति श्रवणं

सङ्गथेच्छुरभिधातुमनीशा संमुखी न च बभूव दिदृक्षुः ।

स्पर्शनेन दयितस्य नतभूरङ्गसङ्गचपलापि चक्रम्ये ॥ ४१ ॥

उत्तरीयविनयात्तपमाणा रुन्धती किल तदीक्षणमार्गम् ।

आवरिष्ट विकटेन विवोढुर्वक्षसैव कुचमण्डलमन्या ॥ ४२ ॥

अंशुकं हृतवता तनुवाहस्तनिकापिहितमृग्यकुचाया ।

भिन्नशङ्खपलमप्यरिणया पर्यगच्छि रभसादचिरोढा ॥ ४३ ॥

योत्रं तस्य लङ्गनमभिक्रमो नाकारि न चक्रं, कर्णान्ते विद्यान्तमित्यर्थः ।
अन्यत्र तु युनिः अवनम्, अभ्यास इति यावत्, सैव गुणशून्येन युतस्य श्रूयन्
इति अवनं शास्त्रं तस्य लङ्गनं नाकारि, रागद्वेषस्तोषादि शास्त्रज्ञः कदा-
चिच्छास्त्रातिक्रमादिभिर्योनि भावः । अथञ्च व्यवहारो नयनेषु रागतरङ्गैरि-
त्यादिश्रुतिविशेषणमद्विष्टः गम्यत इति समासीक्तिर्भेदः । इयञ्च रागद्विष्टी-
लक्ष्यानुभावः ॥ ४० ॥

सङ्गथेति । नतभूः स्यो सङ्गथायां सम्भाषणे इच्छुरिच्छावत्यपि । 'बिन्दु-
रिच्छुः' इत्युप्रत्ययान्तो निपातः । अभिधातुं सम्भाषयितुमनीशा अक्षसा बभूव ।
अप्यर्थशब्दः । दिदृक्षुर्दृष्टुमिच्छुरपि । दृशेः सङ्क्रान्तादुप्रत्ययः । संमुखी अभि-
मुखी न बभूव । अङ्गसङ्गचपला गात्रस्पर्शचपलापि दयितस्य स्पर्शनेन चक्रम्ये
कम्पितवती । एते कम्पादयो लज्जासाध्यसानुभावाः । लज्जाविजितमन्मथ्यं
सुग्धा ॥ ४१ ॥

अथालिङ्गनं वर्णयति—उत्तरीयेति । अन्या स्त्री उत्तरीयविनयात्
कुचांशुकाकर्षणात् । अपमाना तदीक्षणमार्गं तस्य वोढुर्दृष्टिपथं रुन्धती
किल आहणवतीव, न तु वसुत इति विज्ञेयः । विकटेन विशालेन ।
'विशङ्कटं विशालं स्यात् करालं विकटं तथा' इति वैजयन्ती । 'संमोदश्च
कटच्' इति चकाराहेः कटच्प्रत्ययः । विवोढुः परिणेतुः वक्षसैव कुचमण्डजं
आवरिष्ट आहृतवती, कुचावरणव्याजनालिङ्गितवती । हजो लुङि तङ् इडा-
गमः । अत्र कुचसंवरणेनालिङ्गनेच्छानिगूहनाम्बोलनभेदः । एषा लज्जामन्मथ-
मध्यस्था मध्यमा ॥ ४२ ॥

अंशुकमिति । अंशुकमुत्तरीयं हृतवता परिणेतु भावो तस्योः कश्योः

सञ्जहार सहसा परिरञ्जयसीषु विरहस्य विरोधम् ।
 संहितं रतिपतिः स्मितभिन्नक्रोधमाशु तरुणेषु महेषुम् ॥ ४४ ॥
 स्वंसमानमुपयन्तरि बध्वाः श्लिष्टवत्युपसपत्नि रसेन ।
 आत्मनैव रुरुधे कृतिनेव खेदसङ्गि वसनञ्जवनेन ॥ ४५ ॥
 पीडितं पुर उरःप्रतिपेषं भर्त्तरि स्तनयुगेन युवत्याः ।
 स्पष्टमेव दलतः प्रतिनार्थ्यास्तन्मयत्वमभवद्दृढस्य ॥ ४६ ॥

बाह्वोः स्वस्तिको बन्धविशेषः तेनापिहिते आच्छादिते मुखे सुन्दरे कुचाग्र
 यस्याः सा तथोक्ता । अविरोद्धा नवीद्धा भिन्नानि शङ्खस्य वलयानि यस्मिन्
 कर्मणि तद्वयथा तथा रभसाहेगात् पथ्यरश्मि, गाढमाश्लिष्टेत्यर्थः ।
 रमेर्ण्यन्तात् कर्मणि लुङ् । 'रभेरशङ्खिणोः' इति नुमागमः । एषा
 निरोहितमुग्धा ॥ ४३ ॥

संजहारति । तरुणेषु युवसु विरोधं प्रणयकलहं विरहस्य विहाय । रह-
 यतः स्वार्यण्यन्तात् क्ता तस्य ल्यप् 'ल्यपि लघुपूर्वात्' इत्ययादेशः । सहसा
 परिरब्धाः प्रेयस्यो येस्तेषु परिरञ्जयसीषु आश्लिष्टवधूकेषु सत्सु । 'इयसश्च' इति
 कपोऽभावः । 'इयसो बहुव्रीहिं प्रतिपेधो वक्तव्यः' इत्युपसर्जनस्य क्लृप्तिनिषेधः ।
 रतिपतिः कामः संहितं प्रागारोपितं महेषु महान्तं शरं स्मितभिन्नक्रोधं
 स्वयत्नमाफन्त्यात् स्मितनोऽङ्गिनपूर्वरोषञ्च यथा तथा आशु संजहार । सिद्धेऽर्थे
 साधनानवकाशादित्यर्थः । परिरञ्जन्तो यूनां विरह इति भावः ॥ ४४ ॥

स्वंसमानमिति । उपयन्तरि भर्त्तरि रसेन, रागान्वतयेत्यर्थः । उप-
 सपत्नि सपत्नीसमीपे । समीपार्थेऽयीभावे नपुंसककृतत्वम् । श्लिष्टवति
 आश्लिष्टवति मति स्वंसमानं स्पर्शसुखपारवश्याद्भ्रश्यमानं तथापि खेदसङ्गि
 खेदेन सात्त्विकेन सक्तं बध्वा वसनं कृतिना कुशलेन, स्वस्येदं लाघवमिति
 जानतेवेत्यर्थः । जघनेन कर्त्ता आत्मनैव स्वयमेव रुरुधे रुद्धम् । सा तु न
 वेत्तीति भावः । खेदहेतुकस्य वसनरोधस्य स्वलाघवज्ञानहेतुकत्वमुपेक्ष्यते ॥ ४५ ॥

पीडित इति । युवत्याः युवतेः स्तनयुगेन भर्त्तरि प्रतिनार्थ्याः पुरोऽप्ये
 समक्षमेव उरः प्रतिपिष्य उरः प्रतिपेषम् । 'परिक्लिश्यमाने च' इति णमुल्
 'कञ्जेजन्तः' इत्यव्ययसंज्ञा, वक्षः प्रतिपीड्येत्यर्थः । पीडिते सति दलतः

दीपितस्मरमुरस्युपपीडं वल्लभे घनमभिष्वजमाने ।

वक्रतान्न ययतुः कुचकुम्भौ सुभ्रुवः कठिनतातिशयेन ॥ ४७ ॥

सम्प्रवेष्टुमिव योषित ईषुः श्लिष्यतां हृदयमिष्टतमानाम् ।

आत्मनः सततमेव तदन्तर्वर्त्तिनो न खलु नूनमजानन् ॥ ४८ ॥

स्नेहनिर्भरमधत्त बधूनामार्द्रतां वपुरसंशयमन्तः ।

यूनि गाढपरिरम्भिणि वस्त्रक्रोपमम्बु ववृषे यदनेन ॥ ४९ ॥

ईर्यथा दीर्यमाणस्य प्रतिनार्थ्याः सपत्न्याः हृदयस्य तन्मयत्वं भर्तृतादात्म्यं स्पष्टमभवदेव । अन्यथा कथमन्यपीडनादन्यदलनमिति भावः । अतएवेयम-
सङ्गत्यलङ्कारोपजीविनी तन्मयत्वोत्प्रेक्षेति सङ्करः । 'कार्यकारणयोर्भिन्न-
देशत्वे स्यादसङ्गतिः' ॥ ४६ ॥

दीपितेति । वल्लभे दीपितस्मरमुद्दीपितकामं यथा तथा उरस्युपपीड-
मुरस्युपपीड्य । 'सप्तम्यां चोपपीडरुधकर्ष' इति णमुल् । 'तत्पुरुषे कृति
बहुलम्' इत्यलुक् । घनं गाढमभिष्वजमाने परिरम्भमाणे सति । 'परिरम्भः
परिष्वङ्गः संश्लेष उपगूहनम्' इत्यमरः । सुभ्रुवः कुचकुम्भौ कठिनतातिशयेन
वक्रतां परिमण्डलतां न ययतुर्न प्राप्नौ । अत्र गाढालिङ्गनात् कुचकुम्भयोर्व-
क्रत्वसम्बन्धेऽप्यसम्बन्धोक्तेरतिशयोक्तिरलङ्कारः ॥ ४७ ॥

सम्प्रवेष्टुमिति । योषितः श्लिष्यतामालिङ्गतामिष्टतमानां हृदयं सम्प्र-
वेष्टुमीषुरिच्छन्ति स्मेव इति गाढालिङ्गननिमित्ता क्रियास्वरूपोत्प्रेक्षा गुण-
स्वरूपोत्प्रेक्षा वा विवक्षाभेदात्, अतएवात्मनः स्वान् सततमेव तदन्तर्वर्त्ति-
नस्तोषामिष्टतमानां अन्तर्हृदयेष्वेव स्थितान्नाजानन्नूनम् । अन्यथा कथं पुनः
प्रवेशेच्छेति भावः । इयमज्ञानोत्प्रेक्षया पूर्वोत्प्रेक्षासापेक्षेति सजातीय-
सङ्करः ॥ ४८ ॥

स्नेहेति । स्नेहनिर्भरं प्रेमरसपूर्णं तैलादिकद्रवद्रव्यपूर्णञ्च । 'स्नेहोऽस्त्री
द्रवहार्दयोः' इति वैजयन्ती । अतएव बधूनां वपुरन्तरार्द्रतां द्रवत्वमधत्त ।
स्नेहद्रव्यसम्पूर्णमन्तरार्द्रं भवतीति भावः । असंशयं संशयस्याभावः । अर्था-
भावेऽप्ययोभावः । कुतो यद्यस्मात् यूनि पुंसि गाढं परिरम्भत इति परिरम्भिणि

न स्म माति वपुषः प्रमदानामन्तरिष्टतमसङ्गमजन्मा ।

यद्वहुर्वहिरवाप्य विकाशं व्यानशे तनुरुहाण्यपि हर्षः ॥ ५० ॥

यत् प्रियव्यतिकराद्वनितानामङ्गजेन पुलकेन बभूवे ।

प्रापि तेन भृशमुच्छ्वसिताभिर्नीविभिः सपदि बन्धनमोक्षः ॥ ५१ ॥

क्रीभरादवनतं परिरम्भे रागवानवटुजेष्ववकृष्य ।

अर्पितोष्ठदलमाननपद्मं योषितो मुकुलिताक्षमधासीत् ॥ ५२ ॥

गाढाश्लेषिणि मति अनेन वपुषा कर्त्तृ वस्त्रं क्लोपयित्वा परिषिच्य वस्त्र-
क्लोपम् । क्लूयी धातोर्णन्तात् 'अर्त्तिङ्ङी'—इत्यादिना पुगागमे 'चेलि क्लोपिः'
इति णमुल् । अम्बु वहपे । वपेः कर्मणि लिट्, अन्तरार्द्रस्य निष्पीडनाद्वह्नि-
रम्बुस्त्रावसम्भवात्रिमित्तयमन्तरार्द्रत्वोत्प्रेक्षा प्रियाङ्गसङ्गात् ताः स्त्रिन्ना इति
सात्विकोदयोक्तिः ॥ ४८ ॥

न स्मैति । प्रमदानामिष्टतमसङ्गमेन जन्म यस्य सः । जन्माद्युत्तरपद-
त्वात् अधिकरणबहुव्रीहिरिति वामनः, बहुर्विपुलः, 'विपुलानिकयोर्बहुः'
इति वैजयन्ती । हर्षो वपुषोऽन्तर्न माति स्म । अत्युद्रेकान्नान्तः सम्भ्रत
इत्युत्प्रेक्षा । कुतः, यद्युस्माद्वह्निर्वपुषो बह्निर्विकासं वृद्धिमवाप्य तनुरुहाणि
रोमाण्यपि व्यानशे व्याप । कर्त्तरि लिट् । 'अश्नोतिश्च' इति लुङागमः । अत्र
बह्निर्विकासननिमित्तकान्तरमानोत्प्रेक्षा आनन्दरोमाञ्चयोः श्लेषमूलाभिदाध्व-
वसायातिशयोक्त्यनुप्राणितेति सङ्करः ॥ ५० ॥

यदिति । वनितानां स्त्रीणां प्रियस्य भर्तुर्व्यतिकरात् सम्पर्कात् मङ्ग-
माञ्चाङ्गजेनाङ्गव्यापिना पुच्छेण च पुलकेन बभूवे भूतमिति यत्, भावे लिट्,
तेन पुलकोदयेन पुच्छोदयेन च भृशमुच्छ्वसिताभिर्कृच्छिन्नाभिर्मोक्षाशया
आश्वसिताभिश्च नीविभिः लक्षणया कटिवन्धैः अन्यथा बन्धनशब्देन पौन-
रुक्त्यात् । सपदि बन्धनमोक्षो ग्रन्थिभेदो निगडमोचनञ्च प्रापि प्राप्तः । कर्मणि
लुङ् । अभ्युदयेषु राजानो बद्धान् मोचयन्तीति भावः । अत्र प्रकृतपुलकनी-
विगताङ्गजत्वोच्छ्वसितत्वादिविशेषणसाम्याद्वन्धनमोक्षणसम्बन्धाच्च अप्रकृत-
पुष्पकारागतिप्रतीतिः समासोक्तिरलङ्कारः ॥ ५१ ॥

अथ चुम्बनक्रीडां वर्णयति—क्रीति । परिरम्भे आलिङ्गने क्रीरेव भर-

पल्लवोपमितिसाम्यसपन्नं दष्टवत्यधरविम्बमभीष्टे ।

पर्यट्पञ्चि सरुजिव तरुण्यास्तारलोलवलयेन करेण ॥ ५३ ॥

केनचिद्मधुरमुल्लवरागं वायतप्तमधिकं विरहेषु ।

ओष्ठपल्लवमपास्य मुहूर्त्तं सुभ्रुवः सरसमक्षि चुचुम्बे ॥ ५४ ॥

रेचितं परिजनेन महीयः केवलाभिरतदम्पति धाम ।

साम्यमाप कमलासखविष्वक्सेनसेवितयुगान्तपयोधेः ॥ ५५ ॥

स्तस्मादवनतम् । भाराक्रान्तं नमतीति भावः । अर्पितं स्वमुखे निहितमोष्ठ
एव दलं पन्नं यस्य तदुयोषित आननमेव पन्नं रागवान् रागी अवटुजेषु चर-
मशिरोरुहेषु । 'अवटुर्घाटा कृकाटिका' इत्यमरः । अवकृष्य अवटुजाकर्ष-
णेनोन्नमयेत्यर्थः । मुकुलिताक्षं निमीलितनेत्रं यथा तथा । 'बहुव्रीहौ
सकथ्यक्ष्णोः स्वाङ्गात् षच्' इति षच् प्रत्ययः । अधासीत् पपी । धेटो लुङ्
'आदेचः'—इत्यात्वम् । 'विभाषा घ्राधेट्'—इति सिचौ वैकल्पिके लुगभावे ।
'अस्ति सिचोऽष्टकृते' इतीडागमः । अत्राननोष्ठस्य पद्मदलत्वरूपणात् तत्रानुरा-
गिणो मधुपत्वञ्च गम्यते इत्येकदेशविवर्त्ति रूपकम् ॥ ५२ ॥

पल्लवेति । पल्लवेनोपमित्या सादृश्येन यत् साम्यं तेन सपन्नं उभयोरपि
पल्लवैकोपमानत्वसाधर्म्यात् सुहृद्भूतमधुरो विम्बमिव तदधरविम्बमभीष्टे प्रिय-
तमे दष्टवति सति, सह रुजा सरुक् । 'तेन सह'—इति बहुव्रीहिः, सहस्य
सः । तेन सरुजेव सव्यर्थनेव । 'स्त्री रुजुजा चीपतापः' इत्यमरः । तारा-
ण्युच्चैः क्रोशन्ति, कुतः लोलानि चलानि वलयानि कङ्कणानि यस्य तेन
तरुण्याः करेण पर्यट्पञ्चि परिकूजितम् । भावे लुङ्, सुहृदुःखादुःखायन्ते सुहृद
इति भावः । अत्र कङ्कणहारकस्य करकूजनस्य विधूननहेतुकस्य सरुजेवेति
रुग्घेतुकत्वमुच्यते ॥ ५३ ॥

केनचिदिति । केनचिद्रागिणा मधुरं रसवन्तमुल्लवरागमतिरक्तं
तथापि विरहेष्वधिकं वाय्येण विरहोष्मणा तप्तं सुभ्रुव ओष्ठपल्लवमपास्य
सरसं सान्द्रशीतमक्षि चुचुम्बे चुम्बितम् । अत्र तप्तत्वरसवत्त्वयोर्विशेषण-
गत्याधरत्यागाक्षिचुम्बनहेतुकं काव्यलिङ्गद्वयं सापेक्षत्वात् सङ्कीर्यते ॥ ५४ ॥

एवं 'बाह्यसुरतमुक्ताभ्यन्तरसुरतवर्णनं प्रसीति—रेचितमित्यादि । परि-

आवृतान्यपि निरन्तरमुच्चैर्योषितामुरसिजद्वितयेन ।

रागिणामित इतो विमृशद्भिः पाणिभिर्जगृहीरे हृदयानि ॥ ५६

कामिनामसकलानि विभुग्नैः खेदवारिमृदुभिः करजाग्रैः ।

अक्रियन्त कठिनेषु कथञ्चित् कामिनीकुचतटेषु पदानि ॥ ५७ ॥

सोष्णः स्तनशिलाशिखराग्रादात्तघर्मसलिलैस्तरुणानाम् ।

उच्छ्वसत्कमलचारुषु हस्तैर्निम्ननाभिसरसीषु निपेते ॥ ५८ ॥

जनेन रेचितं रिक्तीकृतम् । अतएव केवलादेकाकिनावभिरतो दम्पती जाया-
पती यस्मिंस्तत् । 'दम्पती जम्पती जायापती भार्यापती च तौ' इत्यमरः ।
राजदन्तादिषु जायाशब्दस्य जम्भावो दम्भावश्च विकल्पात्रिपातितः । महीयो
महत्तरं धाम केलिगृहं कमलासखेन लक्ष्मीभर्त्रा विष्वक्सेनेन जनार्दनेन
विष्णुना सेवितस्याधिष्ठितस्य युगान्तपयोधेः साम्यमापेत्युपमालङ्कारः । युगा-
न्तविशेषणं विविक्तताद्योतनाद्यम् । एतेनेच्छाविहारतोक्ता ॥ ५५ ॥

अथ विश्वम्बविहाराख्येवाह—आवृतानीति । उच्चैरुन्नतेनोरसिजद्वितयेन
निरन्तरं नोरन्ध्रमावृतानि संवृतान्यपि योषितां हृदयानि वच्चांसि चेतांसि
च इत इतो विमृशद्भिरितस्ततः परामृशद्भिः रागिणां पाणिभिर्जगृहीरे गृही-
तानि । निगूढं वस्तु हस्तपरामर्शात्प्रत्येत इति एकत्र भावः, अन्यत्र कृच्छ्रलब्धः
प्रियकरस्पर्शस्तासां हृदयग्राह्योऽभूदिति भावः । नैरन्तर्येण प्रतिबध्नतोरपि
कुचयोः कथञ्चिदन्तरं सम्पाद्य हृदयानि स्पृष्टान्येवेति वाक्यार्थः । अत्र
द्वितयानामपि हृदयानां प्रकृतत्वात् केवलप्रकृतश्लेषः ॥ ५६ ॥

कामिनामिति । खेदवारिणा सात्त्विकेनाङ्गुलीखेदेन मृदुभिः कोम-
लतां गतैरत एव विभुग्नैर्विनम्रैः कामिनां करजाग्रैर्नखाग्रैः कठिनेषु
कामिनीकुचतटेषु असकलान्यसमग्राणि पदानि क्षतानि कथञ्चिदक्रियन्त
क्षतानि । कठिनेषु मृदूनां पदलाभो दुःसम्पाद्य इति भावः । नखक्रिया
प्रवृत्तेत्यर्थः । अत्र कुचानामीदृक्काठिन्यासम्बन्धोऽपि तत्सम्बन्धोक्तेरति-
शयोक्तिः ॥ ५७ ॥

सोष्ण इति । सोष्णो यौवनोष्णयुक्तात् स्तनावेव शिलाशिखरे तयोरपा-
दुपरिभागात् आसन्नघर्मसलिलैरुष्णदेशविहारात् प्राप्तस्त्रैस्तरुणानां हस्तैरुच्छ्व-

आमृशङ्गिरभितो वलिवीचीर्लोलमानवितताङ्गुलिहस्तैः ।

मुभ्रुवामनुभवात् प्रतिपेदे मुष्टिमेयमिति मध्यमभीष्टैः ॥ ५८ ॥

प्राप्य नाभिनदमज्जनमाशु प्रस्थितं निवसनग्रहणाय ।

औपनीविकमरुन्ध किल स्त्री वल्लभस्य करमात्मकराभ्याम् ॥ ६० ॥

कामिनः कृतर्तोत्सवकालक्षेपमाकुलवधूकरसङ्घि ।

मेखलागुणविलग्नमसूयां दीर्घसूत्रमकरोत् परिधानम् ॥ ६१ ॥

सत्कमलवद्विकचकमलैश्च चारुपु निम्ननाभिष्वेव सरसीषु निपेते निपतितम् ।
जम्बुस्त्रिभानां कुतश्चिदुन्नतात् पयसि पातो युक्त इति भावः । प्रथमं कुचौ
सृष्ट्वा ततो नाभिदेशमसृशन्नित्यर्थः । अत्र कुचयोः शिलाशिखरत्वेन नाभिनां
सरसीत्वेन च रूपणाद्वस्तानाम् आपातिपुरुषत्वरूपणं गम्यत इति एकदेश-
विवर्त्ति रूपकम् ॥ ५८ ॥

आमृशङ्गिरिति । वलयो वीचय इव वलिवीचीरभित आमृशङ्गिः लोलमा-
नाञ्चलनशीलाः । 'ताच्छील्यवयोवचनशक्तिषु चानश्' इति चानश्प्रत्ययः न
तु शानच्, लोलतेः परस्मैपदित्वात् । अत एव लोलमानादयश्चानशीति
वामनः । लोलमाना वितताः प्रसारिताश्चाङ्गुलयो येषां ते तथाविधा हस्ता
येषां तैरभीष्टैः प्रियतमैः मुभ्रुवां मध्यं मुष्टिमेयमिति मुष्ट्या मातुं शक्यमिति
अनुभवात् प्रत्यक्षेण मुष्ट्या मानं कृत्वैव प्रतिपेदे प्रतिबुद्धं नतु प्रसिद्धिमात्रा-
दिति भावः । अमुष्टिमेयस्य मुष्टिमेयत्वोक्तेरतिशयोक्तिभेदोऽलङ्कारः ॥ ५८ ॥

प्राप्येति । नाभिरेव नदो ऋद इति रूपकं तत्र मज्जनं प्राप्य आशु निव-
सनग्रहणाय, वस्त्राकर्षणायेत्यर्थः । स्नातस्य वस्त्रग्रहणं युक्तमिति भावः ।
प्रस्थितं प्रवृत्तम् । उपनीवि नीविसमीपे प्रायेण तत्र भवमीपनीविकम्,
तत्र व्यापृतमित्यर्थः । 'उपजानूपकर्णीपनीवेष्टक्' वल्लभस्य करं स्त्री आत्म-
कराभ्यामरुन्ध किल, रोधं नाटितवतीत्यर्थः ॥ ६० ॥

कामिन इति । आकुले प्रियकरनिवारणव्यग्रं बधूकरे सङ्घि सक्तं मेखलैव
गुणस्तत्र विलग्नं दीर्घसूत्रं आतततन्तुकम्, अत्यायतत्वाद्बहुधा वेष्टित-
मित्यर्थः । चिरक्रियश्च । 'दीर्घसूत्रश्चिरक्रियः' इत्यमरः । एवं कृतो रतस्यै-
वोत्सवस्य कालक्षेपः कालविलम्बो येन तत्परिधानमधोऽंशुकं कामिनोऽसूया-

अम्बरं विनयतः प्रियपाणेर्योषितश्च करयोः कलहस्य ।
 वारणामिव विधातुमभीक्ष्णं कक्ष्यया च वलयैश्च शिशिञ्चे ॥६२॥
 ग्रन्थिमुद्ग्रथयितुं हृदयेऽशे वाससः स्पृशति मानधनायाः ।
 भ्रूयुगेण सपदि प्रतिपेदे रोमभिश्च सममेव विभेदः ॥ ६३ ॥
 आशु लङ्घितवतीष्टकराग्रे नीविमर्द्धमुकुलीकृतदृष्ट्या ।
 रक्तवैणिकहताधरतन्वीमण्डलकणितचारु चुकूजे ॥ ६४ ॥

मकरोत् । इच्छाविधातादीर्घां जनयामासेत्यर्थः । अत्र करसङ्गादिपदार्थानां विशेषणगत्यासूयाहेतुत्वादनैकपदार्थहेतुकं काव्यलिङ्गमलङ्कारः ॥६१॥

अम्बरमिति । अम्बरं विनयतोऽपसारयतः प्रियपाणेर्योषितः करयोश्च तस्मिन्, रोधकयोरिति भावः । कलहस्य वारणां विधातुं निरावरणं कर्तुमिवेति फलोपेक्षा । कक्ष्यया काञ्चया । 'कक्ष्या कक्षे वरचायां काञ्चयां गेहप्रकोष्ठयोः' इति वैजयन्ती । 'कक्ष्या' इति चान्तपाठे तु 'कक्षा ग्रहणिकाकाञ्चीप्रकोष्ठगजरज्जुषु' इति चान्तेषु विश्वः । वलयैः कङ्कणैश्चाभीक्ष्णं शिशिञ्चे चुकूजे । भावे लिट् । 'भूषणानान्तु शिञ्चितम्' इत्यमरः । द्वयोः कलहायमानयोः पार्श्वस्थाः साक्रोशं निवारयन्तीति भावः । शिञ्चितिरयं तालव्यादिर्न दन्त्यादिः । 'योषेव शिञ्चे' इति श्रुतेः ॥ ६२ ॥

ग्रन्थिमिति । हृदयेऽशे प्रिये वाससो ग्रन्थिमुद्ग्रथयितुं विस्त्रंसयितुम् । ग्रथयतेश्चौरादिकात् तुमुन् । स्पृशति सति मानधनाया मानवत्याः, कामिन्या इति शेषः । भ्रूयुगेण रोमभिश्च । 'कर्त्तरि ढतीया' इति ढतीया । सपदि समं युगपदेव विभेदो भङ्गो हर्षश्च प्रतिपेदे प्राप्तः । अत्र मानवत्वात् कामिनीत्वाच्च नोविस्त्रं युगपदमर्षहर्षयोरुदयात् तदनुभावयोरपि युगपदाविर्भाव इति भावः । अत्र भ्रूभङ्गरोमाश्चक्रिययोः समुच्चयात् समुच्चयभेदः, स च विभेद इति श्लेषप्रतिभोत्यापिताभेदाध्यवसायमूलातिशयोक्त्यनुप्राणित इति सङ्करः ॥ ६३ ॥

आश्रिति । दृष्टस्य प्रियस्य करार्थे नीविं वस्त्रग्रन्थिमाशु हठाक्षङ्कितवत्यतिक्रान्तवति, जरुमूलं गते सतीत्यर्थः । अर्द्धमुकुलीकृतदृष्ट्या सुखपारवश्यादर्धनिमीलिताख्या स्त्रिया रक्तो रक्तकण्ठः स्वयं गानकुशलः । वीणा

आयताङ्गुलिरभूदतिरिक्तः सुभ्रुवां क्रशिमशालिनि मध्ये ।

श्रोणिषु प्रियकरः पृथुलासु स्पर्शमाप सकलेन तलेन ॥ ६५ ॥

चक्रुरेव ललनोरुषु राजीः स्पर्शलोभवशलोलकराणाम् ।

कामिनामनिभृतान्यपि रम्भास्तम्भकोमलतलेषु नखानि ॥ ६६ ॥

जरुमूलचपलेक्षणमघ्नन् यैर्वतंसकुसुमैः प्रियमेताः ।

चक्रिरे सपदि तानि यथार्थं मन्मथस्य कुसुमायुधनाम ॥ ६७ ॥

शिल्पमस्य वैणिको वीणावाद्यनिपुणः । शिल्पमिति ठक् । रक्तेन वैणिकेन यन्त्रगानकुशलेन हतं वादितं यदधरं तन्त्रीणां मण्डलं समूहः बहुतन्त्रीक-स्वरमण्डलादिभेदः तस्य कण्ठितमिव चारु यथा तथा चुकूजे कूजितम् । भावे लिट् । अधरयहणं तन्त्रमाधुर्यातिशयात् । स्पर्शसुखातिरेकार्थं तन्त्रीकण्ठ-स्वरव्यतिकरमनोहरः कोऽपि रससर्वस्वभूतः कण्ठकूजितविशेषः, कृत इत्यर्थः । अत एव रक्तवैणिकहतेति विशेषणम् । कण्ठितचार्वित्युपमालङ्कारः ॥ ६४ ॥

आयतेति । आयता अङ्गुलयो यस्य स प्रियकरः । कृशस्य भावः क्रशिमा कार्श्यम् । पृथ्वादिभ्य इमनिच् । ‘र ऋतो हलादेर्लघोः’ इति रेफादेशः । तेन शालते शोभते तस्मिन् सुभ्रुवां मध्येऽतिरिक्तोऽधिकोऽभूत् । मध्यस्थातिकाश्यादष्टैकदेशोऽभूदित्यर्थः । पृथुलासु श्रोणिषु कटिषु । ‘वह्नि-श्रिश्रुयुदुग्ला’—इति सूत्रेण शुधातोनिप्रत्ययः । सकलेन कृतस्नेन तलेन स्पर्शमाप । अन्तर्भागेन क्रमेण श्रोणिमस्पर्शदित्यर्थः । अत एव मध्याति-रेकोक्तेरतिशयोक्तिः ॥ ६५ ॥

चक्रुरेवेति । स्पर्शलोभवशेनोरुस्पर्शदृष्ट्यापारतन्त्र्येण लोलकराणां चपल-पाणीनां कामिनामनिभृतानि अनर्पितान्यपि नखानि कररुहाः । ‘पुनर्भवः कररुहो नखोऽस्त्री नखरोऽस्त्रियाम्’ इत्यमरः । रम्भास्तम्भकोमलतलेषु कदलीप्रकाण्डपेलवस्वरूपेषु ललनानामूरुषु राजीः रेखाश्चक्रुरेव । जरु-परामर्शानन्तरीयनखस्पर्शमात्रादेव रेखा जाता इत्यर्थः । अत्र कोमलतायाः विशेषणगत्या राजीकरणहेतुत्वात् काव्यलिङ्गभेदः ॥ ६६ ॥

ऊर्विति । एताः स्त्रियः जरुमूले चपलेक्षणं लोलचक्षुषं प्रियं यैर्वतंसकुसुमैः कर्णावतंसपुष्पैः । ‘वष्टि भागुरिरत्नोपमवाप्योरुपसर्गयोः’ इत्यकारलोपः । अघ्नन्

धैर्यमुल्लङ्घनमनोभवभावा वामताञ्च वपुरर्पितवत्यः ।

व्रीडितं ललितसौरतधाष्ट्यास्तेनिरेऽभिरुचितेषु तरुण्यः ॥ ६८ ॥

पाणिरोधमविरोधितवाञ्छं भर्त्सनाश्च मधुरस्मितगर्भाः ।

कामिनः स्म कुरुते करभोरूह्यारि शुष्करुदितञ्च सुखेऽपि ॥ ६९ ॥

अताडयन् । हन्ते लैङ् । ‘गमहन’—इत्यादिना उपधालोपः ‘होहन्तेः’—इति कुत्वम् । तानि वतंसकुसुमानि । मनो मथ्नातीति मन्मथः । पृषोदरादित्वात् साधुः । तस्य मन्मथस्य कुसुममायुधं यस्मेति कुसुमायुध इति यन्नाम तदयथार्थं चक्रिरे चक्रुः । तदा तेषां तत्कार्यकारित्वादिति भावः । अत्र वतंसेष्वा-
रोप्यमाणस्य मन्मथायुधत्वस्य प्रकृतोपयोगात् परिणामालङ्कारः ॥ ६७ ॥

धैर्यमिति । तरुण्यो रमण्यः उल्लङ्घ उद्विक्तो मनोभवभावो रतिरागो यासां ता अपि अभिरुचितेषु प्रियेषु धैर्यमौदासीन्यं तेनिरे । वपुः स्वाङ्गमर्पितवत्यो यथेष्टकरणाय दत्तवत्योऽपि वामतां वक्रताञ्च तेनिरे, ललितं मनोहरं सौरतं सुरतसम्बन्धि धाष्ट्यं प्रागल्भ्यं यासां तास्तथापि व्रीडितं व्रीडां तेनिरे । इह स्त्रीणां रहसि रागाङ्गार्यणधाष्ट्यादिगुणा अप्यागन्तुकतया सहजधैर्य-
वक्रताव्रीडितैः पुनःपुनः प्रतिबध्यन्त एवेति भावः । अत्र रागादीनां धैर्या-
दिभिः सह समावेशविरोधस्य सहजागन्तुकाभ्यामाभासीकरणादिरोधा-
भासोऽलङ्कारः, धैर्यादिगुणसमुच्चयात् समुच्चयालङ्कारश्चेति सङ्करः ॥ ६८ ॥

पाणीति । ‘मणिबन्धादाकनिष्ठं करस्य करभो बहिः’ इत्यमरः । करभ इव जरुर्थस्याः सा करभोरूः स्त्री । ‘जरुत्तरपदादौपम्ये’ इत्यङ्प्रत्ययः । अविरोधितवाञ्छमनिवारितप्रियमनोरथं यथा तथा कामिनः पाणिरोधं नीवी-
मोक्षणे व्यापृतस्य प्रियपाणिर्निवारणं कुरुते स्म । तथा मधुरं मनोहरं स्मितं गर्भेऽन्तर्वर्त्ति यासु ता मन्दहासमियाः भर्त्सनास्तर्जनाश्च कुरुते स्म । तथा सुखेऽपि अधरपीडनादौ सुखातिरेके सत्यपि हारि मनोहारि शुष्करुदितमन-
श्रुत्वादनार्द्रं कृत्रिमरोदनञ्च कुरुते स्म । स्त्रीणामेष स्वभावो यदिष्टमप्यनिष्ट-
तया निवारयन्त्य एव, सुरतसुखमुपमुञ्चत इत्यर्थः । अत्र सुखेऽपि दुःख-
वदुपचारात् कृत्रिमतास्थोऽनुभावो द्रष्टव्यः । ‘केशाधरादिग्रहणे मोदमाने-
ऽपि मानसे । दुःखितेव बहिः कुप्येदयत्र कृत्रिमितं हि तत्’ ॥ इति लक्ष-
णात् ॥ ६९ ॥

वारणार्थपदगद्गद्वाचामीर्ष्या मुहुरपत्रपया च ।

कुर्वते स्म सुदृशामनुकूलं प्रातिकूलिकतयैव युवानः ॥ ७० ॥

अन्यकालपरिहार्यमजस्रन्तद् दयेन विदधे दयमेव ।

धृष्टता रहसि भर्तृषु ताभिर्निर्दयत्वमितरैरबलासु ॥ ७१ ॥

बाहुपीडनकचग्रहणाभ्यामाहतेन नखदन्तनिपातैः ।

बोधितस्तनुशयस्तरुणीनामुन्मिमील विशदं विषमेषुः ॥ ७२ ॥

वारणार्थेति । ईर्ष्या अतिपीडनासहिष्णुतया, अपत्रपया च रहस्य-
प्रकाशनवैलक्ष्येण च मुहुर्वारणार्थपदेषु मा भेत्यादिनिषेधवाचकशब्दप्रयोगेषु
गद्गद्वाचां स्खलद्गिरां सुदृशां प्रतिकूलं वर्तन्त इति प्रातिकूलिकाः प्रतिकूल-
चारिणः । 'तत्प्रत्यनुपूर्वमीपलोमकूलम्' इति ठक् । तत्तया प्रातिकूलिकत-
यैव प्रतिकूलाचरणेनैव युवानोऽनुकूलमिष्टं कुर्वते स्म । कृत्रिमनिवारणात् यत्
प्रतिकूलमिवाचरितमधरपीडनादिकं तत् तासामिष्टत्वादनुकूलमेवेति । प्रति-
कूलाचरणमेवानुकूलं भवतीत्यर्थः । अत एव प्रतिकूलमप्यनुकूलमिति विरो-
धाभासोऽलङ्कारः ॥ ७० ॥

अन्येति । अजस्रं नित्यमन्यकालपरिहार्यं सुरतितरकाले तु अत्याज्यं तद्वयं
कर्म्मद्वयेन कर्त्ता विदधे विहितमेव, धाजः कर्म्मणि लिट् । एतदेव व्यनक्ति ।
रहसि ताभिरबलाभिर्भर्तृषु विषये धृष्टता विदधे । इतरैर्भर्तृभिरबलासु
स्त्रीषु निर्दयत्वञ्च विदधे । अन्यदा यथा पुंसां स्त्रीषु दया तासां तेष्वप्रागल्भ्य-
मलङ्कारस्तद्वत् सुरतेषु तद्विरुद्धमेवालङ्कार इति भावः । अत्र स्त्रीपुंसधार्म्य-
निर्दयत्वयोः प्रकृतयोर्विधानक्रियायौगपद्यं गम्यत इति तुल्ययोगिता-
भेदः ॥ ७१ ॥

बाह्विति । तरुणीनां तनौ शिथे इति तनुशयः तनुषु सुप्तः । 'अधिकरणे
शिथे' इत्यच्प्रत्ययः, विषमेषुः कामः बाहुपीडनं निर्दयान्नेषः, कचग्रहणं
केशाकर्षणं ताभ्यामाहतेन सुष्टिघातेन । नपुंसके भावे क्तः । नखानां
दन्तानाञ्च निपातैः क्षतैश्च बोधितः सन् विशदं निर्जाघं यथा तथा उन्मिमी-
लोद्बुधः । सर्वमेतत्कामस्थोद्दीपकमासीदित्यर्थः । अत्र प्रकृतविषमेषुविशेषणः

कान्तया सपदि कोऽप्युपगूढः प्रौढपाणिरपनेतुमियेष ।
 मंहतस्तनतिरस्कृतदृष्टिर्भूष्टमेव न दुक्लमपश्यत् ॥ ७३ ॥
 आहतं कुचतटेन तरुण्याः साधु सोढममुनेति पपात ।
 चुञ्च्यतः प्रियतमोरसि हारात् पुष्पवृष्टिरिव मौक्तिकवृष्टिः ॥ ७४ ॥
 सीत्कृतानि मणितङ्करुणोक्तिः स्निग्धमुक्तमलमर्थवचांसि ।
 हासभूषणरवाश्च रमण्याः कामसूत्रपदतामुपजग्मुः ॥ ७५ ॥

सामर्थ्यादप्रस्तुतसुप्तप्रबुद्धपुरुषप्रतीतिः समाप्तिरलङ्कारः । एवमेव प्रबोध्यते
 खलु । निद्रालुरित्यलौकिके वस्तुनि लौकिकवस्तुव्यवहारसमारोपः ॥ ७२ ॥

कान्तयेति । कान्तया सपदि वस्त्राकर्षणक्षणे एवोपगूढ आश्लिष्टः
 कोऽपि युवा कामी प्रौढपाणिर्व्याग्रहस्तः सन् अपनेतुं दुक्लमाकटुमियेष ।
 मंहताभ्यां निरन्तरश्लिष्टाभ्यां स्तनाभ्यां तिरस्कृतदृष्टिस्तिरोहिताक्षः सन्
 भूष्टमेव प्रागेव स्त्रस्तं दुक्लं नापश्यत् । अत्र दृष्टितिरस्कारस्य विशेषणगत्या
 अदर्शनहेतुकत्वात् पदार्थहेतुकं काव्यलिङ्गम् । तच्च दृष्टेः स्तनतिरस्कारा-
 सम्बन्धेऽपि सम्बन्धरूपातिशयोक्त्युत्थापितमिति सङ्करः । तेन च कुचयोर्लो-
 कोत्तरसौन्दर्यं व्यज्यत इत्यलङ्कारेण वस्तुध्वनिः ॥ ७३ ॥

आहतमिति । तरुण्याः सम्बन्धिना कुचतटेनाहतम् आहतिः अमुनोरसा
 साधु सोढमिति हेतोर्मुख्यतः शीर्यमाणात् हाराभौक्तिकवृष्टिः पुष्पवृष्टिरिव
 प्रियतमोरसि पपातित्युपेक्षा । विक्रान्तः पूज्यते पूज्यवृष्टेति प्रसिद्धिः ॥ ७४ ॥

सीत्कृतानोति । तरुण्याः सीत्कृतानि सीत्काराः । दन्तनिष्पीडनायां
 सीरिति शब्दप्रयोगः । मणितं रतिकाले स्त्रीणां कण्ठकूजितविशेषः ।
 'मणितं रतिकूजितम्' इत्यभिधानात् । करुणोक्तिः त्रायस्वेत्यादिदीनोक्तिः ।
 स्निग्धं स्नेहार्द्रमुक्तमुक्तिः । त्वं मे प्राणा इति प्रियवाद इत्यर्थः । अलमर्थानि
 निषेधार्थानि वचांसि । मा मेत्यादि निवारणवचनानि । हासानां भूषणानाञ्च
 रवाः स्वनाश्च कामसूत्रस्य वात्स्यायनादिकामतन्त्रप्रतिपादकशास्त्रस्य पदतां
 पश्यत इति पदमर्थः । प्रमेयलक्षणमिति यावत् । तत्तामुपजग्मुरिति
 गम्योत्प्रेक्षा । यद्वा कामेनैव कृतं सूत्रं तस्य पदानि सुसिद्धान्तशब्दरूपाणि
 तस्य शास्त्रस्यैतान्येव पदानि तत्तामुपजग्मुरित्युत्प्रेक्षैव ॥ ७५ ॥

उद्धतैर्निभृतमेकमनेकैश्छेदवन्मृगदृशामविरामैः ।

श्रूयते स्म मणितङ्गलकाञ्चीनूपुरध्वनिभिरक्षतमेव ॥ ७६ ॥

ईदृशस्य भवतः कथमेतज्ज्ञाघवं मुहुरतीव रतेषु ।

क्षिप्रमायतमदर्शयदुर्व्यां काञ्चिदाम जघनस्य महत्त्वम् ॥ ७७ ॥

प्राप्यते स्म गतचित्रकचित्तैश्चित्तमार्द्रं नखलक्ष्म कपोलैः ।

दध्निरेऽथ रभसच्युतपुष्पाः खेदबिन्दुकुसुमान्यलकान्ताः ॥ ७८ ॥

उद्धतैरिति । निभृतमनुद्धतम्, सूक्ष्ममित्यर्थः । एकमेकाकि छेदवद्वि-
च्छेदयुक्तम् । मृगदृशां मणितं रतिकूजितं उद्धतैः स्थूलैरनेकैर्बहुभिरविरामै-
रविच्छेदैः कलैरव्यक्तमधुरैः काञ्चीनां नूपुराणाञ्च ध्वनिभिरक्षतमतिरस्कृतमेव
श्रूयते स्म श्रुतम् । मणितस्य तिरोधायकशब्दान्तरसङ्गावेऽपि ताद्रूप्याना-
पत्तेरतद्गुणालङ्कारः । 'सति हेतावतद्रूपस्वीकारः स्यादतद्गुणः' इति लक्ष-
णात् ॥ ७६ ॥

ईदृशस्येति । रतेषु उर्व्यां क्षिप्रं रतिसम्भवात् पतितम् आयतं दीर्घभूतं
काञ्चिदाम रसनागुणः कर्तृ ईदृशस्येति काञ्चिदान्नः स्वायामदृष्टान्तेन जघन-
परिमाणप्रदेशेनेत्यं महत्तरस्यातिमहत्तस्तव जघनस्य रतेषूपरिसुरतेषु मुहुः
कथमेतज्ज्ञाघवं मुहुरत्यतनपाटवं यस्येत्यमायतमहमपि । एकवेष्टनपर्याप्त-
मिति भावः । इति जघनस्य महत्त्वदर्शनादिव, इत्थं विस्मितस्येति शेषः ।
गम्यमानार्थत्वादप्रयोगः । अत्रोर्व्यामायतत्वनिमित्तकाञ्चीदामकर्तृकं विस्मय-
पूर्वकजघनमहत्त्वदर्शनमुत्प्रेक्ष्यते ॥ ७७ ॥

प्राप्यत इति । गतानि विमर्दात् प्रमृष्टानि चित्रकचित्राणि तमालपत्र-
रचनानि येषां तैः कपोलैरार्द्रं यन्नखलक्ष्म तदेव चित्रमिति रूपकम् । प्राप्यते
स्म प्राप्तम् । किञ्च रभसेन रतिसम्भवेण च्युतपुष्पा अलकान्ताद्यूर्णकुन्तला-
याणि खेदबिन्दूनेव कुसुमानीति रूपकम् । दध्निरे दधुः । धरतेभौवादिका-
ल्लिटि जित्वादात्मनेपदम् । खेदोऽत्र अमानुभावः । 'अमः खेदोऽध्वर-
त्यादेः श्वासस्त्वं दातिभूमिक्वत्' ॥ ७८ ॥

युद्धदेव रुरुचे रुचिरेभ्यः सुभ्रुवो रहसि तत्तदकुर्वन् ।

आनुकूलिकतया हि नराणामाक्षिपन्ति हृदयानि तरुण्यः ॥ ७९

प्राप्य मन्मथरसादतिभूमिं दुर्वहस्तनभराः सुरतस्य ।

शश्रमुः श्रमजलाद्रललाटश्चिष्टकेशमसितायतकेश्यः ॥ ८० ॥

सङ्गताभिरुचितैश्चलितापि प्रागमुच्यत चिरेण सखीव ।

भूय एव समगंस्त रतान्ते क्लीबधूमिरसहा विरहस्य ॥ ८१ ॥

यद्धदेवेति । रुचिरेभ्यो रमणेभ्यो युद्धदेव चेष्टितं रुरुचे रोचते स्म, प्रियमभूदित्यर्थः । 'रुच दीप्तावभिप्रीती च' इति धातोर्लिट् । 'रुच्यर्थानां प्रीयमाणः' इति सम्प्रदानत्वम् । सुभ्रुवो रहसि तत्तदकुर्वन् । तथाहि— तरुण्यः अनुकूलं वर्तन्त इत्यानुकूलिकाः । 'तत्प्रत्यनुपूर्वमीपलोमकूलम्' इति ठक् । तासां भावस्तत्ता तथा आनुकूलिकतया अनुकूलवर्त्तितयैव नराणां पुंसां हृदयान्याक्षिपन्त्यावर्जयन्तीति अर्थान्तरन्यासः ॥ ७९ ॥

प्राप्येति । दुर्वहः स्तनभरो यासां ताः । एतेनोपरि सुरतं व्यज्यते । अन्यथा विशेषणवैयर्थ्यात् । असिता आयताश्च केशा यासां ता असितायत-केश्यः स्त्रियः । 'स्वाङ्गाश्च'—इत्यादिना ङीष् । मन्मथरसात् स्मररागात् सुरतस्यातिभूमिं परां काष्ठां प्राप्य, महान्तं सुरतं प्राप्येत्यर्थः । श्रमजलेन स्वेदाम्बुना आद्रं ललाटे श्लिष्टाः केशा यस्मिन् कर्मणि तद्यथा तथा शश्रमुरिति सानुभावस्य श्रमभावोक्तिः । भावनिबन्धनात् प्रेयोऽलङ्कारः ॥ ८० ॥

अथ सुरतावसानं वर्णयति—सङ्गताभिरिति । उचितैः परिचितैः प्रिय-तमैः सह सङ्गताभिर्बधूभिः प्राक् सुरतादौ चलिता गन्तुं प्रचलितापि क्लीः सखीव चिरेणमुच्यत मुक्ता, न सहत इत्यसहा, पक्षयजन्तेन नज्समासः । विरहस्यासहा, विरहमसहमाना सतीत्यर्थः । 'कर्तृकर्मणोः कति' इति कर्मणि षष्ठी । रतान्ते भूय एव बधूभिः समगंस्त सङ्गता सखीवेत्येव, सम्पू-र्व्याहमेर्लुङ् 'समो गम्यच्छिभ्याम्'—इत्यात्मनेपदम् । 'वा गमः' इति सिचः पक्षे किञ्चाभावात् 'अनुदात्तोपदेश'—इत्यादिनानुनासिकलोपो न । सुरते-नरकाले स्त्रीणां लज्जैव भूषणमिति भावः । उपमालङ्कारः ॥ ८१ ॥

प्रेक्षणीयकमिव क्षणमासन् क्रीविभङ्गुरविलोचनपाताः ।
 सन्धमद्रुतगृहीतदुकूलच्छाद्यमानवपुषः सुरतान्ताः ॥ ८२ ॥
 अप्रभूतमनीयसि तन्वी काञ्चिधाम्नि पिहितैकतरोरु ।
 क्षौममाकुलकरा विचकर्ष क्रान्तपल्लवमभीष्टतमेन ॥ ८३ ॥
 मृष्टचन्दनविशेषकभक्तिभ्रूँष्टभूषणकदर्थितमाल्यः ।
 सापराध इव मण्डनमासीदात्मनैव सुदृशामुपभोगः ॥ ८४ ॥

प्रेक्षणीयकमिति । क्रिया विभङ्गुराः खलिता विलोचनपाता दृष्टि-
 पाता येषु ते सन्धमेण द्रुतं गृहीतेन दुकूलेन छाद्यमानानि वपूंषि अन्त-
 रङ्गाणि येषु ते सुरतान्ताः सुरतावसानानि क्षणं प्रेक्षणीयकं दृश्यमिवासन्नि-
 त्युपमा । नाटकादिरूपकेष्वाहार्यकं वस्तु तद्दृश्यं प्रेक्षणीयकमिति चोच्यते ।
 इहाविर्भावतिरोधानादिना तत्तुल्यत्वम् ॥ ८२ ॥

अप्रभूतमिति । तन्वी कृशाङ्गी अभीष्टतमेन प्रेयसा क्रान्तपल्लवं गृही-
 ताञ्चलम् अतएवातनीयसि महीयसि काञ्चिधाम्नि जघने अप्रभूतं छादयि-
 तुमपर्याप्तम् । अतएव पिहितश्छादित एकतर एवोरुर्ध्वेन तत्क्षौमं दुकूल-
 माकुलकरा व्यग्रपाणिः सती विचकर्ष कृतस्त्रापिधानार्थमाचकर्ष, लज्जानु-
 भावोऽयम् । अत्र क्षौमविशेषाणामाकर्षणहेतुत्वात् पदार्थहेतुकं काव्यलिङ्गम-
 लङ्कारः ॥ ८३ ॥

मृष्टेति । मृष्टा प्रमृष्टा चन्दनानां विशेषकाणां तमालपत्राणाञ्च भक्ती
 रचना येन सः । 'तमालपत्रतिलकचित्रकाणि विशेषकम्' इत्यमरः । भ्रष्टानि
 भूषणानि यस्मिन् स भ्रष्टभूषणः कुलितोऽर्थः कदर्थः । लोकतो विशेष-
 लिङ्गत्वम् । 'कोः कत्तत्पुरुषेऽचि' इति कुशब्दस्य कदादेशः । कदर्थानि
 कृतानि कदर्थितानि दूषितानि माल्यानि येन सः । ततस्तयोर्वैवर्तिक-
 विशेष्यविशेषणभावाद्विशेषणसमासः । एवम्भूत उपभोगः सापराध इव पूर्व-
 मण्डनापहारात् कृतापराध इव सुदृशामात्मनैव स्वयमेव, प्रकृत्यादित्वात्-
 तोया, मण्डनमासीत्, प्रतिनिधिकरणेन स्वापराधनिरासार्थमिवेत्युपेक्षा ।
 क्रीणां सन्भोग एव मण्डनं तदभावे मण्डनान्तरस्याप्यमण्डनत्वादिति
 भावः ॥ ८४ ॥

योषितः पतितकाञ्चनकाञ्चौ मोहनातिरभसेन नितम्बे ।
मेखलेव परितः स्म विचित्रा राजते नवनखक्षतलक्ष्मीः ॥ ८५ ॥
भातु नाम सुडृशां दशनाङ्कः पाटलो धवलगण्डतलेषु ।
दन्तवाससि समानगुणश्रीः सम्मुखोऽपि परभागमवाप ॥ ८६ ॥
सुभ्रुवामधिपयोधरपीठं पीडनैस्तुटितवत्यपि पत्युः ।
मुक्तमौक्तिकलघुर्गुणशेषा हारयष्टिरभवद् गुरुरेव ॥ ८७ ॥
विश्वमार्थमुपगूढमजस्रं यत् प्रियैः प्रथमरत्यवसाने ।
योषितामुदितमन्मथमादौ तद् द्वितीयसुरतस्य बभूव ॥ ८८ ॥

योषित इति । मोहनातिरभसेन सुरतसम्भ्रमेण पतिता काञ्चनी
काञ्चनस्य विकारा काञ्चिर्यस्मात्तस्मिन्निर्मेखले योषितो नितम्बे परितः
मर्व्वतो विचित्रा विविधरचना नवनखक्षतलक्ष्मीर्मेखलेव राजते स्म । उभ्रे स्ना-
लङ्कारः ॥ ८५ ॥

भात्विति । सुडृशां सम्बन्धी पाटलोऽरुणो दशनाङ्को दन्तक्षतं धवल-
गण्डतलेषु कपोलेषु भातु नाम वैवर्ण्याङ्गेन प्रकाशताम् । नामेत्यङ्गीकारे,
दन्तवाससि अधरे तु समानगुणश्रीस्तुल्यवर्णीऽपि तथा सम्मुखोऽपि सन् परभागं
गुणोत्कर्षं तथा पञ्चाङ्गागञ्जावाप इति सावर्ण्यवैवर्ण्ययोः सम्मुखपराङ्मुखत्वयोश्च
विरोधः । उपरिभागमवापेत्युभयत्र परिहारादिरोधाभासद्वयसंस्पृष्टिः ।
तत्राद्यः श्लेषभित्तिकाभेदाध्यवसायमूलस्तद्गुणोत्थापित इति सङ्करः ॥ ८६ ॥

सुभ्रुवामिति । सुभ्रुवां पयोधरपीठके कुचतटे अधिपयोधरपीठम् ।
विभक्त्यर्थेऽव्ययीभावः । पत्युः पीडनैः परिरम्भादिविमर्दस्तुटितवती छेदं
गतापि, अतएव मुक्तमौक्तिका सा च सा लघुश्च अतएव गुणशेषा सूत्रमात्र-
शेषापि हारयष्टिर्गुरुः स्नायैवाभवत् । लघुरपि गुरुरिति विरोधाभासो-
ऽलङ्कारः ॥ ८७ ॥

विश्वमेति । योषितां प्रथमरत्यवसाने विश्वमार्थं यमापनोदार्थम् ।
आम्यतेर्घञ्प्रत्ययः । 'नोदात्तोपदेशस्य मान्तस्यानाचमेः' इति वृद्धभाक् ।
'अजस्रं' प्रिरैरुपगूढमुपगूहनम् । नपुंसके भावे त्ताः । 'न लोका' इत्यादिना

आस्तृतेऽभिनवपल्लवपुष्पैरप्यनारतरताभिरताभ्यः ।

दीयते स्म शयितुं शयनीये न क्षणः क्षणदयापि बधूभ्यः ॥ ८९ ॥

योषितामतितरां नखलूनं गात्रमुज्ज्वलतया न खलूनम् ।

क्षोभमाशु हृदयं नयदूनां रागवृद्धिमकरोन्न यदूनाम् ॥ ९० ॥

षष्ठोऽप्रतिषेधः । उदितमन्मथमुत्पादितकामम् अत एव तदुपगूहनं द्वितीय-
सुरतस्यादौ वमूव । अमापनोदमन्मथोद्धोधाभ्यामुभयोपयोगादुभयार्थमभूत्,
संयोगपृथक्त्वन्यायादित्यर्थः । अत्र मध्यवर्तिन उपगूढस्यैकस्य पूर्वोत्तर-
सुरतशेषत्वेन विशेषणगत्या विश्वमार्थोदितमन्मथपदार्थयोर्हेतुत्वात्काव्यलिङ्ग-
व्ययं तदङ्गाङ्गिभावेन सङ्कीर्यते ॥ ८८ ॥

आस्तृत इति । अनारतमश्रान्तं रते सुरतं अभिरताभ्य आसक्ताभ्यो
बधूभ्यः क्षणमुत्सवसुखं ददातीति क्षणदा रात्रिस्त्रयाप्यभिनवैः पल्लवैः पुष्पैश्चा-
स्तृते आच्छादितेऽपि, सुखशयनाहेऽपीत्यर्थः । शेतेऽस्मिन्निति शयनीये
तस्ये । 'क्षत्यल्युटो बहुलम्' इत्यधिकरणेऽनीयर् । शयितुं शयनं कर्तुं,
क्षणोऽल्पकालोऽपि न दीयते स्म न दत्तः किन्त्वाप्रभातमरमयत् । क्षणदात्वा-
देवेति भावः । क्षणदयापि क्षणो न दत्त इति विरोधस्योक्तवार्थत्वेन परि-
हारादिरोधाभासोऽलङ्कारः । 'निर्यापारस्थितैः कालविशेषोत्सवयीः क्षणः'
इत्यमरः ॥ ८९ ॥

योषितामिति । नखलूनं न खलु जनम् । नयत् जनां न यदूनां इति
पदच्छेदः । अतितरामतिमात्रम् । अव्ययादामुप्रत्ययः । नखैर्लूनं क्षतं
नखलूनम् । 'स्वादिभ्यश्च' इति निष्ठानत्वम् । तथाप्युज्ज्वलतया औज्ज्वल्येन
न जनं न न्यूनम्, किन्तु समग्रमेवेत्यर्थः । नखक्षतानां कामिनीगात्र-
मण्डनत्वादिति भावः । अत एवाशु हृदयं प्रियचित्तं क्षोभं विकारं नयत्पा-
पयत् । नयतेर्लटः शत्रादेशः । योषितां गात्रं यदूनां यादवानां रागवृद्धिमूनां
न्यूनां नाकरीत् खलु, किन्तु भूयोऽपि समग्रमेवाकरोदित्यर्थः । अत्र यमकं
शब्दालङ्कारः । औज्ज्वल्यस्य विशेषणगत्या रागवृद्धिहेतुत्वात्काव्यलिङ्गमर्या-
लङ्कारः ॥ ९० ॥

इति मदमदनाभ्यां रागिणः स्पष्टरागा-
ननवरतरतश्रीसङ्गिनस्तानवेक्ष्य ।
अभजत परिहृत्तिं साय पर्यस्तहस्ता
रजनिरवनतेन्दुर्लज्जयाधोमुखीव ॥६१॥

इति श्रीमाधकृतौ शिशुपालवधे महाकाव्ये सुरत-
वर्णनं नाम दशमः सर्गः ॥ १० ॥

इतीति । इतीत्यं मदमदनाभ्यां स्पष्टरागान् सर्वदा रागित्वेऽपि तदा
ताभ्यामपि व्यञ्जितरागानित्यर्थः । अनवरतरतश्रीसङ्गिनः अविच्छिन्नसुरतसम्प-
न्नम्पटांस्तान् रागिणो रागिण्यश्च रागिणश्च तान् रागिणः 'पुमान् स्त्रिया'
इत्येकशेषः । अवेक्ष्य अथावेक्षणानन्तरं पर्यस्तः परिहृत्तो हस्तो नक्षत्रविशेषः
करश्च यस्याः सा । 'हस्तो नक्षत्रभेदे स्यात्करभकरयोरपि' इत्युभयत्रापि
विश्वः । अवनतेन्दुः स्वस्तचन्द्रा अतएव सा रजनिलज्जया । ग्राम्यचेष्टादर्शन-
जनितयेति भावः । अधोमुखी नम्रमुखीवेत्युत्प्रेक्षा । परिहृत्तिं निहृत्त्युन्मु-
खतामभजत, प्रभातप्रायाभूदित्यर्थः । स्त्रियो हि परकीयग्राम्यचेष्टादर्शने
तपावनतमुख्यो हस्तेन दृष्टिमन्तर्धाय द्रागपसरन्तीति भावः । अत एवान-
न्तरसर्गे प्रभातवर्णनाय प्रस्तावः । मालिनीहृत्तमेतत् । लक्षणं तूक्तं वक्ष्यते
चोत्तरसर्गादौ ॥ ६१ ॥

इति श्रीमहामहोपाध्यायकोलाचलमङ्गिनाथसूरिविरचिते शिशुपाल-
वधमहाकाव्यव्याख्याने सर्वङ्गषाख्ये दशमः सर्गः ॥ १० ॥

एकादशः सगः ।

श्रुतिसमधिकमुच्चैः पञ्चमम्पीडयन्तः
सततमृषभहीनभिन्नकीकृत्य षड्जम् ।
प्रणिजगदुरकाकुश्रावकस्निग्धकण्ठाः
परिणतिमिति रात्रेर्मागधा माधवाय ॥ १ ॥

अथ स्तुतं प्रभातवर्णनं प्रारभते—श्रुतीति । नास्ति काकुर्त्यस्येत्यकाकुर-
विकृतध्वनिः । ‘काकुः स्त्रियां विकारो यः शोकभीत्यादिभिर्ध्वनेः’ इत्यमरः ।
श्रावयतीति श्रावको दूरध्वनिः । स्निग्धो मधुरः कण्ठः खरो येषां ते अकाकु-
श्रावकस्निग्धकण्ठाः, रक्तकण्ठा इत्यर्थः । मागधा वैतालिकाः । श्रुतयो
नाम षड्जादिस्वरारम्भकावयवाः शब्दविशेषाः । तदुक्तम्—‘प्रथमश्रवणाच्छब्दः
श्रूयते ह्रस्वमात्रिकः । सा श्रुतिः सम्परिज्ञेया स्वरावयवलक्षणा ॥’ इति ।
ताभिः श्रुतिभिः समधिकं बहुलं षड्जविशेषणं पञ्चमविशेषणं वा उभयोरपि
तथात्वात् । तदुक्तम्—‘चतुश्चतुश्चतुश्चैव षड्जमध्यमपञ्चमाः । हे हे निषाद-
गान्धारौ त्रींस्त्रीषभधैवतौ ॥’ इति षड्जो मयूरस्य कूजितानुकारी स्वर-
विशेषः । ‘षड्जं मयूरो वदति’ इति लक्षणात् । तं षड्जो भिन्न एव भिन्न-
कस्तं कृत्वा भिन्नकीकृत्य । तत्कालनिषिद्धस्वरासङ्कीर्णं कृत्वेत्यर्थः । पञ्चमो
नाम कीकिलकूजितानुकारी स्वरविशेषः । ‘पिकः कूजति पञ्चमम्’ इति
लक्षणात् । तं पञ्चमं पीडयन्तः । तत्कालनिषेधात्परित्यजन्त इत्यर्थः । सततं
वीणादिवाद्ययुक्तम् । ‘ततं वीणादिकं वाद्यम्’ इत्यमरः । ऋषभोऽपि हृष-
भतर्दितानुकारी स्वरभेद एव । ‘षावस्त्वृषभभाषिणः’ इति लक्षणात् । तेन
हीनम् । तस्यापि तत्कालनिषिद्धत्वादित्यर्थः सततं ऋषभहीनं च यथा तथा
रात्रेः परिणतिम्, परिवृत्तिमित्यर्थः । इति वक्ष्यमाणप्रकारेणोच्चैर्यथा तथा
माधवाय कृष्णाय । क्रियाग्रहणात् सम्प्रदानत्वम् । प्रणिजगदुः गानेना-
चक्षुरित्यर्थः । ‘निर्गदनद’ इत्यादिना णत्वम् । पञ्चमादिनिषेधे भरतः ।

रतिरभसविलासाभ्यासतान्तन्न याव-
 न्नयनयुगममीलतावदेवाहतोऽसौ ।
 रजनिविरतिशंसी कामिनीनां भविष्य-
 द्दिरहविहितनिद्राभङ्गमुखैर्मृदङ्गः ॥ २ ॥
 स्फुटतरमुपरिष्ठादल्पमूर्त्तध्रुवस्य
 स्फुरति सुरमुनीनां मण्डलं व्यस्तमेतत् ।
 शकटमिव महीयः शैशवे शार्ङ्गपाणे-
 अचलचरणकाञ्जप्रेरणोत्तुङ्गिताग्रम् ॥ ३ ॥

‘प्रभाते सुतरां नित्य ऋषभः पञ्चमोऽपि च । जनयेत् प्रधनं ह्युक्ता पञ्चत्वं
 पञ्चमोऽपि च । पञ्चमस्य विगेषोऽयं कथितः पूर्वसूरिभिः । प्रगे प्रगीतो
 जनयेद्गनस्य विपर्ययम्’ । इति । वृत्त्यनुप्राप्तोऽलङ्कारः । अस्मिन् सर्गे
 मालिनी वृत्तम् । ‘ननमययुतयं मालिनी भोगिलोकैः’ इति लक्षणात् ॥१॥

अथ पूर्वश्लोके इतिशब्दपरासृष्टानपरगात्रप्रभृत्युत्तरोत्तरक्रमभाविनः
 प्रभातवृत्तान्तानासर्गममाप्तिं वर्णयन्नाह—रतीति । रतिरभसविलासानां
 सुरतसम्भ्रमलीलानामभ्यासेनावर्त्तनेन, तान्तं क्लान्तं नयनयुगं कर्तुं, कामिनी-
 नामिति शेषः । यावन्नामीलन्न मुकुलीभवति तावदेवासौ, रजनिविरतिशंसी
 निशावसानसूचक उच्चैर्मृदङ्गः, कामिनीनां भविष्यता उत्तरक्षणभाविना विर-
 हेण, विहितः कृतो निद्राभङ्गो यस्मिन् कर्मणि तदुपया तथा आहत-
 स्ताडितः । अत्र विरहशब्देन सामर्थ्यात्तद्विन्ता लक्ष्यते । अन्यथा असतः
 साम्प्रतिकनिद्राभङ्गहेतुत्वायोगादिति । अत्र रतितान्तत्वरजनिविरतिशंसन-
 योर्विशेषणगत्या, नेत्रनिमीलननिद्राभङ्गहेतुत्वात् पदार्थहेतुके काव्य-
 लिङ्गे ॥ २ ॥

स्फुटेति । अल्पमूर्त्तैर्दूरत्वात् सूक्ष्मविम्बस्य ध्रुवस्योत्तानपादेः । ‘ध्रुव
 औत्तानपादिः स्यात्’ इत्यमरः । उपरिष्ठात् स्फुटतरमुज्ज्वलतरं व्यस्तं पथ्य-
 स्तमेतत् सुरमुनीनां सप्तर्षीणां मण्डलं शार्ङ्गपाणेः केशवस्य कृष्णस्य तवे-
 त्यर्थः । शैशवे प्रचलितस्य चपलस्य चरणकाञ्जस्याल्पचरणारविन्दस्य ।

प्रहरकमपनीय स्वं निदिद्रासतोच्चैः
 प्रतिपदमुपहृतः केनचिज्जागृहीति ।
 मुहुरविशदवर्णां निद्रया शून्यशून्यां
 दददपि गिरमन्तर्वुध्यते नो मनुष्यः ॥ ४ ॥
 विपुलतरनितम्बाभोगरुहे रमण्याः
 शयितुमनधिगच्छन् जीवितेशोऽवकाशम् ।
 रतिपरिचयनश्यन्नैद्रतन्द्रः कथञ्चिद्
 गमयति शयनीये शर्वरी किङ्करोतु ॥ ५ ॥

'अल्पे' इत्युत्पार्थं कन् प्रत्ययः । प्रेरणया नोदनेनोत्तुङ्गितमुत्तुङ्गीकृतमग्रं
 यस्य तत्, विपर्ययासितायमित्यर्थः, महीयो महत्तरं शकटमिव शकटाकारं
 शकटासुरशरीरमिव स्फुरति दीप्यते । उपमालङ्कारः । पुरा किल बाण्ये
 कृष्णः शकटरूपधारिणं शकटासुरं पादघातेन पातयामासेति पौराणिकी
 कथात्रानुसन्धेया ॥ ३ ॥

प्रहरकमिति । स्वं स्वकीयम्, स्वपाल्यमित्यर्थः । प्रहर एव प्रह-
 रको यामः । 'ही यामप्रहरी समौ' इत्यमरः । तमपनीय नीत्वा निदि-
 द्रासता निद्रातुमिच्छता । निद्रातेः सन्नन्ताल्लटः शत्रादेशः । केनचिदतीत-
 प्रहरपालनेत्यर्थः । जागृहि प्रबुध्यस्वेति प्रतिपदं पदे पदे उच्चैरुपहृतो
 मनुष्योऽनन्तरयामिको मुहुर्निद्रया अविशदवर्णांसस्पष्टाक्षरामत एव शून्य-
 शून्यां शून्यप्रकाराम्, अनर्थप्रायमित्यर्थः । 'प्रकारे गुणवचनस्य' इति
 द्विर्भावः 'कर्म्मधारयवदुत्तरेषु' इति कर्म्मधारयवद्भावादवयवसुपो लुक् । गिर-
 मयमहं जागर्मीति प्रतिवाचं दददपि प्रयच्छन्नपि । 'नाभ्यस्ताच्छतुः' इति
 नुमागमप्रतिषेधः । अन्तरन्तःकरणे नो बुध्यते न जागर्ति । बुध्यतेर्देवा-
 दिकात् कर्त्तरि लट् । अत्राप्रबोधप्रतिवचनदानयोर्विरोधे अपिशब्दः ।
 निद्राह्वानाभ्यां तत्समाधानाद्विरोधाभासोऽलङ्कारः ॥ ४ ॥

विपुलेति । रमण्या विपुलतरस्य नितम्बस्याभोगेन विस्तारेण बभे

क्षणशयितविवुद्धाः कल्पयन्तः प्रयोगान्

उदधिमहति राज्ये काव्यवद्वुर्विगाहे ।

गहनमपररात्रप्राप्तबुद्धिप्रसादाः

कवय इव महीपाश्चिन्तयन्त्यर्थजातम् ॥ ६ ॥

आक्रान्ते शयनीये शयितुमवकाशमनधिगच्छन् अलभमानो जीवितेशः प्रेयान्
रतिपरिचयेन पुनःपुनः सुरतावृत्त्या नश्यन्ती निवर्त्तमाना, निद्राया इयं नैद्री
निद्राप्रयुक्ता तन्ना आलस्यं यस्य स तथाभूतः सन् शर्वरीं कथञ्चिद्भ्रमयति
कृच्छ्रेण नयति । किं करोतु किमन्यत् कुर्व्यात् । शयनानवकाशे सुरतमेव
कालयापनोपाय इति तत्रैव प्रवृत्त इति भावः । अत्र शयनीयस्येष्टयोधा-
सम्बन्धेऽपि तत्सम्बन्धोक्तेरतिशयोक्तिरलङ्कारः । तादृशोधस्य विशेषणगत्या
शयनावकाशानधिगमहेतुत्वात् काव्यलिङ्गभेद इति सङ्करः ॥ ५ ॥

क्षणिति । क्षणं शयिताः सुरतश्चमापनोदाय विषुप्ता विबुद्धाः तदेव
प्रबुद्धाः, यथाकालं प्रबुद्धत्वादिति भावः । क्षणशयितविवुद्धाः । स्नातानु-
लिसवत् 'पूर्वकाल'—इति समासः । महीपाः कवय इव अपररात्रे, रात्रेः
पश्चिमयाम इत्यर्थः । 'पूर्वापर'—इत्यादिना एकदेशिसमासे समासान्तोऽच् ।
'रात्राङ्गाहाः पुंसि' इति पुंस्त्वम् । तत्र प्राप्तबुद्धिप्रसादा लब्धबुद्धिप्रकाशाः
सन्तः उदधिमहति समुद्रगम्भीरे । एकत्र तुरगादिभिरपरत्र रसभावादिभि-
रिति भावः । अत एव दुर्विगाहे दुष्प्रवेशे राज्ये काव्ये इव काव्यवत् । 'तत्र
तस्यैव' इति वतिप्रत्ययः । प्रयोगान् सामाद्युपायानुष्ठानानि, अन्यत्रार्थगुण-
साधुशब्दगुणान् कल्पयन्तस्तर्कयन्तः । 'ब्राह्मे मुहूर्त्तं उत्थाय चिन्तयेदात्मनो
हितम्' इति स्मरणादिति भावः । गहनं दुष्प्रापमन्यत्र दुर्दर्शमर्थजातं पुरु-
षार्थजातम्, त्रिवर्गमित्यर्थः । अन्यत्र वाच्यलक्ष्यव्यङ्ग्यरूपमभिधेयजातं
चिन्तयन्ति विचारयन्ति । इवशब्दस्योपलक्षणत्वात् काव्यवदिति वतिप्रत्यये-
ऽप्यनेकशब्दार्थगता श्रूयते पूर्णा वाक्यार्थोपमा काव्यवदिति तद्वितगता,
कवय इति समासगता चेति सङ्कीर्णा ॥ ६ ॥

क्षितितटशयनान्तादुत्थितं दानपङ्क-
 भुतबहुलशरीरं शाययत्येष भूयः ।
 मृदुचलदपरान्तोदीरितान्दूनिनादं
 गजपतिमधिरोहः पक्षकव्यत्ययेन ॥ ७ ॥
 द्रुततरकरदक्षाः क्षिप्तवैशाखशैले
 दधति दधनि धीरानारवान् वारिणीव ।
 शशिनमिव सुरौघाः सारमुद्धर्तुमते
 कलशिमुदधिगुर्वीं वल्लवा लोडयन्ति ॥ ८ ॥

क्षितितीति । क्षितितटं भूतलमेव शयनान्तः शयनस्थानं तस्मादुत्थितम्,
 क्षुप्तोत्थितमित्यर्थः । अत एव दानपङ्कभुतबहुलशरीरं मदकर्दमोक्षितमहा-
 कायं गजपतिमेषोऽधिरोहतीत्यधिरोह आरोहणः । पचाद्यच् । मृदु मन्दं
 चलता अपरान्तेन पश्चिमपादेनोदीरित उत्पादिनोऽन्दूनिनादः शृङ्खलारवो
 यस्मिन् कर्मणि तद्यथा तथा पक्ष एव पक्षकः पार्श्वः । 'पक्षः पार्श्वगुरुत्वाध्य-
 सहायबलभित्तिषु' इति वैजयन्ती । तस्य व्यत्ययेन, पार्श्वान्तरेणेत्यर्थः ।
 भूयः शाययति शयनं कारयति । 'गतिबुद्धिः'—इत्यादिना अणि कर्तुः
 कर्मत्वम् । स्वभावोक्तिरलङ्कारः ॥ ७ ॥

द्रुततीति । द्रुततरकरा अतिलघुहस्तास्ते च तं दक्षाश्च वल्लवा गोपालाः ।
 'आभीरः स्यान्महाशूद्रो गोपालो वल्लवस्तथा' इति वैजयन्ती । विशाखा
 प्रयोजनमस्येति वैशाखो मन्थनदण्डः । 'वैशाखमन्थमन्थानमन्थानो मन्थ-
 दण्डकं' इत्यमरः । 'विशाखाषाढादण् मन्थदण्डयोः' इत्यण्प्रत्ययः । वैशाखः
 शैल इवेत्युपमितसमासः । साहचर्याक्षिप्तो वैशाखशैलो यस्मिन् । धीरान्
 गम्भीरानारवान् दधति दधनि दध्नि । 'विभाषा ङिश्योः' इति विकल्पादङ्गो-
 पाभावः । वारिणीव सुरौघाः शशिनमिव सारं नवनीतमुद्धर्तुमुत्क्रष्टुमुदधिरिव
 गुर्वीम् । 'उपमानानि सामान्यवचनैः' इति समासः । तां कलशिं कुम्भीम् एते
 लोडयन्ति मथ्नुन्ति । एषापि पूर्वतरवत् पूर्णं वाक्यार्थोपमा वाक्यसमास-
 मङ्गीर्णा च ॥ ८ ॥

अनुनयमगृहीत्वा व्याजमुप्ता पराची
 रुतमथ कृकवाकोस्तारमाकर्ण्य कल्पे ।
 कथमपि परिवृत्ता निद्रयाभ्या किल स्त्री
 मुकुलितनयनैवाश्लिष्यति प्राणनाथम् ॥ ९ ॥
 गतमनुगतवीणैरेकतां वेणुनादैः
 कलमविकलतालं गायकैर्बोधहेतोः ।
 असकृदनवगीतं गीतमाकर्णयन्तः
 सुखमुकुलितनेत्रा यान्ति निद्रां नरेन्द्राः ॥ १० ॥

अनुनयमिति । अनुनयं प्रियप्रार्थनामगृहीत्वा नाङ्गीकृत्य पराची
 पराङ्मुखी व्याजेन कपटेन सुप्ता स्त्री । अथ कल्पे प्रभाते । 'प्रत्यूषोऽहर्मुखं
 कल्पम्' इत्यमरः । कृकवाकोः कुकुटस्य । 'कृकवाकुस्ताम्रचूडः कुकुटश्चर-
 णायुधः' इत्यमरः । 'कृके वचः कुक्च' इत्युगप्रत्ययः । तारमुच्चैः रुतं कूजित-
 माकर्ण्य कथमपि गात्रजृम्भणादिव्याजेन परिवृत्ता सम्मुखीभूता निद्रयाभ्या
 किल अजानतोव मुकुलितनयनैव मीलिताक्षी सत्येव प्राणनाथमाश्लिष्यति ।
 एषा कलहान्तरिता ॥ ९ ॥

गतमिति । अनुगतवीणैरनु सृतवीणैर्वीणासम्बादिभिर्वेणुनादैर्वेशस्वरैः
 एकतामेकरूपतां गतं कलमव्यक्तमधुरं अविकलोऽविसम्बादी तालः कांस्यादि-
 तालो यस्य तत् बोध एव हेतुस्तस्य बोधहेतोः बोधकारणेन, बोधनार्थमित्यर्थः ।
 फलस्यापि कारणत्वमिच्छाद्वारा स्वर्गादिवत् फलरागस्य तत्साधनप्रवृत्तिहेतु-
 त्वात् षष्ठी । गायकैर्वैतालिकैरनवगीतमगर्हितम् । 'अवगीतं तु निर्वादे
 सुहृद्दुष्टेऽपि गर्हिते' इति विश्वः । गीतं गीयमानं वस्तु आहृत्तिर्वा । गीत-
 शब्दस्य गीतं गानं समाकर्णयन्तो नरेन्द्राः सुखेन गानसुखेन मुकुलित-
 नेत्रा निमीलिताक्षाः सन्तो निद्रां यान्ति भजन्ति । वृत्त्यनुप्रासोऽल-
 ङ्कारः ॥ १० ॥

परिशिथिलतकर्णग्रीवमामीलिताक्षः
 क्षणमयमनुभूय स्वप्नमूर्द्धञ्चुरेव ।
 रिरसयिषति भूयः शष्यमग्रे विकीर्णं
 पटुतरचपलौष्ठः प्रस्फुरत्प्रोथमश्वः ॥ ११ ॥
 उदयमुदितदीप्तिर्याति यः सङ्गतौ मे
 पतति न वरमिन्दुः सोऽपरामेष गत्वा ।
 स्मितरुचिरिव सद्यः साभ्यसूयं प्रमेति
 स्फुरति विगदमेषा पूर्वकाष्ठाङ्गनायाः ॥ १२ ॥

परीति । अयमश्वः परिशिथिलितं स्वस्तमुक्तं कर्णग्रीवं कर्णौ च ग्रीवा
 च यस्मिन् कर्मेणि तदयथा तथा आमीलिताक्षः ऊर्ध्वं जानुनी यस्य स
 ऊर्ध्वजुः, ऊर्ध्वजानुस्तिष्ठन्नित्यर्थः । 'ऊर्ध्वं ऊर्ध्वजानुः स्यात्' इत्यमरः ।
 'ऊर्ध्वद्विभाषा' इति जानुशब्दस्य चुरादेशः । क्षणं स्वप्नं निद्रामनुभूय ।
 उत्तमाश्वलक्षणमेतत् । भूयः पुनरपि पटुतरौ यासग्रहणसमर्थौ चपलौ
 चञ्चलौ चोष्ठौ यस्य स सन् प्रस्फुरत् प्रोथं प्रस्फुरमाणघोणं यथा तथा । 'घोणा
 तु प्रोथमस्त्रियाम्' इत्यमरः । अग्रे विकीर्णं क्षिप्तं शष्यं घासम् । 'शष्यं
 बालवृणं घासः' इत्यमरः । रिरसयिषति रसयितुमास्वादयितुमिच्छति ।
 रसयतेः सन्नन्ताल्लट् । स्वभावोक्तिरलङ्कारः । 'स्वभावोक्तिरसौ चारु यथावदस्तु-
 वर्णनम्' ॥ ११ ॥

उपदयमिति । य इन्दुः मे मम सङ्गतावुदितदीप्तिः प्रवृद्धद्युतिः सन् उद-
 यमुदयाद्रिम्, अभ्युदयं च याति, स इन्दुरेषोऽपरां पश्चिमाशां पराङ्गनां च
 गत्वा पतत्यस्तमेति, पातित्यं च गच्छति, न वरमनर्हमित्यर्थः । इति सद्यः
 साभ्यसूयं यथा तथा पूर्वकाष्ठा प्राची सैवाङ्गना, पूर्वनायिका च गम्यते ।
 तस्याः स्मितरुचिर्भ्रन्द्हासकान्तिरिवैषा प्रभा विशदं निर्मलं स्फुरति प्रका-
 शते, प्राच्यामीषदिशदा प्रभा प्रादुरभूदित्यर्थः । अत्र प्राचीगतप्राभातिक-
 प्रभायामिन्दोः पराङ्गनासङ्गपातित्यनिमित्ता चेतनधर्मस्मितरुचित्वोत्प्रेक्षा
 पूर्वकाष्ठाङ्गनाया इति रुढिव्यूढेत्यनयोरङ्गाङ्गिभावेन सङ्करः ॥ १२ ॥

चिररतिपरिखेदप्राप्तनिद्रासुखानां
 चरममपि शयित्वा पूर्वमेव प्रबुद्धाः ।
 अपरिचलितगावाः कुर्वते न प्रियाणा-
 मशियिलभुजचक्राश्लेषभेदं तरुण्यः ॥ १३ ॥
 कृतधवलमभेदैः कुङ्कुमेनैव किञ्चि-
 न्मलयरुहरजोभिर्भूषयन् पश्चिमाशाम् ।
 हिमरुचिररुणिम्ना राजते रज्यमानै-
 र्जरठकमलकन्दच्छेदगौरैर्मयूखैः ॥ १४ ॥

चिरिति । चरममपि शयित्वा पश्चात् सुप्तापि पूर्वमेव प्रबुद्धाः । 'सुप्तं पश्चाच्च या श्येते पूर्वमेव प्रबुध्यते । नान्यं कामयते चित्ते सा स्त्री ज्ञेया पतिव्रता' । इति स्मरणादिति भावः । तथापि तरुण्योऽपरिचलितगावा अस्मन्दवपुष्काः सत्यः चिररतिपरिखेदेन प्राप्तनिद्रासुखानां प्रियाणामशियिलो गाढो यो भुजचक्रेण परस्परभुजवलयेनाश्लेषस्तस्य भेदं विश्लेषं विस्त्रंसनं न कुर्वते किन्त्वाश्लिष्यैव स्थिताः, अन्यथा तन्निद्राभङ्गः स्यात् । शयानं न प्रबोधयेदिति निषेधास्कन्दनभयादिति भावः । रतियमोऽव सञ्चारी तदनुभावो निद्रा ॥ १३ ॥

कृतेति । हिमरुचिश्चन्द्रः अरुणिम्नास्तमयरागेण हेतुना रज्यमानैर्लोहितायमानैः । रञ्जेदैवादितात् कर्त्तरि शानच् 'अनिदिताम्'—इति नलोपः । व्रीणि रज्यति राजति लोहितायति चात्मन इति भट्टमल्लः । जरठस्य परिणतस्य कमलकन्दस्य छेदा इव गौराः शुभ्राः । छेदग्रहणं धाव-
 ल्यार्थम् । 'गौरः पीते सितेऽरुणः' इति विश्वः । तैश्चैयूखैः कुङ्कुमेन किञ्चित् कृतो धवलमभेदो धावत्यभङ्गो येषां तैरोषद्वग्नस्वधावल्यैः मलयरुहरजो-
 भिश्चन्दनरेणुभिरिव पश्चिमाशां प्रेयसीमिवेति भावः । भूषयन् राजते ।
 उपमालङ्कारः ॥ १४ ॥

दधदसकलमेकं खण्डितामानमङ्गिः
 श्रियमपरमपूर्णामुच्छ्वसङ्गिः पलाशैः ।
 कलरवमुपगीते षट्पदौघेन धत्तः
 कुमुदकमलषण्डे तुल्यरूपामवस्थाम् ॥ १५ ॥
 मदरुचिमरुणेनोद्गच्छता लम्बितस्य
 त्यजत इव चिराय स्थायिनीमाशु लज्जाम् ।
 वसनमिव मुखस्य स्वंसते सम्प्रतीदं
 सितकरकरजालं वासवाशायुवत्याः ॥ १६ ॥

दधदिति । एकं कुमुदषण्डम् आनमङ्गिभक्तुलीभवङ्गिः पलाशैर्दलैरसकल-
 मर्धं खण्डिताम्, क्षीयमाणामित्यर्थः । श्रियं दधत् अपरं कमलषण्डमुच्छ-
 सङ्गिर्विकसङ्गिः पलाशैरपूर्णा वर्धमानां श्रियं दधत् । षट्पदौघेन कलरवं
 यथा तथा उपगीते, उभे अपीत्यर्थः । कुमुदकमलषण्डे कुमुदानां कम-
 लानाञ्च षण्डे कदम्बे । 'कदम्बे षण्डमस्त्रियाम्' इत्यमरः । तुल्यरूपाम-
 वस्थां धत्तः दधाते । अत्र क्षयवृद्धोरर्थप्रवृत्तेरैकरूप्ये कस्य क्षयः कस्य वा
 वृद्धिरिति दुर्यहमिति भावः । अत्रोभयविशेषणानां तुल्यावस्थाधारणहेतुक-
 त्वात् काव्यलिङ्गम् । तेन द्वयोः क्रमेणोपमानोपमेयभावरूपोपमेयोपमा
 व्यच्यते ॥ १५ ॥

मदेति । सम्प्रति सितकरस्येन्दोरिदं करजालं कर्तुं उद्गच्छता उद्यता
 अरुणेनानूरुणा मदरुचिं तत्तुल्यां रुचिम्, अरुणिमानमित्यर्थः । अतएव
 निदर्शनालङ्कारः । लम्बितस्य प्रापितस्य, लभेर्लम्बितात् कर्मणि क्तः । 'लभे-
 रशबलिटोः' इति नुमागमः । अतएव चिराय स्थायिनीं लज्जामाशु त्यजत
 इव । मुखप्रकाशनादियमुपेक्षा । वासवाशा प्राची तस्या एव युवत्या मुखस्य
 प्राग्भागस्याननस्य च वसनमिवावगुण्ठनपट इव स्वंसते गलति । रक्ताः
 स्त्रियः पाटलमुखा निर्लज्जाः स्वस्वस्त्राश्च भवन्तीति भावः । अत्र मुखस्येति
 प्राग्भागवदनयोरभेदाध्ववसायाच्छ्लेषमूलातिशयोक्तिः । तथा पूर्वोक्तनिदर्शनी-
 ये क्षाभ्यां चानुगृहीता वसनमिवेत्युपेक्षेति सङ्करः ॥ १६ ॥

अविरतरतलीलायासजातश्रमाणा
मुपशममुपयान्तं निःसहेऽङ्गेऽङ्गनानाम् ।
पुनरुषसि विविक्तैर्मातरिष्वावचूर्णा
ज्वलयति मदनान्निं मालतीनां रजोभिः ॥ १७ ॥
अनिमिषमविरामा रागिणां सर्वरात्रं
नवनिधुवनलीलाः कौतुकेनातिवीक्ष्य ।
इदमुदवसितानामस्फुटालोकसम्प-
न्नयनमिव सनिद्रं घूर्णते दैपमर्चिः ॥ १८ ॥

अविरतेति । अविरतरतलीलायासेन अविच्छिन्नमुरतक्रीडाप्रयासेन ।
जातश्रमाणामङ्गनानां सम्बन्धिनि निःसहत इति निःसहेऽङ्गमे पचाद्यच् ।
अङ्गे उपशममुपयान्तं शास्यन्तं मदन एवाग्निस्तं पुनरुषसि मातर्यन्तरीक्षे
ज्वलयति वडेत इति मातरिष्वा । ‘श्ववृचन्’—इत्यादिना श्रीणादिको
निपातः । विविक्तैर्मलैरनाद्रेथ मालतीनां जातीकुसुमानाम् । ‘मुमन्ना
मालती जातिः’ इत्यमरः । रजोभिः परागैः, करीषैरिवेति भावः । अव-
चूर्णावध्वस्य, संयुज्येति भावः । ज्वलयत्युद्दीपयति । प्राभातिकमालती-
चातस्पर्शात् पुनरुद्बुद्धो मदन इत्यर्थः ॥ १७ ॥

अनिमिषमिति । इदं पुरोवर्ति अस्फुटा सूर्यतेजोऽभिभवात् मन्दायमाना
आलोकसम्पत् प्रकाशसम्पत्तिर्यस्य तत्, अन्यत्र निद्राभिभवादनुद्बुधविषयाव-
धानशक्तिकं, दीपस्येदं दैपमर्चिर्ज्वाला । ‘ज्वालाभासोर्नपुंसर्चिः’ इत्यमरः ।
सर्वस्यां रात्राविति सर्वरात्रम् । ‘पूर्वकाल’—इत्यादिना समासः । ‘अहः
सर्व’—इत्यादिना समासान्तः, ‘रात्राङ्गाहाः पुंसि’ इति पुलिङ्गता । अत्यन्त-
संयोगे द्वितीया । अविरामा अविच्छिन्नाः रागिणां कामिनां, कामिनी-
नाञ्च । ‘पुमान् क्षिप्वा’ इत्यकशेषः । नवा निधुवनलीलाः सुरतविलासान् ।
‘व्यवायो घाम्यधर्म्मश्च रतं निधुवनञ्च सः’ इत्यमरः । कौतुकेन न निमिष-
तीत्यनिमिषं यथा तथा । पचाद्यच् कुटादित्वाच्च गुणः । अतिवीक्ष्य अत
एव सनिद्रमुदवसितानां गृहाणां सम्बन्धि । ‘गृहं गेहोदवसितं वैश्व सञ्च
निकेतनम्’ इत्यमरः । नयनमिवेत्युपेक्षा । घूर्णते भ्रमति ॥ १८ ॥

विकचकमलगन्धैरन्धयन् भृङ्गमालाः
 सुरभितमकरन्दं मन्दमावाति वातः ।
 प्रमदमदनमाद्यद्यौवनोद्दामरामा
 रमणरभसखेदखेदविच्छेददक्षः ॥ १९ ॥
 लुलितनयनताराः क्षामवक्त्रेन्दुविम्बा
 रजनय इव निद्राक्लान्तनीलोत्पलाक्ष्यः ।
 तिमिरमिव दधानाः स्त्रंसिनः केशपाशा-
 नवनिपतिगृहेभ्यो यान्त्यमूर्ध्वारबध्वः ॥ २० ॥

विकचेति । प्रमदमदनाभ्यां हर्षमन्मथाभ्यां माद्यन्तीनां यौवनेनोद्दामा-
 नानाञ्च रामाणां स्त्रीणां रमणरभसखेदेन सुरतसंरम्भश्रमेण यः खेदस्तस्य केदे
 हरेण दक्षो वातः प्रभातमारुतः विकचकमलगन्धैर्भृङ्गमाला । अन्धयन्नन्धाः
 कुर्वन् मोहयन् । अन्धयते: 'तत्करोति' इति ख्यन्ताल्लटः शत्रादेशः । सुरभितः
 सुरभीकृतो मकरन्दो यस्मिन् कर्मणि तद्यथा तथा मन्दमावाति प्रचलति ।
 अत्र हृत्प्राप्तोऽलङ्कारः । 'श्लेषः प्रसादः समता माधुर्यं सुकुमारता । अर्थ-
 व्यक्तिरुदारत्वमोजः कान्तिसमाधयः ॥' इति आचायरीत्या दश गुणाः प्राये-
 णात्र सम्भवन्तीति निपुणैरुच्येयाः ॥ १९ ॥

लुलितेति । लुलितनयनताराः निद्राकलुषिताक्षिकनीनिकाः अन्यत्रापस-
 न्नक्षत्राः । 'ऋक्षाक्षिमध्ययोस्तारा' इति विश्वः । वक्त्राणीन्दुविम्बानीवेत्यु-
 पमितसमासः । तिमिरमिवेत्यादिलिङ्गात्, अन्यत्र वक्त्राणीवेन्दुविम्बानि
 तानि क्षामाणि सुरतप्रभाताभ्यां ज्ञानानि यासां ताः निद्रया स्वप्नेन मुकुली-
 भावेन क्लान्तानि नीलोत्पलानि अक्षीणीव नीलोत्पलानीवाक्षीणि यासां ताः
 स्त्रंसिनः केशपाशास्तिमिरमिवान्धत्वा तु तानिव तिमिरं दधानाः अत एव
 रजनय इव स्थिताः, अमूर्ध्वारबध्वो वेश्याः । 'वारस्त्री गणिका वेश्या' इत्य-
 मरः । अवनिपतिगृहेभ्यो यान्ति निर्यान्ति । श्लिष्टविशेषणियमुपमेत्येके । श्लेष
 एवायमुभयत्रिषयः । उपमा तु प्रतिभासाचसारा इत्यन्ये ॥ २० ॥

शिशिरकिरणकान्तं वासरान्तेभिसार्थ्य
 श्वसनसुरभिगन्धिः साम्प्रतं सत्त्वेव ।
 व्रजति रजनिरेषा तन्मयूखाङ्गरागैः
 परिमिलितमनिन्द्यैरम्बरान्तं वहन्ती ॥ २१ ॥
 नवकुमुदवनश्रीहासकेलिप्रसङ्गा-
 दधिकरुचिरशेषामप्युषाञ्जागरित्वा ।
 अयमपरदिशोऽङ्गे मुञ्चति स्रस्तहस्तः
 शिशयिषुरिव पाण्डुं म्लानमात्मानमिन्दुः ॥ २२ ॥

शिशिरिति । एषा रजनिर्वासरान्ते रात्रौ शिशिरकिरणश्चन्द्रस्तमेव कान्त-
 मभिसार्थ्याभिसृत्य । स्वार्थे णिच् । साम्प्रतं श्वसनैस्तत्कालवातैर्निश्वासेश्च सुर-
 भिगन्धिः सुगन्धिः अनिन्द्यैर्मनोहरैर्मयूखैरेवाङ्गरागैः परिमलितं व्याप्तं वासितं
 चाम्बरान्तं नभःप्रान्तं वस्त्रान्तश्च वहन्ती भजन्तो सत्त्वेव व्रजति ।
 अत्रेन्दुतन्मयूखादीनां कान्तत्वाङ्गरागत्वादिरूपणावगमादेकदेशविवर्ति रूप-
 कम् ॥ २१ ॥

नवेति । अधिकरुचिः अयमिन्दुर्नवकुमुदवनश्रियो विकासः परिहासश्च स
 एव केलिस्तस्यां प्रसङ्गादासङ्गादशेषामप्युषां सकलामपि रात्रिम् । 'विभावरी
 नक्तमुषा शर्वरी' इति विश्वः । अत्यन्तसंयोगे द्वितीया । जागरित्वा जागरणं
 कृत्वा शिशयिषुः शयितुमिच्छुरिव । श्वेतः सन्नन्तादुप्रत्ययः । स्रस्तो हस्तो
 नक्षत्रविशेषः, करश्च यस्य स सन् अपरदिशः पश्चिमदिशोऽङ्गे समीपे, उल्लङ्घे
 च पाण्डुं पाण्डुवर्णं म्लानं म्लानमात्मानं स्वशरीरं मुञ्चति, दक्षिणनायकः
 कयाचित् सह विहत्य श्रान्तः कस्याश्चिदङ्गे श्वेतं तद्वदिति भावः । अत्र प्रहा-
 सकेत्यङ्ककरस्त्र'सनादिव्यवहारादिन्दुकुमुदवनश्रीपश्चिमानां नायकत्वप्रतीतिः
 समासोक्तिरलङ्कारः । विशेषणसाम्यं तूपलक्षणमित्यलङ्कारसर्वस्वकारः । सा
 चोत्प्रेक्षासङ्कीर्णा ॥ २२ ॥

सरभसपरिरम्भारम्भसंरम्भभाजा

यदधिनिशमपास्तं वल्लभेनाङ्गनायाः ।

वसनमपि निशान्ते नेष्यते तत् प्रदातुं
रथचरणविशालश्रीणिलोलिच्छणेन ॥ २३ ॥

सपदि कुमुदिनीभिर्मीलितं हा क्षपापि
क्षयमगमदपेतास्तारकास्ताः समस्ताः ।

इति दयितकलत्रश्चिन्तयन्नङ्गमिन्दु-
र्वहति क्लृप्तमशेषं भ्रष्टशोभं शुचैव ॥ २४ ॥

व्रजति विषयमच्छामंशुमाली न यावत्
तिमिरमखिलमस्तं तावदेवारुणेन ।

परपरिभवि तेजस्तन्वतामाशु कर्तुं
प्रभवति हि विपक्षोच्छेदमयेसरोऽपि ॥ २५ ॥

सरभसेति । अधिनिशं निशायाम्, विभक्त्यर्थेऽव्ययीभावः । सरभसः सत्वरः परिरम्भ एवारम्भो व्यापारस्तत्र संरम्भस्तद्भाजा वल्लभेनाङ्गनायाः सम्बन्धि यद्वसनमपास्तं तद्वसनं निशान्ते प्रभातेऽपि रथचरणं चक्रं तद्विशालायां श्रीणी लोलं सल्लसामीक्षणं यस्य तेन वल्लभेन प्रदातुं नेष्यते । अत्र वसनाप्रति-दानस्य श्रीणीक्षणलौल्यहेतुकत्वात् काव्यलिङ्गम् ॥ २३ ॥

सपदीति । सपदि सद्यः कुमुदिनीभिर्मीलितम् । भावे क्तः । हा हन्त क्षपा रात्रिरपि क्षयमगमत् । ताः समस्तास्तारका अपेता इति शुचा शोकेन चिन्तयन्निव दयितकलत्रः प्रियभार्य्य इन्दुः क्लृप्तमशेषं निःशेषं यथा तथा भ्रष्टशोभं नष्टप्रभमङ्गं वहति । कलत्रप्रियस्य युगपत् सकलकलत्रनाशे महान् शोको भवतीति भावः । अचेन्दोः प्रभातप्रयुक्ताङ्गकार्श्यशोभाभ्रंशयोर्युगपत् कुमुदिन्यादि-सकलकलत्रनाशनिमित्तहेतुकत्वमुपेक्ष्यते ॥ २४ ॥

व्रजतीति । अंशुमाली सूर्यः, व्रीह्यादित्वादिनिप्रत्ययः । यावददृष्टां विषयं भूमिं न व्रजति, न दृश्यत इत्यर्थः । तावदेवारुणेन अनूहणा अखिलं

विगततिमिरपङ्कम्पश्यति व्योम यावत्
 ध्रुवति विरहखिन्नः पक्षती यावदेव ।
 रथचरणसमाह्वस्तावदौत्सुक्यनुन्ना
 सरिदपरतटान्तादागता चक्रवाकी ॥ २६ ॥
 मुदितयुवमनस्कास्तुल्यमेव प्रदोषे
 रुचमदधुरुभयः कल्पिता भूषिताश्च ।
 परिमलरुचिराभिर्नाकृतास्तु प्रभाते
 युवतिभिरुपभोगान्नीरुचः पुष्पमालाः ॥ २७ ॥

तिमिरमस्तमपास्तं परेषां परिभवि तिरस्कारकम् । जिघृहीत्यादिना इनि-
 प्रत्ययः । तेजः प्रतापं तन्वतां प्रथयताम् अग्रे सरतीत्यग्रेसरः पुरःसरोऽपि ।
 'पुरोऽग्रतोऽग्रेषु सततः' इति टप्रत्ययः । विपक्षस्य शत्रोरुच्छेदं कर्तुमाशु
 प्रभवति शक्नोति हि । सामान्येव विशेषसमर्थनरूपोऽर्थान्तरन्यासः ॥ २५ ॥

विगतेति । विरहेण खिन्नः रथचरणेन चक्रेण समाह्वस्तुल्याख्यः, तस्यैव
 समाह्वा समाख्या यस्येति वा रथचरणसमाह्वः, चक्रवाक इत्यर्थः । 'कीक-
 श्यक्रश्वक्रवाको रथाङ्गाह्वयनामकः' इत्यमरः । तिमिरं पङ्कमिवेत्युपमितसमासः ।
 तद्विगतं यस्मात् तद्व्योम यावत् पश्यति, यावदेव पक्षती पक्षमूले, 'स्त्री पक्षतिः
 पक्षमूलम्' इत्यमरः । 'पक्षात्तिः' इति तिप्रत्ययः । ध्रुवति उत्पतितुं धुनोति,
 'धू विधूनने' इति धातोस्त्रीदादिकत्वादुवडादेशः । तावदेवोत्पतनात्
 प्रागेव चक्रवाकी चक्रवाकस्य स्त्री, 'जातिरस्त्रीविषयादयोपधात्' इति ङीप् ।
 औत्सुक्येनोत्कण्ठया मुन्ना प्रेरिता सती सरितोऽपरतटान्तात् परभूमेः सका-
 शादागता । एतेनानयोरुन्मनस्कता समञ्चानुराग इत्युक्तम् । अत्र रागी-
 सुखयोरसभावयोस्तिर्यग्गतत्वेनाभासयोर्निबन्धनादूर्जस्वीनामालङ्कारः । 'रस-
 भावतदाभासप्रशमानां निबन्धने । रसवत् प्रेय ऊर्जस्विसमाहितानि' इति
 लक्षणात् ॥ २६ ॥

मुदितेति । प्रदोषे राक्षी मुदितानि यूनां मनांसि याभिस्ताः मुदित-
 युवमनस्काः । 'उरःप्रवृत्तिभ्यः कप्' । कल्पिता उपभोगाय सम्पादिता भूषिता

विलुलितकमलौघः कीर्णवल्लीवितानः
 प्रतिवनमवधूताशेषशाखिप्रसूनः ।
 क्वचिदयमनवस्थः स्थास्रुतामेति वायु-
 र्वधुकुसुमविमर्दीद्गन्धिवेश्मान्तरेषु ॥ २८ ॥
 नखपदवलिनाभीसन्धिभागेषु लक्ष्यः
 क्षतिषु च दशनानामङ्गनायाः सशेषः ।
 अपि रहसि कृतानां वाग्विहीनोऽपि जातः
 मुरतविलसितानां वर्णको वर्णकोऽसौ ॥ २९ ॥

वलयवसनादिभिरुपस्कृताश्च उभय उभयविधा युवतयः पुष्पमालाश्च । 'उभा-
 द्दुदात्तो नित्यम्' इति उभस्यायजादेशः 'टिङ्गाणञ्' इत्यादिना डीप् ।
 तुल्यमेवाविशेषं यथा तथा रुचं शोभामदधुर्धृतवत्यः । धाञो लिट् । प्रभातं
 तूपभोगात्रीरुचो निष्प्रभाः पुष्पमालाः परिमलेन विमर्दगन्धेन रुचिराभिरुप-
 भोगादधिसुरभिभिर्युवतिभिर्न्यक्ततास्यक्ता अवधीरिताश्च । अत्र पुष्पमालाभ्यो
 युवतीनां साम्योक्तिपूर्वकविमर्दसहत्वेनाधिक्योक्तेर्व्यतिरेकः ॥ २७ ॥

विलुलितेति । वने वने प्रतिवनम् । याथार्थ्येऽव्ययीभावः । विलुलिता
 व्यालोलिताः कमलौघा येन सः कीर्णा विक्षिप्ता वल्लीनां मालत्यादीनां
 विताना विस्तारा येन सः अवधूतान्यशेषशाखिनां वकुलचम्पकादीनां प्रसू-
 नानि येन सः तथापि क्वचित् पूर्वोक्तकमलवनादौ कुत्रापि नास्त्यवस्था
 स्थितिरस्येत्यनवस्थः स्थितिमप्राप्तोऽयं वायुर्वधूनां कुसुमानाञ्च विमर्देन
 सङ्घर्षेणोद्गन्धिषूद्गतगन्धेषु । गन्धस्येत्यम् । वेश्मान्तरेषु गृहान्तरेषु स्थास्रुतां
 स्थायित्वमेति । पूर्वोक्तसर्वोत्कृष्टसौरभलोभादिति भावः । 'ग्लानिस्थश्च' इति
 गस्तुप्रत्ययः । बहुशब्दो ऋसोकारान्तोऽप्यस्ति । यद्वा 'मधुकुसुम' इति पाठः ।
 मधुयुक्तानि कुसुमानि तेषां विमर्दनेत्यर्थः । अत्र वायोरस्थायित्वेऽपि स्थायि-
 त्वसम्बन्धोक्तेरतिशयोक्तिः, तथा विमर्दगन्धस्य कमलादिगन्धादाधिक्यरूप-
 व्यतिरेकप्रतीतिरलङ्कारेणालङ्कारध्वनिः ॥ २८ ॥

नखपदेति । नखपदेषु नखक्षतेषु वलिषु त्रिवलिषु नाभ्यां सन्धिभागेषु
 कूर्परादिर्देहसन्धिस्थानेषु तथा दशनानां क्षतिषु दन्तव्रणेषु च सशेषः साव-

प्रकटमलिनलक्ष्मा मुष्टपत्रावलीकै-
 रधिगतरतिशोभैः प्रत्युषःप्रोषितश्रीः ।
 उपहसित इवासौ चन्द्रमाः कामिनीनां
 परिणतशरकाण्डापाण्डुभिर्गण्डभागैः ॥ ३० ॥
 सकलमपि निकामं कामलोलान्यनारी-
 रतिरभसविमर्दैर्भिन्नवत्यङ्गरागे ।
 इदमतिमहदेवाश्चर्य्यमाश्चर्य्यधाम्न-
 स्तव खलु मुखरागो यन्न भेदं प्रयातः ॥ ३१ ॥

शेषः किञ्चिद्देद्यमानः अतएव लक्ष्यो दृश्योऽङ्गनायाः सम्बन्धी असौ वर्णयति
 वर्णं करोति रञ्जयतीति वर्णकोऽङ्गरागो वाग्विहीनो वागिन्द्रियरहितोऽपि
 सन् रहसि कृतानामपि सुरतविलसितानां सुरतचेष्टितानां वर्णयति वक्तीति
 वर्णको वक्ता, व्यञ्जक इत्यर्थः । वर्णयतेर्बुल्प्रत्ययः । ‘वर्णक्रियायां विस्तारे
 गुणोक्तौ वर्णने ऽप्यदः’ इति भट्टमल्लः । जातनखक्षतादिष्वेव लक्ष्यमाणोऽङ्ग-
 रागोऽन्यत्र स्वविलोपाच्चेष्टाविशेषानुमापको जात इत्यर्थः । अत्र वाग्विही-
 नोऽपि रहस्यकृतानामपि वर्णको वक्तेति विरोधस्य व्यञ्जकत्वलक्षणया
 परिहाराद्विरोधाभासोऽलङ्कारः ॥ २८ ॥

प्रकटेति । उषसि प्रत्युषः, विभक्त्यर्थेऽव्ययीभावः । यद्वा प्रत्युषः प्रभा-
 तम् । ‘उषः प्रत्युषसी अपि’ इत्यमरः । तत्र प्रोषितश्रीर्भ्रष्टशोभः अतएव
 प्रकटमलिनलक्ष्मा स्पष्टदृष्टकलङ्कोऽसौ चन्द्रमाः सृष्टाः प्रसृष्टाः पत्रावल्यः पत्र-
 भङ्गा येषां तैः । ‘नद्युतश्च’ इति कप्, तथाप्यधिगता रतिशोभा सम्भोग-
 शीर्येषां तैः परिणताः परिपक्ताः शरकाण्डा बाणाख्यदणकाण्डिकाः । ‘शरो
 बाणे बाणदणे’ इति शब्दार्णवे, तद्वापाण्डुभिः कामिनीनां गण्डभागैर्गण्ड-
 स्थलैरुपहसित इवेत्युपेक्षा । पाण्डिमगुणनिमित्ता निष्कलङ्काः सकलङ्क-
 समानमानिनमुपहसन्तीति भावः ॥ ३० ॥

अथ काचित् खण्डिता नायिका सागसं प्रेयांसं प्रातरागतं पञ्चभिरुपा-
 लभते—सकलमित्यादि । कामेन लोलाया अन्यनार्याः सपत्न्या रतिरभसेषु

प्रकटतरमिमं मा द्राक्षुरन्या रमण्यः
 स्फुटमिति सविशङ्कं कान्तया तुल्यवर्णः
 चरणतलसरोजाक्रान्तिसंक्रान्तयासौ
 वपुषि नखविलेखो लाक्षया रक्षितस्ते ॥ ३२ ॥
 तदवितथमवादीर्यन्मम त्वं प्रियेति
 प्रियजनपरिभुक्तं यद् टुकूलं दधानः ।
 मदधिवसतिमागाः कामिनां मण्डनश्री-
 व्रजति हि सफलत्वं वल्लभालोकनेन ॥ ३३ ॥

सुरतसम्भवेषु विमर्दः पीडनैः । रज्यतेऽनेनेति रागः अङ्गस्य रागोऽङ्गरागः
 विलेपनं, अङ्गविकाशश्च तस्मिन्नङ्गरागे सकलमपि निःशेषं यथा तथा निकामं
 भिन्नवति विस्मिष्टवति सति आयर्थ्यधानः सर्वाङ्गुतनिधानस्य तव सुखरागो
 मुखविकाशो भेदं विश्लेषं न प्रयात इति यत् । इदमेवातिमहदाश्चर्यं खलु ।
 मुखस्याप्यङ्गत्वेन तद्ग्रागस्याप्यङ्गरागत्वादिति भावः । अत्र विलेपनविका-
 शाख्ययोरङ्गरागयोरेवात्राध्यवसायेन विरोधः भेदाननुसन्धानत्वेनाविरोध इति
 श्लेषमूलातिशयोक्त्युत्थापितो त्रिसेधभासोऽलङ्कारः ॥ ३१ ॥

प्रकटेति । किञ्च प्रकटतरमतिस्फुटम् इममेवं नखविलेखम् । अन्या
 रमण्यो निजसपत्न्याः स्फुटं मा द्राक्षुः न पश्यन्तु । इशेरुड् 'न दृशः' इति
 क्त्वाभावपक्षे सिचि वृद्धिः । इति बुद्ध्या कान्तया सविशङ्कं यथा तथा तुल्यवर्णो
 लाक्षासमानवर्णः । विवर्णस्य दुरपङ्गवत्वादिति भावः । असौ ते तव वपुषि
 नखविलेखो नखव्रणं चरणतलं सरोजमिवेत्युपमितसमासः । आक्रान्तिलिङ्गात्
 तस्याक्रान्त्या आघातेन संक्रान्तया लाक्षया रक्षितो गुप्तः, आच्छादित
 इत्यर्थः । हन्त सा तु पापीयसी लाक्षा स्वयमेव सर्वदुर्वृत्तपिशुनेति भावः ।
 अत्र नखविलेखस्य लाक्षासावर्ण्यात् तदेकतापत्तेः सामान्यालङ्कारः ।
 'सामान्यं गुणसाम्येन यत्र वस्त्वन्तरैकता' इति लक्षणात् ॥ ३२ ॥

तदिति । किञ्च मम त्वमेव प्रियेति यदवादीर्योचः । वदेर्लुङि 'वद-
 मज'—इत्यादिना वृद्धिः, तदवितथं सत्यम्, कृतः यद्यस्मात् प्रियजनेन

नवनखपदमङ्गं गोपयस्यंशुकेन
 स्थगयसि पुनरोष्ठं पाणिना दन्तदष्टम् ।
 प्रतिदिशमपरस्त्रीसङ्गशंसी विसर्पन्
 नवपरिमलगन्धः केन शक्यो वरीतुम् ॥ ३४ ॥
 इति कृतवचनायाः कश्चिदभ्येत्य बिभ्य-
 द्भलितनयनवारिर्याति पादावनामम् ।
 कङ्कणमपि समर्थं मानिनां मानभेदे
 रुदितमुदितमस्त्रं योषितां विग्रहेषु ॥ ३५ ॥

कुलकम् ।

परिभुक्तं दुकूलम्, तदीयमित्यर्थः । दधानः, धारयन्नित्यर्थः । दधान
 इत्यत्र वसान इति पाठे वसान आच्छादयन् । वस आच्छादनार्थल्लटः
 शानजादेशः । स त्वं मदधिब्रूयस्मि मम निवासमागाः प्राप्तः । इणो गा
 लुङि । युक्तद्धैतदित्याह — कामिनां मण्डनशीर्षल्लभानां प्रेयसीनामालोक-
 जेन सफलत्वं व्रजति हि । अप्रिया चेत् कथमोदणी मे सम्भावनेति भावः ।
 अर्थान्तरन्यासः ॥ ३३ ॥

नवेति । किञ्च, नवानि नखपदानि यस्मिन् तदङ्गं वपुरंशुकेन गोपयसि
 क्वादयसि । गुपेय्वीरादिकात् स्वार्थे णिच् । दन्तेन दष्टमोष्ठं पुनरोष्ठम्
 पाणिना स्थगयसि क्वादयसि । स्थगिरपि चौरादिकः । दिशि दिशि प्रति-
 दिशम् । विभक्त्यर्थेऽव्ययीभावः । ‘अव्ययीभावे शरत्पशुतिभ्यः’ इति समा-
 सान्तष्टच्प्रत्ययः । विसर्पन् प्रसर्पन् अपरस्त्रीसङ्गशंसी स्थान्तरसङ्गसूचकः ।
 अन्याप्रभवत्वात् तस्येति भावः । नवः परिमलाख्यो गन्धः परिमलगन्धः ।
 ‘विमदीर्घे परिमलः’ इत्यमरः । केन केनोपायेन वरीतुमाच्छादयितुम् ।
 ‘वृती वा’ इतीटो दीर्घः । शक्यः, न केनापि शक्य इत्यर्थः । अत्र नख-
 दन्तक्षतयोरङ्गीष्ठाच्छादने विसर्पणस्य गन्धानाच्छाद्यत्वे च विशेषणगत्या हेतु-
 त्वात् काव्यलिङ्गद्वये सजातीयसङ्करः ॥ ३४ ॥

इतीति । इति पूर्वोक्तश्लोकचतुष्टयरीत्या कृतवचनायाः कृतोपालम्भयाः

मदमदनविकाशस्पष्टधाष्टोदयानां

रतिकलहविकीर्णैर्भूषणैरर्चितेषु ।

विदधति न गृहेषूत्फुल्लपुष्पोपहारं

विफलविनययत्ना कामिनीनां वयस्याः ॥ ३६ ॥

गलितमयनवारैरधैर्यान् मुक्ताश्रीः प्रेयस्या इति शेषः । कश्चिन्नायको विभ्यत् तस्यन् । 'नाभ्यस्ताच्छतुः' इति लुभभावः । अभ्येत्यागत्य पादयोरवनाममवनतिं याति, प्रणमेन प्रसादयतीत्यर्थः । ननु कथमीदृशार्दवं तथा अहङ्कारिणस्तस्य रोदनमात्रेण तत्राह—करुणमिति । तथाहि विग्रहेषु प्रणयकलहेषु योषितां करुणं दीनमपि रुदितमश्रुमोचनं मानिनामहङ्कारिणां पुंसां मानभेदेऽहङ्कारनिरासे समर्थं शक्तमस्त्रं साधनमुदितमुक्तम् । वदेः कर्मणि क्तः, 'वचिस्त्रपि'—इत्यादिना सम्प्रसारणम् । दीने प्रणयिजने पुंसां कोऽहङ्कार इति भावः । अर्थान्तरन्यासः । एषा च खण्डिता नायिका, 'नीत्वान्यत्र निशां प्रातरागते प्राणवल्लभे । अन्यासम्भोगचिह्नैस्तु खण्डितैर्षाकपायिता' । इति लक्षणात्, नायकस्तु दृष्टः । 'व्यक्ताङ्गो निर्भयो दृष्टः' इति लक्षणात् । न चेह विभ्यद्विशेषणविरोधः । आगमनकालेऽतिनिर्भीकताया एव लक्षणोपयोगात् । अन्यथा वैरं स्यादिति भावः । अयञ्च सङ्गदयः अन्यथा रसाभास इत्याहुः ॥ ३५ ॥

मदेति । मदमदनयोर्विकाशेन विजृम्भणेन स्पष्टो धार्ष्ट्यस्रोदय आविर्भावो यासां तासां कामिनोनां रतिरेव कलहस्तस्मिन् विकीर्णैरितस्ततो विद्विप्तैर्भूषणैरर्चितेषु गृहेषु वयस्याः स्निग्धपरिचारिकाः विनीयन्तेऽस्मिन्निति विनयोऽधिकारः तत्र यत्नो विफलो यासां ता विफलविनययत्नाः निष्फलस्वाधिकारोदयोगाः सत्यः उत्फुल्लैः पुष्पैरुपहारं पूजां न विदधति न कुर्वन्ति । अत्र समुद्रवस्तुवर्णनादुदात्तालङ्कारः । 'तदुदात्तं भवेद्यत्र समुद्रं वस्तु वर्ण्यते' इति लक्षणात् । तेन तासां तेष्वभरणेषु भुक्तवस्त्रमाल्यादिवन्निर्मास्यबुद्धिर्व्यन्यते ॥ ३६ ॥

करजदशनचिह्नं नैशमङ्गेऽन्यनारी-
जनितमिति सरोषामीर्थ्या शङ्कमानाम् ।
स्मरसि न खलु दत्तं मत्तयैतत् त्वयैव
स्त्रियमनुनयतीत्यं व्रीडमानां विलासी ॥ ३७ ॥
कृतगुरुतरहारच्छेदमालिङ्ग्य पत्न्यौ
परिशिथिलितगात्रे गन्तुमापृच्छमाने ।
विगलितनवमुक्तास्थूलबाष्पाम्बुबिन्दु-
स्तनयुगमबलायास्तत्क्षणं रोदितीव ॥ ३८ ॥
बहु जगद पुरस्तात् तस्य मत्ता किलाहं
चकर च किल चाटु प्रौढयोषिदस्य ।
विदितमिति सखीभ्यो रात्रिवृत्तं विचिन्त्य
व्यपगतमदयाङ्गि व्रीडितं मुग्धबध्वा ॥ ३९ ॥

करजति । विलसनशीलो विलासी । 'वौ कसलष—' इत्यादिना
चिनुष्प्रत्ययः । अङ्गे निजाङ्गे निशायां भवं नैशम् । 'निशाप्रदोषाभ्यां च'
इत्यण्प्रत्ययः । करजदशनचिह्नं नखदन्तक्षतमन्यनारीजनितं सपत्नीकृतमिति
शङ्कमानां विश्वसतोमत एवेर्थ्या अक्षमया सरोषां स्त्रियं निजबधूं मत्तया
मदमूढया त्वयैवैतद्वत्तमेवं कृतं खलु न स्मरसि नाभिजानासि किमिति
काकुः । इत्यमनेन प्रकारेण व्रीडमानां स्वकृतत्वप्रत्यभिज्ञानाङ्गजितां सती-
मनुनयति, अङ्गीकारयति स्वमौग्धव्याघातो निर्वेदश्च लज्जया व्यज्यते ॥३७॥

कृतेति । कृतो गुरुतरस्य हारस्य छेदो यस्मिंस्तत् तथा मालिङ्ग्य परि-
शिथिलितगात्रे शिथिलीकृताङ्गे पत्न्यौ भर्तारि गन्तुमापृच्छमाने आमन्त्रयमाणे
सति । आङ्गिनुपृच्छोरुपसङ्ख्यानादात्मनेपदम् । कर्त्तरि लटः शानजादेशः ।
तत्क्षणं तस्मिन् क्षणे । अत्यन्तसंयोगे द्वितीया । अबलायाः स्तनयुगं कर्त्तुं
विगलिता निःसृता नवमुक्ता नूतनमौक्तिकान्येव स्थूलबाष्पाम्बुबिन्दवो यस्मिन्
कर्मणि तत् तथा रोदितीव विरहासहिष्णुतया रोदनं करोतीवेत्युपेक्षा
रूपकसंकीर्णा । 'रुदादिभ्यः सार्वधातुके' इतीडागमः ॥ ३८ ॥

वञ्जिति । अङ्गि दिवसे व्यपगतमदया मुग्धबध्वा सखीभ्यो विदितम् ।

अरुणजलजराजीमुग्धहस्ताग्रपादा
 बहुलमधुपमालाकज्जलेन्दीवराक्षी ।
 अनुपतति विरावैः पक्षिणां व्याहरन्ती
 रजनिमचिरजाता पूर्वसन्ध्या सुतेव ॥ ४० ॥
 प्रतिशरणसशीर्णज्योतिरग्न्याहितानां
 विधिविहितविरिञ्चैः सामधीनीरधीत्य ।
 कृतगुरुदुरितौघध्वंसमधुर्यावय्यै-
 हुतमयमुपलीढे साधु सान्नाय्यमग्निः ॥ ४१ ॥

राक्षी त्वयेत्यं कृतमिति सखीभिराख्यातमित्यर्थः । रात्रिद्वत्तम्, राक्षी
 कृतं स्वचेष्टितमित्यर्थः । मत्ता मदमूढा अहं तस्य प्रियस्य पुरस्तादग्रे बहु
 अनेकं जगद किल गदानि स्म । किलेति ऐतिह्ये । अतएव परोक्षे लिट्,
 'णलुत्तमो वा' इति पक्षे णित्वाभादृश्यभावः । च पुनः प्रौढयोपिता तुल्यं
 प्रौढयोपिहदित्युपमा, 'तेन तुल्यम्—' इति वतिप्रत्ययः । अस्य प्रियस्य
 चाटु प्रियवचनं चकर किल अकार्षं किल । लिङादिपूर्ववद्गुणो विशेषः ।
 इति विचिन्त्य विमृश्य व्रीडितं लज्जितम् । भावे क्तः । निजकार्यप्रकाशेन
 लज्जाव सञ्चारी भावः । भावनिबन्धनात् प्रेयोऽलङ्कारः ॥ ३८ ॥

अरुणेति । अरुणजलजराज्येव रक्तकमलज्येखेव मुग्धं सुन्दरं हस्ताग्र-
 पादं हस्तौ च अग्रपादौ च यस्याः सा बहुलं मधुपमाला कज्जलं कज्जलमिव
 मधुपमाला ययोस्ते अक्षिणी इन्दीवरे इव यस्याः सा बहुलमधुपमालाकज्जले-
 न्दीवराक्षी पक्षिणां पक्षिणां विरावैर्व्याहरन्ती आलपन्ती । 'व्याहार उक्तिर्ल-
 पितम्' इत्यमरः । अचिरजाता सद्योभवा बाला च पूर्वसन्ध्या प्रातःसन्ध्या
 सुतेव पुत्रीव रजनिमनुपतत्यनुधावति, जननीमिवेत्यर्थः । इह विरावैर्व्या-
 हरन्तीति व्यधिकरणपरिणामः तत्सङ्कीर्णयमुपमा ॥ ४० ॥

प्रतीति । अग्निराहितो यैस्तेषामग्न्याहितानाम् । 'वाहितान्ग्यादिषु—'
 इति निष्ठायाः परनिपातः । प्रतिशरणं प्रतिगृहं 'शरणं गृहरक्षितोः' इत्यमरः ।
 अशीर्णज्योतिरक्षतार्चिरयमग्निराहवनीयः विधिना यज्ञकर्म्मण्यजपन्यजुःसाम-
 स्तित्यादिशास्त्रोक्तरीत्या विहिता यथायोगमुच्चारिता विरिञ्चाः स्वरा एकश्रुत्या-

प्रकृतजपविधीनामास्यमुद्रश्मिदन्तं
मुहुरपिहितमौष्ठैरक्षरैर्लक्ष्यमन्यैः ।

अनुकृतिमनुवेलेन घटितोद्धटितस्य

व्रजति नियमभाजां मुग्धमुक्तापुटस्य ॥ ४२ ॥

दयश्चत्वारो यैस्तैः । 'क्षुब्धस्वान्त'—इत्यादिना 'रेभृ' शब्दे' इति धातोः स्वरै-
विरिब्धशब्दो निष्ठान्तोऽनिटत्वेन निपातितः । अध्वर्युर्वर्यैः ऋत्विक्षेत्रैः ।
ऋत्विक्षेत्रेषवाचिनाध्वर्युशब्देन ऋत्विक्षेत्रलक्षणात् । यद्वा अध्वर्युर्वर्यी-
मुख्यो येषां तैरध्वर्युप्रमुखैः, चतुर्भिर्ऋत्विक्षेत्रित्यर्थः । तस्माद्दर्शपूर्ण-
मासयोर्यज्ञक्रत्वोश्चत्वार ऋत्विज इति श्रवणात् । दर्शश्चायं सर्व्वतैव सान्नाय्य-
विधानादिति सामिधेनीः प्रवोवाजा इत्यादिका अग्निसमिन्धनीर्ऋचोऽधीत्य-
पठित्वा । 'ऋक्सामिधेनी धार्ष्णा च या स्यादग्निसमिन्धने' इत्यमरः ।
सामिधेनीग्रहणं याज्यापुरोनुवाक्यादिमन्वान्तराणामप्युपलक्षणम् । कृतो
गुरुतरदुरितानामोघस्य ध्वंसो यस्मिन् कर्मणि तद्यथा तथा साधु
सम्यग्धुतं देवतोद्देशेन त्यक्तं सन्नीयत इति सान्नाय्यं हविर्विशेषम् । ऐन्द्रं
दधि अमावास्यायामैन्द्रं पयोऽमावास्यायामिति विहिते दधिपयसी इत्यर्थः ।
'पाथ्यसान्नाय्यनिकाय'—इत्यादिना हविर्विशेषे सम्पूर्व्वान्नयतेर्ह्यन्तादाया-
देशोपसर्गदीर्घनिपातः । उपलीढे आस्वादयति, 'लिङ् आस्वादे' इति
धातोः स्वरितेत्वाङ्गटि तडि टेरित्वं ढत्वधत्वष्टुत्वङ्लोपदीर्घाः । अङ्गान्तेः
सान्नाय्योपलेहनस्योत्तरकालभावित्वेऽपि तदुपलक्षितस्य कर्मण उदिते
आदित्ये पौर्णमास्यास्तत्त्वं प्रक्रमति प्रागुदयादमावास्याया इति शास्त्रात् तत्
कालप्रक्रान्तस्य वर्त्तमानत्वात् तस्यापि वर्त्तमानताव्यपदेशः । एतच्चाहिताग्नि-
त्वमात्रेण कालविशेषानादरेणोक्तमिति पूर्व्वोक्तचन्द्रोदयाद्यविरोधः । अथवा
उदिते जुहोत्यनुदिते जुहोति प्रातर्जुहोत्यग्निहोत्रं तत्कालत्वात् सामिधे-
नीसान्नाय्यशब्दयोर्मन्त्रहविर्मात्रपरत्वमाश्रित्याग्निहोत्रपरत्वेन व्याख्येयम् ।
तस्मादग्निहोत्रस्य यज्ञक्रत्वोः एकऋत्विक्षेत्रिकाध्वर्युकत्वेत्यध्वर्युर्वर्यैरिति बहु-
वचनं यजमानबहुत्वादुपपद्यत इत्याहुरित्यलं छान्दसगोष्ठीव्यसनेन । वृत्त्यनु-
प्राप्तोऽलङ्कारः स्पष्ट एव ॥ ४१ ॥

प्रकृतति । प्रकृतजपविधीनां प्रक्रान्तजपकर्मणां नियमभाजां तप-

नवकनकपिशङ्गं वासराणां विधातुः
 ककुभिकुलिशपाणेर्भाति भासां वितानम् ।
 जनितभुवम्दाहारभ्रमभ्रांसि दग्ध्वा
 ज्वलितमिव महाब्धेरूर्ध्वमौर्वानलार्चिः ॥ ४३ ॥
 विततपृथुवरत्नातुल्यरूपैर्मयूखैः
 कलश इव गरीयान् दिग्भिराकृष्यमाणः ।
 कृतचपलविहङ्गालापकोलाहलाभि-
 र्जलनिधिजलमध्यादेश उत्तार्यतेऽर्कः ॥ ४४ ॥

स्विनां सम्बन्धे ओष्ठे भवैरोष्ठैः 'शरीरावयवाच्च' इति यत्प्रत्ययः । अक्षरै-
 र्वर्णैः, उपपन्नानीयैरित्यर्थः । 'उपपन्नानीयानामोष्ठौ' इत्यनुशासनात् ।
 मुहुरपिहितमावृतमन्यैरनोष्ठैरक्षरैर्लक्ष्यं दर्शनीयं अतएवोद्गम्य उन्नतांशवो
 दन्ता यस्य तदास्यं सुखमनुबलं प्रतिक्षणं घटितोदघटितस्य प्राणित्वात् मुहु-
 र्घटितविघटितस्य, विशेषणसमासः । सुगंधं सुन्दरं यन्मुक्तानां मुक्ताफलानां
 पुटं कीटिः । शक्तिरिति यावत् । तस्यानुकृतिं साम्यं व्रजति । उपमालङ्कारः ।
 एतेन श्लोकद्वयेन बहवः कर्मनिष्ठास्तपोनिष्ठाश्च ब्राह्मणा भगवन्तमनुयन्तीति
 कथितम् ॥ ४२ ॥

नवेति । कुलिशं पाणौ यस्य स कुलिशपाणिरिन्द्रः । 'प्रहरणार्थेभ्यः
 परे निष्ठासप्तम्यैः भवतः' इति पाणिः परनिपातः । तदेवात्र व्यधिकरण-
 बहुव्रीहेश्च ज्ञापकम् । तस्य ककुभि प्राच्यां दिशि नवकनकवत्पिशङ्गं वास-
 राणां विधातुर्दिनकरस्य भासां वितानं करजालं महाब्धेरभ्रांसि दग्ध्वा जनित-
 भुवनदाहारभं कृतजगद्वाहोदयोगं सदूर्ध्वमब्धेरपरि ज्वलितमौर्वानलार्चिर्व-
 ङ्गवानलज्योतिरिव भातीत्युत्प्रेक्षा ॥ ४३ ॥

विततेति । वितताभिः प्रसारिताभिः पृथुवरत्नाभिर्महारज्जुभिसुल्य-
 रूपैस्तुल्याकारैर्मयूखैः किरणैर्गरीयान् कलश इवाकृष्यमाणः सन्नेषोऽर्कः कृत-
 चपलः सत्वारो विहङ्गालाप एव कोलाहलः कलकलो याभिस्ताभिः दिग्भि-
 र्जलनिधेः जलमध्यादुत्तार्यते उद्ध्रियते । तरतेर्ण्यन्तात् कर्मणि लट् । यथा

पयसि सलिलराशेर्नक्तमन्तर्निमग्नः

स्फुटमनिशमतापि ज्वाल्या वाङ्वाग्नेः ।

यदयमिदमिदानीमङ्गमुद्यन् दधाति

ज्वलितखदिरकाष्ठाङ्गारगौरं विवस्वान् ॥ ४५ ॥

अतुहिनरुचिनासौ केवलं नोदयाद्रिः

क्षणमुपरिगतेन क्षमाभृतः सर्व एव ।

नवकरनिकरेण स्पष्टबन्धूकसून-

स्तवकरचितमेते शेखरं बिभ्रतीव ॥ ४६ ॥



कुतश्चित् कृपात् कुम्भः पाशैराकृत्य सकलकलं बहुभिः स्त्रोभिरुद्ध्यते तद्वदिति भावः । अत्र वरत्रातुल्यरूपैः कलश इवेति चोपमाभ्यां विहङ्गालापकोलाहलेति रूपकेण चोज्जीवितार्कस्य दिक्कर्तृकोत्तारणीयेष्टा व्यञ्जकाप्रयोगात् प्रतीयमानेति सङ्करः ॥ ४४ ॥

पयसीति । अयञ्च विवस्वान् नक्तं सलिलराशिः पयसि निमग्नोऽन्तर्वाङ्वाग्नेर्ज्वालयानिशमतापि तप्तः, स्फुटमित्युपेक्षा । कुतः यदिदानीमुद्यन् इदं ज्वलितः प्रज्वलन् यः खदिरकाष्ठस्याङ्गारस्तद्वन्नौरमरुणमङ्गं दधाति । ‘गौरोऽरुणे सिते पीते’ इति विश्वः ॥ ४५ ॥

अतुहिनेति । क्षणमुपरिगतेन स्थितेनातुहिनरुचिनाकेण केवलाममावुदयाद्रिः पूर्वाद्विर्न । ‘उदयः पूर्वपर्वतः’ इत्यमरः । किन्त्वेते सर्व एव क्षमाभृतः सर्वेऽपि शैलाः क्षणमुपरिगतेनावस्थितेन नवकरनिकरेण स्पष्टैर्विकसितैर्बन्धूकसूनस्तवकैर्बन्धुजीवककुसुमगुच्छैर्विरचितम् । ‘बन्धूको बन्धुजीवकः’ इत्यमरः । शेखरं शिखामाल्यम् । ‘शिखास्वापीडशेखरौ’ इत्यमरः । बिभ्रतीवेत्युपेक्षा । न केवलमर्केणोदयाद्रिरेव बन्धूकशेखरं बिभर्ति, किन्तु तत्करजालेन सर्वेऽपि पर्वतास्तथेत्यर्थः ॥ ४६ ॥

उदयशिखरिशृङ्गप्राङ्गणेष्वेष रिङ्गन्
 सकमलमुखहासं वीक्षितः पद्मिनीभिः ।
 विततमृदुकराग्रः शब्दयन्त्या वयोभिः
 परिपतति दिवोऽङ्गे हेलया बालसूर्य्यः ॥ ४७ ॥
 क्षणमयमुपविष्टः क्ष्मातलन्यस्तपादः
 प्रणतिपरमवेक्ष्य प्रीतमङ्गाय लोकम् ।
 भुवनतलमशेषं प्रत्यवेक्षिष्यमाणः
 क्षितिधरतटपीठादुत्थितः सप्तसप्तिः ॥ ४८ ॥

उदयेति । एष बाल उदितमात्रः बालश्चासौ सूर्य्यश्च बालसूर्य्यः उदय-
 शिखरिशृङ्गस्योदयाद्रिशिखरस्य प्राङ्गणेषु रिङ्गन् सञ्चरन् पद्मिनीभिर्नलि-
 नीभिः स्त्रीविशेषैश्च । 'पद्मिनी स्त्रीविशेषेऽपि' इति विश्वः । कमलान्येव
 मुखानि तेषां हासेन विकासेन, हास्येन च सह यस्मिन् कर्मणि तद्यथा तथा
 वीक्षितः सन् वयोभिः पक्षिभिः । 'वयः पक्षिणि बाल्यादौ' इति विश्वः ।
 शब्दयन्त्याः शब्दं कुर्वन्त्याः । आगच्छागच्छ वर्त्तेति व्याहरन्त्या इत्यर्थः ।
 शब्दशब्दात् 'तत्करोति'—इति ण्यन्तात्तटः शतरि ङीप् । दिवोऽन्तरीक्षस्य
 मातुश्चाङ्गे समीपे, उत्सङ्गे च विततानि प्रसृतानि मृदूनि कराग्राणि किर-
 णाग्राणि हस्ताग्रौ च यस्य सन् हेलया लीलया परिपतति । श्लेषमूलाति-
 शयोक्त्यनुगृहीतरूपकम् ॥ ४७ ॥

क्षणमिति । अयं सप्तसप्तिरर्कः क्षणमुपविष्टः क्षितिधरपीठमध्यासीनः
 क्ष्मातलन्यस्तपादः । प्रणामस्वीकाराय भूतलप्रसारिताङ्घ्रिरित्यर्थः । प्रणति-
 परं नमस्कारं कुर्वाणं प्रीतं प्रणामस्वीकारात् सन्तुष्टं लोकं जनमङ्गाय
 भटित्यवेक्ष्य । 'भटित्यञ्जसाङ्गाय' इत्यमरः । रूपावलोकनेन सम्भाव्याशेषं
 भुवनतलं लोकस्वरूपं प्रत्यवेक्षिष्यमाणोऽनुसन्धास्यमानः क्षितिधरस्य तटं
 पीठमिव सिंहासनमिव, अन्यत्र तटमिव पीठं तस्मादुत्थितः उदयाद्रिमति-
 क्रान्त इत्यर्थः । यथा कश्चिन्नहाराजः सिंहासनीपविष्टः क्षणं प्रणतजन-
 मादृत्य अथ सकलस्वराष्ट्रप्रत्यवेक्षणाय सहस्रोत्थाय गच्छति तद्वदित्यर्थः ।
 अत्र प्रकृतार्कविशेषणवैभवात् प्रकृतमहाराजप्रतीतेः समासोक्तिः ॥ ४८ ॥

परिणतमदिराभं भास्करेणांशुबाणै-
 स्तिमिरकरिघटायाः सर्व्वदिक्षु क्षतायाः ।
 रुधिरमिव वहन्त्यो भान्ति बालातपेन
 कुरितमुभयरोधोवारितं वारि नद्यः ॥ ४९ ॥
 दधति परिपतन्त्यो जालवातायनेभ्य-
 स्तरुणतपनभासो मन्दिराभ्यन्तरेषु ।
 प्रणयिषु वनितानां प्रातरिच्छत्सु गन्तुं
 कुपितमदनमुक्तोत्तप्तनाराचलीलाम् ॥ ५० ॥
 अधिरजनि बधूभिः पीतमैरेयरिक्तं
 कनकचषकमेतद्रोचनालोहितेन ।
 उदयदहिमरोचिर्ज्योतिषाक्रान्तमन्त-
 र्मधुन इव तथैवापूर्णमद्यापि भाति ॥ ५१ ॥

परिणतेति । नद्यः बालातपेन कुरितं रूपितम् अत एव परिणतमदि-
 राभं सुपक्तसुरासन्निभमुभाभ्यां रोधोभ्यां वारितमवरुद्धमुभयरोधोवारितम् ।
 'उभादुदात्तो नित्यम्' इत्यत्र नित्यग्रहणसामर्थ्याद्वृत्तिविषये उभयशब्दस्य स्थाने
 उभयशब्दप्रयोग इत्युक्तं प्राक् । वारि जलं भास्करेण । कस्कादित्वात्
 सत्वम् । अंशुभिरेव बाणैः सर्व्वदिक्षु क्षतायाः प्रहृतायास्तिमिरमेव करि-
 घटा गजसङ्घस्तस्या रुधिरमिवेत्युत्प्रेक्षा, वहन्त्यो भान्ति ॥ ४९ ॥

दधतीति । जालवातायनेभ्यो गवाक्षविदरेभ्यः मन्दिरेषु परिपतन्त्य-
 स्तरुणतपनभासो बालार्ककिरणा वनितानां प्रणयिषु प्रातर्गन्तुमिच्छत्सुकुपि-
 तेन मदनेन मुक्तानामुत्तप्तानामग्निज्वलिततेजसां नाराचानां बाणविशेषाणां
 लीलां शोभां दधति । अत्र लीलेव लीलेति सादृश्याच्चेपादसम्भवद्वस्तुसम्बन्धा-
 न्निदर्शना ॥ ५० ॥

अधीति । अधिरजनि रजन्याम् । विभक्त्यर्थेऽव्ययीभावः । बधूभिः
 पीतं मैरेयं मद्यं यस्य तत् अत एव रिक्तं पीतमैरेयरिक्तम् एतत् कनकचषकं
 स्वर्णस्य पानपात्रम् । अवयवषष्ठ्या विकारार्थता । 'चषकोऽस्त्री .पानपात्रम्'

सितरुचि शयनीये नक्तमेकान्तमुक्तं
 दिनकरकरसङ्गव्यक्तकौसुमकान्ति ।
 निजमिति रतिबन्धोज्ञानतीमुत्तरीयं
 परिहसति सखी स्त्रीमाददानान्दिनादौ ॥ ५२ ॥
 झुतमिव शिशिरांशोरंशुभिर्यन्निशासु
 स्फटिकमयमराजद्राजताद्रिस्थलाभम् ।
 अरुणितमकठोरैर्वेश्म काश्मीरजाम्भः-
 स्त्रपितमिव तदेतत् भानुभिर्भाति भानोः ॥ ५३ ॥

इत्यमरः । रोचनालोहितेन गोरोचनारुणेन उदयत उदीयमानस्याहिमरो-
 चिषोऽर्कस्य ज्योतिषा तेजसा अन्तरभ्यन्तर आक्रान्तं व्याप्तं सत् अद्यापि
 हृदानीमपि तथैव पूर्ववदेव मधुन आपूर्णमिव । सामान्यषष्ठ्या योग्यविशेष-
 पर्थवसाननियमात्, 'षष्ठी शेषे' इति सम्बन्धसामान्ये षष्ठी करणस्यापि कारण-
 त्वादिति । भाति शोभते । अत्रातपाक्रान्ते मधुपूर्णत्वोक्ते चया आतपे मधुभ्र-
 माङ्गान्तिमान् व्यज्यते ॥ ५१ ॥

सितेति । नक्तं रात्रौ शयनीये तल्पे, एकान्तमुक्तमत्यन्तत्यक्तं सितरुचि
 शुभ्रवर्णम् । किन्तु दिनादौ प्रभाते दिनकरकरसङ्गेनाकांशुव्यतिकरेण व्यक्ता
 कौसुमी कुसुमस्य रागद्रव्यस्य सम्बन्धिनी कान्तिर्यस्य तत्तथा भासमानं
 रतिबन्धोः प्रियस्योत्तरीयं निजमात्मीयमिति जानतीम् । अतएवाददानां
 स्त्रीनायिकाम् । 'वाम्शसोः' इतीयङभावपक्षे 'अमि पूर्वः' इति पूर्वरूपम् ।
 सखी परिहसति । अत्राकौसुमे कौसुमभ्रमात् सादृश्यनिबन्धनाङ्गान्तिमद-
 लङ्कारः ॥ ५२ ॥

झुतमिति । राजताद्रिस्थलाभं सुधाधवलितत्वात् कैलासतटसन्निभं
 यद्देश्म निशासु शिशिरांशोरिन्दोरंशुभिश्चन्द्रिकाभिः झुतं धीतं सत् स्फटिक-
 मयं स्फटिकविकार इवाराजद्रेजे, तदेतद्देश्म भानोः सूर्यस्याकठोरैः कोमलै-
 र्भागुभिररुणितमरुणीकृतं सत् काश्मीरदेशे जातं काश्मीरजं कुङ्कुमं तस्या-
 भ्रसा स्त्रपितं सितमिव भाति, उक्तेक्षयोः संसृष्टिः ॥ ५३ ॥

सरसनखपदान्तर्दृष्टकेशप्रमोक्तं
 प्रणयिनि विदधाने योषितामुल्लसन्त्यः ।
 विदधति दशनानां सीत्कृताविष्कृताना-
 मभिनवरविभासः पद्मरागानुकारम् ॥ ५४ ॥
 अविरतदयिताङ्गासङ्गसञ्चारितेन
 कुरितमभिनवासृक्कान्तिना कुङ्कुमेन ।
 कनकनिकषरेखाकोमलं कामिनीनां
 भवति वपुरवाप्तच्छायमेवातपेऽपि ॥ ५५ ॥

सरसेति । प्रणयिनि योषितां सरसनखपदानामार्द्रनखचतानामन्त-
 र्मध्ये दृष्टानां लग्नानां केशानां शिरोरुहाणां प्रमोक्तं प्रमोचनं विदधाने सति
 सीत्कृतैर्व्यथाविर्भूतसीत्कारैराविष्कृतानां दशनानामुल्लसन्त्यो वैमल्याहन्तेषु
 प्रतिफलन्त्यः अभिनवरविभासः पद्मरागानामनुकारमनुकरणं विदधति । उप
 मालङ्कारः । रविभासामारुख्यप्रतिपादकाभिनवविशेषणप्रसादलब्ध इति
 काव्यलिङ्गेन सङ्करः ॥ ५४ ॥

अविरतेति । अविरतेनाविच्छिन्नेन दयितानां प्रेयसामङ्गस्यासङ्गेन
 शरीरसम्पर्केण सञ्चारितेन सङ्ग्रामितेनाभिनवस्यासृजो रक्तस्येव कान्तिर्यस्य
 तेन कुङ्कुमेन कुरितं कनकस्य या निकषे निकषोपले रेखा राजिस्तद्वत्
 कोमलं मनोहरमित्युपमा, कामिनीनां वपुरातपेऽप्यवाप्तच्छायं लब्धवर्णी-
 त्वर्षमेव भवति । स्वतः सुवर्णवर्णस्य ततः कुङ्कुमाङ्कितस्य कामिनीगात्रस्य
 पुनर्बालातपव्याप्तिरिति महती वर्णीत्वर्षसामग्रीति भावः । आतपे छाया
 नातप इति विरोधाभासे अपिशब्दः । 'छाया त्वनातपे कान्ती' इत्यमरः ।
 अत्र संक्रान्तकुङ्कुमच्छुरितत्वकनकनिकषरेखाकोमलत्वयोरुपमापेक्षया छाया-
 वाप्तिहेतुत्वादुपमासङ्कीर्णं काव्यलिङ्गं तदातपेऽप्यवाप्तच्छायमित्यत्र विरोधे-
 नैकवाचकानुप्रवेशेन सङ्कीर्यते ॥ ५५ ॥

सरसिजवनकान्तं विभ्रदभ्रान्तवृत्तिः
 करनयनसहस्रं हेतुमालोकशक्तेः ।
 अखिलमतिमहिम्ना लोकमाक्रान्तवन्तं
 हरिरिव हरिदृश्वः साधु वृत्तं हिनस्ति ॥ ५६
 अवतमसभिदायै भास्वताभ्युदितेन
 प्रसभमुद्गुणोऽसौ दर्शनीयोऽप्यपास्तः ।
 निरसितुमरिमिच्छोर्यं तदीयाश्रयेण
 श्रियमधिगतवन्तस्तेऽपि हन्तव्यपत्ते ॥ ५७ ॥

सरसीति । सरसि जातानि सरसिजानि, सप्तम्यां जनेर्ङः । ‘तत्पुरुषे
 कृति बहुलम्’ इत्यलुक् । तदनस्य कान्तं प्रियम्, अन्यत्र तद्वत् कान्तं
 रम्यं आलोकशक्तेर्लोकलोचनानां विषयग्रहणशक्तेर्हेतुं आलोकान्तरसहस्रता-
 नामेव तेषां तत्सामर्थ्यात्, अन्यत्र आलोकशक्तेर्दर्शनव्यापारस्य हेतुम्, दर्शन
 साधनमित्यर्थः । करा नयनानीव, अन्यत्र करा इव नयनानि तेषां सहस्रं
 करनयनसहस्रं विभ्रत् । अभ्रान्ते नभोमध्ये वृत्तिर्यस्य सोऽभ्रान्तवृत्तिः ।
 अन्यत्राभ्रान्ते मेघे वृत्तिर्यस्य सः, मेघवाहन इत्यर्थः । ‘अभ्रं नभः स्वर्ग-
 बलाहकेषु’ इति विश्वः । हरितोऽश्वः यस्य स हरिदृश्वोऽर्कः हरिरिन्द्र
 इवातिमहिम्नातिग्रहत्तया, स्वदृष्टेत्यर्थः । लोकमाक्रान्तवन्तं व्याप्तवन्तं
 एकत्र प्रत्यक्षादन्यत्र स द्रष्टुमात्रमिषुमात्रं विश्वग्वर्धते । ‘स इमान् लोकाना-
 वृणोत्’ इत्यागमादिति भावः । वृत्तं ध्वान्तं दानवञ्च त्वाष्ट्रं साधु हिनस्ति
 हन्ति, ‘ध्वान्तारिदानवा वृत्राः’ इत्यमरः । उपमा श्लेषो वा मतभेदात् ॥ ५६ ॥

अवतमसेति । अवतमसं तिमिरम्, ‘अवसमन्वेभ्यस्तमसः’ इति समा-
 सान्तः । यद्यपि ‘क्षीणेऽवतमसं तमः’ इत्युक्तं तथापीह विरोधाद्विशेषानाद-
 रेण सामान्यमेव ग्राह्यम् । तस्य भिदायै भेदाय, पिङ्गिदादिभ्योऽङ्, अभ्युद-
 तेनाभ्युदितेनोदितेन च भास्वता सूर्येण दर्शनीयोऽप्युद्गुणोऽसौ प्रसभं बलाद-
 पास्तः । तथाहि, अरिं निरसितुमिच्छोर्यं तदीयेनाश्रयेणाश्रयेण श्रियं
 सम्पदं, शोभाञ्च । ‘शोभासम्पत्तिपद्मासु लक्ष्मीः श्रीरपि गद्यते’ इति विश्वः ।

प्रतिफलति करौघे सम्मुखावस्थितायां
 रजतकटकभित्तौ सान्द्रचन्द्रांशुगौर्याम् ।
 बहिरभिहतमद्रेः संहतङ्गन्दरान्त-
 र्गतमपि तिमिरौघङ्घ्र्मभानुभिन्नति ॥ ५८ ॥
 बहिरपि विलसन्त्यः काममानिन्यिरे यद्
 दिवसकररुचोऽन्तं ध्वान्तमन्तर्गृहेषु ।
 नियतविषयवृत्तेरप्यनल्पप्रताप-
 हतसकलविपक्षतेजसः स स्वभावः ॥ ५९ ॥

अधिगतवन्तः प्राप्तवन्तस्तेऽपि हन्तव्यपक्षे वध्यकोटाविव । अरिवदरिपक्षा
 अपि वध्या एवेत्यर्थः । उडुगणोऽपि तमसि शोभते अतस्तत्पक्ष इति
 भावः । सामान्येन विशेषसमर्थनरूपोऽर्थान्तरन्यासः ॥ ५७ ॥

प्रतीति । घर्म्मभानुरुष्णांशुः सम्मुखावस्थितायां सान्द्रचन्द्रांशुवर्द्धार्यां
 धवलायामित्युपमा । ‘पिङ्गौरादिभ्यश्च’ इति ङीप् । रजतकटकमेव भित्ति-
 स्तस्यां करौघे स्वकिरणजाले प्रतिफलति सति अद्रेर्वहिरभिहतं कन्दराणां
 दरीणामन्तर्गतं संहतं तिमिरौघमपि भिनत्ति । पुरोगतरजतभित्तिप्रति-
 हतस्य निजतेजसः कन्दरान्तःप्रवेशादिति भावः । अत्र करौघस्यान्तःसम्बन्धा-
 भावेऽपि सम्बन्धोक्तेरतिशयोक्तिः ॥ ५८ ॥

बहिरिति । बह्निर्विलसन्त्योऽपि दिवसकररुचोऽर्कभासः अन्तर्गृहेषु
 गर्भागारेषु कामं यथेष्टं ध्वान्तमन्तं नाशमानिन्यिरे प्रापयामासुरिति यत् ।
 नयतेर्द्विकर्म्मकात् कर्त्तरि लिट् । सोऽन्तर्गृहध्वान्तनिरासो नियतविषये
 नियतस्थाने वृत्तिर्यस्य तस्य, नियतदेशवर्त्तिनोऽपीत्यर्थः । ‘तृतीयादिषु’
 इति पुंवद्भावः । तेजसोऽनल्पेन प्रतापेन स्वप्रकाशेन, स्वप्रभावेणैवेत्यर्थः ।
 ‘प्रतापी पौरुषातपी’ इति वैजयन्ती । क्षतसकलविपक्षो निरस्तसमस्तप्रति-
 पक्षः । स्वभावः तेजस्विनामेव स्वभावो यत्प्रतापेनैव परोच्छेदनमतो युक्तमर्क-
 भासामप्यन्तर्ध्वान्तहरणमित्यर्थः । अत्र समर्थसमर्थकयोः सामान्यविशेष-
 भावादर्थान्तरन्यासः ॥ ५९ ॥

चिरमतिरसलौल्याद् बन्धनं लम्बितानां
 पुनरयमुदयाय प्राप्य धाम स्वमेव ।
 दलितदलकपाटः षट्पदानां सरोजे
 सरभस इव गुप्तिस्फोटमर्कः करोति ॥ ६०
 युगपदयुगसप्तिस्तुल्यसङ्घैर्मयूखै-
 र्दशशतदलभेदं कौतुकेनाशु कृत्वा ।
 श्रियमलिकुलगीतैर्लालितां पङ्कजान्त-
 र्भवनमधिशयानामादरात्पश्यतीव ॥ ६१ ॥
 अदयमिव कराग्रैरेष निष्पीडा सद्यः
 शशधरमहरादौ रागवानुष्णरश्मिः ।
 अवकिरति नितान्तं कान्तिनिर्यासमब्द-
 सुतनवजलप्राण्डुं पुण्डरीकोदरेषु ॥ ६२ ॥

चिरमिति । अयमर्कः पुनर्भूयोऽप्युदयाय स्ववृद्धये स्वं स्वकीयमेव धाम
 स्थानं तेजो वा प्राप्य अतिरसलौल्यादतिमात्राद्रसेषुन्दे मकरन्धेषु विषयेषु च
 लौल्यादासक्तेः सरोजे चिरं बन्धनं लम्बितानां प्रापितानां षट्पदानां सरभसः
 सत्त्वरो दलितं विघटितं दलमेव कपाटं येन स सन् गुप्तिस्फोटं बन्धनमोक्तं
 करोतीवेत्युपेक्षा । यथा कश्चित् पदभ्रष्टः पुनर्लब्धपदः पूर्ववदात्मबन्धूनागत्य
 स्वयमेव काराकपाटमुद्घाट्य मोचयति तद्वदिति भावः ॥ ६० ॥

युगपदिति । अयुगा विषमाः सप्तयोऽश्वा यस्य सोऽयुगसप्तिः सप्ताश्वोऽर्कः ।
 युगशब्दस्य युग्मशब्दस्य च विशेषलिङ्गतावगन्तव्या । युगपदेकदैव तुल्य-
 सङ्घैः, सहस्रसङ्घैरित्यर्थः । मयूखैः करैः दश शतानि येषां तानि
 दशशतानि, सहस्रमित्यर्थः । तेषां दलानां भेदं विघटनं कौतुकेनाशु
 कृत्वा अलिकुलस्य गीतैर्लालितां सत्कृतां पङ्कजमेवान्तर्भवनं गर्भगृहमधिशया-
 नाम् । 'अधिशीङ्स्थासां कर्म' इति कर्मत्वम् । श्रियमादरात् पश्यतीवेत्यु-
 पेक्षा । कश्चित्कान्तः कान्तामिवैकान्तगतामिति भावः ॥ ६१ ॥

अदयमिति । अहरादौ प्रभाते रागवानुदयरगवान् पुण्डरीकस्नेहवाचैष

प्रविकसति चिराय द्योतितासेषलोके
दशशतकरमूर्त्तावक्षिणीव द्वितीये ।
सितकरवपुषासौ लक्ष्यते सम्प्रति द्यौ-
र्विगलितकिरणेन व्यङ्गितैकेक्षणैव ॥ ६३ ॥
कुमुदवनमपश्चि श्रीमदम्भोजषण्डं
त्यजति मदमुलूकः प्रीतिमांश्चक्रवाकः ।
उदयमहिमरश्मिर्याति शीतांशुरस्तं
हृतविधिलसितानां ही विचित्रो विपाकः ॥ ६४ ॥

उष्णरश्मिरकः । शशधरं चन्द्रं करग्रैः रश्मग्रैः, हस्ताग्रैश्चादयं निर्दयं सद्यो
निष्पीड्य अन्दात् मेघात् सुतं स्वस्तं नवजलमिव पाण्डुं शुभ्रं कान्तिनिर्यासं
लावण्यसारं पुण्डरीकाणां सिताञ्जानामुदरेष्वभ्यन्तरेषु नितान्तमवकिरतीव
विक्षिपतीव । अत्र सूर्योदये चन्द्रस्य कान्तिक्षयात् पुण्डरीकाणां तत्पादुर्भावाच्च
सूर्यस्यान्दीमेव कान्तिं पुण्डरीकस्नेहात् परेषु सिञ्चतीत्युपेक्षा । यथा
द्विपन्तं प्रपीड्य तदीयं वसुसारं सुहृदे प्रयच्छति तद्वदिति भावः ॥ ६२ ॥

प्रविकसतीति । द्योतितः प्रकाशितोऽशेषलोको येन तस्मिन् दश शतानि
येषां ते दशशतास्ते करा यस्याः सा दशशतकरा सहस्रकरा मूर्त्तिर्यस्य तस्मिन्
दशशतकरमूर्त्तौ सूर्ये द्वितीयेऽक्षिणि चक्षुषीव चिराय प्रविकसति सति सम्प्र-
त्यसौ द्यौराकाशं स्त्री च गम्यते । विगलितकिरणेन निष्प्रकाशेन सितकरं
शुभ्रकिरणं वपुर्यस्य तेन सितकरवपुषा चन्द्रेण व्यङ्गितं विकलीकृतमेकेक्षण-
मेकनेत्रं यस्याः सा व्यङ्गितैकेक्षणा काणैव लक्ष्यते । अत्र दिवः काणत्व-
मुपेक्ष्यते । तच्च काणत्वमक्षित्वेनाध्यवसितेन निष्काशितेन चन्द्रेणेति, 'तत्र
येनाङ्गविकारः' इति तृतीया ॥ ६३ ॥

कुमुदिति । कुमुदवनं अपगता श्रौर्यस्य तदपश्चि विगतशोभम् । 'गोस्त्रि-
योरुपसर्जनस्य' इति ङ्गत्वम् । अम्भोजषण्डं श्रीमच्छोभायुक्तम् उलूकः पंचको
मुदं त्यजति । तस्य दिवाभीतत्वादिति भावः । चक्रवाकः प्रीतिमान् ।
रजनी विरहाभावत्वात् तस्येति भावः । अहिमरश्मिरुणांशुदयं याति,

क्षणमतुहिनधान्नि प्रोष्य भूयः पुरस्ता-
 दुपगतवति पाणिग्राहवद्दिग्बधूनाम् ।
 द्रुततरमुपयाति स्वंसमानांशुकोऽसा-
 वुपपतिरिव नीचैः पश्चिमान्तेन चन्द्रः ॥ ६५ ॥
 प्रलयमखिलतारालोकमङ्गाय नीत्वा
 श्रियमनतिशयश्रीः सानुरागां दधानः ।
 गगनसलिलराशिं रात्रिकल्पावसाने
 मधुरिपुरिव भास्वानेष एकोऽधिशेते ॥ ६६ ॥

हिमांशुरिन्दुरस्तमदर्शनं याति । अस्तमित्यव्ययम् । कथमेतद्वैषम्यं तत्राह—
 वर्तति । इतविधिलसितानां दुष्टदैवचेष्टितानां विपाकः परिपाकः । तत्त-
 त्पाणिर्कर्मनुरूपफलदानप्रकार इति यावत् । विचित्रो विविधः । न त्वेकविध
 इत्यर्थः । हीति विस्मये । ‘अहो ही च विस्मये’ इत्यमरः । विधिविपाक-
 वैचित्र्याज्जगद्वैचित्र्यं युज्यत इति कारणेन कार्यसमर्थनरूपोऽर्थान्तर-
 न्यासः ॥ ६४ ॥

क्षणमिति । अतुहिनधान्नि उष्णांशौ । दिशो बध्व इवेत्युपमित-
 समासः । तासां दिग्बधूनां पाणिं गृह्णातीति पाणिग्राहो निजभर्ता तस्मि-
 न्नैव पाणिग्राहवत् । ‘तत्र तस्येव’ इति तत्रार्थे वतिः । क्षणं प्रोष्य प्रवासं
 कृत्वा, प्रपूर्वाहसधातोः क्त्वा । तस्य समासे नञ्पूर्वं क्त्वा ल्यप् । ‘वचिस्वपि’
 इत्यादिना सम्प्रसारणम् । भूयः पुनरपि पुरस्तात् पूर्वस्यां दिशि मार्गे चोप-
 गतवत्यागतवति सति असौ चन्द्र उपपतिर्जार इव । जारस्तूपपतिः समौ’
 इत्यमरः । स्वंसमानांशुको गलद्रश्मिकः । शैषिकः कप्प्रत्ययः । स्वस्त्वस्वश्च
 नीचैर्नम्रः सन् पश्चिमान्तेन पश्चिमदिक्कोणेन केनचिदपरद्वारेण द्रुततरमुपया-
 त्यपसरति । यथा पूर्वद्वारेण निजपतावागते पश्चात्तार्गाण्योपपतिरपसरति तद्व-
 दित्यर्थः । उपमालङ्कारः ॥ ६५ ॥

प्रलयमिति । अखिलस्तारालोको लोक इव तारानक्षत्रं तमखिलं
 तारालोकमङ्गाय द्राक् प्रलयं क्षयं नीत्वा अतएव यतो नास्त्यतिशयं सान-
 तिशया सर्वातिशायिनी श्रीर्महिमा यस्य सोऽनतिशयश्रीः सानुरागामुदय-

कृतसकलजगद्विबोधोऽवधूतान्धकारोदयः

क्षयितकुमुदतारकश्रीर्वियोगं नयन् कामिनः ।

बहुतरगुणदर्शनादभ्युपेतान्प्रदोषः कृतौ

तव वरद करोतु सुप्रातमङ्गलमयन्नायकः ॥ ६० ॥

इति श्रीमाधकृतौ शिशुपालवधे महाकाव्ये प्रत्युष-

वर्णनं नाम एकादशः सर्गः ॥ ११ ॥

रागवतीं श्रियं शोभामन्त्रं मानुरागामनुरागवतीं श्रियं रमाञ्च दधान एव
भास्वानिको मधुरिपुर्विण्णुरिव रात्रिः कल्यावसानं कल्यान्त इव तस्मिन् रात्रि-
कल्यावसाने गगनं मलिलरागिरिव तं गगनमलिलरागिमधिष्ठेति धतिष्ठति ।
अत्र मधुरिपुर्विति वाक्यगतोपमेव समासगतोपमानां प्रसाधिकेति सर्वत्रो-
पमितसमासाश्रयणमेवोचितम् ॥ ६६ ॥

कृतेति । कृतसकलजगद्विबोधः कृताखिलजगत्प्रबोधः अवधूतो वित्तिमो-
ऽन्धकारस्योदय उज्जृम्भणं येन सोऽवधूतान्धकारोदय इति महागुणोक्तिः ।
दोषमाह—क्षयिता नाशिता कुमुदानां तारकाणाञ्च श्रियेन सः कामिनः
स्त्रीपुंभान्वियोगं नयन् प्रापयन्स्तथापि बहुतरगुणस्य पूर्वोक्तमहातुणस्य दर्शनाद-
भ्युपेतो लोकैरङ्गीकृतोऽल्पदोषः पूर्वोक्त एव यस्य सः । ‘एको हि दोषो गुण-
सन्निपाते निमज्जतीन्द्रोः किरणेष्विवाङ्कः’ इति न्यायादिति भावः । अतएव
कृतौ कृतार्थोऽयमङ्गलं नायकः प्रभुः सूर्यः, हे वरद कामद ! तव सुप्रातं सु-
प्रभातं करोतु । ‘आशिषि लिङ् लोटौ’ इत्याशीरर्थं लोट् । शोभनं प्रातर्यस्येति
सुप्रातः शोभनप्रातर्वानुच्यते । ‘सुप्रातसुखं’ इत्यादिना बहुव्रीह्यावच्छ्रित्ययान्तो
निपातितः । अत्र भावप्रधानो निर्देशः । तव सुप्रातं सुप्रभातत्वं करोत्वित्यर्थः ।
महामालिनीवृत्तमेतत् । ‘यदिह न युगलं ततो वेद रेफैर्महामालिनी’ इति
लक्षणात् ॥ ६७ ॥

इति श्रीमहामहोपाध्यायकोलाचलमल्लिनाथसूरिविरचितं शिशुपाल

वधमहाकाव्यव्याख्यानं सर्वङ्गपाठ्ये एकादशः सर्गः ॥ ११ ॥

द्वादशः सगः ।

इत्थं रथाश्वेभनिषादिनां प्रगे गणो नृपाणामथ तोरणाद्वहिः ।
 प्रस्थानकालक्षमवेषकल्पनाकृतक्षणक्षेपमुदैक्षताच्युतम् ॥१॥
 स्वक्षं सुपन्नङ्गनकोज्ज्वलद्युतिञ्जवेन नागान् जितवन्तमुच्चकैः ।
 आरुह्य तार्क्ष्यं नभसीव भूतले ययावनुद्धातमुखेन सोऽध्वना ॥२॥

एवं प्रभातं वर्णयित्वा भगवतः प्राभातिकप्रस्थानवर्णनाय प्रक्रमते—
 इत्थमिति ॥ इत्थं भूते, पूर्वसर्गोक्तविधे इत्यर्थः । प्रगे प्रातःकाले ।
 ‘सायं साये प्रगे प्रातः’ इत्यव्ययेष्वमरः । अथ सूर्योदयानन्तरं रथाश्वेभ
 निषीदन्तीति रथाश्वेभनिषादिनां, रथेषु अश्वेषु इभेषु च स्थितानामित्यर्थः ।
 नृपाणां गणः तोरणाद्भगवतः बाह्यद्वाराद्वहिः । ‘अपपरिवहिरञ्चवः पञ्चम्या’
 इति पञ्चमीसमासविधानाज्ज्ञापकात्पञ्चमी । ‘तोरणोऽस्त्री वहिर्द्वारम्’
 इत्यमरः । प्रस्थानकाले प्रयाणकाले क्षम उचितो वेष आकल्पः । ‘आकल्प-
 वेष्टौ नेपथ्यम्’ इत्यमरः । तस्य कल्पनया सम्पादनेन कृतः क्षणक्षेपः क्षण-
 विलम्बो येन तमच्युतं हरिमुदैक्षत, प्रतीक्षितवानित्यर्थः । अत्राच्युतविल-
 म्बस्य विशेषणगत्या प्रतीक्षणहेतुत्वात्पदार्थहेतुकं काव्यलिङ्गमलङ्कारः ।
 अस्मिन् सर्गे विषमपादयोर्जागतमिन्द्रवंशा वृत्तम् । ‘स्यादिन्द्रवंशा ततजैर-
 संयुतैः’ इति लक्षणात् । समपादयोस्तु जागतमेव वंशस्थं वृत्तम् । ‘जती
 तु वंशस्थमुदीरितं जरौ’ इति लक्षणात् । तदेवमुभयमेलनादुपजातिभेदो-
 ऽयम् । अत एव त्रिष्टुबिन्द्रवञ्चोपेन्द्रवञ्चालक्षणादन्तरम् ‘अनन्तरोदीरित-
 लक्षभाजौ पादौ यदीयावुपजातयस्ताः’ इत्युक्तोक्तम् । ‘इत्थं किलान्या-
 स्वपि मिश्रितासु वदन्ति जातिष्विदमेव नाम’ इति ॥ १ ॥

स्वक्षमिति ॥ स हरिः शोभनोऽक्षक्षधारणदारुभेदो यस्य तं स्वक्षम् ।
 ‘स्यादक्षक्षधारणः’ इति वैजयन्ती । अन्यत्र शोभनेन्द्रियम् । ‘अथाक्ष-
 मिन्द्रियम्’ इत्यमरः । सुपन्नं शोभनं पन्नं वाहनं यस्य तम्, स्वक्षमित्यर्थः ।

हस्तस्थिताखण्डितचक्रशालिनं द्विजेन्द्रकान्तं श्रितवक्षसं श्रिया ।
सत्यानुरक्तं नरकस्य जिष्णवो गुणैर्नृपाः शार्ङ्गिणमन्वयासिषुः ॥३॥
शुक्लैः सतारैर्मुकुलीकृतैः स्थूलैः कुमुदतीनां कुमुदाकरैरिव ।
व्युष्टं प्रयाणञ्च वियोगवेदनाविदूननारीकमभूत् समं तदा ॥४॥

अन्यत्र सुपक्षम् । ‘पञ्चं वाहनपक्षयोः’ इत्यमरः । कनकोज्ज्वलद्युतिं
कनकरचनावन्तम् । अन्यत्र कनकवदुज्ज्वलद्युतिं कनकवर्णम् । जवेन
नागान् गजान् तुरगांश्च जितवन्तम्, ततोऽधिकवेगमित्यर्थः । अन्यत्र नागा-
न्तकमित्यर्थः । उच्चकैरुन्नतं तार्क्ष्यं रथं गरुडञ्च । ‘तार्क्ष्यः स्यादश्वकर्णा-
स्थवृत्ते रथतुरङ्गयोः । तार्क्ष्यं रसाञ्जने तार्क्ष्यं गरुडे गरुडाग्रजे ॥’ इति
विश्वः । आरुह्य नभसीव भूतले अनुवर्तनाप्रतिघातेन सुखः सुगमस्तेना-
ध्वना ययौ गरुडमारुह्य नभसीव रथमारुह्य भूतलेऽप्यप्रतिहतं ययौ, गरु-
डवदेव तद्वयस्यापि सर्वत्राप्रतिहतगतित्वादित्यर्थः । नायं श्लेषः प्रकृता-
प्रकृतवादेऽपि तार्क्ष्यमिति विश्वश्लेषायोगादन्यत्राप्रसङ्गाच्च श्लेषसङ्कीर्ण-
यमुपमा ॥ २ ॥

हस्तेति । अत्र नृविशेषणानि शार्ङ्गिण्यपि विभक्तिविपरिणामेन
योज्यानि । हस्तस्थितैरखण्डितैश्चक्रैश्चक्ररेखाभिः शालन्त इति तथोक्ताः,
अन्यत्र चक्रं सुदर्शनं तच्छालिनम् । द्विजेन्द्रकान्ता ब्राह्मणोत्तमप्रियाः,
अन्यत्र द्विजेन्द्रचन्द्रः, ‘तस्मात् सोमराजानो ब्राह्मणाः’ इति श्रुतेः । अतएव
‘द्विजराजः शशधरः’ इत्यमरः । तद्वत् कान्तं सुन्दरं श्रिया शोभया श्रितवक्षसो
व्याप्नोस्काः, अन्यत्र रमयाधिष्ठितोरस्कम् । सत्ये सत्यवचनेऽनुरक्ताः,
अन्यत्र सत्यायां सत्यभामायामनुरक्तम् । नरकस्य जिष्णवः, अन्यत्र नरका-
सुरस्य जेतारम् । ‘ग्लानिस्थश्च’ इति गृन्थुः । ‘नरको निरये दैत्ये’ इति
विश्वः । एवम्भूता नृपा एवम्भूतं शार्ङ्गिणं गुणैर्विनयादिभिर्हेतुना अन्वया-
सिषुरनुजग्मुः, गुणैः पूर्वोक्तैरन्वकार्षुश्च । यातेर्लुङि च्लेः सिच् । ‘यमरम’—
इति सगागमः, सिच इडागमश्च । ‘सिजभ्यस्त’—इति जेर्जुस् । अत्र शार्ङ्गिणो
नृपाणाञ्च प्रकृतत्वाच्छब्दमात्रसाधर्म्याच्च केवलः प्रकृतिविषयः शब्दश्लेषः ॥ ३॥

शुक्लैरिति । शुक्लैः शुभ्रैः सतारैः सरज्जुकैः सकर्णिकैश्च मुकुलीकृतै-

उत्तिष्ठगात्रः स्म विडम्ब्यन्नभः समुत्पतिष्यन्तमगेन्द्रमुच्चकैः ।

आकुञ्चितप्रोहनिरूपितक्रमं करेणुरागेहयते निषादिनम् ॥५॥

वहनसौकर्याय सङ्कोचितैः, अन्यत्र रात्रिविकासित्वान्मुकुलतां नीतैः प्राप्तेः स्थूलैर्दीर्घैः । पटमण्डपैरिति यावत् । कुमुदाकरैः कुमुदद्गदैरिवोपलक्षितम् । अन्यत्र स्थूलैरिव कुमुदाकरैरुपलक्षितं वियोगवेदनया विरहव्यथया विदूनाः परितप्ताः । 'त्वादिभ्यः' इति निष्ठानत्वम् । ता नाय्यौ यस्मिंस्तत् तथोक्तम्, द्वयोरपि वियोगकालत्वादिति भावः । 'नद्यृतञ्च' इति कप् । कुमुदान्यासु सन्तीति कुमुदत्वं कुमुदप्राया भूमयः । 'कुमुदान् कुमुदप्राये' इत्यमरः । कैरविस्थो वा । 'कुमुदती कैरविस्थाम्' इति विश्वः । कुमुद-नङ्वेतसेभ्यो ङ्मतुप्' इति मतुप्प्रत्ययः, 'मादुपधायाः'— इति मकारस्य वत्वम् । तासां कुमुदतीनां सख्यन्ते वृष्टं प्रभातम् । 'वृष्टं प्रभातं प्रत्युषम्' इत्यभिधानचिन्तामणिः । तत्र किञ्चित्करत्वात् तत्सख्यन्धत्वं प्रयाणञ्च सेनानामिति शेषः । तदा तस्मिन् काले सममुत्तरीत्या अन्योऽन्यसदृशमभूत् । वृष्टप्रयाणयोर्हितेऽपि समुदायविवक्षायामभूदित्येकवचनम् । व्युष्टं प्रयाणञ्च द्वयमपि सममभूदित्यर्थः । अत्र वर्णत्वेन प्रकृतस्य प्रयाणस्य प्रकृतव्युष्टसाम्योक्तेरुपमा श्लेषसङ्कीर्णः ॥ ४ ॥

उत्तिष्ठेति । उत्तिष्ठगात्र उन्नमितपूर्वकायः अतएव नभः खं प्रति समुत्पतिष्यन्तमुत्पन्नोदयुक्तमगेन्द्रं महाद्विं विडम्ब्यन्नमुकुञ्चित्युत्प्रेक्षा । अभूतोपमेति केचित् । उच्चकैरुन्नतः करेणुरिभः । 'करेणुरिभ्यां स्त्री नेभे' इत्यमरः । आकुञ्चिते नमितः प्रोहो गजाङ्घ्रिः । 'गजाङ्घ्रिः प्रोहः' इति विश्वः । तत्र निरूपितक्रमं कृतपादन्यासं निषादिनं यन्तारं आरोहयते स्म, स्वयमेव स्वात्मन्यारोपयतीत्यर्थः । रोहेर्गन्धर्वात् 'गतिबुद्धिः'— इत्यादिना अणि कर्तुर्निषादिनः कर्मत्वम् । अत्र कर्त्तृभिप्राये 'णिञ्चञ्च' इत्यात्मनेपदे सिद्धेऽपि प्रयोगवैचित्त्यस्याप्यलङ्कारत्वादकर्त्तृभिप्रायेऽपि 'णिरणौ यत् कर्म णौ चेत्स कर्त्तानाध्याने' इत्यात्मनेपदं वदन्ति । अणि कर्मणः करेणो-रेवात्र ण्यन्ते कर्त्तृत्वात् तस्यैव चार्थात् कर्मत्वादिति । ननु यत् सग्रहणमनन्य-कर्मार्थमित्युक्तं, तेन कर्ममात्रनिषेधात् कथं निषादिनं कर्मणात्मनेपदम् ? सत्यम्, अन्येषां मतम् । भाष्यकारस्य तु दर्शयते भृत्यान् राजेत्युदाहरणा-

स्खैरं कृतास्फालनलालितान् पुरः स्फुरत्तनून् दर्शितलाघवक्रियाः ।
वङ्काविलग्नैकसवल्गपाणयस्तुरङ्गमानारुहस्तुरङ्गिणः ॥ ६ ॥
अङ्गाय यावन्न चकार भूयसे निषेदिवानासनबन्धमध्वने ।
तीव्रोत्थितास्तावदसद्वरंहसो विशृङ्खलं शृङ्खलकाः प्रतस्थिरे ॥ ७ ॥
गण्डोज्ज्वलामुज्ज्वलनाभिचक्रया विराजमानां नवयोदरश्रिया ।
कश्चित् सुखं प्राप्तुमनाः सुसारथीरथीं युयोजाविधुरां बधूमिव ॥ ८ ॥

दणि कर्तृकर्मव्यतिरिक्तकर्मण एव निषेधो विवक्षित इति कैयटः । तदेतत्
सम्यग्विवेचितमस्माभिः किरातार्जुनीयटीकायां घण्टापथे—‘स सन्ततं दर्शयते
गतस्मयः’ इत्यत्र । स्वभावोक्तिः ॥ ५ ॥

स्खैरमिति । तुरङ्गिणोऽश्वारोहाः पुरः पूर्वं स्खैरमन्दं कृतं यदास्फालनं
पाणितलेनाङ्गमङ्गुष्ठनं तेन लालिताननुपालितान्, त्याजितोद्देगानित्यर्थः ।
अतएव स्फुरत्तनून् कम्पितदेहांस्तुरङ्गमानश्वान् दर्शितं लाघवं शैघ्रं यासु ताः
क्रियाः उत्पन्नकर्मणि येषां ते वङ्कः पल्याणकोटिः । ‘वङ्कः पल्याणभागे
स्यात्’ इति विश्वः । तत्रावलग्नः सक्त एकैकः सवल्गो मुखरज्जुसहितः
पाणिर्येषां ते तथोक्ताः सन्तः आरुरुहुरारुढाः । स्वभावोक्तिः ॥ ६ ॥

अङ्गायेति । निषेदिवानुपर्युपविष्टः, निषादीति शेषः । ‘भाषायां सद-
वसश्रुवः’ इति कसुप्रत्ययः । भूयसे दवीयसे अध्वने, भूयांसमध्वानं गन्तु-
मित्यर्थः । ‘क्रियार्थोपपदस्य’—इति चतुर्थी । अङ्गाय भटिति । ‘द्राक् भटि-
त्यञ्जसाङ्गाय’ इत्यमरः । यावदासनबन्धं दूराध्वगमनौपयिकमासनविशेषं
न चकार तावत् तीव्रं तीव्रमुत्थिता असद्वरंहसो दुःसहवेगाः शृङ्खलकाः
करभा उद्भेदाः । ‘करभाः स्युः शृङ्खलका दारवैः पादबन्धनैः’ इत्यमरः ।
विशृङ्खलमनर्गलं प्रतस्थिरे प्रस्थिताः । ‘समवप्रविभ्यः स्थः’ इत्यात्मनेपदम् ।
एषापि स्वभावोक्तिः ॥ ७ ॥

गण्डेति । सुखमल्लिष्टं यथा तथा प्राप्तुं गन्तुं मनो यस्य स प्राप्तुमनाः,
अन्यत्र सुखमानन्दं लब्धुकामः । ‘तुं काममनसोरपि’ इति मकारलोपः ।
शोभनः सारथिर्यस्य स सुसारथिः, अन्यत्र सुसहायवान्, कश्चित् कोऽपि रथी,

उत्थातुमिच्छन् विधृतः पुरो बलान्निधीयमाने भरभाजि यन्त्रके ।
अर्द्धीज्झितोद्गारविभर्भरस्वरः स्वनाम निन्ये रवणः स्फुटार्थताम् ।
नस्यागृहीतोऽपि ध्रुवन् विषाणयोर्युगं ससूत्कारविवर्त्तितत्रिकः ।
गोणीञ्जनेन स्म निधातुमुद्धृतामनुक्षणोच्चतरः प्रतीच्छति ॥ १०

कामी च । गण्डैश्चिह्नैरुज्ज्वलां, अन्यत्र कपोलोज्ज्वलाम् । 'गण्डः कपोले
चिह्ने च' इति विश्वः । उज्ज्वलो नाभिर्विलम्बं ययोस्ते चक्रे रथाङ्गे यस्या-
स्तया उज्ज्वलनाभिचक्रया, अन्यत्रोज्ज्वलं नाभिचक्रं नाभिमण्डलं यस्यास्तया,
'नाभि प्राण्यङ्गके क्षेत्रे चक्राङ्गचक्रवर्त्तिनोः' इति विश्वः । नवया प्रत्यग्रया
उद्धृता अराक्षकशलाकाः । 'अतः शीघ्रे च चक्राङ्गे' इति विश्वः । तेषां
श्रिया, अन्यत्र उदरस्य मध्यस्य श्रिया शोभया विराजमानां विगता धूरयः
यस्याः सा विधुरा, 'धृः स्त्री क्लीबे यानमुखम्' इत्यमरः । 'ऋकपूः—इत्या-
दिना समासान्तः । सा न भवतीत्यविधुरा ताम्, सधुरामित्यर्थः । अन्यत्रा-
विधुरामविकलां रथीं शकटीम् । 'बद्धादिभ्यश्च' इति विकल्पेन ङीष् । बधू-
मिव युयोज योजयामास । अत्र शब्दमात्रसाधर्म्यात् सभङ्गाभङ्गपदमिश्रणा-
दुभयगोचरत्वाच्च प्रकृताप्रकृतगोचरः शब्दार्थसंघः ॥ ८ ॥

उत्थातुमिति । रौतीति वरण उट्टः । 'रु शब्दे' इति धातोश्चलनश-
ब्दार्थादकर्मकाद्युजिति युच्प्रत्ययः । भारारोपणाय यन्त्ररूपेण निश्चिते
भरभाजि भारयुक्ते यन्त्रके गोण्यादौ निधीयमाने सति बलादुत्थातुमिच्छन्
त्याय गन्तुमिच्छन् अतएव पुरो मुखभागे विधृतो गृहीतः एवं स्वरचारव्याघा-
ततः अर्द्धीज्झितेनोद्गारेण स्वजग्धपिचुमर्दादिपत्ररसनेन विभर्भरो विषमः
स्वरो यस्य स रवणः उट्टः स्वनाम स्फुटार्थतां निन्ये । रौतीति रवण इति
व्युत्पन्नं स्वनाम यथार्थमकरोदित्यर्थः ॥ ९ ॥

नस्येति । नस्या । नासिकाया नसादेशः । नासिकाभवा नस्या ।
दिगादित्वादयत् । तस्यां नासिकाप्रोतरज्जी गृहीतोऽपि विषाणयोर्युगं ध्रुवन्
विधुन्वन् शृङ्गद्वयं कम्पयन् । ससूत्कारेति । सूत्कार इति शब्दानुकरणम् ।
अमर्षजः सशब्दनिश्वासी वा समूत्कारं यथा तथा विवर्त्तितं त्रिकं पृष्ठवंशाधर-
सन्धिर्येन । 'पृष्ठवंशाधरे त्रिकम्' इत्यमरः । उच्चतरो महोच्चः पृष्ठे निधातुं

नानाविधाविष्कृतसामजस्वरः सहस्रवर्त्मा चपलैर्दुरध्ययः ।
 गान्धर्वभूयिष्ठतया समानतां स सामवेदस्य दधौ बलोदधिः ॥११॥
 प्रत्यन्यनागञ्चलितस्वरावता निरस्य कुण्ठं दधताऽन्यमङ्कुशम् ।
 मूर्ध्निमूर्धायतदन्तमण्डलं धुवन्नरोधि द्विरदो निषादिना ॥१२॥
 सन्मूर्च्छदच्छृङ्खलशङ्खनिःस्वनः स्वनः प्रयाते पटहस्य शार्ङ्गिणि ।
 सत्त्वानि निन्ये नितरां महान्त्यपि व्यथां द्व्येषामपि मेदिनीभृतां १३

जनेनानुक्षणमुद्धृतां गोणीं न प्रतीच्छति स्म न स्वीकृतवान् । निधातुमवसरं
 न दत्तवानित्यर्थः ॥ १० ॥

नानिति । सामजा गजाः । 'सामजौ गजसामोत्थौ' इति शाश्वतः । नाना-
 विधमाविष्कृताः सामजानां स्वरा ध्वनयो दृंहितानि यस्मिन् सः सहस्रवर्त्मा
 बहुभिर्मागैर्गच्छन् । गन्धर्वा एव गान्धर्वा अश्वाः । 'वाजिवाहार्वागन्धर्व' इत्यमरः ।
 तैर्भूयिष्ठतया चपलैरस्थिरैः दुरध्ययो दुष्प्रापः । 'इण् गतौ' इत्य-
 स्मात् कृच्छार्थे खल् । ईदृशः स बलोदधिः सेनासमुद्रः सामवेदस्य समानतां
 दधौ । तत्समोऽभूदित्यर्थः । सामवेदोऽपि बहुधाविष्कृतबृहद्रथन्तरादिसामो-
 त्यितस्वरः । सहस्रशाखत्वात् सहस्रवर्त्मा । गान्धर्वगानबहुत्वाच्चपलमति-
 भिरध्येतुमशक्य इत्यर्थः । 'इङ् अव्ययने' इत्यस्माद्वातोः खलि दुरध्यय इत्येवं
 रूपम् ॥ ११ ॥

प्रत्यन्येति । अन्यनागं प्रति चलित ऊर्ध्वायतदन्तमण्डलं मूर्ध्नि धुवन्
 कम्पयन् द्विरदः कुण्ठमतीक्ष्णमङ्कुशं निरस्यन्यमङ्कुण्ठमङ्कुशं दधता त्वरावता
 निषादिना अरोधि रुद्धः ॥ १२ ॥

संमूर्च्छदिति । 'संमूर्च्छा मोहसमुच्छ्राययोः' इति धातुः । संमूर्च्छमुच्छ्रायं
 गच्छन् प्रचुरीभवन्नृच्छृङ्खलोऽनर्गलः सर्वव्यापी शङ्खस्य निःस्वनो यस्मिन् सः
 शार्ङ्गिणि प्रयाते यातुमुपक्रान्ते पटहस्य स्वनः द्व्येषामुभयेषामपि मेदिनी-
 भृतां राज्ञां, पर्वतानाञ्च महान्त्यपि सत्त्वानि बलानि भूतानि च नितरां
 व्यथां निन्ये । कृष्णस्य पटहश्रवणाद्वाग्नां बलान्यभिभवशङ्कया व्यथितान्यासन्
 तथा गिरिस्थिताः सिंहादयो जस्तवश्च किमिदमिति ससाध्वसा आसन्नित्यर्थः ।

कालीयकचोदविलेपनश्रियं दिशद्दिशामुल्लसदंशुमद्युति ।

खातं खुरैर्मुद्गभुजां विपप्रथे गिरिर्धः काञ्चनभूमिजं रजः ॥ १४ ॥

मन्द्रैर्गजानां रथमण्डलस्वनैर्निजुङ्गुवे तादृशमेव वृंहितम् ।

तारैर्वभूवे परभागलाभतः परिस्फुटैस्तेषु तुरङ्गहेषितैः ॥ १५ ॥

अन्वेतुकामोऽवभताङ्कुशग्रहभिरोगतं साङ्कुशमुद्वहन् शिरः ।

स्थूलोच्चयेनागमदन्तिकागतां गजोऽग्रयातायकरः करिणुकाम् ॥ १६ ॥

‘व्यवसाये स्वभावे च पिशाचादौ गुणे बले । द्रव्यात्मभावयोश्चैव सत्त्वं प्राणेषु जन्तुषु ॥’ इति शाश्वतः ॥ १३ ॥

कालीयेति । कालीयं कुङ्कुमम् । ‘काश्मीरजन्म घुसृणं कालीयं कुङ्कुमं विदुः’ इति शाश्वतः । कालीयकचोदः कुङ्कुमचूर्णः कृतानुलेपनश्रियं दिशं दिशद्ददत् । उल्लसदिति । उद्वदादित्यसमा द्युतिर्यस्य तत् मुद्गभुजामश्वानां खुरैः खातं विदारितं काञ्चनभूमिजं रजो गिरिर्धो गुरुत्वान्निरधस्तादेव विपप्रथे विस्तीर्णमभवत् ॥ १४ ॥

मन्द्रैरिति । मन्द्रैर्गभीरैः । ‘मन्द्रस्तु गभीरे’ इत्यमरः । रथमण्डलस्वनैः तादृशं तद्रूपमेव गजानां वृंहितं निजुङ्गुवे तिरस्कृतम् । गजध्वनिरकरूपत्वेन रथशब्दान्न पृथगश्रावीत्यर्थः । तारैरुच्चैस्तरैर्मन्द्रस्वरविलक्षणेस्तुरङ्गहेषितैः परभागलाभतस्तेषु तादृशध्वनिगुणभेदलाभात् तेषु गजादिस्वनेषु परिस्फुटैर्वभूवे । तुरङ्गहेषाः सुव्यक्ता एव शृश्रुविर इत्यर्थः । ‘वृंहितं करिणां शब्दो हेषक्रेषा च वाजिनाम्’ । बभूवे इति भावे लिट् । निजुङ्गुव इति कर्मणि लिट् ॥ १५ ॥

अन्वेत्विति । अन्तिकागतां करिणुकां करिणीमन्वेतुकामोऽनुगन्तुकामः अङ्कुशं गृह्णातीत्यङ्कुशग्रहो निषादी सोऽवमतो येन सः निषादिना साङ्कुशं तिरीगतम् । अङ्कुशकर्षणेन तिर्यग्भूतं शिरो मस्तकम् उद्वहन् गजः अग्रयातायकरः करिणीग्रहणाय प्रसारितकरायो भूत्वा स्थूलोच्चयेन गतिविशेषेणागमत् जगाम । गजमध्यगतौ स्थूलोच्चयः साकल्यपुञ्जयोरिति रत्नप्रकाशः ॥ १६ ॥

यान्तोऽस्म्यशन्तश्चरणैरिवावनिं जवात् प्रकीर्णैरभितः प्रकीर्णकैः ।
 अद्यापि सेनातुरगाः सविस्मयैरलूनपक्षा इव मेनिरे जनैः ॥१७॥
 ऋज्वीर्दधानैरवतल्य कम्बराश्चलावचूडाः कलघर्घरारवैः ।
 भूमिर्महत्यप्यविलम्बितक्रमं क्रमेलकैस्तत् क्षणमेव चिच्छिदे ॥१८॥
 तूर्णं प्रणेवा कृतनादमुच्चकैः प्रणोदितं वेसरयुग्यमध्वनि ।
 आत्मीयनेमिचतसान्द्रमेदिनीरजश्चयाक्रान्तिभयादिवाद्रवत् ॥१९॥
 व्यावृत्तवक्त्रैरखिलैश्चमूचरैर्व्रजद्विरेव क्षणमीक्षिताननाः ।
 वल्गादृगरीयःस्तनकम्प्रकञ्चुकं ययुस्तुरङ्गाधिरुहोऽवरोधिकाः ॥२०॥

यान्त इति । जवाद्देगाच्चरणैरवनिमस्यशन्त इव यान्तः सेनातुरगाः
 अभितः प्रकीर्णैरभयतः प्रसृतैः प्रकीर्णकैश्चामरैः । 'चामरन्तु प्रकीर्णकम्'
 इत्यमरः । कण्ठभूषणचामरैर्हेतुभिरद्यापि अलूनपक्षा इवेति सविस्मयैर्जनै-
 र्मेनिरे । पूर्वं तुरगाणामपि पक्षा आसन् पक्षात् केनचित् कारणेन देवैः पक्ष-
 च्छेदः कारित इति प्रसिद्धिः ॥ १७ ॥

ऋज्वीरिति । ऋज्वीरवक्राश्चलावचूडाश्चलितकण्ठभूषणाः । 'शिरः-
 शिखाभूषणेषु चूडा' इति यादवः । चलितशिरस इति वा । कम्बरा शिरो-
 धरा अवतल्य वितल्य दधानैः । 'कलघर्घरारवैः । 'घर्घरा क्षुद्रघण्टी स्यात्' इति
 कोशः । अथवा घर्घरारव इति शब्दानुकरणम् । क्रमेलकैरुद्गैरविलम्बित-
 क्रमम् । क्रमः पदक्षेपः । द्रुतपादक्षेपं यथा तथा महत्यपि भूमिस्तत् क्षणमेव
 चिच्छिदेऽतिक्रान्ता, स्वभावोक्तिः ॥ १८ ॥

तूर्णमिति । प्रणेवा सारथिना प्रणोदितं गमनाय प्रेरितम् । अतएव
 उच्चकैरुच्चैस्तरां कृतनादं यथा तथा वेसरयुग्यम् । सङ्कराश्वो वेसरः । वेस-
 राभ्यां युग्यं शकटमात्मीयनेमिः स्वचक्रधारा तथा क्षतस्य सान्द्रस्य मेदिनी-
 रजसश्चयेन समूहेन या आक्रान्ति यदाक्रमणं तद्गयादिव तूर्णमध्वन्यद्रवत् ।
 आत्मीयनेमिसमुद्भूतधूलिजालेनासृष्टं सत् द्रुतमगमदित्यर्थः ॥ १९ ॥

व्यावृत्तेति । व्यावृत्तवक्त्रैर्विवृत्तमुखैर्व्रजद्विरेवाखिलैश्चमूचरैः क्षणमी-
 क्षिताननाः तुरङ्गाधिरुहः । तुरङ्गानधिरुहन्तीति क्षिप् । तुरङ्गाधिरुढाः
 अवरोधिका अवरोधस्त्रियो वल्गाद्विचलद्भिर्गरीयोभिर्गुरुतरैः स्तनैः कम्प्रः

पादैः पुरः कूवरिणां विदारिताः प्रकाममाक्रान्ततलास्ततो गजैः ।
 भग्नोन्नतान्तरपूरितान्तरा बभुर्भुवः कृष्टसमीकृता इव ॥ २१ ॥
 दुर्दान्तमुत्प्लुत्य निरस्तसादिनं सहासहाकारमलोकयज्जनः ।
 पथ्याणतः स्रस्तमुरोविलम्बिनस्तुरङ्गमं प्रद्वृतमेकया दिशा ॥ २२ ॥
 भूभृङ्गिरप्यखलिताः खलून्नतैरपङ्गुवाना सरितः पृथूरपि ।
 अन्वर्थसञ्ज्ञैव परं त्रिमार्गगा ययावसङ्घैः पथिभिश्चमूरसौ ॥ २३ ॥

कम्पनशीलः कञ्चुकः कूर्पासो यस्मिन् कर्मणि तद्यथा तथा ययुः । 'नमि-
 कम्पि'—इत्यादिना रप्रत्ययः ॥ २० ॥

पादैरिति । कूवरिणां रथानाम् । 'कूवरस्तु युगन्धरः' इत्यमरः । स
 एषामस्तीति ते रथास्तेषां पादैश्चक्रैः पुरः पूर्वं विदारिताः ततो गजैः प्रकाम-
 माक्रान्ततलाः भग्नैरुक्तप्रकारेण पूर्वं भग्नत्वादुन्नतैरनन्तरैरुभयभागैः पूरि-
 तान्तराः समीकृतनिम्नप्रदेशाः । यद्वा पूर्वं रथचक्रविदारितत्वाद्गोन्नता
 अनन्तरं गजपतिपरिक्रमणेन पूरितानतप्रदेशाः भुवः कृष्टसमीकृताः पूर्वं
 हलैः कृष्टा अनन्तरं बीजवपनार्थं समीकृता इव बभुः शुशुभिरि ॥ २१ ॥

दुर्दान्तमिति । उरोविलम्बिनः पथ्याणतः पल्ययनतः स्रस्तमतएवोत्-
 प्लुत्य निरस्तसादिनं खण्डात् पातितावरोहमेकया दिशा द्रुतं पलायितं
 दुर्दान्तं दुर्विनीतं तुरङ्गमं हासकृतेन हाकारेण सह यथा तथा जनोऽव-
 लोकयदवलोकितवान् ॥ २२ ॥

भूभृङ्गिरिति । उन्नतैरपि भूभृङ्गिः भूधरैर्भूपैश्चाखलिता अप्रतिहताः
 पृथूर्भृंहतीरपि सरितो यमुनाप्रभृतीर्नदीरपङ्गुवाना खमहिम्नाच्छादयन्ती
 त्रिभिर्मार्गैर्गच्छन्तीति त्रिमार्गगा गङ्गा परमत्यन्तमन्वर्था अनुगतार्था संज्ञा
 त्रिमार्गगेति नामधेयं यस्याः सैव खलु त्रिभिरेव मार्गैर्ययौ न चतुर्थेनेत्यर्थः ।
 असौ चमूस्त्वसङ्घैः पथिभिर्ययौ, अतो गङ्गाया अप्यधिका चमूरिति भावः ।
 अतएव व्यतिरेकालङ्कारः । 'भेदप्राधान्यसाधर्म्यमुपमानोपमेययोः । अधि-
 कात्पत्वकथनात् व्यतिरेकः स उच्यते ।' इति लक्षणात् ॥ २३ ॥

वस्ती समासत्रकरेण सूक्तृतान्नियन्तरि व्याकुलमुत्तरज्जुके ।
 क्षिप्तावरोधाङ्गनमुत्पथेन गां विलङ्घ्य लघ्वीं करभौ बभञ्जतुः ॥२४
 सस्ताङ्गसधौ विगताक्षपाटवे रुजा निकामं विकलीकृते रथे ।
 आप्तेन तज्ज्ञा भिषजैव तत् क्षणं प्रचक्रमे लङ्घनपूर्वकः क्रमः ॥२५
 धूर्भङ्गसङ्क्षोभविदारितोद्विकागलन्मधुप्लावितदूरवर्त्मनि ।
 स्थाणौ निषङ्गिण्यनसि क्षणं पुरः शुशोच लाभाय कृतक्रयो बणिक् ॥२६

वस्ताविति । समासत्रस्य प्रत्यासन्नस्य करेणोरिभस्य सूक्तृतात्
 सूक्तारात् वस्ती करभौ वसरो, 'करभो वसरेऽप्युद्वे' इति सञ्जनः । नियन्तरि
 सारथौ व्याकुलं व्यग्रं यथा तथा मुत्तरज्जुके त्यक्तप्रग्रहे सति क्षिप्ताः पतिता
 अवरोधाङ्गना तस्मिन् कर्मणि तद्यथा तथा उत्पथेनापथेन । 'ऋक्पूः—
 इत्यादिना समासान्तः । गां भूमिं विलङ्घ्य दूरमतोत्य लघ्वीं रथविशेषम् ।
 'लघ्वी लाघवयुक्तायां प्रभेदे स्थन्दनस्य च' इति हैमः । बभञ्जतुर्भग्नवन्ती ।
 अत्र त्रासस्य विशेषणगत्या भञ्जनहेतुत्वात् पदार्थहेतुकं काव्यलिङ्गं स्वभा-
 वोक्त्या सङ्कीर्यते ॥ २४ ॥

सस्तेति । सस्ता विश्लिष्टा अङ्गयो रथाङ्गयोरङ्गानां करचरणादीनाञ्च
 सन्धयः सन्धिभागा यस्य तस्मिन् विगतमक्षस्य चक्रधारकाष्ठस्याक्षाणामिन्द्रि-
 याणाञ्च पाटवं सामर्थ्यं यस्य तस्मिन् रथे स्थन्दने, शरीरे च । 'रथः स्यात्
 स्थन्दने काये' इति विश्वः । रुजा भङ्गेन, रोगेण च निकामं विकलीकृते
 सति आप्तेन हितेन तज्ज्ञा वद्वेकिना, आप्तेन भिषजा वैद्येनेव । 'तज्ज्ञा तु
 वद्वेकिस्त्वष्टा' इत्यमरः । तत् क्षणं तस्मिन्नेव क्षणे, अत्यन्तसंयोगे द्वितीया,
 लङ्घनं पादेनाक्रमणं, उपवासश्च । 'लङ्घनन्तूपवासं स्यान्नमने प्लवनेऽपि च'
 इति विश्वः । तत्पूर्वकः क्रमो विधिः प्रचक्रमे प्रक्रान्तः । प्रायेण ज्वरादि-
 चिकित्साया लङ्घनपूर्वकत्वादिति भावः । श्लेष्मालङ्कारः ॥ २५ ॥

धूर्भङ्गेति । स्थाणौ कीले । 'स्थाणुः कीले स्थिरे हरे' इति विश्वः ।
 निषङ्गिणि सक्ते अनसि शकटे । 'क्लीवेऽनः शकटोऽस्ती स्यात्' इत्यमरः ।
 धुरोऽक्षस्य भङ्गेन यः सञ्क्षोभो विपर्ययाः तेन विदारिता भिन्ना या उद्विका
 मृन्मयं मयभाण्डम् । 'उद्विका मृत्तिकाभाण्डभेदे करभयोऽङ्गिति' इति

भेरीभिराक्रुष्टमहागुहामुखो ध्वजांशुकैस्तर्जितकन्दलीवनः ।

उत्तुङ्गमातङ्गजितालघूपलो बलैः स पश्चात् क्रियते स्म भूधरः॥२७

वन्येभदानानिलगन्धदुर्द्धराः क्षणं तरुच्छेदविनोदितक्रुधः ।

व्यालद्विपा यन्तृभिरुन्मदिष्णावः कथञ्चिदारादपथेन निन्यिरे॥२८

विश्वः । ततो गलता स्रवता मधुना मध्येन प्लावितं सिक्तं दूरवर्त्म दीर्घाध्वा
येन तस्मिन्, तथा सति पुरः पूर्वं लाभाय कृतः क्रयः क्रयणं येन स बणिक्
क्षणं शुशोच । अत्र मधुस्त्रावधनव्यययोर्विशेषणगत्या शोकहेतुत्वात् काव्य-
लिङ्गभेदः ॥ २६ ॥

भेरीभिरिति । भेरीभिराक्रुष्टानि निन्दितानि महान्ति गुहामुखानि
येन सः । भेरीभङ्गारभर्त्सितनितान्तवात्यामुखरमहागुहाद्वार इत्यर्थः । ध्वजां-
शुकैस्तर्जितानि भर्त्सितानि कन्दलीदलानि गुल्मपक्षाणि येन सः । उत्तुङ्ग-
मातङ्गैर्जिताः अलघूपलाः स्थूलपाषाणा येन स भूधरो रैवतकाद्रिबलैः सैन्यैः
पश्चात् क्रियते स्म पश्चात् कृतः । स्वयं दूरगमनेन पृष्ठतः कृत इत्यर्थः । उक्त-
विशेषणमहिम्ना अधरीकृत इति च प्रतीयते । लट् स्म इति भूतार्थे लट् ।
आक्रुष्टेति क्रोशतेः कर्मणि क्तः, व्रश्चादित्वात् षत्वे ण्वत् । अत्र पश्चा-
त्करणस्याक्रुष्टादिपदार्थहेतुकत्वात् काव्यलिङ्गम् तच्चोक्तप्रतीयमानामेदाध्य-
वसायादिति श्लेषमूलातिशयोक्तिसङ्कीर्णम् । तेन बलानां भूधरौपम्यं गम्यत
इत्यर्थालङ्कारेणालङ्कारध्वनिः ॥ २७ ॥

वन्येभेति । वन्येभदानानिलगन्धेन वनगजमदमारुतगन्धाम्राणिम दुर्द्धराः
क्रोधान्धाः दुर्ग्रहाः अतएव क्षणं तरुच्छेदेन विनोदितक्रुधः प्रतिगजसाम्निध्ये
वृक्षाणां भङ्गेनापनीतक्रोधाः उन्मदिष्णवोऽत्यन्तमदशीलाः । 'अलङ्घ्य' इत्या-
दिना इण्वच् । व्यालद्विपा दुष्टगजा यन्तृभिराधोरणैः कथञ्चिदारादूराद-
पथेनासार्गेण । 'पथो विभाषा' इति निषेधविकल्पात् 'ऋक्पूः' इत्यादिना
समासान्तः । 'अपथं नपुंसकम्' इति नपुंसकत्वम् । निन्यिरे नीताः । अत्रापि
द्विपविशेषणानां तदुपमेयहेतुकत्वात् काव्यलिङ्गं सत् स्वभावोक्त्या सङ्की-
र्यते ॥ २८ ॥

तैर्वैजयन्तीवनराजिराजिभिर्गिरिप्रतिच्छन्दमहामतङ्गजैः ।

बह्वाः प्रसर्पज्जनतानदीशतैर्भुवो बलैरन्तरयाम्बभूविरे ॥ २६ ॥

तस्ये मुहूर्त्तं हरिणीविलोचनैः सदृशि दृष्ट्वा नयनानि योषिताम्

मत्वाथ सत्वासमनेकविभ्रमक्रियाविकाराणि ऋगैः पलाय्यत ॥ ३०

निम्नानि दुःखाद्वतीर्य सादिभिः सयत्नमाकृष्टकशाः शनैः शनैः

उत्तेरुत्तालखुरारवं द्रुताः श्लथीकृतप्रग्रहमर्च्यतां व्रजाः ॥ ३१ ॥ ।

नैरिति । वैजयन्त्यः पताकास्ता वनराजय इव ताभी राजन्तीति तथोक्तैः गिरीणां प्रतिच्छन्दाः प्रतिनिधयः, तत्सदृशा इत्यर्थः । एतस्मादेव स्यष्टोपमालिङ्गादन्यत्राप्युपमितसमासाययणम् । तैर्महामतङ्गजा येषु तैः । जनता जनसमूहस्ता नय इव तामां गतानि प्रसर्पन्ति प्रवहन्ति येषु तैर्बलैस्तथोक्तैः सैन्यैः । बह्वो बहवः । 'बह्वादिभ्यश्च' इति विकल्पादीकारः । भुवो भूमयः अन्तरयाम्बभूविरे अन्तरा दूराः कृता इति, अतिक्रान्ता इत्यर्थः । केवलं रैवतकादिरेवेति भावः । बलैर्वैपुल्यादाच्छादिता इत्यर्थः । उक्तविशेषणावगतसादृश्याददृष्टहीतभेदाः कृता इति च गम्यते । एतेनाभेदाध्यवसायादेव अस्याक्रमणरूपान्तरीकरणस्य बलविशेषणावगतसादृश्यस्य हेतुत्वात् तदङ्गभूतोपमासङ्कीर्णं पदार्थहेतुकं काव्यलिङ्गं श्लेषभूलाभेदातिशयोक्त्युत्पापितमिति सङ्करः । अन्तरशब्दात् 'तत्करोति' इति ख्यन्तात् कर्मणि लिट् । आम्प्रत्यये भुवोऽनुप्रयोगः ॥ २६ ॥

तस्य इति । हरिणीविलोचनैः सदृशि सदृशानि । 'नपुंसकस्य भलचः' इति नुम् । योषितां नयनानि दृष्ट्वा ऋगैः कृष्णसारैः कर्तृभिर्मुहूर्त्तमल्यकालम् । 'मुहूर्त्तमल्यकाले स्यादघटिकादितयेऽपि च' इति विश्वः । तस्ये स्थितम् । हरिणीविलोचनशङ्कयेति भावः । अथानन्तरमनेकविभ्रमक्रिया विलासक्रिया एव विकारा येषां तानि मत्वा, सविलासानि ज्ञात्वेत्यर्थः । सत्वासं समयं यथा तथा पलाय्यत पलायितम् । हरिणीदुर्लभैर्विलासैर्योषि-विश्रयादिति भावः । अतएव निश्चयान्तः संशयालङ्कारः । परापूर्वाद्यतेर्भावे लङ् । 'उपसर्गस्यायतौ' इति लत्वम् ॥ ३० ॥

निम्नानीति । अर्च्यतामश्नानाम् । 'वाजिवाहवर्गन्धर्वहयसैन्धवसप्तयः'

अध्यधुमारूढवतैव केनचित् प्रतीक्षमाणेन जनं मुहुर्धृतः ।

दाक्ष्यं हि सद्यः फलदं यद्यतश्च खाद दासेरयुवा वनावलीः ॥३२॥

शौरिः प्रतापोपनतैरितस्ततः समागतैः प्रश्रयनम्रमूर्त्तिभिः ।

एकातपत्रा पृथिवीभृताङ्गौरभूद् बहुच्छत्रतया पताकिनी ॥३३॥

इत्यमरः । 'अवर्णस्त्रसावनजः' इति चादेशः । व्रजाः समूहाः । सादिभिर-
श्वारूढैः सयन्नमाकृष्टकशा दृढगृहीतवलाः सन्तः । यद्यपि 'अश्वादेस्ताङ्गिनी
कशा' इत्यमरः । तथाप्यत्र 'ताङ्गिनीवलायोः कशा' इति दर्शनादविरोधः ।
शनैःशनैर्दुःखात् कृच्छान्निम्नानि निम्नभूप्रदेशानवतीर्थ्य उत्तालखुरारवमुच्चतर-
शफगब्दं श्लथीकृतप्रग्रहं शिथिलितवलाञ्च यथा तथा द्रुताः सत्वरः सन्त
उत्तेरुत्पुग्विरे । निम्नेषु शनैरवतीर्थ्य दीर्घं धावन्तीत्यश्वानां स्वभाव इति
भावः । अतएव स्वभावोक्तिः ॥ ३१ ॥

अध्यध्वमिति । दक्षस्य भावो दाक्ष्यं कौशलं सद्यः फलदम् । कुतः,
यद्यस्मादध्यध्वमध्वनि, विभक्त्यर्थेऽव्ययीभावः 'अनश्च' इति समासान्तोऽच्-
प्रत्ययः 'नस्तद्धित' इति टिलोपः । आरूढवतैवारूढैव स्थितेन । निष्ठेति रुहेः
क्त्वतुप्रत्ययः । जनं शनैः पश्चादागच्छन्तं स्वजनं प्रतीक्षमाणेन, केनचित्
पुंसेति शेषः । मुहुर्धृतः स्थापितोऽपि दासेरयुवा तरुणोद्गः । विशेषणसमासः ।
अग्रतो वनावलीश्चखाद, पुरः पितुमर्दादिकं भक्षयन्नास्त इत्यर्थः । नहि
कुशलो वृथा कालं यापयतीति भावः । अत्र दाक्ष्यसाफल्यस्य सामान्यस्य
तद्विशेषेण दासेरकौशलेन समर्थनाद्विशेषेण सामान्यसमर्थनरूपोऽर्थान्तर-
न्यासः ॥ ३२ ॥

शौरिरिति । शौरिः कृष्णस्य पताकिनी सेना । ब्रीह्यादित्वादिनिः ।
प्रतापेन हरितेजसा उपनतैर्नम्रैः, विधेयैरित्यर्थः । अतएवेतस्ततः समागतैः
पार्श्वदेशादागतैः प्रश्रयनम्रमूर्त्तिभिर्हरिसन्निधौ विनयनम्रविग्रहैः पृथिवी-
भृतां राज्ञां गणैर्हेतुना बहुच्छत्रतया असङ्ख्यातपत्रवत्तया निमित्तेन एकानि
केवलान्यातपत्राणि यस्याः सा एकातपत्रा केवलातपत्रमथभूत् । आतपत्रा-
तिरिक्तं न किञ्चिदलक्ष्यतेत्यर्थः । 'एके मुख्यान्यकेवलाः' इत्यमरः । बहुच्छत्रा-
प्येकच्छत्रेति विरोधभासनाद्विरोधाभासोऽलङ्कारः ॥ ३३ ॥

आगच्छतोऽनूचि गजस्य घण्टयोः स्वनं समाकर्ण्य समाकुलाङ्गनाः
दूरादपावर्त्तितभारवाहणाः पथोऽपसस्तुत्वरितं चमूचराः ॥ ३४

ओजस्वि वर्णोत्पलवृत्तशालिनः

प्रसादिनोऽनुज्झितगोत्रसंविदः ।

श्लोकानुपेन्द्रस्य पुरः स्म भूयसो

गुणान् समुद्दिश्य पठन्ति वन्दिनः ॥ ३५ ॥

आगच्छत इति । अन्वञ्चतीत्यन्वङ् तस्मिन्ननूचि पृष्ठदेशे । ‘ऋत्विग्’—
इत्यादिनाच्चेः क्तिन् प्रत्ययः । आगच्छतो गजस्य घण्टयोः स्वनं समाकर्ण्य
समाकुलाङ्गनाः सम्भ्रान्तबधूकाश्चमूचराः दूरादेवापावर्त्तिता अपसारिता भार-
स्यान्नादेर्वाहना भारवाहणा भारवाहिन उद्गादयो यैस्ते तथा सन्तः । ‘वाहन-
माहितात्’ इति णत्वम् । वह्नेर्ह्यन्तात् कर्त्तरि ल्युट् । त्वरितं शीघ्रं पथो
मार्गादपसस्तुरपजग्मुः । स्वभावोक्तिः ॥ ३४ ॥

ओजस्वीति । वन्दिनः स्तुतिपाठकाः । ‘वन्दिनः स्तुतिपाठकाः’ इत्य-
मरः । ओजस्विवर्णस्य तेजस्विवर्णस्य क्षत्तजातेर्यदुज्ज्वलं वृत्तमुदग्रव्यापारः
विजयाख्यं तेन शालत इति ओजस्विवर्णोज्ज्वलवृत्तशाली तस्य, अन्यत्र ओज-
स्विवर्णैः समासभूयिष्ठाक्षरैरुज्ज्वलास्ते च ते वृत्तशालिनो वसन्ततिलकादि-
च्छन्दोविशेषशालिनश्च । ‘वृत्तं चरित्रछन्दसोरपि’ इति विश्वः । तान् प्रसादो
ऽस्यास्तीति प्रसादो तस्य प्रसादिनोऽनुग्रहशीलस्य, अन्यत्र प्रसादगुणयुक्तान् ।
‘प्रसिद्धार्थपदत्वं यत् स प्रसादो निगद्यते’ इति । अनुज्झितौ गोत्रसंविदौ
कुलाचारौ येन तस्य यादववंशोत्पन्नस्येत्यर्थः । अन्यत्र कुलनामनी यैस्तान्,
वंशनामाङ्कितानित्यर्थः । ‘संविद्युद्धे प्रतिज्ञायां सङ्केताचारनामसु’ इति
वैजयन्ती । एवम्भूतस्योपेन्द्रस्य हरेर्गुणान् समुद्दिश्याधिकृत्य भूयसो बहुलान्
श्लोकान् स्तुतिपद्यानि पुरोऽग्रे पठन्ति स्म । अत्रोपेन्द्रस्य तच्छ्लोकानाञ्च
वर्णत्वेन प्रकृतानां श्लेषसाधर्म्यादौपम्यगम्यतायां श्लेषप्रतिभोत्यापिता केवल-
प्रकृतगोचरा तुल्यशोभिता । श्लेषश्च प्रकृतिषु प्रत्ययेषु नेति ॥ ३५ ॥

निःशेषमाक्रान्तमहीतलो जलै-

चलन् समुद्रोऽपि समुज्झति स्थितिम् ।

ग्रामेषु सैन्यैरकरोदवारितैः

किमव्यवस्थाञ्चलितोऽपि केशवः ॥ ३६ ॥

कोशातकीपुष्पगुलुच्छकान्तिभिर्मुखैर्विनिद्रोन्मत्तवाणचक्षुषः ।

ग्रामीणवध्वस्तमलक्षिता जनैश्चिरं हतीनामुपरि व्यलोकयन् ॥ ३७ ॥

गोष्ठेषु गोष्ठीकृतमण्डलासनानां सनादमुत्थाय मुहुः स वल्गातः ।

ग्राम्यानपश्यत्कपिशम्पिपासतः खगोलसङ्कीर्तनभावितात्मनः ३८

निःशेषमिति । चलन् कल्यान्ते क्षुभितः समुद्रोऽपि जलैर्निःशेषमाक्रान्त-
महीतलः सन् स्थितिं मर्यादां वेलात्कलङ्कनलक्षणां समुज्झति त्यजति ।
केशवसु चलितोऽपि प्रस्थितोऽप्यवारितैरपरिमितैः सैन्यैर्निःशेषमाक्रान्तमही-
तलः सन् ग्रामेषु अव्यवस्थाममर्यादां किमकरोत्, नाकरोदेवेत्यर्थः ।
अत्रोपमानात् समुद्रादुपमेयस्य केशवस्य मर्यादानतिक्रमेणाधिक्यकथनाद्व-
तिरेकालङ्कारः । लङ्गणन्तूक्तम् ॥ ३६ ॥

कोशातकीति । कोशातकीपुष्पगुलुच्छकान्तिभिः पटोलीप्रसूनगुच्छस-
च्छायैः, स्मरपाण्डुरैरित्यर्थः । 'कोशातकी पटोली स्यात्' इति हलायुधः ।
मुखैरुपलक्षिताः विनिद्रं विकसितमत एवोन्मत्तं विपुलं वाणं नीलसैरेयपुष्प-
मिव चक्षुर्यासां ताः । 'नीली भ्रिगुटी द्वयोर्वाणा' इत्यमरः । ग्रामेषु भवा
ग्रामीणाः । 'ग्रामाद्यखञौ' इति खञ्प्रत्ययः । ताश्च बध्वः स्त्रियस्तं
क्षणम्, ग्रामान्तर्गामिनमिति भावः । जनैश्चमूचैरलक्षिता, हति-
भिस्तिरोहिता इत्यर्थः । चिरं हतीनां कण्टकशाखावरणानामुपर्युपरित-
नावकाशो व्यलोकयन् । उपमास्वभाक्तीक्तयोः सङ्करः ॥ ३७ ॥

गोष्ठेष्विति । स क्षणो गावस्तिष्ठन्त्येष्विति गोष्ठानि गोस्थानानि ।
'गोष्ठं गोस्थानकम्' इत्यमरः । 'सुपि स्यः' इति कप्रत्ययः 'अस्वास्वगो-
भूमि'—इत्यादिना षत्वम् । गोष्ठीषु वार्त्तासु । 'गोष्ठी सभायामालापे'
इति विश्वः । कृतानि मण्डलासनानि मण्डलाकारेणोपवेशनानि यैस्तान् मुहुः

पश्यन् कृतार्थैरपि वल्लवीजनो जनाधिनाथं न ययौ वितृष्णाताम् ।
एकान्तमौग्धानवबुद्धविभ्रमेः प्रसिद्धविस्तारगुणैर्विलोचनैः ॥३९॥
प्रीत्या नियुक्तांस्त्रिहतीः स्तनभयान् निगृह्य पारीमुभयेन जानुनोः ।
वर्जिष्णुधाराध्वनि रोहिणीः पयश्चिरन्निदध्यौ दुहतः स गोदुहः ॥४०॥

मनादं च्छेलाट्टाट्टासाद्यारावसहितं यथा तथोत्थाय वलात उत्प्लवमानान्
कपिशं मद्यम् । 'कश्यं मद्यञ्च मैत्र्यं कपिशं कापिशायनम्' इति हला-
युधः । पिपासतो मुहुर्मुहुः पातुमिच्छतः । पिबतेः सन्नन्ताल्लटः शतरि-
शप् । स्वगोत्रसङ्कीर्त्तने स्वनामसङ्कीर्त्तने भावितात्मनः प्रवर्तितचित्तान् ।
कृष्णनामानि गायत इत्यर्थः । ग्रामेषु भवान् ग्राम्यान्, घोषजना-
नित्यर्थः । 'ग्रामाद्यखजौ' इति यप्रत्ययः । अपश्यदालोकितवान् । स्वभा-
वोक्तिः ॥ ३८ ॥

पश्यन्निति । एकान्तमौग्धेनात्यन्तमुग्धतया अनवबुद्धिभ्रमैरन्नातवि-
लासैः किन्तु प्रसिद्धो विस्तार एव गुणो येषां तैः, अतिविशालैरित्यर्थः ।
कृतार्थैरपि सकृदर्शनाल्लभविस्तारफलैरित्यर्थः । विलोचनैर्जनाधिनाथं कृष्णं
पश्यन् वल्लवीजनो गोपाङ्गनाजनः विदृष्टतां हृष्टतां न ययौ । भूयोभूयः
पश्यन्नपि नालंबुद्धिमवापेत्यर्थः । तृप्तिकारणे दर्शने सत्यपि तृप्तिकार्यानुत्पत्ते-
र्विशेषोक्तिः । सा कृष्णस्य मदनकोटिलावण्यलक्ष्मीं व्यञ्जयति ॥ ३८ ॥

प्रत्येति । नियुक्तान् वामपादे एव संयतान् स्तनं धयन्ति पिबन्तीति स्तनन्धयान् वक्षान् । 'नासिकास्तनयोर्ध्वधेटोः' इति धेटः स्वश्रप्रत्ययः । प्रीत्या वक्षान् लिङ्गतीर्जिङ्गया स्वादयन्तीः रोहिणीर्गाः 'अर्जुन्धगा रोहिणी स्यात्' इत्यमरः । पयः क्षीरं जानुनोरुभयेन जानुष्येन पारीं दोहनपाक्षीम् । 'पारी-पाक्षीपरागयोः' इति विश्वः । निगृह्य निरुध्य । वर्जिष्णुधाराध्वनि वर्धन-शीलक्षीरधाराशब्दं यथा भवति तथा दुहतः प्रपूरयतः । दुहेर्लटः शतरि शस् । 'दुह्याच्' इति द्विकर्मकत्वम् । गां दुहन्तीति गोदुहो गोदोहकान् । 'सत्सृष्टिष'—इत्यादिना क्तिप् । स हरिश्चिरं निदध्याववलोकयति स्म । 'निध्यानमवलोकनम्' इति वैजयन्ती । स्वभावोक्तिः ॥ ४० ॥

अभ्याजतोऽभ्यागततूर्णतर्णकां निर्याणहस्तस्य पुरो दुधुक्षतः ।
वर्गाङ्गवां हुङ्कृतिचारु निर्यतीमरिर्मधोरैक्षत गोमतल्लिकाम् ॥ ४१ ॥

स व्रीहिणां यावदपासितुङ्गताः

शुकान् मृगैस्तावदुपद्रुतश्रियाम् ।

कैदारिकाणामभितः समाकुलाः

सहासमालोकयति स्म गोपिकाः ॥ ४२ ॥

अभ्येति । अभ्याजतः दोग्धुमभिमुखमागच्छतः । अर्जेलटः शत्रुदेशः ।
निर्याणं पादबन्धनं दाम । ‘निर्याणं दाम सन्दानं पशूनां पादबन्धने’ इति
वैजयन्ती । तद्वस्ते यस्य तस्य निर्याणहस्तस्य दुधुक्षतो दोग्धुमिच्छतः ।
दोग्धुरिति शेषः । दुहेः सन्नन्ताल्लटः शत्रुदेशः घत्वधत्वे । पुरोऽग्रेऽभ्यागतो-
ऽभिसुखमागतस्तूर्णस्तनपाने त्वरमाणस्तर्णकोऽतिवालो वत्सो यस्यास्ताम् ।
‘सद्यो जातसु तर्णकाः’ इत्यमरः । गवां वर्गाङ्गीत्रजाहुङ्कृतिचारु हुङ्कारमनो-
हरं यथा तथा निर्येतीं निर्गच्छन्तीम् । इणः शतरि डीप्, इणो यणदेशः ।
प्रशास्तां गां गोमतल्लिकाम् । प्रशंसावधैवेति नित्यसमासः । ‘मतल्लिका
मचर्चिका प्रकाण्डमुद्धतल्लजौ प्रशस्तवाचकान्यसूनि’ इत्यमरः । मधोररि-
र्मधुसूदन ऐक्षत ईक्षितवान् । ईक्षतर्लङि ‘आडजादीनाम्’ इत्याट् ‘आटञ्च’
इति वृद्धिः । स्वभावोक्तिः ॥ ४१ ॥

स इति । यावच्छुकान् कीरानपासितुं गतास्तावन्मृगैरुपद्रुतश्रियामुप-
द्रुतसम्पदां व्रीहिणां व्रीहिमताम् । ‘व्रीह्यादिभ्यश्च’ इति इनिप्रत्ययः । कैदारि-
काणां क्षेत्रसमूहानां ‘पुंनपुंसकयोर्वप्रः कैदारः क्षेत्रमस्य तु । कैदारकं
स्यात् कैदार्यं क्षेत्रं कैदारिकं गणे ।’ इत्यमरः । ‘ठञ् कवचिनश्च’ इति
चकाराट्प्रत्ययः । कद्वयोगात् कर्मणि षष्ठी । गोपिकाः गोपीरभितः समा-
कुला व्यथाः उभयतः समाकृत्यमाणाः सतीरित्यर्थः । स हरिः सहास-
मालोकयति स्म । अत्र सहासावालोकनस्य विशेषणगत्या समाकुलपदार्थहेतु-
कत्वात् काव्यलिङ्गभेदः ॥ ४२ ॥

व्यासेदुमस्मानवधानतः पुरा चलत्यसावितुप्रकर्णयन्नसौ ।
गीतानि गोप्याः कलमं मृगव्रजो न नूनमतीति हरिर्वालोकयत् ४३
लोलाचलत्स्त्रीचरणारुणोत्पलस्रलत्तुलाकोटिनिनादकोमलः ।
शौरिपानूपमपाहरन्मनः स्वनान्तरादुन्मदसारसारवः ॥ ४४ ॥
उच्चैर्गतामस्वलिताङ्गरीयसीं तदातिदूरादपि तस्य गच्छतः ।
एके समूह्वलरेणुसंहतिं शिरोभिराञ्जामपरे महीभृतः ॥ ४५ ॥

व्यासेदुमिति । गोप्याः शान्तिगोप्याः । शौरादित्वात् डीप् । गीतान्यु-
पकर्णयन् शृण्वन् असीं मृगव्रजो नूनं निश्चितं कलमं नाति न खादति इति ।
किं कलमभक्षणे गीतश्रवणविशेष इत्यत आह—असीं गोपी अस्मान् व्यासेदुं
निवारयितुमवधानतो गीतैकाग्रयात् पुरा चक्षति च निश्चितम् । ‘यावत्पुराणिपात-
योर्लट्’ इति भविष्यदर्थे लट् । इतोत्यं वितर्कयन्निति शेषः । हरिर्वालो-
कयत् । अत्र मृगाणां कलमखादननिवृत्तेर्गीतासक्तिनिमित्तायास्तदाकर्णन-
सुखभङ्गर्हतुकत्वमुल्लेख्यते ॥ ४३ ॥

लीलेति । अनुगता आपो येषु ते अनूपा जलप्रायदेहाः । ‘जलप्रायमनूपं
स्यात् पुंसि कच्छस्तथाविधः’ इत्यमरः । ‘प्रादिभ्यो धातुजस्य वाच्यो वाचोत्तर-
पदलोपश्च’ इति बहुव्रीहिः, ‘ऋकूपः’ इत्यादिना समासान्तः, ‘जदनोर्दंश्चि’
इत्युकारः । तेषां समीपे उपानूपम् । समीपार्थेऽव्ययीभावः । लीलया
चलति चलनशीले स्त्रियाश्चरणे अरुणोत्पले इव तयोः स्रलन्थो ये तुला-
कोटी नूपुरौ । ‘पादाङ्गदं तुलाकोटिर्मञ्जीरो नूपुरोऽञ्चियाम्’ इत्यमरः ।
तयोर्निनाद इव कोमलो मधुर उन्मदसारसारवः मत्तहंसकूजितम् । ‘चक्राङ्ग-
सारसौ हंसे’ इति शब्दार्णवे । शौरिर्मनः स्वनान्तरादपाहरत् । अत्र मनी-
हरणस्य लीलेत्यादिविशेषणार्थं हेतुकत्वादुपमासङ्कीर्णं काव्यलिङ्गम् ॥ ४४ ॥

उच्चैरिति । तदा तस्मिन् समये अतिदूरादगच्छतोऽपि तस्य हरः सख्य-
न्धिनीमुच्चैर्गतामत्यूर्ध्वमुन्नताम्, अन्यत्रोर्ध्वलोकेष्वपि व्याप्तामस्वलितामभङ्गुरां
सत्याञ्च गरीयसीमतिमहतीं, पूज्याञ्च बलरेणुसंहतिं सेनारेणुसङ्घातमेके
कतिपये महीभृतः पर्वता आञ्जां शासनं अपरे महीभृतो राजानश्च शिरोभिः
शेखरैः, शीर्षेण समूहः संवहन्ति स्म । वहैर्लिटि जेरुसि ‘वचिस्वपि’—

प्रायेण नीचानपि मेदिनीभृतो जनः समेनैव पथाधिरोहति ।
 सेना मुरारेः पथ एव सा पुनर्म्महामहीध्रान् परितोऽभ्यरोहयत् ४६
 दन्ताग्रनिभिन्नपयोदमुन्मुखाः शिलोच्चयानारुरुहुर्महीयसः ।
 तिर्य्यक्कटप्लाविमदाम्बुनिम्नगा विपूर्य्यमाणश्रवणोदरं द्विपाः ॥ ४७ ॥
 श्रोतन्मदाम्भःकणकेन केनचिज्जनस्य जीमूतकदम्बकदुता ।
 नागेन नागेन गरीयसोच्चकैररोधि पन्थाः पृथुदन्तशालिना ॥ ४८

इत्यादिना सम्प्रसारणम् । अत्र हरिमहिमवर्णनायामुभयेषामपि महीभृतां
 प्रकृतत्वात् केवलप्रकृतास्यदा तुल्ययोगिता श्लेषप्रतिभोत्यापिता चेति
 सङ्करः ॥ ४५ ॥

प्रायेणेति । प्रायेण प्राचुर्य्येण नीचान् कुञ्जानपि मेदिनीभृतोऽद्रीञ्जनो
 लोकः समेन सुगमेन पथा मार्गेणैवाधिरोहति सा मुरारेः सेना पुनः पथो
 मार्गानिव महामहीध्रान्महाद्रीन् परितोऽभ्यरोहयत् । लोके हि सति क्षुप्ते-
 ऽध्वनि तेन शैलारोहणसम्भवः । सेना सर्व्वपथातिरेकिस्थभूत् । पूर्वापराः
 सहस्रं पन्थानः स्वारोहणेन प्रवर्त्तिता इत्यर्थः । रोहतेर्गत्यर्थत्वात् 'गतिबुद्धि'
 इत्यादिना पथामणिकर्त्तृणां णी कर्मत्वम् । महीं धरन्तीति महीध्राः ।
 मूलविभुजादित्वात्कः । अत्र सेनायाः पथां शैलाधिरोहणेनोपमानाज्जनादा-
 धिक्वकथनाद्वतिरेकः ॥ ४६ ॥

दन्तायेति । द्वाभ्यां पिबन्तीति द्विपाः । 'सुपि' इति योगविभागात् कप्र-
 त्ययः । उन्मुखाः उन्नमितमुखाः सन्तः दन्ताग्रैर्निभिन्ना विदारिताः पयोदाः
 शृङ्गगता यस्मिन् कर्मणि तद्यथा तथा तिर्य्यगूर्द्धमुखत्वात्तिरश्चीनं यथा तथा
 कटेभ्यः प्रवन्ते चरन्तीति कटप्लाविनोभिर्मदाम्बुनिम्नगाभिर्मदजलप्रवाहैर्वि-
 पूर्य्यमाणानि श्रवणोदराणि यस्मिन् कर्मणि तद्यथा तथा महीयसो मह-
 न्तरान् शिलोच्चयानारुरुहुः स्वभावोक्तिः ॥ ४७ ॥

श्रोतदिति । श्रोतन्तः चरन्तो मदाम्भःकणा यस्य तेन । शैधिकः कप-
 प्रत्ययः । जीमूतकदम्बकस्येव द्युत् द्युतिर्य्यस्य तेन । पृथुभ्यां दन्ताभ्यां शालत
 इति तच्छालिना । गरीयसा गुरतरेणोच्चकैरुन्नतेन केनचित् नागेन गजेन
 जनस्य पन्था मार्गः यथारोधि । अगेनाचलेन न तथारोधि रुद्धः । मत्तमात-

भग्नद्रुमाश्चक्रुरितस्ततो दिशः समुल्लसत्केतनकाननाकुलाः ।
 पिष्टाद्रिपृष्ठास्तरसा च दन्तिनश्चलन्निजाङ्गाचलदुर्गमा भुवः ॥४६॥
 आलोकयामास हरिर्महीधरानधिश्यन्तीगजताः परःशताः ।
 उत्पातवातप्रतिकूलपातिनीरुपत्यकाभ्यो बृहतीः शिला इव ॥५०॥
 शैलाधिरोहाभ्यसनाधिकोद्गुरैः पयोधरैरामलकीवनाश्रिताः ।
 तं पर्वतीयप्रमदाश्चचायिरे विंकाशविस्फारितविभ्रमेक्षणाः ॥५१॥

इस्य दुरासदत्वात् शैलवदनतिक्रमणीयत्वादिति भावः । अतएव उपमाना-
 दगादुपमेयस्य नागस्याधिक्याद्व्यतिरेकः ॥ ४८ ॥

भग्नेति । दन्तिनो गजा इतस्ततो भग्नद्रुमाः स्वभग्नाखिलवृक्षाः दिशः
 समुल्लसद्भिः केतनैरेव काननैराकुला मङ्गीर्णाश्रुः । तथा तरसा बलेन पिष्टानि
 चूर्णितान्यद्रिपृष्ठानि यासु ता भुवो भूमौः चलद्भिनिजाङ्गैरेवाचलैर्दुर्गमा
 दुष्प्रापाश्रुः । अत्र केतनेष्वङ्गेषु च काननाचलत्वरूपणाद्रूपकालङ्कारः । तेन
 गजानां पुरातनसृष्टिसंहारेण सृष्ट्यन्तरप्रवर्तनरूपं लोकोत्तरं सामर्थ्यं गम्यत
 इत्यलङ्कारेण वस्तुध्वनिः ॥ ४९ ॥

आलोकेति । हरिर्महीधरानधिश्यन्तीः परःशताः शतात्यराः । असंख्या-
 ता इत्यर्थः । 'परःशताद्यास्ते येषां परा संख्या शताधिकात्' इत्यमरः । पञ्च-
 मीति योगविभागात् समासः राजदन्तादित्वादुपसर्जनस्यापि शतशब्दस्य
 परनिपातः । पारस्करादित्वात् सुङ्गागमः । गजताः गजसमूहान् । 'गजान्नेति
 वक्तव्यम्' इति सामूहिकस्तल्प्रत्ययः । उपत्यकाभ्य आसन्नभूमिभ्यः । 'उपत्य-
 काद्रे रासन्ना भूमिः' इत्यमरः । 'उपाधिभ्यां त्यक्त्रासन्नारुढयोः' इति त्यक्न्-
 प्रत्ययः । उत्पातवातेन । तत्प्रतिकूलं पतन्तीति तत्पातिनीः, ऊर्द्धगामिनी-
 रित्यर्थः । बृहतीः शिला इवेत्युपेक्षा । आलोकयामास ॥ ५० ॥

शैलेति । शैलाधिरोहाभ्यसनेन पर्वतारोहणाभ्यासेनाधिकोद्गुरैरत्युन्नतैः
 पयोधरैः स्तनैरुपलक्षिताः आमलकीवनाश्रिता धान्नीवनगताः । पर्वतो
 निवासो येषां ते पर्वतीयाः किरातादयः । 'पर्वताच्च' इति क्वप्रत्ययः । तेषां
 प्रमदाः । विकाशेन विस्मयजनितविस्तारेण विस्फारिता विवर्तिता विभ्रमा
 विलासा येषां तानोक्षणानि यासां तास्तथा सत्यः तं हरिं चचायिरे ददृशुः ।

सावज्ञमुन्मील्य विलोचने सक्तत् क्षणं मृगेन्द्रेण सुषुप्सुना पुनः ।
 सैन्यान् यातः समयापि विवाधे कथं सुराजम्भवमन्यथाथवा ॥५२॥
 उत्सेधनिर्धूतमहीरुहां ध्वजैर्जनावरुडोद्धतसिन्धुरंहसाम् ।
 नागैरधिक्षिप्तमहाशिलं मुहुर्बलम्बभूवोपरि तन्महीभृताम् ॥५३॥

‘चायू पूजानिशामनयोः’ इति धातोः कर्त्तरि लिट् । निशामनं दर्शनम् ।
 ‘निरोक्षणनिशामने’ इति दर्शनपर्यायेषु भट्टमल्लः । एतेन हरलीकोत्तरं
 लावण्यं व्यज्यत इति वस्तुना वस्तुध्वनिः । स्वभावोक्तिवृत्त्यनुप्रासयोः
 संसृष्टिः ॥ ५१ ॥

सावज्ञमिति । सावज्ञमनादरं यथा तथा विलोचने सक्तदेकवारम् ।
 ‘एकस्य सक्तत्’ इति सक्तदर्थे निपातः । क्षणमुन्मील्योन्मिष्य । पुनः सुषुप्सुना
 स्वसुमिच्छुना, स्वपेः सन्नन्तादुप्रत्ययः । ‘रुदयिद’—इत्यादिना मनः किच्वात्
 ‘वचिस्वपि’—इत्यादिना सम्प्रसारणम् । मृगेन्द्रेण सिंहेन समया समीपे,
 ‘समयानिकषाशब्दौ समीपे सम्प्रकीर्त्तिता’ इति सज्जनः । यातो गच्छती-
 ऽपि । यातेर्लिट् शत्रादेशः । सैन्यात् सेनातः । ‘भीतार्थानां भयहेतुः’ इत्य-
 पादानत्वम् । न विव्यधे न विभ्ये । ‘व्यथ भयसञ्चलनयोः’ इति धातोर्भावे
 लिट् । अथवा, तथाहीत्यर्थः । अन्यथा भीतत्वे कथं सुराजम्भवं सुखेन
 राज्ञा भूयते, न कथमपीति भावः । राजा चायं मृगाणामिति भावः ।
 ‘कर्त्तृकर्मणोश्च भूक्तजोः’ इति कर्त्तरीपदादौ चोपपदे भवतेः खल्वृत्यये नलो-
 पमुमागमौ । अर्धान्तरन्यासः ॥ ५२ ॥

उत्सेधेति । नागैर्गजैरधिक्षिप्तास्तिरस्कृता महाशिला येन तत् तद्वलं
 सैन्यं ध्वजैरुत्सेधेनौन्नत्येन निर्धूता अवगणिता महिरुहो येषु तेषाम् । ‘उत्-
 सेधश्चोच्छ्रयश्च सः’ इत्यमरः । जनैरवरुद्धं प्रतिबद्धम् उद्धतमुद्देलंसिन्धुरंहो नदी-
 वेगो येषां तेषां महीभृतां पर्वतानामुपरि मुहुर्बभूव । मार्गवशाद्भूयसो भूधरान्
 मुहुरारुरोहेत्यर्थः । ‘हयौघरुद्ध’ इति पाठे हयौघेन घोटकसमूहेन रुद्ध-
 मित्यादिपूर्ववत् । अत्रावरोहणवदुत्कर्षश्चोपरिभावो विशेषणवैभवात् प्रतीयत
 इति तदभेदेनोपरिभावस्य बलभूधरविशेषणपदार्थहेतुकत्वाच्छ्लेषप्रतिभीत्या-
 पितकाव्यलिङ्गविशेषः ॥ ५३ ॥

श्मश्रूयमाणे मधुजालके तरोर्गजेन गण्डङ्घ्रता विधूनिते ।
 क्षुद्राभिरक्षुद्रतराभिराकुलं विदश्यमानेन जनेन दुद्रुवे ॥५४॥
 नीते पलाशिन्युचिते शरीरवद् गजान्तकेनान्तमदान्तकर्मणा ।
 सञ्चेरुरात्मान इवापरं क्षणात् क्षमारुहं देहमिव प्लवङ्गमाः ॥५५॥
 प्रह्वानतीव कचिदुद्धतिश्रितः क्वचित् प्रकाशानथ गह्वरानपि ।
 साम्यादपेतानिति वाहिनी हरस्तदातिचक्राम गिरीन् गुरुनपि ॥५६॥

श्मश्रूयेति । तरोर्वृक्षस्य श्मश्रूयमाणे श्मश्रुवदाचरति, तददालम्बमान इत्यर्थः । उपमालङ्कारः । श्मश्रुशब्दादाचारे कण्डन्ताक्षटः शानजादेशः, 'अकृत्स्नार्धधातुकयोर्दीर्घः' । गण्डं कपोलं कपता तरुस्कन्धे कण्डूयमानेन गजेन मधुजालके क्षौद्रपटले विधूनिते कम्पिते सति, धूजो गन्तात् कर्मणि क्तः, 'धूज्प्रोञ्जोर्नुग्वक्तव्यः' इति नुगागमः । अक्षुद्रतराभिरतिस्थूलाभिः क्षुद्राभिः सरघाभिः । 'क्षुद्राश्चङ्गा नटी वेश्या सरघा कण्टकारिका' इत्यमरः । विदश्यमानेन चक्षुभिर्भित्तमानेन जनेन समाकुलं व्यग्रं यथा तथा दुद्रुवे पलायितम् । भावे लिट् । स्वभावोक्तिरुत्तोपमामंसृष्टा ॥ ५४ ॥

नीत इति । उचिते परिचिते पलाशिनि द्रुमे 'पलाशी दुद्रुमागमाः' इत्यमरः । शरीरवत् पूर्वशरीरवत् । 'तत्र तस्येव' इति वतिप्रत्ययः । अदान्त-कर्मणा दुर्दान्तव्यापारेण गजोऽन्तक इवेत्युपमितममासः साहचर्यात् । तेन गजान्तकेनान्तं नाशं नीते गमिते सति प्लवर्गच्छन्तीति प्लवङ्गमाः कपयः । 'गमेश्व' इति खच्प्रत्यये सुमागमः । आत्मानो जीवा इवापरं क्षमारुहं देहमिव क्षणात् सञ्चेरुः, सम्प्रविष्टा इत्यर्थः । अनेकेवशब्दवाक्यार्थोपमा, सा च शरीरवदिति तद्धितगता अन्यत्र समासगतेति सङ्करः ॥ ५५ ॥

प्रह्वानिति । कचिदतीव नितान्तं प्रह्वान् प्रवणान्, अन्यत्रानुकूलान् कचिदुद्धतिं श्रयन्तीत्युद्धतिश्रितः औद्धत्यभाजः, औद्धत्यभाजश्च, श्रयतेः क्तिप् तुक् । क्वचित् प्रकाशान् प्रकटाननवगूढवृत्तींश्च । कचिदतिगह्वरानपि, अपि-शार्थं, अप्रवेशान्, अन्यत्र गूढांश्च । इतीत्यं साम्यादपेतान् विषमरूपान् विषमवृत्तांश्च । अतएव गुरुन् महतोऽपि पूज्यानपि गिरींस्तदा हरिर्वाहिनी सेना अतिचक्रामातीत्य गता, उल्लङ्घिता च । 'गुरोरप्यवलिमस्य कार्यार्थकार्यम-

स व्याप्तवत्या परितोऽपथान्यपि स्वसेनया सर्वपथीनया तथा ।
 अश्वोभिरुल्लङ्घितनुङ्गरोधः प्रतीपनाम्नीः कुरुते स्म निम्नगाः ५७
 यावद्वागाहन्त न दन्तिनां घटास्तुरङ्गमैस्तावदुदीरितं खुरैः ।
 क्षिप्तं समीरैः सरितां पुरः पतज्जलान्यनैषीद्भज एव पङ्कताम् ५८

जानतः । उत्पथप्रतिपन्नस्य परित्यागो विधीयते । इति स्मरणादिति भावः ।
 गुरुणामप्यतिक्रम इति विरोधेऽपिशब्दः । स चोक्तवैषम्यदोषोद्घाटनेन परि-
 हृत इति विरोधामासः । स च गुरुनिति वाच्यप्रतीयमानयोरभेदाध्यवसाया-
 च्छ्लेषेऽपृष्टान्तिशयोक्त्युत्थापित इति सङ्करः ॥ ५६ ॥

स इति स हरिः परितः समन्तादपथान्यपमार्गानपि । 'पथो विभाषा'
 इति निषेधविकल्पात्, 'ऋक्पूः' इत्यादिना समासान्तः, 'अपथं नपुंसकम्'
 इति नपुंसकत्वम् । व्याप्तवत्यापि सर्वान् पथो व्याप्नोतीति सर्वपथीना ।
 'तत्सर्वादेः'—इत्यादिना खप्रत्ययः । तथा सर्वपथीनया तथा स्वसेनया
 निमित्तेन अश्वोभिरुल्लङ्घितानि युगपदखिलसेनाप्रवेशेन प्रतीपगमनादुपर्या-
 क्रान्तानि तुङ्गरोधांसि यासां ताः निम्नं गच्छन्तीति निम्नगान्यः प्रती-
 पनाम्नीः कुरुते स्म । प्रतिगता उत्तानगा आपो यासां ताः प्रतीपाः ।
 'ऋक्पूः'—इत्यादिना समासान्तः । 'द्व्यन्तरूपसर्गेभ्योऽप् ईत्' इतीकारः ।
 अथवा प्रतीपं निम्नगानामविरुद्धं नाम उत्तानगा इति नामधेयं यासां ताः
 प्रतीपनाम्नः । 'अन उपधालोपिनोऽन्यतरस्याम्' इति ङीप्, तास्तथा
 चकारेत्यर्थः । अत्र निम्नगानां प्रतीपनामासम्बन्धेऽपि सम्बन्धोक्तेरति-
 शयोक्तिः ॥ ५७ ॥

यावदिति । दन्तिनां घटा गजव्रजा यावन्न व्यगाहन्त न व्यलोडयंस्ता-
 वत् तुरङ्गमैः कर्तृभिः खुरैः करणैरुदीरितमुत्थापितम् । अथ समीरैः मारुतैः
 क्षिप्तं विकीर्णम् अतएव पुरो गजप्रवेशात् प्रागेव पतद्भजो भूरेशुरेव सरितां
 जलानि पङ्कतामनैषीद्विनाय, नयतेर्दिकर्मकत्वाङ्गुडि वृद्धिः । अत्रापि सरितां
 पङ्कत्वासम्बन्धेऽपि सम्बन्धोक्तेः पूर्ववदतिशयोक्तिः ॥ ५८ ॥

रन्तुं चतोत्तुङ्गनितम्बभूमयो मुहुर्व्रजन्तः प्रमदं मदोद्धताः ।
 पङ्कं करापाकृतशैवलांशुकाः समुद्रगाणामुदपादयन्निभाः ॥५८॥
 रुग्णोरुगोधःपरिपूरिताम्भसः समस्थलीकृत्य पुरातनीर्नदीः ।
 कूलङ्कषौघाः सरितस्तथापराः प्रवर्त्तयामासुरिभा मदाम्बुभिः ६०
 पद्मैरनन्वीतबधूमुखद्युतो गता न हंसैः श्रियमातपवजाम् ।
 दूरेऽभवन् भोजवलस्य गच्छतः शैलोपमातीतगजस्य निम्नगाः ६१

रन्तुमिति । रन्तुं क्रीडितुं क्षता एकत्र विषाणैरन्यत्र नखैश्च विदलिता
 उत्तुङ्गा नितम्बभूमयो रोधोभागाः श्रोणिभागाश्च यैस्ते । 'नितम्बो रोधसि
 स्कन्धे शिखरेऽपि कटीरके' इति विश्वः । मुहुः प्रमदं हर्षं व्रजन्तः मदेन
 दानेन दर्पेण वोद्धताः । करैर्हस्तैरपाकृतानि शैवलानि अंशुकानीवांशुकानि
 यैस्ते इभाः समुद्रं गच्छन्तीति समुद्रगाणां समुद्रपत्नीनां नदीनाम् । 'एका-
 जुत्तरपदे णः' इति णत्वम् । पङ्कं कर्दमं कलुषञ्चोदपादयन् । 'पङ्को-
 ऽस्त्री कर्दमैनसोः' इति विश्वः । यथा मदोद्धताः पराङ्गनानां दोषमुत्पाद-
 यन्ति तद्वदिति भावः । अत्र प्रस्तुतेभविशेषणादप्रस्तुतसोमङ्गहणसाहसिक-
 प्रतीतिः समासोक्तिः । स्त्रीपङ्कयोरभेदाध्यवसायादिति श्लेषमूलातिशयोक्त्युत्पा-
 पितेति सङ्करः ॥ ५८ ॥

रुग्णेति । इभा रुग्णैर्भग्नैरुत्तुभिर्महद्भी रोधोभिस्तटैः परिपूरिता-
 म्भसः । मृत्क्षेपशोषिताम्भस इत्यर्थः । पुराभवाः पुरातनीः । 'सायञ्चिरम्'—
 इत्यादिना व्युत्पत्त्ययः तुङागमश्च, 'टिट्ठाणञ्'—इत्यादिना डीप् । नदीः
 समस्थलीकृत्य स्थलसमाः कृत्वा । मदाम्बुभिः स्वमदोदकैः कूलं कषन्तीति
 कूलङ्कषाः ओघा यासां ता उभयकूलप्रवाहिन्योऽपरा अन्याः सरितः प्रवर्त्तया-
 मासुः । एतेन गजसम्पत्तिरुक्ता, अत्र नदीनां समस्थलत्वाम्बन्धे मदाम्बु-
 न्नाञ्च सरित्त्वासम्बन्धेऽपि तत्सम्बन्धोक्तेरतिशयोक्तिरिति सजातीय-
 सङ्करः ॥ ६० ॥

पद्मैरिति । पद्मैरनन्वीता अप्राप्ता बधूमुखस्य द्युत् श्रियंभिस्ताः,
 बधूमुखश्रीजितपद्मा इत्यर्थः । अन्वीतेति 'ईङ् गतौ' इति धातोः कर्मणि

स्निग्धाञ्जनश्यामतनूभिरुन्नतैर्निरन्तराला करिणां कदम्बकैः ।
 सेना सुधाक्षालितसौधसम्पदां पुरां बहूनां परभागमाप सा ॥ ६० ॥
 प्रासादशोभातिशयालुभिः पथि प्रभोर्निवासाः पटवेश्मभिर्बभुः ।
 नूनं सहानेन वियोगविक्षवा पुरः पुरश्चौरपि निर्ययौ तदा ॥ ६१ ॥
 वर्षा द्विपानां विरुवन्त उच्चकैर्वनेचरेभ्यश्चिरमाचचक्षिरे ।
 गण्डस्थलाघर्षगलन्मदोदकद्रुमस्कन्धनिलायिनोऽल्यः ॥ ६४ ॥

क्तः । हंसैरातपत्रजां कृत्तजन्यां श्रियं न गता अगताः । आतपत्रजितहंस
 श्रीका इत्यर्थः । निम्नगा नद्यः शैलोपमामतीताः शिलासाम्यमतिक्रान्ता
 गजा यस्मिन् तस्य गच्छतो भोजबलस्य यादवसैन्यस्य दूरेऽभवन् । अति-
 व्यवहिता इत्यर्थः । अपकृष्टाश्चेति गम्यते । तदभेदाध्यवसायेनैव निम्नगानां
 दूरभवनस्य तद्विशेषणपदार्थहेतुत्वाच्छेषमूलातिशयोक्तिसमुत्थापितः काव्य-
 लिङ्गभेदः ॥ ६१ ॥

स्निग्धेति । स्निग्धाञ्जनमिव श्यामाभिस्तनूभिरुन्नतैः करिणां कदम्ब-
 कैर्निरन्तराला नीरभ्रा सा सेना सुधया लेपनविशेषेण क्षालिता धवलिताः
 सौधसम्पदो यासां तासाम् । 'लेपभेदेऽस्मत्ते सुधा' इति वैजयन्ती । बहूनां
 पुरां पुरीणां परभागं विप्रकृष्टदेशमाप, दूरमतीत्य गतेत्यर्थः । वर्णोत्कर्षश्च
 परभागः । तदभेदाध्यवसायेन परभागार्थो विशेषणगत्या श्यामकरिकदम्ब-
 कनैरन्तर्धस्य हेतुत्वात् पूर्ववत् काव्यलिङ्गभेदः ॥ ६२ ॥

प्रासादेति । पथि मार्गे प्रभोः कृष्णस्य निवासाः सेनानिवेशाः प्रासाद-
 शोभामतिशयालुभिरतिशयकैः । आलुचि शीङ्ग्रहणमपि कर्तव्यमित्यालुच्
 प्रत्ययः । पटवेश्मभिः पटवस्त्रैर्बभुः तेनोपेक्ष्यते । तदा द्वारकानिर्याणकाले-
 ऽनेन कृष्णेन सह वियोगविक्षवा विरहभीरुः पुरश्चौरद्वारकानगरलक्ष्मीरपि
 पुरोऽग्रे निर्ययौ निर्गता । नूनं द्वारकातो न भिद्यन्ते अस्य निवासाः शोभ-
 येति भावः ॥ ६३ ॥

वर्षेति । गण्डस्थलानामाघर्षेण सङ्घर्षेण गलता स्रवता मदोदकेन द्रवेष्व-
 द्रेषु द्रुमस्कन्धेषु निलीयन्त इति निलायिनस्तन्निवासिन उच्चकैर्विरुवन्तो
 गुञ्जन्तोऽल्यः द्विपानां सेनागजानां वर्षा प्रमाणम् । 'वर्षा देहप्रमाणयोः'

आयामवह्निः करिणां घटाशतैरधःकृताष्टालकपङ्क्तिरुच्चकैः ।
 दृष्ट्यैर्जितोदग्रगृहाणि सा चमूरतीत्य भूयांसि पुराण्यवर्त्तत ॥६५॥
 उड्डूतमुच्चैर्ध्वं जिनीभिरंगुभिः प्रतप्तमभ्यर्णतया विवस्वतः ।
 आह्लादिकह्लारसमोरणाहते पुरः पपाताम्भसि यामुने रजः ॥६६॥
 या घर्म्मभानोस्तनयापि शीतलैः स्वप्ता यमस्यापि जनस्य जीवनैः ।
 कृष्णापि शुद्धेरधिकं विधातृभिर्विहन्तुमंहांसि जलैः पटीयसी ॥६७॥

इति विश्वः । वनेचरेभ्यः किरातेभ्यः चिरमाचचक्षिरे । इयन्तो गजा इत्याख्यातवन्त इत्यर्थः । गजवर्ष्मानुमापकेष्वलिषु विरावयोगादाख्यानमुख्ये च्यते । वाचकाप्रयोगाद्भस्योत्प्रेक्षा ॥ ६४ ॥

आयामेति । आयामो दैर्घ्यं सोऽस्ति येषां तद्वह्निः, आयतैरित्यर्थः । करिणां सम्बन्धिभिर्घटाशतैर्वृहशतैः । 'करिणां घटना घटा' इत्यमरः । अधःकृतास्तिरस्कृता अष्टालकपङ्क्तयोऽदृश्येण्यो यया सा । 'अष्टास्वष्टालकः स्मृतः' इति वैजयन्ती । सा चमूरुच्चकैरुच्चतैर्दृष्ट्यैः पटमण्डपैः जितान्युदग्राणि गृह्हाणि येषां तानि भूयांसि पुराण्यतीत्यावर्त्तत अतिक्रम्य गतेत्यर्थः । शोभया अतिशय्य स्थितेति च गम्यते । तदभेदाध्यवसायेन स्नेहमूलातिशयोक्त्युत्थापितं पूर्ववत् पदार्थहेतुकं काव्यलिङ्गम् ॥ ६५ ॥

अथ हरिसेनाः कालिन्दीं प्रत्यासेदुरित्याह—उड्डूतमिति । ध्वजिनीभिः सेनाभिरुच्चैरुड्डूतमूर्द्ध्वं क्षिप्तम् । अतएव अभ्यर्णतयान्तिकतया । 'उपकण्ठान्तिकाभ्यर्णा' इत्यमरः । विवस्वतींऽंगुभिः प्रतप्तम्, प्रतप्तमिवेत्यर्थः । अतएव व्यञ्जकाप्रयोगाद्भस्योत्प्रेक्षा । आह्लादिन आह्लादका ये कह्लारसमोरणाः सौगन्धिकमारुताः । 'सौगन्धिकन्तु कह्लारम्' इत्यमरः । तैराहते कम्पिते यामुने यमुनासम्बन्धिन्यम्भसि पुरोऽग्रे रजो धूलिः पपात । सन्तप्ता हि सन्तापमसहमानाः पुरो धावित्वा क्वचन शिशिरे पयसि पतन्तीति भावः ॥ ६६ ॥

अथ चतुर्भिर्यमुनां वर्णयति—येत्यादि । या यमुना घर्म्मभानोरुष्णांशोस्तनयापि सती शीतलैरपि । अपिर्विरोधे । स क्षोणाजातायाः शैत्यानुपपत्ते-

यस्या महानीलतटीरिव द्रुताः प्रयान्ति पीत्वा हिमपिण्डपाण्डुराः ।
 कालीरपस्ताभिरिवानुरञ्जिताः क्षणेन भिन्नाञ्जनवर्णतां घनाः ६८
 व्यक्तं बलीयान् यदि हेतुरागमादपूरयत् सा जलधिं न जाङ्गवी ।
 गाङ्गौघनिर्भस्मितशम्भुकम्बरासवर्णमर्णः कथमन्यथास्य तत् ॥ ६९

रिति भावः । यमस्यान्तकस्य स्वसापि जनस्य जीवनैरुज्जीवकैः । अत्राप्येको-
 दराणां भिन्नक्रियानुपपत्तेर्विरोधः । ‘कालिन्दीसूर्यतनया यमुना शमनस्वसा’
 इत्युभयत्राप्यमरः । किञ्च । कृष्णा कृष्णवर्णा मलिना च तथापि शुद्धैर्मल्य-
 स्याधिकं विधातृभिः सम्पादकैर्जनैरंहांसि पापानि विहन्तु पटीयसी समर्थ-
 तरा । अत्र यमुनातज्जलगतत्वेन निर्दिष्टयोर्गुणक्रिययोर्विरोधेन त्रिषु विरोधेषु
 संसृष्टेषु तृतीयः कृष्णेति श्लेषप्रतिभोत्यापित इति सङ्केपः ॥ ६७ ॥

यस्या इति । हिमपिण्डपाण्डुरा हिमसङ्गशुभ्राः घना मेघाः द्रुता द्रवी-
 कृता महानीलतटीरिन्द्रनीलस्थलानीव कालीः कृष्णवर्णाः । ‘जानपद—’
 इत्यादिना डोप् । यस्याः कालिन्द्या अपः पीत्वा ताभिः पीताभिरङ्गिरनु-
 रञ्जिता इव क्षणेन भिन्नाञ्जनवर्णतां स्नेहमृदितकज्जलवर्णतां प्रयान्ति ।
 अत्र तटीरिवानुरञ्जिता इवेति चोपेक्षया सङ्कीर्णं यं घनानामञ्जनोपमेति
 संग्रहः ॥ ६८ ॥

व्यक्तमिति । हेतुर्युक्तिः । अनुमानमिति यावत् । आगमाद्गङ्गा सागरपूरि-
 णीत्यागमप्रमाणात् । बलीयान् यदि प्रबलयेत् सा यमुना जलधिमपूरयत् ।
 जङ्गीरपत्यं स्त्री जाङ्गवी नापूरयत् । व्यक्तं सत्यमित्युत्प्रेक्षा । कृतः । अन्यथा
 विपर्यये अस्य जलधेः तत्प्रसिद्धमर्णोऽश्वः । “अश्वोऽर्णस्तोयपानीयम्” इत्यमरः ।
 गाङ्गेन गङ्गासम्बन्धिना ओघेन प्रवाहेण निर्भस्मिताया निर्भस्मिकृतायाः
 शम्भुकम्बराया हरकण्टस्य सवर्णं समानवर्णम् । कृष्णवर्णमित्यर्थः ।
 ‘ज्योतिर्जनपद—’ इत्यादिना समानस्य सभावः । अन्यथा गङ्गौघस्य धाव-
 त्याङ्गवलमेव स्यात् । तथा च यावाप्लवनवाक्यवदागमोऽप्यन्यथा नेय इति
 कवराग्रयः ॥ ६९

अभ्युद्यतस्य क्रमितुं जवेन गां तमालनीला नितरां धृतायतिः।
सीमेव सा तस्य पुरः क्षणम्बभौ बलाम्बुराशेर्महतो महापगा॥७०

कलापकम् ।

लोलैररितैश्चरणैरिवाभितो जवाद् व्रजन्तीभिरसौ सरिज्जनैः ।
नौभिः प्रतरे परितः प्रवोदितभ्रमीनिमीलललनावलम्बितैः ।७१
तत् पूर्वमंसद्वयसन्दिपाधिपाः क्षणं सहेलाः परितो जगाहिरे ।
सद्यस्ततस्तेरुनारतसुतस्वदानवारिप्रचुरीकृतम्पयः ॥ ७२ ॥

अभीति । तमालवन्नीला कृष्णा नितरां धृतायतिरत्यन्तं कृतदर्प्या सा
महापगा महानदी यमुना । जवेन गां भुवं क्रमितुमाक्रमितुमभ्युद्यतस्यो-
द्युक्तस्य तस्य महतो बलाम्बुराशेः सेनासमुद्रस्य पुरोऽग्रं क्षणं सीमेव विलेव
वभावित्युपेक्षा । क्षणमिति क्षणमात्रनिरोधिकाऽभवत् । अनन्तरमेव तरणा-
दिति भावः ॥ ७० ॥

लोलैरिति । अभितः उभयतो लोलैश्चलद्भिररितैः केनिपातकदण्डैः ।
'क्षेपणी स्यादरितं केनिपातकः' इत्यमरः । चरणैः पादैरिवेत्युपेक्षा ।
जवाद् व्रजन्तीभिर्गच्छन्तीभिर्नौभिः साधनैरसौ सरिद्यमुना कथं प्रवेनोदिता
नौवेगेनोत्पन्ना भ्रमी भ्रान्तिस्तस्या भयान्निमोलन्तीभिर्भयादक्षिनिमीलनं
कुर्वतीभिर्ललनाभिरवलम्बितैर्जनैः कर्तृभिः परितः सर्वतः । सर्वोभयार्थं वर्त्त-
मानाभ्यां पर्यभिभ्यां तसिविधानात् । प्रतरे प्रतीर्णा ॥ ७१ ॥

तत्पूर्वमिति । द्विपाधिपा महागजाः पूर्वं प्रथमं असी प्रमाणमस्य ।
अंसद्वयसमसमं सप्रमाणम् । तेषां तथोन्नतत्वादिति भावः । 'प्रमाणे द्वय-
सज्'—इति द्वयसच्प्रत्ययः । तत् तथा गम्भीरं पयो यमुनाजलं सहेलाः
सावन्नाः । परितो जगाहिरे प्रविशन्ति स्म । ततः प्रवेशानन्तरं सद्योऽवि-
लम्बेन अनारतमविच्छिन्नं सुतेन स्ववता स्वदानवारिणा स्वमदोदकेन
प्रचुरीकृतं बहुलीकृतं तत् पयस्तेरुः तरन्ति स्म । अत्रातिगम्भीरस्याप्यश्वसी-
ऽसदन्नत्वातिशयोक्त्या गजानामौन्नत्यं पुनस्तस्यैव तन्मदाम्बुसम्भेदतात्पर्योक्त्या
तेषां मदतिरेकश्च व्यज्यते ॥ ७२ ॥

प्रोथैः स्फुरद्भिः स्फुटशब्दमुन्मुखैस्तुरङ्गमैरायतकीर्णैर्बालधि ।
 उत्कर्णमुदाहितधीरकन्धरैरतीर्य्यताग्रै तटदत्तदृष्टिभिः ॥७३॥
 तीर्त्वा जवेनैव नितान्तदुस्तरां नदीमप्रतिज्ञामिव ताङ्गरीयसीम् ।
 शृङ्गेरपस्कीर्णमहत्तटीभुवामशोभतोच्चैर्नदितङ्ककुञ्जताम् ॥७४॥
 सीमन्त्यमाना यदुभूभृताम्बलैर्बभौ तरङ्गिर्गवलासितद्युतिः ।
 सिन्दूरितानकपकङ्कणाङ्किता तरङ्गिणी वेणिरिवायता भुवः ॥७५॥

प्रोथैरिति । स्फुटशब्दं स्पष्टध्वनं यथा तथा स्फुरद्भिश्चलद्भिः प्रोथैर्घोणा-
 भिरुपलक्षितैः । 'घोणा तु प्रोथमस्त्रियाम्' इत्यमरः । उन्मुखैरुद्गुमुखैस्तथा
 उत्कर्णमुन्नमितकर्णे यथा तथा उदाहिता ऊर्ध्वं प्रसारिता धीरा निश्चलाः
 कन्धरा ग्रीवा येषां तैरग्रे पुरः तटे दत्तदृष्टिभिस्तुरङ्गमैरायताः प्रसारिताः
 कीर्णा विलिप्ता बालधयो यस्मिन् कर्मणि तद्वयथा तथा अतीर्य्यत अतारि ।
 सरिदिति शेषः । कर्मणि लङि यक् । स्वभावोक्तिः ॥ ७३ ॥

तीर्त्वेति । नितान्तदुस्तरामतिमहत्तया अत्यन्ताशक्यतरणां तां नदीं
 गरीयसीमतिदुस्तरां प्रतिज्ञामिव जवेन वेगेनैव तीर्त्वा शृङ्गेर्विषाणैरपस्कीर्णा
 आलेखिता महत्यस्तटीभुवस्तोऽप्रदेशास्तेषाम् । 'अपाञ्चतुष्याञ्चकुनिष्वा-
 लेखने' इति किरतेः कात् पूर्वतः सुङागमः । ककुञ्जतामुच्चैस्तरं नदितं नादः
 अशोभत । उपमासङ्कीर्णा स्वभावोक्तिः ॥ ७४ ॥

सीमन्त्यमानेति । तरङ्गिर्यदुभूभृतां यादवभूपानां बलैः सैन्यैः सीमन्त्य-
 माना सीमन्तवती क्रियमाणा । सीमन्तवच्छब्दात् 'तत्करोति'—इति
 ख्यन्तात् कर्मणि लटः शानजादेशः णाविष्ठवद्वावादिभ्यतोर्लुक् । गवला-
 सितद्युतिः माहिषविषाणमेचकप्रभा । 'गवलं माहिषं शृङ्गम्' इत्यमरः ।
 सिन्दूरिताः सिन्दूरवल्कृताः । सिन्दूरशब्दात् 'तत्करोति'—इति ख्यन्तात्
 कर्मणि क्तः । णाविष्ठवद्वावादिभ्यतोर्लुक् । तैरनेकपैर्द्विपैः कङ्कणैः शिखरै-
 रङ्किता चिह्निता । 'कङ्कणं शिखरे हस्तसूत्रमण्डनयोरपि' इति विश्वः ।
 तरङ्गिणी यमुना नदी आयता दीर्घा भुवो वेणिरिव बभौ इत्युपेक्षा ॥ ७५ ॥

अव्याहृतक्षिप्रगतैः समुच्छिताननुज्झितद्राघिमभिर्गरीयसः ।
 नाय्यम्पयः केचिदतारिषुर्भुजैः क्षिपद्भिरुर्मिर्नपरैरिवोर्मिभिः ७६
 विदलितमहाकूलामुच्छां विषाणविघट्टनै-
 रलघुधरणाकृष्टग्राहां विषाणिभिरुन्मदैः ।
 सपदि सरितं सा श्रीभर्तुर्वृहद्रथमण्डलैः
 स्रविलितसलिलामुल्लङ्घ्यैनाञ्जगाम वरूथिनी ॥ ७७ ॥

इति श्रीमाघकृतौ शिशुपालवधे महाकाव्ये प्रयाण-
 वर्णनं नाम द्वादशः सर्गः ॥ १२ ॥

अव्याहृतैति । अत्रोर्मिणां भुजानां विशेषणान्युभयविपरिणामेन
 योज्यानि । केचिज्जनाः नावा तार्यं नाय्यम् । 'नाय्यं त्रिलिङ्गं नीतार्यम्'
 इत्यमरः । 'नीवयाधर्म'—इत्यादिना यत्प्रत्ययः । पयो जलं अव्याहृत-
 क्षिप्रगतैरप्रतिहतशीघ्रगमनैरनुज्झितो द्राघिमा देव्यं यैस्तेः, अतिदीर्घै-
 रित्यर्थः । समुच्छितानुन्नतान् गरीयसो गुरुतरानूर्मीन् क्षिपद्भिरपाकुर्वद्भिरत
 एवापरैरुर्मिभिरिव स्थितैरित्युपेक्षा । भुजैर्बाहुभिरतारिषुस्तरन्ति स्म ।
 तरेर्लङि सिचि वृद्धिरिडागमः ॥ ७६ ॥

विदलितेति । सा प्रकृता श्रीभर्तुः कृष्णस्य वरूथिनी सेना उच्छामन-
 दुहां विषाणविघट्टनैः शृङ्गाघातैर्विदलितानि महाकूलानि यस्यास्तां उन्मदै-
 रुद्धूतमदैर्विषाणिभिरलघुभिर्गुरुभिश्चरणैः पादैराकृष्टा बहिर्नीता ग्राहा जल-
 ग्राहा यस्यास्तां वृहद्भिः रथमण्डलै रथसमूहैः स्रविलितानि व्याकुलीकृतानि
 सलिलानि यस्यास्तामेनां सरितं यमुनां सपदि उल्लङ्घ्य जित्वा, तीर्त्तव्यर्थः ।
 भुक्तेवेति गम्यते, विशेषणसामर्थ्यात् । जगाम । अत्र जयस्य विशेषण-
 गत्या कूलदलनादिहेतुकत्वात् काव्यलिङ्गभेदः । हरिणी वृक्षम् । 'भवति
 हरिणीन्सी स्त्री सौ गोरसाम्बुधविष्टपैः' इति लक्षणात् ॥ ७७ ॥

इति श्रीमहामहोपाध्यायकोलाचलमल्लिनाथसूरिविरचिते शिशुपाल-
 वधमहाकाव्यव्याख्याने सर्वज्ञपात्रे द्वादशः सर्गः ॥ १२ ॥

त्रयोदशः सर्गः ।

यमुनामतीतमथ शुश्रुवानमुं
तपसस्तनूज इति नाधुनोच्यते
स यदाऽचलन्निजपुरादहर्निशं
नृपतेस्तदादि समचारि वार्त्तया ॥ १ ॥
यदुभर्त्तुरागमनलब्धजन्मनः
प्रमदादमानिव पुरे महीयसि ।
सहसा ततः स सहितोऽनुजन्मभि-
र्वसुधाधिपोऽभिमुखमस्य निर्ययौ ॥ २ ॥

यमुनामिति । अथ यमुनातरणानन्तरं तपसस्तनूजो धर्मनन्दनः
अधुना यमुनामतीतममुं हरिं शुश्रुवान् । ‘भाषायां सदवसश्रुवः’ इति कसु-
प्रत्ययः । इति नोच्यते किन्तु स हरिर्यदा निजपुरादचलत् तच्चलनमादि-
र्यस्मिन् कर्मणि तत्तदादि तत्प्रभृति । अहश्च निशा चाहर्निशम् । समाहारे
इन्द्रैकवद्भावे अत्यन्तसंयोगे द्वितीया । नृपतेर्धर्मराजस्य वार्त्तया इह निविष्ट
इतो निर्गत इति वृत्तान्तेन समचारि सञ्चरितम् । आगतमिति यावत् ।
भावे लुङ् । सन्निहितयमुनातरणवृत्तान्तवद्भावहितसकलदैर्नन्दिनवृत्तान्तो
निजनगरप्रस्थानात् प्रभृति प्रतिक्षणमागत एवेत्यर्थः । अस्मिन् सर्गे मञ्जु-
भाषिणी वृत्तम् । ‘सुजस्र जगौ भवति सञ्जुभाषिणी’ इति लक्षणात् ॥ १ ॥

यदुभर्त्तुरिति । ततो हरिर्यमुनोत्तरणश्रवणानन्तरं स वसुधाधिपो धर्म-
राजः यदुभर्त्तुः हरिरागमनेन लब्धजन्मनो लब्धोदयात्, जातादित्यर्थः ।
प्रमदाद्वर्षात् । ‘प्रमदसम्पदौ हर्षे’ इत्यच्प्रत्ययान्तो निपातः । महीयस्यति-
विपुलेऽपि पुरे अमान् हर्षकृतशरीरवृद्धेरिवापरिमितविकाशः सन्निवृत्त्युत्प्रेक्षा ।
सहसा अनुजन्मभिरनुजैः सहितोऽस्य हरेरभिमुखं निर्ययौ, नगरान्निर्गत
इत्यर्थः ॥ २ ॥

रभसप्रवृत्तकुरुचक्रदुन्दुभि-
 ध्वनिभिर्जनस्य वधिरीकृतश्रुतेः ।
 समवादि वक्तृभिरभीष्टसङ्ख्या-
 प्रकृतार्थशेषमथ हस्तसंज्ञया ॥ ३ ॥
 अपदान्तरञ्च परितः क्षितिक्षिता-
 मपतन् द्रुतभ्रमितहेमनेमयः ।
 जविमारुताञ्चितपरस्पररोपम-
 क्षितिरैणुकेतुवसनाः पताकिनः ॥ ४ ॥

रभसेति । रभसो हर्षः । 'रभसो वेगहर्षयोः' इति विश्वः । तेन
 प्रवृत्तेः कुरुचक्रदुन्दुभिध्वनिभिः कौरवसेनातूर्यघोषैः वधिरीकृतश्रुतविकली-
 कृतयोचेन्द्रियस्य । श्रोतृजनस्य वक्तृभिः कथकैरभीष्टसङ्ख्यास्त्रिष्टालापेषु
 प्रकृतस्य वक्तुं प्रकान्तस्याभिधेयस्य शेषं वक्तव्यावशिष्टम्, अथ बाधिर्यान्तरं
 हस्तसंज्ञया हस्तसङ्कोचेन समवादि संवादितम् । श्रीकृष्णस्यागमनसन्तोषात्
 तथा दुन्दुभीनाजघ्नुः, यथा कण्ठोक्तशेषं करसंज्ञया निष्पाद्यत इत्यर्थः । अत्र
 वधिरीकरणस्य जनविशेषणद्वारा हस्तसंज्ञया वदनहेतुत्वात् काव्यलिङ्ग-
 भेदः ॥ ३ ॥

अपदेति । द्रुतं शीघ्रं भ्रमिताः परिवर्तिताः हेमनेमयः कनकचक्रान्ता
 येषां ते । 'चक्रधारा प्रधिर्नेमिः' इति हलायुधः । अतएव जविना वेग-
 वता मारुतेनाञ्चितानि कम्पितानि परस्परमुपमान्तीति परस्पररोपमानि अन्यो-
 न्यसदृशानि क्षितिरैणुकेतुवसनानि स्वीत्यापितभूरणवः स्वारोपितध्वजपटाश्च
 येषां ते क्षितिं क्षियन्तीशते इति क्षितिक्षितः क्षितीशाः, 'क्षि ऐश्वर्यं वासे'
 इति धातोस्तौदादिकात् क्विपि तुक् । क्षितिपतिष्वेवासौ क्षितिक्षिदिति
 भट्टमल्लः । तेषां सम्बन्धिनः पताकाः सन्तीति पताकिनो रथाः । व्रीह्या-
 दित्वादिनिः । परितः सर्वतः नास्ति पदस्यान्तरमवकाशो यस्मिन् कर्मणि
 तदपदान्तरं संसक्तं यथा तथा । 'संसक्ते त्वव्यवहितमपदान्तरमित्यपि'
 इत्यमरः । अपतन् अघावन् । अत्र राष्ट्रवर्णनं रैणूनां केतूनाञ्च प्रकृतत्वात्

द्रुतमध्वनन्नुपरिपाणिवृत्तयः

पणवा इवाश्वचरणक्षता भुवः ।

नन्दतुश्च वारिधरधौरवारण-

ध्वनिदृष्टकूजितकलाः कलापिनः ॥ ५ ॥

व्रजतोरपि प्रणयपूर्वमेकतां

कुकुराधिनाथकुरुनाथसैन्ययोः ।

रुस्य विषाणिभिरनुक्षणं मिथो

मदमूढबुद्धिषु विवेकिता कुतः ॥ ६ ॥

केवलप्रकृतास्पदा तुल्ययोगिता । तथा च परस्पररोपमेति विशेषणाद्रेणुवत्
केतवः, केतुवच्च रेणवः इत्युपमेयोपमया के रेणवः के केतव इति संशयश्च
व्यज्यते इत्यलङ्कारेणालङ्कारध्वनिः ॥ ४ ॥

द्रुतमिति । अश्वचरणक्षतासुरगखुरघटिता भुव उपरि पृष्ठभागे पाणि-
वृत्तयः पाणिताडनानि येषां ते उपरिपाणिवृत्तयः पणवा वाद्यविशेषा इवेत्यु-
पमा । द्रुततरमेवाध्वनन् ध्वनन्ति स्म । 'द्रुतं शीघ्रम्' इत्यमरः । वारिधर-
शब्देन तद्वर्जितं लक्ष्यते । तदङ्गोरैर्गन्धोरैर्वारणध्वनिभिर्गजवृंहणैर्हृष्टा अत
एव कूजितकलाः, कूजिता इत्यर्थः । ततो विशेषणसमासः । कलापा
येषां सन्तीति कलापिनो बर्हिणश्च नन्दतुर्नृत्यन्ति स्म । अत्रोपमयोः
संस्पृष्टिः । वारिधरोपमया कलापिनां गजवृंहितेषु घनगर्जिताद्भ्रान्तिमन्त-
रेण नृत्यासम्भवाद्भ्रान्तिमदलङ्कारो व्यज्यत इत्यलङ्कारेणालङ्कारध्वनिः ॥ ५ ॥

व्रजतोरिति । तदा तस्मिन् समये कुकुराधिनाथकुरुनाथसैन्ययोः हरि-
पार्थसैन्ययोः प्रणयपूर्वं स्नेहपूर्वकमेकतामैक्यं व्रजतोर्गच्छतोः सतोरपि विषा-
णिभिरुभयसेनावर्त्तिभिः गजैरनुक्षणं प्रतिक्षणं मिथः परस्परं रूपे चक्रुधे ।
भावे लिट् । तथाहि मदेन मूढबुद्धिषु विपरीतप्रज्ञेषु विवेकिता कार्या-
कार्यविचारिता कुतः ? नास्त्येवेत्यर्थः । अथ तेषां स्वामिसौहार्देऽपि स्वयं
विरोधिता न दोषायेति भावः । सामान्येन विशेषसमर्थनरूपोऽर्थान्तर-
न्यासः ॥ ६ ॥

अवलोक एव नृपतेः स्म दूरतो
रभसाद्रथादवतरीतुमिच्छतः ।
अवतीर्णवान् प्रथममात्मना हरि-
र्विनयं विशेषयति सम्भ्रमेण सः ॥ ७ ॥
वपुषा पुराणपुरुषः पुरः क्षितौ
परिपुञ्ज्यमानपृथुहारयष्टिना ।
भुवनैर्नतोऽपि विहितात्मगौरवः
प्रणनाम नाम तनयं पितृष्वसुः ॥ ८ ॥

अवलोक इति । दूरतो दूरादवलोके हरेर्दर्शन एवरभसाद्वर्षाद्रथादवत-
रीतुमवरोढुम् । 'वृतो वा' इति विकल्पाद्दीर्घः । इच्छतो नृपतेर्धर्मराजात्
प्रथमम्, तदवतरणात् पूर्वमेवेत्यर्थः । आत्मना स्वयमेव । प्रकृत्यादित्वात्
तृतीया । अवतीर्णवान् रथादवरूढः सन् । निष्ठेति तरतेः क्तवत्प्रत्ययः 'ऋत
इडातोः' इतीत्वं, 'वीरुपधाया दीर्घ'—'रदाभ्याम्'—इति निष्ठानत्वे 'रषा-
भ्याम्'—इति णत्वम् । स हरिः सम्भ्रमेण त्वराविशेषेण विनयं मानौढ्यं
विशेषयति स्म अतिशययति स्म । एतेन हरेः पूज्यविषयो रत्याख्यो भावो
ध्वन्यते ॥ ७ ॥

वपुषेति । पुराणपुरुषः हरिः । सर्वलोकज्येष्ठोऽपीति भावः । तथा
भुवनैर्नतो नमस्कृतोऽपि विहितं सम्पादितमात्मनो गौरवमुत्कर्षो येन स
सन् । पूज्येषु नमस्याया औन्नत्यहेतुत्वादिति भावः । अतएवात्र विचित्रा-
लङ्कारः । 'विचित्रं स्वविरुद्धस्य फलस्य स्यात् समुद्यमे' इति लक्षणात् ।
पुरः क्षितावग्रभूमौ परिपुञ्ज्यमाना परितः पुञ्जीक्रियमाणा पृथुः स्थूलो
हारो मुक्तावलिर्यष्टिरिव यस्य तेन वपुषा शरीरेण । न त्वञ्जलिमात्रेण,
तथास्य पूज्यत्वादिति भावः । पूज्यत्वे हेतुमाह—पितृष्वसुस्तनयमिति
पितृभगिनीपुत्रम्, धर्मराजमित्यर्थः । 'विभाषा स्वसृपत्योः' इत्यस्य वैक-
ल्पिकत्वेन षष्ठ्या लुक् । 'माहपितृभ्यां स्वसा' इति षत्वम् । नाम प्रकाशं

मुकुटांशुरञ्जितपरागमग्रतः
 स न यावदाप शिरसा महीतलम् ।
 क्षितिपेन तावदनपेक्षितक्रम-
 भुजपञ्चरेण रभसादगृह्यत ॥ ९ ॥
 न ममौ कपाटतटविस्तृतं तनौ
 मुरवैरिवक्ष उरसि क्षमाभुजः ।
 भुजयोस्तथापि युगलेन दीर्घयो-
 र्विकटीकृतेन परितोऽभिष्वजे ॥ १० ॥

प्रणनाम, प्रणामं कृतवानित्यर्थः । प्रपूर्व्वान्नमिलिट् 'उपसर्गादसमासेऽपि णोपदेशस्य' इति णत्वम् । अत्रापि पूर्व्ववद्भावध्वनिः । भुवनैर्नतोऽपि हरिली-
 कयावानुवर्त्ती स्वयमेनं मतवानिति विरोधाभासोऽलङ्कारो विचित्रेणोक्तेन
 सङ्कीर्णः, नामनामेति वृत्त्यनुप्रासभेदश्च संस्पृष्ट इत्याद्युद्धम् ॥ ८ ॥

मुकुटेति । स हरिर्मुकुटांशुभी रञ्जितः स्ववर्णमापादितः परागो रेणु-
 र्यस्य तदग्रतः पुरतो महीतलं शिरसा यावन्नाप, नास्पृशदित्यर्थः । तावत्
 क्षितिपेन धर्मराजेन अनपेक्षितक्रमं अनपेक्षितः क्रमः परिपाटी यस्मिन् कर्मणि
 तत् तथा, भुजाभ्यामेव पञ्चरेणेति रूपकम् । रभसाद्वेगादगृह्यत गृहीतः ।
 प्रणामक्रियासमाप्तेः प्रागेवोत्थाप्याश्लिष्यदित्यर्थः ॥ ९ ॥

नेति । कपाटतटविस्तृतं मुरवैरिणो हरिर्वक्षः क्षमावत्ये क्षमाभुजो
 धर्मराजस्योरसि न ममौ, न परिमितमित्यर्थः । तथापि विकटीकृतेन
 विपुलीकृतेन दीर्घयोर्भुजयोर्युगलेन परितः समन्तादभिष्वजे आलिङ्गितम् ।
 वक्षसा भुजाभ्याश्च कथञ्चित् परिच्छिन्नमभूच्च तु वक्षसैवेत्यर्थः । 'सदिस्वच्छोः
 परस्य लिटि' इति धातुसकारस्य षत्वनिषेधात् स्थादित्वेऽप्यभ्यासस्यैव षत्वम् ।
 अत्र हरिवक्षसो वैपुल्यादतिशयद्योतनाय नृपवक्षःसम्मानेऽप्यसम्मानोक्तेः
 सम्बन्धेऽसम्बन्धरूपातिशयोक्तिश्च, अनयोश्च स्वतःसिद्धकविप्रौढोक्तिसिद्धयोरप्य-
 तिशययोरभेदाध्यवसायादुत्थापनमिति रहस्यम् ॥ १० ॥

गतया निरन्तरनिवासमध्युरः
 परिनाभि नूनमवमुच्य वारिजम् ।
 कुरुराजनिर्दयनिपीडनाभया-
 न्मुखमध्यरोहि मुरविदधः श्रिया ॥ ११ ॥
 शिरसि स्म जिघ्रति सुरारिबन्धने
 क्लवामनं विनयवामनं तदा ।
 यशसेव वीर्यविजितामरद्रुम-
 प्रसवेन वासितशिरोरुहे नृपः ॥ १२ ॥

गतयेति । नाभ्यां परिनाभि, विभक्त्यर्थेऽव्ययीभावः । वारिजम्, नाभि
 कमलमित्यर्थः । अवमुच्य विहाय अध्वुर उरसि । विभक्त्यर्थेऽव्ययीभावः ।
 निरन्तरं सततं गतया प्राप्तया श्रिया शोभया, रमया च नाभिसरोजत्यागे-
 नात्र निवासेन तस्मादपहृतमिति ध्वनितम् । कुरुराजस्य या निर्दयनिपी-
 डना गाढाश्लेषरूपा ततो भयान्मुरवैरिणो मुरविषो मुखमध्यरोहि अधि-
 रुढम् । भीता ह्युच्चमारोहन्तीति लोकवेदयोः प्रसिद्धमिति भावः ।
 नूनमित्युक्ते च । अत्र वाच्यायाः सुहृदाश्लेषप्रभवायाः शोभायाः श्रियेति
 श्लेषमहिम्ना प्रतीयमानया रमया सहाभेदाध्यवसायात् क्रमेण नाभिमुख-
 कमलाधारसम्बन्धाभिधानाच्छ्लेषमूलातिशयोक्त्युत्थापितः पर्यायभेदः । 'क्रमे-
 णैकमनेकस्मिन्नाधारे वर्तते यदि । एकस्मिन्नेव वानेकं पर्यायालङ्कृति-
 र्मता ॥' इति लक्षणात् । तदुपजीविता श्रीमुखारोहणस्य भयहेतुकत्व-
 कथनादुत्प्रेक्षेत्यनयोरङ्गाङ्गिभावेन सङ्करः ॥ ११ ॥

शिरसीति । नृपो धर्मराजः सुरारिबन्धने पुरा बलिबन्धने क्लवामनं
 कपटवामनं तदा पार्थीपपक्षिमये तु विनयवामनम्, विनयनस्त्रमित्यर्थः ।
 तं हरिमिति शेषः । वीर्यविजितामरद्रुमप्रसवेन पारिजातहरणे शौर्यलब्ध-
 पारिजातकुसुमेन यशसेव पारिजातविजयप्रसूतयेव कीर्त्यैत्युक्ते च ।
 वासितशिरोरुहे सुरभितकेशे शिरसि जिघ्रति स्म । प्रवामादेत्य मूर्धन्यवघ्राण-

सुखवेदनाहृषितरोमकूपया
 शिथिलीकृतेऽपि वसुदेवजन्मनि ।
 कुरुभर्तुरङ्गलतया न तत्त्यजे
 विजसत्कदम्बनिकुरम्बचारुता ॥ १३ ॥
 इतरानपि क्षितिभुजोऽनुजन्मनः
 प्रमनाः प्रमोदपरिफुल्लचक्षुषः ।
 स यथोचितञ्जनसभाजनोचितः
 प्रसभोद्धृतामुरसभोऽसभाजयत् ॥ १४ ॥

मिति स्मरणात् । पुरा किल भगनान् सत्यभामाप्रोतये बलादिन्द्रलोका-
 दपहृत्य पारिजातं निजगृहेष्वारोपितवानिति कथानुसन्धेया ॥ १२ ॥

सुखेति । वसुदेवाज्जन्म यस्य तस्मिन् वसुदेवजन्मनि वासुदेवे । जन्मोत्तर-
 पदत्वादव्यधिकरणो बहुव्रीहिर्वाग्मनवचनादित्युक्तं प्राक् । शिथिलीकृतेऽपि
 विश्लेषिते सत्यपि सुखवेदनया आलिङ्गनसुखानुभवेन हृषिता उन्नता रोमकूपा
 रोममूलानि यस्यां तया । 'हृषेर्लोमसु' इतीडागमः । कुरुभर्तुर्दम्भराज-
 स्याङ्गलतया विकसतः कदम्बनिकुरम्बस्य कदम्बकुसुमसमूहस्य चारुता
 कामनीयकं न तत्त्यजे न त्यक्ता, किन्तु स्वीकृत्येत्यर्थः । आश्लेषापगमेऽपि
 तज्जन्म सुखानुवृत्त्या तत्कार्यस्य रोमहर्षस्यानुवृत्तिरिति तात्पर्यार्थः । अतएव
 शिथिलीकृते हृषितरोमकूपयेत्यकारणकार्यकथनादिभावना तदपेक्षया चेय-
 मुत्पन्ना कदम्बनिकुरम्बचारुतानिदर्शना तया सहाङ्गेन सङ्कीर्त्यते ॥ १३ ॥

इतरानिति । जनसभाजनोचितः सर्वजनसम्भावनार्हः प्रसभेन बला-
 दुद्धृता असुरसभा असुरसङ्घो येन सः प्रमनाः हृष्टचित्तः स हरिः प्रमोदपरि-
 फुल्लचक्षुषो हर्षोत्फुल्लनेत्रानितरान् भीमादीन् क्षितिभुजो नृपस्यानु पश्चाज्जन्म
 येषां ताननुजन्मनोऽनुजान् यथोचितं यथार्हमसभाजयत् सभाजयति स्म,
 आलिङ्गनादिभिरानन्दयामासेत्यर्थः । 'आनन्दनसभाजने' इत्यमरः । 'सभाज
 प्रीतिदर्शनयोः' इति धातोश्चैरादिकाबुद्धिः ॥ १४ ॥

समुपेत्य तुल्यमहसः शिलाघनान्

घनपक्षदीर्घतरबाहुशालिनः ।

परिशिश्लिषुः क्षितिपतीन् क्षितीश्वराः

कुलिशात्परेण गिरयो गिरीनिब ॥ १५ ॥

इभकुम्भतुङ्गघटितेतरतर-

स्तनभारदूरविनिवारितोदराः ।

परिफुल्लगण्डफलकाः परस्परं

परिरेभिरे कुकुरकौरवस्त्रियः ॥ १६ ॥

रथवाजिपत्तिकरिणीसमाकुलं

तदनीकयोः समगत द्वयम्निथः ।

दधिरे पृथक्करिण एव दूरतो

महतां हि सर्व्वमथवा जनातिगम् ॥ १७ ॥

समिति । तुल्यमहसः समतेजस्कान्, शिला इव शिलाभिश्च घनान्
दृढान् घनैः पक्षैरिव दीर्घतरबाहुभिः बाहुभिरेव पक्षैश्च शालन्त इति तथोक्ता-
नेवम्भूतान् क्षितिपतीनेवम्भूताः क्षितीश्वराः समं युगपदेत्यागत्य । आङ्-
पूर्वादिणः क्तो ल्यपि तुक् । कुलिशात् परेण परतः, कुलिशक्षतः पूर्व्वमित्यर्थः ।
सम्यक्सम्भवादिति भावः । परेणेति विभक्तिप्रतिरूपकमव्ययम् । गिरयो
गिरीनिव परिशिश्लिषुरालिङ्गितवन्तः । उपमा ॥ १५ ॥

इमेति । इभकुम्भा इव ये तुङ्गाः घटिताश्च इतरेतरासां स्तनभारास्तैर्दूरे
विनिवारितान्यतिकाश्यादस्फुटतया स्थापितान्युदराणि यासान्ताः । 'स्वाङ्गाच्च'
इति विकल्पादनीकारः । परिफुल्लगण्डफलकाः हर्षपुलकितगण्डस्थलाः
कुकुरकौरवस्त्रियो यादवपाण्डवाङ्गनाः परस्परं परिरेभिरे आश्लिष्टवत्यः ।
'परिरम्भः परिष्वङ्ग आश्लेश उपगूहनम्' इत्यमरः । परिफुल्लेति, फुल्लतेः
पचाद्यजन्तम्, न तु फुल्लेति निष्ठान्तम् । अनुपसर्गादिति कथनविरोधात् ॥ १६ ॥

रथेति । रथवाजिपत्तिकरिणीभिः समाकुलं सङ्कीर्णम् । करिणीग्रहणं
पुङ्गवव्याप्त्यर्थम् । अतो युद्धानर्हतया तासामसेनाङ्गत्वाच्च द्वन्द्वैकवद्भावः ।

अधिरुद्धतामिति महीभृतोदितः
 कपिकेतुनार्पितकरो रथं हरिः ।
 अवलम्बितैलविलपाणिपल्लवः
 श्रयति स्म मेघमिव मेघवाहनः ॥ १८ ॥
 रथमास्थितस्य च पुराभिवर्तिन-
 स्तिसृणां पुरामिव रिपोर्मुरद्विषः ।
 अथ धर्ममूर्तिरनुरागभावितः
 स्वयमादित प्रवयणं प्रजापतिः ॥ १९ ॥

तदनीकयोः सैन्ययोः । 'वरूथिनी बलं सैन्यं चक्रं चानीकमस्त्रियाम्'
 इत्यमरः । इयं मिथश्चान्योऽन्यं समगत सङ्गतम् । गमेर्लीङि 'समो गमृच्छ—'
 इत्यादिनात्मनेपदं 'वा गम —' इति सिचः कित्वात् 'अनुदात्तोपदेश—'
 इत्यादिनानुनासिकलोपः 'ऋस्वादङ्गात्' इति सकारलोपः । करिणः
 मुङ्गजाः दूरत एव पृथगसङ्गतं दधिरे धृताः, स्थापिता इत्यर्थः ।
 अथवा किमत्र चित्रमिति भावः । महतां महासत्त्वानां सम्बन्धि सर्वं
 चेष्टितमिति भावः । जनानतिगच्छतीति जनातिगमतिजनम् । सर्वलोक-
 विलक्षणमिति भावः । सामान्येन विशेषसमर्थनरूपोऽर्थान्तरन्यासः ॥ १७ ॥

अधीति । हरिरधिरुद्धतां अथ आरुद्धतामित्येवं महीभृता धर्मराजे-
 नोदित उक्तः सन् । वदेः कर्मणि क्तः 'वचिस्वपि'—इत्यादिना सम्प्रसार-
 णम् । कपिकेतुनार्जुनेनार्पितकरो दत्तहस्तः सन् । अवलम्बितोऽवष्टब्ध
 ऐलविलस्य कुबेरस्य पाणिपल्लवो येन स मेघवाहन इन्द्रो मेघमिव रथं श्रयति
 स्म । आरुढवानित्यर्थः । उपमा ॥ १८ ॥

रथमिति । किञ्चेति चार्थः । अथ रथारोहणानन्तरं रथमास्थित-
 स्यारुढस्य पुराभिवर्तिन इन्द्रप्रस्थाभिवर्तिनः, त्रिपुराभिवर्तिनश्च सुरद्विषो
 हरेस्तिसृणां पुरां रिपोस्त्रिपुरान्तकस्येव । 'न तिसृचतसृ' इति नामि दीर्घ-
 प्रतिषेधः । धर्ममूर्त्तिर्धर्मात्मा प्रजापतिर्जनेश्वरो धर्मराजो, ब्रह्मा च अनुराग-
 भावितः सन् । प्रवीयते प्रेर्यतेऽनेनेति प्रवयणं प्राजनम्, प्रतोद इति

शनकैरथास्य तनुजालकान्तर-
स्फुरितक्षपाकरकरोत्कराकृतिः ।
पृथुफेनकूटमिव निम्नगापते-
मरुतश्च सूनुग्धुवत् प्रकीर्णकम् ॥२०॥
विकसत् कलायकुसुमासितद्युते-
रलघूडुपाण्डु जगतामधीशितुः ।
यमुनाङ्गदोपरिगहंसमण्डल-
द्युतिजिष्णु जिष्णुरभृतोष्णवारणम् ॥२१॥

यावत् । अत एव प्रवयणो दण्डः प्राजनो दण्ड इति काशिका । अजः
करणे लुट् वा यावति विकल्पादजेवीभावः 'पूर्वपदात् संज्ञायाम्'—इति
णत्वम् । स्वयमादित गृहीतवान्, सारथ्यं कृतवानित्यर्थः । ददातिः
कर्तरि लुङि तङ्, 'स्थाध्वोः'—इतीकारे सिचः कित्त्वे च ऋस्वादङ्गादिति
सलोपः । अत्र त्रिपुरहरणे ब्रह्मा हरस्येव हरेरयं सारथ्यं चकारित्युपमा तस्याः
प्रजापतिरिति राजब्रह्मणो ज्ञेयमूलाभेदाध्यवसायादतिशयोक्तिनिर्व्यूढतेति
सङ्करः ॥ १८ ॥

शनकैरिति । किञ्चेति चार्थः । अथास्य हरेस्तनुषु सूक्ष्मेषु जाल-
कान्तरेषु गवाक्षरन्ध्रेषु स्फुरितस्य प्रसृतस्य क्षपाकरोत्करस्य शशिकिरण-
पुञ्जस्याकृतिरिवाकृतिर्यस्य तत्प्रकीर्णकं चामरं निम्नगापतेः समुद्रस्य पृथु
विपुलं फेनकूटं फेनपुञ्जमिव मरुतः सूनुर्भीमसेनः शनकैरधुवधुवति स्तु ।
धुवतिरयं तौदादिक इत्युक्तम् । उपमयोः सङ्करः ॥ २० ॥

विकसदिति । विकसत् कलायकुसुमं कालपुष्पम् । 'कलायः स्यात् काले'
इति वैजयन्ती । तद्दसितद्युतेर्नीलवर्णस्य जगतामधीशितुर्जगन्नाथस्य जिष्णु-
रर्जुनः अलघूडुपाण्डु स्थूलनक्षत्रधवलम् अतएव यमुनाङ्गदस्योपरिगम् उपरि-
गतम् । 'अन्यत्रापि दृश्यते' इति उपत्ययः । तस्य हंसमण्डलस्य द्युतिं
शोभां जिष्णु जयनशीलम् । 'ग्लानिस्थञ्च'—इति गन्तुः । उष्णवारणमात-
पत्रमभृत भृतवान् । भृजः कर्तरि लुङ्, 'स्वरितञितः'—इत्यात्मनेपदम्,

पवनात्मजेन्द्रसुतमध्यवर्त्तिना
 नितरामरोचि रुचिरेण चक्रिणा ।
 दधतेव योगमुभयग्रहान्तर-
 स्थितिकारितं दुरुधराख्यमिन्दुना ॥२२॥
 वशिनं क्षितेरयनयाविवेश्वरं
 नियमो यमश्च नियतं यतिं यथा ।
 विजयश्रिया वृतमिवाकमारुता-
 वनुसस्तुस्तमथ दस्योः सुतौ ॥ २३ ॥

‘उश्च’ इति सिचः कित्वादगुणता ‘ऋस्वादङ्गात्’ इति सकारलोपः ।
 अत्राप्युपमासङ्करः ॥ २१ ॥

पवनेति । पवनात्मजेन्द्रसुतमध्यवर्त्तिना भीमार्जुनमध्यगतेन रुचिरेण
 चक्रिणा हरिणा उभयोरर्कान्यग्रहाणामन्यतमयोरन्तरे मध्ये स्थित्या वासेन
 कारितं सम्पादितम् । वृत्तिविषये उभयशब्दस्य स्थानेऽप्युभयशब्दस्यैव प्रयोगो
 व्याख्यातः । दुरुधरेत्याख्या यस्य तदुरुधराख्यं योगं दधता । अर्कान्य-
 ग्रहमध्यगतेनेत्यर्थः । इन्दुनेवेत्युपमा । नितरामतिशयेन, ‘अव्ययादाम्ब-
 द्रव्य’—इत्यामुप्रत्ययः । अरोचि अशीभि । रोचतेभावे लुङ् । स्वभावरम-
 णीयस्थानुरूपान्तरसमायोगाच्छोभातिशयो जायते । रत्नकाञ्चनयोरिवेति
 भावः । अत्र भगवानाचार्यमिहिरः—‘हित्वाकं सुनफाऽनफा दुरुधरा
 स्वान्योभयस्यैर्ग्रहैः सीतांशोः’ इति । एतदेव स्पष्टीकृतं कल्याणवर्म्मेणा—
 ‘रविवर्गं द्वादशगैरनफा चन्द्राद्वितीयगैः सुनफा । उभयस्थितैर्दुरुधरा केमद्रुम-
 सेन्निकोऽतोऽन्यः ॥’ इति ॥ २२ ॥

वशिनमिति । अथ भीमार्जुनोपवेशनानन्तरं वशिनमिन्द्रियजयवन्तम्,
 अथसनिनमिति यावत् । क्षितीश्वरं भूपतिम् । अयः शुभावहो विधिर्नीति-
 र्नयस्ताविव, देवपुरुषकाराविवेत्यर्थः । नियतमाचारनिष्ठं यतिं जितेन्द्रियम् ।
 ‘यतिनो यतयश्च’ इत्यमरः । नियमः शरीरातिरिक्तदेशकालादिसाधनापेक्षः
 सन्ध्योरासनजपादिः । यमः शरीरमात्रसाधनापेक्षोऽहिंसादिः । ‘शरीर-

मुदितैस्तदेति दितिजन्मनां रिपा-
वविनीयसम्भ्रमविकाशिभक्तिभिः ।
उपसेदिवद्भिरुपदेष्टरीष तै-
र्वहते विनीतमविनीतशासिभिः ॥२४॥

साधनापेक्षं नित्यं यत् कर्म तदयमः । नियमस्तु य यत् कर्म नित्यमागन्तु-
साधनम् ॥' स च यथा यमनियमाविवेत्यर्थः । इववद्वा यथाशब्दा' इति दण्डि-
न्यभिधानात् । विजयश्रिया युतं आसन्नविजयम्, विजिगीषुं रिपुमित्यर्थः ।
अर्कमारुताविव दस्त्रयोरश्विनोः सुतौ नकुलसहदेवौ । 'मासत्यावश्विनी
दस्त्रौ इत्यमरः । तं हरिमनुसस्त्रतुरनुचेरतुः, पृष्ठोपसर्पणं चक्रतुरित्यर्थः ।
इह सर्वकर्तृमनोरथानुकूलव्यापारवत्त्वमनुसरणम् । इयं मालीपमा ॥ २३ ॥

मुदितैरिति । तदा तस्मिन् समये इति मुदितैर्हृष्टैरविनीयोऽकल्कः
अकपट इति यावत् । यः सम्भ्रम आदरस्तेन विकाशिनी स्फुटीभवन्ती भक्ति-
येषां तैः । विपूय विनीय जित्या मुञ्चकल्कहलिषु' इति कल्कार्थं निपातः ।
नपुंसकपूर्वपदः स्त्रीलिङ्गपूर्वपदो वा बहुव्रीहिः । अविनीतं शासतीत्यविनीत-
शासिभिः दृष्टशिक्षकैः पाण्डवैः दितिजन्मनां रिपौ कृष्णविषये उप समीपे
सीदन्ति अस्मिन्नित्युपसेदिवांसोऽन्तेवासिनः । 'भाषायां सदवसश्रुवः' इति
सदेर्लिटः कसुरादेशः । तैरुपसेदिवद्भिरुपदेष्टरि गुराविवेत्युपमा । विनीतम-
नुहञ्च वहते वृत्तम् । भावे लिट् । ननु विकाशिभक्तिभिरित्यत्र कश्चं पूर्वपदस्य
पुंवङ्गावः । भक्तिशब्दस्य प्रियादिपाठात् 'स्त्रियाः पुंवत्'—इति पुंवङ्गावसूत्रे-
ऽप्रियादिष्विति निषेधादिति । विकाशिशब्दस्याविकाशिनिवृत्तिस्माच्चपरतया-
ऽस्त्रीत्वस्य विवक्षितत्वान्नपुंसकपूर्वपदो बहुव्रीहिरिति केचित् । तदेतदभि-
प्रेत्योक्तं वृत्तिकारेण दृढभक्तिरित्येवमादिषु स्त्रीपूर्वपदस्याविवक्षितत्वात्
सिद्धिरिति । एतदेव स्पष्टीकृतं गणव्याख्याने । दृढं भक्तिर्यस्येति नपुंसकं
पूर्वपदम् । धात्वर्थविशेषणमात्रपरे दृढशब्दे लिङ्गविशेषस्यानुपकारत्वात्
स्त्रीत्वमविवक्षितमिति । भोजराजस्तु भक्तौ कर्मसाधनायामित्यनेन सूत्रेण
भज्यते सेव्यते इति कर्मार्थत्वेन दृढा भक्तिरित्यादि भवति । भवसाधनायान्तु
दृढभक्तिर्भवत्येवेत्याह । तदेतत् सर्वमस्माभिः कालिदाससत्त्वयसस्त्रीविन्द्यां

गतयोरभेदमिति सैन्ययोस्तयो-
 रथ भानुजङ्घतनयाम्भसोरिव ।
 प्रतिनादितामरविमानमानकै-
 र्नितरां मुदा परमयेव दध्वने ॥ २५ ॥
 मखमीक्षितुं क्षितिपतेरुपेयुषां
 परितः प्रकल्पितनिकेतनं बहिः ।
 उपरुध्यमानमिव भूभृताम्बलैः
 पुटभेदनं दनुसुतारिरैश्चत ॥ २६ ॥
 प्रतिनादपूरितदिगन्तरः पतन्
 पुरगोपुरं प्रति स सैन्यसागरः ।
 रुरुचे हिमाचलगुहामुखोन्मुखः
 पयसां प्रवाह इव सौरसैन्यवः ॥ २७ ॥

दृढभक्तिरिति ज्येष्ठ इत्यादिषु विवेचितम् । तस्माद्विकाशिभक्तिभिरित्यत्रापि
 मतभेदेन पूर्वपदस्य स्त्रीत्वे नपुंसकत्वे च रूपसिद्धिरस्तीति स्थितम् ॥ २४ ॥

गतयोरिति । इति इत्थं गतयोः सैन्ययोः भानुजङ्घतनये यमुनाजाङ्घ्र्या
 तयोरम्भसी प्रवाही तयोरिवाभेदमैक्यं गतयोः सतोः । 'यस्य च भावेन
 भावलक्षणम्' इति सप्तमी । एतेन सैन्ययोरवार्थत्वमुक्तम् । अथ सैन्यमेलनानन्त-
 रम् । आनकैर्मङ्गलदुन्दुभिभिः परमया मुदेव हर्षेणैवेत्युत्प्रेक्षा, प्रतिनादितानि
 प्रतिध्वनितान्यमरविमानानि द्रष्टुमागत्याम्बरस्थितानि विमानानि देवयानानि
 यस्मिन् कर्मणि तदुद्यथा तथा नितरां दध्वने ध्वनितम् । भावे लिट् ॥ २५ ॥

मखमिति । क्षितिपतेर्धर्मराजस्य मखं क्रतुमीक्षितुमुपेयुषां ततस्तत
 आगतानां भूभृतां राज्ञां बलैः सैन्यैर्बहिः परितः प्रकल्पितानि निर्मितानि
 निकेतनानि निवासा यस्य तत् अतएवोपरुध्यमानं शत्रुसेनावेष्ट्यमानमिव
 स्थितमित्युत्प्रेक्षा । पुटभेदनं पत्तनं मयङ्गतमिन्द्रप्रस्थम् । 'पत्तनं पुटभेदनम्'
 इत्यमरः । दनुसुतारिर्दानवारिः पुरोऽग्रे ऐच्छतापश्यत् ॥ २६ ॥

प्रतीति । प्रतिनादैः प्रतिध्वनैः पूरितं व्याप्तं दिशामन्तरमन्तरालं येन

असक्तदृग्गृहीतबहुदेहसम्भव-
स्तदसौ विभक्तनवगोपुरान्तरम् ।
पुरुषः पुरं प्रविशति स्म पञ्चभिः
सममिन्द्रियैरिव नरेन्द्रसूनुभिः ॥ २८
तनुभिस्त्रिणेनयनानवेक्षित-
स्मरविग्रहदुतिभिरदुतन्नराः ।
प्रमदाश्च यत्र खलु राजयन्मणः
परतो निशाकरमनोरमैर्मखैः ॥ २९ ॥

सः पुरगोपुरं पुरद्वारं प्रति । 'गोपुरन्तु पुरद्वारि द्वारमात्रे नपुंसकम्' इति विश्वः । एवञ्च न परशब्दस्य पौनरुक्त्यगङ्गा । पतन् धावन् स सैन्यसागरः सेनासमुद्रः हिमाचलगुह्यामुखस्योन्मुखोऽभिमुखः सुरसिन्धोर्गङ्गाया अयं सौर-सैन्यवः । 'हृद्भगसिन्धन्ते पूर्वपदस्य च' इत्युभयपदवृद्धिः । पयसां प्रवाह इव रुरुचे रेजे, उपमालङ्कारः ॥ २७ ॥

असक्तदिति । असक्तबहुशो गृहीतो लोकधारणाय स्वीकृतो बहुषु देहेषु मत्स्यकूर्मादिषु शरीरेषु सम्भवः प्रादुर्भावो येन सः, अन्यत्र स्वकर्मणा प्राक्तनयोनिस्त्वन्धरूपसम्भव इत्यर्थः । असौ पुरुषः पुराणपुरुषो हरिर्जीविष्य । विभक्तानि नवानि प्रत्यग्राणि गोपुरान्तराणि द्वारविशेषा यस्य तत्, अन्यत्र नवसङ्ख्याकानि गोपुरान्तराणि इन्द्रियद्वारभेदा यस्मिंस्तत् पुरं पत्तनं, शरीरञ्च । 'पुरं पुरि शरीरे च' इति विश्वः । पञ्चभिरिन्द्रियैः सममिव पञ्च-भिर्नरेन्द्रसूनुभो राजपुत्रैः पाण्डवैः सह असौ हरिस्तत् पुरं प्रविशति स्म । जीवो हि देहाद्देहान्तरं पूर्वैर्न्द्रियैः सह प्रविशति लिङ्गशरीरस्यानपायादिति भावः । श्लेषसङ्कीर्णयमुपमा ॥ २८ ॥

तनुभिरिति । यत्र पुरे नराः पुरुषाः त्रिनेत्रस्यम्बकः । 'पूर्वपदात् संज्ञायामगः' इति णत्वन्तु रघुनाथादिवस्त्वरहितस्य संज्ञात्वे न प्रवर्तते । तस्य नयनेनानवेक्षितस्य स्मरविग्रहस्य द्युतिरिव द्युतिर्यासां ताभिस्तनुभिः मूर्तिभिः । 'स्त्रियां मूर्तिस्तनुस्तनुः' इत्यमरः । अदुतन् द्योतन्ते स्म ।

अवलोकनाय सुरविद्विषां द्विषः
 पठहप्रणादविहितोपहृतयः ।
 अवधीरितान्यकरणीयसत्त्वराः
 प्रतिरथ्यमीयुरथ पौरयोषितः ॥ ३० ॥
 अभिवीक्ष्य सामिकृतमण्डनं यतीः
 कररुद्धनीविगलदंशुकाः स्त्रियः ।
 दधिरेऽधिभित्ति पटहप्रतिस्वनैः
 स्फुटमट्टहासमिव सौधपङ्क्तयः ॥ ३१ ॥

‘द्युत दीप्ता’ ‘द्युङ्गो लुङि’ इति विकल्पात् परस्मैपदं पुषादिसूत्रेण चुरडा-
 देशः । प्रमदाः स्त्रियश्च राज्ञश्चन्द्रस्य यक्ष्मा राजयक्ष्मा क्षयरोगः । राजानं
 यक्ष्मा आरदिति श्रवणात् । ‘राजयक्ष्मा क्षयः शोथः’ इत्यमरः । तस्मात्
 परतः, पूर्वमित्यर्थः । निशाकरवन्मनोरमैः, अक्षीणेन्दुसुन्दरैरित्यर्थः ।
 मुखैरद्युतन्तत् पुरं प्रविष्ट इति पूर्वेणान्वयः । उपमयोः संसृष्टिः ॥ २८ ॥

अवलोकनायेति । अथ हरेः पुरःप्रवेशानन्तरं पटहप्रणादैर्दुन्दुभिर्ध्वनि-
 भिर्विहितोपहृतयः । कृताह्वाना इवेत्यर्थः । पुरे भवाः पौर्यस्ता योषितः
 पौरयोषितः । स्त्रियः पुंवङ्गावः । सुरद्विषामसुराणां द्विषो हरैरवलोकनाय
 दर्शनार्थमवधीरितान्यकरणीयास्त्यक्तान्यकार्याः ताश्च ताः सत्त्वराश्च ताः सत्यः
 रथ्यां प्रति प्रतिरथ्यम् । यथार्थेऽव्ययीभावः । ईयुः प्राप्ताः । एतेन स्त्रीणां
 हरिविलोकने कालाक्षमत्वलक्षणमौत्सुक्यमुक्तम् । अत्र ‘पौराङ्गनाप्राप्तेः
 प्रवेशवाद्यश्रवणानन्तर्यात् तदुपाह्वानोत्पत्त्या व्यञ्जकाप्रयोगाद्गम्या ॥ ३० ॥

अथाष्टादशभिः पौराङ्गनामृङ्गारचेष्टां वर्णयति—अभीति । सामिकृत-
 मण्डनमर्द्धविरचितप्रसाधनं यथा तथा यतीर्गच्छन्तीः इणः शतरि ङीप् ।
 कररुद्धनीवीनि कररुद्धीतयन्तीनि गलदंशुकानि स्त्रंसमानपरिधानानि यासां
 ताः । लसदिति पाठान्तरं तदा लसदुल्लसदित्यर्थः । ‘अंशुकं वस्त्रमात्रे
 स्यात् परिधानोत्तरीययोः’ इति शब्दार्णवे । स्त्रियः स्त्रीरभिवीक्ष्य सौधपङ्क्तयः
 अधिभित्ति भित्तिषु । विभक्त्यर्थेऽव्ययीभावः । पटहप्रतिस्वनैस्तूर्यप्रतिध्वनिभिः

रभसेन हारपददन्तकाञ्चयः
 प्रतिमूर्द्धजं निहितकर्णपूरकाः ।
 परिवर्तिताम्बरयुगाः समापतन्
 वलयीकृतश्रवणपूरकाः स्त्रियः ॥ ३२ ॥
 व्यतनोदपास्य धरणं प्रसाधिका-
 करपल्लवाद्रसवशेन काचन ।
 द्रुतयावकैकपदचित्रितावनिं
 पदवीं गतेव गिरिजा हरार्द्धताम् ॥ ३३ ॥

स्फुटमुद्गतमदृहाससमुच्चैर्हसितमिव दधिरे । इवेत्युत्प्रेक्षा । विवृतिदर्शना-
 द्वासो भवतीति भावः । अत्र कुतूहलाख्या चेष्टोक्ता । 'कुतूहलं रम्यदृष्टौ
 चापल्यं परिकीर्तितम्' इति लक्षणात् ॥ ३१ ॥

रभसेनेति । रभसेन त्वरया हारपदे मुक्तादामस्थाने वक्षसि दत्तका-
 ञ्चयो न्यस्तरशनाः प्रतिमूर्द्धजं मूर्द्धजेषु केशेषु, विभक्त्यर्थेऽव्ययीभावः ।
 विहिताः कर्णपूरकाः कर्णावतंसा याभिस्ताः । परिवर्तितं विपर्ययासेन धृत-
 मम्बरयुगं वाससी याभिस्ताः । परिधानीकृतमुत्तरीयं कुचांशकञ्च जघने
 दत्तमित्यर्थः । वलयीकृताः कङ्कणीकृताः श्रवणपूरकाः कुण्डलानि याभिस्ताः
 स्त्रियः समापतन्नधावन् । एतेन विभ्रमाख्या चेष्टोक्ता, 'विभ्रमस्वरया काले
 भूषास्थानविपर्यये' इति लक्षणात् । स च भ्रममूल इति भ्रान्तिमदलङ्कारो
 व्यज्यते ॥ ३२ ॥

व्यतनोदिति । काचन स्त्री रसवशेन हरिवीक्षणपारतन्त्रेण, 'गुणे
 रागे द्रवे रसः' इत्यमरः । प्रसाधिकाया अलङ्कृत्वाः करपल्लवाच्चरणमपास्य
 असमाप्तावेवाक्षिप्य । हरार्द्धतां हरस्यार्द्धाङ्गतां गता, अन्यथैकपादालक्तका-
 सश्रवादिति भावः । गिरिजा गौरीव, यावकेनार्द्रालक्तकेन एकपदेन चित्रिता
 चित्रवर्णीकृता अवनिर्यस्यास्तां पदवीं व्यतनोदकरोत् । उपमालङ्कारः ।
 एषां कुतूहलाख्या चेष्टा रसाद्विद्वज्जनितचापलरूपत्वादिति ॥ ३३ ॥

व्यचलन् विशङ्कटकटीरकस्थली-
 शिखरखलन्मुखरमेखलाकुलाः ।
 भवनानि तुङ्गतपनीयसङ्क्रम-
 क्रमणक्वणत्कनकनूपुराः स्त्रियः ॥ ३४ ॥
 अधिरुक्ममन्दिरगवाक्षमुल्लसत्
 सुदृशो रराज मुरजिहिदृक्षया ।
 वदनारविन्दमुदयाद्रिकन्दरा-
 विवरोदरस्थितमिवेन्दुमण्डलम् ॥ ३५ ॥
 अधिरूढया निजनिर्कितमुच्चकैः
 पवनावधूतवसनान्तयेकया ।
 विहितोपशोभमुपयाति माधवे
 नगरं व्यरोचत पताकयेव तत् ॥ ३६ ॥

व्यचलन्निति । विशङ्कटानां विशालानां कटीरकस्थलीनां कटिभागानां
 शिखरेष्वग्रेषु खलन्त्यो लुठन्त्योऽत एव मुखराः शब्दायमानास्ताभिर्मेखला-
 भिराकुलाः तुङ्गेषु तपनीयसङ्क्रमेषु कनकसोपानेषु क्रमणेन क्वणन्तः कनकनू-
 पुरा यासां ताः स्त्रियः भवनानि हर्म्याणि व्यचलन्, तत्र गत्वारोहन्नित्यर्थः ।
 चलेर्गत्यर्थाङ्गङ् । एतदपि पूर्ववदतिकृतूहलमेव, वृत्त्यनुप्रासोऽलङ्कारः ॥ ३४ ॥

अधीति । मुरजितो हरेर्दिदृक्षया द्रष्टुमिच्छया, दृशेः सन्नन्तात् 'अप्र-
 त्ययात्' इति स्त्रियामप्रत्यये टाप् । रुक्ममन्दिरस्य कनकहर्म्यस्य गवाक्षेऽधि-
 रुक्ममन्दिरस्य गवाक्षम् । विभक्त्यर्थेऽव्ययीभावः । उल्लसत् प्रकाशमानं सुदृशः
 स्त्रिया वदनारविन्दमुदयाद्रेः कन्दराया गुहाया विवरस्योदरे मध्ये स्थित-
 मिन्दुमण्डलमिव रराजेत्युपमा । अत्रापि सुदृशो गवाक्षाक्रमणस्य रस्यदर्श-
 नार्थचापलरूपत्वात् कृतूहलमेव । मुरजिहिदृक्षयेत्यादिना व्यक्तमेव ॥ ३५ ॥

अधीति । उच्चकैर्निजनिर्कितं स्वसौधमधिरूढया आरूढवत्या पवनेना-
 बधूतः कम्पितः वसनान्तो वस्त्राञ्चलो यस्यास्तया एकया कयाचिदङ्गनया
 हेतुना तन्नगरमिन्द्रप्रस्थं माधवे उपयात्वागच्छति । यातेर्लटः शत्रादेशः ।

करयुग्मपद्ममुकुलापवर्जितैः
 प्रतिवेश्म लाजकुसुमैरवाकिरन् ।
 अवदीर्णं शुक्तिपुटमुक्तमौक्तिक-
 प्रकरैरिव प्रियरथाङ्गमङ्गनाः ॥ ३७ ॥
 हिममुक्तचन्द्ररुचिरः सपद्मको
 मदयन् द्विजान् जनितमीनकेतनः ।
 अभवत् प्रसादितमुरो महोत्सवः
 प्रमदाजनस्य स चिराय माधवः ॥ ३८ ॥

पताकया वैजयन्त्या विहितोपशोभं कृतशोभमिवालङ्कृतमिवेत्युत्प्रेक्षा । व्यरो-
 चत व्यराजत । कृत्स्नस्यापि नगरस्य स्वयं पताकेव बभाविष्युत्प्रेक्षा । तस्याः
 सकलधौराङ्गनातिशायि लावण्यं व्यच्यत इत्यलङ्कारेण वस्तुध्वनिः । अत्रापि
 प्रासादारोहणं पूर्ववत् कुतूहलमेव ॥ ३६ ॥

करेति । प्रतिवेश्म वेश्मनि, विभक्त्यर्थेऽव्ययीभावः । अङ्गनाः पुरन्ध्राः ।
 करयुग्मान्यञ्जलयस्तानि पद्ममुकुलानोवेत्युपमितसमासः । तैरपवर्जितैरत-
 एवावदीर्णैर्विभिन्नैः शुक्तिपुटैः शुक्तिकोशैर्मुक्ता उल्लृष्टा ये मौक्तिकप्रकरा
 मुक्तानिकरास्तैरिव स्थितैरित्युत्प्रेक्षा । लाजाः कुसुमानीव तैर्लाजकुसुमैः
 आचारलाजैरित्यर्थः । प्रियं रथाङ्गं चक्रं यस्य तं प्रियरथाङ्गं चक्रिणं,
 हरिमित्यर्थः । अवाकिरन् क्वादयामासुः ॥ ३७ ॥

हिमेति । हिममुक्तः शिशिरापगमाद्विमान्निर्मुक्तो यश्चन्द्रः स इव ।
 रुचिरः, अन्यत्र तेन रुचिरः । पद्मेन, पद्मया च सह वर्तत इति सपद्मः स
 एव सपद्मकः । पद्महस्तः, सश्रीकश्च । शैषिकः स्वार्थिको वा कप् प्रत्ययः ।
 अन्यत्र सपद्मजः । शैषिकः कप्रत्ययः । द्विजान् ब्राह्मणान्, अन्यत्र पत्तिगणान्
 कोकिलादोन् मदयन् हर्षयन् जनितमीनकेतनः प्रद्युम्नजनकः, अन्यत्र मदनी-
 होपकः । प्रसादिता अनुगृहीताः सुरा देवा येन, अन्यत्र प्रसादिता निर्मली-
 कृता सुरा मदिरायस्मिन् स माधवो हरिर्वसन्तश्च । 'माधवस्तु वसन्ते स्याद्वैशाखे
 गरुडध्वजे' इति विश्वः । प्रमदैव जनस्तस्य प्रमदाजनस्य । जातावेकवचनम् ।

धरणीधरेन्द्रदुहितुर्भयादसौ
 विषमेक्षणः स्फुटममूर्न पश्यति ।
 मदनेन वीतभयमित्यधिष्ठिताः
 क्षणमीक्षते स्म स पुरो विलासिनीः ॥३६॥
 विपुलेन सागरशयस्य कुक्षिणा
 भुवनानि यस्य पपिरे युगक्षये ।
 मदविभ्रमासकलया पपे पुनः
 स पुरस्त्रियैकतमयैकया दृशा ॥४०॥

चिराय महोत्सवोऽभवत्, तद्वदानन्दकरोऽभूदित्यर्थः । इहानन्दकरत्वसाम्येन
 माधवे महोत्सवरूपणाद्रूपकसिद्धिः । श्लेषस्तु हरिवसन्त्ययोरिह नास्त्येव ।
 प्रकृताप्रकृतश्लेषे विशेषश्लेषायोगात् । किन्तु शब्दशक्तिमूलो ध्वनिरेव ॥ ३८ ॥

धरणीति । असौ स्वदाहको विषमेक्षणस्त्यक्तः धरणीधरेन्द्रदुहितुः
 पार्वत्याः । सपत्नीशङ्कित्या इति भावः । 'भोत्रार्थानां भयहेतुः' इति
 पञ्चमो । भयात् स्फुटं अमूर्नः पौरयोषितः न पश्यतीति हेतोरिति विश्वासा-
 दित्यर्थः । अतएव गम्योपेक्षा । मदनेन वीतभयमधिष्ठिता आक्रान्ता,
 अत्यारुढमदना इत्यर्थः । पुरोविलासिनीः स हरिः क्षणमीक्षते स्म । सवि-
 स्मयमिति भावः ॥ ३६ ॥

विपुलेति ॥ युगक्षये कल्पान्ते । सागरे शेते इति सागरशयस्य ।
 'अधिकरणे शेतेः' इत्यच्प्रत्ययः । 'शयवासवासिष्वकालात्' इति विकल्पाद-
 लुगभावः । यस्य हरेर्विपुलेन कुक्षिणा भुवनानि पपिरे पोतानि । पिबतेः
 कर्म्मणि लिट् । स हरिरेकतमया पुरस्त्रिया पुनः कयाचित् पौराङ्गनया मद-
 विभ्रमेण मदविकारेणासकलया असमग्रया एकया दृशा पपे पोतः, सङ्कष्टं
 दृष्ट इत्यर्थः । कुक्षिकोणनिविष्टनिखिलविष्टपस्य हरेर्महत आधेयस्यात्यल्प-
 तरैकक्रान्ताकटाक्षकोधाधारत्वोक्त्या चमत्कारादधिकालङ्कारः । 'आधा-
 राधेययोरानुरूप्याभावोऽधिको मतः' इति लक्षणात् । अथञ्च तात्कालिक-
 विकारात्मा विलासाख्यो भावो यत्कटाक्षवीक्षणम् । 'तात्कालिकविकारः
 स्याद्विलासोऽङ्गक्रियादिषु' इति दशरूपकात् ॥ ४० ॥

अधिकोन्नमह्वनपयोधरा मुहुः
 प्रचलत्कलापिकलशङ्खकखना ।
 अभिकृष्णमङ्गुलिमुखेन काचन
 द्रुतमेककर्णविवरं व्यघट्टयत् ॥४१॥
 परिपाटलाञ्जदलचारुणाऽसक्त-
 चलिताङ्गुलीकिसलयेन पाणिना ।
 सशिरःप्रकम्पमपरा रिपुं मधो-
 रनुदीर्णवर्णनिभृतार्थमाह्वयत् ॥४२॥
 नलिनान्तिकोपहितपल्लवश्रिया
 व्यवधाय चारु मुखमेकपाणिना ।
 स्फुरदङ्गुलीविवरनिःसृतोल्लस-
 दशनप्रभाङ्कुरमजृम्भतापरा ॥४३॥

अधिकेति । काचन कान्ता अभिकृष्णं कृष्णाभिमुखम् । आभिमुख्ये-
 ऽव्ययोभावः । अधिकं भुजोन्नमनादूरमुन्नमन् घनः कठिनः पयोधरः स्तनी
 यस्या सा मुहुः प्रचलतो नृत्यतः कलापिनो बहिर्ण इव कलो मधुरः शङ्खक-
 खनो वलयध्वनिर्यस्याः सा सती । 'शङ्खकं वलये कखौ' इति विश्वः । अङ्गुलि-
 मुखेनाङ्गुल्यग्रेणैकस्य कर्णस्य विवरं रन्ध्रं द्रुतं शीघ्रं व्यघट्टयत्, कण्डूविनो-
 दार्थमिवाताडयत् । वस्तुतस्तु भावाविष्करणार्थमेवेति भावः । अयञ्च पूर्ववद्वि-
 लास एव । कलापिकलेत्युपमा ॥ ४१ ॥

परीति । अपरा स्त्री । परिपाटलाञ्जदलचारुणा रक्ताञ्जपत्तरुचिरेण
 असक्तान्मुहुश्चलितान्यङ्गुल्यः किसलयानीवाङ्गुलीकिसलयानि यस्य तेन पाणिना
 सशिरःप्रकम्पं शिरःकम्पयुक्तं यथा तथा मधोः रिपुं हरिभनुदीर्णवर्णमनुच्चारि-
 ताक्षरम् अतएव निभृतार्थं परेषामविदितार्थं यत्तदनुदीर्णवर्णनिभृतार्थं यथा
 तथा आह्वयत् । परप्रकाशनभयादव्याहरन्ती, चेष्टयैवाह्वानं कृतवतीत्यर्थः ।
 अत्रापि पूर्ववद्विलासोपमे भावालङ्कारौ ॥ ४२ ॥

नलिनिति । अपरा स्त्री नलिनान्तिके उपहितस्य पल्लवंस्य श्रीरिव

वलयार्पितासितमहोपलप्रभा-
 बहुलीकृतप्रतनुरोमराजिना ।
 हरिवीक्षणान्नणिकचक्षुषान्यया
 करपल्लवेन गलदम्बरं दधे ॥४४॥
 निजसौरभभ्रमितभृङ्गपक्षति-
 व्यजनानिलक्षयितधर्मवारिणा ।
 अभिशौरि काचिदनिमेषदृष्टिना
 पुरदेवतेव वपुषा व्यभाव्यत ॥४५॥

श्रौर्यस्य तेन । मुखसन्निधानादिति भावः । एकपाणिना चारु निसर्गसुन्दरं
 मुखं व्यवधाय तिरोधाय स्फुरदङ्गुलीविवरनिःसृता उज्ज्वलाङ्गुल्यन्तरालनिर्गता
 अतएवोल्लसन्त उल्लसन्तो दशनप्रभा एकाङ्गुरा यस्मिन् कर्मणि तद्वयथा
 तथा अजृम्भत जृम्भणमास्यविवरणं तच्चेष्टवस्तुसाक्षात्कारकृतजाड्यानुभावः ।
 अत्र नलिनपल्लवयोरसम्बन्धयोः सम्भावनया सम्बन्धाभिधानातिशयोक्तिः ॥४३॥

वलयेति । हरिवीक्षणान्नणिकचक्षुषा स्थिरदृष्ट्या, विस्मयादराभ्यां
 स्तिमितनेत्रयेत्यर्थः । अन्यया स्त्रिया गलत्सुखपारवश्यात् स्वसमानमम्बरं
 वलयेष्वर्पिताः खचिता ये असितमहोपला नीलमहामणयः । ‘उपली मणि-
 पाषाणौ’ इति विश्वः । तेषां प्रभाभिर्बहुलीकृता प्रतनुः सूक्ष्मा रोमराजि-
 र्यस्य तेन करपल्लवेन दधे धृतम् । अयञ्च तात्कालिकविहारलक्षणविलासः ।
 अत्रेन्द्रनीलप्रभाणां रोमावलीबहुलीकरणोक्ता प्रभास्वपि रोमराजित्वप्रतीति-
 भ्रान्तिमदलङ्कारो व्यच्यते इति वस्तुनालङ्कारध्वनिः ॥ ४४ ॥

निजेति । काचित् स्त्री निजेनात्मीयेन सौरभेण सौगन्ध्येन भ्रमितानां
 भ्रमणं कारितानां भृङ्गाणां पक्षतयः पक्षमूलानि । ‘स्त्री पक्षतिः पक्षमू-
 लम्’ इत्यमरः । ‘पक्षात्तिः’ इति तिप्रत्ययः । ता एव व्यजनानि इति
 रूपकं खेदहरणलिङ्गात् । तासामनिलेन क्षयितं नाशितं धर्मवारि खेदो
 यस्य तेन अभिशौरि शौरिरभिमुखम् । आभिमुख्येऽव्ययीभावः । अनिमेषा
 दृष्टिर्यस्य तेन वपुषा निमित्तेन पुरदेवतेव इन्द्रप्रस्थाधिदेवतेव व्यभाव्यत विभा-

अभियाति नः सट्ष एष चक्षुषो
हरिरित्यखिद्यत नितम्बिनीजनः ।
न विवेद यः सततमेनमीक्षते
न विट्णतां व्रजति खल्वसावपि ॥४६॥
अकृतस्वसङ्गमनादरः क्षणं
लिपिकर्मनिर्भित इव व्यतिष्ठत ।
गतमच्युतेन सह शून्यनां गतः
प्रतिपालयन् मन इवाङ्गनाजनः ॥४७॥

विता, तर्कितेति यावत् । अनिमेषत्वं चेष्टदर्शनजन्यजाड्यसञ्चार्यानुभावः ।
'अप्रतिपत्तिर्जडता स्यादिष्टानिष्टदर्शनश्रुतिभिः । अनिमिषनयननिरीक्षण-
तृणीभवाद्यस्तत्र ॥' इति लक्षणात् । इहाङ्गसौरभानिमेषत्वाभ्यां पुरा-
धिवासाच्च पुराधिदेवतात्वमुत्प्रेक्ष्यते इत्युपात्तगुणनिमित्ता जातिस्वरूपोत्प्रेक्षा ।
तथा चास्या जात्याः पद्मिनीत्वं व्यज्यत इत्यलङ्कारेण वस्तुध्वनिः । निज-
सौरभेत्यनेन 'कमलमुकुलमृद्वी फुल्लराजीवगन्धिः सुरतवयसि यस्याः सौरभं
दिश्यमङ्गम्' इत्यादिपद्मिनीलक्षणोपलक्षणादिति । विपुलेनेत्यादिश्लोकोक्ताः
पडपि नायिकाः प्रौढाः साधारण्यं तत्र चासासम्भवात् । अन्यथासां
कृतचेष्टावर्णनानौचित्याच्चेत्यलमतिप्रपञ्चेन ॥ ४५ ॥

अभियातीति । असौ नितम्बिनीजनः स्त्रीजनो नोऽस्माकं चक्षुषः सट्षः
सट्षणस्यैव सतश्चक्षुषि सट्षणे सत्येव । अनादृत्यैत्यर्थः । 'षष्ठी चानादरे'
इति षष्ठी । एष हारिभियात्यभिगच्छतीत्यखिद्यत खेदं गतः । खिदेर्दे-
वादिकात् कर्तरि लङ् । अत्रोत्प्रेक्ष्यते — नेति । यो जन एनं हरिं सतत-
मीक्षते असावपि खलु विट्णतां न व्रजतीति न विवेद । नित्यदर्शनेऽप्य-
पूर्ववदेव भवतीति नाबुध्यतेत्यर्थः । वेद चेन्नाखिद्यतेति भावः । अत्राखिद्य-
तेति स्त्रीणां प्रारब्धहरिवीक्षणसुखविच्छेदकृतविषादाख्यसञ्चारिभावनिवन्ध-
नात् प्रेयोऽलङ्कारः । तदुत्थापिता चेममुक्तावेदनोत्प्रेक्षा इति सङ्करः । 'प्रारब्ध-
कार्यासिद्धादेर्विषादः सत्त्वसंक्षयः' इति दशरूपके । सत्त्वसंक्षयश्चित्तभङ्गः ॥४६॥

अकृतेति । अङ्गनाजनः अच्युतेन सह गतं मनः प्रतिपालयन् प्रतीक्ष-

अलसैर्मदेन सुदृशः शरीरकैः
 खगृहान् प्रति प्रतिययुः शनैः शनैः ।
 अलघुप्रसारितविलोचनाञ्जलि-
 द्रुतपीतमाधवरसौघनिर्भरैः ॥४८॥
 नवगन्धवारिविरजीकृताः पुरो
 घनधूपधूमकृतरणुविभ्रयाः ।
 प्रचुरोद्धतध्वजविलम्बिवाससः
 पुरवीथयोऽथ हरिणातिप्रेतिरे ॥४९॥

माण इवेत्युत्प्रेक्षा । शून्यतां निरोजस्कृतां गतः । अकृतस्वसङ्गमनादरः
 निवृत्तनिजगृहप्राप्त्यपेक्षः सन् लिपिकर्म्मनिर्मितः चित्रलिखित इवेत्युत्प्रेक्षा ।
 क्षणं व्यतिष्ठत विस्पन्दमास्त्येत्यर्थः । 'समवप्रविभ्यः स्थः' इत्यात्मनेपदम् ।
 अतः शून्यतानुभावाच्चिन्तावगम्यते । 'ध्यानं चिन्ता हितानाम्नेः शून्यताश्वा-
 सतापकृत्' इति दशरूपके । अत्रोत्प्रेक्षयोः सापेक्षत्वात् सङ्करः ॥ ४७ ॥

अलसैरिति । अलघु अधिकं प्रसारितैर्विलोचनैरेवाञ्जलिभिर्द्रुतं सत्वरम् ।
 'लघु क्षिप्रमरं द्रुतम्' इत्यमरः । पीतो यो माधवो हरिरेव रसोऽमृतम्,
 अन्यत्र मधु मद्यं तत्सम्बन्धि रसो माधुर्यं माधवरसः । 'रसो रागे विषे
 वीर्यं तिक्तादौ पारदे द्रवे । रेतस्यास्वादने हेन्नि निर्यासेऽमृतशब्दयोः ॥'
 इति वैजयन्ती । तस्यौघः समूहस्तेन निर्भरैर्दुर्भरैः, गुरुभिरिति यावत् ।
 अत एव मदेनालसैर्मन्थरैः शरीरकाणि । अल्पशरीराणीत्यर्थः । 'अल्पे' इति
 परिमाणे कन्प्रत्ययः । तैरुपलक्षिताः सुदृशः शनैः शनैः खगृहान् प्रतिययुः
 प्रतिनिर्गताः । स्वयं लघून्यपि द्रव्याणि रसद्रवभरणाद्गुरु भवन्तीति भावः ।
 अत्र माधवरसौघनिर्भरत्वविशेषणगत्या शनैः शनैः प्रतियानहेतुत्वात् कार्य-
 हेतुकं काव्यलिङ्गं तच्च माधवरसेनेति श्लेषमूलातिशयोक्त्युत्पादितमिति
 सङ्करः ॥ ४८ ॥

नवेति । अथ पुरप्रवेशानन्तरं हरिणा पुरः पूर्वं नवगन्धवारिभिर्गन्ध-
 वासितोदकैर्विरजीकृता अविरजसो विरजसः सम्पद्यमानाः कृताः । 'अरु-

उपनीय विन्दुसरसो मयेन या
मणिदारु चारु किल वार्षपर्वणम् ।
विदधेऽवधूतसुरसञ्जसम्पदं
समुपासदत् सपदि संसदं स ताम् ॥५०॥
अधिरात्रि यत्र निपतन्नभोलिहं
कलधौतधौतशिलवेश्मनां रुचौ ।
पुनरप्यवापदिव दुग्धवारिधि-
क्षणगर्भवासमनिदावदौधितिः ॥५१॥

मनश्चक्षुश्चेतोरहोरजसां लोपश्च' इत्यभूततद्भावे चिप्रत्यये सलोपः, 'अस्य चो'
इतीकारः । घनैः सान्द्रैर्धूपानामगुरुधूपानां धूमैः कृतो रेणुविभ्रमो रजोभ्रमो
याभिस्ताः प्रचुरं बहुलमुद्धतेषूच्छितेषु ध्वजेषु ध्वजस्तम्भेषु विलम्बीनि विलम्ब-
मानानि वासांसि पताका यासु ताः पुरवीथयोऽतिपेतिरेऽतिपातिताः, अति-
क्रान्ता इत्यर्थः । पतेः कर्मणि लिट् एत्वाभ्यासलोपो । अत्र सादृश्याद्भूरेणुभ्रान्त्या
भ्रान्तिमदलङ्कारः । रेणुविभ्रमश्चेन रजोविलासस्यापि प्रतीतेस्तस्य विरजी-
करणेन विरोधाद्विरोधाभासश्चेत्यनयोरेकवाचकानुप्रवेशलक्षणः सङ्करः ॥ ४८ ॥

उपनीयेति । मयेनासुरशिल्पिना वृषपर्वा नाम कश्चिदसुरेश्वरः वृषपर्वण
इदं वार्षपर्वणम् । 'तस्येदम्' इत्यण् । चारु मनोहरं मणिरेव दारु काष्ठम्,
मणिमयं स्तम्भादिकलापमित्यर्थः । तद्विन्दुसरसो हैमवतात् सरोविशेषादुप-
नीय समीपमानीय किलेत्यैतिह्ये । या संसदिदधे निर्मिता । अवधूता-
धरीकृता सुरसञ्जसम्पदिन्द्रभवनलक्ष्मीर्यया सा तां संसदं सभाम् । 'सभास-
मितिसंसदः । आस्थानी क्लीबमास्थानं स्त्रीनपुंसकयोः सदः' इत्यमरः । स
हरिः सपदि समुपासदत् प्रापत् । सदेर्लुङि 'पुपादि'—इति च्छे रडादेशः ।
पुरा किल खाण्डवदाहे पाण्डवेनाग्निदाहान्मोचितेन मयेन प्रत्युपकारार्थं
पूर्वमात्मनैव विन्दुसरसि गुप्तेन वृषपर्वणहनिर्माणावशिष्टेन मणिशिलाकला-
पेन काञ्चनसभा धर्मराजाय निर्मितेति भारते । सभावर्णनाङ्गत्वेनार्जुन-
मयचरितवर्णनादुदात्तालङ्कारः । प्रभूतमहापुरुषचिन्तनं चेति सूत्रम् ॥५०॥

अथ दशभिः सभां वर्णयति—अधीत्यादि । अधिरात्रि रात्रियु । विभ-

लयनेषु लोहितकनिर्मिता भुवः
 शितिरत्नरश्मिहरितीकृतान्तराः ।
 जमदग्निमूनुपितृतर्पणीरपो
 वहति स्म या विरलशैवला इव ॥५२॥
 विशदाश्मकूटघटिताः क्षपाकृतः
 क्षणदासु यत्र च रुचैकताङ्गताः ।
 गृहपङ्क्तयश्चिरमतीयिरे जनै-
 स्तमसीव हस्तपरिमर्शसूचिताः ॥५३॥

त्रयर्थेऽव्ययीभावः । यत्र सभायां नभोलिहामभ्रंलिहाम् । क्लिप् । कलधीतं
 रौप्यम् । 'कलधीतं रूप्यहेम्नोः' इत्यमरः । तद्वद्गीता धवलाः शिला येषां
 तानि वेश्मानि, स्फटिकभवनानीत्यर्थः । तेषां रुचौ प्रभायां निपतन्
 प्रविशन् । अनिदाघदीधितिरनुष्णरश्मिर्हिमांशुः । पुनरपि दुग्धवारिधौ
 क्षीराञ्चौ क्षणं गर्भवासम् । न तु मथनात् प्रागिव चिरगर्भवासमिति भावः ।
 अवापत् प्रापदिवेत्युपेक्षा । तथा वेश्मनां चन्द्रमण्डलातिक्रमो व्यज्यते ॥५१॥

लयनेष्विति । लीयते एष्विति लयनानि तेषु गृहेषु शितिरत्नानां नील-
 मण्डोनां रश्मिभिर्हरितीकृतानि हरितवर्णीकृतानि अन्तराणि मध्यानि यासां
 ताः लोहितमणयो लोहितकाः पद्मरागाः । 'लोहितान्मणौ' इति कन्-
 प्रत्ययः । तैनिर्मिता भुवो भूमीर्विरलाः शैवला यासु ताः जमदग्निमूनाः
 परशुरामस्य पितृणां तर्पणीस्तृप्तिकरीरप इवेत्युपमा । या सभा वहति स्म ।
 जामदग्न्यः क्षत्रियास्तैः पञ्चशो ऋदानुत्पाद्य ताभिरङ्घ्रिः पितृनतर्पयत्, ताश्च
 रुधिरप्रकृतिकत्वाद्भक्तवर्णा एवेति पुराणम् ॥ ५२ ॥

विशदेति । किञ्चेति चार्थः । यत्र सभायां विशदाश्मकूटघटिताः
 स्फटिकशिलासङ्घातनिर्मिता अतएव क्षणदासु क्षपाकृतो निशाकरस्य रुचा
 चन्द्रिकयैकतां सावर्ण्यात् अभेदं गताः अतएव तमसीव हस्तपरिमर्शसूचिताः,
 पाणिस्पर्शैकगम्या इत्यर्थः । गृहपङ्क्तयो जनैश्चिरमतीयिरेतिक्रान्ताः ।
 पुरोगतान्यपि स्फटिकभवनानि चन्द्रिकाभ्रमादतीत्य गत्वा पश्चात् करपरा-

निलयेषु नक्तमसिताश्मनाञ्चयै-
 विंसिनीबधूपरिभवस्फुटागसः ।
 मुहुरत्तसद्भिरपि यत्र गौरवा-
 ष्छशलाञ्छनांशव उपांशु जघ्निरि ॥५४॥
 सुखिनः पुरोऽभिमुखतामुपागतैः
 प्रतिमासु यत्र गृह्हरत्नभित्तिषु ।
 नवसङ्गमैरविभक्तः प्रियाजनैः
 प्रमदं तपाभरपराङ्मुखैरपि ॥५५॥

मर्शः कथञ्चित् प्राप्यन्त इत्यर्थः । अत्र प्रकृतानां स्फटिकवेश्मनां गुणसाम्याद-
 प्रस्तुतचन्द्रिकैक्योक्त्या सामान्यालङ्कारः । ‘सामान्यं गुणसाम्येन यत्र वस्त्वन्तरै-
 कता’ इति लक्षणात् ॥ ५३ ॥

निलयेष्विति । यत्र सभायां निलयेषु नक्तं रात्रौ विंसिन्यो दीर्घिकाः
 पद्मिन्यस्ता एव बध्वस्तासां परिभवेन निमीलितेन दूषणेन च स्फुटागसः
 स्पष्टापराधाः शशलाञ्छनांशवश्चन्द्रपादाः । अत्रसद्भिरत्तसद्भिरपि निर्दोषैरपि
 इति चार्थः । ‘त्रासो भीमणिदोषयोः’ इति विश्वः । ‘वा भ्राश’—इत्या-
 दिना श्यनभावपक्षे शब्दप्रत्ययः । असिताश्मनामिन्द्रनीलमणीनां चयैः समूहैः
 गौरवात् स्वयम्भूतत्वात्, सम्भावितत्वाच्च उपांशु अंशुसमीपे, रहस्य । ‘रहस्यो-
 पांशु चालिङ्गे’ इत्यमरः । मुहुर्जघ्निरि तिरोहिता, मारिताश्च । हन्तेः
 कर्मणि लिट् । समीपगताश्चन्द्रांशवः प्रभूतैरिन्द्रनीलांशुभिस्तिरस्कृता
 इत्यर्थः । अन्यत्रान्तःपुरद्रोहिणी निर्भीकैरपि सम्भावितैर्दुष्कीर्तिभयाद्गूढं
 हन्यन्त इति भावः । अत्र विंसिनीनां बधूत्वरूपणान्तत्परिभाविनां चन्द्रां-
 शूनां धूर्त्तकामुकत्वरूपणप्रतीतेरेकदेशविवर्त्तिरूपकं तच्च गौरवादुपांशु जघ्निर
 इति च श्लेषेणात्रसद्भिरपीति विरोधेन च सङ्कीर्त्यते ॥ ५४ ॥

सुखिन इति । यत्र सभायां नवः सङ्गमो येषां तैर्नवसङ्गमैरतएव
 तपाभरेण पराङ्मुखैर्विमुखैरपि गृहाणां रत्नभित्तिषु प्रतिमासु तत्तद्भ्रान्त-
 प्रतिबिम्बेषु पुरोऽप्येऽभिमुखतां उपागतैः प्रियाजनैः कान्ताजनैः सुखिनी

तृणवाञ्छया मुहुरवाञ्छिताननान्
 निचयेषु यत्र हरिताश्मवेष्मनाम् ।
 रसनायलग्नकिरणाङ्कुरान् जनी
 हरिणान् गृहीतकवलानिवैक्षत ॥५६॥
 विपुलालवालभृतवारिदर्पण-
 प्रतिमागतैरभिविरेजुरात्मभिः ।
 यदुपान्तिकेषु दधतो महीरुहः
 सपलाशराशिमिव मूलसंहतिम् ॥५७॥

भोगिनः प्रमदं हर्षं अबिभर्कविभ्रति स्म । भृजो लङ्घि 'स्त्री' इति द्विर्भावे
 'सिजभ्यस्तविदिभ्यश्च' इति ज्ञेर्जुसादेशः । स्त्रीणां वैमुख्येऽपि तत्प्रतिबिम्बा-
 भिमुख्यात् पुंसां सुखमेव, स्त्रीणान्तु उभयथापि क्लिष्टमित्यर्थः । अत्र वैमु-
 ख्येऽप्याभिमुख्यमिति विरोधस्य प्रतिमास्त्विति निरासाद्विरोधाभासोऽल-
 ङ्कारः ॥ ५५ ॥

तृणेति । यत्र सभायां हरिताश्मनां मरकतमणीनां गृहाणाम् । 'गारु-
 क्षतं मरकतमश्मगर्भो हरिन्मणिः' इत्यमरः । निचयेषु सङ्घेषु तृणवाञ्छया
 तृणाशया मुहुरवाञ्छिताननान् नमितमुखान् अतएव रसनायेषु लग्नाः
 किरणा अङ्कुरा इव येषां ते तान् । अतएव गृहीतकवलानुपात्ततृणग्रासानिव
 स्थितान् हरिणान् जन ऐक्षत ईक्षितवान् । ईक्षतेर्लङ्घि 'आङ्जादीनाम्'
 इत्याट् 'आटश्च' इति वृद्धिः । अत्र तृणवाञ्छयेति हरिणानां मरकतेषु तृण-
 भ्रान्तेर्भ्रान्तिमदलङ्कारः । तन्मूला चेयं गृहीतकवलत्वोक्तेति सङ्करः ॥५६॥

विपुलेति । यदुपान्तिकेषु यस्याः सभाया उपान्तिकेषु समीपेषु मही-
 रुहो वृक्षाः विपुलेष्वालवालेषु मूलजलाधारेषु । 'स्यादालवालमावालम्'
 इत्यमरः । भृतानि सभृतानि वारीण्येव दर्पणास्तेषु प्रतिमां प्रतिबिम्बतां
 गतैः, प्रतिबिम्बितैरित्यर्थः । आत्मभिः, स्वमूर्त्तिभिरित्यर्थः । सपला-
 शराशिं सपत्रसन्ततिं मूलसंहतिं दधत इव दधाना इव अभिविरेजुः । स्वाल-
 वालेषु स्वप्रतिबिम्बितैरधोमुखैः मूलेष्वपि सपत्रा इव रेजुरित्युक्ते च ॥ ५७ ॥

उरगेन्द्रमूर्ध्नरुहरत्नसन्निधे-
 मुंहरुन्नतस्य रसितैः पयोमुचः ।
 अभवन् यदङ्गनभुवः समुच्छस-
 न्नवबालवायजमणिस्थलाङ्कुराः ॥५८॥
 नलिनी निगूढसलिला च यत्र सा
 स्थलमित्यधः पतति या सुयोधने ।
 अनिलात्मजप्रहसनाकुलाखिल-
 क्षितिपक्षयागमनिमित्ततां ययौ ॥५९॥

उरगेन्द्रेति । उरगेन्द्राणां मूर्ध्नि रुहाणि रुढानि । इगुपधलक्षणः कः ।
 तेषां रत्नानां सन्निधेः सन्निधानान्मुंहरुन्नतस्य । यदायदा तत्सन्निधिस्त-
 दातदोदितस्येत्यर्थः । पयोमुचो मेघस्य रसितैः स्तनितैर्यदङ्गणभुवो यस्याः
 प्राङ्गणप्रदेशाः समुच्छसन्तः प्रादुर्भवन्तो नवाः प्रत्यग्रा बालवायजमणिस्थला-
 ङ्कुरा वैदूर्यभूप्ररोहा यासु तास्तथोक्ता अभवन् । 'वैदूर्यं बालवायजम्' इत्य-
 मरः । बालवायो नाम वैदूर्यप्रभवो देशविशेषः । उरगेन्द्रमूर्ध्न्यरत्नाङ्कुरैः
 सहोदितमेघध्वनेर्विदूरभूमिरुद्भिन्नाङ्कुरा भवतीति प्रसिद्धिः । तदुक्तम्—'उर-
 गमूर्ध्न्यरत्नसन्निधानादकालेऽपि मेघा गर्जन्तीति वार्त्ता, केचित्तु यत्नैवोरगरत्नं
 मेघरसितञ्च तत्रैव वैदूर्यभूमिः । अत्र समृद्धिमद्वस्तुवर्णनादुदात्तालङ्कारभेदः ।
 'तदुदात्तं भवेद्यत्र समृद्धं वस्तु वर्ण्यते' इति लक्षणात् ॥ ५८ ॥

नलिनीति । यत्र सभायां निगूढसलिला दलच्छन्नत्वात् अदृश्यसलिला
 नलिनी, वर्त्तत इति शेषः । या नलिनी सुष्टु युध्यत इति सुयोधने दुर्यो-
 धने । 'भाषायां शासियुधिदृशिष्टिभ्यो युच् वक्तव्यः' । स्थलमिति भ्रान्त्या
 अधः पतति सति अनिलात्मजस्य भीमसेनस्य प्रहसनेनादृहासेनाकुलानां
 क्षुभितानामखिलक्षितिपानां क्षयागमे नाशप्राप्तौ निमित्ततां ययौ । नलिनी-
 दलच्छन्नत्वात् सुयोधनस्य जले स्थलभ्रान्तिः—तया तस्य पातस्तेन भीमसेन-
 प्रहसस्तेन राज्ञां क्षोभस्ततस्तेषां मारणो रणः प्रवृत्तः इति परम्परया तत्
 क्षयकारणत्वं गतेत्यर्थः । अत्र सभावर्णनाङ्गतया भीमसेनादिवरितवर्णना-
 दुरात्तालङ्कारभेदः । लक्ष्म्योक्तम् ॥ ५९ ॥

हसितुं परेण परितः परिस्फुर-
 त्करवालकोमलरुचावपेक्षितैः ।
 उदकर्षिं यत्र जलशङ्कया जनै-
 र्मुहुरिन्द्रनीलभुवि दूरमम्बरम् ॥६०॥
 अभितः सदोऽथ हरिपाण्डवौ रथा-
 दमलांशुमण्डलसमुल्लसत्तनू ।
 अवतेरतुर्नयननन्दनौ नभः
 शशिभार्गवावुदयपर्वतादिव ॥ ६१॥
 तदलक्ष्यरत्नमयकुडामादरा-
 दभिधातरीत इत इत्यथो नृपे ।
 धवलाश्मरश्मिपटलाविभावित-
 प्रतिहारमाविशदसौ सदः शनैः ॥६२॥

हसितुमिति । यत्र सभायां परितः परिस्फुरन्ती करवालकोमला असि-
 श्यामा रुचिर्यस्यास्तस्यामिन्द्रनीलभुवि हसितुं परेण जानतान्येन जनो-
 पेक्षितैः स्थलमेतत्, न जलमित्युपदिष्टैर्जनैरज्ञैः आगन्तुकजनैर्जलशङ्कया
 जलभ्रान्त्या मुहुर्दूरं अम्बरं वस्त्रं उदकर्षिं नितम्बादुद्धृतम् । अत्रेन्द्रनीलस्थल-
 सादृश्यात् सलिलभ्रान्तेर्भ्रान्तिमदलङ्कारः ॥ ६० ॥

अभित इति । अथामलांशुमण्डलेन तेजःपुञ्जेन समुल्लसन्त्यौ भासमाने
 तनू मूर्त्ती ययोस्त्री नयननन्दनौ नेत्रानन्दकरौ हरिपाण्डवौ सदोऽभितः सभा-
 भिमुखम् । ‘अभितः परितः’—इति द्वितीया । रथात् शशिभार्गवौ अमले-
 त्यादिविशेषणविशिष्टौ चन्द्रशुक्लौ नभोऽभिमुखमुदयाख्यात् पर्वतात् उदया-
 चलात् इवावतेरतुर्वतीर्णवन्तौ । तरतेर्लिट् ‘तृफलभजत्रपञ्च’ इत्येत्वाभ्यास-
 लोपी । उपमा ॥ ६१ ॥

तदिति । अथो रथावतरणानन्तरं असौ हरिर्नृपे युधिष्ठिरे आदरादित
 इत इत्यभिधातरि सति । इत इत आगम्यतामित्यभिदधाने सतीत्यर्थः । तत्
 पूर्वोक्तमलक्ष्यरत्नमयकुड्यं अदृश्यरत्नभित्तिकम् । धवलेन शुभ्रेण रश्मिपटलेन

नवहाटकेष्टकचितं ददर्श सः
 क्षितिपस्य पस्यमथ तत्र संसदि ।
 गगनस्पृशां मणिरुचां चयेन यत्
 सदनान्युदस्मयत नाकिनामपि ॥ ६३ ॥
 उदयाद्रिमूर्द्धि युगपच्चकासतो-
 र्दिननाथपूर्णशशिनोरसम्भवाम् ।
 रुचिमासने रुचिरधाम्नि बिभ्रता-
 वलघुन्यथ न्यषदतां नृपाच्युतौ ॥ ६४ ॥

मणिप्रभापुञ्जेनाविभावितप्रतिहारं अलक्ष्यहारम् । 'स्त्री हाद्वारं प्रतीहारः' इत्यमरः । सदः सभां शनैराविशत् प्रविष्टवान् । अत्र कुड्यप्रतीहारयोरलक्ष्यत्वासम्बन्धेऽपि तत्सम्बन्धोक्तेरतिशयोक्तिः ॥ ६२ ॥

नवेति । अथ प्रवेशानन्तरं स हरिस्तत्र संसदि सभायां नवभिर्हाटकेष्टकाभिः हिरण्येष्टकाभिश्चितम् । 'हिरण्यं हेम हाटकम्' इत्यमरः । 'इष्टकेऽत्रीकामालानां चित्तूलभारिषु' इति ऋक्सः । पक्वमृत्तिकाविशेषवाचकस्य इष्टकाशब्दस्य तादृशि सुवर्णविकारे सुवर्णघटवदुपचारात् प्रयोगः । क्षितिपस्य युधिष्ठिरस्य पस्यं सदनम् । 'निशान्तपस्यसदनम्' इत्यमरः । ददर्श । यत् सदनं गगनस्पृशामुच्चैस्तराणां मणिरुचां चयेन समूहेन नाकिनां देवानामपि सदनान्युदस्मयताहसत् । स्मयतेरुत्पूर्वात् कर्त्तरि लङ् । अत्रापि नृपसदनस्य मुरसदनादाधिक्यासम्बन्धेऽपि तत्सम्बन्धोक्तेरतिशयोक्तिः ॥ ६३ ॥

उदयाद्रीति । अथ नृपसदनदर्शनानन्तरं उदयाद्रेर्मूर्द्धि शिखरे युगपच्चकासतोः प्रकाशमानयोः । 'चकाष्ट दीप्तौ' इति धातोर्लटः शत्रादेशः । दिननाथपूर्णशशिनोः सूर्यापूर्णचन्द्रमसोरसम्भवां सम्भवरहिताम् । तयोस्तथाभूतयोर्यौगपद्यायोगादभूतपूर्वामित्यर्थः । रुचिं शोभां बिभ्रतौ नृपाच्युतौ रुचिरधाम्नुज्ज्वलतेजसि । अलघुनि विपुले आसने सिंहासने न्यषदतामुपविष्टौ । सदेर्लुङि 'पुषादि'—इति च्लेरडादेशः, 'सदिरप्रतेः' इति पत्वम् । अत्र सम्भावनया अर्कपूर्णेन्दुशोभासम्बन्धोक्तेरसम्बन्धरूपातिशयोक्तिः ॥ ६४ ॥

सुतरां सुखेन सकलक्लमच्छिदा
 सनिदाघमङ्गमिव मातरिष्वना ।
 यदुनन्दनेन तदुदन्वतः पयः
 शशिनेव राजकुलमाप नन्दयुम् ॥६५॥
 अनवद्यवाद्यलयगामि कीमलं
 नवगीतमप्यनवगीततां दधत् ।
 स्फुटसात्त्विकाङ्गिकमनृत्यदुञ्जलं
 सविलासलासिकविलासिनीजनः ॥६६॥

सुतरामिति । तद्राजकुलं कुरुकुलम् । सकलक्लमच्छिदा सकलदुःख-
 हारिणा यदुनन्दनेन कृष्णेन सनिदाघं ससन्तापमङ्गं मातरिष्वना वायुस्तेन
 उदकान्यस्य सन्तीत्युदन्वान् उदधिः । ‘उदन्वानुदधौ च’ इति निपातः । तस्य
 पयो जलं शशिनेव सुतरामत्यन्तम् । ‘अव्ययादाम्बुद्रव्य’—इत्यामुप्रत्ययः ।
 सुखेनाक्लेशेन नन्दयुमानन्दमाप । ‘स्यादानन्दधुरानन्दः’ इत्यमरः । ‘द्विती-
 ऽयुच्’ इत्ययुच्प्रत्ययः । माङ्गोपमा ॥ ६५ ॥

अनवद्येति । सविलासो विलासयुक्तो लासिकविलासिनीजनो नर्तक-
 स्त्रीजनः सविलासलासिकविलासिनीजनः । ‘नर्तकील्लासिके समे’ इत्यमरः ।
 अनवद्यमगङ्गां वाद्यं वंशादि तस्य लयः साम्यं गीतस्य समकालत्वं तद्गामिः
 द्रुतविलम्बादिमामानुवर्त्तीत्यर्थः । ‘तालः कालक्रियामानं लयः साम्यम्’
 इत्यमरः । नवं गीतं यस्य तन्नवगीतं तथाप्यनवगीततां दधदिति विरोधे-
 ऽपिशब्दः । अगर्हितत्वं दधत् इत्यविरोधाद्विरोधाभासः । ‘अवगीतन्तु निर्वादे
 मुहुर्गतिं च गर्हिते’ इति विश्वः । सत्त्वमन्तःकरणं तेन निर्वृत्तं नृत्यं
 सात्त्विकम् । अङ्गं हस्तादि तेन निर्वृत्तमाङ्गिकम् । ‘निर्वृत्ते त्वङ्गसत्त्वाभ्यां
 हे त्रिष्वङ्गिकसात्त्विके’ इत्यमरः । ते स्फुटे यस्मिंस्तत् तथोक्तम् । वाचिक-
 स्वाप्युपलक्षणमेतत् । यथाह भगवान् भरतः—‘पदार्थाभिनयो नाम ज्ञेयो
 वागङ्गसत्त्वजः’ इति । अत एव कालिदासोऽपि ‘अङ्गसत्त्ववचनाश्रयं मिथः
 स्त्रीषु नृत्यमुपधाय दर्शयन्’ इति । कीमलं मधुरनृत्यमुत्कृष्टलमुद्धतं चानृ-

सकले च तत्र गृहमागते हरौ
नगरेऽप्यकालमहमादिदेश सः ।
सततोत्सवन्तदिति नूनमुन्मुदो
रभसेन विस्मृतमभून्महीभृतः ॥६७॥
हरिराकुमारमखिलाभिधानवित्
स्वजनस्य वार्त्तमयमन्वयुङ्क्त च ।
महतीमपि श्रियमवाप्य विस्मयः
सुजनो न विस्मरति जातु किञ्चन ॥६८॥

त्यत् । तथोक्तं दशरूपके—‘भावाश्रयन्तु नृत्यं स्यान्नृत्यं ताललयाश्रयम् ।
आद्यं पदार्थाभिनयो मार्गादेशी तथापरः ॥ मधुरोदतभेदेन तद्वयं द्विविधं
पुनः । लास्यदण्डकरूपेण नाटकाद्युपचारकम् ॥’ इति ॥ ६६ ॥

सकल इति । किञ्चेति चार्थः । स राजा हरौ कृष्णे गृहमागते
सकले तत्र नगरे इन्द्रप्रस्थे । अकाले प्रसिद्धवसन्ताद्यतिरिक्ते काले । मह-
मुत्सवम् । ‘मह उडव उत्सवः’ इत्यमरः । आदिदेशाज्ञापयामास । नून-
मत्रोत्प्रेक्ष्यते । उन्मुदः कृष्णागमनादुत्कटानन्दस्य महीभृतो धर्मनन्दनस्य
तन्नगरं सततमुत्सवा यस्मिंस्तत् सततोत्सवमिति इत्येतद्रभसेन त्वरया विस्मृत-
मभूत् । अन्यथा कथं कृतकरणोपदेश इति भावः ॥ ६७ ॥

हरिरिति । किञ्चेति चार्थः । अखिलान्यभिधानानि नामानि वेत्तीत्य-
खिलाभिधानवित् सकलनामप्रपञ्चाभिज्ञः । ‘नामरूपे व्याकरवाणि’ इति
श्रुतेरिति भावः । ‘आख्याह्वे चाभिधानञ्च नामधेयञ्च नाम च’ इत्यमरः ।
अयं हरिः कृष्णः कुमारमारभ्येत्याकुमारम् । ‘आज्ञर्थ्यादाभिविध्योः’ इत्यभि-
धानादव्ययीभावः । स्वजनस्य बन्धुजनस्य । ‘बन्धुस्वस्वजनाः समाः’ इत्य-
मरः । वार्त्तमनामयम्, आरोग्यमित्यर्थः । ‘वार्त्तं फलान्यरोगे च’
इत्यमरः । ‘ब्राह्मणं कुशलं पृच्छेत् क्षत्रबन्धुमनामयम्’ इति मनुस्मरणात् ।
अन्वयुक्तापृच्छत् । ‘प्रश्नोऽनुयोगः पृच्छा च’ इत्यमरः । युजेः कर्त्तरि लङ् ।
तथा हि महतीं श्रियं सम्पदमवाप्त्वापि विस्मयो निरहङ्कारः सुजनः अत एव

मर्त्यालोकदूरवापमवाप्तरसोदयं
 नूतनत्वमतिरिक्ततयानुपदं दधत् ।
 श्रीपतिः पतिरसाववनेश्च परस्परं
 सङ्कथामृतमनेकमसिखदतामुभौ ॥६६॥

इति श्रीमाघकृतौ शिशुपालवधे महाकाव्ये श्रीकृष्ण-
 समागमो नाम त्रयोदशः सर्गः ॥ १३ ॥

जातु कदाचिदपि किञ्चन किमपि न विस्मरति । मुजनः सम्पन्नोऽप्यहङ्कारं
 न करोतीति भावः । सामान्येन विशेषसमर्थनरूपोऽर्थान्तरन्यासः ॥ ६८ ॥

मर्त्येति । उभौ श्रीपतिः कृष्णः असाववनेः पतिर्धर्मसुतश्च परस्परं
 मर्त्यालोकैर्मनुष्यलोकैर्दूरवापं दुर्लभमवाप्तरसोदयं प्राप्तरसोत्कर्षम्, स्वादू-
 भवदित्यर्थः । अतिरिक्ततयातिस्निग्धतया अनुपदमनुक्षणं प्रतिवाक्यञ्च नूत-
 नत्वमपूर्वतां दधत् अनेकं बहुलं सङ्कथां सम्भाषणञ्चेदिराजजरासन्धादि-
 कार्याचिन्तारूपं तदेवामृतं तदसिखदतां स्वादितवन्तौ । 'आकरः स्वपर-
 भूरिकथानां प्रायशो हि सुहृदोः सहवासः' इति भावः । खदतेर्णौ चङ्घुप-
 धामा ऋष्वः । सङ्कथामृतमिति रूपकालङ्कारः स्वादनलिङ्गात् ॥ ७६ ॥

इति श्रीमहामहोपाध्यायकोलाचलमल्लिनाथसूरिविरचिते शिशुपाल-
 वधमहाकाव्यव्याख्याने सर्वङ्गषाख्ये त्रयोदशः सर्गः ॥ १३ ॥

चतुदशः सर्गः ।

तं जगाद् गिरमुद्गिरन्निव स्नेहमाहितविकाशया दृशा ।
यज्ञकर्मणि मनः समादधद्वाग्विदां वरमकद्वदो नृपः ॥
लज्जते न गदितः प्रियं परो वक्तुरेव भवति त्रपाधिका ।
ब्रीडमेति न तव प्रियं वदन् क्रीमतात्रभवतैव भूयते ॥२॥

तमिति । वदतीति वदः । पचाद्यच् । कुलितस्य वदः कद्वदः गर्ह्य-
वाक् । 'गर्ह्यवादी तु कद्वदः' इत्यमरः । 'रथवदयोश्च' इति कीः कदा-
देशः । स न भवतीत्यकद्वदः साधुवादी नृपो युधिष्ठिरो यज्ञकर्मणि यज्ञानु-
ष्ठाने मनः समादधत् सम्यगादधत्, तदेव हृदि निधयेत्यर्थः । आहित-
विकाशया कृतप्रमादया दृशा दृष्ट्या स्नेहमुद्गिरन् उद्वमन्निवेलुपेक्षा, दृष्टि-
विकासात् प्रकटितस्नेहः सन्नित्यर्थः । वाचो विन्दन्ति वक्तुं विवेकश्च जान-
न्तीति वाग्विदो, वाक्यकोविदाः । 'सत्सूद्विप'—इत्यादिना क्विप् । तेषां
वरं श्रेष्ठं तं हरिं गिरं जगाद् । ब्रूतेरर्थग्रहणात् दुह्याजित्यादिना गदेर्हिकर्म-
कत्वम् । अत्रोपेक्षावत्यनुप्रासयोः संसृष्टिः । अस्मिन् सर्गे रथोद्धता वृत्तम् ।
'रात्रराविह रथोद्धता लगी' इति लक्षणात् ॥ १ ॥

गिरं जगादेत्युक्तं तामेव गिरं दशभिः प्रपञ्चयति—लज्जते इत्यादिभिः ।
परोऽन्यः कश्चित् पुमान् प्रियं गदितः, प्रियवाक्यमुक्तः सन्नित्यर्थः । गदे-
र्दुहादित्वादप्रधाने कर्मणि क्तः । अप्रधाने दुहादीनामिति वचनात् । न
लज्जते । तस्योत्सुकत्वादिति भावः । किन्तु वक्तुः स्तोतुरेवाधिका त्रपा
भवति । भयादिना मिथ्यावाचकत्वादिति भावः । प्रकृते तु नैवमित्याह—
तव प्रियं वदन्, त्वां सुवन्नित्यर्थः । ब्रीडां नैति । अनन्तागुणाधारे त्वयि
बहोरपि प्रियस्यामिथ्यात्वादिति भावः । किन्तु स्तवनेनात्रभवता पूज्येनैव
क्रीमता भूयते प्रत्युत त्वमेवात्र जिह्मेतीत्यर्थः । महतामनुत्सुकत्वादिति

तोषमेति वितथैः स्तवैः परस्ते च तस्य सुलभाः शरीरिभिः ।
 अस्ति न सुतिवचोऽनृतं तव स्तोत्रयोग्यं न च तेन तुष्यसि ॥३॥
 वद्वपि प्रियमयं तव ब्रुवन् न व्रजत्यनृतवादितां जनः ।
 सम्भवन्ति यददोषदूषिते सार्व्वं सर्व्वगुणसम्पदस्त्वयि ॥४॥
 सा विभूतिरनुभावसम्पदां भूयसी तव यदायतायति ।
 एतद्गुरुभार ! भारतं वर्षमद्य मम वर्त्तते वशे ॥ ५ ॥

भाषः । ‘पूज्यस्तत्रभवान्’ इति सज्जनः । ‘इतराभ्योऽपि’—इति सार्व्ववि-
 भक्तिके तसिलप्रत्यये ‘सुप्पुपा’ इति समासः ॥ २ ॥

तोषमिति । परस्त्वदन्त्यः वितथैरसत्यभूतैः स्तवैः स्तोत्रैः । ‘स्तवः स्तोत्रं
 सुतिः सुतिः’ इत्यमरः । तोषं उत्सुकतामेति ते च तस्य परस्य ते मिथ्या-
 स्तवाः शरीरिभिः प्राणिभिः सुलभाः । असम्बद्धप्रलापानामनिरर्गलत्वादिति
 भावः । त्वयि तु नैवमित्याह—अस्तीति । हे स्तोत्रयोग्य ! गुणाकरादिति
 भावः । अतएव तव सम्बन्धि सुतिवचोऽनृतं नास्ति न भवति, तेन सुति-
 वचसा न तुष्यसि न प्रसीदसि । गम्भीरत्वादिति भावः । अत्र श्लोकद्वये
 पुरुषान्तरादुपमानभूतादाधिक्यकथनाद् अतिरेकालङ्कारः ॥ ३ ॥

वद्वप्येति । अयं जनः स्वयमित्यर्थः परानृश्यते । वद्वपि तव प्रियं
 ब्रुवन् सन् अनृतवादितां मिथ्यावादित्वं न व्रजति न गच्छति । यद्यस्मात्
 हे सार्व्वं,—सर्व्वहितत्वात् सार्व्वं तत्सम्बोधने । ‘सर्व्वपुरुषाभ्यां णट्ठौ’
 इति णप्रत्ययः । दोषदूषितो न भवतीत्यदोषदूषिते सर्व्वगुणवर्जिते त्वयि
 सर्व्वगुणसम्पदः सम्भवन्ति । अनारोपितगुणवादो भूयानपि न विपर्येयतीति
 भावः । अत्रोत्तरवाक्यार्थेन पूर्ववाक्यार्थस्य समर्थनाद्वाक्यार्थहेतुकं काव्यलि-
 ङ्गम् ॥ ४ ॥

चेति । हे अद्गुरुभार ! विश्वम्भरत्वादिति भावः । एतत् भरतस्य
 राज्ञ इदं भारतं भारतनामाख्यं वर्षम् । वर्षोऽस्त्री भारतादौ चेति हैमः ।
 लोकोऽयं भारतं वर्षमित्यमरः । अद्येदानीमायतायति बहुतरकालस्मिन्
 यथा तथेत्यर्थः, उत्तरः कोऽन्त आयतिरित्यमरः । मम वशे आयत्ततायां

सप्ततन्तुमधिगन्तुमिच्छतः कुर्व्वनुग्रहमनुज्ञया मम ।

मूलतामुपगते खलु त्वयि प्रापि धर्ममयवृत्तता मया ॥ ६ ॥

सम्भृतोपकरणेन निर्मलां कर्तुमिष्टिमभिवाञ्छता मया ।

त्वं समीरण इव प्रतीक्षितः कर्षकेण वलजान् पुपूषता ॥ ७ ॥

वर्त्तत इति यावत् । वश आयत्ततायाच्चेति विश्वः । सा तद्वशवर्त्तनं विधेयप्राधान्यात् स्त्रीलिङ्गता । तवानुभावसम्पदां सामर्थ्यातिशयानां भूयसी महती विभूतिर्भङ्गिमा कार्यमिति यावत् । त्वत्प्रसादलब्धमिदमैश्वर्यमित्यर्थः । अत्र निजैश्वर्यस्य भगवदनुभावसम्पदं विना सम्बन्धेऽप्यसम्बन्धोक्तेरतिशयोक्तिः ॥ ५ ॥

तदेवं स्तुत्या हरिभिमनुखीकृत्य कृत्यांशमावेदयति—समेति । सप्त तन्तवः संस्था यस्य तं सप्ततन्तुं क्रतुम् । ‘सप्ततन्तुर्मखः क्रतुः’ इत्यमरः । अधिगन्तुं प्राप्तुमिच्छतो मम अनुज्ञयानुज्ञादानेन अनुग्रहं प्रसादं कुरु, साहाय्यं कुर्वित्यर्थः । स्वतः समर्थस्य किं मदनुग्रहेणेत्याह—हे प्रभो, त्वयि मूलतां मुख्यकारणतामङ्गित्वं चोपगते सति मया धर्ममयवृत्तता धर्मात्मकवृत्तता प्रापि प्राप्ता । प्राप्नोतेः कर्मणि लुङ् । प्रागपि त्वदनुग्रहादेव धर्ममर्जयन् धर्मराजोऽहमस्मीति भावः । अत्र नृपस्य धर्मवृत्तत्वेन हरेस्तन्मूलत्वेन रूपणात् सावयवरूपकम् । तेन त्वदनुग्रहः सर्वथा प्रार्थनीयो मया धर्मार्थिनेति तात्पर्यं व्यज्यते ॥ ६ ॥

सम्भृतेति । निर्मलां निर्दोषामिष्टिं यागम् । यजेः स्त्रियां क्तिन् ‘वचिस्त्रपि’—इत्यादिना सम्प्रसारणम् । कर्तुमभिवाञ्छता अत एव सम्भृतोपकरणेन सम्पादितसाधनेन मया वलजान् धान्यराशिन् । ‘वलजो धान्यराशिः स्यात्’ इति वैजयन्ती । पुपूषता पवितुं साधयितुं निर्बुसीकर्तुमिच्छता । पुनातेः सन्नन्ताल्लटः शब्दादेशः । ‘सनि ग्रहगुहोश्च’ इति चकारादिटः प्रतिषेधः । कर्षकेण कृषीवलेन समीरणो वायुरिव प्रतीक्षितः । प्रवाते शूर्पादिना धान्यस्योत्क्षेपः पवनम् । तद्घातं विनैव त्वां विना समाहृतसम्भारेणापि मया यागो दुष्कर इति भावः ॥ ७ ॥

वीतविघ्नमनघेन भाविता सन्निधेस्तव मखेन मेऽधुना ।
 को विहन्तुमलमास्थितोदये वासरश्रियमशीतदीधितौ ॥ ८ ॥
 स्वापतेयमधिगम्य धर्मतः पर्य्यपालयमवीवृधञ्च यत् ।
 तीर्थगामि करवै विधानतस्तज्जुषस्व जुहवानि चानले ॥ ९ ॥
 पूर्वमङ्ग जुहुधि त्वमेव वा स्नातवत्यवभृथे ततस्त्वयि ।
 सोमपायिनि भविष्यते मया वाञ्छितोत्तमवितानयाजिना ॥ १० ॥

वीतविघ्नमिति । अधुना तव सन्निधेर्हंतोर्मे मखेन क्रतुना कर्त्ता वीत-
 विघ्नमविघ्नं अनघेन निर्दोषेण भाविता, भविष्यत इत्यर्थः । भावे लुट्
 ‘स्वसिच्सीयुट्’—इत्यादिना लुटि चिण्वज्ञावाहृद्धिः । तथाहि, अशीत-
 दीधितावुष्णांशावास्थितोदये प्राप्नोदये सति को वासरश्रियं दिनशोभां
 विहन्तुमलं शक्तः, न कोऽपीत्यर्थः । अत्र हरिमरीचिमालिनोर्वाक्यभेदा-
 द्विम्बप्रतिविम्बतया सन्निहितद्योतितया समानधर्मतया निर्दोषो दृष्टान्ता-
 लङ्कारः । ‘यत्र वाक्यद्वये विम्बप्रतिविम्बतयोच्यते । सामान्यधर्मवाक्योक्तः
 स दृष्टान्तो निगद्यते ॥’ इति लक्षणात् ॥ ८ ॥

स्वापतेयमिति । यत् स्वपतौ स्वामिनि साधु स्वापतेयं वित्तम् । ‘पथ्य-
 तिथिवसतिस्वपतेर्ठञ्’ । ‘द्रव्यं वित्तं स्वापतेयम्’ इत्यमरः । धर्मतः क्षत्रि-
 यस्य विजितमिति शास्त्रोक्तप्रकारादित्यर्थः । अधिगम्य लब्ध्वा यत्नेन पर्य्य-
 पालयं पालितवान्, अवीवृधं वृद्धिञ्च प्रापितवान् । तत्तीर्थगामि विप्राधीनं
 करवै करिष्यामि । विधानतः पालितं वर्द्धयेन्नीत्या वृद्धं पात्रेषु निर्वपेदिति
 स्मरणात् । तच्च पात्रं त्वमेवेत्याह—तत्सर्वं जुषस्व सेवस्व । सदैव मुङ्क्ष्वे-
 वेत्यर्थः । ‘जुषो प्रीतिसेवनयोः’ इति धातोर्लोट् । अनले जुहवानि च
 जुहुयाम् । तन्मुखेनापि तवैव भोक्तृत्वादिति भावः । जुहोतेः सम्प्रश्नलोटि
 मेर्निरादेशः ॥ ९ ॥

पूर्वमिति । वेति पक्षान्तरे, अथवेत्यर्थः । अङ्ग हे कृष्ण, ‘अथ
 सम्बोधनार्थकाः । स्युः [प्याट्पाड] ङ्ग हे हे भोः’ इत्यमरः । पूर्वं त्वमेव
 जुहुधि, यजस्वेत्यर्थः । ‘हुङ्मङ्गो हेर्धिः’ इति हेर्धिरादेशः । सोमपायिनि
 त्वयि अयमर्थे यज्ञे । ‘दीक्षान्तोऽयमर्थो यज्ञे’ इत्यमरः । स्नातवति सति

किं विधेयमनया विधीयतां त्वत्प्रसादजितयार्थसम्पदा ।

शाधि शासक जगत्त्रयस्य मामाश्रयोऽस्मि भवतः सहानुजः ॥११

तं वदन्तमिति विष्टरश्रवाः श्रावयन्नथ समस्तभूभृतः ।

व्याजहार दशनांशुमण्डलव्याजहारशबलं दधद् वपुः ॥ १२ ॥

सादिताखिलनृपं महन्महः सम्प्रति स्वनयसम्पदैव ते ।

किं परस्य स गुणः समश्नुते पथ्यवृत्तिरपि यद्यरोगिताम् ॥१३॥

ततोऽनन्तरं मया वाञ्छित उत्तमो वितानो राजसूयाख्यः । 'क्रतुविस्तारयो-
रन्त्री वितानं त्रिषु तुच्छके' इत्यमरः । तेन तथा याजिना भविष्यते । भावे
लट् । त्वयि दृष्टवति पद्यादहं यत्न इत्यर्थः । अत्र श्लोकद्वयेन हरिर्यागा-
सम्बन्धे तत्सम्बन्धोक्तेरतिशयोक्तिः ॥ १० ॥

किमिति । अथवा त्वत्प्रसादेन त्वदनुग्रहेण जितया जयलब्धयानयार्थ-
सम्पदा धनसम्पदा किं विधेयं किमनुष्ठेयं विधीयतां त्वयैव क्रियताम् । अहं तु
अस्वतन्त्र इत्याह—हे जगत्त्रयस्य शासक ! न तु ममैवेति भावः । मां
शाधि, शिष्येत्यर्थः । शासेलीति 'हुम्भो हेर्धिः' इति धिरादेशः । 'भूलो
इति सकारलोपः । सहानुजः सन् । सानुजः 'वोपसर्जनस्य' इति सहशब्दस्य
सभावविकल्पः । भवतस्तवाश्रयो विधेयोऽस्मि । 'विधेयो विनयग्राही वचने
स्थित आश्रयः' इत्यमरः । अत्रानाश्रवस्याश्रवत्वसम्बन्धोक्तेरतिशयोक्तिरिति ।
दशश्लोक्यामाचार्यमतेऽतिप्रियतराख्यानात् प्रेयोऽलङ्कारः । 'प्रेयः प्रियतरा-
ख्यानम्' इति लक्षणात् । आधुनिकास्तु भावनिबन्धने प्रेयोऽलङ्कार इति
लक्षयन्ति स चोन्नीतस्तत्रतत्रोन्नेष्यते च ॥ ११ ॥

तमिति । अथानन्तरं विष्टराविव श्रवसी यस्य स विष्टरश्रवाः । 'विष्णु-
नारायणः कृष्णो वैकुण्ठो विष्टरश्रवाः' इत्यमरः । इति एतादृशं तं वदन्तं
नृपम् । समस्तभूभृतः सर्वान् नृपान् श्रावयन् दशनांशुमण्डलमिति व्याजो-
ऽपदेशो यस्य तेन हारेण मुक्ताहारेण शबलं शारं वपुर्दधद् व्याजहार व्याहृत-
वान् । अत्र दशनांशुमण्डलस्य व्याजशब्देनासत्यत्वप्रतिपादनादपह्नवभेदः ॥१२॥

यदुक्तं 'सा विभूतिः' इत्यादि, तत्रोत्तरमाह—सादितेति । सम्प्रति ते तव
महन्महस्ते जः स्वनयसम्पदैव निजनीतिमहिम्नैव सादिताखिलनृपं विजित-

तत् सुराङ्गि भवति स्थिते पुरः कः क्रतुं यजतु राजलक्षणम् ।
 उद्धृतौ भवति कस्य वा भुवः श्रीवराहमपहाय योग्यता ॥ १४ ॥
 शासनेऽपि गुरुणि व्यवस्थितं कृत्यवस्तुषु नियुङ्क्ष्व कामतः ।
 त्वत्प्रयोजनधनं धनञ्जयादन्य एष इति माञ्च मावगाः ॥ १५ ॥

समस्तराजकं न तु मदनुभावादिति भावः । तथा हि पथा हिता वृत्ति-
 रन्नपानादिक्रिया यस्य सोऽप्यरोगितामारोग्यं समश्नुते यदि प्राप्नोतीति
 चेत्, सोऽपि तदारोग्यमित्यर्थः । विधेयप्राधान्यात् पुंलिङ्गता । परस्य
 भिषजः स गुणः किं नेत्यर्थः । पथ्यवृत्तेरारोग्यमौषधसाध्यत्वाद्भिषजो गुणो-
 ऽस्तु, हितमेध्याशिनो न तथेत्यर्थः । स्वयमसमर्थः पराधीनसिद्धिरित्युपचार
 इति भावः । दृष्टान्तालङ्कारः सुगमः ॥ १३ ॥

यदुक्तं—‘पूर्वमङ्ग जुहुधि त्वमेव वा’ इति तत्राप्याह—तदिति । तत्
 तस्मादुक्तरीत्या । तवैवाधिकारित्वादित्यर्थः । सुराङ्गि विजयप्रजारक्षणादिगुण-
 योगाच्छुद्धचक्षिये । ‘न पूजनात्’ इति समासान्तप्रतिषेधः । भवति त्वयि
 पुरः स्थिते सति कः त्वदन्यः क इत्यर्थः । राज्ञः क्षत्रियस्य लक्षणं
 चिह्नं असाधारणं यस्य तं क्रतुम् राजसूयमित्यर्थः । यजतु, न कोऽपी-
 त्यर्थः । ‘राजा राजसूयेन यजेत’ इति राजाधिकारताश्रवणाद्राजा त्वमेवेति
 भावः । सम्भावनायां लोट् । अत्र दृष्टान्तमाह—भुव उद्धृतौ भुव उद्धरणे
 श्रीवराहमादिवराहमपहाय कस्य पुनर्योग्यता सामर्थ्यं भवति, न कस्यापी-
 त्यर्थः । योगाय प्रभवतीति योग्यः । ‘योगाद्यञ्च’ इति यत्प्रत्ययः । अत्र
 राजवराहयोर्वाक्यभेदेन प्रतिविम्बकरणाद्दृष्टान्तालङ्कारः ॥ १४ ॥

यच्चोक्तम्—‘सम्भृतोपकरणेन’ इत्यादिना तत्राह—शासन इति । गुरु-
 ण्यतिदुष्करेऽपि शासने नियोगे व्यवस्थितम्, त्वदाज्ञाकरमित्यर्थः । मां कृत्य-
 वस्तुषु कर्त्तव्यार्थेषु कामतो यथेच्छं नियुङ्क्ष्व प्रेषय । अनुचितमेतन्नियन्त-
 रीति सङ्कोचं वारयन्नाह—त्वदिति । त्वत्प्रयोजनमेव धनं यस्य तम् ।
 त्वदर्थकनिष्ठमित्यर्थः । मां धनानि जयतीति धनञ्जयोऽर्जुनः । ‘संज्ञायां
 भृतृञ्जिघारिसंहितपिदमः’ इति खश्प्रत्यये मुमागमः । तस्मादेषोऽन्यः कृष्ण
 इति मां मावगाः मावेहि च । नियोगसमुच्चयार्थसंस्कारः । अवपूर्वादिषो

यस्तवेह सवने न भूपतिः कर्म कर्मकरवत् करिष्यति ।
 तस्य नेष्यति वपुः कबन्धतां बन्धुरेष जगतां सुदर्शनः ॥ १६ ॥
 इत्युदीरितगिरं नृपस्त्वयि श्रेयसि स्थितवति स्थिरा मम ।
 सर्व्वसम्पदिति शौरिमुक्तवानुद्वहन्मुदमुदस्थित क्रतौ ॥ १७ ॥
 आननेन शशिनः कलां दधत् दर्शनक्षयितकामविग्रहः ।
 आप्लुतः स विमलैर्जलैरभूदष्टमूर्त्तिधरमूर्त्तिरष्टमी ॥ १८ ॥

माङ्ग लुङ्, 'इणो गा लुङि' इति गादेशः, 'न माङ्योगे' इत्यट्प्रतिषेधः ।
 उभयोस्तु कार्यनिबन्धनाद्वारायणात्मत्वाच्च नावयोर्भेदप्रतिपत्तिः कार्येत्यर्थः ।
 तथा च तद्वदेव नियोगेऽप्यसङ्कोच उचित इति भावः । अतएवानयोर्वाक्या-
 र्थियोर्हेतुहेतुमद्भावाद्वाक्यार्थहेतुकं काव्यलिङ्गमलङ्कारः । स च कृष्णयोर्भेदा-
 भेदरूपातिशयोक्तिमूल इत्यनयोरङ्गाङ्गिभावेन सङ्करः ॥ १५ ॥

यच्चोक्तम्—'वोतविघ्नम्' इत्यादि तत्राभयदानं प्रतिजानीते—य इति । यो
 भूपतिः तवेहास्मिन् सवने यज्ञे । 'सवनं यजने स्नाने सोमे निर्दलनेऽपि
 च' इति विश्वः । कर्मकरवद्भृत्यवत् कर्म न करिष्यति तस्य भूपतेर्वपुः
 जगतां बन्धुः, क्षेमङ्करत्वादिति भावः । एष सुदर्शनो मन्त्रक्रमः । 'शङ्को लक्ष्मी-
 पतेः पाञ्चजन्यश्चक्रं सुदर्शनम्' इत्यमरः । कबन्धतां शिरःशून्यतां नेष्यति
 प्रापयिष्यति । केत्यामि चक्रेणास्य शिर इत्यर्थः । 'कबन्धं सलिले प्रोक्त-
 मपमूर्द्ध्वाकलेवरे' इति विश्वः । अतो विघ्नशङ्का न कार्येति भावः । अत्र
 सुदर्शने बन्धुत्वरूपणाद्रूपकालङ्कारः ॥ १६ ॥

इतीति । इतीत्युदीरितगिरमुपन्यस्तवाचं शौरिं नृपो युधिष्ठिरः त्वयि
 श्रेयस्त्वभ्युदये विषये स्थितवति, त्वयि क्षेमङ्करे सतीत्यर्थः । मम सर्व्वसम्पत्
 स्थिरेत्युक्तवान् । सुदमुद्वहन् सहायसम्पत्त्या सन्तुष्टम् सन् । क्रतावुदस्थितः,
 क्रतुं कर्त्तुमुद्युक्तवानित्यर्थः । तिष्ठतेर्लुञि 'उदोऽनूर्द्ध्वाकर्मणि' इत्यादिना-
 क्कनेपदं, 'स्थाघोरिच्च' इति सिचः कित्वादिकारः । ऋक्षादङ्गादिति सकार-
 लोपः ॥ १७ ॥

अथ पञ्चविंशच्छ्लोकैरनेकधा क्रतुं वर्णयति—आननेनेत्यादि । आननेन
 शशिनः कलामिव कलां कान्तिं दधत् । निदर्शनालङ्कारः । शशिसुख

तस्य साङ्ख्यपुरुषेण तुल्यतां विभ्रतः स्वयमकुर्वतः क्रियाः ।

कर्तृता तदुपलभ्यतोऽभवद्दृष्टिभाजि करणे यथर्त्विजि ॥ १६ ॥

शब्दितामनपशब्दमुच्चकैर्वाक्यलक्षणविदोऽनुवाक्यया ।

याज्यया यजनकर्मिणोऽत्यजन् द्रव्यजातमपदिश्य देवताम् ॥ २० ॥

इत्यर्थः । अन्यत्र शशिखण्डधरेत्यर्थः । दर्शनेन क्षयितौ नाशितौ काम-
विग्रहौ कामक्रोधौ येन सः, अन्यत्र दृष्टिदग्धस्मरशरीरः । विमलैर्जलै-
राश्रुतः स्नातः । नद्यां स्नातीति दीक्षायां स्नानविधानादिति भावः । अन्यत्र
गङ्गोदकसिक्ता । गङ्गाधरोत्यर्थः । स नृपः । अष्टानां पूरणी अष्टमी । 'तस्य
पूरणे डट् इति डट्प्रत्ययः । 'नान्तादसङ्गादेर्मट्' इति मङ्गागमः, 'टिङ्गा-
णञ्'—इत्यादिना डीप् । अष्टानां मूर्त्तीनां समाहारोऽष्टमूर्त्तिः । 'तद्धि-
तार्थ'—इत्यादिना समाहारे द्विगुरेकवचनं नपुंसकञ्च । तस्य धरो धारयिता-
ऽष्टमूर्त्तिधरः शिवः तस्याष्टमी मूर्त्तिरभूत्, सोमदीक्षितोऽभूदित्यर्थः ।
तस्याप्यागमे शिवमूर्त्तिप्रसिद्धेः । अत्र प्रकृताप्रकृतयोर्नृपशिवयोः शिवशब्द-
मात्रसाधर्म्याच्छेषालङ्कारः ॥ १८ ॥

तस्येति । क्रिया कर्माणि होमादीनि, अन्यत्र पुण्यपापकर्माणि । स्वय-
मकुर्वतोऽननुतिष्ठतः, अन्यत्र उदासीनस्य । अतएव साङ्ख्यपुरुषेण साङ्ख्य-
शास्त्रोक्तेनात्मना तुल्यतां विभ्रतस्तस्य राज्ञः करणेऽन्तःकरणे यथा, बुद्धा-
विवेत्यर्थः । ऋतौ यजतीति ऋत्विग्याजकः । 'ऋत्विजो याजकाश्च ते'
इत्यमरः । 'ऋत्विग्दष्टृग्' इति निपातः । तस्मिन् दृष्टिभाजि । होमादि-
व्यापारं कुर्वतीत्यर्थः । अन्यत्र पुण्यपापकारिणि सति तदुपलभ्यतः तस्य
ऋत्विग्वृत्तेरुपलभ्यान् ममेदमित्यनुसन्धानादेव कर्तृता क्रियानुष्ठातृत्वमभ-
वत् । तथैव विधिसामर्थ्यादिति भावः । अतएवाह भगवान् जैमिनिः—
'अन्या वा स्यात् परिक्रिया स्नानात्सत्यप्यात्मनेपदे' इति, अन्यत्र तदुप-
लभ्यतस्तस्या बुद्धिदृष्टेरुपलभ्यात् साक्षित्वेनानुसन्धानादेव कर्तृत्वमभवत् । स्वयं
क्रियाभोगरहितोऽप्यात्मा बुद्धेः सन्निधानाद्रक्तस्फटिकवत् तथा भवतीत्यर्थः ।
उपमालङ्कारः ॥ १९ ॥

शब्दितामिति । वाक्यलक्षणविदो मीमांसाशास्त्रज्ञाः । यजनकर्मिणो

सप्तभेदकरकल्पितस्वरं साम सामविदसङ्गमुज्जगौ ।

तत्र सूनृतगिरश्च सूरयः पुण्यमृग्यजुषमध्यगीषत ॥ २१ ॥

यजनव्यापारवन्तः ऋत्विजः । व्रीह्यादित्वादिनिप्रत्ययः । अनूच्यत इत्यनु-
वाक्या तयानुवाक्या । 'अनूच्यया याज्यया जुहोति' इति श्रुतेः । सा च
प्रशस्तृपाठ्या । तदभावे होतृपाठ्या, देवताह्वानी ऋक् । वचेः 'ऋहलो-
र्ण्यत्' 'चजोः कुविण्यतोः' इति कृत्वम् । शब्दसंज्ञात्वात् 'वचोऽशब्दसंज्ञा-
याम्' इति न प्रतिषेधः । उच्चकैः अनपगच्छं यथा तथा शब्दिताम्, मन्त्र-
वर्णनोच्चैः प्रकाशितामित्यर्थः । उच्चैः ऋचा क्रियत इति विधानात् । 'शब्द
संगच्छन्' इति धातोर्थोरादिकात् कर्मणि क्तः । देवतामिन्द्रादिकामपदिश्य
द्रव्यजातं पशुपुरोडाशादिहविःसमूहं इज्यतेऽनयेति याज्या सा च होतृ-
पाठ्या यागाङ्गमाधनमृक् 'याज्यया जुहोति' इति श्रुतेः । पूर्व्ववत् 'ऋह-
लोर्ण्यत्' इति करणे ण्यत् । 'यजयाचरुचप्रवचर्चश्च' इति कृत्वप्रतिषेधः ।
तथा अत्यजन्, अयजन्नित्यर्थः । देवतोद्देशेन द्रव्यत्यागो याग इति लक्ष-
णात् । स च त्यागसामान्यत आहवनीये जुहोतीति तदाहवनीय इति
सामान्यन्यायादिधानादन्यत्रेति ध्येयम् । द्रव्यत्यागस्याध्वर्युमात्रकर्तृत्वेऽपि
याज्यापुरोनुवाक्यद्वारा होतृप्रशस्तोरपि साहित्यादत्यजन्निति बहुत्वव्यप-
देशः । तथाच मैत्रावरुणेन परोऽनुवाक्यायामनुक्तायां तत् प्रकाशितदेवतो-
द्देशेनाध्वर्युर्होतृपठितयाज्यान्ते वषट्कारेण सोमादिकं हविरग्नावत्याक्षी-
दित्यर्थः । स्वभावोक्तिरलङ्कारः ॥ २० ॥

सप्तेति । तत्र क्रतौ, सामानि वेत्तीति सामविदुह्वाता सप्तभेदं सप्तप्रकारं
यथा तथा करेण हस्तेन कल्पिताः सम्पादिताः स्वरा निषादादयो यस्य
तत्, 'करविन्यासभेदादिभिर्व्यञ्जितसप्तस्वरमित्यर्थः । 'निषादर्षभगान्धारषड्-
जमध्यमधैवताः । पञ्चमश्रेत्यमी सप्त' इत्यमरः । यद्वा स्वराः कष्टादयः ।
कष्टः प्रथमो द्वितीयो मन्दो नीच इत्यादयः । साम वृहद्रथन्तरादिकमसङ्गम-
स्खलितमुज्जगावुदगायत् । किञ्च सूनृतगिरः प्रियमत्यवाचः । 'प्रियं सत्यञ्च
सूनृतम्' इत्यमरः । सूरयो विहांसो होत्राध्वर्यादयः पुण्यं श्रेयस्कारम् ।
ऋचश्च यजूंषि च तत् ऋग्यजुषमग्निमीले इषे इत्यादिकम् । इन्द्रैकवद्भावः

बड्दर्भमयकाञ्चिदामया वीक्षितानि यजमानजायया ।
 शुष्मणि प्रणयनादिसंस्कृते तैर्हवींषि जुह्वाम्बभूविरे ॥ २२ ॥
 नाञ्जसा निगदितुं विभक्तिभिर्यक्तिभिश्च निखिलाभिरागमे ।
 तत्र कर्मणि विपर्ययीनमन् मन्त्रमूहकुशलाः प्रयोगिणः ॥ ३२ ॥

‘अचतुर’ इत्यादिना इन्डे समासान्तनिपातः । अर्धगीषत, इडो लुङि
 ‘विभाषा लुङ्लुङोः’ इति गाडादेशपक्षे ‘गाड् कुटादि’—इति सिचः
 कित्वे ‘घुमा’—इत्यादिना ईत्वम् । अत्र सामसामेत्यादौ वृत्त्यनुप्रासभेदो
 द्रष्टव्यः ॥ २१ ॥

बधेति । बधं दर्भमयं दर्भविकारं काञ्चिदाम रशनागुणो यस्यास्तया ।
 आग्नीध्रसन्नद्धयेत्यर्थः । ‘आशासना सौमनसाम्’ इत्युत्तरेण ‘गार्हपत्यमूर्ध-
 र्जुमासोनां पत्नीं सन्नद्धा तिष्ठन्तीं वाचयतीत्येके, मौञ्जेन दान्त्रान्यतरतः पाशेन
 योक्तेण च’ इत्यापस्तम्बवचनात् । दानेति ‘डाबुभाभ्यामन्यतरस्याम्’ इति
 डाप्प्रत्ययः । यजमानो यष्टा । ‘पूड्यजोः शानन्’ इति यजोः शानन् प्रत्ययः ।
 तस्य जायया पत्न्या वीक्षितानि दृष्टानि हवींष्याज्यादीनि ‘पत्न्यवेक्षते’ इत्या-
 ल्यस्य पत्न्यवेक्षणसंस्कारविधानादर्थप्रधानत्वात् सर्वेषामाज्यादीनां प्राणभृश्या-
 येन वीक्षितत्वव्यपदेशः । प्रणयनं नाम गार्हपत्यादुद्धृत्य मन्त्रेणायन्ते साद-
 नम् । आदिशब्दात्परिस्तरणपरिधानसंमार्गादिसंस्कारसंग्रहः । तैः प्रणय-
 नादिभिः संस्कृते आहितातिशये शुष्मस्थग्नी । ‘बहिः शुष्मा कृष्णवर्णा’
 इत्यमरः । अत्राप्याहवनीये जुहोतीति ह्वयमानेऽध्वर्युः कर्ता । जुह्वाच-
 व्यापृतया सुवाहवनीयं प्रधानमिति न्यायवचनात् । तैः ऋत्विग्भिः जुह्वा-
 म्बभूविरे । जुहोतेः कर्मणि टिट् ‘भीङ्गीभृहुवाम्’—इति विकल्पादाम्प्र-
 त्ययः । अत्र विषयस्य योक्तस्यानुपादानेन विषयिणः काञ्चीगुणस्यैव तदभे-
 देन निर्देशाद्भेदेऽभेदरूपातिशयोक्तेरनुप्रासेन सङ्करः ॥ २२ ॥

नेति । तत्र तस्मिन् कर्मणि यन्नकर्मणि । अन्यथा श्रुतस्य शब्दस्यान्य-
 थालिङ्गवचनादिभेदेन विपरिणमनमूहः । तत्र कुशलाः । प्रयोग एषाम
 स्तीति प्रयोगिणः प्रयोक्ताः ऋत्विजः आगमे आम्नाये निखिलाभिर्विभ-

संशयाय दधतोः सरूपतां दूरभिन्नफलयोः क्रियां प्रति ।

शब्दशासनविदः समासयोर्विग्रहं व्यवसमुः स्वरेण ते ॥ २४ ॥

क्तिभिः प्रथमादिभिः सुब्विभक्तिभिस्तिङ्गिभक्तिभिश्च । विभक्तिग्रहणं वचनो-
पलक्षणम् । व्यक्तिभिर्लिङ्गैश्चाञ्जसा सुखेन निगदितुं पठितुं न भवत्यशक्यत्वा-
दिति नाञ्जसा निगदितुम् । 'अञ्जस उपसङ्ख्यानम्' इति श्रुत्वा । नञर्थस्य
नशब्दस्य सुसुपेति समासः । अथवा अञ्जसेति तृतीयान्तप्रतिरूपकमध्ययं
तत्त्वार्थे । 'अञ्जसा तत्त्वतूर्णयोः' इति विश्वः । अञ्जसा तत्त्वत इत्यर्थः ।
अस्मिन् पक्षे नैकपद्यनियमः । तं मन्त्रं कर्माङ्गदेवतारूपवाक्यं विपर्ययीन-
मन् विपरिणमन्ति स्म, विपरिणमितवन्त इत्यर्थः । विपरिपूर्वकाश्रयान्तात्
णमधातोलुङ् । सन्वज्ञावे 'सन्वतः' इत्यभ्यासस्यत्वम् । 'दीर्घो लघोः,
इति दीर्घः । 'उपसर्गादसमासेऽपि णोपदेशस्य' इति शत्वम् । नाञ्जसेति
पाठविशेषणगत्या मन्त्रविपरिणमनहेतुत्वात्पदार्थहेतुकां वाच्यलिङ्गम् ॥ २३ ॥

संशयायेति । संशयाय सन्देहोत्पादनाय सरूपतां सादृश्यं दधतोः ।
उभयत्र रूपसाम्यादयं समासोऽयं वेति संशयं कुर्वन्तीतिरित्यर्थः । यथेन्द्रशत्रु-
रित्यत्रेन्द्रस्य शत्रुः शातयिता हन्तेति षष्ठीतत्पुरुषः । उतेन्द्रः शत्रुर्यस्येति
बहुव्रीहिरिति सारूप्यसंशयः । तत्रानियमे दोषमाह—क्रिया प्रकृतं कर्म
तां प्रति, तामुद्दिश्येत्यर्थः । दूरभिन्नमत्यन्तविलक्षणं फलं ययोर्दूरभिन्न-
फलयोस्तयोरर्थभेदात् कर्मणः फलभेदं प्रतिपादयतीतिरित्यर्थः । यथेन्द्रशत्रु-
रित्यत्रैव षष्ठीसमासस्येष्टत्वे द्वयस्येन्द्रहन्तृत्वम् । बहुव्रीहौ तु तस्येन्द्रेण वध्यत्व-
मिति फलभेद इति भावः । समासयोरेवं विधयोः प्रसक्तयोः सतीरित्यर्थः ।
भावलक्षणे सप्तमी । शब्दशासनविदः शब्दशास्त्रज्ञाः । अन्येषामनधिकारा-
दिति भावः । ते प्रकृता ऋत्विजः स्वरेण तत्तत्समासविहितस्वरवशेन विग्रहं
वाक्येन समर्थाभिधानं व्यवसमुर्निश्चिक्तुः । अस्मिन् स्वरेऽयं समासः तत्रायं
विग्रह इति अन्यतरपक्षावधारणं चक्रुः । यथेन्द्रशत्रुरित्यत्रैव पूर्वपदे उदात्त-
त्वेन बहुव्रीहिस्वरेण बहुव्रीहिसमासनिश्चयः । इन्द्रः शत्रुर्यस्येति विग्रहा-
वधारणमित्यर्थः । व्यवपूर्वस्य स्वतेर्लिटि 'आदेच—' इत्यात्वे द्विर्बचवादि-
कार्थे श्लेष्सादेशः । अत्र संशयजनकत्वफलभेदप्रतिपादकपदार्थयोर्विशेषणगत्या

लीलहेतिरसनाशतप्रभामण्डलेन लसता हसन्निव ।

प्राज्यमाज्यमसकृद्वषट्कृतं निर्मलीमसमलीढ पावकः ॥ २५ ॥

तत्र मन्त्रपवितं हविः क्रतावश्रतो न वपुरेव केवलम् ।

वर्णसम्पदमतिस्फुटां दधन्नाम चोज्ज्वलमभूद्विर्भुजः ॥ २६ ॥

स्पर्शमुष्णमुचितं दधच्छिखी यद्ददाह हविरहुतं न तत् ।

गन्धतोऽपि हुतहव्यसम्भवाद् देहिनामदहदोघमंहसाम् ॥ २७ ॥

सन्दिग्धे न्यायः प्रवर्त्तत इति न्यायेन विग्रहस्य व्यवसायहेतुकत्वात् पदार्थ-
हेतुकं काव्यलिङ्गमलङ्कारः ॥ २४ ॥

लीलेति । लसता प्रकाशमानेन लोलाक्षला हेतयो ज्वाला एव रसना
रसज्ञाः । 'वक्त्रेर्दयोर्ज्वालाकीलावर्चिर्हन्तिः शिखा स्त्रियाम्' इति, 'रसज्ञा
रसना जिह्वा' इति चामरः । तासां शतानि तेषां प्रभामण्डलेन हसन्निवेति
रूपकसङ्गीर्णीक्रेक्षा । पावको वक्त्रिः वषट्कृतं वषट्कारेण त्यक्तम् । हुतमि-
त्यर्थः । 'हुतं त्रिषु वषट्कृतम्' इत्यमरः । निर्मलीमसमलिनं, शुद्धमित्यर्थः ।
'मलीमसन्तु मलिनम्' इत्यमरः । 'ज्योत्स्नातमिस्रा—' इत्यादिना मलिन-
शब्दान्मत्यर्थे ईमसच्प्रत्ययान्तो निपातः । प्राज्यं प्रभूतमाज्यमसकदलीढ
आस्तादयत्, लिहेः स्वरितेत्वाङ्गङि कृते 'हो ङः' इति ढत्वं 'भसस्तथोर्धो-
ऽधः' इति धत्वे णुत्वे ढलोपदीर्घौ ॥ २५ ॥

तत्रेति । तत्र क्रतो । मन्त्रैरुत्पवनादिमन्त्रैः पवितं पवित्वितम्, शोधित-
मित्यर्थः । पूडयेति विकल्पादिङागमः । हविराज्यादिकमश्रतो भुञ्जानस्य ।
अशेर्भोजनार्थाङ्गटः शचादेशः । हवींषि भुङ्क्त इति हविर्भुजोऽग्नेः सम्बन्धि ।
अतिस्फुटामतिविकसितां वर्णसम्पदं रूपसमृद्धिं दधत् केवलमेकम् । 'केवलं
त्वेककक्ष्णयोः' इति शाश्वतः । वपुरेवोज्ज्वलमोजिष्टं नाभूत् । किन्तु अति-
स्फुटामतिव्यक्तां वर्णसम्पदमक्षरसमुदायं दधत् । 'वर्णी हिजादौ शक्तादौ
सुतौ वर्णन्तु चाक्षरे' इत्यमरः । नाम हविर्भुगिति नामधेयं चोज्ज्वलं रुद्धम-
भूत् । निरन्तरं हविर्भोजनादपुः पुष्टिमाप, नाम चार्थवदासीदित्यर्थः । अत्र
भोजनस्याश्रत इति विशेषणगत्या हेतुत्वात् पदार्थहेतुकं काव्यलिङ्गम् ॥ २६ ॥

स्पर्शमिति । स्वचितं स्याभाविकरुणाख्यं स्पर्शं स्पर्शनेन्द्रियमात्राच्छा

उन्नमन् सपदि धूम्रयन् दिशः सान्द्रतां दधदधःकृताम्बुदः ।
 द्यामियाय दहनस्य केतनः कीर्तयन्निव दिवौकसां प्रियम् ॥२८॥
 निर्जिताखिलमहार्णवौषधिस्यन्दसारममृतं ववल्गिरे ।
 नाकिनः कथमपि प्रतीक्षितुं ह्ययमानमनले विषेहिरे ॥ २९ ॥

गुणविशेषं दधद्धानः शिखी शिखावानग्निः । व्रीह्यादित्वादिनिः । हविरा-
 ज्यादिकं ददाह भस्मीचकारेति यत् तदद्भुतं न । उष्णस्पर्शसहकृतस्याग्नेः
 पार्थिवद्रव्यदहनशक्तेः स्वाभाविकत्वादिति भावः । कुतः द्रुतद्वयसम्भवाद्भुत-
 हवनीयहविर्जन्याद्भक्षतो गन्धादपि, संक्रामिकगुणादपीत्यर्थः । देहिनां
 गन्धं जिघ्रतां प्राणिनामित्यर्थः । अंहसां पापानामोघमपीति भावः । अद-
 हद्भस्मीकृतवान्, नाशितवानित्यर्थः । अदाह्यदहनत्वाच्चर्यमिति भावः ।
 अत्रोष्णस्पर्शधारणस्य शिखिविशेषणभावेनास्य हविर्दाहहेतुत्वात् पदार्थहेतुकं
 तावदेकं काव्यलिङ्गम् । उत्तरार्द्धे त्वंहसां भस्मीकरणाभावलक्षणदाहविरो-
 धस्य नाशलक्षणा समाधानाद्विरोधाभासे लक्ष्यस्य वाच्याभेदाध्यवसायमूला-
 तिशयोक्तिप्रतिभोत्यापितः स एवादाह्यदाहकत्वरूपो वाक्यार्थभूतपूर्वोक्तपदार्थ-
 हेतुककाव्यलिङ्गसहकृतो हविर्दहनाद्भुतत्वहेतुरिति वाक्यार्थहेतुकं काव्यलिङ्ग-
 मन्यैः प्राधान्येन सङ्कोच्यते ॥ २७ ॥

उन्नमन्निति । सपदि होमक्षणमेवोन्नमन्नमुत्तच्छन् दिशो धूम्रयन् धूम्रवर्णाः
 कुर्वन् सान्द्रतां नीरम्भतां दधत् अत एवाधःकृताम्बुदः शोभयावधीरितमेघो
 मेघोपरि गतश्च दहनस्याग्नेः केतनः केतुः, धूम इत्यर्थः । द्यूरोको येषां
 तेषां दिवौकसां देवानाम् । पृषोदरादित्वात् साधुः । अथवा दिवमोको
 येषामिति विग्रहः । दिवं स्वर्गान्तरीक्षयोः इति शिखः । तेषां प्रियमिष्टं
 कीर्तयन् कथयन्निव कीर्तनहेतोर्विव, कीर्तनार्थमिवेत्यर्थः । अत एव
 फलोत्प्रेक्षा । कीर्तयन्निति 'लक्षणहेत्वोः क्रियायाः इति हेत्वर्थे लटः शच्चा-
 देशः । द्यामन्तरीक्षमियाय प्राप । इणो लिट् ॥ २८ ॥

निर्जितेति । नाकः स्वर्ग एषामस्तीति नाकिनो देवाः अखिलानां
 महार्णवौषधीनां महार्णवमन्यनसमये उत्थितानां दिव्यौषधिलतानां स्यन्दो
 मन्यनाच्छित्तो रसस्तस्य सारो मृष्टांशः । असृतमिति यावत् । स

तत्र नित्यविहितापहृतिषु प्रोषितेषु पतिषु द्युयोषिताम् ।

गुम्फिताः शिरसि वेणयोऽभवन् न प्रफुल्लसुरपादपस्रजः ॥३०॥

प्राशुराशु हवनीयमत्र यत् तेन दीर्घममरत्वमध्यगुः ।

उद्धतानधिकमेधितौजसो दानवांश्च विबुधा विजिगिरे ॥३१॥

निर्जितो येन तत् । अमृतादपि स्वादित्यर्थः । अमृतं हविराख्यातम् ।
'अमृतं यन्नशये स्यात् पीयूषे सलिले दृते' इति मेदिनी । ववलिरेऽभ्यव-
जङ्गुः । 'बला भोजने' कर्तरि लिट् । 'बलाञ्चाभ्यवाहरे' प्रत्यवसानञ्च
जमनं जग्धिः' इति हलायुधः । तस्यामृताधिक्यं व्यनक्ति । अनले ह्यमानं
दीयमानामृतमिति भावः । प्रतीक्षितुं कथमपि विषेहिरे सोढवन्तः । होम-
विलम्बं कथञ्चिदसहन्तेत्यर्थः । दृष्ट्वा तु प्रागेव जिघ्रतीति रसातिशयोक्तिः ।
अत्र हविषोऽमृतमित्यभेदोक्त्या भेदरूपातिशयोक्तिस्तद्विशेषणपदार्थस्य बलान-
हेतुत्वात् काव्यलिङ्गभेदस्तथा सङ्गीर्यते । 'परिनिविभ्यः सेवसितसयसिवुसह'
—इत्यादिना सहेः षत्वम् ॥ ३८ ॥

तत्रेति । तत्र क्रतौ नित्यं विहितोपहृतिषु कृताह्वानेषु पतिषु भर्तृषु
इन्द्रादिषु प्रोषितेषु प्रवासं गतेषु । वसेः कर्तरि क्तः, 'वसतिक्षुधोः'—इती-
डागमः । द्युयोषितां स्वर्गस्त्रीणामिन्द्राख्यादीनां शिरसि वेणयो जटा एव
गुम्फिता ग्रथिता अभवन् । प्रफुल्ला विकसिताः सुरपादपस्रजो मन्दारमाला
न गुम्फिता अभवन् । अत्र सुरयोषितां वेण्यसम्बन्धेऽप्यसम्बन्धोक्तेश्च सम्बन्धे-
ऽसम्बन्धरूपा असम्बन्धे सम्बन्धरूपा चातिशयोक्तिः, ताभ्याञ्च क्रतोरजस्रत्वं
व्यज्यते इत्यलङ्कारेण वस्तुध्वनिः ॥ ३० ॥

प्राशुरिति । विबुधाः सुरा अत्र क्रतौ आशु क्षिप्रं ह्रयत इति हवनीयं
हविर्यत् प्राशुः प्राशितवन्तः । 'अश भोजने' लिट् द्विवचनादिकार्ये 'अत
आदेः' इत्यभ्यासदीर्घः । तेन हविःप्राशनेन दीर्घं चिरभोग्यममरत्वं देवत्व-
मध्यगुः प्रापुः । 'इणो गा लुङि' इति गादेशः । किञ्च, अधिकमत्यन्तमेधितौ-
जसो वर्द्धितबलाः सन्तः उद्धतानुद्धृष्टान्दानवान्, असुरांश्च विजिग्यिरे जित-
वन्तः । विपूर्वाज्जयतेः कर्तरि लिट् । 'विपराभ्यां जेः' इत्यात्मनेपदम् ।
अत्र विबुधानां दीर्घामरत्वासुरविजयित्वासम्बन्धेऽपि सम्बन्धोक्तेरतिशयोक्तिः ।

नापचारमगमन् क्वचित् क्रियाः सर्व्वमत्र समपादि साधनम् ।

अत्यशेरत परस्परं धियः सत्तिणां नरपतेश्च सम्पदः ॥ ३२ ॥

दक्षिणीयमधिगम्य पङ्क्तिशः पङ्क्तिपावनमथ द्विजव्रजम् ।

दक्षिणः क्षितिपतिर्वाशिश्नणद् दक्षिणाः सदसि राजसूयकीः ॥ ३३ ॥

एधितौजस्वस्य विशेषणगत्या विजयहेतुत्वात् काव्यलिङ्गं तदुत्थापितश्चामर-
त्वासुरविजयक्रियासमुच्चय इति सङ्करः । गुणक्रियायौगपद्य' समुच्चयः ॥ ३१ ॥

नापचारमिति । अत्र कर्त्तौ क्वचित् कुत्रापि क्रियाः कर्मण्यपचारं
लोपविषयविपर्य्यासादिदोषं नागमन् । गमेर्लुङि 'पुषादि'—इति च्चेरडा-
देशः । अनपचारे हेतुमाह—अत्र सर्व्वं साधनं समपादि सम्पन्नम् । पद्यतेः
कर्त्तरि लुङ्, 'चिण् ते पदः' इति चिण् प्रत्ययः कर्मणि वा । सम्पादित-
मित्यर्थः । 'चिण् भावकर्मणोः' इति चिण्प्रत्ययः । साधनसम्पत्तिमेव
व्यनक्ति—अतीति । सत्त्वं यज्ञतन्त्रं येषामस्तीति सत्तिणामृत्विजाम् । 'सत्त-
माच्छादनं यज्ञम्' इत्यमरः । धिय उत्तरोत्तरप्रयोगविज्ञानानि । तदुक्तम्—
आचतुर्थात् कर्मणोऽन्ते समीक्षतेदं करिष्यामीति । तथा नरपतेः राज्ञः सम्पदः
पदार्थसमृद्धयश्च परस्परमत्यशेरतातिशयितवत्यः । उभयेऽप्यतिसमग्रा इत्यर्थः ।
ज्ञानद्रव्ये हि क्रियासाधने तत्सम्पन्नस्य कुतः क्रियापचार इति भावः ।
अत्रानपचारवाक्यार्थस्य साधनसम्पत्तिवाक्यार्थहेतुकत्वाद्वाक्यार्थहेतुकं काव्यलि-
ङ्गम् । तस्य परस्परतातिशयक्रियारूपधर्मसाम्यगम्यौपम्यकेवलप्रकृतधीसम्पदो-
चरया तुल्ययोगितयोज्जीवितेत्यनयोरङ्गाङ्गिभावेन सङ्करः ॥ ३२ ॥

दक्षिणीयमिति । अथानन्तरं दक्षिण औदार्यवान् । 'दक्षिणः सर-
लोदारौ' इत्यमरः । क्षितिपती राजा, दक्षिणामर्हतीति दक्षिणीयः ।
'दक्षिणीयो दक्षिणार्हस्तत्र दक्षिण इत्यपि' इत्यमरः । 'कङ्कड-
दक्षिणाच्छ च' इति क्प्रत्ययः । तं पङ्क्तेः स्वाधिष्ठितायाः पावनं पावयि-
तारं पङ्क्तिपावनम् । पावयतेः कर्त्तरि ल्युट् । द्विजव्रजं ऋत्विग्वर्गमित्यर्थः ।
पङ्क्तिशः पङ्क्त्यनुसारेणाधिगम्य प्राप्य सदसि राजसूयकीः । राजसूयका-
ण्डोक्ता इत्यर्थः । दक्षिणाशब्दः स्फुटार्थः । राजसूयेत्यत्र दक्षिणार्थ एव ढकी
विधानात्, व्यशिश्नणद्विश्राणयति स्म । वितोर्णवानित्यर्थः । 'विश्राणनं वित-

वारिपूर्वमखिलासु सक्तियालब्धशुद्धिषु धनानि वीजवत् ।

भावि विभ्रति फलं महद्द्विजक्षेत्रभूमिषु नराधिपोऽवपत् ॥३४॥

किं नु चित्रमधिवेदि भूपतिर्दक्षयन् द्विजगणानपूयत् ।

राजतः पुपुविरे निरेनसः प्राप्य तेऽपि विमलं प्रतिग्रहम् ॥३५॥

रणम्' इत्यमरः । 'अण दाने' इति धातोर्लुङ्, 'णी चङ्प्रधाया क्स्वः' ।

वृत्त्यनुप्राप्तोऽलङ्कारः ॥ ३३ ॥

वारोति । नराधिपो राजा सक्तियाभिरभिषेकसंस्कारैर्लब्धा शुद्धि-
निर्दोषता याभिस्तास्वखिलासु । द्विजा एव क्षेत्रभूमयः केदारभूमयस्तासु ।
'क्षेत्रं गङ्गे पुरे देहे केदारे योनिभार्ययोः' इति वैजयन्तो । भावि भविष्य-
अहत् फलं स्वर्गादिकं धान्यादिकञ्च विभ्रति । विभ्राणानीत्यर्थः । वा नपुं-
सकस्येति विकल्पानुमागमप्रतिषेधः । धनानि वीजवत् वीजैस्तुल्यं वारि-
पूर्वमुदकदानपूर्वकमवपत् उप्तवान् दत्तवानित्यर्थः । अत्र वीजवत् इत्युप-
मानम् । 'तेन तुल्यम्'—इति तुल्यार्थे वर्तविधानात् तथापि वापक्रियायोगात्
द्विजक्षेत्रेति रूपकसमासो नोपमितसमासः, किन्तु रूपकस्याङ्गमुपमा तदुत्था-
पितत्वादिति सङ्करः ॥ ३४ ॥

किमिति । भूपतिरधिवेदि वेद्याम्, मखवेद्यामित्यर्थः । अत्र विभ-
क्त्यर्थेऽव्ययीभावः । द्विजगणानृत्विगणान् दक्षयन् हर्षयन् दक्षिणाप्रति-
ग्रहेण सदक्षिणान् कुर्वन्, प्रतिग्राहयन्नित्यर्थः । 'तत्क्षणे दक्षिणं प्रतिगृह्य' इति श्रुतिदर्शनात् । 'दक्ष नैपुण्ये' इति धातोर्ष्यन्ताङ्गटः शत्रादेशः । अत एव 'निष्णाते दक्षिणे वापि नैपुण्ये निपुणेऽपि च' इति भट्टः । अपूयत् पूतो-
ऽभवदिति कर्त्तृकर्तरि लङ् । किं चित्रं दाता पूत इति, न चित्रमि-
त्यर्थः । किन्तु प्रतिग्रहीतापि पूत इति चित्रमाह । ते द्विजगणा अपि
निरेनसो निष्पापात् राजतो राज्ञः । पञ्चम्यास्तसिल् । विमलं शुद्धं प्रति-
ग्रहं प्राप्य पुपुविरे पूता बभूवुः । विशुद्धाच्च प्रतिग्रह इत्यभिज्ञानादिति
भावः । अत्रापूजः कर्मकर्त्तरि लिट् । प्रतिग्रहीतापि शुद्ध इति विरोधः ।
स एव वाक्यार्थभूतश्चित्तत्वनिषेधहेतुरिति विरोधवाक्यार्थहेतुककाव्यलिङ्ग-
योरङ्गाङ्गिभावेन सङ्करः ॥ ३५ ॥

स खहस्तकृतचिह्नशासनः पाकशासनसमानशासनः ।

आशशाङ्कतपनार्णवस्थितेर्विप्रसादकृत भूयसीर्भुवः ॥ ३६ ॥

शुद्धमश्रुतिविरोधि विभ्रतं शास्त्रमुज्ज्वलमवर्णसङ्करैः ।

पुस्तकैः सममसौ गणं मुहुर्वाच्यमानमशृणोद् द्विजन्मनाम् ॥ ३७ ॥

स इति । पाको नाम कोऽपि राजसस्तस्य शासनः शासको हन्ता पाक-
शासनः इन्द्रस्तेन समानं शासनं तुल्याज्ञा यस्य स इत्यर्थः । स राजा खह-
स्तेन कृतं लिखितं चिह्नं स्वनामलेखनादिलाञ्छनं येषु नानि शासनाः नियम-
पक्षाणि यस्य सः, दत्तखहस्तलेखाङ्कितशासनः सन्नित्यर्थः । आशशाङ्कतपनार्ण-
वस्थितेः शशाङ्कतपनार्णवानभिव्याप्य, आकल्पमित्यर्थः । अभिविधावाङ् ।
'आङ्गर्थ्यादाभिविध्योः' इति विकल्पादसमासः । भूयसीर्भुवो देयभूमीः
विप्रसादिप्राधीनाः । 'देये वा च' इति चकारात् सातिप्रत्ययः । अकृत
कृतवान्, दत्तवानित्यर्थः । कजो लुङि तङ्, 'उश्च' इति सिचः कित्त्वात्
'ङ्क्षादङ्गात्' इति सकारलोपो गुणाभावश्च । पाकशासनसमानशासन
इत्युपमानुप्रासयोः संसृष्टिः ॥ ३६ ॥

शुद्धमिति । असौ नृपः शुद्धमाचारपूतम् । अन्यत्र विभक्तिविपरिणामेन
शुद्धैरकलङ्कैः । श्रुतिविरोधि वेदविरुद्धं न भवतीत्यश्रुतिविरोधि शास्त्रं
विभ्रतमात्मनि धारयन्तम्, सकलवैदिकशास्त्रामिन्नमित्यर्थः । 'नाभ्यस्ता-
च्छतुः' इति नुम्रतिषेधः । अन्यत्र श्रुत्यविरोधिभिः पुराणादिभिः । वाच्य-
मानमन्वयगुणादिक्रमेण प्रस्तूयमानम्, अन्यत्र वाच्यमानैर्द्विजगणेन व्याख्याय-
मानैरित्यर्थः । ववेद्योरादिकात् कस्मैणि लट् : शानजादेशः । द्विजन्मनां
ब्राह्मणानां गणं अवर्णसङ्करैरसङ्कीर्णोत्तरैः, अन्यत्र जातिसङ्कररहितमिति
विपरिणामः । पुस्तकैः समं पुस्तकाक्षरैर्वाक्यैः सह अशृणोत् । दानकाले
प्रत्येकं ब्राह्मणानां गुणान् गोष्ठीयं श्रुतवानित्यर्थः । मुखस्थविद्यानामपि
पुस्तकधारणविलक्षणत्वेनोक्तमित्यदोषः । अन्यत्र पुस्तकैः समं द्विजगुण-
मशृणोदिति सम्बन्धिभेदे भिन्नयोः श्रवणयोरभेदाध्यवसायभेदेऽभेदरूपाति-
शयोक्तिचमत्कारिणी द्विजानां प्रकृतत्वात् पुस्तकानीव द्विजानिति वैवक्तिको-
पमानोपमेयभावपथ्यवसायिनी श्लेषसङ्कीर्णसहोक्तिरलङ्कारः । 'सद्दार्थेनान्वयो

तत् प्रणीतमनसामुपेयुषां द्रष्टुमाह्वनमग्रजन्मनाम् ।

आतिथेयमनिवारितातिथिः कर्तुमाश्रमगुरुः स नाश्रमत् ॥३८

सृगमाणमपि यद् दुरासदं भूरिसारमुपनीय तत् स्वयम् ।

आसतावसरकाङ्क्षिणो वहिस्तस्य रत्नमुपदीकृतं नृपाः ॥३९ ॥

एक एव वमु यद्ददौ नृपस्तत् समापकमतर्क्यत क्रतोः ।

त्यागशालिनि तपःसुते ययुः सर्वपार्थिवधनान्यपि क्षयम् ॥४०॥

यत्र भवेदतिशयोक्तिः । कल्पितोपम्यपर्थ्यन्ता सा सहोक्तिरिहेष्यते ॥' इति लक्षणात् । केचित् पुस्तकैः समं वाच्यमानमिति योजयित्वा पुस्तकेषु द्विजगणान् । लेख्येष्वयतमानानिति व्याचक्षते तैः पुस्तकेषु शास्त्रभरणासम्भवादवर्णसङ्करेति श्लिष्टविशेषणावगतप्रकृतश्लेषभङ्गः । पुस्तकानां वाचनकरणत्वात् समादिशब्दवैयर्थ्यमुक्तसहोक्त्यलङ्कारभ्रंशश्चेत्येवमादयो दोषा दुस्तरा इत्यलं विस्तरेण ॥ ३७ ॥

तदिति । अनिवारिता अप्रत्याख्याता अतिथयो येन स आश्रमाणां ब्रह्मचर्यादीनां गुरुर्नियन्ता स राजा । आ समन्ताज्जुहोत्यस्मिन्नित्याह्वनं यागम् । जुहोतेत्युट् । द्रष्टुमुपेयुषामागतानाम् । अत एव प्रणीतमनसां सत्कर्मदर्शनाद्भटचित्तानामग्रजन्मनाम् । अतिथिषु साध्वातिथेयमतिथिसत्कारम् । 'पृथ्तिथि—' इत्यादिना ढञ्प्रत्ययः । कर्तुं नाश्रमन्न आन्तः । आश्रम्यतेः पुषादित्वाङुडि चुरेडादेशः । अत्रानिवारितातिथित्वस्य विशेषणगत्याश्रमनिषेधहेतुत्वात् काव्यलिङ्गं तदनुप्रासेन संसृज्यते ॥ ३८ ॥

सृग्यमाणमिति । यद्गत्वं सृग्यमाणमन्विष्यमाणमपि दुरासदं दुर्लभम् । भूरिसारं महासारमुपदीकृतमुपायनीकृतम्, मनसा यथासङ्कल्पितमित्यर्थः । 'उपायनमुपग्राह्यमुपहारस्तथोपदा' इत्यमरः । तद्गत्वं श्रेष्ठवस्तु । 'रत्नं श्रेष्ठमणावपि' इति विश्वः । नृपाः स्वयमुपनीय तस्य राज्ञोऽवसरकाङ्क्षिणः सेवावसरं प्रतीक्षमाणाः वहिरासत स्थिता इत्यैश्वर्यातिशयोक्तिः । अत्र रत्नेऽप्यदात्वस्यारोप्यमाणस्य प्रकृतोपयोगात् परिणामालङ्कारः ॥ ३९ ॥

एक इति । एक एव नृपो यद्वस्तु धनं ददौ, उपयनमिति भावः । तद्वस्तुमेव क्रतोः समापकं सम्पूरकमतर्क्यत । दक्षिणादानादिसर्वक्रतुश्चयपर्थ्यास-

प्रीतिरस्य ददतोऽभवत् तथा येन तत्प्रियचिकीर्षवो नृपाः ।
स्पर्शितैरधिकमागमन् मुदं नाधिवेष्म निहितैरुपायनैः ॥ ४१ ॥
यं लघुन्यपि लघूकृताहितः शिष्यभूतमशिषत् स कर्मणि ।
सस्पृहं नृपतिभिर्नृपोऽपरैर्गौरवेण ददृशेतरामसौ ॥ ४२ ॥

तथा तर्कितमित्यर्थः । तपःसुते धर्मपुत्रे त्यागशालिनि सति सर्व्वपार्थिव-
धनान्यपि क्षयं व्ययं ययुः । अत्रैकपार्थिवधनस्य क्रतुसमापकत्वासम्बन्धेऽपि
तत्सम्बन्धोक्तेरतिशयोक्तिः । तयोश्च सापेक्षत्वात् सजातीयसङ्करः ॥ ४० ॥

प्रीतिरिति । ददतो दानं कुर्वतोऽस्य राज्ञस्तथा तेनैव प्रकारेण राजो-
पायनानामर्थिसात् करणेनैव प्रीतिर्भवदासीत्, न तु कोशगृहार्पणेनित्यर्थः ।
कुतः, येन प्रकारेण तस्य राज्ञः प्रियं चिकीर्षवः प्रियं कर्त्तुमिच्छवः । मधु-
पिपासुप्रभृतित्वाद्द्वितीयासमासः । नृपाः स्पर्शितैः प्रतिपादितैः । ‘स्पर्शनं
प्रतिपादनम्’ इत्यमरः । उपायनैरुपहारैरधिकं यथा तथा मुदमागमन्
प्राप्ताः । तथैव प्रभुप्रीतिसिद्धेः सोपायनानां सिद्धिनियोगलाभाच्चेति भावः ।
अधिवेष्म वेष्मनि निहितैरुपायनैर्मुदं नागमन् । तथोक्तप्रयोजनासिद्धेरिति
भावः । येनैव राज्ञां मोदः स्वस्य च महान् धर्मलाभः तेनोपायनानामर्थिसात्
करणादेव राज्ञः प्रीतिरासीत्, न कोशगृहार्पणादित्यर्थः । अतएव दान-
संग्रहयोः प्रकृतयोः प्रीतेः संग्रहपरिहारेण दान एव नियमनात् परिसङ्ग्रहा-
लङ्कारः । एकस्यानेकत्र प्राप्तावेकत्र नियमनं परिसङ्ग्रह इति लक्षणात् । एतेन
सर्व्वस्वदानं व्यज्यत इत्यलङ्कारेण वस्तुध्वनिः ॥ ४१ ॥

यमिति । लघूकृता अल्पीकृता अहिताः शत्रवो येन सः । राजा शिष्येण
तुल्यं शिष्यभूतम् । ‘भूतं क्षादी पिशाचादी न्याये सत्योपमानयोः’ इति
विश्वः । सुसुपेति नित्यसमासः । यं नृपं लघुन्यप्यत्येऽपि यज्ञीयपशुरक्षणादि-
कर्मण्यशिषदाज्ञापितवान् । ‘सर्त्तिशास्त्रार्त्तिभ्यश्च’ इति लुङि चुरेडादेशः,
‘शास ईदङ्ङ्लोः’ इतीकारः । असौ कर्मकरो नृपः अपरैस्ततोऽन्यैर्नृपतिभिः
सस्पृहं अहो सम्मान इति साभिलाषं गौरवेण ददृशेतरामतिशयेन दृष्टः ।
दृष्टेः कर्मणि लिट्, ‘तिङ्ङश्च’ इति तरप् प्रत्यये ‘किमेत्तिङ्ङव्ययघादास्वद्वय-
प्रकर्षे’ इत्यामुप्रत्ययः, ‘तद्धितश्चासर्व्वविभक्तिः’ इत्यव्ययसंज्ञा । अत्र कर्मकर-

आद्यकोलतुलितां प्रकम्पनैः कम्पितां मुहुरनीदृगात्मनि ।
 वाचि रोपितवतामुना महीं राजकाय विषया विभेजिरे ॥४३॥
 आगताद्भवसितेन चेतसा सत्त्वसम्पदविकारिमानसः ।
 तत्र नाभवदसौ महाहवे शात्रवादिव पराङ्मुखोऽर्थिनः ॥४४॥

नृपस्येतरनृपकर्तृकविशिष्टदर्शनकर्मत्वासम्बन्धेऽपि सम्बन्धोक्तेरतिशयोक्तिः
 तथा राज्ञो निरङ्कुशात्तत्त्वं व्यज्यत इत्यलङ्कारेण वसुध्वनिः ॥४२॥

आद्येति । आद्यकोल आदिवराहः । 'वराहः सूकरो घृष्टिः कोलः
 पोत्री किरिः किटिः' इत्यमरः । तेन तुलितां कल्पादौ उद्धृताम् । तथापि
 प्रकम्पनैः प्रक्षोभकैर्हरिण्याक्षप्रमुखैः कम्पितां क्षोभितां महीम् । अनीदृगा-
 त्मन्यनेवरूपायां केनाप्यकम्पितायामस्खलितायां वाचि रोपितवता स्थापित-
 वता, स्थिरेण रोपणेन स्थिरीकुर्वतेत्यर्थः । अमुना राज्ञा राजकाय राज्ञां
 समूहाय । 'गोत्रोक्त—' इत्यादिना वृज्प्रत्ययः । विषया देशाः । 'नीदृज्जन-
 पदो देशविषयो तूपवर्त्तनम्' इत्यमरः । विभेजिरे अस्यायमिति विभक्ताः ।
 प्राक् विजयोद्धृतान् राज्ञः पुनः पदेषु स्थापयामासेत्यर्थः । अत्रादिवराहो
 महीमुद्धृतवानेव वाचैवासौ तु निरातङ्गं स्थापितवाञ्छेत्युपमानादुपमेयस्था-
 धिक्वकथनाद्व्यतिरेकालङ्कारः ॥ ४३ ॥

आगतादिति । सत्त्वसम्पदा गुणाधिक्येन अविकारिमानसो लोभाभि-
 भवाभ्याम्, अनुपप्लुतचित्त इत्यर्थः । 'सत्त्वं गुणे पिशाचादौ बले द्रव्यस्वभा-
 वयोः' इति विश्वः । असौ राजा तत्र तस्मिन्नासमन्ताज्जुह्वत्यस्मिन्नित्याहवो
 यागः । 'ऋदोरप्' इति जुहोतेरप्प्रत्यये गुणावादेशौ । आह्वयन्ते शत्रवो
 यस्मिन्नित्याहवो युद्धम् । 'आडि युडे' हततेराङ्पूर्वादप्प्रत्ययः सम्प्रसारणम् ।
 'आहवो यागयुद्धयोः' इति विश्वः । महंश्चासौ स च महाहवस्तस्मिन्
 महाहवे व्यवसितेन निश्चितेन धनलाभं निश्चितवता । अन्यत्र शत्रोर्मृत्युरेवेति
 निश्चितवतेत्यर्थः । व्यवपूर्वात् स्यतेः सकर्मकत्वादप्यविवक्षिते कर्मकर्त्तरि क्तः ।
 'प्रसिद्धेरविवक्षातः कर्मणोऽकर्मिका क्रिया' इति वचनान् । चेतसा आगतात्,
 चेतसा स्वयं निश्चितरागतादित्यर्थः । अर्थिनो याचकात् । शत्रुरेव शात्रवः ।
 स्वार्थेऽण्प्रत्ययो राज्ञस्यवत् । तस्मादिव पराङ्मुखो नाभवत् । 'आह्वेष्वनि-

नैक्षतार्थिनमवज्ञया मुहुर्याचितस्तु न च कालमाक्षिपत् ।

नादिताल्पमथ न व्यक्त्ययद् दत्तमिष्टमपि नान्वशेत सः ॥४५॥

निर्गुणोऽपि विमुखो न भूपतेर्दानशौण्डमनसः पुरोऽभवत् ।

वर्षुकश्च किमपः कृतोन्नतेरम्बुदस्य परिहार्यमूषरम् ॥ ४६॥

वर्तित्वं प्रजानाञ्चैव पालनम् । शशूपा ब्राह्मणानाञ्च राज्ञां श्रेयस्करं परम् ॥’

इति मनुस्मरणादिति भावः । श्लेषसङ्कीर्ण्यमुपमा ॥ ४४ ॥

नैक्षतेति । स राजा अर्थिनं याचकं मुहुरवज्ञयानादरेण नैक्षत । तर्हि विलम्बितं किं नेत्याह—याचितस्तु प्रार्थित एव कालं नाक्षिपन्न यापयामास । याचकबहुत्वात् तर्ह्यल्पदाता नेत्याह—अल्पमपि नादित न ददौ । किन्तु यथार्थिकाममिति भावः । ददातेर्लुङि ताडि ‘स्थाधोरिञ्च’ इतीकारः ‘इस्वा-दङ्गात्’ इति सलोपः । तर्हि विकत्यनः किं नेत्याह—न व्यक्त्ययदात्मज्ञाघां न चकार । ‘कत्य ज्ञाघायाम्’ । किञ्च इष्टं प्रियमपि दत्तं वस्तु नान्वशेत नानुत्तमान् । दत्तानुतापस्यातिप्रत्यवायहेतुत्वादिति भावः । अत्रार्थिसन्दोह-याज्वादिबाहुल्यरूपकारणसामग्रेऽपि विलम्बादिकार्यानुत्पत्तेर्विशेषोक्तिर-लङ्कारः । ‘तत्सामग्र्यादनुत्पत्तिर्विशेषोक्तिर्निगद्यते’ इति लक्षणात् । तथा दातुः सात्त्विकं व्यज्यत इत्यलङ्कारेण वस्तुध्वनिः ॥ ४५ ॥

निर्गुण इति । दानशौण्डमनसो दानशूरचित्तस्य, बहुप्रदस्येत्यर्थः । ‘स्युर्वदान्यस्थूललक्ष्यदानशौण्डा बहुप्रदे । मत्ते शौण्डोक्तञ्जीवाः’ इत्य-मरः । भूपतेः पुरोऽग्रे निर्गुणस्तपोविद्यादिगुणहीनोऽपि विमुखो निष्फलो नाभवत्, किन्तु पूर्णकाम एवाभवत् । भूरिदाने सर्वस्यापि पात्रत्वादिति भावः । अतएव तेनापात्रवर्षदोषोऽपि न करुणवृत्तेरित्याशयेन दृष्टान्त-माह—वर्षुकस्येति । अपो जलानि, ‘न लोक’—इत्यादिना षष्ठीप्रतिषेधः । वर्षुकस्य वर्षणशीलस्य । ‘लषपत’—इत्यादिना उक्त्वप्रत्यये लघूपधगुणः । कृतोन्नतेः कृतोदयस्याम्बुदस्य, अम्बुदेनेत्यर्थः । ‘कृत्यानां कर्त्तरि वा’ इति षष्ठी । ‘स्यादूषः क्षारमृत्तिका’ इत्यमरः । तद्वत् क्षेत्रमूषरम् । ‘जषवान्-पुरो द्वावप्यन्यलिङ्गौ स्थलं स्थली’ इत्यमरः । ‘जपशुषिमुखमधुभ्यो रः’

प्रेम तस्य न गुणेषु नाधिकं न स्म वेद न गुणान्तरञ्च सः ।
 दि स्यात्तदपि पार्थिवोऽर्थिनं गुण्यगुण्य इति न व्यजीगणत् ॥४७॥
 दर्शनानुपदमेव कामतः स्वं वनीयकजनेऽधिगच्छति ।
 प्रार्थनार्थरहितं तदाभवद् दीयतामिति वचोऽतिसर्जने ॥४८॥

इति रप्रत्ययः । परिहारायं त्याज्यं किम् ? नेत्यर्थः । अत्र पर्जन्यभूपालयो-
 र्वाक्यभेदेन विश्वप्रतिविम्बतया समानधर्माभिधानादृष्टान्तालङ्कारः ॥ ४६ ॥

प्रेमेति । तस्य राज्ञो गुणेष्वधिकं प्रेम नेति न, किन्त्वस्तेऽवेत्यर्थः ।
 राजा गुणान्तरं गुणविशेषं न वेद न वेत्ति स्मेति न च, किन्तु वेदैवेत्यर्थः ।
 'लट् स्मे' इति भूतार्थे लट्, 'विदो लटो वा' इति णलादेः । 'सम्भाव्यनिषेध-
 निवर्त्तने द्वौ प्रतिषेधौ इति वामनः । सम्भावितयोरविमर्शादेवागुणप्रीतिज्ञान-
 योर्निषेध इति भावः । तदपि तथापि, पृथिव्या ईश्वरः पार्थिवः । 'सर्व-
 भूमिपृथिवीभ्यामणजौ' इत्यज्प्रत्ययः । दिक्षया दातुमिच्छया, सर्वपात्र-
 दानकौतुकेनेत्यर्थः । 'सनि मीमा'—इत्यादिना इसादेशः । 'अत्र लोपो-
 ऽभ्यासस्य' इत्यभ्यासलोपः । अर्थिनं याचकं गुणी गुणवान् अगुण्यो नायं
 गुणवानिति न व्यजीगणन्न गणयति स्म । गुणप्रियोऽपि गुणज्ञोऽपि दान-
 शीणोऽर्थितया गुण्यगुण्यौ न गणयामासेत्यर्थः । गणेर्णौ चङि 'ई च गणः'
 इत्यभ्यासस्य विकल्पादीकारः । अत्र गुणप्रियत्वगुणज्ञत्वरूपकारणसामग्र्ये-
 ऽपि गुणागुणविमर्शरूपकार्यानुत्पत्तेः दिक्षयेत्युक्तनिमित्ता विशेषोक्तिरुक्त-
 लक्षणात् ॥ ४७ ॥

दर्शनेति । वनीयकजनेऽर्थिजने । दर्शनानुपदं राजविलोकनानन्तर-
 मेव, प्रार्थनामकृत्वेत्यर्थः । 'वनीयको याचनको मार्गणो याचकार्थिनौ'
 इत्यमरः । कामतो यथेच्छं स्वं धनमधिगच्छति लभमाने सति । तदा
 दीयतामिति वचो दीयतामित्येतत् पदं प्रार्थना याज्या सैवार्थस्तेन रहितं
 शून्यं सत् तदा अतिसर्जने त्यागेऽभवदवर्त्तत, मङ्गं दीयतामित्यर्थिवाक्वाभावा-
 दस्मै दीयतामिति दाढवाक्यमेवान्वर्थमभूदित्यर्थः । अर्थिनामागमनमेव
 याचनमिति विवेकिनां किं याज्यादैवदर्शनचापलेनेति भावः । अत्र दीयता-

नानवाप्तवसुनार्थकाम्यता नाचिकित्सितगदेन रोगिणा ।

इच्छताशितुमनाशुषा न च प्रत्यगामि तदुपेयुषा सदः ॥ ४६ ॥

खादयन् रसमनेकसंस्कृतप्राकृतैरकृतपावसङ्करः ।

भावशुद्धिसहितैर्मुदञ्जनो नाटकैरिव बभार भोजनैः ॥ ५० ॥

मिति वचः सम्प्रार्थनार्थवर्जनेन, तेनातिसर्जनार्थताकथनादेकस्यानेकत्व-
प्रसक्तावेकत्र नियमनाख्या परिसङ्ख्या ॥ ४८ ॥

नेति । अर्थकाम्यता अर्थमात्मन इच्छता धनार्थिना । 'काम्यश्च'
इति काम्यच्प्रत्यये सनाद्यन्तत्वेन धातुत्वान्नटि शत्रादेशः । तत् सद उपे-
युषा प्राप्तवता पुरुषेणानवाप्तवसुनालब्धधनेन न प्रत्यगामि न प्रत्यावर्त्ति ।
रोगिणोपेयुषा अचिकित्सितगदेनाशमितरोगेण । 'रोगव्याधिगदामयाः'
इत्यमरः । न प्रत्यगामि, अशितुं भोक्तुं इच्छता उपेयुषा अनाशुषा च अन-
शितेन । अभुक्तवर्तित्यर्थः । 'उपेयिवाननाश्वाननूचानश्च' इति कसुप्रत्ययान्तो
निपातितः, न प्रत्यगामि किन्तु सर्व्वेणापि पूर्णकामेनैव प्रत्यगममेत्यर्थः ।
गमेर्भावे लुङ् । अवार्थिरोगिच्छुधितानां प्रकृतानामेव पूर्णकामत्वसाम्याद्भूम्यो-
पम्यत्वात् केवलप्रकृतविषया तुल्ययोगिता, तथा च यो यत्काम आगतः स
तत् सर्व्वमेवास्मादलभतेति व्यज्यते ॥ ४८ ॥

खादयन्निति । अनेकानि बहूनि संस्कृतानि हिङ्गुमरीचादिना कृत-
संस्काराणि प्राकृतानि प्रकृतिसिद्धानि संस्कारं विना खादूनि कृतानि फला-
दीनि च येषु तैः । अन्यत्रानेकविचित्रसंस्कृतप्राकृतौ भाषाविशेषौ येषु तैः ।
अकृतः पात्राणां भाजनानाम्, अन्यत्र भूमिकानाञ्च सङ्करो व्यतिकरो येषु
तैः । भावशुद्धिः पदार्थानां शृष्टता, अथवा भावशुद्धिः गर्हाविरहः तत्-
सहितैः । अन्यत्र भावाः स्थायिनो रत्यादयस्तेषां शुद्धिः सजातीयविजातीया-
तिरस्कृतरूपकम् । 'सजातीयैर्विजातीयैरतिरस्कृतमूर्त्तिमान् । यावद्रसं वर्त्त-
मानः स्थायीभाव उदाहृतः' । इति लक्षणात् । तत्सहितैर्भोजनैरभ्य-
वहारैर्नाटकै रूपकविशेषैरिव रसं मधुरादिकं शृङ्गारादिकञ्च खादयन्ननु-
भवन् जनो भोक्तृजनः सामाजिकजनश्च मुदमानन्दं बभार । श्लेषसङ्कीर्णैर्य-
मुपमा ॥ ५० ॥

रक्षितारमिति तत्र कर्मणि न्यस्य दुष्टदमनक्षमं हरिम् ।

अक्षतानि निरवर्तयत् तदा दानहोमयजनानि भूपतिः ॥५१॥

एक एव मुसखैष मुन्वतां शौरिरित्यभिनयादिवोच्चकैः ।

यूपरूपक्रमनौनमद्भुजं भूषणालतुलिताङ्गुलीयकम् ॥५२॥

इत्यमत्र विततक्रमे क्रतौ वीक्ष्य धर्ममथ धर्मजन्मना ।

अर्घ्यदानमनु चोदितो वचः सभ्यमभ्यधित शन्तनोः सुतः ॥५३॥

रक्षितारमिति । इतीत्यं भूपतिर्युधिष्ठिरः तत्र कर्मणि राजसूयाध्वरे दुष्टानां दमने मर्दने क्षमं समर्थं हरिं रक्षितारं विघ्नेभ्यस्त्रातारं न्यस्य निधाय अक्षतान्यविहितानि दानहोमयजनानि निरवर्तयदन्वतिष्ठित् । स्वकीयस्य द्रव्यस्य स्वस्वत्वनिवृत्तिपरस्वत्वोत्पादनं दानम् । देवतोद्देशेनाग्नीं हविषः प्रक्षेपो होमः । इतस्य देवतोद्देशेन वाङ्मनसाभ्यां न ममेति त्यागो यागः । अत्र दुष्टदमनक्षमत्वस्य विशेषणगत्या हरे रक्षाधिकारहेतुन्यासहेतुत्वात् पदार्थहेतुकं काव्यलिङ्गम् ॥ ५१ ॥

एक इति । मुन्वतां सोमाभिषवं कुर्वताम्, सोमयाजिनामित्यर्थः । सुनोतेर्लटः शक्रादेशः । मुसखा सखहायः । 'न पूजनात्' समासान्तप्रतिषेधः । एष शौरिरिक एवेत्यभिनयादिव तद्वस्त्रकचेष्टां कृत्वेवेत्युत्प्रेक्षा । 'व्यञ्जकाभिनयौ समौ' इत्यमरः । भूर्देवयजनभूमिः । चषालेन यूपकटकेन । 'चलासो यूपकटकः' इत्यमरः । तेन तुलितम्, समीकृतमित्यर्थः । तुल्यतेः 'तत्करोति'—इति श्यन्तात् कर्मणि क्तः, तदङ्गुलीयकमूर्मिका यस्य तम्, अङ्गुलीयकोपमानचषालमित्यर्थः । अङ्गुलीयकमूर्मिका' इत्यमरः । 'जिह्वामूलाङ्गुलेच्छः' इति भावे कप्रत्ययः । उच्चकैरुन्नतं यूपं पशुबन्धनदारविशेषो रूपकं स्वरूपं यस्य तं भुजम् अनीनमदुन्नमितवती । नमिणीं चङ्गि सन्वत्कार्थम् । अत्र सापेक्षत्वादुपमोत्प्रेक्षयोः सङ्करः ॥ ५२ ॥

इत्यमिति । इत्यमत्र क्रतौ विततक्रमे विस्तृतानुष्ठाने सति अथानन्तरं धर्माज्जन्म यस्य तेन धर्मजन्मना धर्मात्मजेन । जन्माद्युत्तरपदो बहुव्रीहिर्ध्वधिकरण इति वामनः । धर्मं वीक्ष्य । धर्मशास्त्रमनुस्मृत्येत्यर्थः । अर्घ्यदानं पूजादानमनु, सदस्यपूजामुद्दिश्येत्यर्थः । 'भूष्ये पूजाविधौवर्ध' इत्य-

आत्मनैव गुणदोषकोविदः किं न वेत्ति करणीयवस्तुषु ।
यत् तथापि न गुरुन् न पृच्छसि त्वं क्रमोऽयमिति तत्र कारणम् ५४
स्नातकं गुरुमभोष्टृत्वजं संयुजा च सह मेदिनीपतिम् ।
अर्धभाज इति कीर्त्तयन्ति षट् ते च ते युगपदागताः सदः ॥ ५५

मरः । चोदितः कर्म देयमिदमिति पृष्टः शन्तनोः सुतो भीष्मः । सम्भं
सभायां साधु । 'सभाया यः' इति यप्रत्ययः । वचो वाक्यसम्बन्धित अभिहित-
वान् । दधातेर्लुङि तङि 'स्थाध्वोरिच्च' इति कित्त्वे 'ङ्रस्वादङ्गात्' इति
सकारलोपः । वृत्त्यनुप्रासः ॥ ५३ ॥

अथासर्गसमाप्तेः भीष्मवचःप्रपञ्चमेव सफलं दर्शयति—आत्मनेति । तत्रा-
त्मनो बहुमानकरणात् प्रीतस्तत्रभवान् भीष्मो राजानं तावदुत्साहार्थमेकेनोप-
स्योकयति—वेत्तीति विदो ज्ञाता । इगुपधलक्षणः कप्रत्ययः । कसो विद्या-
स्थानस्य विदः कोविदः । गुणदोषयोः कोविदो विवेक्ता । करणीयवस्तुषु
कर्तव्यार्थेष्व्वात्मनैव स्वयमेव । परोपदेशानपेक्ष्यैवेत्यर्थः । प्रकृत्यादित्वात्
तृतीया । किं न वेत्ति ? सर्वं जानासीत्यर्थः । अथापि त्वं ज्ञातापि गुरुन्
पृच्छसीति न, किन्तु पृच्छस्येवेति यत् । ज्ञानप्रसक्तं न पृच्छसीति वारणाय
नज्ज्ञयम् । तत्र गुर्वनुयोगे अयं क्रम इति न्यायः सदाचारपरिपाटीत्येतदेव
कारणं न त्वज्ञानमित्यर्थः । अत्र कर्तव्यार्थप्रश्नस्याज्ञानहेतुकत्ववारणेनापर-
हेतुकत्वे नियमनात् पूर्वोक्तलक्षणपरिसङ्ख्यानम् ॥ ५४ ॥

एवं राजानमुपस्योक्त्य प्रश्नस्योत्तरमाह—स्नातकमिति । स्नातको गृह-
स्थविशेषस्तम् । गुरुं पित्रादिकम्, अभोष्टमिष्टवस्तुम् ऋत्विजं याजकम्,
संयुज्यत इति संयुक् सम्बन्धी जामाता तेन सह मेदिनीपतिं राजानञ्च ।
तच्च मेदिनीपतिश्चेत्यर्थः । षट् षडेतानर्धभाजः पूजार्हा इति । इति-
शब्देनाभिहितत्वान्न कर्मणि द्वितीया । यथाह वामनः—'निपातेनाप्यभि-
हिते कर्मणि न कर्मविभक्तिः परिगणनस्य प्रायिकत्वात्' इति । कीर्त्तयन्ति
कथयन्ति । वृद्धा इति शेषः । न च ते दूरा इत्याह—ते च षडपि ते तव
सदः सभां युगपदागताः प्राप्ताः । अत्र स्नातकादीनां प्रकृतानाभिवादनक-
त्वसाधर्म्यादौपम्यावगमात् तुल्ययोगिताभेदः ॥ ५५ ॥

शोभयन्ति परितः प्रतापिनो मन्त्रशक्तिविनिवारितापदः ।

त्वन्मखं मुखभुवः स्वयम्भुवो भूभुजश्च परलोकजिष्णवः ॥ ५६ ॥

आभजन्ति गुणिनः पृथक् पृथक् पार्थ सत्कृतिमकृतिमाममी ।

एक एव गुणवत्तमोऽथवा पूज्य इत्ययमपीष्यते विधिः ॥ ५७ ॥

अत्र चैष सकलेऽपि भाति मां प्रत्यशेषगुणवन्धुरहति ।

भूमिदेवनरदेवसङ्गमे पूर्वदेवरिपुरहणां हरिः ॥ ५८ ॥

शोभयन्तीति । किञ्च प्रतापयितुं शीलं येषां ते प्रतापिनः शत्रुता-
पकाः । ताच्छील्ये णिनिः । अन्यत्र तेजस्विनः । 'स प्रतापः प्रभावश्च यत् तेजः
कीशदण्डजम्' इत्यमरः । 'अत इनिठनौ' इति इन्प्रत्ययः । मन्त्रशक्त्या
वेदमयिन्ना, अन्यत्र विचारसामर्थ्येन विनिवारिता आपदो दैवमानुषविपत्तयो
यैस्ते, 'वेदवादे गुप्तमन्त्रे मन्त्रः' इत्यमरः । परलोकस्य लोकान्तरस्य, शत्रु-
जनस्य च जिष्णवो जयशीलाः । स्वयम्भुवो ब्रह्मणो मुखस्य भुवो मुखजाता
ब्राह्मणाः । 'ब्राह्मणोऽस्य मुखमासीत्' इति श्रुतेः । भूभुजो राजानश्च ।
त्वन्मखं तव क्रतुं परितः शोभयन्ति परिष्कुर्वन्ति । सर्वेऽप्यागत्य वसन्ती-
त्यर्थः । अत्र राज्ञां ब्राह्मणानाञ्च प्रकृतानामेव प्रतापादिसाधर्म्येणोपमानात्
तुल्ययोगिताभेदः । साधर्म्यञ्च श्लेषनिबन्धनमिति सङ्करः ॥ ५६ ॥

आभजन्तीति । हे पार्थ पृथापुत्र, 'तस्येदम्' इत्यण् । सामान्यस्य
योग्यविशेषपर्यवसाननियमादपत्यार्थलाभः । अन्यथा 'स्त्रीभ्यो ढक्' इति
ढक् स्यात्, गुणिनो गुणाख्या अमी पूर्वश्लोकद्वयोक्ताः स्नातकादयः पृथक्
पृथक् प्रत्येकमकृतिमामकपटां सत् कृतिं सत्कारमाभजन्ति अहन्ति, सम-
मेषां प्रत्येकं पूजा कार्येत्यर्थः । अथ स्वाभिमतं पक्षान्तरमाह—अथवेति ।
अथवा गुणवत्तमोऽतिगुणवानेक एव पूज्य इत्ययमपि विधिः शास्त्रमनुष्ठानं
वेध्यते, द्वैरिति शेषः । अत्र स्नातकादीनां पूज्यत्वे गुणो विशेषणगत्या हेतु-
रिति काव्यलिङ्गभेदः । तदपेक्षया गुणवत्तमत्वमेकस्यैव पूज्यत्वे तथैव हेतु-
रिति काव्यलिङ्गान्तरमिति सजातीयसङ्करः ॥ ५७ ॥

अथ कस्तथा सर्वोत्तरः पुमानस्तीत्याकाङ्क्षायां कोऽन्यो हरिं विनेत्याह—
अचेति । अचास्मिन् कालेऽपि भूमिदेवा ब्राह्मणाः नरदेवा राजानस्तेषां

मर्त्यमात्रमवदीधरद्वान् मैनमानमितदैत्यदानवम् ।

अंश एव जनतातिवर्त्तिनो वेधसः प्रतिजनं कृतस्थितेः ॥ ५६ ॥

ध्येयमेकमपथे स्थितं धियः स्तुत्यमुत्तममतीतवाक्पथम् ।

आमनन्ति यमुपास्यमादराद् दूरवर्त्तिनमतीव योगिनः ॥ ६० ॥

सङ्गमे, ब्राह्मणक्षत्रियसमवाय इत्यर्थः । अशेषगुणानां बन्धुः सुहृत् । सर्व-
गुणाढ्य इत्यर्थः । असाधारणगुणानाह—पूर्व्वेति । पूर्व्वदेवाः सुरद्विषस्तेषां
रिपुर्हन्ता एष हरिः कृष्णः अर्हणां पूजामर्हति प्राप्नोतीति मामधिकृत्य
भाति । मम प्रति भातीत्यर्थः । अन्ये तु नार्हन्तीत्यपि सिद्धमिति भावः ।
अत्र तत्त्वान्येषु च प्रसक्तायां पूजायां हरावेव नियमात् परिसङ्ग्रालङ्कारः ।
'एकस्य वस्तुनः प्राप्तावनेकत्रैकधा यदा । एकत्र नियमः सा हि परिसङ्ग्रहा
निगद्यते' इति लक्षणात् ॥ ५८ ॥

ननु तस्मिन् ब्राह्मणक्षत्रियमूढे कथमस्यैव पूज्यत्वम् ? इत्याशङ्क्य सर्वोत्त-
मत्वादित्याशयेनासर्गसमाप्तेरेन स्तौति—मर्त्येत्यादि । आनमिताः प्रद्वी-
कृता दैत्या दितिसुताः, दानवा दनुसुताश्च येन तमेनं हरिं भवान् मर्त्यमात्रं
मनुष्यमात्रं मावदीधरन्न जानीयात् । 'शेषे प्रथमः' इति प्रथमपुरुषः । कुतः
एष कृष्णो जनतातिवर्त्तिनः सर्व्वलोकातीतस्य प्रतिजनं कृतस्थितेश्च । सर्व्व-
भूतान्तर्धामिण इत्यर्थः । वेधसः परमात्मनोऽंशः कला, अतो न मर्त्यमात्र-
मित्यर्थः । अतएव वाक्यहेतुकं काव्यलिङ्गम् ॥ ५९ ॥

पुनरप्यमानुषत्वमेव व्यनक्ति—ध्येयमिति । योगिनो नारदादयः एक-
मद्वितीयमुत्तमं सर्व्वोत्तमं यमेनं ध्येयं ध्यातव्यम् । एकार्थगोचरात्मधारणं
ध्यानं तदर्हमित्यर्थः । तथापि धियो ज्ञानस्थापयेऽमार्गं स्थितम् । तद-
गोचरमित्यर्थः । 'पथो विभाषा' इति समासान्तः । 'अपथं नपुंसकम्' इति
नपुंसकत्वम् । आमनन्ति कथयन्ति । 'पात्रा'—इत्यादिवा स्नाधातोर्मना-
देशः । स्तुत्यं स्तौतुमर्हम् । तथापि अतीतो वाक्पथो येन तम्, अवाङ्मन-
सगोचरमिन्नर्थः । 'यतो वाचो निवर्त्तन्ते अप्राप्य मनसा सह' इति श्रुतेः ।
आमनन्ति आदरादाख्ययोपास्यं सेव्यम् । तथापि अतीवातन्त्रम् । अती-
वेति निपातसमुदायोऽतन्त्रन्तार्थेऽव्ययम् । दूरवर्त्तिनमामनन्ति यमेनमचिन्त्य-

पद्मभूरिति सृजन् जगद्रजः सत्त्वमच्युत इति स्थितिं नयन् ।
 संहरन् हर इति श्रितस्तमस्त्वैधमेष भजति त्रिभिर्गुणैः ॥ ६१ ॥
 सर्व्ववेदिनमनादिमास्थितं देहिनामनुजिघृक्षया वपुः ।
 क्लेशकर्मफलभोगवर्जितं पुंविशेषममुमीश्वरं विदुः ॥ ६२ ॥

रूपमामनन्ति तमेनं मर्त्यमात्रं मावधारयेदेति पुर्व्वेणान्वयः । अवाङ्मनस-
 गोचरत्वदूरवर्त्तित्वानां ध्येयत्वमुत्पत्त्वोपास्यत्वं सद्य विरोधस्य हरेरचिन्त्य-
 महिमत्वेन समाधानाद्दिरोधाभासोऽलङ्कारः ॥ ६० ॥

ननु हरिहरहरिण्यगर्भास्त्रयो देवाः सर्वोत्तरमहिमानः सन्ति, एनं न
 जानीम इत्यत आह—पद्मभूरिति । एष हरिः रजः रजोगुणं श्रितो जगत्
 सृजन् पद्मभूर्ब्रह्मेति । सत्त्वं सत्त्वगुणं श्रितः जगत् स्थितिं नयन् स्थापयन्-
 च्युतो विष्णुरिति । तमस्तमोगुणं श्रितो जगत् संहरन् हर इति त्रिभिर्गुणैः
 सत्त्वरजस्तमोभिस्त्वैधं त्रैविध्यं भजति । ‘द्वित्रयोश्च धमुज्’ इति विधायै
 धमुज्प्रत्ययः । अस्यैव गुणभिन्नास्तास्तिस्त्रोऽपि मूर्त्तय इत्ययमेव । सर्वोपास्य
 इति भावः । अत्र सत्त्वादिगुणयोगस्य, सृष्ट्यादिगुणयोगस्य च विशेषणगत्या
 त्रैविध्यहेतुत्वात् पदार्थहेतुकं काव्यलिङ्गम् ॥ ६१ ॥

तर्हि कीदृशमस्य स्वरूपं कुतो वा मानुषविग्रह इत्यपेक्षायामुभयं निरु-
 पयन्नाह—सर्वेति । अमुं कृष्णं सर्व्ववेदिनं सर्व्वज्ञमित्यर्थः । अत एवानादि-
 मादिरहितम्, अनादिनिधनमित्यर्थः । तथापि देहिनां प्राणिनामनुजिघृ-
 क्षयानुग्रहीतुमिच्छया, भूभारावतरणार्थमित्यर्थः । ग्रहेः सन्नन्तात् स्त्रियाम्
 ‘अप्रत्ययात् इत्यप्रत्यये टाप् । वपुरास्थितं मानुषविग्रहमास्थितम् । न कर्म्म-
 रन्ध्रशरीरभाजमित्यर्थः । अतएव क्लेशकर्मफलभोगवर्जितम् । क्लेशाः पञ्च
 क्लेशाः, अविद्यास्मितारागद्वेषाभिनिवेशाख्याः, कर्म्माणि पुण्यपापानि तेषां फले
 सुखदुःखे तयोर्भोगोऽनुभवस्तेन क्लेशैश्च वर्जितम् । तैरसंसृष्टमित्यर्थः । ईश्वर-
 मीश्वरशब्दितं पुंविशेषं क्षेत्रज्ञविलक्षणं पुरुषविशेषं परमपुरुषं वा विदु-
 र्दिदन्ति । सन्त इति शेषः । ‘विदो लटो वा’ इति ङेरुसादेशः । अत्रा-
 कर्म्मरन्ध्रत्वान्नित्यज्ञानत्वादिविरोधसमर्थनाद्दिरोधाभासोऽलङ्कारः । तेषामिव
 गुणानां विशेषणगत्या पुंविशेषहेतुत्वात् काव्यलिङ्गमिति सङ्करः ॥ ६२ ॥

भक्तिमन्त इह भक्तवत्सले सन्ततस्मरणरीणकल्मषाः ।

यान्ति निर्वहणमस्य संसृतिक्लेशनाटकविडम्बनाविधेः ॥ ६३ ॥

ग्राम्यभावमपहातुमिच्छवो योगमार्गपतितेन चेतसा ।

दुर्गमेकमपुनर्निवृत्तये यं विशन्ति वशिनं मुमुक्षवः ॥ ६४ ॥

युग्मम् ।

आदितामजननाय देहिनामन्तताञ्च दधतेऽनपायिने ।

बिभ्रते भुवमधः सदाथ च ब्रह्मणोऽप्युपरि तिष्ठते नमः ॥ ६५ ॥

एवं हरेः स्वरूपं निरूप्य तदुपासनात् फलं युग्मे नाह—भक्तिमन्त इति । भक्तवत्सले भक्तप्रिये इहास्मिन् हरौ । भक्तिमन्तोऽनुरागवन्तो जनाः । पूज्ये-
ष्वनुरागो भक्तिः । सन्ततं सततं तत्स्मरणेन निरन्तरध्यानेन रीणकल्मषाः
क्षीणपापाः सन्तः । ‘री क्षये’ ल्लादिभ्यः’ इति तिष्ठानत्वम् । अस्यानुभूय-
मानस्य कृष्णस्य संसृतिः संसारस्तस्य क्लेशो दुःखं तदेव नाटकमिति रूपकम् ।
तस्य विडम्बनाभिनयस्तस्य निर्वहणं समाप्तिं यान्ति । मुच्यन्त इत्यर्थः ।
‘तमेवं विद्वानमृत इह भवति’ इति श्रुतेरिति भावः ॥ ६३ ॥

ग्राम्येति । ग्रामे भवा ग्राम्याः प्राकृताः । मूढा इति यावत् । ‘ग्रामाद्य-
खञौ’ इति यप्रत्ययः । तेषां भावस्तमपहातुं भोक्तुमिच्छवः मुमुक्षवो मोक्षा-
र्थिनः अपुनर्निवृत्तयेऽपुनरावृत्तये पुनरावृत्त्यभावाय । मोक्षायेत्यर्थः । दुःखेन
गम्यत इति दुर्गं दुष्प्रापं एकमेवाद्वितीयं वशिनं स्वतन्त्रं यं हरिं योगमार्ग-
पतितेन ध्यानमार्गनिविष्टेन । ‘योगः संनहनोपायध्यानसङ्कतियुक्तिषु’ इत्य-
मरः । चेतसा विशन्ति । ध्यायन्तीत्यर्थः । यं विशन्ति इह भक्तिमन्त इति
पूर्वेणान्वयः ॥ ६४ ॥

अथ भक्त्युद्वेकान्नमस्करोति—आदितामिति । देहिनां प्राणिनामादितां
कारणतां अन्तोऽन्तकरो नाशहेतुः । ‘तत्करोति—’ इति ख्यन्तादन्तयतेः
पचाद्यच् । तस्य भावस्तत्तामन्तताञ्च दधते । ‘यतो वा इमानि भूतानि जायन्ते’
इत्यादिश्रुतेः । स्वयमजननाय जन्मरहिताय । अपायोऽस्यास्तीत्यपायी स न

केवलं दधति कर्तृवाचिनः प्रत्ययानिह न जातु कर्मणि ।

धातवः सृजतिसंह्रशास्तयः स्तौतिरत्र विपरीतकारकः ॥ ६६ ॥

भवतीत्यनपायी तस्मा अनपायिने नाशरहिताय च, कालतोऽपरिच्छिन्नायेत्यर्थः ।
देशतोऽपि तथेत्याह—सदाऽधः पाताले भुवं विभ्रते कूर्मरूपेण दधते । अथ च
तथैव ब्रह्मणो लोकस्याप्युपरि तिष्ठते, सर्व्वव्यापिन इत्यर्थः । तस्मै । हरय
इति शेषः । नमः नमस्कारः । ‘नमःस्वस्ति—’ इत्यादिना चतुर्थी । अत्र
हरेरनादिनिधनत्वेन तद्वतः पुरुषान्तरादाधिक्यवर्णनाद्व्यतिरेकालङ्कारः ॥ ६५ ॥

केवलमिति । सृजतिश्च संह्रा च शास्तिश्च सृजतिसंह्रशास्तयः । ‘सृज
विसर्गे’ ‘हृज् हरणे’ सम्पूर्वोऽयं शासु अनुशिष्टौ इति त्रय इत्यर्थः । ‘इकृश्रतिपी
धातुनिर्देशे’ इति वचनादेवं निर्देशः । धातवो भुवादयो धातव इत्युक्तलक्षणाः
शब्दविशेषाः, इहास्मिन् भगवति विषये केवलमनन्ययोगव्यवच्छिन्नं यथा तथा
कर्तृवाचिनः कर्तृकारकवाचकान् दधति, तदन्ता एव भवन्तीत्यर्थः । जातु
कदाचित् कर्मणि प्रत्ययात् कर्मार्थं विहितान् यागादीन् न दधति न तदन्ता
भवन्तीत्यर्थः । सर्व्वकर्तृत्वान्नियन्तृत्वाच्च सृजति स्त्रष्टा संहरति हर्त्ता शास्तीति
शासितेत्यादिभिः कर्तृत्वेन निर्दिश्यते न कदाचित् सृज्यते, संज्ञियते, शिष्यत
इत्यादिभिः कर्मत्वेन । अनादिनिधनत्वादनियम्यत्वाच्चेति भावः । किञ्च
अत्र भगवति स्तौतिः । ‘ष्टुज् स्तुतौ’ इति धातुः । विपरितं कारकं यस्य
सः विपरीतकारकः स्तूयते स्तुत्य इत्यादिकर्मप्रत्ययान्त एव न तु कदाचित्
स्तौति स्तोता इत्यादिकर्तृप्रत्ययान्तः । सकललोकस्तुत्यस्य तस्य स्तुत्यन्तरा-
भावादित्यर्थः । अत्र शब्दानां कर्म कर्तृप्रत्ययविधिनिषेधद्वारा विभक्त्यन्तरेण
सर्व्वकर्तृत्वसर्वोपास्यत्वादिसूक्ष्मार्थबोधपरत्वात् सौक्ष्म्याख्यो गुणः । ‘अन्तः-
सङ्ख्यरूपत्वं’ शब्दानां सौक्ष्म्यमुच्यते’ इति लक्षणात् । अत्र भगवतः सृष्ट्यादिक-
र्तृकर्मत्वोभयप्राप्तावेकनियमात् परिसङ्ख्या । तत्र जातु कर्मणीति शब्दादेव
कर्मत्वनिषेधादितरनिवृत्तिः, शब्दात् स्तुतौ कर्तृत्वनिवृत्तिरार्थीति भेदद्वय
संसर्गः । अनया च भगवतः पुरुषान्तराधिक्यप्रतीतेर्व्यतिरेकश्च प्रतीयत इत्य
लङ्कारेणालङ्कारध्वनिः ॥ ६६ ॥

पूर्वमेष किल सृष्टवानपस्तासु वीर्यमनिवार्यमादधौ ।
तच्च कारणमभूद्विरगमयं ब्रह्मणोऽसृजदसाविदं जगत् ॥ ६७ ॥
मत्कुणाविव पुरा परिप्लवौ सिन्धुनाथशयने निषेदुषः ।
गच्छतः स्म मधुकैटभौ विभोर्यस्य नैद्रसुखविघ्नतां क्षणम् ॥ ६८ ॥
श्रौतमार्गमुखगानकोविदब्रह्मषट्चरणगर्भमुज्ज्वलम् ।
श्रीमुखेन्दुसविधेऽपि शोभते यस्य नाभिसरसीसरोरुहम् ॥ ६९ ॥

पूर्वमिति । एष हरिः पूर्वं प्रथममपः सृष्टवान् । किलेतैतिह्ये ।
तास्वप्सु अनिवार्यं वीर्यं रेतः । ‘शुक्रं तेजोरेतसी च बीजवीर्येन्द्रियाणि च’
इत्यमरः । आदधावाहितवान्, तदीर्यन्तु हिरण्यस्य स्वर्णस्य विकारः हिरण्य-
यम् । ‘दाण्डिनायन’—इत्यादिना निपातः । ब्रह्मणश्चतुर्मुखस्य कारणम-
भूत् । ब्राह्मणखण्डं जातमित्यर्थः । असौ तदुत्पन्नो ब्रह्मा ब्रह्माण्डमिदं जगद-
सृजत् । सर्वस्यापि प्रपञ्चस्यायमेव मूलकारणमिति भावः । अत्र मनुः—
‘अप एव ससर्जादौ तासु बीजमवासृजत् । तदण्डमभवद्भ्रमं सहस्रांशुसम-
प्रभम् । तस्मिन् जज्ञे स्वपं ब्रह्मा सर्वलोकपितामहः’ । इति । अत्र वीर्य-
मनिवार्यमिति वृत्त्यनुप्रासः ॥ ६७ ॥

अथैनं त्रिभिर्विशिनष्टि—मत्कुणाविवेत्यादिना । पुरा पूर्वं परिप्लवौ ।
चञ्चली । मुहुरितस्ततश्चलन्तावित्यर्थः । ‘चञ्चलं चपलं तूष्णं पारिप्लवपरि-
प्लवे’ इत्यमरः । मधुकैटभावसुरविशेषौ मत्कुणौ सुप्तासृक्पायिणौ मलोद्भवौ
कोटविशेषौ ताविवेतुपमा । सिन्धुनाथः सरित्पतिः स एव शयनं तत्र
निषेदुषो निषण्णस्य, समुद्रशायिन इत्यर्थः । ‘भाषायां सदवसश्रुवः’
इति लिटः कसुरादेशः । विभोः प्रभोः यस्य हरेः क्षणं निद्रायाः सम्बन्धिनः
आगतं वा नैद्रं यत् सुखं तस्य विघ्नतां विधातुं कर्तुं यच्छतः स्म गतौ तादृशा-
वपि महासुरौ मत्कुणाविव क्षणमात्रेण प्रनष्टाविति भगवतः प्रभावातिश-
योक्तिः । एषां त्रयाणां पूर्वेणान्वयः ॥ ६८ ॥

श्रौतेति । श्रौतमार्गस्य सुखं सुखकरं यज्ञानं तस्य कोविदोऽभिज्ञः ।
कोविदो व्याख्यातः । स चासौ ब्रह्मा च स एव षट्चरणः स गर्भे यस्य

सत्यवृत्तमपि मायिनं जगद्ब्रह्मप्युचितनिद्रमर्भकम् ।
 जन्म बिभ्रतमजन्नवं बुधा यं पुराणपुरुषं प्रचक्षते ॥ ७० ॥
 स्कन्धधूननविसारिकेशरक्षिप्तसागरमहाप्लवामयम् ।
 उद्धृतामिव मुहूर्त्तमैक्षत स्थूलनासिकवपुर्वसुन्धराम् ॥ ७१ ॥

तत् उज्ज्वलं निर्मलं यस्य हरेर्नाभिरेव सरसी । सरः कासारः 'कासारः सरसी सरः' इत्यमरः । तस्यां सरोरुहं पद्मं त्रियो मुखमिवेन्दुस्तस्य सन्निधौ समीपेऽपि शोभत इति विरोधः । स च मुखस्येन्दुत्वरूपणायत्त इत्यनयो-
 रङ्गाङ्गिभावेन सङ्करः ॥ ६८ ॥

सतीति । यं हरिं सत्यवृत्तमकपटचरितमपि मायिनं मायाविनं कपट-
 वन्तमिति विरोधः । माया नाम शक्तिः तद्वन्तमित्यविरोधः । ब्रीह्यादि-
 त्वादिनिप्रत्ययः । जगद्ब्रह्म सर्वलोकपितामहत्वात् स्थविरमपि । 'प्रवयाः
 स्थविरो वृद्धः' इत्यमरः । उचितनिद्रं परिचितयोगनिद्रमर्भकं डिम्भम् ।
 'वटस्य पत्रस्य पुटे शयानं बालं सुकुन्दं मनसा स्मरामि' इत्यागमवचनादिति
 भावः । 'पीतः पाकोऽर्भको डिम्भः' इत्यमरः । न जायत इत्यजो जन्म-
 रहितः । 'अन्येभ्योऽपि दृश्यते' इति जनेर्ङप्रत्ययः । तमपि जन्म बिभ्रतम् ।
 कामवशात् कृष्णादिजन्मभाजमित्यर्थः । नवं रमणीयत्वादभिनवं तथापि
 पुराणं प्राचीनमनादिच्च पुरुषं प्रचक्षते । बुधा इति वाक्यं सर्वत्र सम्बध्यते ।
 सर्वेऽपि विरोधा हरेरचिन्त्यमहिमत्वेनाभास्या इति विरोधाभासचतुष्ट-
 संसृष्टिः ॥ ७० ॥

अथ षोडशभिरवतारान् वर्णयिष्यन् वराहावतारं तावदेकेनाह—स्कन्धेति ।
 स्थूलनासिकवपुर्वराहमूर्तिरयं हरिः स्कन्धस्य कन्धरायाः धूननेन कम्पनेन
 विसारिभिरुत्सर्पिभिः केशरैः सटाभिः क्षिप्तोऽवकीर्णः सागरस्य महाप्लवो
 महापूरः यस्यास्ताम्, जलापसारेण प्रकाशितामित्यर्थः । वसुन्धरां भुवं
 मुहूर्त्तं क्षणमात्रम्, 'मुहूर्त्तमल्पकालेऽपि' इति शब्दार्णवे । उद्धृतामनावृत्त-
 त्वात् सागरादुत्क्षिप्तामिव ऐक्षत प्रेक्षितवानित्युपेक्षा । ईक्षतेर्लङि
 'आडजादीनाम्' 'आटश्च' इति वृद्धिः ॥ ७१ ॥

दिव्यकेशरिवपुः सुरद्विषो नैव लब्धशममायुधैरपि ।

दुर्निवाररणकण्डु कोमलैर्वक्ष एष निरदारयन्नखैः ॥ ७२ ॥

वारिधेरिव कराग्रवीचिभिर्दिङ्मतङ्गजमुखान्यभिघ्नतः ।

यस्य चारुनखशुक्तयः स्फुरन्मौक्तिकप्रकरगर्भतां दधुः ॥ ७३ ॥

युग्मकम् ।

दीप्तिनिर्जितविरोचनादयं गां विरोचनसुतादभीषतः ।

आत्मभूरवरजाखिलप्रजः स्वर्पतेरवरजत्वमाययौ ॥ ७४ ॥

ह्यभ्यां नृसिंहावतारमाह—दिव्येति । दिव्यकेशरिवपुर्दिव्यसिंहमूर्तिः । हरेरायुधैर्वज्रादिभिरपि नैव लब्धशमप्राप्तशान्तिं दुर्निवारा दुर्जया रणकण्डू-
र्यस्य तत्, रणव्यसनोत्थः । ‘गोस्त्रियोरुपसर्जनस्य’ इति क्लृप्तः । सुर-
द्विषो हिरण्यकशिपोर्वक्षः कोमलैर्नखैः निरदारयदभिनत् । वज्राद्यभेद्यस्य
कोमलनखविदार्यत्वं भगवत्प्रभावादिति विरोधाभासोऽलङ्कारः ॥ ७२ ॥

वारिधेरिति । कराग्राणि वीचय इवेत्युपमितसमासः । वारिधेरिवेति
लिङ्गात् । ताभिः कराग्रवीचिभिः, दिगन्तवितताभिरिति भावः । अतएव
दिङ्मतङ्गजानां मुखान्यभिघ्नतो रोषातिरेकात् प्रहरतो यस्य सिंहमूर्तेर्हरे-
र्वारिधेरिव चारुनखाः शुक्तय इव । पूर्व्वदुपमितसमासः । स्फुरन् मौक्तिक-
प्रकरो दिग्गजकुम्भसम्भूतमुक्ताव्रातो गर्भेऽन्तर्गतो यासां तासां भावस्तत्ता तां
दधुः । एष निरदारयदिति पूर्व्वेणान्वयः । एतेन नरहरिक्रोधस्य महासुरे-
ऽपि न पर्याप्तमिति व्यज्यत इति वसुना वसुध्वनिः । उपमालङ्कारः ॥ ७३ ॥

अथ चतुर्भिर्वामनावतारमाह—दीप्तीत्यादि । आत्मना भवतीति आत्मभूः
स्वयम्भूरपि । अवरजाश्चरमजा अखिलाः प्रजा जना यस्य सोऽपि । सर्व्वज्येष्ठो-
ऽपीत्यर्थः । अयं हरिः दीप्तिनिर्जितविरोचनाज्ज्योतिर्विजितमार्तण्डात् ।
विरोचनः प्रह्लादपुत्रः । ‘विरोचनोऽर्कं दहने चन्द्रे प्रह्लादनन्दने’ इत्युभय-
त्रापि विश्वः । तस्य सुताङ्गलेगीं भुवमभीषतः प्राप्तुमिच्छतोऽभ्याहर्तुमिच्छतः ।
सन्नन्तादाप्नोतेर्लटः शत्रादेशः । स्वर्पतेरवरजत्वमिन्द्रानुजत्वं ययौ, बलिध्वं-
सनार्थमिति शेषः । लोकानुग्रहार्थिनः किं न कुर्व्वन्तीति भावः । अत्रा-

किं क्रमिष्यति किलैष वामनो यावदित्यमहसन् न दानवाः ।
 तावदस्य न ममौ न भस्तले लङ्घितार्कशशिमण्डलक्रमः ॥ ७५ ॥
 गच्छतापि गगनायमुच्चकैर्यस्य भूधरगरीयसाङ्घ्रिणा ।
 क्रान्तकन्धर इवावलो बलिः स्वर्गभर्तुरगमत् सुबन्धताम् ॥ ७६ ॥
 क्रामतोऽस्य ददृशुर्दिवौकसो दूरमूरुमलिनीलमायतम् ।
 व्योम्नि दिव्यसरिदम्बुपद्मतिस्पर्धयेव यमुनौघमुत्थितम् ॥ ७७ ॥

जत्वावरजसामानाधिकरण्यविरोधो भगवत्प्रभावादाभासीकृत इति विरोधा-
 भासीऽलङ्कारः ॥ ७४ ॥

किमिति । एष वामनः खर्वः । 'खर्वो ज्ञस्वश्च वामनः' इत्यमरः ।
 किं क्रमिष्यति इत्यमनेन प्रकारेण दानवा यावन्नाहसन् तावत्ततः प्रागेव
 लङ्घितेऽतिक्रान्ते अर्कशशिमण्डले येन सोऽस्य हरिः क्रमः पादविक्षेपो न भस्तले
 न ममौ न परिमाणं गतवान्, यथा न माति तथा वदधे इत्यर्थः । अत्रा-
 धारान्नभस्तलादाधेयस्य क्रमस्याधिक्यकथनादधिकालङ्कारमेदः । आश्रयाश्र-
 यिणोराधिक्यमधिकमिति लक्षणात् ॥ ७५ ॥

गच्छतेति । गगनाश्रं गगनोपरिभागं गच्छतापीति विरोधः । भूधर-
 गरीयसेत्युपमा, यस्य वामनस्योच्चकैरुन्नतेनाङ्घ्रिणा क्रान्तकन्धरोऽवष्टब्धकण्ठ
 इवावलो दुर्बलो बलिवैरोचनिः स्वर्गभर्तुरिन्द्रस्य सुखेन बध्यत इति सुबन्धः ।
 'ईषदुःसुषु'—इत्यादिना खलुप्रत्ययः । तत्ताम्रगमत्, गुरुद्रव्यावष्टब्धकण्ठो
 हि सुखेन बध्यत इति भावः । 'न लोका'—इत्यादिना क्लृद्योगलक्षणाया
 एव षष्ठ्या निषेधात् स्वर्गभर्तुरिति शेषे षष्ठी । अत्र क्रान्तकन्धर इवेत्युप-
 मया भूधरगरीयसेत्युपमासापेक्षत्वात् सङ्करः । विरोधेन त्वनपेक्षिता
 संसृष्टिः ॥ ७६ ॥

क्रामत इति । क्रामतः पादं विक्षिपतोऽस्य सम्बन्धिनं दूरमायतमलि-
 नीलं भृङ्गश्याममूरुं सक्थि दिवौकसो देवा व्योम्नि दिव्यसरितो मन्दा-
 किन्या अम्बुपद्मत्वा जलप्रवाहेण स्पर्धया उत्थितमूर्ध्वतः प्रवृत्तं यमुनाप्रवाह-
 मिव ददृशुरित्युपमेयमुपमासङ्कीर्णा ॥ ७७ ॥

यस्य किञ्चिदपकर्तुमक्षमः कायनिग्रहगृहीतविग्रहः ।

कान्तवक्त्रसदृशाकृतिं कृती राहुरिन्दुमधुनापि बाधते ॥ ७८ ॥

सम्प्रदायविगमादुपेयुषीरेष नाशमविनाशिविग्रहः ।

स्मर्तुमप्रतिहतस्मृतिः श्रुतीर्दत्त इत्यभवदन्निगोत्रजः ॥ ७९ ॥

रेणुकातनयतामुपागतः शातितप्रचुरपत्रसंहतिः ।

लूनभूरिभुजशाखमुज्झितच्छायमर्जुनवनं व्यधादयम् ॥ ८० ॥

अवतारान्तरमाह—यस्येति । कायनिग्रहेणामृतविभागकाले देहच्छेदेन गृहीतविग्रहो वद्वैरः कृती कुशलो राहुर्यस्य हरेः किञ्चिदपकर्तुमक्षमः सन् कान्तं रम्यं यद्वक्त्रं हरिमुखं तेन सदृशी आकृतिर्यस्य तम्, तत्सुहृदमित्यर्थः । इन्दुमधुनापि बाधते पीडयति, उपरागमिषेणेति भावः । अत्र साक्षात् प्रतिपक्षहरिनिग्रहाशक्त्या राहोस्तदीयेन्दुनिग्रहोक्त्या प्रत्यनीकालङ्कारः । तथा च सूत्रम्—‘प्रतिपक्षप्रतीकाराशक्तौ तदीयतिरस्कारः प्रत्यनीकम्’ इति ॥ ७८ ॥

दत्तात्रेयावतारमाह—सम्प्रदायेति । अविनाशिविग्रहोऽनपायस्वरूपः अत एव अप्रतिहता स्मृतिः स्मरणशक्तिर्यस्य स एष हरिः सम्प्रदाय उपदेशपरम्परा तस्य विगमादपायान्नाशं कालदोषादध्ययनविच्छेदमुपेयुषीः प्राप्ताः । ‘उगितश्च’ इति डीप् । श्रुतीर्वेदान् । ‘श्रुतिः स्त्री वेद आन्नायः’ इत्यमरः । स्मर्तुम्, श्रुतिसम्प्रदायं प्रवर्त्तयितुमित्यर्थः । दत्त इति विख्यात इति शेषः । अन्निगोत्रे जातोऽन्निगोत्रजोऽभवत्, दत्तात्रेयोऽभूदित्यर्थः । अन्नानपायित्व-स्मृत्यप्रतिघातयोर्विशेषणगत्या श्रुतिस्मृतिहेतुत्वोक्त्या काव्यलिङ्गम् ॥ ७९ ॥

परशुरामावतारमाह—रेणुकेति । अयं हरिः रेणुकातनयतां परशुरामत्वमुपागतः सन् । अर्जुनः कार्तवीर्यार्जुनः । ‘अर्जुनः ककुभे पार्थे कार्तवीर्यमयूरयोः’ इत्यनेकार्थेऽपि रेणुकेयविरोधित्वाभिप्रायः । तदुक्तं हरिणा—‘संयोगो विप्रयोगश्च साहचर्यं’ विरोधिता । अर्थः प्रकरणं लिङ्गं शब्दस्यान्यस्य सन्निधिः ॥ सामर्थ्यमौचित्यं देशः कालो व्यक्तिः स्वरादयः । शब्दार्थस्थानवच्छेदे विशेषस्मृतिहेतवः ॥’ इति । स एव वनं तत् शातिता छिन्ना प्रचुरा प्रभृता पत्रसंहतिर्वाहनसमुद्गः पर्णसङ्घातश्च यस्य तत् । ‘पत्र’

एष दाशरथिभूयमेत्य च ध्वंसितोद्धतदशाननामपि ।

राक्षसीमकृत रक्षितप्रजस्तेजसाधिकविभीषणां पुरीम् ॥ ८१ ॥

निष्प्रहन्तुममरेशविद्विषामर्थितः स्वयमथ स्वयम्भुवा ।

सम्प्रति श्रयति सूनुतामयं कश्यपस्य वसुदेवरूपिणः ॥ ८२ ॥

तात नोदधिविलोडनं प्रति त्वद्विनाथ वयमुत्सहामहे ।

यः सुरैरिति सुरौघवल्लभो वल्लवैश्च जगदे जगत्पतिः ॥ ८३ ॥

स्याद्वाहने पर्णे' इति विश्वः । लूनाम्बुना भूरयः प्रचुरा भुजा एव शाखा यस्य तत् । उज्झिता छाया कान्तिरनातपस्य तस्य तत्तथा व्यधाद्विहितवान् । दधातेर्लुङि 'गातिस्था—' इत्यादिना सिचो लुक् । 'छाया सूर्यप्रिया कान्तिः प्रतिविम्बमनातपः' इत्यमरः । अत्र समस्तवस्तुविषयं सावयवं रूपकं व्यक्तं तच्च छायेति पक्षेति च श्लेषप्रतिभोत्यापिताभेदातिशयोक्त्यानुप्राणितमिति सङ्करः ॥ ८० ॥

रामावतारमाह—एष इति । किञ्चेति चार्थः । रक्षितप्रजः एष हरिर्दशरथस्यापत्यं पुमान्दाशरथी रामः । 'अत इज्' । तस्य भावः दाशरथिभूयं रामत्वम् । 'भुवो भावे' इति क्यप् । एत्य प्राप्य ध्वंसितो हत उद्धतो दृप्तो दशाननो रावणो यस्यां तामपि राक्षसीं रक्षःसम्बन्धिनीं पुरीं लङ्कां तेजसा स्ववीर्येणसाधिकविभीषणामत्यन्तभीषणामकृतमिति विरोधः । भयहेतोरुद्धतस्य रावणस्य ध्वंसनादधिको महान् विभीषणो रावणानुजो यस्यां तामित्यविरोधः । अत एव विरोधाभासोऽलङ्कारः ॥ ८१ ॥

अथ पञ्चभिः प्रस्तुतं कृष्णावतारमाह—निष्प्रहन्तुमिति । अथ रामावतारानन्तरं अयं हरिः अमरेशविद्विषां निष्प्रहन्तुम् । चैद्यादीनिन्द्रशत्रून् हन्तुमित्यर्थः । 'जासिनिप्रहण—' इत्यादिना कर्मणि षष्ठी । स्वयम्भुवा ब्रह्मणा स्वयमात्मनैवार्थितः प्रार्थितः सन् सम्प्रतीदानीं वसुदेवरूपिणो वसुदेवमूर्तिधरस्य कश्यपस्य पुत्रतां श्रयति व्रजति । कृष्णरूपेणेति भावः । अत्र स्वयम्भूप्रार्थनाया विवेक्षणगत्या वसुदेवपुत्रताप्राप्तिहेतुत्वात् पदार्थहेतुकं काव्यलिङ्गम् ॥ ८२ ॥

तातेति । सुरौघवल्लभः सुरगणप्रियः, जगत्पतिर्यो हरिः सुरदेवैर्वल्लवै-

नात्तगन्धमवधूय शत्रुभिष्कायया च शमितामरश्चमम् ।

योऽभिमानमिव वृत्रविद्धिषः पारिजातमुदमूलयद्विवः ॥ ८४ ॥

यं समेत्य च ललाटलेखया विभ्रतः सपदि शम्भुविधमम् ।

चण्डमारुतमिव प्रदीपवच्चेदिपस्य निरवादिलोचनम् ॥ ८५ ॥

गोपैष हे तात जनक, नेति छेदे उदधिविलोडनं समुद्रमथनं प्रति, नो इति छेदे दधिविलोडनं दधिमथनञ्च प्रति त्वद्दिना, त्वां विहायेत्यर्थः । 'पृथग्विना'—इत्यादिना विकल्पात् पञ्चमी । अथ वयं न नो वोक्तव्यमहे न क्षमामहे इति जगदे गदितम् । अत्र हरिवर्णनाङ्गत्वेन मुराणां वल्लवानाञ्च प्रकृतानामेव नोदधिशब्दमूलाभेदाच्चवसायलब्धदधुदधिविलोडनक्षमत्वकर्म्म-साम्याद्गन्धौपम्यत्वात् तुल्ययोगिताभेदः । तेन च हरेर्दधिमथनकलावदुद-धिमथनमपीति वस्तु व्यज्यत इत्यलङ्कारेण वस्तुध्वनिः ॥ ८३ ॥

नात्तगन्धमिति । किञ्चेति चार्थः । यो हरिः शत्रुभिरवधूयाभिभूय नात्तगन्धमनाघ्रातसौरभमनभिभूतञ्च 'आत्तगन्धोऽभिभूतः स्यात्' इत्यमरः । नजर्थस्य नशब्दस्य मुसुपेति समासः । क्लाययानातपेन, पालनेन च । 'क्लया स्यादातपाभावे प्रतिविम्बाकर्कयोषितोः । पालनोत्कर्षयोः कान्तिसञ्छोभापङ्क्तिषु स्त्रियाम्' इति विश्वः । शमितामरश्चमं निवारितसुरखेदं पारिजातं वृत्रद्विषः शक्रस्याभिमानमहङ्कारमिव दिवः स्वर्गादुदमूलयदुन्मूलितवानिति पारिजातहरणोक्तिः । श्लेषसविशेषणियमुपमेति केचित् । श्लेषवृत्तान्ये ॥ ८४ ॥

यमिति । किञ्चेति चार्थः । ललाटमेव लेखा तथा ललाटलेखया ललाटदेशेन शम्भोर्विभ्रमं सौन्दर्यं विभ्रतः, ललाटलोचनमित्यर्थः । चेदि-पस्य शिशुपालस्य लोचनं तृतीयनेत्रं कर्तृ यं हरिमेव शण्डमारुतं शण्ड-मारुतमिव समेत्य प्रदीपवत् प्रदीपेन तुल्यम् । 'तेन तुल्यम्'—इति वति-प्रत्ययः । निरवान्निर्वाति स्म, नष्टमित्यर्थः । निरपूर्वाद्वाधातोर्लङ् । 'निरवाप इति क्वाचिक्वः पाठः स न सम्यक् । वातेः प्रक्रियाविरोधादाप्नोतेरसङ्ग-तार्थत्वादिति । अनेकार्थेयमुपमा ॥ ८५ ॥

यः कोलतां वल्लवताञ्च बिभ्रद् दंष्ट्रामुदस्याशुभुजाञ्च गुर्वीम् ।
मग्नस्य तोयापदि दुस्तरायाङ्गोमण्डलस्योद्धरणञ्चकार ॥ ८६ ॥

धन्योऽसि यस्य हरिरेष समक्ष एव
दूरादपि क्रतुषु यज्वभिरिज्यते यः ।
दत्त्वार्षमत्रभवते भुवनेषु यावत्
संसारमण्डलमवाप्नुहि साधुवादम् ॥ ८७ ॥

य इति । यो हरिः कोलतां वराहत्वम् । 'वराहः शूकरो घृष्टिः कोलः पोषिः किरिः किटिः' इत्यमरः । वल्लवतां गोपालत्वं च बिभ्रत् । आशु गुर्वी' दंष्ट्रां भुजां च यथासंख्यमिति भावः । उदस्योद्यम्य दुस्तरायां तोयापदि जलसङ्कटे एकत्र समुद्रकृतायां, अन्यत्र वर्षकृतायां च मग्नस्य गोमण्डलस्य भूगोलस्य धेनुवृन्दस्य चोद्धरणं चकार । अत्र कोलत्ववल्लवत्वयोः प्रकृतयोरेव श्लेषमूलाभेदाध्यवसायेन गोमण्डलोद्धरणस्य दंष्ट्राभुजोद्यमनस्य च साम्यादीपम्यगम्यतायां तुल्ययोगिता सती यथासंख्येन सङ्कीर्यते । इन्द्रवज्रा वृत्तम् । 'स्यादिन्द्रवज्रा यदि तौ जगो गः' इति लक्षणात् ॥ ८६ ॥

एवं देवं सुत्वानन्तरं कर्तव्यमुपदिशति—धन्योऽसीति । धनं लब्धो धन्यः पुण्यवानसि । 'सुकृती पुण्यवान्धन्यः' इत्यमरः । 'धनगणं लब्ध्वा' इति यत्प्रत्ययः । यस्य ते एष हरिः समक्ष एव अक्ष्णोः समीप एव, पुरत एवेत्यर्थः । स्थित इति शेषः । सामीप्येऽव्ययीभावः । 'अव्ययीभावे शरणभृतिभ्यः' इति समासान्तः । अत एव 'तृतीयासप्तम्योर्बहुलम्' इति सप्तम्या अमभावः । अन्यत्र को विशेषस्तत्राह—यो हरिर्दूरादपि परोक्षेऽपि क्रतुषु यागेषु यज्वभिविधिवदिष्टवद्भिः । 'यज्वा तु विधिनेष्टवान्' इत्यमरः । सुयजोर्ङुनिप्' इति ङुनिप्प्रत्ययः । इज्यते पूज्यते, स ते प्रत्यक्ष इति धन्यस्त्वमित्यर्थः । फलितमाह—अत्रभवते, पूज्यायेत्यर्थः । 'पूज्यस्तत्र भवान्' इति सज्जनः । 'इतरेभ्योऽपि दृश्यते' इति सार्वविभक्तिके चल्प्रत्यये सुप्, पेति समासः । अर्घं पूजां दत्त्वा यावत् संसारमण्डलं वर्तते तावदिति शेषः । भुवनेषु साधुर्वादः शब्दस्तं साधुवादं साधुसमाख्यानमवाप्नुहि, लभस्वेत्यर्थः ।

भीष्मोक्तं तदिति वचो निशम्य सम्यक्
साम्राज्यश्रियमधिगच्छता नृपेण ।
दत्तेऽर्घे महति महीभृतां पुरोऽपि
त्रैलोक्ये मधुभिदभूदनर्घ एव ॥ ८८ ॥

इति श्रीमाघकृतौ शिशुपालवधे महाकाव्ये श्रीकृष्णा-
वदानं नाम चतुर्दशः सर्गः ॥ १४ ॥

अत्र राज्ञो धन्योऽस्येति विशेषणगत्या यस्येत्यादिवाक्यार्थहेतुत्वात्पदार्थहेतुकं
काव्यलिङ्गमलङ्कारः । वसन्ततिलका वृत्तम् ॥ ८७ ॥

भीष्मेति । 'येनेष्टं राजसूयेम मण्डलस्येन्नरश्च यः । शास्ति यथाज्ञया
राज्ञः स सम्राट्' इत्यमरः । सम्राजो भावः साम्राज्यं तदेव श्रीस्तां श्रिय-
मधिगच्छता भजता नृपेण युधिष्ठिरेण इतीत्यर्थं भीष्मोक्तं तद्वचः सम्यङ्निशम्य
श्रुत्वा । महीभृतां राज्ञां पुरोऽर्घ्ये महति अर्घे पूजायां दत्तेऽपि मधुभिदरिः
तयो लोकास्त्रैलोक्यम् । चातुर्वर्ण्यादित् स्वार्थे अजप्रत्ययः । तत्र त्रैलोक्ये
कृष्णोऽनर्घः पूजारहित एवाभूदिति विरोधः । अमूल्य एवाभूदित्यविरोधः ।
'मूलेषू पूजाविधावर्घः' इत्यमरः । अर्चार्घ्योरभेदाध्यवसायाद्विरोधः । तद-
ध्यवसायादविरोध इति विरोधाभासोऽलङ्कारः । प्रहर्षिणी वृत्तम् ॥ ८८ ॥

इति श्रीमहामहोपाध्यायकोलाचलमल्लिनाथसूरिविरचिते शिशुपाल-
वधमहाकाव्यव्याख्याने सर्वङ्गपाठ्ये चतुर्दशः सर्गः ॥ १४ ॥

पञ्चदशः सर्गः ।

अथ तत्र पाण्डुतनयेन सदसि विहितं मधुद्विषः ।

मानमसहत न चेदिपतिः परवृद्धिमत्सरि मनो हि मानिनाम्^१
पुर एव शार्ङ्गिणि सवैरमथ पुनरमुं तदर्चया ।

मन्युरभजदवगाढतरः समदोषकाल इव देहिनं ज्वरः ॥ २ ॥

अभितर्जयन्निव समस्तनृपगणमसावकम्पयत् ।

लोलमुकुटमणिरश्मि शनैरशनैः प्रकम्पितजगत्त्रयं शिरः ॥ ३ ॥

अथेति । अथ हरिपूजानन्तरं चेदिपतिः शिशुपालः तत्र सदसि सभायां पाण्डुसुतेन युधिष्ठिरेण विहितं सुरद्विषो हरेर्मानं पूजां नासहत । ईर्ष्यां चकारेत्यर्थः । ‘परोत्कर्षाक्षमेर्ष्या स्याद्दीर्जन्यान्मन्युतोऽपि च’ इति लक्षणात् । तथा हि — मानिनामहङ्कारिणां मनः परवृद्धौ मत्सरि हि । परशुभद्वेषि खल्वित्यर्थः । सामान्येन विशेषसमर्थनरूपोऽर्थान्तरन्यासः । अस्मिन् सर्गे उन्नता वृत्तम् । ‘सजसादिमे सलघुके च सनजगुरुकेऽप्यथोन्नता । अङ्घ्रिगतभजनजला गयुताः सजसा जगौ चरणमेकतः पठेत्’ । इति लक्षणात् ॥ १ ॥

पुर इति । पुरः पूर्वमेव शार्ङ्गिणि सवैरं प्रक्रोधममुं चैद्यं अथ पुनः अतः परं तदर्चया हरिपूजया अवगाढतरो निविडतरो मन्युः क्रोधः । रौद्ररसस्य स्थायीभाव इति भावः । देहिनं शरीरिणं समौ तुलितौ दोषोऽप्यथेवा कालः कर्मविपाकश्च यस्मै च ज्वर इवाभजत् । उपमालङ्कारः ॥ २ ॥

अथाष्टभिरस्य गात्रारब्धक्रोधचेष्टां प्रपञ्चयति—अभीत्यादि । असी चैद्यः । समस्तनृपगणमभितर्जयन्निवेत्युपेक्षा । ‘तर्जयन्’ सने’ चीरादिकस्यानुदात्तेन प्राप्तस्य आत्मनेपदस्य चक्षिडादेशस्य स्थाजः स्थानिवद्भावात्नादरेण

स वमन् रुषाशु घनघर्मविगलदुरुगण्डमण्डलः ।

स्वेदजलकणकरालकरो व्यरुचत् प्रभिन्न इव कुञ्जरस्त्रिधा ॥ ४ ॥

स निकामघर्मितमभीक्ष्णमधुवदवधूतराजकः ।

क्षिप्तबहुलजलबिन्दुवपुः प्रलयार्णवोत्थित इवादिशूकरः ॥ ५ ॥

क्षणमाश्लिषद्घटितशेलशिखरकठिनांसमण्डलः ।

स्तम्भमुपहितविधूतिमसावधिकावधूनिनितसमस्तसंसदम् ॥ ६ ॥

पुनर्जिह्वारणसामर्थ्यादनित्यत्वज्ञापनात् परस्मैपदम् । अतएव तर्जयतीत्यपि दृश्यते कविष्विति भट्टमल्लः । अशनैरतिमात्रं प्रकम्पितं जगत्त्रयं येन तत् त्रैलोक्यभीषणं शिरः शनैर्लीलाश्रयपला मुकुटमणिरश्मयो यस्मिन् कर्मणि तद्यथा तथा अकम्पयत्, क्रोधातिरेकादिति भावः ॥ ३ ॥

स इति । रुषा रोषेणाशु वमन् मुञ्चन् । घनेन सान्द्रेण घर्मेण क्रोधो-
ष्णा विगलत् स्वदुरु महत् गण्डमण्डलं यस्य सः, स्विदलकपोल इत्यर्थः ।
स्वेदजलकणैः स्वेदबिन्दुभिः करालकरो दन्तुरहस्तः स चैव्यः त्रिधा नेत्रकपो-
लहस्तदेशैः प्रभिन्नो मदस्त्रावी मत्तः । 'प्रभिन्नो मत्तः स्यात्' इति वैज-
यन्ती । कुञ्जर इव व्यरुचत् । रुचेः 'द्युङ्गो लुङि' इति विकल्पात् परस्मै-
पदम् । एतेन स्वेदाख्यः सात्त्विकभाव उक्तः । उपमानद्वारः ॥ ४ ॥

स इति । राज्ञां समूहो राजकम् । 'गोत्रोच्च'—इत्यादिना वुञ्-
प्रत्ययः । तदवधूतमभिभूतं येन स तथोक्तः स चैव्यो निकामं घर्मितं सञ्जात-
घर्मम्, उद्भवत्स्वेदमित्यर्थः । घर्मः सगादातपे ग्रीष्म उष्णस्वेदाश्मसोरपि'
इति विश्वः । तारकादित्वादितच्प्रत्ययः । वपुः प्रलये अर्णवस्तस्मादु-
त्थितः आदिशूकरः इव क्षिप्ताः प्रेरिता बहुलाः सान्द्रजलबिन्दवो यस्मिन्
कर्मणि तद्यथा तथा अभीक्ष्णमधुवत् क्रोधाद्भवति स्म । 'धूञ् विधूनने' इति
धातोस्त्रीदादिकालङ् । अत्रापि स्त्रीः सात्त्विकः एवोक्तः । उपमा-
लङ्कारः ॥ ५ ॥

क्षणमिति । घटितं सुसंहितं यच्छैलशिखरं तद्वत् कठिनमंसमण्डलं यस्य
सोऽसौ चैव्यः उपहितावगाहिता, आरोपितेत्यर्थः । विधूतिः कम्पो यस्मिन्

कनकाङ्गदद्युतिभिरस्य गमितमरुचत्पिशङ्गताम् ।

क्रोधमयशिखिशिखापटलैः परितः परीतमिव बाहुमण्डलम् ॥ ७ ॥

कृतसन्निधानमिव तस्य पुनरपि तृतीयचक्षुषा ।

क्रूरमजनि कुटिलभ्रु गुरुभ्रुकुटीकठोरितललाटमाननम् ॥ ८ ॥

अतिरक्तभावमुपगम्य कृतमतिरमुष्य साहसे ।

दृष्टिरगणितभयासिलतामवलम्बते स्म समया सखीमिव ॥ ९ ॥

स्तम् अधिकमत्यन्तमवधूनिता कम्पिता समस्ता सकला संसत् सभा येन तं
स्तम्भं क्षणं आक्षिपच्छ्लिष्टवान्, तेनांसमण्डलेनाहतवानित्यर्थः । अतएव
कठिनांसमण्डल इति विशेषणञ्च । पुषादित्वाच्चैरडादेशः । आलिङ्गनार्थत्वे
तु 'क्षिप आलिङ्गने' इति क्सादेशः स्यात् । क्रोधान्याः किमु न कुर्वन्तीति
भावः । अत्रांसकाटिन्यस्य विशेषणगत्या स्तम्भाश्लेषहेतुत्वात् काव्यलिङ्गं शैल-
शिखरोपमया सङ्कीर्त्यते ॥ ६ ॥

कनकेति । कनकस्याङ्गदयोः केयूरयोः द्युतिभिः पिशङ्गतां पिङ्गल-
वर्णतां गमितं प्रापितमिति तद्गुणालङ्कारः । अस्य चैद्यस्य बाहुमण्डलं क्रोध-
मयशिखिशिखापटलैः क्रोधाग्निज्वालाजालैः परितः परीतं परिवृतमिवा-
रुचदित्युत्प्रेक्षा । 'द्युङ्गो लुङि' इति परस्मैपदम् ॥ ७ ॥

कृतेति । कुटिले भ्रुवौ यस्य तत् कुटिलभ्रु । उपसर्जनस्य क्लृप्तः ।
गुर्व्या भ्रुकुट्या भ्रूभङ्गेन कठोरितं भीषणीकृतं ललाटं यस्य तत् तस्य चैद्य-
स्थाननं पुनरपि तृतीयचक्षुषा कृतसन्निधानं कृतसंसर्गमिवेत्युत्प्रेक्षा । क्रूरम-
जनि भयङ्करमभूत् । जनिः कर्त्तरि लुङ् 'दीपजन'—इत्यादिना विकल्पा-
च्चिण्प्रत्ययः ॥ ८ ॥

अतिरक्तेति । अमुष्य चैद्यस्य दृष्टिः । अतिरक्तस्य भावस्तमतिरक्तभावं
रोषातिरेकादत्यरुणतामन्यत्र कर्मातिरेकादत्यनुरागितामुपगम्य प्राप्य साहसे
क्षणदिवधरूपे अन्यत्र युजे कृतमतिः । सर्व्वथा गमिष्यामि हनिष्यामि इति
च कृतनिश्चया अर्थनिर्द्धारणं मतिरिति । अगणितमविचारितं भयं शत्रोर्गुरु-
जनाच्च यथा सा सती समया समीपे असिलतां सखीमिवावलम्बते स्म साधन-

करकुङ्मलेन निजमूरुमुत्तरनगाश्मकर्कशम् ।

चस्तचपलचलमानजनश्रुतभीमनादमयमाहतोच्चकैः ॥ १० ॥

इति चुक्रुधे भृशमनेन ननु महदवाप्य विप्रियम् ।

याति विवृतिमपि संवृतिमत् किमु यन्निसर्गनिरवग्रहं मनः ॥ ११

प्रथमं शरीरजविकारकृतमुकुलबन्धमव्यथी ।

भाविकलहफलयोगमसौ वचनेन कोपकुसुमं व्यचीकसत् ॥ १२ ॥

त्वेन स्वीचकार, क्रोधाज्जिघांसया खड्गमद्राक्षीदित्यर्थः । अत्र प्रसृत-
दृष्टिविशेषणसाम्यादप्रसृतनायिकाप्रतीतिः समोसोक्तिरुपमासङ्कीर्णा ॥ ८ ॥

करेति । अयं चैद्यः उत्तरो महत्तरो नगाश्मवच्छैलशिलेव कर्कश
इत्युपमा, तं निजमास्मीयमूरुं सक्थि । 'सक्थि क्लीबे पुमानूरुः' इत्य-
मरः । करः कुङ्मल इवेत्युपमितसमासः । तेन संहतप्रसारिताङ्गुलिना
पाणितलेनेत्यर्थः । चस्तो भीतः अतएव चपलं चञ्चलं चलमानेन जनेन
श्रुतो भीमनादो भयङ्करध्वनिर्यस्मिन् कर्माणि तद्वयथा तथा उच्चकैराहत
आहतवान् । अलञ्चलच्याः क्रोधान्धाः स्वात्मानमेव घ्नन्तीति भावः ।
आङ्पूर्व्याङन्तेर्लङ्, 'आङो यमहनः' इत्यकर्मकाधिकारेऽपि 'स्वाङ्कर्मका-
चेति वक्तव्यम्' इत्यात्मनेपदे 'अनुदात्तोपदेश'—इत्यादिनानुनासिक-
लोपः ॥ १० ॥

इतीति । इतीत्यमनेन प्रकारेण अनेन चैद्येन भृशं चुक्रुधे क्रुद्धम् । भावे
लिट् । संवृतिमदपि संवृतिर्विकारगुप्तिः तद्वदपि, धीरमपीत्यर्थः । मनो
महद्भिप्रियमप्रियमवाप्य विवृतिं विकारं याति ननु प्राप्नोति खलु । यस्मिनो
निसर्गात् स्वभावान्निरवग्रहम्, चपलमित्यर्थः । ग्रहेः खलप्रत्ययः । तदिति
शेषः । किमु, विवृतिं यातीति किमु वक्तव्यमित्यर्थः । चपलचित्तश्चायं चैद्य
इति भावः । अत्र चैद्यक्रोधस्य नन्वित्यादिवाक्यार्थहेतुत्वात् वाक्यार्थहेतुकं
काव्यलिङ्गम् ॥ ११ ॥

एवं गात्रारव्यविकारानुक्ता वागारब्धान् वक्तुमुपोद्घातयति—प्रथममिति ।
न व्यथते बिभेतीत्यव्यथी निर्भयः । दिदृक्षीत्यादिना नञ्पूर्व्याद्व्यथतेरिति ।
असौ चैद्यः प्रथमं शरीरजैर्विकारैः पूर्वोक्तैः शिरःकम्पनादिभिः कृतो मुकुल-

ध्वनयन् सभामथ सनीरघनरवगभीरवागभीः ।

वाचमवददतिरोषवशादतिनिष्ठुरस्फुटतराक्षरामसौ ॥ १३ ॥

यदपूपुजस्त्वस्मिह पार्थ ! मुरजितमपूजितं सताम् ।

प्रेम विलसति महत्तदहो दयितं जनः खलु गुणीति मन्यते ॥ १४

यदराञ्जि राजवदिहार्थमुपहितमिदं मुरद्विषि ।

ग्राम्यमृग इव हविस्तदयं भजते ज्वलत्मु न महीशवज्जिषु ॥ १५ ॥

बन्धो मुकुलप्रादुर्भावो यस्य तत् । भाविकलहस्य रणस्यैव फलस्य योगो यस्य तत् । 'अस्त्रियां समरानीकरणाः कलहवियह्यौ' इत्यमरः । कोप एव कुसुमं तत् वचनेन यदपूपुज इत्यादि वक्ष्यमाणवाक्येन व्यचीकसद्विकासयति स्म । कसेः 'णौ चङ्युपधाया ऋस्वः' । 'दीर्घो लघोः' इत्यभ्यासदीर्घः । अत्र विकारकलहवचनकोपेषु मुकुलफलविकासकुसुमत्वरूपणात् समस्तवस्तुवर्त्तितावयवरूपकम् ॥ १२ ॥

ध्वनयन्निति । अथ सनीरघनरवगभीरवाक् । सजलमेघगर्जितगभीरस्वर इत्यर्थः । अभीः निर्भीकः असौ चैद्यः सभामास्थानं ध्वनयन्नतिरोषवशादतिनिष्ठुराण्यतिपरुषाणि स्फुटतराणि चाक्षराणि यस्यास्तां वाचमवदत् । घनरवगभीरेत्युपमालङ्कारः ॥ १३ ॥

वाचमवददित्युक्तम्, अथ तामेव प्रपञ्चयन् पञ्चभिः पाण्डवोपालम्भमाह—यदित्यादि । हे पार्थ ! पृथापुत्रेति मातृप्राधान्येनामन्त्रणं मर्मीह्वानार्थम् । सतामपूजितम्, सद्भिरपूज्यमानमित्यर्थः । 'मतिद्विपूजार्थेभ्यश्च' इति वर्त्तमाने क्तः । 'क्तस्य च वर्त्तमाने' इति षष्ठी । मुरजितं कृष्णं इह सदसि यदयस्मादपूपुजः पूजयसि स्म । 'णौ चङ्युपधाया ऋस्वः' । तत् तस्मान्महत् प्रेम विलसति स्फुरति । अन्यथा कथमपूज्ये पूज्यत्वाभिमान इत्यभिप्रेत्याह—जनो लोकः दयितं प्रियं जनं गुणीति मन्यते खलु, अगुणिनमपीत्यर्थः । अहो आश्चर्यम् । कृष्णः प्रेम्णा पूजितो न गुणादिति भावः । अत्र प्रेमविलसितस्योत्तरवाक्यार्थहेतुकं काव्यलिङ्गम् ॥ १४ ॥

यदिति । अराञ्जि अभिषेकादिराजगुणविरहणीत्यर्थः । 'नजस्तत्पुत्रप्राप्त' इति समासान्तप्रतिषेधः । इहास्मिन्मुरद्विषि कृष्णे । अपान्नद्योतनार्थ-

अनृताङ्गिरं न गदसीति जगति पटहैर्विघुष्यसे ।

निन्द्यमथ च हरिमर्चयतस्तव कर्मणैव विकशत्यसत्यता ॥१६॥

तव धर्मराज इति नाम कथमिदमपष्टु पठ्यते ।

भौमदिनमभिदधत्यथवा भृशमप्रशस्तमपि मङ्गलं जनाः ॥ १७ ॥

यदि वार्चनीयतम एष किमपि भवतां पृथामुताः ।

शौरिरवनिपतिभिर्निखिलैरवमाननार्थमिह किं निमन्वितैः ॥१८

मसम्प्रदानविभक्तिनिर्देशः । राजानमर्हतीति राजवद्राजार्हम् । तदर्हमिति वतिप्रत्ययः । 'तद्धितश्चासर्वविभक्तिः' इत्यव्ययत्वम् । यदिदमर्घ्यमर्घार्थं द्रव्यम्, अर्हणमित्यर्थः । उपहितमर्पितं तदर्घ्यमयं कृष्णः महीशा अव-
निपा वङ्गय इवेत्युपमितसमासः । तेषु महीशवङ्गिषु ज्वलत्सु सत्सु, अन्यत्र महीशा इव वङ्गयस्तेषु ज्वलत्सु सत्स्वित्यर्थः । ग्राम्यमृगः शुनको हविरिव न भजते न प्राप्नोति । उपमालङ्कारः ॥ १५ ॥

अनृतामिति । हे पार्थ ! अनृतामसत्यां गिरं न गदसि न वदसीति जगति लोके पटहैर्वायविशेषैः कर्तृभिर्विघुष्यसे उद्बोध्यसे । अथ च तथापि निन्द्यं हरिमर्चयतस्तव कर्मणा अपूज्यपूजाकरणैवासत्यता सत्यहीना विक-
सति प्रकाशते । अत्रासत्यप्रसिद्धसत्याचरणयोर्विरूपयोर्घटनाद्विरूपघटनारूपो विषमालङ्कारः ॥ १६ ॥

तवेति । हे पार्थ । तवेदं धर्मराज इति नाम कथमपष्टु असत्यमेव पठ्यते । 'अपदुःसुभ्यः स्थः' इत्यौणादिकः कुप्रत्ययः । 'अम्बाम्बगोभूमि'—
इत्यादिना षत्वम् । यद्वा युक्तमेव तदित्याह । अथवा जनाः भृशमप्रशस्तमपि भौमदिनमङ्गारकवारं मङ्गलमभिदधति व्यपदिशन्ति तद्वदिदमपीत्यर्थः । लोकैरप्रशस्तं प्रशस्तशब्देन विरुद्धान्येनापि व्यपदिश्यते तदुच्चारणदोषात् तद-
दधर्मराजस्यापि ते धर्मराजव्यपदेश इति भावः । अत्र धर्मराजभौमदिन-
योर्निरपेक्षवाक्यद्वये प्रतिविम्बकरणादृष्टान्तालङ्कारः ॥ १७ ॥

यदि वेति । हे पृथामुताः ! कौन्तेयाः ! एष शौरिर्वा, शौरिरेवेत्यर्थः । 'वा स्याद्विकल्पोपमयोरेवार्थे च समुच्चये' इति विश्वः । किमपि कथमपि

अथवा न धर्ममसुबोधसमयमवयात बालिशाः ।

काममयमिह वृथापलितो हतबुद्धिरप्रणिहितः सरित्सुतः ॥ १९ ॥

स्वयमेव शन्तनुतनूजः यमपि गणमर्घ्यामभ्यधाः ।

तत्र मुररिपुरयं कतमो यमनिन्द्यवन्दिवदभिष्टुषे वृथा ॥ २० ॥

भवतामर्चनीयतमो यदि पूज्यश्चेत् । तर्हीति शेषः । अवमानस्तिरस्कारः तस्मै तदर्थमेव । अर्थेन सह नित्यसमासः सर्व्वलिङ्गता च वक्तव्या । क्रियाविशेषणम् । निमन्वितैराहृतैर्निखिलैरवनिपतिभिरिह किम् । कोऽर्थः साध्य इत्यर्थः । अतएव साधनक्रियापेक्षया करणत्वे तृतीया । अत्र गम्यमानक्रियापेक्षयापि कारकवृत्तिरिति न्यासद्योते । अत्र सकलराजनिषेधस्य पूर्व्ववाक्यार्थहेतुकत्वात् काव्यलिङ्गभेदः ॥ १८ ॥

अथ त्रिभिर्भीमोपालम्भमाह—अथेत्यादि । अथवा बालिशा मूर्खाः । यूयमिति शेषः । सुबोधो न भवतीत्यसुबोधो दुर्बोधः समय आचारो यस्य तं धर्मं नावयात न जानीत । अवपूर्वाद्याधातोर्लोठः ‘तस्तस्थस्’—इत्यादिना यस्य तादेशः । किन्तु वृथा निष्फलं पलितं यस्य स वृथापलितः, वृथापरिणत इत्यर्थः । ‘पलितं जरसा शौक्लायम्’ इत्यमरः । वृथात्वे हेतुः । हतबुद्धिर्नष्टमतिरयं सरित्सुतो भीमोऽपि काममप्रणिहितोऽनवहितः प्रमत्तः । बालाः पार्था न जानन्तु हन्त, वृद्धोऽपि न जानातीति चित्रमित्यर्थः । अत एव सत्यपि कारणे कार्यानुदयादिशेषोक्तिरलङ्कारः । तथा बालिशत्वधर्मदुर्बोधत्वयोर्विशेषणगत्या धर्मज्ञानाहेतुत्वात् काव्यलिङ्गं चेत्यनयोः सापेक्षत्वात् सङ्करः ॥ १९ ॥

स्वयमेवेति । हे शन्तनुतनूज ! भीम । स्वयमेवेत्यर्थः । यमपि गणवर्गमर्घ्यमर्घाहं पूज्यम् । ‘दण्डादिभ्यो यत्’ इति यत्प्रत्ययः । अभ्यधा अवोचः । ‘ज्ञातकं गुरुम्, ‘इत्यादि श्लोक इति भावः । धाधातोर्लङि ‘गातिस्था—’ इत्यादिना सिचो लुक् । तत्र ज्ञातकादिगणे अयं मुररिपुः कतमः । न कोऽपीत्यर्थः । मासु असु वा, अस्मदुपालम्भे को हेतुरत आह—यमिति । यं मुररिपुमनिन्द्यवन्दिवत् प्रमत्तवैतालिकवदित्युपमा । अभिष्टुषे मिथ्या

अवनीभृतां त्वमपहाय गणमतिजडः समुन्नतम् ।

नीचि नियतमिह यच्चपलो निरतः स्फुटं भवसि निम्नगामुतः २१

प्रतिपत्तुमङ्ग घटते च न तव नृपयोग्यमर्हणम् ।

कृष्ण कलय ननु कोऽहमिति स्फुटमापदां पदमनात्मवेदिता २२

असुरस्त्वया न्यवधि कोऽपि मधुरिति कथं प्रतीयते ।

दण्डदलितसरधः प्रथसे मधुदूदनस्त्वमिति सूदयन् मधु ॥ २३ ॥

स्तोषि । अतस्त्वमेवोपलभ्यस इति भावः । ‘उपसर्गात् सुनोति—’ इत्यादिना प्लवम् ॥ २० ॥

अवनीति । अतिजडोऽतिमूढोऽतिशीतश्च चपलोऽस्थिरः सत्वरश्च त्वं समुन्नतमुन्नतमवनीभृतां राज्ञां भूधराणां च गणमपहाय । न्यक्षतीति न्यङ् तस्मिन्नीचि नीचवृत्ते, निम्ने च । ‘अचः’ इत्यकारलोपे ‘ची’ इति दीर्घः । इहास्मिन् कृष्णे यद्यस्मान्नियतं नित्यं निरतोऽनुरक्तः प्रवणश्च स इति शेषः । निम्नं नीचं गच्छतीति निम्नगा नदी । ‘डोऽन्यत्रापि दृश्यते’ इति उपलब्धयः । तस्याः सुतो भवसि स्फुटं व्यक्तम् । नीचनिरतत्वादिधर्मसंक्रमादिति भावः । उक्तञ्च—‘न पित्रमनुवर्त्तन्ते मातृकं द्विपदाः’ इति । अत्र चतुर्थपादार्थस्य पूर्ववाक्यार्थहेतुकत्वात् काव्यलिङ्गभेदः ॥ २१ ॥

अथ सप्तदशभिः कृष्णोपालम्भं करोति—प्रतिपत्तुमिति । हे अङ्ग ! तव नृपयोग्यं राजार्हमर्हणं पूजनं प्रतिपत्तुं स्वीकर्तुं न च घटते न युज्यते । नन्वहमपि राजैव कथमर्हणं मे न युक्तं तत्राह—कृष्णेति । हे कृष्ण ! अहं क इति कलय । अहं राजा न वेति निजस्वरूपमालोचयेत्यर्थः । अनालोचने-ऽनर्थमाह—अनात्मवेदिता अनात्मज्ञत्वं आपदां पदं स्थानं स्फुटं खलु, सत्यमित्यर्थः । आत्मा च कंसकिङ्करस्तस्य पशुपालकत्वादिति भावः । अतो निज-स्वरूपं चिन्त्यमिति हेतुमद्भावात् काव्यलिङ्गमिति ॥ २२ ॥

असुर इति । मधुरिति कोऽप्यसुरस्त्वया न्यवधि हतः । ‘आत्मनेपदेष्वन्य-तरस्याम्’ इति हन्तेर्लुङि विकल्पादध्यादेशः । इति कथं प्रतीयते विश्वस्यते । न कथञ्चिदित्यर्थः । ‘प्रत्ययोऽधीनशपथज्ञानविश्वासहेतुषु’ इत्यमरः । किन्तु

मुचुकुन्दतल्पशरणस्य मगधपतिशातितौजसः ।

सिद्धमवल सबलत्वमहो तव रोहिणीतनयसाहचर्यतः ॥२४॥

कलयन् प्रजास्त्वमनृतेन कपटपटुरैन्द्रजालिकः ।

प्रीतिमनुभवसि नग्नजितः सुतयेष्टसत्य इति सम्प्रतीयसे ॥२५॥

धृतवान् न चक्रमरिचक्रभयचकितमाहवे निजम् ।

चक्रधर इति रथाङ्गमदः सततं विभर्षि भुवनेषु रुद्धये ॥ २६ ॥

दण्डेन दलिता ध्वस्ता सरघा मधुमक्षिका येनेदृशस्त्वम् । 'सरघा मधुमक्षिका' इत्यमरः । अतएव मधु क्षौद्रं सूदयन् पीडयन् मधुसूदन इति प्रथमे प्रथितोऽसि । मक्षिकासूदनमेव मधुसूदनसंज्ञाप्रवृत्तिनिमित्तं, न तु मधुनाम्नो दैत्यस्य सूदनमित्यर्थः । अत्र मधुसूदनसंज्ञायां प्रसिद्धार्थनिषेधस्योत्तरवाक्यस्यान्यथा व्युत्पादनहेतुत्वाद्वाक्यार्थहेतुकं काव्यलिङ्गम् ॥ २३ ॥

मुचुकुन्देति । हे अबल ! बलहीन, कुतः मुचुकुन्दो नाम कश्चिद्राजा । यस्यासुरविजयश्चान्था निद्रायमाणस्य देवतावरप्रसादान्निद्राविघातकारी दृष्टिपाताङ्गस्त्रीभवति । तस्य तल्पं शय्या तदेव शरणं रक्तकं यस्य तस्य । कालयवनविद्रावितस्येति भावः । तथा मगधपतिना जरासन्धेन शातितौजसः अष्टादशकृत्वो नष्टवीर्यस्य तव रोहिणीतनयस्य बलापरनाम्नो बलभद्रस्य साहचर्यतः साहचर्यात् सबलत्वं सिद्धम्, न तु स्वबलसम्पत्तेर्यर्थः । अहो कारणं विना कार्योदयादाश्चर्यम् । अतएव विभावनालङ्कारः । पुण्यैर्यशो लभ्यत इति भावः ॥ २४ ॥

कलयन्निति । इन्द्रजालं वेत्तीत्यैन्द्रजालिकः । अतएव कपटपटुर्वञ्चनाकुशलस्त्वमनृतेनासत्येन प्रजाश्चलयन् वञ्चयन् इष्टं सत्यं यस्य स इष्टसत्यः प्रियसत्य इति सम्प्रतीयसे सम्यक्त्वायसे । 'प्रतीते प्रथितस्यातवित्तविज्ञातविश्रुताः' इत्यमरः । नग्नजितो नग्नजिवान्नो राज्ञः सुतया सत्यभामया सत्यापराख्यया प्रीतिमानन्दमनुभवसि सत्यायोगादिष्टसत्यो न तु सत्ययोगादिति भावः । अत्र हरेः सत्यसम्बन्धेऽपि तदसम्बन्धोक्तोः सम्बन्धेऽसम्बन्धरूपातिशयोक्तिः ॥ २५ ॥

धृतवानिति । आहवे युद्धे अरिचक्रादरिसैन्याङ्गयेन चकितं सन्धान्तम् ।

जगति श्रिया विरहितोऽपि यदुदधिसुतामुपायथाः ।

ज्ञातिजनजनितनामपदं त्वमतः श्रियः पतिरिति प्रथामगाः २७

अभिशत्रु संयति कदाचिद्विरहितपराक्रमोऽपि यत् ।

व्योम्नि कथमपि चकर्थं पदं व्यपदिश्यसे जगति विक्रमीत्यतः २८

‘चकितं भयसम्भ्रमः’ इति सज्जनः । निजमात्मीयं चक्रं सैन्यं न हृतवान् नावलम्बितवान्, न रक्षितवानित्यर्थः । किन्तु चक्रधर इति भुवनेषु रूढये प्रसिद्धये । अदः इदं रथाङ्गं चक्रापरस्थं सततं बिभर्षि दधामि, इथाभारमिति भावः । ‘चक्रं सैन्यरथाङ्गयोः’ इति हेमसज्जनौ । अयोविकारधरः चक्रधरो भवान्नरिभीतचक्राधारकत्वादित्यर्थः । अत्र हरौ भगवति चक्रधारणसम्बन्धेऽप्यसम्बन्धोक्तेरतिशयोक्तिः ॥ २६ ॥

जगतीति । श्रिया राजलक्ष्म्या विरहितोऽपि यदूनां ययानिशापाद्राज्यानधिकारित्वादिति भावः । ज्ञातिजनेन बन्धुजनेन जनितं प्रवर्तितं नामपदं श्रीपतिरिति पारिभाषिकसंज्ञाशब्दो यस्यास्तामुदधिसुतामविक्रान्तां यद्यस्मादुपायथाः, उदूढवानित्यर्थः । ‘विवाहोपयमौ समौ’ इत्यमरः । ‘उपायमः स्वकरणे’ इत्यात्मनेपदम् । ‘तनादिभ्यस्तथासौः’ इति सिचो लुक् ‘अनुदात्तोपदेश’—इत्यादिनानुनासिकलोपः । अतो जगति श्रियः पतिरिति प्रथां ख्यातिमगाः प्राप्तवानसि । ‘इणो गा लुङि’ इति गादेशः । न राजान्तरवद्राज्यलक्ष्मीयोगात्तव श्रीपतित्वम्, किन्तु श्रीसंज्ञिकायाः कस्याश्चिद्वराक्याः परिग्रहादिति भावः । अत्रोद्यमेनस्याभिषेकसंस्कारेऽपि चैलोक्यप्रतिष्ठापकस्य हररेव सकलराज्यश्रीधुरन्धरत्वसम्बन्धेऽप्यसम्बन्धोक्तेरतिशयोक्तिः ॥ २७ ॥

अभीति । संयति युद्धे कदाचित् कदापि अभिशत्रुं शत्रुमभिव्याप्य । अभिसुख्येऽव्ययीभावः । अविरहितपराक्रमोऽकृतपौरुषोऽपि यद्यस्मात् कथमपि महता प्रयत्नेन व्योम्नि पदं पादक्षेपं चकर्थं कृतवानसि । ‘ऋतो भारहाजस्य’ इति इट्प्रतिषेधः पित्वेनाकिञ्चानुणः । अतो जगति विक्रमी विक्रमवानिति व्यपदिश्यसे व्यवह्रियसे न तु, पराक्रमयोगादित्यर्थः । अत्रापि पराक्रमसम्बन्धेऽप्यसम्बन्धोक्तेरतिशयोक्तिः ॥ २८ ॥

पृथिवीं विभर्थ यदि पूर्वमिदमपि गुणाय वर्त्तते ।

भूमिभृदिति परहारितभूत्वमुदाक्रियस्व कथमन्यथा जनैः ॥ २६

तव धन्यतेयमपि सर्व्वेष्टपतितुलितोऽपि यत् क्षणम् ।

क्लान्तकरतलधृताचलकः पृथिवीतले तुलितभूभृदुच्यसे ॥ २७ ॥

त्वमशक्रुवन्नशुभकर्म्मनिरत परिपाकदारुणम् ।

जेतुमकुशलमतिनरकं यशसेऽधिलोकमजयः सुतं भुवः ॥ २८ ॥

पृथिवीमिति । पूर्वं प्रागपि । सम्पत् सम्भवेऽपीति भावः । पृथिवीं विभर्थ यदि भूतवांश्चेत् । भूजो लिटि भारद्वाजीयेट्प्रतिषेधः । पित्वेनाकि-
त्वाङ्गुणः । इदं भूधारणमपि गुणायोत्कर्षाय वर्त्तते । भूतपूर्व्वगत्यादपि नास्तीति भावः । प्रत्युत परैः शत्रुभिः हारितभूः परिहारितभूमिकः जरा-
सन्धेन मथुरानगरान्निष्कासितत्वादिति भावः । अत्र हर्तुर्वहरणक्षमत्वमेव
हारयित्वमिति निजर्थोपपत्तिः । जनैः कथमन्यथा अर्थवैपरीत्येन भूमि-
भृदित्युदाक्रियस्व उदाक्रियेथाः । सम्भावनायां लोट् । असम्भावितमेवेत्यर्थः ।
अत्रापि भूधारणसम्बन्धेऽप्यसम्बन्धोक्तेरतिशयोक्तिः ॥ २६ ॥

तवेति । तवेयं धन्यता पुण्यवत्ता कथं सर्व्वेष्टपतिभिस्तुलितोऽवधूतोऽपि ।
तिरस्कृतोऽपीत्यर्थः । क्षणं क्लान्ते भारवत्तयैव आन्ते करतले धृतः अचल-
कोऽल्पाचलो येन स सन् पृथिवीतले तुलितभूभृदुद्धृतराजश्चोच्यसे इति यत्
इयमप्यपरा ते धन्यतेत्यर्थः । गोवर्धनाख्यक्षुद्रभूधरतोलनात्तुलितभूभृत्त्वं भवति
न माट्टशामिव महावीरातितुलनादिति भावः । अत्र सर्व्वेष्टपतितुलितो-
ऽपि तत्तोलक इति विरोधो भूभृदिति श्लेषमूलाभेदाध्ववसायोक्त्यापित इति
विरोधातिशयोक्त्योः सङ्करः । तेन गोवर्धनोद्धरणमपि नातीवाद्भूतं बाहुबल-
शलिनामिति वस्तु व्यज्यते ॥ २७ ॥

त्वमिति । हे अशुभकर्म्मनिरत ! पापाचारपर ! अतएवाकुशलमतिदुर्ब्ध-
दिह्रुवं परिपाके फलकाले दारुणम् । विचित्रपापयातनामयत्वाद्भयङ्करमित्यर्थः ।
नरकं निरयम् । 'स्यान्नारकसु नरको निरयो दुर्गतिः स्त्रियाम्' इत्यमरः ।
जेतुमशक्रुवन् । पापिष्टैर्दुर्जयत्वादिति भावः । अधिलोकं लोके । विभक्त्य-
ऽव्ययीभाटः । यशसे नरकविजयीति प्रसिद्धये भुवः सुतं नरकाख्यमजयः

सकलैर्वपुः सकलदोषसमुदितमिदं गुणैस्तव ।

त्यक्तमपगुणं गुणचित्रयत्यजनप्रयासमुपयासि किं मुधा ॥ ३२ ॥

त्वयि पूजनं जगति जाल्म कृतमिदमपाकृते गुणैः ।

हासकरमघटते नितरां शिरसीव कङ्कतमपेतमूर्धजे ॥ ३३ ॥

मृगविद्विषामिव यदित्यमजनि मिषतां पृथासुतैः ।

अस्य वनशुन इवापचितिः परिभाव एष भवतां भुवोऽधिपाः ३४

जितवानसि । परलोकप्रतारणमात्रपरो न परलोकवाध्योऽसीति भावः ।

अत्र निरयापराख्यनरकविजयाशक्ते विशेषणगत्या तज्जयस्थार्थिनो हरिर्नरका-
सुरविजयप्रकृतिहेतुकत्वात् पदार्थहेतुकं काव्यलिङ्गम् । तच्च नरकयोः श्लेष-
मूलाभेदात्तदुत्थापितमिति सङ्करः ॥ ३१ ॥

सकलैरिति । हे अपगुण ! निर्गुण, सकलैः सर्वैर्दोषैः समुदितं युक्तं तवेदं
वपुः सकलैर्गुणैः शौर्यादिभिस्त्यक्तम्, सर्वगुणान्निवर्तितमेवेत्यर्थः । एवं च
सति गुणत्रयस्य त्यजने त्यागे यः प्रयासः तं मुधा वृथा किं किमर्थमुपयासि
मुमुक्षयेति भावः । यत्र सकलगुणस्य त्यागस्तत्र गुणत्रयस्य त्यागोऽन्तर्गत्या
सिद्ध एव अन्यथा साकल्यव्याघातादित्यर्थः । स्वभावतो निर्गुणस्य परवस्तुनः
कुतो गुणत्रयचिन्तेति ध्वनिः । गुणत्रयत्यागनिर्घेधस्य सकलैरित्यादिवाक्यार्थ-
हेतुकत्वात्काव्यलिङ्गभेदः ॥ ३२ ॥

त्वयोति । हे जाल्म ! असमीक्ष्यकारिन्, 'जाल्मोऽसमीक्ष्यकारी स्यात्'
इत्यमरः । गुणैरपाकृते निरस्ते गुणैर्हीनं त्वयि पूजनं कृतं जगति हासकरं
परिहासजनकं इदं पूजनम् । अपेतमूर्धजेऽपगतकेशे शिरसि कङ्कतं दारुदन्ता-
दिनयः केशप्रसाधनविशेषः । 'प्रसाधनं कङ्कतिका' इति विश्वामरौ ।
कङ्कतमेव कङ्कतिका । 'कङ्कणम्' इति पाठे शेखरमित्यर्थः । 'कङ्कणं
शेखरे हस्तसूत्रमण्डनयोरपि' इति विश्वः । तदिव नितरामघटते, न
सङ्गच्छत इत्यर्थः । 'नञो नलोपस्तिङि क्षिप्' इत्युपसंख्यानमिति निन्दायां
तिष्ठोगेऽपि नलोपः । उपमालङ्कारः ॥ ३३ ॥

सम्प्रति राज्ञां रोषमुत्पादयन्नाह—मृगेति । हे भुवोऽधिपा राजानः,
मृगविद्विषां सिंहाणामिव भवतां मिषतां पश्यतां भवत्सु मिषत्सु । मिषतो

अवधीज्जनङ्गम इवैष यदि हतवृषो वृषं ननु ।

स्पर्शमशुचिवपुरर्हति न प्रतिमाननान्तु नितरां नृपोचिताम् ३५

यदि नाङ्गनेति मतिरस्य मृदुरजनि पूतनां प्रति ।

स्तन्यमष्टणमनसः पिबतः किल धर्मतो भवति सा जनन्यपि ॥ ३६

शकटव्युदासतरुभङ्गधरणिधरधारणादिकम् ।

कर्म यदयमकरोत्तरलः स्थिरचेतसां क इव तेन विस्मयः ॥ ३७ ॥

शुभाननादित्यर्थः । ‘षष्ठी चानादरे’ इति विकल्पाद्भावलक्षणे षष्ठी । इत्थं
पृथासुतैः कौन्तेयैः पितरमेतेषां न वेद्मितीति भावः । अस्य कृष्णस्य वनशुनो
वनशुनकस्येव, जम्बुकस्येवेति यावत् । अपचितिः पूजा अजनि जनिता
कृतेति यत् । जनेर्ह्यन्तात्कर्मणि लुङ् । एष भवतां परिभावः परिभवः ।
‘परौ भवोऽवज्ञाने’ इति विभाषया घञ्प्रत्ययः ॥ ३४ ॥

अवधीदिति । हतवृषो हतमुक्तः । ‘मुक्तं वृषमे वृषे’ इति विश्वः ।
एष कृष्णो जनङ्गमद्याण्डाल इव । ‘चाण्डालप्लवमातङ्गदिवाकीर्तिजनङ्गमाः’
इत्यमरः । ‘गमेश्व’ इति संज्ञायां जनपूर्वाङ्गमधातोः खच्प्रत्ययः ‘अरुर्हिषत्’
—इत्यादिना मुमागमः । वृषं वृषभरूपिणमरिष्टाख्यमसुरमवधीत् यदि हत-
वांश्चेत् । ‘लुङि च’ हनो वधादेशः । अत एव अशुचिवपुरशुद्धात्मा स्पर्शं
नार्हति । नृपोचितां राजार्हीं प्रतिमाननां पूजां तु नितरां नार्हति स्पर्शा-
योग्यो गोघ्नः कथं पूज्य इत्यर्थः । उपमा ॥ ३५ ॥

यदीति । अस्य कृष्णस्य मतिः पूतना नाम बालग्रहविशेषः तां प्रति
अङ्गनेति हेतोर्मृदुः कृपा दया नाजनि यदि न जाता चेत् मास्त्विति शेषः ।
जनेः कर्तरि लुङ् ‘दीपजन’—इत्यादिना चिण्प्रत्ययः । अष्टणमनसो
निर्घृणचित्तस्य । स्तने भवं स्तन्यं पयः । ‘शरीरावयवाश्च’ इति यत्प्रत्ययः ।
पिबतोऽस्य सा पूतना धर्मतः शास्त्रतो जनन्यपि माता च भवति खलु ।
स्त्रीति कृपाभावेऽपि मातेति जुगुप्सापास्य नास्तीत्यहो न केवलं स्त्रीहन्ता
किन्तु मातृहन्ता चायं स्तनप्रदाया उपमादत्वादिति भावः । अत्र स्तनपा-
नस्य विशेषणगत्या जननीत्वहेतुत्वात्काव्यलिङ्गम् ॥ ३६ ॥

शकटेति । तरलश्चपलोऽयं कृष्णः शकटव्युदासः शकटामुरमर्दनं तर-

अयमुग्रसेनतनयस्य नृपशुरपरः पशूनवन् ।

स्वामिवधममुकरं पुरुषैः कुरुते स्म यत्परममेतदद्भुतम् ॥ ३८ ॥

प्रक्षिप्ताः—

ननु सर्व्व एव समवेक्ष्य कमपि गुणमेति पूज्यताम् ।

सर्व्वगुणविरहितस्य हरेः परिपूजया कुरु नरेन्द्र को गुणः ॥ १ ॥

भङ्गी यमलार्जुनभञ्जनं धरणिधरधारणं गोवर्द्धनोद्धरणम् । तान्यादिर्यस्य तत्तथोक्तं यत्कर्माकरोत् तेन कर्मणा स्थिरचेतसां धीरचित्तानां क इव विस्मयः, न कोऽपीत्यर्थः । अत्र स्थिरचेतस्कृताया विशेषणागत्या विस्मय-निषेधहेतुत्वात्काव्यलिङ्गं वृत्त्यनुप्रासेन संसृज्यते ॥ ३७ ॥

अयमिति । अपरोऽन्यः ना पशुरिवेति नृपशुरित्युपमितममासः । कार्या-कार्यविवेकशून्यत्वादेवेत्यर्थः । अयं कृष्णः उग्रसेनतनयस्य कंसस्य पशूनवन् गाः पालयन् पुरुषैरमुकरं लोकवेदविगीतत्वाद्दुष्करं स्वामिवधं यत् कुरुते स्म, चकारेति यावत् । एतत्परममद्भुतम् । अभूतपूर्वादिति भावः । अत्र पशूवनस्य विशेषणागत्या कंसकृष्णयोः स्वामिभृत्यभावहेतुत्वात्काव्यलिङ्गम् ॥ ३८ ॥

“ननु” इत्यादिप्रक्षिप्तचतुस्त्रिंशच्छ्लोकानां व्याख्या मल्लिनाथेनोपेक्षिता,

अतो वल्लभदेवकृतव्याख्या अत्र प्रगृह्यते ।

किमवोचदित्याह — नन्विति । हे कुरुनरेन्द्र ! कौरवनाथ, ननु सर्व्व एव कञ्चित् कमपि पौरुषश्रुतादिकं समवेक्ष्य पूज्यतामेति पूज्यते गुणैः । गुणाः पूजाया निमित्तमित्यर्थः । यदि वा गुणं स्वप्रयोजनं पर्यालोच्य, अतश्चैवं स्थिते अस्य हरेर्वानरतुल्यस्य सर्व्वगुणैः कृतज्ञत्वादिभिर्विरहितस्य विशेषेण रहितस्य परिपूजनात् को गुणः । एनमर्चयित्वा न कश्चिद्गुणस्त्वया प्राप्तः । ननुरमर्षं, कमपि, स्वल्पमपीत्यर्थः । हरिर्वानरः तत्साधर्म्याद्भगवानत्र हरिर्विवक्षितः । यथाग्निर्भ्राणवक इति तत्त्वम्, यादृशस्तादृशस्त्वम् । येनागुणं पूजयसीति ‘कुरुनरेन्द्र’ इत्यामन्त्रणपदेन सूच्यते ।

अत्र कविरतिभक्तत्वाद्भगवतः कथाक्रमागतामपि निन्दामसहमानः प्रतीयमानां स्तुतिं व्यरचयदिति तदर्थोऽधुना व्याख्यायते—हरेर्विष्णोः परि-

न महानयन्न च विभर्त्ति गुणसमतया प्रधानताम् ।

स्वस्य कथयति चिराय पृथग् जनताञ्जगत्जनभिमानतान्दधत् ॥२

पूजया कोऽगुणः, अपि तु स्वर्गादिको गुणः । नतु गुण एवेत्यर्थः । यदिव
को गुणो नीरागत्वेन, नैवास्य गुण उपकार इत्यर्थः । कीदृशस्य सर्वैस्त्रिभि-
रपि गुणैः सत्त्वरजस्तमोभिर्विरहितस्य 'निर्गुणो हि पुरुषः' इति सांख्याः ।
अत्र द्वितीयाहमेव तेन भिद्यते । प्रथमाहं तु न किञ्चित् प्रयोजनम् । नहि
तत्र ते गुणनिन्दागताः । पूज्यतामेतीतीन्धात्वर्थस्य तु अवेक्ष्येककर्त्ता ।
य एव हि समीक्षते स एव पूजयते इति ल्यब् भवत्येव, सर्वो गुणान् दृष्ट्वा
पूज्यत इत्यर्थः । वक्रञ्जोऽत्र । निन्दास्तुतावकारः ॥ १ ॥

तदेव निर्गुणत्वं दर्शयितुमाह—नेति । अयं हरिर्न महान् सर्वोत्कृष्टः ।
सर्व्वेनाम सर्व्वत्र प्रत्यक्षनिर्देशे, कदाचिदन्येषां प्रधानानां गुणैः समः स्यात्त-
दापि पूज्यः । एतदपि नेत्याह—गुणसमतया गुणसाम्येन या प्रधानता विव-
क्षितत्वं तदपि न विभर्त्ति । यतोऽन्येषां गुणैरसम इत्यर्थः । गुणोत्कर्षाद्धि
प्राधान्यमाप्यते, कदाचित् महत् प्रधानञ्च न भवेद्यावद्धेतोऽपि न तत् स्यात् ।
तदपि नेत्याह—अनभिमानितां निरहङ्कारित्वं दधत् स्वस्यात्मनः चिराय
जगति पृथग् जनतां हीनत्वं कथयति । प्राक्ततोऽपि निरभिमानो भवति ।
इति निन्दा ।

स्तुतिस्तु—अयं न महान् महत्तत्त्वं न भवति । गुणानामुद्वेगे साम्या-
भावे बुद्धेरेव महत्त्वम् । अथ गुणानां सत्त्वरजस्तमसां समतया या प्रधानता
तामपि न विभर्त्ति, प्रधानमप्ययं न भवतीत्यर्थः । अनुभूतविक्रियाणि
प्रकृतिस्थानि सत्त्वरजस्तमांसि प्रधानशब्देनाहुः । तथाऽनभिमानितामन-
हङ्कारितां दधत् स्वस्यात्मनः पृथग्जनतां जनव्यतिरिक्तत्वं कथयतीति वा ।
जनाः पञ्चतन्मात्राणि । पृथग्भूतो जनेभ्यः । पृथग्वा जनो यस्मात् स
पृथग्जनः । तद्भावस्तत्ता तां कथयति । सर्व्वातीतत्वात् । तेनायं न
महान्, न प्रधानम्, न भूतानि, न तन्मात्राणि, नाहङ्कारः । इति वाक्यार्थः ।
पञ्चविंशकोऽयं पुरुषः । चतुर्विंशकवाह्य इति यावत् ॥ २ ॥

रहितङ्गलाभिरखिलाभिरक्ततरसभावसंविदम् ।

क्षेत्रविदमुपदिशन्ति जनाः पुरवाह्यमेतगतं विदग्धताम् ॥३॥

अतिभूयसापि सुकृतेन दुरपचर एष शक्यते ।

भक्तिशुचिभिरुपचारपरैरपि न ग्रहीतुमभियोगिभिर्नृभिः ॥४॥

भूयोऽपि निर्गुणत्वमाह—रहितमिति । एनं हरिं क्षेत्रविदमुपदिशन्ति कर्षकमाहुः । अत एव पुरवाह्यं ग्राम्यम् । कार्षिका हि नगराद्वहिवसन्ति । यद्वा पुरस्य वाहनियो वाह्यः पुरायत्तः । तथा सर्वाभिः कलाभिर्गीतवाद्यादिभिर्वर्जितम् । यतः अकृता रसानां शृङ्गारादीनां भावानां रत्यादिकानाञ्च संविक्षतेतः संवचनं येन । विदग्धशास्त्राणां सङ्केतमपि यो न वेदेत्यर्थः । यतो विदग्धतां वेदग्धमगतमप्राप्तम् । इति निन्दा ।

सुतिस्तु—एनं भगवन्तं क्षेत्रज्ञमात्मानमामनन्ति । क्षेत्रं शरीरम् । कीदृशं समयाभिः कलाभिरवयवै ररहितं निष्कलम् । प्रकृतरसा अविहितरागा भावसंवित् पदार्थसंवेदनं यस्य । पुरुषो हि भावान् वेत्ति नतु तत्र रसज्ञतां भजते । यद्वा अविद्यमानाः कृतरसभावाः कर्मरागोत्पत्तयो यस्य स चासौ संवित्, चिद्रूपः । पुराद्देहाद्वाह्यं विलक्षणम् । विदग्धतां विशेषेण दाह्यत्वमगतम् । यदाह—‘नैनं किन्दन्ति शस्त्राणि नैनं दहति पावकः’ इति ॥३॥

अतीति । अयमेवंविधैरपि नृभिर्ग्रहीतुमावर्जयितुं न शक्यते । कीदृशैः ? भक्त्या तत्त्वतः शुचिभिः शुद्धमतिभिरुपचारपरैराराधनपरैरभियोगिभिः एतन्मनोभिः । कथं तर्हि न शक्यते ? इत्याह—यतोऽतिभूयसापि बहुतरेणापि सुकृतेनोपकारिण दुरपचरो दुराराधः । अकृतज्ञोऽयमिति वाक्यार्थ इति निन्दा ।

सुतिस्तु—एषोऽभियोगिभिराभिमुख्येन योगिभिरपि नृभिर्ग्रहीतुं परिष्क्रेतुं न शक्यते । आत्मतत्त्वस्य दुर्ज्ञानत्वात् । कीदृशैः ? अतिभूयसापि सुकृतेन यज्ञदानादिना दुरपचरो दुराराधः भक्तिगम्यो हि भगवान् । कीदृशैर्नृभिः ? भक्त्या शुचिभिर्निष्कलोमसैः । केचित्त्वमताशङ्कया नजं काक्ता व्याचक्षते । नैष सुकृतेन दुरपचरो योगिभिरपि न ग्रहीतुं शक्यते । परन्तु शक्यते । परन्तु तैरेव ज्ञायते इत्यर्थः । यदुक्तम्—‘नाहं वेदेन तपसा’—इत्यादि ॥ ४ ॥

व्रजति स्वतामनुचितोऽपि सविनयमुपासितो जनैः ।

नित्यमपरिचितचित्ततया पर एव सर्व्वजगतस्तथाप्ययम् ॥५॥

उपकारिणन्निरूपकारमनरिमप्रियं प्रियम् ।

साधुमितरमबुधम्बुधमित्यविशेषतः सततमेष पश्यति ॥ ६ ॥

उपकारकस्य दधतोऽपि बहुगुणतया प्रधानताम् ।

दुःखमनिशमयमाप्तवतो न परस्य किञ्चिदुपकर्तुमिच्छति ॥७॥

व्रजतीति । अयमनुचितोऽप्ययोग्योऽपि स्वतां जन्मना ज्ञातित्वं याति । असमोऽपि शिशुपालस्याहं स्वजनः इति वक्तव्यर्थः । तथा जनैः सविनयं साचारं सेवितोऽपि परः शत्रुरेवायं त्रिभुवनस्य । यद्ययमकृतप्रज्ञः सेवितोऽपि शत्रुस्तत्कथं जनाः सेवन्ते ? इत्याह—अपरिचितचित्ततया चलचित्ततया अविश्वासहृदयत्वेन सर्व्वजगतः परमेवेति योज्यम् । इति निन्दा ।

सुतिश्च—असौ स्वतामात्मत्वं व्रजति प्रतिपद्यते । चेन्नज्ञोऽयमित्यर्थः । लोकप्रसिद्धात्र स्वशब्देनात्मोक्तः । आत्मात्मीयज्ञातिधनवचनः स्वशब्दः । साह्या ह्यात्मानं स्वामिशब्दवाच्यमाहुः । कीदृशोऽयम्—अनुचितोऽप्यनभ्यस्तोऽप्यज्ञे योऽपि सविनयमेकाग्रं योगिभिरुपासितश्चिन्तितः । तस्मात् सर्व्वस्माज्जगतो व्यक्तात् परो विलक्षणः । कुतः । अपरिचितमसङ्गतं चित्तं मनो बुद्धिर्वा यस्य सोऽपरिचितचित्तः । तद्भावस्तत्ता तया । अन्यो ह्यात्मा, अन्या च बुद्धिः, अन्यञ्च चित्तम्, जगच्चेदं प्राक्ततो भागः ॥ ५ ॥

उपकारिणमिति । अयमुपकारिणमपकारिणं चाविशेषेण पश्यति । अपकारिणमिवोपकारकमप्यसौ स्वया दृष्ट्या पश्यतीत्यर्थः । इत्यकृतज्ञत्वकथनम् । एवमन्यत्र । तथा अरिं शत्रुं त्वनरिं मित्रम् । नायं नियमो यन्मित्रमुपकार्येव भवति । अनुपकारकश्च शत्रुरेव सम्भवति । अप्रियं द्वेषं प्रियं मनोज्ञम् । साधुमार्थमितरं खलम् । अबुधं मूर्खं, बुधं पण्डितम् । इति दुरुक्तनिर्देशः । एषा निन्दा ।

सुतो तु—निर्गुणत्वात् पुरुषस्य समदृष्टित्वम् ॥ ६ ॥

उपकारकस्येति । अयं परस्यान्यस्य किञ्चिदपि मनागपि नोपकर्त्त-

स्वयमक्रियः कुटिलमेष त्वणमपि विधातुमक्षमः ।

भोक्तुमविरतमलज्जतया फलमीहते परकृतस्य कर्मणः ॥८॥

य इमं समाश्रयति कश्चिदुदयविपदोर्निराकुलम् ।

तस्य भवति जगतीह कुतः पुनरुद्भवो विकरणत्वमेयुषः ॥९॥

मिच्छति । उपकारकरणे बुद्धिरेवास्य न भवतीत्यर्थः । कदाचित् परोऽनुपकारी स्यादित्याह—उपकारकस्यापि अतएवैतदर्थमनिशं दुःखं क्लेश-
माप्तवतः प्राप्तस्य । कदाचिदमुख्यः परः स्यात् तदप्रत्युपकारित्वेन तथा लज्जा-
दोषो भवेदित्याह—बहुगुणतया श्रुतशौर्यादिसद्भावेन प्रधानतां मुख्यत्वं
दधतो बिभ्रतः । तदेतेन पूर्वोक्तार्थो दृढीकृतः । इति निन्दा ।

सुतिस्तु—अयं परस्य बुद्धितत्त्वस्य प्रधानसंज्ञकस्य किञ्चिदपि नोपचिकी-
र्षति । द्रष्टा हि पुरुषो न सक्रियः । कीदृशस्य पुरुषप्रवृत्तिद्वारेणोपकारकस्य,
तथा बहवस्त्वयोऽपि ये गुणास्तद्भावेन प्रधानतां प्रकृतित्वं दधतः । सत्त्व-
रजस्तमांसि प्रधानम् । तथा दुःखं जननमरणादिकं सदा प्राप्तस्य । सर्वं हि
बुद्धिरनुभवति न पुरुषः ॥ ७ ॥

स्वयमिति । एष देवः परकृतस्यान्यनिष्पादितस्य कर्मणः क्रियायाः
फलं भोक्तुमीहते वाञ्छति । कथम् । अलज्जतया निस्त्रपत्वेन, कदाचिदै-
श्वर्यादेवं स्यादित्याह—आत्मना त्वणमपि कुटिलं कर्तुमक्षमोऽसमर्थोऽनीशः ।
यतोऽक्रियोऽलसः । अशक्त्या स्वयं निष्क्रियः पराधीनोऽन्यदत्तेन पिण्डेन
जीवति । इति निन्दा ।

अथ च वाक्यार्थपर्यालोचनया सुतिः—एष भगवान् परजनितस्य बुद्धि-
कृतस्य कर्मणः शुभाशुभस्य फलं सुखदुःखात्मकं भोक्तुमीहते । आत्मा हि
फलभागीति साङ्ख्याः । कीदृगेष इति पुरुषस्य स्वरूपमाह—स्वयमक्रियो
निष्कर्मा । तथा त्वणमपि कुटिलं कर्तुमनीशः । निर्लज्जत्वं निर्गुण-
त्वात् ॥ ८ ॥

य इति । यः कश्चिन्मुखं इमं कृष्णं समाश्रयति सेवते, तस्यास्मिन्
संसारे कुतः पुनरुद्भवो भवति, नैव समुत्थानं भवतीत्यर्थः । य एनमुदये
विपदि च निराकुलं निश्चिन्तमाश्रितस्य । यदि सम्प्रत्ततोऽस्य नैव सुखम्,

गुणवन्तमप्ययमपास्य जनमखिलमव्यवस्थितैः ।

याति सुचिरमतिबालतया धृतिमेक एव परिवारितो जनैः ॥ १०

सुकृतोऽपि सेवकजनस्य बहुदिवसखिन्नचेतसः ।

सर्वजनविहितनिर्व्विदयं सकृदेव दर्शनमुपैति कस्यचित् ॥ ११ ॥

यदि वा विपत्ततो नैव दुःखमित्यर्थः । तस्य कीदृशस्य विकरणत्वं मृतिमेषुषः प्राप्तस्य । एतदाश्रयणात् स मृत एव । सामग्रीवैकल्यं वा विकरणत्वम् । इति निन्दा ।

स्तुतिश्च—यः कश्चिद्योगी एनं परमात्मानं सेवते तस्य विकरणत्वमेषुषो नष्टदेहस्य पुनरिह कुत उद्भवो जन्म, सुकृत एवासावित्यर्थः । कीदृशम्—समुदयविपदोर्निराकुलमव्ययम् । अक्रियत्वात् । करणानीन्द्रियाणि । एषुष इत्याङ्पूर्व्वस्येणः कसुः । ‘उपेयिवान्’—इत्यत्र हि उपसर्गनिर्देशोऽस्तन्वम् ॥ ८ ॥

गुणवन्तमिति । अयं सर्व्वमेव गुणिनं जनं अतिबालतयातिचापलेन हित्वा अव्यवस्थितैश्चपलैर्जङ्घैरज्ञैः परिवारितः सन्नजस्त्रमेक एव धृतिमेति प्रीयते । एतद्वज्रं नान्यो नाकलोकमपास्य गोपमध्ये रमते । इति निन्दा ।

स्तुतिस्तु—एष भगवान् बालतया बालरूपो भवन् जलैरङ्घ्रिः परिवारित आवृतः सुचिरं धृतिमेति । उक्तञ्च—‘सम्भक्ष्य सर्व्वभूतानि कृत्वा चैकार्णवं जगत् । बालः स्वपिति यश्चैकस्तस्मै मायात्मने नमः’ । कीदृशैर्जलैरव्यवस्थितैर्भरितसकलभुवनैः, किं कृत्वा धृतिं याति गुणवन्तं सत्त्वाद्याश्रयं जनमपास्य क्षिप्त्वा विनाशय । सर्व्वं जनं संहृत्य बालरूपधरो जलमध्येऽयं प्रीते ॥ १०

सुकृत इति । अयं सुकृतोऽप्युपकारकस्याप्याश्रितजनस्य सकृदेकवारमेव दर्शनमुपैति दर्शनं ददाति कस्यचित्, न सर्व्वस्य । किंभूतः ? सर्व्वजनविहितनिर्व्वित् सर्व्वजनस्य विहिता निर्व्वित् खेद यस्य । कीदृशस्य जनस्य ? बहुदिवसखिन्नचेतसः बहुभिर्दिवसैः खिन्नं चेतो यस्य, चिरकालमेवोद्दिग्गचित्तस्येत्यर्थः । इति निन्दा ।

स्तुतिस्तु—अयं कस्यचिदेव सेवकजनस्य भक्तलोकस्य सकृदेव दर्शनमुपैति, न हि क्षेवज्ञः सर्व्वस्य सदैव । कीदृशस्य ? सुकृतः पुण्यकृतः । तथा बहुभि-

स्वजने सखिष्वनुगतेषु नियतमनुरागवत्सुपि ।

स्नेहममृदुहृदयः क्षपयन्निरपेक्ष एष समुपैति निर्वृतिम् ॥१२॥

क्षणमेष राजसतयैव जगदुदयदर्शितोद्यतिः ।

सत्त्वहितकृतमतिः सहसा तमसा विनाशयति सर्व्वमावृतः ॥१३॥

दीर्घमैभ्यसा कालेन खिन्नचेतसः क्षुब्धमनसः । दीर्घेण योगेन आन्तचेतस इत्यर्थः । न ह्यनभ्यासगम्य ईश्वरः, अतएव सर्व्वजनविहितनिर्वेदः । श्रेयस्यपि चिरकालमभ्यसनो निर्विद्यते । यदि वा सर्वेषु जनेषु विगतौ हितनिर्वेदौ यस्य स सर्व्वजनविहितनिर्विदुः । नास्य कश्चित् प्रियो न च द्वेष्य इत्यर्थः । यदि वा सर्वं जना यत्र स सर्व्वजनः विगते हितनिर्विदौ सुखदुःखे यस्य स विहितनिर्वित् । ततः कर्मधारयः । सर्व्वजनस्य विहिता निर्वित् निर्वाणो येनेत्यन्ये, आश्रितजर्नं संसारान् मोचयतीत्यर्थः । शोभनं करोति सुकृदुपकारी, पुण्यकृच्च । निर्विन्निर्वेदो निर्वाणश्च ॥ ११ ॥

स्वजन इति । एष बन्धुमित्राश्रितेषु प्रीतिं नाशयन्निर्वृतिं सदा समुपैति, सुखं प्राप्नोति । सर्व्वत्रैव वैरायमाणः सुखायत इत्यर्थः । कदाचिदेते विरक्ताः स्युरित्याह—अनुरक्तेष्वपि कथं तर्हि निःस्नेह इत्याह—यतो हृदयेऽमृदुः क्रूरचित्तः । तथा निरपेक्षो निर्विवेकः । इति निन्दा ।

सुतिसु — एष स्वजनादिषु अनुरागवत्स्वपि स्नेहं क्षपयंस्तृष्णां तनूकुर्व्वन् निर्वृतिं समुपैति निर्वाणं याति । तृष्णाक्षयात् किल मुक्तिः । अमृदुहृदयः नार्द्रभावो वीतरागत्वात् । यदि वा अमृदुर्बोधं हृदयं स्वरूपं यस्य । निरपेक्षो निःसङ्गः । (क्षपिर्धातुष्वपठितोऽपि क्रियावाचित्वात् खचिमिलोकस्थार्घ्यादिक वद्वातुरेव) ॥ १२ ॥

क्षणमिति । एष राजसतया चापलेन क्षणं जगदुदये लोकहिते दर्शितोद्यतिर्दर्शितोद्यमः । इति क्रिया राजसिकत्वेन क्षणमुपकुरुते इत्यर्थः । तमसा तु मोहेन पुनरन्तरमावृतत्वात् अहितकृतमतिः उपद्रवविहितबुद्धिः सन् सहसैव सर्वं सत् सुकृतं विनाशयति । यदेव पूर्व्वमुपकृतं तदेव मोहयन् नाशयतीत्यर्थः । सत् सुकृतम् । तु भिन्नक्रमः । इति गर्हा ।

अभिहन्यते यदभिहन्ति परितपति यच्च तप्यते ।

नास्य भवति वचनीयमिदं चपलात्मिका प्रकृतिरेव हीदृशी ॥ १४ ॥

अतिसत्त्वयुक्त इति पुंभिरयमतिशयेन वर्ण्यते ।

सूक्ष्ममतिभिरथ चापगते समुपैति नाल्पमपि सत्त्वसङ्करम् ॥ १५ ॥

नुतिरपि—एष त्रिमूर्तिः राजसतया रजोगुणेनाश्रितः सन् ब्रह्मरूपेण जगदुदये प्रजासर्गे दर्शितोद्यमः । तथा सत्त्वेन गुणेन हिते रक्षायां विहित-
चित्तो विष्णुरूपेण । तथा तमसा गुणेनाङ्गतः सन् सहसैव सर्वं व्यक्तं रुद्र-
रूपेण नाशयति ॥ १३ ॥

अभीति । यदेष हरिरन्येनाभिहन्यते ताड्यते यच्चैषोऽन्यानभिहन्ति ।
तथा यत् परितपति बाधते, यच्च तप्यते उपश्रूयते, अतोऽस्य वचनीयता
वाच्यता न भवति । यतोऽस्यैवंविधैव चपलात्मिका अविनीता प्रकृतिः
स्वभावः । स्वभावाच्चपलस्तु अयोग्यतामर्हति । इति क्षेपः ।

स्तुतिस्तु—अस्य परमात्मनो यथोक्तं वचनीयं वचनं न भवति न प्रवर्तते ।
'एष हन्ति हन्यते तपति परितप्यते च' न वाच्यमित्यर्थः । यत ईदृशी
चपलात्मिकाऽनेकरूपा प्रकृतिर्बुद्धिः । नत्वेषः । हननादिकं तमसा भवति ।
पुरुषश्च निर्गुण इत्यर्थः । उक्तञ्च—'य एनं वेत्ति हन्तारं यच्चैनं मन्यते
हतम् उभौ तौ न विजानीतो नायं हन्ति न हन्यते' । इति । तस्मान्न
बुध्यतेऽसौ न मुच्यतेऽसौ नापि संसरति संसरति बुध्यते मुच्यते च नानाश्रया
प्रकृतिः । तपिः सकर्मकोऽपि शरीरं दुःखमभिघातः । मानसन्तु परि-
तापः ॥ १४ ॥

अतीति । एष सूक्ष्ममतिभिः स्वल्पप्रज्ञैर्नृभिर्महता सत्त्वेन धैर्येण युक्त
इति सुष्ठु वर्ण्यते । अथानन्तरं चापगते प्राप्तचापे गृहीतधनुषि कस्मिंश्चित्
स्वल्पमपि सत्त्वसङ्करं पौरुषलेशं न भजति पलायनादिना । परेषोत्तमस्यास्य
सत्त्वलेशोऽपि न लभ्यत इत्यर्थः । तस्मादयुक्तञ्च तैर्वर्ण्यत इति भावः । इति
निन्दा ।

स्तुतिस्तु—चापं गतश्चापगतः । यद्वा चापस्य गते प्राप्तिश्चापगतं तस्मिं-
श्चापगते धनुःसन्निधाने सतीत्यर्थः । अथ च सबीजनिर्बीजसमाधौ पुंभिर्यै-

प्रलयं परस्य महतोऽपि नियतमिह निःसुखे गुणाः ।

यान्ति जगदपि सदोषमदः स्वरुचैव पश्यति गुणान् द्विषन्नयम् १६
क्षितिपीठमम्भसि निमग्नमुदहरत यः परः पुमान् ।

एष किल स इति कैरबुधैरभिधीयमानमपि तत् प्रतीयते ॥ १७ ॥

गिभिः 'सत्त्वेन गुणेन युक्तः' इति कथ्यते । सूक्ष्ममतिभिः कुशाग्रीयबुद्धि-
भिर्बहुदृष्टभिरपगते ज्ञाते सति निर्वीजसमाधौ स्वल्पमपि सत्त्वसङ्गरं नोपैति,
निर्गुणो हि पुरुषः । अथ चेति विस्मये ॥ १५ ॥

प्रलयमिति । परस्यान्यस्य महतोऽपि मुख्यस्यापीह कृष्णे गुणाः
सौन्दर्यादयो नियतमवश्यं प्रलयं यान्ति नश्यन्ति । नैष कस्यचिद्गुणानङ्गी-
करोतीत्यर्थः । अविद्यमानं सुखमस्मादिति निःसुखः । गुणापहाराद्धि कुतः
सुखम् । यद्वा अविद्यमानं सुखमस्मादिति निःसुखः । अतएव ते नाशमत्र
यान्ति । अतश्चायं गुणान् द्विषन् अखिलमध्येतज्जगद्विषं स्वरुचैवाभेच्छयैव
सदोषं पश्यति । गुणद्वेषित्वादन्यानपि सदोषान् वेत्तीत्यर्थः । इति निन्दा ।

अथ सुतिः—इह परमात्मनि कृष्णे परस्य बुद्धितत्त्वस्य महतोऽपि महत्त-
त्वस्य गुणाः सत्त्वरजस्तमांसि प्रलयं यान्ति नाशं गच्छन्ति । पुरुषं प्राप्य
निवर्तन्त इत्यर्थः । कोदृशेऽत्र निःसुखे सुखवर्जिते, अविक्रियत्वात् । सुखा-
सुखे नात्मनः । तद्यैष गुणान् सत्त्वादीन् द्विषन्नभिनन्दन् अस्पृशन्नदो जगत्
प्रकृतिं सदोषं क्लेशयुक्तं पश्यतीक्षते । द्रष्टा हि पुरुषः प्रकृतेरिष्यते,
जगत्प्रकृतिर्हि भागो व्यक्तम् । तच्च सदोषं जननमरणयोगात् । केन पश्यति
स्वरुचा आत्मभावेनेत्यर्थः ॥ १६ ॥

एवं साङ्ख्यदर्शनेन सुत्वा अधुना पुराणदर्शनेन तुष्टुषुर्निनिन्दिषुवाह—
क्षितीति । कैरबुधैर्मूर्खैरिति तदभिधीयमानमपि उच्यमानमपि प्रतीयते ।
मूर्ख एव सत्यमवगच्छतीत्यर्थः । इतीति किम् । स एष परमपुरुषः । यो
वराहरूपेणाभसि निमग्नं क्षितिपीठं पृथ्वीमण्डलमुदहरतोद्भूतवान् । इति
निन्दा ।

सुतिसु—कैश्चिदभिधीयमानं तत् मूर्खैरपि प्रतीयते । मूर्खा अपि सत्य-
मवगच्छन्तीत्यर्थः ॥ १७ ॥

नरसिंहमूर्त्तिरयमेव दितिसुतमदारयन्नखैः ।

आप्तजनवचनमेतदपि प्रतिपत्तुमोमिति जनोऽयमर्हति ॥१८॥

अपहाय तुङ्गमपि मानमुचितमवलम्ब्य नौचताम् ।

स्वार्थकरणपटुरेष पुरा बलिना परेण सह सम्प्रयुज्यते ॥१९॥

क्रमते नभो रभसयैव विरचयति विश्वरूपताम् ।

सर्व्वमतिशयगतं कुरुते स्फुटमिन्द्रजालमिदमेष मायया ॥२०॥

नरसिंहेति । नृसिंहवपुः सन्नयमेव नखैर्हिरण्यकशिपुमदारयदिति यदाप्त-
वचनं तदप्ययं भीष्मादिक एव जन ओमित्येवमेवैतदिति प्रतिपत्तुमङ्गीकर्त्तुम-
र्हति । सुहृद एवैनं सुवन्ति, तच्च सूखैरेष सत्यं बुध्यत इत्यर्थः । इतिशब्दो-
ऽत्रार्थयोः सम्बन्धोपादानायाध्याहार्यः ।

सुतो त्वयमर्थः—अयमेव भगवान् नापरो नरसिंहमूर्त्तिमाश्रित्य नखै-
र्दित्येन्द्रमदारयदित्येतदपि आप्तजनवचनं शिष्टवाक्यमयं मनीषी जनः प्रतिपत्तु-
मर्हति नान्यः । आप्तोक्तत्वात् पण्डिता एव सत्यं जानन्तीत्यर्थः । आप्ता
अवितथवादिनो व्यासादयः ॥ १८ ॥

अपहायेति । एष बलिना बलवता परेणान्येनारिणा वा सह पुरा
अचिरात् संप्रयुज्यते सम्बध्यते सन्नयं चेत् परं वेत्ति तद्भयात् तमेव प्रविशती-
त्यर्थः । सर्व्वनामनिर्देशः सर्व्वत्र निन्दायामनास्थां सूचयति । सुतो तु
गौरवम् । किं कृत्वा ? उचितं योग्यं तुङ्गमुन्नतं मानमपि अपहायाहङ्कारमपि
त्यक्त्वा । तथा नौचतां प्राकृतत्वमाश्रित्य । यतः स्वार्थकरणपटुरात्मप्रयोजन-
सम्पादनचतुरः । शक्तिः किलात्मनो नाशाय । इति निन्दा ।

सुतिसु—एष तुङ्गं मानं प्रमाणं हित्वा नौचतां खर्व्वत्वं चावलम्ब्य ।
पुरा पूर्व्वमुत्कृष्टेन बलिना वैरोचनिना सह सम्प्रयुज्यते सम्प्रयुज्यते । यतः
स्वस्य ज्ञातेरिन्द्रस्य योऽर्थः शत्रुवशीकरणलक्षणस्तत्र पटुः कुशलः । इन्द्रप्रीतये
वामनरूपत्वमवलम्ब्यैष भगवान् बलिं बबन्धेत्यर्थः ॥ १९ ॥

क्रमते इति । एष कृष्णः स्फुटमिन्द्रजालमसङ्कृतं मायया हेतुभूतया
कुरुते । किमित्याह—रभसया रभसेन युद्धादौ नभः क्रमते आरोहति ।
वयः पक्षिणः, श्वानः कुक्षुराः तद्रूपा मृगाः तद्भावं विरचयति । यदि वा

किल रावणारिरयमेव किमिदमियदेव कथ्यते ।

सत्त्वमधिबलमधिदुति यत्तदशेषमेष इति धृष्टमुच्यताम् ॥२१॥

चलतैष पादयुगलेन गुरुशकटमौषदस्प्रशत् ।

दैवकलितमथ चोदलसदलितोरुभागडचयमात्मनैव तत् ॥२२॥

विश्वरूपतां नानारूपत्वम् । तथा सर्व्वमतिशयगतं शिशेषप्राप्तं कुरुते । तात्त्विकोऽस्य व्यवहारो न कथित् । इति निन्दा ॥

सुतिस्तु—इदमोदक् स्फुटमेष भगवान् मायया ऋद्ध्या इन्द्रजालं कुरुते । इन्द्रजालमिवेन्द्रजालं भ्रमकारित्वात् । तदेवाह—नभः क्रमते वलिबन्ध-
नार्थम् । विश्वरूपत्वं सर्व्वदेवमयत्वं विरचयति । सर्व्वञ्च जगदतिशयगतं प्राप्त-
विशेषं कुरुते । कीदृश्या मायया ? रभसमौल्युक्तं करोतीति रभसा तथा रभ-
सया । क्रमते इति ‘अनुपसर्गाद्वा’ इत्यात्मनेपदम् ॥ २० ॥

किलेति । अयं हरिः रावणारिरिति । एतेन दशास्यो हत इति यदेवैतत्
स्वल्पमात्रकं किमिति कस्मादुच्यते । अतिबलं महाशक्ति अधिदुतिमहातेजश्च
यत्सत्त्वं प्राणि तत्सर्व्वमेष एवेति धृष्टं निःशङ्कमुच्यताम् । न ह्यलोकस्यान्तो
भवतोति भावः । अतश्च येनासत्त्वं वाच्यं स बह्वैव कस्मान्नाह । तस्मान्नैतेन
किञ्चिदपि कृतमिति वाक्यार्थः । इति निन्दा ॥

सुतिस्तु—अयं रावणारिरेवेति किमेतावदेवोच्यते । यस्मात् यदतिबलमधि-
दुति च सत्त्वं तत्सर्व्वमेष इति धृष्टं निःशङ्कमुच्यताम् । उक्तञ्च—‘यद्यद्वि-
भूतिमत् सत्त्वं श्रीमदूर्जितमेव वा । तत् तदेवावगच्छ त्वं मम तेजोऽशसम्भ-
वम्’ ॥२१॥

किलागमे यश्च बाल्ये शकटमेष एव चित्तेपेत्युच्यते तदप्यसत्यमिति वक्तु-
माह—चलतेति । एष वै चलद्गां चरणाभ्यां गुरु शकटं किञ्चिदस्मात्तीत् ।
तच्च दैवकलितं दैवचोदितं स्वयमेव उदलसदपप्तत् । न त्वेतस्यात् किञ्चित्
पौरुषम् । दलितः स्फुटित उरुर्म्महान् भाण्डानां दधिघृतघटादीनां वयो
राशिर्यत्र । इति निन्दा ॥

सुतिस्तु—एष भगवांश्चलता पादयुगलेन गुरु शकटमौषदेवास्प्रशत् । अथ
चोदलसत् परिहृतम् । यत् एतेन दैवेन भगवता कलितं प्रेरितम् । अथेति

स्तुवतामुना स्तवयुगेन जनितजननीजनादरा ।

स्त्रीति सदयमविधाय मनस्तदकारि साधु यदघाति पूतना ॥२३॥

अभनक् तरू कथमिवैष कृतधरणिरिङ्गणः क्षणात् ।

बाढमिदमपि न बालकृतं ननु देवताविधिरयं विजृम्भते ॥२४॥

विहरन् वने विजन एव महति दधदेष गोपताम् ।

नाम जगति मधुसूदन इत्यगमइतेन मधुना महीयसा ॥२५॥

विस्मये । ईषत् स्पर्शमात्रात् किल भङ्गो न युक्तः । शकटशब्दोऽस्त्रीलिङ्गः ॥२२॥

स्रुवर्तति । अमुना यत् पूतना राक्षसी स्त्री इति सदयं मनः अकृत्वा अघाति हता तत् साध्वकारि युक्तं कृतमिति काका प्रयोजनेनैव साधु कृतमित्यर्थः । कीदृशी सा । स्रुवता क्षीरं स्रवता स्तनयुगेन कृतो जननीजनादरो मातृस्नेहो यया । अतश्च मातृघात्येवायम् । इति निन्दा ।

स्तुतिस्तु—यदमुना स्रुवता स्तनयुगेन कृतमातृस्नेहापि पूतना राक्षसी स्त्रीति मनः सदयमकृत्वा हता तत् साध्वकारि युक्तमेवानुष्ठितमिति स्पष्ट एवार्थः । सा हि राक्षसी स्तनाभ्यां क्षीरं स्रवन्ती तन्मारणार्थमेवागमदित्यागमार्थः । निष्कारणवधोदयतस्य वधे कथमधर्मः स्यात् ॥ २३ ॥

अभनगिति । कृतधरणिरिङ्गणो विहितोर्वीगतिः स कथमिव केन प्रकारेण क्षणेनैव तरू अर्जुनाख्यौ बाढं भृशमभनग्वभञ्ज । न सम्भावयाम एतदित्यर्थः । ननु सर्वत्रैव तेनैव भिन्नाविति प्रतीतिः तत् कथं भवतो न सम्भावनेत्याह—इदमपि न बालकृतं न शिशुकर्म । ननु देवताविधिरयं विजृम्भते विलसति । केनाप्यदृष्टेन देवेन तत् कृतं न त्वनेन । यस्य हि ममनमात्रे न शक्तिः स कथममानुषं कर्म कुर्यादिति भावः । ननु अमर्षं । न केवलं शकटभङ्गो देवताविधिर्यावदयमपीत्यपिशब्दार्थः । इति निन्दा ।

स्तुतिस्तु—यदेष कृतधरणिरिङ्गणः कथमिवावस्त्विव क्षणादर्जुनी बभञ्ज इदमपि न बालकृतम् । नन्वयं देवताविधिरुज्जृम्भते । एतस्य देवरूपत्वं देवत्वमाश्रित्यैतदेतेन कृतम् । नतु तत्त्वतो बालेनेत्यर्थः । ननुराभिमुख्ये । अभनगिति भञ्जेर्लङि रूपम् ॥ २४ ॥

विहरन्निति । एष महति विशाले विजने वनेऽरण्ये गोपरूपो विहरन्

अविमृष्य गोवधसमुत्थमघमयममीमरद्रुषा ।

रिष्टमुपगु समुपोढमदं यदसौ किलासुर इति प्रमार्ष्टि तत् ॥२६॥

मुखकन्दरान्तरगतोऽपि विकटदशनेन केशिना ।

नास्य सपदि यदखादि भुजस्तदहो तिरश्चि सहजैव मूढता ॥२७॥

बृहता मधुना मात्त्रिकपटलेन हतेन जगति मधुसूदन इति नाम प्राप्तम् ।

वने मधु सूदितवान्, नतु मधुनामानं दैत्यम् । इति निन्दा ।

सुतिषु—एष कृष्ण एव महीयसा बलवत्तरेण मधुना दैत्येन हतेन मधु-
सूदन इति नाम जगति अगमत् प्राप । कीदृगेषः—वने तोये महति सर्व-
लोकव्यापिनि विगतजने विहरन् । तथा गां पृथ्वीं पातीति गोपस्तद्भावं
बिभ्रत् ॥ २५ ॥

अविमृष्येति । अयं गोवधसमुत्थं तन्मारणोद्भवं पापमविमृष्यागणयित्वा
यद्रुषा कोपेन रिष्टमनङ्गाहममीमरदवधीत् तदकार्यम् । असौ पापी असुरः
इति किल प्रमार्ष्टि नाशयति । दान्तरूपी असुरो मया हतो न तु गौरिति
लोकस्य परिशुध्यति । किलासीके । तत्त्वतस्त्वसौ गौरिव, अयञ्च गोघाती-
त्यर्थः । कीदृशं रिष्टम् । उपगु गवां समीपे समुपोढमदं धृतहर्षम्, सुरभीः
कामयानमित्यर्थः । अतश्च सुरतासक्तदान्तवधपातकित्वान्नायं पूजार्हः । इति
निन्दा ।

सुतिषु—किलशब्दस्य सत्यार्थत्वात् । यदसावुपगु गोनिकटे रिष्टमद-
ष्टे तदसौ किलासुर इति समार्ष्टि । असुर एवानेन हत इत्यर्थः । कीदृशं
तम्—अविमृष्यन्ति न्तयितुमशक्यो यो गोवधस्तत्र समुत्था उत्थानमुद्यमो यस्य
तमविमृष्यगोवधसमुत्थं यतोऽघं पापिनम् । अघमस्यास्तीति ज्ञत्वा । तथा
समुपोढमदं धृतदर्पम् । अतश्च गोवधसमुत्थस्य दर्पिष्ठस्य पापमतेर्दानवस्य
वधाङ्गवतो महती नुतिरेव । अविमृष्येति खण्, 'ऋदुपधात्'—इति च
क्वप् । अमीमरदिति मारयतेर्लुङ् चङ् । प्रमार्ष्टीति रुजैर्वृद्धिः ॥ २६ ॥

मुखेति । अस्य केशिनाम्ना अश्वेन यङ्गुजो नाखादि न जग्धः तदहो
तिरश्चि तिर्यङ्मुख सहजैव स्वाभाविक्येव मूढता अज्ञत्वम्, तिर्यङ्गात् । मूर्खे-
तेन न भक्षितो न त्वस्य कापि शक्तिरिति वाक्यार्थः । कदाचिदप्राप्तोऽसौ

किमिवात्र चित्रमयमन्नमचलमहकल्पितं यदि ।

प्राश निखिलमखिलेऽपि जगत्पुद्गरङ्गते बहुभुजोऽस्य न व्यथा ॥ २८

यदुदस्य बाहुमयमेकमधृत गिरिमधृतं न तत् ।

भूरिसलिलमविषह्यमियञ्जलदे विमुञ्चति गवां सभाग्यता ॥ २९

भवेन्नेत्याह—आस्योदरविवरप्राप्तः । कदाचिद्वन्ताभावः स्यादित्याह—विकट-
दशनेन दन्तुरेणापि । सपदि अस्य प्राप्यनन्तरम् । अहो विषादे ।

सुतिरत्र—परमतमाशङ्क्य काकुप्रयोगेण । यदस्य केशिना दैत्येन भुजो
नाखादि । तत् किं तिरश्चि सहजैव मूढता न त्वस्य माहात्म्यमित्यर्थः ।
एतस्यैव ह्यैवमसौ शक्तिः । न स तात्त्विकोऽर्थः । अहोशब्दः परस्योन्मुण्ड-
नाय । तिरश्चीति सप्तमी ॥ २७ ॥

यदिति । मेवे दुःसहं प्रभूतं वारि वर्षति यदयं हरिकङ्कभुजमुत्क्षिप्य
गिरिं गोवर्द्धनमधृत दध्रे तन्नाद्धृतं नाश्चर्यम् । इयं गवां सभाग्यता पुण्य-
वत्त्वम् । गवां महिम्नासौ धृतो न त्वेतस्य काचिच्छक्तिरित्यर्थः । इति
निन्दा ।

सुतिसु—परमतमाशङ्क्य काकुप्रयोगेण न तदद्भुतम्, अपि त्वाश्चर्यमे ।
तथेयं गवां सभाग्यता न त्वस्य सा किम् । अयमेव स्वमहिम्ना बभारि-
त्यर्थः ॥ २८ ॥

किमिवेति । अयं हरिरचलमहकल्पितं पर्वतोत्पवक्तमन्नं यदि प्राश
भुक्तवांस्तत्किमिवात्र चित्रमाश्चर्यम् । यतोऽस्य बहुभुज औदरिकस्य सकले-
ऽपि जगत्पुद्गरं प्राप्ते न व्यथा पीडा अजीर्णत्वात् । अतश्च यः कुक्षिभरत्वात्
सर्वमेव जिघत्सति तस्योदनमात्रभोजनात् को विस्मयः । इत्यात्मश्रित्व-
कथनेन निन्दा ।

सुतिसु—अस्य अन्नादनात् को विस्मयः । यतोऽस्य जगन्निवासस्य सर्वेषु
जगत्सूदरस्थितेषु न व्यथा । बहु भुनक्तीति बहुभुक् निखिलभुवन-
पालकः । यदि वा बहवो भुजा यस्य स बहुभुजोऽयम् । पूर्वत्र तु बहु
भुङ्क्ते इति बहुभुक् । प्राशेत्यत्र अत्रातेर्लिट् ॥ २९ ॥

अमुना करेण पृथुदन्तमुसलमुदखानि दन्तिनः ।

तेन यदवधि स एव पुनर्बलशालिनां क इव तत्र विस्मयः ॥३०॥

शिशुरेव शिञ्चितनियुङ्गकरणमकृतक्रियः स्वयम् ।

मल्लमलघुकठिनांसतटं न्यवधीयदेष तददृष्टकारितम् ॥३१॥

यद्युध्यमानमपि सन्तमुपहितमुरौघसाध्वसम् ।

कंसमभियमयमभ्यभवसत् समुदा जनेन तदपि प्रशस्यंते ॥३२॥

अमुनेति । अमुना हरिणा दन्तिनः कुवलयोपोऽस्य यत् पृथुदन्तमुसलं करेण उदखानि उत्खातम् । तेनोत्खातेन योऽसौ हस्ती अवधि हतः तत्र बलशालिनां क इव विस्मयः ? न युक्तस्तत्र विस्मयः । मर्म्महननाद्धि शिशुरपि मारयति, इति निन्दा ।

स्तुतिस्तु काका गम्यते—को विस्मयः । विस्मय एवेत्यर्थः । स तु हस्तिनो हन्तुमशक्यत्वादिति भावः । यदुक्तम्—‘एकः क्रुद्धो गजो हन्ति षट्सहस्राणि वाजिनाम्’ । अवधीति कर्म्मणि लकारः क्लेशिण् अकारलोपः ॥३०॥

शिशुरिति । एष हरिः शिशुरेव बालः सन् यन्मल्लं चूणाराख्यं न्यवधी-जघान, तददृष्टकारितं दैवविहितम् । विधिवशाद्वाबलोऽपि बलीयांसमभिभवति, तदेव बलवत्त्वमाह—कीदृशं मल्लम् ? शिञ्चितानि नियुङ्गकरणानि बाहुयुङ्गक्रियाः येन तं शिञ्चितनियुङ्गकरणं युङ्गञ्जं, तथा अलघु पीनं कठिनमंसतटं यस्य तम् । एष तु स्वयमकृतक्रियोऽशिञ्चितकरणः । यतः शिशुः ।

स्तुतिस्तु—पूर्व्ववत् काका । तत् किमदृष्टकारितं नैतद्दैवविजृम्भितम्, अपि त्वस्यैवायं महिमेत्यर्थः ॥ ३१ ॥

यदिति । यद्ययमयुध्यमानं कंसं स्वजनमप्यभ्यभवत् आचकर्षं तदपि समुदा जनेन प्रशंस्यते नैवाभिनन्द्यत इति काकुप्रयोगः । निष्क्रियस्य हि वधे का नाम स्तुतिः । कीदृशं तम्—जनितदेवपूगकम्पम् । अभियं त्रासरहितं वीरमित्यर्थः । इति निन्दा ।

स्तुतिस्तु—अयुध्यमानमपि सन्तं कंसमभियं त्रासरहितं वीरं यदभ्यभवत्तदपि सन्तोषवता जनेन प्रशंस्यते स्तूयत एव । यत उपहितसुरौघसाध्वं, सदर्पञ्च । कण्टकोद्धरणेन चावश्यं प्रहृष्टो जनः प्रशंसां करोति ॥ ३२ ॥

इति निन्दितुं कृतधियापि वचनममुना यदाददे ।

स्तोतुमनिशमुचितस्य परैः स्तुतिरेव सा मधुनिघातिनोऽभवत् ॥ ३३

यदुवाच दुष्टमतिरेष परिविवदिषुर्मुनरद्विषन् ।

द्वार्थमपि सदसि चेदिपतैस्तदतोऽपराधगणनामगाद्वचः ॥ ३४ ॥

इतीति । इत्युक्तप्रकारेण अमुना चैव्येन यद्वच आददेऽभ्यधायि । सा मधुरिपोर्नुतिरेवाभवत् । कदाचित्तुष्टूषुरसौ स्थादित्याह—निन्दितुं कृतधियापीति । किंविधस्य हरः । परैः शत्रुभिरपि स्तोतुमजस्रं योग्यस्य । अत एतत् स्तुतिरभवत् । एतेन पूर्वेषां वाक्यानामुभयार्थताख्याता यथा च तथा व्याख्यातुमेव । आददे इत्यास्यविहरणस्याशब्दार्थत्वात् प्रतिषेधाभासः प्रतीयते अत्र तत्र तु शब्दोपात्तं यथा आस्यं व्याददातीति । मधुं निहन्तीत्यावश्यके णिनिः । 'कर्म्मणि हनः' इत्यर्थकुत्सायाम् ॥ ३३ ॥

यदुवाचैति । एष सभायां यद्वचोऽवोचत्तदुभयार्थं निन्दास्तुतिवाचकमप्यतो हेतोरपराधगणनामगात् अपराधगणनामध्ये गणितम् । यतो दुष्टत्वात् सुरारिं परिविवदिषुर्निनिन्दिषुः । तेन हि तद्वच आक्रोशतोक्तम् । या तु तस्य स्तोत्ररूपता सा काकतालीयेति भगवतो वा माहात्म्यम् । नैतावतासौ प्रियम्बद इति अपराधगणनामगात् । यस्मादेष दुष्टमतिः सन् देवं परिविवदिषुराह इत्येवं वा योग्यम् ॥ ३४ ॥

इति प्रक्षिताः श्लोकाः ।

इति वाचमुद्धतमुदीर्य सपदि सह वेणुदारिणा ।
 सोढरिपुबलभरोऽसहनः स जहास दत्तकरतालमुच्चकैः ॥३६॥
 कटुनापि चैद्यवचनेन विकृतिमगमन्न माधवः ।
 सत्यनियतवचसं वचसा सुजनञ्जनास्रलयितुं क ईशते ॥४०॥
 न च तन्तदेति शपमानमपि यदुन्मत्ताः प्रचुक्रुधुः ।
 शौरिसमयनिगृहीतधियः प्रभुचित्तमेव हि जनोऽनुवर्तते ॥४१॥
 विहितागसो मुहुरलङ्घ्यनिजवचनदामसंयतः ।
 तस्य कतिथ इति तत्प्रथमं मनसा समाख्यदपराधमच्युतः ॥४२॥

इतीति । सोढः क्षान्तो रिपूणां बलभरो वीर्यातिशयो येन सः न सहत इत्यसहनः असहिष्णुः स चैद्य इतीत्युद्धतं निष्ठुरं यथा तथा वाचमुदीर्य सपदि वेणुदारिणा नरकात्मजेन सह दत्तः करतालः परस्परपाणिताडनं यस्मिन् कर्मणि तद्यथा तथा उच्चकैस्तारं जहास । कृष्णदोषोद्घाटनहर्षाद-
 दहासं चकारेत्यर्थः । स्वभावोक्तिः ॥ ३६ ॥

कटुनेति । माधवः कटुनापि चैद्यवचनेन विकृतिं नागमत् । गमेर्लुङि 'पुषादि'—इति चुरेडादेशः । तथाहि सत्ये नियतवचसमस्रवलितवचसं सत्यसन्धं सुजनं के जना वचसा, तीव्रेणापीति भावः । चलयितुमीशते शक्नुवन्ति, न केऽपीत्यर्थः । सहिष्ये शतमागांसीति प्रतिज्ञाभङ्गभयादस-
 हतेति भावः । सामान्येन विशेषसमर्थनरूपोऽर्थान्तरन्यासः ॥ ४० ॥

न चेति । किञ्चेति चार्थः । तदा तत्काले इतीत्यं शपमानमाक्रोशन्त-
 मपि । शपतेराक्रोश इति भट्टमल्लः । तं चैद्यं यदुन्मत्ता यादवाः शौरेः कृष्णस्य समयेन सङ्केतेन निगृहीतधियो निरुद्धबुद्ध्यः सन्तो न प्रचुक्रुधुः ।
 'क्रुधद्बुद्धोरुपसृष्टयोः कर्म' इति कर्मत्वम् । तथाहि जनो लोकः प्रभुचित्त-
 मेवानुवर्तते । शौरिसङ्केतनिरुद्धबुद्ध्यैर्यदुविशेषणमत्या क्रोधाभावहेतुत्वात्काव्य-
 लिङ्गमर्थान्तरन्यासेन सङ्कीर्यते ॥ ४१ ॥

विहितेति । अलङ्घ्येन निजवचनदाम्ना स्वप्रतिज्ञापाशेन संतयो बन्धोऽ-
 च्युतः मुहुर्विहितागसः पूर्व्यं सहस्रशः कृतापराधस्यापि यस्य चैद्यस्यापराधं

स्मृतिवर्त्म तस्य न समस्तमपकृतमियाय विद्विषः ।

स्मर्तुमधिगतगुणस्मरणाः पटवो न दोषमखिलं खलूत्तमाः ॥४३॥

नृपतावधिचिपति शौरिमथ सुरसरित्सुतो वचः ।

स्माह चलयति भुवं मरुति क्षुभितस्य नादमनुकुर्व्वदम्बुधेः ॥४४॥

अथ गौरवेण परिवादमपरिगणयंस्तमात्मनः ।

प्राह सुररिपुतिरस्करणक्षुभितः स्म वाचमिति जाङ्गवीसुतः ॥४५॥

स एव प्रथमो यस्मिन् कर्मणि तत्प्रथमं यथा तथा कथितः । कतीनां पूरण इति 'तस्य पूरणे डट्' इति डट् प्रत्ययः । 'षट्कतिकतिपयचतुरां थुक्' इति थुगागमः । मनसा समाख्यङ्गणनां चकार । 'अस्यतिवक्तिख्यातिभ्योऽङ्' इति च्लोरडादेशः । अत्र प्रतिज्ञापाशबन्धनस्य विशेषणगत्या प्राचीनापराधान्त्येऽपि तात्कालिकापराधगणनाहेतुत्वात् काव्यलिङ्गभेदः ॥ ४२ ॥

स्मृतीति । विद्विषयैयस्य सम्बन्धि समस्तमपकृतमपकारजातम् । नपुंसके भावे क्तः । तस्य हरेः कृणस्य स्मृतिपथं नेयाय न प्राप । न तमपकारं सम्मारेत्यर्थः । अर्थान्तरं न्यस्यति । अधिगतगुणस्मरणाः परिचितोपकारस्मृतयः उत्तमाः सज्जनाः अखिलं दोषमपकारं स्मर्तुं नृपटवः खलु । नालं भवन्तीत्यर्थः । 'पर्याप्तिवचनेष्वलमर्थेषु'—इति तुमुन्प्रत्ययः । उपकारमेव स्मरन्ति साधवो नापकारमित्यर्थः ॥ ४३ ॥

नृपताविति । अथ नृपतौ चेदिपे शौरिं हरिमधिचिपति सति सुरसरित्सुतो भीष्मः मरुति प्रलयमारुते भुवं चलयति कम्पयति सति क्षुभितस्योदेलस्य अम्बुधेर्नादमनुकुर्व्वत्तदङ्गभीरं वचः आहस्म उवाच । 'लट् स्मे' इति भूतार्थे लट् । 'ब्रुवः पञ्चानामादित आहो ब्रुवः' इति णत्याहादेशः । यद्यपि 'न पादादौ खल्वादयः' इत्याह वामनः । तथापि कविप्रौढ्या स्मशब्दस्य पादादौ प्रयोगः । उपमालङ्कारः ॥ ४४ ॥

उक्तमेवार्थं वक्तुराशयाविष्कारार्थमाह—अथेति । अथ शिशुपालप्रलापान्तरं सुररिपुतिरस्करणेन हरिनिन्दया क्षुभितः कलुषमनाः जाङ्गवीसुतो गाङ्गेयः गौरवेण धैर्येण तमात्मनः परिवादं काममयं वृथापलित इत्यादि स्मनिन्दामपरिगणयन् इति वक्ष्यमाणप्रकारेण वाचं प्राह स्म प्रोक्तवान्, गत-

विहितं मयाद्य सदसौदमपमृषितमच्युतार्चनम् ।

यस्य नमयतु स चापमयं चरणः कृतः शिरसि सर्वभूभृताम् ॥४६॥

इति भीष्मभाषितवचोऽर्थमधिगतवतामिव क्षणात् ।

क्षोभमगमदतिमात्रमथो शिशुपालपक्षपृथिवीभृताङ्गणः ॥४७॥

शितितारकानुमिततामनयनमरुणीकृतं क्रुधा ।

बाणवदनमुददीपि भिये जगतः सकीलमिव सूर्यमण्डलम् ॥४८॥

मेतत् । धीराः स्वनिन्दामिव सहन्ते न गुरुदेवादिनिन्दामिति भावः । अत्र क्षोभस्य विशेषणगत्या वचनहेतुत्वात्काव्यलिङ्गभेदः ॥ ४५ ॥

विहितमिति । मया अद्य सदसि सभायां विहितं कृतम् । इदमच्यु-
तार्चनं यस्यापमृषितमतितिचितमसोढमित्यर्थः । ‘मृष तितिचायाम्’ इति
धातोः कर्मणि क्तः । उपसर्गवशाद्विपरीतार्थता । अतएव मृषस्तितिचा-
यामेव किन्त्वनिषेधादतितिच्चार्यत्वान्न गुणः ‘मतिबुद्धिपूजार्थंभ्यश्च’ इति
चकारादुक्तमानार्थता ‘क्तस्य च वर्तमाने’ इति षष्ठी । सोऽपमृष्टा पुरुषश्चापं
नमयतु आरोपयतु । सर्वभूभृतां मिषतामिति भावः । शिरस्ययं चरणः
कृतो न्यस्तः । अयमिति भूमौ पात्यमानस्य चरणस्य हस्तेन निर्देशः ।
अयं कोपामर्ष इत्यनुसन्धेयम् ॥ ४६ ॥

इतीति । इतीत्यं भीष्मेण भाषितस्योक्तस्य वचसोऽर्थमभिधेयं शिरसि
पादन्यासरूपं क्षणादधिगतवताम् । प्राप्तवतामिव सतामित्यर्थः । शिशुपालस्य
पक्षा ये पृथिवीभृतो राजानस्तेषामसौ गणोऽतिमात्रं क्षोभं क्रोधं विकार-
मगमत् । एतेनैषामात्मविनाशवसायी रौद्रस्थायी क्रोधः प्रादुरभूदित्युक्तम् ।
उत्प्रेक्षा ॥ ४७ ॥

अथैषां दशभिर्गान्धारभान् क्रोधानुभावानाह—शितित्यादि । क्रुधा
क्रोधेन अरुणीकृतमत एव शितो श्यामे ये तारके कनीनिके ताभ्यामनुमिते-
ऽनुमापिते ताम्रे नयने यस्य तत् । ‘तारकाक्षः कनीनिका’ इत्यमरः ।
सर्वमुखस्य रक्तत्वादिति भावः । बाणो नृपस्तस्य वदनं सकीलं कीलाकार-
च्छायासहितम्, परिधियुक्तमिति यावत् । सूर्यमण्डलमिव जगतो भिये

प्रविदारितारुणतरोग्रनयनकुसुमोज्ज्वलः स्फुरन् ।
 प्रातरहिमकरताम्रतनुर्विषजद्रुमोऽपर इवाभवद् द्रुमः ॥४६॥
 अनिशान्तवैरदहनेन विरहितवतान्तरार्द्रताम् ।
 कोपमरुदभिहतेन भृशं नरकात्मजेन तरुणैव जज्वले ॥५०॥
 अभिधित्सतः किमपि राहुवदनविकृतं व्यभाव्यत ।
 यस्तशशधरमिवोपलसत्सितदन्तपङ्क्तिं मुखमुत्तमौजसः ॥५१॥
 कुपिताकृतिं प्रथममेव हसितमशनैरसूचयत् ।
 क्रुद्धमशनिदलिताद्रितटध्वनि दन्तवक्रमरिचक्रभीषणम् ॥५२॥

भयाय उददीपि प्रजज्वाल । दीप्यते: कर्त्तरि लुङि 'दीपजन'—इत्यादिना
 चिण्प्रत्यये तलुक् । अत्र नयनयोः स्वधावत्यत्यागिनारुणस्त्रीकारातद्गुणः ।
 तत्सापेक्षत्वादौत्पातिकसूर्यमण्डलोपमासङ्करः ॥ ४८ ॥

प्रवीति । प्रविदारितेऽतिविकासिते अरुणतरे क्रोधादतिरक्ततरे अत
 एवोग्रे भयङ्करे ये नयने ते एव कुसुमे ताभ्यामुज्ज्वलो दीप्तः स्फुरन् स्वतेजसा
 दीप्यमानः प्रातरहिमकरताम्रतनुः प्रभातार्कारुणविग्रहः प्रसिद्धो द्रुमो
 द्रुमाख्यो नृपः अपरो विषजद्रुम इवाभवदित्युपेक्षा रूपकसङ्कीर्णा ॥ ४६ ॥

अनिशान्तेति । अनिशान्तोऽनिर्वाणो वैरदहनो विरोधाग्निर्यस्य तेन
 अतएवान्तरभ्यन्तरे आर्द्रतां सारसं विरहितवता त्यक्तवता । रह्यते:
 त्वत्प्रत्ययः । कोपो मरुदिव तेनाभिहतः प्रज्वलितः तेन नरकात्मजेन
 वेणुदारिणा तरुणा वृक्षेणैव भृशं जज्वले ज्वलितम् । भावे लिट् । उपमा-
 लङ्कारः ॥ ५० ॥

अभीति । किमप्यभिधित्सतोऽभिधातुमिच्छतः । दधाते: सन्नन्ताल्लटः
 शच्चादेशः । उत्तमौजसो नाम राज्ञः सम्बन्धि राहुवदनविकृतं व्याप्तत्वा-
 द्राहुवक्त्रवत् करालम्, उपलसन्ती लक्ष्यमाणा सिता दन्तपङ्क्तिर्यस्य तन्मुखं
 यस्तशशधरमिव संदष्टचन्द्रमिव व्यभाव्यतातर्क्यत । इत्युपेक्षा ॥ ५१ ॥

कुपितेति । प्रथमं प्रागेव, अकुपितावस्थायामपीत्यर्थः । कुपितसे-
 वाकृतिर्मुखरागो यसेत्युपमा । अहिचक्रभीषणं परबलभयङ्करं दन्तवक्रं

प्रतिघः कुतोऽपि समुपेत्य नरपतिगणं समाश्रयत् ।

यामिहरणजनितानुशयः समुदाचचार निज एव रुक्मिणः ॥५३॥

चरणेन हन्ति सुबलः स्म शिथिलितमहीध्रवन्धनाम् ।

तीरतरलजलराशिजलामवभुग्नभोगिफणमण्डलां भुवम् ॥५४॥

कुपितेषु राजसु तथापि रथचरणपाणिपूजया ।

चित्तकलितकलहागमनो मुदमाहुकिः सुहृदिवाधिकां दधौ ॥५५॥

दन्तवक्रनामानं राजानम् अग्निदलितस्य वज्राहतसगद्वितटस्य ध्वनिरिव
ध्वनिर्यस्य तदित्युपमा । न शनैरशनैः उच्चैर्हसितमट्टहासः सक्रुद्धमसूचयत् ।
सर्वदा सुखरामस्य विशेषणादनुभावान्तरवेद्यः, क्रुद्ध इत्यर्थः । कोपव्यञ्जक-
सम्बन्धेऽप्यसम्बन्धोक्तेरतिशयोक्तिरूपमासङ्गीर्णा ॥ ५२ ॥

प्रतिघ इति । प्रतिघः कोपः । 'कोपक्रोधात्मरौषप्रतिघा' इत्यमरः ।
कुतोऽपि समुपेत्यागत्य नरपतिगणं राजमण्डलं समाश्रयत् समाविशत् ।
रुक्मिणस्तु यामिः स्वसा । 'यामिः स्वसकुलवियोः' इत्यमरः । तस्या रुक्मिण्या
हरणेन जनितोऽनुशयो हा कष्टमापन्नं कदा निर्यातयामीत्यनुतापो यस्मिन्
सः । 'अथानुशयो दीर्घद्वेषानुतापयोः' इत्यमरः । निजो नित्य एव प्रतिघः ।
'निजमात्मीयनित्ययोः' इति विश्वः । समुदाचचार समुद्दिदीपे । भीष्म-
वाक्यमन्येषां कोपोत्पादकमासीत्, रुक्मिणस्तु प्रागेवावरुद्धकोपस्योद्दीपक-
मासीदित्यर्थः । अत्रानुशयस्य विशेषणगत्या कोपोद्दीपनहेतुत्वात् काव्य-
लिङ्गभेदः ॥ ५३ ॥

चरणेनेति । सुबलो नाम राजा महीं धारयन्तीति महीध्राः पर्वताः ।
'कप्रकरणे मूलविभुजादिभ्य उपसङ्गानम्' इति कप्रत्ययः । शिथिलितानि
विश्लेषितानि महीध्राणां बन्धनानि सन्धयो यस्यास्ताम् । तीरेण तरलानि
भूकम्पाञ्चलितानि जलराशेरम्बुधेर्जलानि यस्यास्ताम् अवभुग्नं कुटिलम्,
अतिभारादित्यर्थः । भोगिनां फणिनां फणमण्डलं फणसमूहो यस्यास्तां
भुवं चरणेन हन्ति स्म जघान । 'लट् स्म' इति भूतार्थे लट् । अत्र पादा-
घाताद्भुवः कम्पासम्बन्धेऽपि तत्सम्बन्धोक्तेरतिशयोक्तिः ॥ ५४ ॥

कुपितेष्विति । रथचरणपाणेश्चक्रपाणेः पूजया राजसु तथा कुपितेष्वपि

गुरुकोपरुद्धपदमापदसितयवनस्य रौद्रताम् ।

व्यात्तमशितुमिव सर्वजगद्विकरालमास्यकुहरं विवक्षतः ॥ ५६ ॥

विवृतोरुबाहुपरिवेण सरभसपदं निधिक्क्षता ।

हन्तुमखिलनृपतीन् वसुना वसने विलम्बिनि निजे विचस्वले ५७

इति तत् तदा विकृतरूपमभजत् तदभिन्नचेतसम् ।

मारबलमिव भयङ्करतां हरिवोधिसत्त्वमभि राजमण्डलम् ॥ ५८ ॥

चित्ते कलितं निश्चितं कलहागमनं युद्धलाभो येन स आहुकिः आहुकिर्नाम राजा शोभनं हृदयं यस्य स सुहृन्मित्रमिव, कृष्णपक्षपातीवेत्यर्थः । 'सुहृद्गृहृदौ मित्रामित्रयोः' इति निपातः । अधिकां मुदं दधौ सन्तोषं धत्तवान् । मुदुःसहोऽपि कृष्णोत्कर्षः कलहकण्डूलबाहोराहुकोर्मोदहेतुरासीदित्यर्थः । उपमालङ्कारः ॥ ५५ ॥

गुर्विति । विवक्षत किमपि वक्तुमिच्छतः । वचेः सन्नन्ताल्लटः शत्रादेशः । असितयवनस्य कालयवनस्य राज्ञः सम्बन्धि सर्वजगदशितुमशितुमिव व्यात्तं विवृतम् अतएव विकरालमतिविकृतम् । 'करालो दन्तुरे तुङ्गे विशाले विकृतेऽपि च' इति वैजयन्ती । गुरुणा कोपेन रुद्धपदं प्रतिबद्धवचनमास्यकुहरं वक्तुविवरं रौद्रतां भयङ्करतामापत् । अत्राशितुमिवेति फलोत्प्रेक्षा व्यादानक्रियानिमित्ता ॥ ५६ ॥

विवृतेति । अखिलनृपतीन् हन्तुं विवृतः प्रसारित ऊरुबाहुरेव परिघ आयुधविशेषो येन तेन । 'परिघः प्रतिघातेऽस्त्री' इति हैभः । सरभसं ससत्वरं यत् पदं तन्निधिक्क्षता निधातुमिच्छता । दधातेः सन्नन्ताल्लटः शत्रादेशः । वसुना तन्नाम्ना राज्ञा विलम्बिनि उत्पातवेगाद्विस्त्रंसिनि निजे वसने स्वाम्बरे विचस्वले स्खलितम् । तद्व्यस्य दुर्निमित्तमिति भावः । भावे लिट् । अत्र वस्त्वस्त्रसनस्य विशेषणगत्या स्खलनहेतुत्वात् काव्यलिङ्गं तद्बाहुपरिवेति रूपकेण संसृज्यते ॥ ५७ ॥

इतीति । इतीत्यं तदा तस्मिन् काले विकृतरूपं रोषभीषणाकारं तद्वाजमण्डलं मारबलमिव मदनसैन्यमिव । 'मदनो मन्मथो मारः' इत्यमरः ।

रभसादुदस्युरथ युद्धमनुचितभियोऽभिलाषुकाः ।

सान्द्रमुकुटकिरणोच्छलितस्फटिकांशवः सदसि मेदिनीभृतः ५६

स्फुरमाणनेवकुसुमोष्ठदलमभृत भूभृदङ्घ्रिपैः ।

धूतपृथुभुजलतं चलितैर्द्रुतवातपातवनविभ्रमं सदः ॥ ६० ॥

अविभिन्नचेतसमविकृतचित्तं बोधिसत्त्वो बुद्धः । 'बुद्धस्तु श्रीघनः शास्ता बोधिसत्त्वो विनायकः' इति वैजयन्ती । स हरिरिवेत्युपमितसमासः । तं हरिर्बोधिसत्त्वमभि । तत् समन्तमित्यर्थः, 'अभिरभगे' इत्यभिः कर्म-प्रवचनीयत्वात् योगे द्वितीया, भयं करोतीति भयङ्करः । 'मेघर्तिभयेषु कजः' इति खच्प्रत्यये सुमागमः । तस्य भावस्तत्तामभजत् । उपमालङ्कारः । तेन भगवतो बुद्धस्य समाधिभङ्गाय प्रवृत्तं मारबलं यथा तेन भग्नं तथा राज-मण्डलमपि हरिणा भज्यत इति वस्तु व्यज्यते ॥ ५८ ॥

रभसादिति । अथानन्तरमनुचितभियोऽनभ्यस्तसाध्वसाः । 'अभ्यस्ते-ऽप्युचितम्' इति यादवः । अतएव युद्धमभिलाषुका युद्धार्थिनः । 'लषपत'—इत्यादिना उक्ज्प्रत्यये 'न लोका'—इत्यादिना षष्ठीप्रतिषेधः । सदसि मेदिनीभृतः सदसि स्थिताश्चैव्यपक्षीया राजानः । सान्द्रैर्मुकुटकिरणैरुच्छ-लिताः स्फटिकांशवः सभाभित्तिस्फटिकमणिमयूखा यैस्ते तथोक्ताः सन्तो रभ-साद्देगादुदस्युरत्यिताः, 'उदोऽनूर्द्ध्वकर्मणि' इत्यस्य प्रत्युदाहरणमेतत् । अत्र युद्धाभिलाषुकस्य विशेषणगत्योत्थानहेतुत्वात् काव्यलिङ्गभेदः ॥ ५९ ॥

स्फुरमाणेति । स्फुरमाणानि नेत्राण्येव कुसुमान्योष्ठा एव दलानि च यस्मिन् कर्मणि तद्यथा तथा धूताः कम्पिताः पृथ्वी भुजा एव लताः शाखा यस्मिन् कर्मणि तद्यथा तथा चलितैः भूभृतो राजानस्त एव अङ्घ्रिपाः पाद-पास्तैः सदः सभामण्डपं द्रुतः शीघ्रो वातपातो वायुप्रचारो यस्य तस्य वनस्य विभ्रमं शोभाम् । 'विभ्रमः संशये भ्रान्तो शोभायाच्च' इति वैजयन्ती । अभृत वभार । भृजो लुङि तद्, 'उच्च' इति सिचः कित्वाद्गुणाभावः, 'ऋसादङ्गात्' इति सलोपः । अत्र वनविभ्रममिति सादृश्याच्चेपादसम्भवद्वस्तुसम्बन्धा निद्र-र्शना नेत्रकुसुमेत्यादिरूपकोत्यापितेति सङ्करः ॥ ६० ॥

हरिमप्यमंसत तृणाय कुरुपतिमजीगणन्न वा ।

मानतुलितभुवनत्रितयाः सरितः सुतादबिभयुर्न भूभृतः ॥६१॥

गुरु निःश्वसन्नथ विलोलसदवथुवपुर्वचोविषम् ।

कीर्णदशनकिरणाग्निकणाः फणवानिवैष विससर्ज चेदिपः ॥६२॥

किमहो नृपाः समममौभिरुपपतिसुतैर्न पञ्चभिः ।

वध्यमभिहत भुजिष्यममुं सह चानया स्थविरराजकन्यया ॥६३॥

हरिमिति । मानतुलितभुवनत्रितया अहङ्कारावधीरितजगत्त्रयाः भूभृत-
स्त्रैद्यपक्षा राजानः । हरिमपि तृणायामंसत तृणसममन्यन्त । तथा लघु-
मेनिर इत्यनादरोक्तिः । मन्यतेः कर्त्तरि लुङि च्छेः सिच् । अनुदात्तत्वादित्-
प्रतिषेधः ‘मन्यकस्मिणि’—इति चतुर्थी । कुरुपतिश्च नाजीगणन् । न धर्म-
राजं गणयन्ति स्मेत्यर्थः । गणेशो चङि ‘ई च गणः’ इत्यभ्यासस्येकारः ।
सरितः सुताङ्गोष्मादपि नाबिभयुर्न भीताः । विभेतेर्लङि ‘झी’ इति द्विभावे
‘सिजभ्यस्तविदिभ्यश्च’ इति भेजुंसादेशः, ‘जुसि च’ इति गुणः । अत्र राजसु-
हृथैवमानाद्यनेकक्रियायौगपद्यात् समुच्चय इति सर्व्वस्वकारः ॥ ६१ ॥

गुर्विति । अथैष चेदिपः फणवान् फणीव । गुर्वधिकं निःश्वसन् फूत्-
कुर्वन् विलोलं सदवथु ससन्तापम् । सन्तापो दवथुरित्यनेकार्थादिति सज्जनः ।
तद्वपुर्यस्य स विलोलसदवथुवपुः । ‘ट्वितोऽथुच्’ । कीर्णा वित्तिसा दशनकिरणा
अग्निकणा इव यस्य सः तथा सन् वचो विषमिव तद्वचोविषं विससर्ज, विष-
प्रायं वच उज्जगारेत्यर्थः । अतः फणवानिवेति व्यस्तोपमालिङ्गात् सर्व्वत्रो-
पमितसमासाश्रयणम् ॥ ६२ ॥

अथैतद्वचोविषमेव चतुर्भिराह—किमित्यादि । हे नृपाः, अमौभिः पञ्च-
भिरुपपतिसुतैः समं जारजैः सह । पाण्डवानां क्षेत्रजत्वादित्यं प्रलापः ।
अनया स्थविरराजकन्यया क्षत्रियाङ्गनया च सह, ‘कन्या कुमारिकानार्यीः’
इति विश्वः । भीष्मस्योर्द्ध्वरेतस्कत्वेन निन्दा । वध्यं वधार्हम् । अराज्ञो
राजार्हणग्रहणापराधादिति भावः । अराजत्वं व्यनक्ति, अमुं भुजिष्यं किङ्क-
रम् । कंसपशुपालनादिति भावः । ‘भुजिष्यः किङ्करो मतः’ इति हलायुधः ।

अथवाध्वमेव खलु यूयमगणितमरुद्गणौजसः ।

वस्तु कियदिदमयं न मृधे मम केवलस्य मुखमीक्षितुं क्षमः ॥६४

विदतुर्यमुत्तममशेषपरिषदि नदीजधर्मजौ ।

यातु निकषमधियुद्धमसौ वचनेन किं भवतु साध्वसाधु वा ॥६५

अचिरान्मया सह गतस्य समरमुरगारिलक्ष्मणः ।

तीक्ष्णविशिखमुखपीतमसृक् पततां गणैः पिवतु साङ्गमुर्वरा ॥६६

किं नाभिहत किमिति न मारयत, किन्त्वभिहतेत्यर्थः । हन्तेर्वधार्थे लोट् 'लोटी लङ्ङत्' इति घस्य तादेशः, 'अनुदात्तोपदेश'—इत्यादिनानुनासिक-लोपः । अहो अतिवध्योऽपि न हन्यत इत्याथर्थः, अत्रामर्षानुभावो वागार-रम्भः । 'क्रोधः कृतापराधेषु स्थिरोऽमर्ष इतीर्यते' ॥ ६३ ॥

अथवेति । अथवा अगणितमरुद्गणौजसोऽवधोरितसुरसङ्घसत्त्वाः यूय-माध्वमेव तूष्णीं तिष्ठतैव खलु । आस्तेलौटि 'धि च' इति सकारलोपः । इदं कृण्वहन्ननं कियद्गु कियत् कार्यम् । अल्पमित्यर्थः । कुतः अयं कृष्णो मृधे युद्धे । 'मृधमास्कन्दनं सङ्गम' इति युद्धपर्यायेष्वमरः । केवलस्यैकाकिनो ममैव मुखमीक्षितुं न क्षमः युष्माकं का वार्त्तेति भावः । एतेनास्य बलगर्वो व्यज्यते, 'आत्मोत्कर्षोऽन्यधिकारो यस्मावख्यविभूतिभिः' इति लक्षणात् ॥ ६४ ॥

विदतुरिति । किञ्च नदीजधर्मजौ भीष्मयुधिष्ठिरी, अशेषपरिषदि समग्रसंसदि । 'परिषत् संसत्' इति विश्वः । यं कृष्णमुत्तमं विदतुः । विदि-तवन्तावित्यर्थः । 'विदो लटो वा' इति तसोऽतुसादेशः । अस्मौ कृष्णः अधियुद्धं युद्धे, विभक्त्यर्थेऽव्ययीभावः । निकषं निकषणं यातु । परीक्ष्यता-मित्यर्थः । ततः साधूत्कर्षोऽसाध्वनुत्कर्षो वा भवतु, व्यक्तमस्त्वित्यर्थः । वच-नेन किम् ? वृथा वाग्वीर्यैरलमित्यर्थः । अत्रापि गर्वामर्षौ व्यज्येते ॥ ६५ ॥

अचिरादिति । किञ्च मया सह समरं गतस्योरगारिलक्ष्मणो गरुडध्व-जस्य सम्बन्धि तीक्ष्णैर्विशिखमुखैः पीतं, महाणोच्छिष्टमित्यर्थः । असृक् रक्त-मुर्वरा भूमिः । 'उर्वरा सर्वशस्याव्यभूमौ स्याद्भूमिमात्रके' इति विश्वः । पततां गणैः पक्षिसमूहैः । 'पतत्यन्नरथाण्डजाः' इत्यमरः । साङ्गमचिरात् पिवतु । 'अद्यैवाहमेन' हनिष्यामीत्यर्थः । अत्रापि अमर्ष एवेति भावः ॥ ६६ ॥

अभिधाय रूक्षमिति मास्म गम इति पृथासुतेरिताम् ।

वाचमनुनयपरां स ततः सहसावकर्ण्य निरियाय संसदः ॥६७॥

गृहमागताय कृपया च कथमपि निसर्गदक्षिणाः ।

क्षान्तिमहितमनसो जननीस्वसुरात्मजाय चुकुपुर्न पाण्डवाः ॥६८॥

चलितं ततोऽनभिहतेच्छमवनिपतियज्ञभूमितः ।

तूर्णमथ ययुमिवानुययुर्दमघोषसूनुमवनीशसूनवः ॥ ६९ ॥

अभिधायेयि । स चैव इतीत्य' रूक्ष' परुषमभिधाय ततः पृथासुतैः पार्थैरीरितामुक्तामनुनयपरां मास्म गमो न गच्छेति वाचम् । 'स्रोत्तरे लङ् च' इति चकाराद्गमेराशिषि लुङि 'पुष्पादि'—इति चुरेडादेशः, 'न माङ्योगे' इत्यङ्भावः । अवकर्ण्य अनादरेण श्रुत्वा सहसा संसदः सदसो निरियाय निर्ययौ । अमर्षादेवेति भावः ॥ ६७ ॥

गृहमिति । निसर्गदक्षिणाः स्वभावतो दाक्षिण्यसम्पन्नाः । परच्छन्दानुवर्तिन इत्यर्थः । 'त्रिषु वाक्कुशलावामपरच्छन्दानुवर्तिषु दक्षिणा' इति वैजयन्ती । किञ्च क्षान्त्या क्षमया महितमनसः पूजितचित्ताः क्षमावन्तः पाण्डवाः । किञ्च गृहमागताय, अभ्यागतायेत्यर्थः । किञ्च जननीस्वसु-र्मातृस्वसुरात्मजाय शिशुपालाय कृपया च कथमपि, असह्यापराधेऽपीत्यर्थः । न चुकुपुः न चुक्रुधुः । सद्यो वध्यस्यापि तस्याभ्यागतत्वान्मातृवन्भुत्वात् स्वयं क्षान्तत्वादाक्षिण्यात् कृपया च कथमपि जिघांसां न चक्रुरित्यर्थः । 'क्रुध-द्रुह'—इत्यादिना सम्प्रदानत्वाच्चतुर्थी । अत्राभ्यागतत्वादिविशेषणानां साभिप्रायत्वादकोपहेतुत्वाच्च परिकरः, काव्यलिङ्गे सति सापेक्षत्वात् सङ्की-र्यते ॥ ६८ ॥

चलितमिति । अथ चैवनिर्थाणानन्तरं अवनीशसूनवस्तत्पक्षराजपुत्रा-स्ततस्तस्याः अवनिपतेर्युधिष्ठिरस्य यज्ञभूमितो यज्ञभूमेर्देवयजनात् । पञ्चम्या-स्तसिल् । अनभिहतेच्छमप्रतिहतमनोरथं यथा तथा चलितं प्रस्थितं दमघोषसूनुं शिशुपालम् । याति परलोकमिति ययुः परलोकप्रापकोऽश्व-मेधीयोऽश्वः । 'ययुरश्वोऽश्वमेधीयः' इत्यमरः । 'यो हे च' इति यातेरीणा-

विशिखान्तराण्यतिपपात सपदि जवनैः सवाजिभिः ।

द्रष्टुमलघुरभसापतिता वनिताश्चकार न सकामचेतसः ॥७०॥

क्षणमीक्षितः पथि जनेन किमिदमिति जल्पता मिथः ।

प्राप्य शिविरमविशङ्किमनाः समनीनहद् द्रुतमनीकिनीमसौ ७१
त्वरमाणशाङ्गिकसवेगवदनपवनाभिपूरितः ।

शैलकटकतटभिन्नरवः प्रणनाद सान्नह्निकोऽस्य वारिजः ॥७२॥

दिक उक् द्वित्वञ्च । तं ययुमिव तूर्णमनुययुः । ययुरपि राजकै राजपुत्रै-
रन्वीयते । 'चतुःशता रक्षन्ति' इति श्रुतेः । अश्वमेध्याश्वोपमया चैद्यस्य
वध्यत्वं व्यज्यत इत्यलङ्कारेण वस्तुध्वनिः ॥ ६८ ॥

विशिखान्तराणीति । स चैद्यः सपदि जवनैर्वेगशालिभिर्वाजिभिरश्वै-
र्विशिखान्तराणि रथान्तराणि । 'रथ्या प्रतोली विशिखा' इत्यमरः । अति-
पपात अतिचक्राम । अत एव द्रष्टुमलघुरभसेनातिवेगेनापतिता आधावन्ती-
र्वनिताः सकामानि साभिलाषाणि चेतांसि चित्तवृत्तयो यासां ताः सकाम-
चेतसः, सफलमनोरथा इत्यर्थः । न चकार । अतिशीघ्रलङ्घनान्न दर्श-
नावकाशस्तासामासीदित्यर्थः । अत एव वाक्यार्थहेतुकं काव्यलिङ्गम् ॥७०॥

क्षणमिति । असौ चैद्यः पथि किमिदमिति मिथः जल्पता कोऽय-
मनर्थः संवृत्त इति परस्परमालपता जनेन क्षणमीक्षितः सन् शिविरं स्वकटकं
प्राप्याविशङ्किमना निःशङ्कचित्तः द्रुतं शीघ्रमनीकिनीं सेनां समनीनहत्
सन्नाहयति अ । नह्यतेः संपूर्वकालुडि 'णौ चङ्युपधाया ऋस्वः' अभ्यासदी-
र्घश्च । शिविरं शकटमिति केचित् । एतेनास्य रौद्रस्थायिनः कोपस्य
प्ररूढत्वं वेदितव्यम् ॥ ७१ ॥

त्वरमाणेति । शङ्खः शिल्पमसेति शाङ्गिकः । 'तदस्य शिल्पम्' इति
ठक् । त्वरमाणस्य जवमानस्य शाङ्गिकस्य यः संवेगो वदनपवनो सुख-
मारुतः तेनाभिपूरितः प्रधातः शैलानां कटकतटेषु नितम्बप्रदेशेषु भिन्नरवो
मूर्च्छितप्रतिध्वनिरस्य चैद्यस्य सम्बन्धि सन्नह्नं प्रयोजनमसेति सान्न-
ह्निकः, योधानां रथसन्नाहप्रवर्त्तक इत्यर्थः । 'तदस्य प्रयोजनम्' इति

जगदन्तकालसमवेतविषदविषमेरितारवम् ।

धीरनिजरवविलीनगुरुप्रतिशब्दमस्य रणतूर्य्यमावधि ॥ ७३ ॥

सहसा ससम्भ्रमविलोलसकलजनतासमाकुलम् ।

स्थानमगमदथ तत् परितश्चलितोडुमण्डलनभःस्थलोपमाम् ७४ ॥

दधतो भयानकतरत्वमुपगतवतः समानताम् ।

धूमपटलपिहितस्य गिरेः समवर्मयन् सपदि मेदिनीभृतः ॥ ७५ ॥

ठक् । वारिजः शङ्खः, 'वारिजः शङ्खपद्मयोः' इति विश्वः । प्रणनाद दध्वान्, सन्नहनशङ्खं दध्मावित्यर्थः । 'उपसर्गादसमासेऽपि णोपदेशस्य' इति णत्वम् ।

एतेनास्य महानुत्साहो वीररसस्थायी व्यज्यते ॥ ७२ ॥

जगदिति । जगदन्तकाले कल्पान्ते समवेता मिलिता ये विषदास्तोयदाः पुष्करावर्त्तकादयो मेघाः । 'विषन्तु गरले तोये' इति विश्वः । तैर्विषमं दारुणं यथा तर्धेरित उत्पादितो य आरवः स इवारवो यस्य तत् । धीरे गम्भीरे निजरवे विलीना अन्तर्गता गुरवः प्रतिशब्दाः शब्दान्तराणि यस्य तत् । अस्य चैवस्य रणतूर्य्यं रणदुन्दुभिरावधि आहतम् । आहन्तेः कर्मणि लुङ्, 'आत्मनेपदेष्वन्यतरस्याम्' इति हनो वधादेशः । अत्राप्युत्साहो व्यज्यते । उपमालङ्कारः ॥ ७३ ॥

सहसेति । अथ रणदुन्दुभिताडनानन्तरं सहसा भटिति ससम्भ्रमं सव्यग्रं यथा तथा विलोलया चलन्त्या सकलया समग्रया जनतया जनसमूहेन समाकुलं सङ्कीर्णं तत् स्थानं परितश्चलितं प्रस्थितमुडुमण्डलं ज्योतिश्चकं यस्मिन् तस्य नभःस्थलस्योपमां सादृश्यमगमत् । अत्रोडुमण्डलस्य चलनासम्बन्धेऽपि सम्भावनया तत्सम्बन्धोक्तेरतिशयोक्तिः । उपमा तु तदुज्जीविता प्रतीतिमात्र-सारा तदङ्गम्, तत्रैव चमत्कारस्फुरणात् । 'पुष्पं प्रवालोपहितं यदि स्यात्' इत्यादिवत् ॥ ७४ ॥

दधत इति । मेदिनीभृतो राजानः । धूमपटलेन पिहितस्य छादितस्य अत एव भयानकतरत्वमतिभयङ्करत्वमुपगतवतो गिरेः समानतां सादृश्यं दधतो दधानाः सपदि समवर्मयन् संवर्मयन्ति स्म । सम्यग्वर्म्मणा नञ्-नित्यर्थः । 'सत्यापपाश—' इत्यादिना णिच् । उपमालङ्कारः ॥ ७५ ॥

परिमोहिणा परिजनेन कथमपि चिरादुदाहृतम् ।

वर्म करतलयुगेन महत् तनुचूर्णपिषमपिषट्पाः परः ॥ ७६ ॥

रणसम्पदोदयविकाशिवलकलकलाकुलीकृते ।

शारिमशकदधिरोपयितुं द्विरदे मदच्युति जनः कथञ्चन ॥ ७७ ॥

परितश्च धौतमुखरुक्मविलसदहिमांशुमण्डलाः ।

तेनुरतनुवपुषः पृथिवीं स्फुटलच्यतेजस इवात्मजाः श्रियः ॥ ७८ ॥

परिमोहिणेति । परोऽन्यो नृपः । परिमुञ्चतीति परिमोही । ‘सम्पृच—’ इत्यादिना धिनुष्पत्ययः । तेन, खेदयुक्तेनेत्यर्थः । परिजनेन सेवकजनेन कथमपि विलम्बेन कटसृष्ट्या चिरादुदाहृतमानीतं महद्वर्म्मा सन्नासं करतलयुगेन पाणितलद्वयेन तनुचूर्णपिषं तनुचूर्णं पिष्ट्वा । ‘शुष्कचूर्णरुक्तेषु पिषः’ इति णमुल्प्रत्ययः । अपिषच्चूर्णितवान् । तच्च जिगीषोर्देर्निमित्तमिति भावः । ‘कपाटिषु यथाविध्यनुप्रयोगः’ इत्यनुप्रयोगः । पिषेर्लुङि ‘पुषादि—’ इति च्लेरडादेशः । अत्र वर्मणः पिषणामस्वन्येऽपि तत्सम्बन्धोक्तेरतिशयोक्तिः । तथा चामानुषं वीर्यमस्य व्यज्यते ॥ ७६ ॥

रणेति । रणेन रणारम्भेण यः सम्पदो हर्षः । ‘प्रमदमस्मदीं हर्षं’ इति निपातः । तस्योदयेन जन्मना विकामिभिर्विस्तारिभिर्वलकलकलैः सैन्यकोलाहलैराकुलीकृते मञ्चोभिते । अत एव मदं च्योततीति मदच्युति मदस्त्राविणि । क्तिप् । द्विरदे गजे जनः परिजनः शारिं पर्याणम् । ‘ना पर्याणि विहङ्गे स्त्री शारिर्यूतगुडे न पुम्’ इति वैजयन्ती । ‘शारिर्नाऽक्षोपकरणे स्त्रियां शकुनिकान्तरे । युद्धार्थं गजपर्याणि व्यवहारान्तरे क्वचित् ॥’ इति विश्वप्रकाशश्च । अधिरोपयितुमारोपयितुं कथञ्चन कृच्छ्रादशकच्छशाक । शर्केर्लुङि ‘पुषादि—’ इति च्लेरडादेशः । अत्र विशेषणगत्या सेनाकलकलस्य मदहेतुत्वात्तदस्य शारिदुरारोपत्वहेतुत्वाच्च काव्यलिङ्गद्वयं तत्सापेक्षत्वात् सङ्कीर्यते ॥ ७७ ॥

परित इति । किञ्चेति चार्धः । धौतेषु शोधितेषु मुखरुक्मेषु मुखस्य रुक्माभरणेषु विलसत् प्रत्येकं प्रतिफलदहिमांशुमण्डलम् अर्कविम्बं येषां ते

प्रधिमण्डलोद्धतपरागघनवलयमध्यवर्त्तिनः ।

पेतुरशनय इवाशनकैर्गुनिःस्वनव्यथितजन्तवो रथाः ॥ ७६ ॥

दधतः शशाङ्कितशशाङ्करुचि लसदुरश्कदं वपुः ।

चक्रुरथ सह पुरन्धिजनैरयथार्थसिद्धि सरकं महीभृतः ॥ ८० ॥

दयिताय सासवमुदस्तमपतदवसादिनः करात् ।

कांस्यमुपहितसरोजपतङ्गमरौघभारगुरु राजयोषितः ॥ ८१ ॥

तथोक्ताः । अत एव स्फुटलक्ष्यमन्तर्गत्वा बहिः स्फुरितं तेजोऽन्तः सारो येषां ते इव स्थिता इत्युच्ये च । तेजो व्याख्यातं पञ्चमे तेजोनिरोधेत्यत्र । अतनुवपुषो महाकायाः श्रिय आत्मजा अश्वाः । 'लक्ष्मोपुत्तोऽश्व आख्ये च' इति वैजयन्ती । परितः पृथिवीं तेनुर्व्याप्तवन्तः ॥ ७८ ॥

प्रधीति । 'चक्रधारा प्रधिर्नेमिः' इति हलायुधः । प्रधिमण्डलैर्नेमिवलयैरुद्धता उत्थापिताः परागाः पांसव एव घना मेघास्तेषां वलयानि मण्डलानि तेषां मध्यवर्त्तिनः गुरुभिर्निःस्वनैः स्वघोषैर्व्यथिता भीषिता जन्तवः प्राणिनो यैस्ते रथा अशनयः वज्रा इवाशनकैः पेतुस्तीव्रमधावन् । अत्र रथानामशनित्वेनोच्ये च परागाणां घनत्वरूपणसापेक्षेति सङ्करः ॥ ७९ ॥

दधत इति । लसदुरश्कदः कवचो यस्मिन् कर्मणि तद्यथा तथा । 'उरश्कदः कङ्कटकोऽजगरः कवचोऽस्त्रियाम्' इत्यमरः । अतएव शशाङ्कितो मृगलाञ्छितो यः शशाङ्कः इन्दुस्तस्य रुचिरिव रुचिर्यस्येत्युपमा । तद्वपुर्दधतो दधानः महीभृतो राजानः पुरन्धिजनैः अङ्गनाजनैः सह । अयथार्था असत्या सिद्धिर्मदकार्थीत्यन्तिर्यस्मिंस्तत् यथार्थसिद्धिरहितम् । अनिर्वृतचित्तत्वादमादकमित्यर्थः । सरकं मधुपानं चक्रुः । उक्ताहवर्द्धनार्थमिति भावः । 'मणौ शीघौ शीघुपाने सरकं मधुभाजनम्' इति वैजयन्ती ॥ ८० ॥

अथासर्गसमाप्तेः प्रायाणिकामन्त्रणाय प्रियासङ्गतानां भटानामागामिशुचः सूचिकास्तात्कालिकचेष्टा वर्णयति—दयितायेत्यादि । दयिताय प्रेयसे उदस्तं पानार्थमुत्तमं सासवं समद्यं अतएवोपहिते वासनार्थं निहिते सरोजे पतन् भ्रमरौघ एव भारस्तेन गुरु दुर्भरम् । 'गुरुस्तु वाक्पती श्रेष्ठे तुङ्गे पितरि दुर्भरे' इति शब्दार्णवे । कांस्यं पानभाजनम् । 'कंसोऽस्त्री पान-

भृष्टमङ्गसादमरुणत्वमविशददृशः कपोलयोः ।

वाक्यमसकलमपास्य मदं विदधुस्तदीयगुणमात्मना शुचः ॥८२॥

सुदृशः समीकगमनाय युवभिरथ सम्बभाषिरे ।

शोकपिहितगलरुद्धगिरस्तरसागताश्रुजलकेवलोत्तराः ॥८३॥

भाजनम्' इत्यमरः । 'हृष्टवदिह निकमिकषिभ्यः सः' इति कमेर्धातोरौणा-
टिकः सप्रत्ययः । तस्मै हितं कंसीयं लोहविशेषः । 'प्राकृताच्छ' इति छ-
प्रत्ययः । तस्य विकारः कांसं पानपात्रम् । कंसीयपरशव्ययोर्यञञौ
'लुक्' इति यञ्प्रत्यये कस्य लुक् । राजयोषितः कस्याश्चिद्राजबध्वाः
सम्बन्धिनः अवसादिनः शैथिल्यभाजः करादपतत् । तच्च दुर्निमित्तमिति
भावः । एतेनास्य भाविविरहशोकादेवाप्रसन्नदृष्टेः काचिच्चिन्ता व्यज्यते ।
अत्रावसादभारगौरवयोर्विशेषणगत्या पात्रपातहेतुत्वात् काव्यलिङ्गम् ॥ ८१ ॥

सुश्रमिति । शुचौ भाविविरहभावनाप्रसूताः शोकाः अविशददृशः शोका-
देवाप्रसन्नदृष्टेः । कस्याश्चिदिति शेषः । मदमपास्य तदुत्पत्तिं प्रतिरुध्य
तदीयं गुणं तद्धर्मं मदकार्यभूतमित्यर्थः । अङ्गसादमङ्गमैथिल्यं कपोलयोर-
रुणत्वमसकलमसमाप्तं वाक्यं चात्मना स्वयम् । प्रकृत्यादिभ्य उपसङ्ग्रहानात्
तृतीया । सुशं विदधुः । करुणेन शृङ्गारस्तिरस्कृत इत्यर्थः । अत्र मदा-
भावेऽपि तत्कार्योदयात् तस्यावलोकननिमित्तकत्वोक्त्या उक्तनिमित्ताख्यो
विभावनाभेदः ॥ ८२ ॥

सुदृश इति । अथास्मिन्नवसरे युवभिः समीकगमनया युद्धगमनया ।
'समीकं सापरायिकम्' इत्यमरः । सुदृशः शोकपिहितं शोकावृते गले कण्ठे
रुद्धगिरः प्रतिबद्धोत्तरवाचस्तथापि तरसा वेगेनागतमश्रुजलमेव केवलं निर्णी-
तमुत्तरं यासां ताः । 'निर्णीतं केवलं चोक्तम्' इति विश्वः । सम्बभाषिरे
सम्भाषिताः, योद्धुं गच्छमित्यामन्त्रिताः । हा कष्टमिदमेवान्तिमदर्शन-
मिति वाक्यभेदेऽप्यश्रुपातेनैवानन्तरं दत्तोत्तराद्यासन्नित्यर्थः । अत्राप्यश्रुपातो
दुर्निमित्तमिति भावः । एतेन गन्तव्यं चेद्गम्यतां, वयं च युष्मत्सालोक्यकामा
इत्यनिष्टविध्याभासरूपाज्जपालङ्कारो व्यज्यते । अनिष्टविध्याभासश्चेति सूत्रेण-
ष्टनिषेधाभासावदस्यापि लक्षणात् ॥ ८३ ॥

विपुलाचलस्यलघनेन जिगमिषुभिरङ्गनाः प्रियैः ।

पीनकुचतटनिपीडदलङ्गवाणमुरसालिलिङ्गिरे ॥८४॥

न मुमोच लोचनजलानि दयितजयमङ्गलैषिणि ।

यातमवनिमवसन्नभुजान्न गलद्विवेद वलयं विलासिनी ॥८५॥

प्रविवत्सतः प्रियतमस्य निगडमिव चक्षुरक्षिपन् ।

नीलनलिनदलदामरुचि प्रतिपादयुग्ममचिरोदमुन्दरी ॥८६॥

विपुलेति । जिगमिषुभिर्युक्ताय गन्तुमिच्छुभिः । प्रियैः कर्तृभिः अङ्गनाः विपुलं यदचलस्य स्थलं तद्वहनेन दृढेनोरसा निजवत्तमा करणेन पीने कुचतटे निपीडो नितरां पीडनं तेन दलन्तो दिदीर्घमङ्गणा वराः श्रेष्ठा वारवाणाः कञ्चुका यस्मिन् कर्मणि तदुच्यते तथा । 'कञ्चुको वारवाणोऽस्त्री' इत्यमरः । आलिलिङ्गिरे आलिङ्गिताः । अत्र वारवाणानां दलनासम्बन्धोऽपि तत्सम्बन्धोक्तेरतिशयोक्तिः ॥ ८४ ॥

नेति । दयितस्य जयमङ्गलं, तदर्थमङ्गलमित्यर्थः । अश्वघासादिवत् तदर्थं षष्ठोऽमममः । तदिच्छतीति तदेपिणी विलासिनी काचिदङ्गना लोचनजलान्यश्रूणि न मुमोच, अश्रुपातस्यामङ्गलत्वादिति भावः । अमङ्गलं तदन्यतः प्रवृत्तमेवेत्याह — यातमिति । अवसन्नभुजाच्छोकशिरालात् कराङ्गलत् भ्रश्यदेवावनिं भुवं यातं प्राप्तं वलयं कङ्कणं न विवेद । अवश्यभाविनां को निवारक इति भावः । एषा च दैन्यचिन्तेति । अत्रावसादस्य विशेषणगत्या वलयपातहेतुत्वात् काव्यलिङ्गम् ॥ ८५ ॥

प्रेति । अचिरोदमुन्दरी काचिन्नवोढा स्त्री प्रविवत्सतः प्रवासं कर्तुमिच्छतः । वसेः सन्नन्ताल्लटः शत्रादेशः । प्रियतमस्य प्रतिपादयुग्मं पादयुग्मे, विभक्त्यर्थोऽव्ययीभावः । नीलनलिनदलदामरुचि नीलोत्पलमालासच्छायमित्युपमा । निगडमिव शृङ्गलमिव चक्षुर्नेत्रमक्षिपत्, प्रेरयदित्यर्थः । चक्षुषो दूरे पदमपि गन्तुं न शक्नोतीत्यर्थः । तच्च दुर्निमित्तमिति भावः । प्रयाणे स्थवलोकननिषेधात् । उक्तोपमासापेक्षा चक्षुषो निगडत्वोपेक्षेति सङ्करः ॥८६॥

व्रजतः क्व तात व्रजसीति परिचयगतार्थमस्फुटम् ।

धैर्यमभिनन्दितं शिशुना जननीनिर्भर्त्सनविबुधमन्युना ॥८०॥

शठ नाकलोकललनाभिरविरतरतं रिरंससे ।

तेन वहसि मुदमित्यवदद् रणरागिणं रमणनीर्घ्याऽपरा ॥८८॥

ध्रियमाणमध्यगलदशु चलति दयिते नतभुवः ।

स्नेहमकृतकरसं दधतामिदमेव युक्तमतिमुग्धचेतसाम् ॥८९॥

व्रजत इति । जनन्याः अपशकुनभीतायाः मातुर्निर्भर्त्सनाद्विबुधमन्युना प्रवृद्धकोपेन शिशुना बालकेन हे तात जनक ! 'तातस्व जनकः पिता' इत्यमरः । क्व व्रजसि कुत्र व्रजसि इत्यस्फुटमुदितमुक्तम् । वदेः कर्मणि क्तः । 'वचिस्वपि' — इत्यादिना सम्प्रसारणम् । व्रजसीति सरफपदमपाटवादरेफमुच्चारितमित्यर्थः । तथापि परिचयादभ्यामपाटवाद्गतार्थम् । पितृभ्यां केवलावगताभिधेयं वचनमिति शेषः । व्रजतः प्रस्थातुः धैर्यं प्रयाणोत्साहमभिनत् । गमनकारिणो दुर्निमित्तत्वादिति भावः । उक्तञ्च योगयात्रायाम्— 'यानात् पुरा निपतनं ब्रह्मतीव काचिद्भर्त्सणं भारब्रह्मती स्वपुरःस्थिता स्त्री । आगच्छ तिष्ठ कुत इत्यलमर्थवाचिशब्दाश्च राजगमने प्रतिषेधकाः स्युः ॥' इति । अत्र दम्पत्योर्देन्यविषादचिन्ताशङ्कादयः सञ्चारिणोऽनुसन्धेयाः ॥ ८० ॥

शठेति । अपरा स्त्री रणरागिणं युद्धोत्साहिनं रमणं हे शठ ! वञ्चक ! नाकलोकललनाभिः, अप्सरोभिः सहेत्यर्थः । 'महयुक्तेऽप्रधाने' इति सूत्रार्थं तृतीया । ब्रह्मो यूनति वत् । अविरतरतमविच्छिन्नसुरतं यथा भवति तथा रिरंससे रन्तुमिच्छसि । रमेः सन्नन्तात् । 'पूर्ववत् सनः' इत्यात्मनेपदम् । तेनाप्सरोरिरंसाकरणेन मुदं वहसीति ईर्ष्या सापन्नराक्षसमया अवदत् । अर्थाद्विरहासहनया प्रस्थानप्रतिषेधपरया व्याहृतमिदमेवास्त्वमरणशंसिनी दुरुपश्रुतिरिति भावः । ईर्ष्यां कण्ठोक्त एव सञ्चारी ॥ ८८ ॥

ध्रियमाणमिति । दयिते चलति प्रतिष्ठमाणे सति नतभुवः बध्वाः अश्रुध्रियमाणममङ्गलमिया धार्यमाणमपि । धरतः कर्मणि लटः शानजादेशः । अगलदस्त्रवत् । शोकातिरेकाद्धारयितुमशक्यमासीदित्यर्थः । तथाहि—अकृतकरसमकृच्चिमरागं स्नेहं प्रेम दधताम् अतएव अतिमुग्धचेतसामत्यन्ता-

सह कज्जलेन विरराज नयनकमलाम्बुसन्ततिः ।

गण्डफलकमभितः सुतनोः पदवीव शोकमयकृष्णवर्त्मनः ॥६०॥

क्षणमात्ररोधि चलितेन कतिपयपदं नतभ्रुवः ।

स्रस्तभुजयुगगलदलयस्वनितं प्रति क्षुतमिवोपशुश्रुवे ॥६१॥

अभिवर्त्म वल्लभतमस्य विगलदमलायतांशुका ।

भूमिनभसि रभसेन यती विरराज काचन समं महोल्काया ॥६२॥

कपटबुडीनामिदमेव असंवरणं युक्तम् । अन्यथा स्नेहव्याघातेन तत्कालविरुद्ध-
मश्रुमोचनं नानुचितमिति भावः । रसस्नेहयो रागप्रेमापरनाम्नोरवस्थाशेदा-
द्भेदः । 'रागस्तत्सम्बन्धी प्रेम तद्वियोगासहिष्णुता' इति रमसागरे । सान्ता-
न्येन विशेषसमर्थनरूपोऽर्थान्तरन्यासः ॥ ५६ ॥

सहेति । सुतनोः शुभाङ्ग्याः गण्डफलकमभितः, गण्डस्थलयोरित्यर्थः ।
'अभितः परितः'—इत्यादिना द्वितीया । नयनकमलाम्बुसन्ततिरश्रुधारा
कज्जलेनाञ्जनेन सह शोक एव शोकमयस्तस्य कृष्णवर्त्मनः शोकाग्नेः पदवी
निःसरणमार्ग इव विरराज शुश्रुभे । येन वर्त्तनाग्निर्गच्छति तत्कृष्णं भव-
तीति कृष्णवर्त्मा । अत्राप्यश्रुपात एव दुर्निमित्तमिति भावः ॥ ६० ॥

क्षणेति । कतिपयं च तत्पदं च तत् । जातावेकवचनम् । कतिचित्
पदानित्यर्थः । पदशब्दस्य तदवच्छिन्नदेशवाचित्वादत्यन्तसंयोगे द्वितीया ।
चलितेन प्रस्थितेन, केनचिदिति शेषः । क्षणमात्ररोधि क्षणमात्रप्रति-
बन्धकम् । प्राणदानैकजीविनामवसरे सत्यधिकं स्थातुमनौचित्यादिति
भावः । नतभ्रुवः स्रस्तानामङ्गसादेन भटिति प्रकोष्ठाग्रे पतितानां भुज-
युगगलदलयानां हस्तद्वयचलत्कङ्कणानां स्वनितं रणत्कारं प्रतिमुखं क्षुत-
मिवोपशुश्रुवे उपश्रुतम् । 'स्त्री क्षुत् क्षुतं क्षवः पुंसि' इत्यमरः । रणत्कारे
क्षुतभ्रान्त्या निवृत्तं । क्षणमात्रं स्थितमित्यर्थः । अक्षुते क्षुतभ्रान्त्या भ्रान्ति-
मदलङ्कारः । दैन्यविषादाख्याः सञ्चारिणः ॥ ६१ ॥

अभीति । वल्लभतमस्य प्रियतमस्याभिवर्त्माभिमाणं विगलदङ्गसादात्
संसमानममलमायतं चांशुकं वस्त्रं यस्याः, अन्यत्र विगलन्तो विशीर्यमाणा
अमला उज्ज्वलाः सायता दीर्घाभूता अंशवो रश्मयो यस्याः सा । शैषिकः
कप्रत्ययः । भूमिर्नभ इव तस्मिन् भूमिनभसि रभसेन वेगेन यती यान्ती ।

समरोन्मुखे नृपगणेऽपि तदनुमरणोद्यतैकधीः ।

दीनपरिजनहृताश्रुजलो न भटीजनः स्थिरमना विचक्ष्मे ॥६३॥

विदुषीव दर्शनममुष्य युवतिरतिदुर्लभं पुनः ।

यान्तमनिमिषमवित्तमनाः पतिमीक्षते स्म भृशमा दृशः पथः ॥६४॥

सम्प्रतुपेयाः कुशली पुनर्युधः सस्नेहमाशीरिति भर्तुरीरिता ।

सद्यः प्रसह्य द्वितयेन नेत्रयोः प्रत्याचक्षे गलता भटस्त्रियाः ॥६५॥

इणः शतरि 'उगितश्च' इति डीप् । काचनाङ्गना महोक्ताया समं सदृशं विरराज । अत्र प्रस्थातुरग्रे स्वकान्ताया महोक्तामादृश्यभवनमेव दुर्निमित्तमिति भावः । उपमालङ्कारः ॥ ६२ ॥

समरेति । नृपगणे समरोन्मुखेऽपि तस्य नृपगणस्यानुमरणे सहमरणे उद्यतोद्युक्ता अतएवैका मुख्या धीर्यस्य सः । दीननाप्यशोच्येन परिजनेन कृताश्रुजलो मुक्तबाष्पः । दामीमुक्ताश्रुविन्दुरित्यर्थः । तथापि स्वयं स्थिरमना अचलितचित्तो भटीजनो भटस्त्रीलोकः । जातावेकवचनम् । 'पुंयोगादाख्यायाम्' इति डीप् । न विचक्ष्मे न तत्रास, महस्यप्रियाणां कुतः सन्त्वास इति भावः । अत्र मरणोदयोगस्य विशेषणगत्या अलक्ष्यहेतुत्वात् काव्यलिङ्गभेदः ॥६३॥

विदुषीति । युवतिः काचिदङ्गना अमुष्य पत्युर्दर्शनं पुनः पश्चादतिदुर्लभम् । तस्यापुनरावृत्तेरिति भावः । विदुषी जानतीवेत्युपेक्षा । 'विदेः शतुर्वसुः' इति वस्वादेशः, 'उगितश्च' इति डीप् । अवित्तमना अवित्तचित्ता सती यान्तं योद्धुं गच्छन्तं पतिं भर्तारं आ दृशः पथः आ दृष्टिपथात् । दृष्टिपथातिक्रमपर्यन्तमित्यर्थः । 'आङ् मर्यादाभिविध्योः' इति विकल्पादाडो न समासः । भृशमनिमिषं निमेषरहितं यथा तथा ईक्षते स्म ॥ ६४ ॥

सम्प्रतीति । सम्प्रतीदानीमेष कुशली अक्षतः सन् युधो युद्धात् पुनः उपेयाः प्रत्यावर्त्तस्वेति सस्नेहं भर्तुरीरिता भर्त्तुं प्रयुक्ता आशीराशीर्वाद् सद्यः प्रसह्य बलाहलदम्भसा स्तवदश्रुणा तस्या भटस्त्रियास्तस्य बध्वा एव । अस्तीति प्रतिषेधान्नदीत्वादाङ्गमः । नेत्रयोर्द्वितयेन प्रत्याचक्षे प्रत्याख्याता, निराकृतित्यर्थः । अमङ्गलेनाश्रुपातेन निष्फलीकृतित्ववश्यं भवितव्यं भवत्येवेति भावः । 'वा लिटि' इति विकल्पान्न चक्षिडः ख्याजादेशः । अत्राश्रुपातस्य नेत्रविशेषणद्वारा आशीः प्रत्याख्याने हेतुत्वात् काव्यलिङ्गभेदः ॥ ६५ ॥

काञ्चित्कीर्णा रजोभिर्दिवमनुविद्धे भिन्नवक्त्रेन्दुलक्ष्मी-
 रश्रीकाः काञ्चिदन्तर्दिश इव दधिरे दाहमुद्गान्तसत्त्वाः ।
 भेसुर्व्वाल्या इवान्याः प्रतिपदमपराभूमिवत् कम्पमापुः ।
 प्रस्थाने पार्थिवानामशिवमिति पुरोभावि नार्य्यः शशंसुः ॥८६॥

इति श्रीमाघकृतौ शिशुपालवधे महाकाव्ये

पञ्चदशः सर्गः ॥ १५ ॥

काचिदिति । काचित् स्त्री रजोभिराक्षवैरङ्गमंस्कारत्यागात् पांशुभिर्वा
 कीर्णा, 'स्याद्रजः पुष्पमार्तवम्' इति । 'पांशुर्ना न द्वयो रजः' इति चामरः ।
 दिवस्त्वीत्यातिकपांशुवर्षणाद्रजःकीर्णता । वक्त्रमिन्दुरिव अन्यत्र वक्त्रमिवेन्दु-
 भिन्नास्तस्य लक्ष्म्यो यस्याः सा भिन्नवक्त्रेन्दुलक्ष्मीः । बहुवचनान्तो बहुव्रीहिः ।
 एवमपि एकवचनान्तस्यैव लक्ष्मीशब्दस्योरःप्रभृतिषु पाठान्न तन्निमित्तः कप्प-
 त्ययः । शैषिकसु वैभाषिक इत्यविरोधः । काचिन्नारी दिवमनु विद्धेऽनु-
 चकार, काञ्चिन्नार्य्यो दिश इवाश्रीका वीतशोभाः । उद्गान्तसत्त्वा उद्गान्त-
 चित्ता उद्गान्तजन्तुकाश्च सत्यः । अन्तरात्मनि मध्ये च दाहं सन्तापम् ।
 अन्यत्रौत्यातिकं प्रज्वलनं दधिरे दधुः । अन्या नार्य्यी वाल्या इव वातसमूहा
 इव, 'शाखादिभ्यो यत्' इति यत्प्रत्ययः । प्रतिदिशं दिशि दिशि, 'अव्ययो-
 भावे शरत्प्रभृतिभ्यष्टच्' इति समासान्तष्टच्प्रत्ययः । भेसुर्व्वभसुः । 'वा
 जुभसुवसाम्' इति विकल्पादेवाभ्यासलोपी । अपरा नार्य्यी भूम्या तुल्यं
 भूमिवत् कम्पमापुः । इतोऽयं पार्थिवानां प्रस्थाने प्रयाणे नार्य्यो भाव्यशुभं
 पुरः पूर्वं शशंसुः, सूचयामासुरित्यर्थः । अत्र नारीणां भाव्यशुभसूचनस्य
 रजोदाहादिवाक्यार्थहेतुकं काव्यलिङ्गम् । तत्र नारीणां द्युदिगाद्युपमाभि-
 स्तरजोदाहादिवन्नारीरजोदाहादीनामशुभसूचकत्वमित्युपमाकाव्यलिङ्गयोर-
 ङ्गाङ्गिभावेन सङ्करः । सञ्चारिणश्च पूर्व्ववहिषादादयः सुगमाः । अत्र
 'काञ्चित् कीर्णा रजोभिर्दिवमनुविद्धुर्भिन्नवक्त्रेन्दुलक्ष्म्यो निश्रीकाः काञ्चित्'
 इति पाठे काचित् कीर्णेत्येकवचनप्रक्रमभङ्गे दोषो नास्ति । न चैवमुपमानो-
 पमेययोर्भिन्नवचनत्वदोषः । लोकेषु चन्द्रादिष्वेकत्र नियतेषु दोषबुद्धानुद-
 यात् । यथाह दण्डी—'न लिङ्गवचने भिन्ने न हीनाधिकतापि वा । उप-
 मादूषणायालं यत्रोद्देशो न धीमताम्' । इति । स्वधरावृत्तम्, 'स्वभू-
 र्यानां त्रयेण त्रिमुनियतियुता स्वधरा कीर्तितेयम्' इति लक्षणात् ॥ ८६ ॥

इति श्रीमहामहोपाध्यायकोलाचलमल्लिनाथसूरिविरचिते शिशुपाल-
 वधमहाकाव्यव्याख्याने सर्वङ्गपाठ्ये पञ्चदशः सर्गः ॥ १५ ॥

षोडशः सर्गः ।

दमघोषसुतेन कञ्चन प्रतिशिष्टः प्रतिभानवानथ ।

उपगम्य हरिं सदस्यदः स्फुटभिन्नार्थमुदाहरद्वचः ॥ १ ॥

अभिधाय तदा तदप्रियं शिशुपालोऽनुशयं परङ्गतः ।

भवतोऽभिमनाः समीहते सरुषः कर्तुमुपेत्य माननाम् ॥ २ ॥

अथानन्तरसर्गे हरेश्चैवदूतसंवादं वर्णयति—दमघोषेत्यादि । अथ सन्ना-
हानन्तरं दमघोषसुतेन शिशुपालेन प्रतिशिष्टः प्रहितः प्रतिभानमस्यास्तीति
प्रतिभानवान्, अवसरोचितोत्तरस्फुरणशक्तिमानित्यर्थः । कञ्चन कश्चिद्दूतः
हरिं कृष्णमुपगम्य प्राप्य सदसि सभायां स्फुटो भिन्नार्थो पृथगर्थो प्रियाप्रिय-
रूपौ यस्मिंस्तत् स्फुटभिन्नार्थम्, युगपदुभयार्थाभिधायकमित्यर्थः । बभूव
वक्ष्यति—‘उभयं युगपदुभयोदितं त्वरया सान्त्वमथेतरच्च ते’ इति । अदः
इदं वक्ष्यमाणं वचः उदाहरद्वयाहरत् । अस्मिन् सर्गे वैतालीयाख्यं मात्रा-
वृत्तम् । ‘षड्विंशतेऽष्टौ समे कलालाद्य समे स्युर्नोनिरन्तराः । न समात्र-
पराश्रिता कला वैतालीयेऽन्ते रत्नौ गुरुः’ ॥ इति सज्जणात् ॥ १ ॥

स्फुटभिन्नार्थमुदाहरद्वच इत्युक्तं तदेव चतुर्दशभिः श्लोकैरभिधत्ते—अभि-
धायेत्यादि । शिशुपालस्तदार्थस्वीकारकाले तत् तादृशमप्रियमभिधाय पर-
मनुशयमनुतापं गतः अभिमना उत्कण्ठितचित्तः सन् उपेत्यागत्य सरुषः
समन्वोर्भवतस्तव माननां पूजां कर्तुं समीहते, अनुनेतुमिच्छतीत्यर्थः ।
अयं मधुरोऽर्थः । पुरुषस्तु—तदा तदप्रियमभिधाय परं अनुशयं केवलं न
भक्ष्यः, किन्तु हन्तव्यमिति दीर्घद्वेषं गतः प्राप्तः । ‘रम्भे शब्देऽथानुशयो
दीर्घद्वेषानुतापयोः’ इत्युभयत्राप्यमरः । अतएव नास्ति भीर्यस्थेत्यभि-
निर्भीकं मनो यस्य सोऽभिमनाः निःशङ्कचित्तः सन् उपेत्य स्वयमागत्य सरुषः
सक्रोपस्य भवतो माननां हननं कर्तुं समीहते । ‘मानना हनन्ते माने’

विपुलेन निपीड्य निर्दयं मुदमायातु नितान्तमुन्मनाः ।
 प्रचुराधिगताङ्गनिर्वृतिं परितस्त्वां खलु विग्रहेण सः ॥ ३ ॥
 प्रणतः शिरसा करिष्यते सकलैरेत्य समं धराधिपैः ।
 तव शासनमाशु भूपतिः परवानद्य यतस्त्वयैव सः ॥ ४ ॥

इत्युभयत्रापि केशवः । भवन्तं हन्तुमिच्छतीत्यर्थः । 'मन स्तम्भे' इति धातोश्चौरादिकाम्नाट् णिचो लुक् । अत्र चतुर्दशश्लोकां परहृदयपरीक्षापराणां दूतानां प्रियाप्रिये द्वे अपि वक्तव्ये, चमत्काराय तु श्लेषभङ्गाभिधीयेत इति प्रियाप्रिययोर्द्वयोरपि प्रकृतत्वादभिधेयत्वाच्छब्दमात्रसाधर्म्याच्च केवलप्रकृतगोचरः श्लेषः । प्रकृताप्रकृतोभयगतमुक्तं चेच्छब्दमात्रसाधर्म्यं श्लेषोऽयमिति लक्षणात् । न चोभयगतः निन्दास्तुत्योरन्यतरगम्यतया तदुत्थापनात् । इह 'उभयं युगपन्मयोदितं त्वरया सान्त्वमथेतरच्च ते' इति वक्ष्यमाणलिङ्गादुभयोर्वाच्यत्वावगमादित्यलं प्रपञ्चेन ॥ २ ॥

विपुलेनेति । उन्मना उत्सुकचेताः स चैद्यः परितः प्रचुरं प्रभूतं यथा तथा अधिगता प्राप्ता अङ्गनिर्वृतिः सुहृत्स्पर्शकृतमङ्गसुखं येन तं त्वां विपुलेन विशिष्टपुलकेन । 'पुलः स्यात् पुलके नापि पुलन्तु विपुलेऽन्यवत्' इति विश्वः । विग्रहेण वपुषा निर्दयं गाढं निपीड्यालिङ्ग्य नितान्तं मुदमायातु खलु । परुषस्तु—उन्मना मनस्वी स चैद्यः प्रचुरेणाधिना मनोव्यथया गताङ्गनिर्वृतिं विगतशरीरसौख्यं त्वां विपुलेन महता विग्रहेण समरेण । 'विग्रहः समरे काये' इति विश्वः । निर्दयं निष्कृपं निपीड्य हत्वा मुदमायातु ॥ ३ ॥

प्रणत इति । भूपतिः चैद्यः सकलैर्धराधिपैः समं सह एत्यागत्य शिरसा प्रणतः प्रणामं कृतवान् । कर्त्तरि क्तः । आशु तव शासनमाज्ञां करिष्यते त्वदाज्ञाकरो भविष्यति । कुतः ? यतः स चैद्योऽस्मिन्नवसरे त्वयैव परवांस्त्वदेकपरतन्त्रः । परुषस्तु—शिरसा प्रणतो नमस्कृतः । नराधिपैरिति भावः । कर्मणि क्तः । भूपतिस्तव शासनं शास्तिं शिचां करिष्यते यतस्त्वयैव परवान् शत्रुमान् । त्वमेक एवास्व शत्रुरवशिष्ट इति भावः । अन्यत् समम् । 'शासनं राजदत्तोर्व्या' लेखाज्ञाशास्त्रशास्तिषु' इति विश्वः ॥ ४ ॥

अधिवक्त्रिपतङ्गतेजसो नियतस्वान्तसमर्थकर्मणः ।

तव सर्व्वविधेऽवर्त्तिनः प्रणतिं बिभ्रति केन भूभृतः ॥ ५ ॥

जनतां भयशून्यधीः परैरभिभूतामवलम्बसे यतः ।

तव कृष्ण गुणास्ततो नरैरसमानस्य दधत्यगण्यताम् ॥ ६ ॥

अहितादनपवपस्वसन्नतिमात्रोज्झितभीरनास्तिकः ।

विनयोपहितस्त्वया कुतः सदृशोऽन्यो गुणवानविस्मयः ॥ ७ ॥

प्रणामे हेतुमाह—अधीति । अधिगतं वक्त्रिपतङ्गयोरग्निभान्वोरिव तेजो येन तस्य, तत्तुल्यतेजस इत्यर्थः । नियतस्वान्तो नियतचित्तः स चासौ समर्थकर्म च । खञ्जकुलवद्विषणसमासः । तस्य तथोक्तस्य सर्वे विधेयवर्त्तिनो वगवर्त्तिनः कर्मकरा यस्य तस्य तव के भूभृतः प्रणतिं नतिं न बिभ्रति, सर्वेऽपि बिभ्रतीत्यर्थः । परुषसु—प्रणामे हेतुमाह—अधिवक्त्रि अग्नौ पतङ्गस्य शलभस्येव तेजः पौरुषं यस्य तस्य । ‘पतङ्गः शलभे भानौ’ इति विश्वः । नियते अव्यभिचारे स्वान्ते स्वविनाशे समर्थे हेतुभूतं कर्म यस्य तस्य सर्व्वेषां विधेये वर्त्तते विधेयं वर्त्तयति वा सर्व्वविधेयवर्त्तिनः सर्व्वकिङ्करस्य निष्पौरुषस्य तव केन गुणेन भूभृतः प्रणतिं बिभ्रति । न केनापीत्यर्थः ॥ ५ ॥

जनतामिति । हे कृष्ण हे हरे, भयशून्यधीर्निर्भीकचित्तः सन् परैः शत्रुभिरभिभूतां जनतां जनसमूहम् । ‘ग्रामजन’—इत्यादिना समूहे तत् प्रत्ययः । यतोऽवलम्बसे परिगृह्णामि, रक्षसीत्यर्थः । ततो हेतोर्नरैरसमानस्य सर्वोत्कृष्टस्य तव गुणाः आर्त्तभूभरणादयः अगण्यतामसंख्येयतां दधति । परुषसु—हे मलिनात्मक, भयशून्यधीर्मूढबुद्धिः परैस्त्वदन्यैः । ‘परं दूरान्यमुख्येषु परोऽरिपरमात्मनो’ इत्युभत्रापि वैजयन्ती । अभिभूतामवधीरितां जनतां पशुपालनपारतन्त्र्यादिना पृथग्जनत्वम् । भावेऽर्थे तत्प्रत्ययः । यतोऽवलम्बसे आश्रयसि । ततो नरैरसमानस्य, ततोऽपि हीनस्येत्यर्थः । तव गुणाः लेशतः स्वभावतोऽपीति भावः । अगण्यतामनादरणीयतां दधति ॥ ६ ॥

अहितादिति । त्वया सदृशोऽन्यो गुणवान् गुणाब्धः कुतः ? न कुत्रा-

कृतगापवधूरतेघ्नतो वृषमुग्रे नरकेऽपि सम्प्रति ।

प्रतिपत्तिरधःकृतैनसो जनताभिस्तव साधु वर्ण्यते ॥ ८ ॥

पीत्यर्थः । कुतस्त्वं अहितादनर्थात्तसन्, अधर्मभीरुरित्यर्थः । अपत्रपो निस्त्रपो न भवतीत्यनपत्रपस्त्रपावान्, अकार्यजुगुप्सरित्यर्थः । अतिमात्र-
मत्यन्तमुष्कृतभीः, त्यक्तारिभय इत्यर्थः । नास्ति मतिरस्येति नास्तिकः
नास्तिपरलोकः । ‘अस्तिनास्तिदिष्टं मतिः’ इति ठक्, स न भवतीत्य-
नास्तिकः, आस्तिक इत्यर्थः । विनयेनानौद्धत्येनोपहितो विशिष्टः,
विनयवानित्यर्थः । विस्मयो विशिष्टगर्वो न भवतीत्यविस्मयोऽगर्वः । पर-
पसु—त्वया महेशोऽन्यो गुणवान्न भवतीत्यगुणवान्निर्गुणः कुतः कुत्र, न कुत्रा-
पीत्यर्थः । कुतः ? त्वमहिताच्छत्रोस्त्वसन् भीरुः । नास्त्रपत्रपा लज्जाविशेषो
यस्येत्यनपत्रपो निर्लज्जः । ‘लज्जा सापत्रपान्यतः’ इत्यमरः । नतिमात्रेण
प्रणामेनैवोष्कृतभीरपाकृतारिभयः, न तु पराक्रमेणेति भावः । अस्ति
मतिरस्येत्यास्तिकोऽस्तिपरलोकः । पूर्ववद्वक्, स न भवतीत्यनास्तिकः,
नास्तिक इत्यर्थः । विनयो नयातीतः अपहितो हितादपेतः विस्मयो विगर्वो
न भवतीत्यविस्मयो गर्वो, गर्वयुक्त इत्यर्थः । अत्राहितादित्यर्थश्लेषः । अन्यत्र
शब्दश्लेष-इत्यनयोः सङ्करः ॥ ७ ॥

कृतेति । गोप्य एव बध्नो गोपवध्वः । ‘छियाः पुंवत्’—इत्यादिना
पुंवद्भावः । तासु रतिः कृता येन तस्य, गोपीजनवल्लभस्येत्यर्थः । वृषं
वृषभरूपिणमरिष्टाख्यमसुरं घ्नतो मारयतः । हन्तेर्लटः शत्रादेशः । अधः-
कृतैनसो निरस्तकल्मषस्य तवोग्रे भयङ्करे नरके नरकासुरे प्रतिपत्तिः
प्रवृत्तिः, पुरुषकार इति यावत् । सम्प्रति जनताभिर्जनसमूहैः साधु
वर्ण्यते । अहो महदुष्करं कृतमित्युपश्लोक्यते । परुषसु—गोपानां बधूषु
रतिः कृता येन तस्य पारदारिकस्य वृषं धर्मं वृषभं वा घ्नतः । ‘सुकृते वृषभे
वृषः’ इति विश्वः । अतएव कृतैनसः पापकृतः तेन उग्रे दारुणे नरके
निरये अधःप्रतिपत्तिरधःप्राप्तिः । ‘प्रतिपत्तिः पदप्राप्ती पौरुषे गौरवे-
ऽपि च’ इति विश्वः । जनताभिः साधु वर्ण्यते, दुस्तराऽस्य पापिष्ठस्य नरक-
प्राप्त इत्युद्धोध्यत इत्यर्थः । अत्र गोपपरदारिकोऽप्यधःकृतैना इति विरोधा-
भासः श्लेषेण सङ्कीर्त्यते ॥ ८ ॥

विहितापचितिर्महीभृतां द्विषतामाहितसाध्वसो बलैः ।
 भव सानुचरस्त्वमुहकैर्महतामप्युपरि क्षमाभृताम् ॥ ९ ॥
 घनजालनिभेदुरासदाः परितो नागकदम्बकैस्त्रय ।
 नगरेषु भवन्तु वीथयः परिकीर्णा वनजैर्मृगादिभिः ॥ १० ॥
 सकलाग्निहितस्वपीरुषो नियतव्यापदवर्द्धितोदयः ।
 रिपुरुन्नतधीरचेतसः सततव्याधिरनीतिरस्तु ते ॥ ११ ॥

विहितेति । सहानुचरः सानुचरः समृत्यो महीभृता चैद्येन विहिताप-
 चितिः कृतपूजः । लोकवेदयोः सानुचरस्यैव राज्ञः पूज्यत्वप्रसिद्धेरिति
 भावः । अतएव बलैः सैन्यैर्द्विषतां शत्रूणामाहितसाध्वसो जनितभयः सन्
 महतामपि क्षमाभृतां राज्ञामुपर्युच्चकैरुन्नतस्त्वं भव सर्वोत्कर्षेण वर्त्तस्व ।
 परुषस्तु—महीभृता चैद्येन विहितापचितिः कृतहानिः । 'भवेदपचिबिः
 पूजाव्ययहानिषु निष्कृती' इति विश्वः । अतएव द्विषतां बलैराहितसाध्वसो
 भीषितः सन् महतां क्षमाभृतां भूधराणामुपरि सानुषु चरतीति सानुचरः स
 भव, चरेष्टः । अत्रापि शब्दार्थश्लेषसङ्करः ॥ ९ ॥

घनेति । तव नगरेषु वीथयो रथ्याः घनजालनिभैर्मघसमूहकल्पैः वनजै-
 र्वनभैर्मृगादिभिः मृगप्रभृतिभिः । भद्रो मन्द्रो मृगश्चेत्त्वेवं विविधैरपीत्यर्थः ।
 नागकदम्बकैर्गजवृन्दैः परितः परिकीर्णा व्याप्ताः अत एव दुरासदा दुष्प्रवेशा
 भवन्तु । राज्ञा सन्धाने महत्स्वर्थश्च ते भविष्यतीत्यर्थः । परुषस्तु—घनजाल-
 निभैः सान्द्राणायुतल्यैः । 'आनायः पुंसि जालं स्यात्' इत्यमरः । नाग-
 कदम्बकैः सर्पसङ्घैर्वनजैर्मृगादिभिर्मृगव्यालपुलिन्दप्रभृतिभिः । अथवा मृगा-
 दिभिः मृगभक्षकैः शार्दूलादिभिः दुरासदा भवन्तु । राजविग्रहादरक्षणप्राप्तं
 गता भवन्त्वित्यर्थः ॥ १० ॥

सकलेति । उन्नतमुदारं धीरमविकारं चेतो यस्य तस्य ते तव रिपुः सक-
 लैरपिहितं तिरस्कृतं स्वपीरुषं यस्य सः । नियता नित्या व्यापदो विशिष्टापदो
 यस्य सः । अवर्द्धितोदयोऽसम्पूरिताभ्युदयः सततव्याधिः सततरोगः ।
 अनीतिर्नीतिरहितः एवम्बिधोऽस्मि । परुषस्तु—अचेतसोऽमनस्विनः ते रिपु-

विकचोत्पलचारुलोचनस्तव चैद्येन घटामुपेयुषः ।

यदुपुङ्गव बन्धुसौहृदात् त्वयि पाता ससुरो न वासवः ॥ १२ ॥

चलितानकदुन्दुभिः पुरः सबलस्त्वं सह सारणेन तम् ।

समितौ रभसादुपागतः सगदः सम्प्रतिपत्तुमर्हसि ॥ १३ ॥

सैद्यः सकलैरपि हितस्वपौरुषः अतिरस्कृतात्मविक्रमः । 'यष्टि भागुरिरल्लो-
पमवाप्योरुपसर्गयोः' इत्यलोपे नञ्समासः । नियतं नित्यं व्यापत् विगतापत्
अवर्द्धितोदयोऽच्छिन्नोदयः । 'वधु च्छेदने वद्धौ' इति धातोः कर्मणि क्तः ।
उन्नतधीरुदारबुद्धिः सततव्याधिर्विगताधिर्मनोव्यथारहितः । अनीतिरोति-
बाधारहितोऽस्तु । 'अतिवृष्टिरनावृष्टिः शलभा मूषिकाः खगाः । प्रत्यासन्नाश्च
राजानः षड्वेता ईतयः स्मृताः' । अत्र सर्वत्र पदभङ्गेनार्थद्वयप्रतिपादनाज्जु-
काष्ठवदेकशब्दप्रतीतिः शुद्धश्लेषः ॥ ११ ॥

विकचेति । पुमान् गौरिव पुङ्गवः पुरुषर्षभः उपमितसमासः । 'गौर-
तहितलुक्' इति समासान्तष्टच्प्रत्ययः । यदुषु पुङ्गव यदुष्येष्ट । 'य्येष्टोच्चाणी
तु पुङ्गवौ' इति वैजयन्ती । चैद्येन कर्त्ता घटां घनसन्धिमुपेयुषस्तव सम्बन्धीनि
विकचोत्पलानि वासनार्थविहितानि तान्येव चारुलोचनानि यस्य सः । सह
सुरया माध्वया गौडया वा ससुरः 'गौडी पैष्टी च माध्वी च विज्ञेया सा सुरा
त्रिधा' इति वचनात् । अत्र ह्यक्षयवैश्ययोः पैष्ट्यामिव निषेधः । नवासवो
नवमद्यं नालिकेरादिकमिति सुरासवयोर्न पौनरुक्त्यम् । बन्धुसौहृदाद्वन्धौ
त्वयि स्नेहात् पाता पास्यते त्वदगृहे सह पानं करिष्यते । सम्प्रति ते सत्यति-
पक्षत्वादिति भावः । पिबतेः कर्मणि लुट् । परुषस्तु—हे यदुपुङ्गव यादव-
बलीवर्द, चैद्येन सह घटामुपेयुषः समराभियोगं गतस्य तव विकचोत्पल-
चारुलोचनः, ससुरः सदेवो वासवोऽपि बन्धुसौहृदात्, उपेन्द्रे त्वयि सौभ्रा-
त्रादित्यर्थः । पाता ज्ञाता न । किं पुनर्मिशका भीष्मादय इति भावः । पाते-
स्तृच् । सुहृदस्य भावः सौहृदमिति विग्रहः । युवादित्वाट्प्रत्ययः 'हृदयस्य
हृत्तेख—' इति हृद्भावविधानसामर्थ्यात् 'हृद्ग—' इत्युभयपदवृद्धिः । अत
एव सौहृददीहृदशब्दाभ्यामणि हृद्भावविति वामनः । सुहृदस्तु सौहार्दमेव ।
शब्दार्थश्लेषसङ्करः ॥ १२ ॥

चलितेति । रभसाङ्गर्वादुपागतः प्राप्तस्त्वं चैद्यं त्वं पुरश्चलितानकदुन्दुभिः

समरेषु रिपून् विनिघ्नता शिशुपालेन समेत्य सम्प्रति ।
 सुचिरं सह सर्व्वसात्वतैर्भव विश्वस्तविलासिनीजनः ॥ १४ ॥
 विजितक्रुधमीक्षतामसौ महत्सन्ध्या महितम्महीभृताम् ।
 असक्वजितसंयतं पुरो मुदितः सप्रमदं महीपतिः ॥ १५ ॥

पुरोगतवसुदेवः । 'वसुदेवोऽस्य जनकः स एवानकदुन्दुभिः' इत्यमरः । सबलो बलभद्रसहितः । 'सारणेन सारणाख्येन पुत्रेण सह सगदः गदाख्येनानुजेन सहितः समितौ सभायां सम्प्रतिपत्तुं सम्भावयितुमर्हसि । सर्व्वबन्धुसमेतः प्रत्येतुमर्हसीत्यर्थः । परुषस्तु—समितौ समरे रभसाद्देगादुपागतः । 'रभसो वेगहर्षयोः' । समितिः समरे साम्ये सभायामपि सङ्गता, इत्युभयत्रापि विश्वः । तं चैव पुरतश्चलिता आनकाः पटहाः, दुन्दुभयो मेर्यश्च यस्य सः । 'आनकः पटहोऽस्त्री स्याङ्गेरी स्त्री दुन्दुभिः पुमान्' इत्यमरः । सबलः ससैन्यः । सगदः गदया कौमोदक्या सहितः सन् सहसा भटिति रणेन युद्धेन सम्प्रतिपत्तु-
 मभियोक्तुमर्हसि । अत्रापि शब्दार्थद्वये षसङ्करः ॥ १३ ॥

समरेष्विति । किञ्च समरेषु रिपून् विनिघ्नता, अतिशूरेणेत्यर्थः । शिशु-
 पालेन समेत्यैक्यं प्राप्य सम्प्रति सुचिरं बहुकालं सत्वतः अपत्यानि पुमांसः
 सात्वता यादवाः । 'उत्सादिभ्योऽज्' । तैः सर्व्वैः सर्व्वसात्वतैः सह विश्वस्त-
 विलासिनीजनः शिशुपालभयनिवृत्तिविश्वव्यविलासिनीजनो भव । 'समी
 विश्वव्यविलासौ' इत्यमरः । परुषस्तु—रिपुघातिना विशुपालेन सह समरेषु
 समेत्य सङ्गत्य सम्प्रत्येव सर्व्वसात्वतैः सह विश्वस्तविलासिनीजनो भव ।
 'विश्वस्ता विधवा समा' इत्यमरः । 'आदितश्च' इति चकारादनुक्तसमुच्च-
 यार्थाच्छेर्निष्ठायामिट्प्रतिषेधः । शिशूनामनुद्धतानामेवायं पालयिता नोद्ध-
 तानामिति सर्व्वथा यादवानद्यैव हनिष्यतीति भावः ॥ १४ ॥

विजितेति । असौ महीपतिश्चैवः मुदितः सन् विजितक्रुधं मैत्रीबन्धा-
 न्निरस्तक्रोधं महतां महीभृतां राज्ञां महितं पूजितम् । 'मतिबुद्धि'—इत्या-
 दिना वर्त्तमाने क्षतः । तदयोगे षष्ठी । असक्वङ्गुशो जिताः संयतः आजयो
 येन स तम् । 'समुदायः स्त्रियां संयत्समित्याजिसमिद्युधः' इत्यमरः । सप्रमदं
 सहर्षं त्वा त्वाम् । 'त्वामौ द्वितीयायाः' इति त्वादेशः । पुरोऽग्रे ईक्षतां

इति जोषमवस्थितं द्विषः प्रणिधिङ्गामभिधाय सात्यकिः ।

वदति स्म वचोऽथ चोदितश्चलितैकभु रथाङ्गपाणिना ॥ १६ ॥

मधुरं बहिरन्तरप्रियं कृतिनाऽवाचि वचस्तथा त्वया ।

सफलार्थतया विभाव्यते प्रियमन्तर्वहिरप्रियं यथा ॥ १७ ॥

अतिकोमलमेकतोऽन्यतः सरसाम्भोरुहद्वन्द्वकर्कशम् ।

वदति स्फुटमेकमेव ते वचनं शाकपलाशदेश्यताम् ॥ १८ ॥

पश्यतु । परुषसु — विजितक्रुधं सन्त्यक्तक्रोधं महतां महीभृतां चैद्यादीना-
महितमरिमसङ्गच्छितथासौ संयतश्च । स्नातानुलिङ्गवत् पूर्वकालेति समासः ।
'बद्धो नदद्य संयतः' इति वैजयन्ती । सप्रमदं सस्त्रीकं त्वाभिति पदच्छेदः ।
असक्तदीक्षताम् ॥ १५ ॥

इतीति । इतीत्यभूतां गां वाचम् । 'अर्जुनीनेत्रदिग्वाणभूवाग्वारिषु
गौर्मता' इति विश्वः । अभिधाय जोषमवस्थितम् । 'तूष्णीं जोषं भवेन्मौने'
इति वैजयन्ती । द्विषः प्रणिधिं दूतं सात्यकिः शैनेयः अथ दूतवाक्छानन्तरं
रथाङ्गं चक्रं पाणौ यस्य तेन रथाङ्गपाणिना हरिणा । 'प्रहरणार्थेभ्यः परे
निष्ठासप्तम्यौ भवतः' इति पाणिः परनिपातः । चलिता प्रेरिता एका भूर्यस्मिन्
कर्म्मणि वत् । 'गोस्त्रियोरुपमर्जनस्य' इति ऋषः । चोदितः । अस्थोत्तरं
देहीति भ्रूसंज्ञया प्रेरितः सन्नित्यर्थः । वचो वदति स्म अवादीत् ॥ १६ ॥

किं तद्वचस्तदेकविंशतिश्लोकैराह — मधुरमित्यादि । कृतिना कुशलेन
त्वया बहिः प्रकाशे मधुरं प्रियं अन्तर्गर्भेऽप्रियं वचस्तथा तेन प्रकारेणावाचि
उक्तम् । वचेः कर्म्मणि लुङि चिणि वृद्धिः । यथा येन प्रकारेण सकलार्थतया
सम्पूष्णीभयार्थतया हेतुना अन्तःप्रियं बहिरप्रियं विभाव्यतेऽवधार्यते । अप्रिय-
गर्भं प्रियं यदुक्तं तदस्माकन्तु प्रियगर्भमप्रियमेव प्रतीयते । इदमुक्तिचातुर्यं
तवैवेत्यभिप्रेत्योक्तं कृतिनेति । अतो न शङ्केयमिदं वच इति भावः ॥ १७ ॥

अथवा बहिरेव प्रियं अन्तरेवाप्रियं तथापि न ग्राह्यमित्युपमया व्यनक्ति—
अतीति । एकतो बहिरतिकोमलम्, अन्यतः अन्तः सरसाम्भोर् यदम्भो-
रुहस्य द्वन्द्वं प्रसवबन्धनं तदिव कर्कशं परुषं एकमेव ते तव वचनं ईषदसमातं
शाकपलाशं महापलाशवत्तरुपक्षं तत्तत्त्वम् । 'शाकः पलाशसारः स्याद्वरदारः

प्रकटं मृदु नाम जल्पतः परुषं सूचयतोऽर्थमन्तरा ।

शकुनादिव मार्गवर्तिभिः पुरुषादुद्दिजितव्यमीदृशात् ॥ १६ ॥

हरिमर्चितशान् स भूपतिर्यदि राज्ञस्तव कोऽत्र मत्सरः ।

न्यसनाय ससौरभस्य कस्तूरसूनस्य शिरस्यसूयति ॥ २० ॥

मुकुमारमहो लवीयसां हृदयं तद्वतमप्रियं यतः ।

सहसैव समुद्गिरन्त्यमी क्षपयन्त्येव हि तन्मनीषिणः ॥ २१ ॥

करच्छदः । महापक्षो महाशाकः स्थिरदारुर्हनीटकः ॥’ इत्यभिधानरत्न-
मालायाम् । ‘ईषदसमाप्नो कल्पदेश्यदेशीयरः’ इति देश्यप्रत्ययः । कल्प-
देश्यदेशीयानि सादृश्यवाचकानीति टण्डो । तस्य भावस्तत्ता तां स्फुटं
वहति । अन्तःपरुषस्य बहिर्माधुर्यं शाकपलाशवदिति भावः । अत्र शाक-
पलाशोपमायाः पञ्चवृन्तोपमासापेक्षत्वात् सङ्करः ॥ १८ ॥

नन्वप्रियगर्भेऽपि वाक्ये गुणग्राहिभिः प्रियमेव गृह्यतां हंसैः क्षीरमिवा-
म्भसीत्याशङ्क्याह—प्रकटमिति । प्रकटं प्रकाशं मृदु नाम मृदुकल्पं जल्पतः
कथयतः । अन्तरान्तः परुषमनिष्टमर्थं सूचयतः ईदृगादन्तःशुद्धिशून्यात् पुरु-
षादीदृशः शकुनादिव बहिः शुभकरं कुर्व्यतोऽन्तरा परुषं सूचयतः पिङ्गला-
दिपक्षिण इव मार्गवर्तिभिः सम्मार्गवर्तिभिरध्वगैद्योद्दिजितव्यम् । नचांशतो-
ऽपि ग्राह्यं विषसंपृक्तान्नवदखिलस्यानर्थहेतुत्वादिति भावः । ‘विज इट्’
इतीटः कित्वात्र गुणः ॥ १९ ॥

एवं दूतं निर्भर्त्य अथ चैद्यं तद्दोषोद्घाटनपूर्वकं भर्त्सयते—हरिमित्यादि ।
स भूपतिर्युधिष्ठिरो हरिमर्चितवान् यदि पूजितवाञ्छेत् । अत्र हृदयैर्जनैः तय
राज्ञश्चैद्यस्य मत्सरः कः, निरर्थक इत्यर्थः । ससौरभस्य परिमलयुक्तस्य
तरुसूनस्य । तरुग्रहणं सूनस्य साधारणताद्योतनार्थम् । निरसि व्यसना-
यार्पणाय कोऽसूयति, न कोऽपीत्यर्थः । ‘क्रुधद्रुह’—इत्यादिना सम्प्रदान-
संज्ञा । सर्वत्र गुणवदस्तु गुणैर्बहु मन्यते, तटस्थानां किमत्र दृष्ट्या सन्तापे-
नेति भावः । अत्र हरितरुसूनयोर्वाक्यद्वये बिम्बप्रतिबिम्बभावेनार्द्धाशिरो-
धारणरूपसमानधर्मनिर्देशादृष्टान्तालङ्कारः ॥ २० ॥

अथ कथं महान् महतः पूजां सहत इत्याशङ्क्य, हरिचैद्ययोर्महदन्तरं

उपकारपरः स्वभावतः सततं सर्वजनस्य सज्जनः ।

असतामनिशन्तथाप्यहो गुरुहृद्रोगकरी तदुन्नतिः ॥ २२ ॥

परितप्यत एव नोत्तमः परितप्तोऽप्यपरः सुसंहतिः ।

परवृद्धिभिराहितव्यथः स्फुटनिर्भिन्नदुराशयोऽधमः ॥ २३ ॥

मनसि निधाय सामान्यतः सुजनदुर्जनयोरन्तरं चतुर्भिराह—सुकुमार-
मित्यादि । लघीयसामन्वीयसां हृदयं सुकुमारं तुच्छम् । कुतः यतोऽमी
लघीयांसस्तद्गतं हृदयगतमप्रियं सहसैव भटित्वेव समुद्गिरन्ति । समुच्चारयन्ति
मनीषिणस्तु तदप्रियं कथंचित् । सम्भाव्यमानमपीति शेषः । अन्तरेव क्षपयन्ति
जरयन्ति, नतूद्गिरन्तीत्यर्थः । अहो इत्याश्चर्यम् । चैद्यश्चोद्गिरति नैवं हरि-
रित्यहो महदन्तरमनयोरिति भावः । अतएवाप्रसुतात्सामान्यात्प्रसुतवि-
शेषप्रतिपत्तिरूपोऽयमप्रसुतप्रशंसाभेदः । ‘अप्रसुतस्य कथनात् प्रसुतं यत्र
गम्यते । अप्रसुतप्रशंस्यं सारूप्यादिनियन्त्रिता’ । इति लक्षणात् । आदि-
शब्दात्सामान्यविशेषमंग्रहः । एवमुत्तरश्लोकत्रयेऽपि द्रष्टव्यं, विशेषं तु
वक्ष्यामः ॥ २१ ॥

उपकारेति । किञ्च सज्जनः स्वभावतः सततं सर्वजनस्योपकारपरो
भवति । नतूपाधिवशात् कदाचित् कस्यचिदेवेति भावः । तथापि सर्वोपकारि-
त्वेऽपि तदुन्नतिस्तस्य सज्जनस्योत्कर्षः असतामसाधूनामनिशं गुरुहृद्रोगकरी
अत्यन्तहृदयसन्तापकारिणी । अहो आश्चर्यम् । ‘कृजो हेतु’—इत्यादिना
ताच्छीलेऽपि टप्रत्यये ‘टिङ्गाणञ्’—इत्यादिना ङीप् । हरिचैद्यावेवंभूताविति
सैवाप्रसुतप्रशंसा ॥ २२ ॥

परितप्यत इति । किं च उत्तमः परवृद्धिभिर्न परितप्यते न व्यथत
एव । उत्तमस्यापरशुभहेष एव नास्तीत्यर्थः । अपरो मध्यम एवेत्यर्थः । परि-
तप्तोऽपि शोभना संहतिः परितापगोपनं यस्य सः सुसंहतिः । सन्तमपि
परशुभहेषं न प्रकाशयतीत्यर्थः । अधमस्तु परवृद्धिभिराहितव्यथः उत्पादित-
सन्तापः तथा स्फुटं निर्भिन्नः प्रकाशितो दुराशयः परशुभहेषलक्षणो दुरभि-
प्रायो यस्य सः । परशुभहेषं प्रकाशयत्येवेत्यर्थः । चैद्यश्चाधमो हरिस्तूत्तम
इति प्रतीतिं पूर्वोक्त एवालङ्कारः ॥ २३ ॥

अनिराकृततापसम्पदं फलहीनां सुमनोभिरुज्जिताम् ।

खलतां खलतामिवासतीं प्रतिपद्येत कथं बुधो जनः ॥ २४ ॥

प्रतिवाचमदत्त केशवः शपमानाय न चेदिभूभुजे ।

अनुहुङ्कुरुते घनध्वनिं न हि गोमायुरुतानि केशरी ॥ २५ ॥

जितरोषरया महाधियः सपदि क्रोधजितो लघुर्जनः ।

विजितेन जितस्य दुर्मतेर्मतिमद्भिः सह का विरोधिता ॥ २६ ॥

ननु मानिनां करोत्वर्षे परद्वेषो भूषणमेवेत्याशङ्क्य नेत्याह—अनिरा-
कृत्येति । अनिराकृता अनिवारिता तापसंपत् तापातिशयो यया ताम् एकत्र
सन्तापजननैकस्वभावादपरचासतश्चायाविरहाच्चेति भावः । तथा फलही-
नाम्, एकत्र इहामुत्र चोपकारशून्यां, प्रत्युतोभयत्राप्यनर्थकरौ चेति भावः ।
अन्यत्र सर्वार्थरहितां सुमनोभिर्बुधैरुज्जितां, अन्यत्र पुष्पैर्वर्जिताम् । 'सुमनाः
पुष्पमालत्वीः स्त्री देवबुधयोः पुमान्' इति वैजयन्ती । असतीं दुष्टाम्,
अन्यत्र निरुपाख्यां खलस्य भावः तां खलतां दुर्जनत्वम् । खलस्य लता तां
खलतां गगनलतिकामिव बुधो जनः सदसद्विवेककुशलो जनः कथं प्रतिपद्ये-
तावलम्बेत, न कथमपीत्यर्थः । इत्था मत्सरो न कस्यापि गुण इति
भावः । तथापि स खलतां प्रतिपद्यते न चैवं हरिरिति प्रतीतिः सैवाप्रस्तुत-
प्रशंसा खलतामिवेत्युपमया सङ्कीर्त्यते । 'अत्यन्तासत्यपि ह्यर्थे ज्ञानं शब्दः
करोति हि' इति न्यायादसत्याया अपि खलतिकायाः प्रतीतिसत्यतया खल-
तोपमत्वप्रसिद्धिः ॥ २४ ॥

नन्वेवं यद्वाभवावो हरिः किमर्थं तथा सदसि राज्ञा निर्भर्त्स्यमानो
मौनमास्थित इत्याशङ्क्य सत्यम् अनादराच्च तु कातर्यादित्याह—प्रतीति ।
केशवः शपमानाय क्रोशते । स्वरितत्वादात्मनेपदम् । चेदिभूभुजे । क्रिया-
ग्रहणात् सम्प्रदानत्वम् । प्रतिवाचं प्रत्युत्तरं नादत्त । केशरी सिंहो घन-
ध्वनिमनुहुङ्कुरुते प्रतिगर्जति । गोमायुरुतानि शिवारुतानि नानुहुङ्कुरुते ।
'क्षियां शिवा भूरिमायगोमायुमृगधूर्तकाः' इत्यमरः । महतामधमेष्वावन्नैव
नोतिरिति भावः । दृष्टान्तालङ्कारः ॥ २५ ॥

किञ्च राज्ञो हरिणा विरोधोऽपि न योग्य इत्याह—जितेति । महा-

वचनैरसतां महीयसो न खलु व्येति गुरुत्वमुद्धतैः ।

किमपैति रजोभिरौर्वैरैवकीर्णस्य मणैर्महार्घता ॥ २७ ॥

परितोषयिता न कश्चन स्वगतो यस्य गुणोऽस्ति देहिनः ।

परदोषकथाभिरल्पकः स्वजनं तोषयितुं किलेच्छति ॥ २८ ॥

सहजाम्बुदृशः स्वदुर्नये परदोषेक्षणदिव्यचक्षुषः ।

स्वगुणोच्चगिरो मुनिव्रताः परवर्णग्रहणेष्वसाधवः ॥ २९ ॥

धियः सुधियो जितो रोषरयो यैस्ते तथोक्ताः । लघुरत्यो जनसु सपदि
क्रोधजितः एवं विजितेन जितस्य, जितेन क्रोधेन जितस्येत्यर्थः । दुर्मते-
र्मर्खस्य मतिमद्भिः पण्डितैः सह विरोधिता स्पर्धा का । मूर्खपण्डितयोर्मन्त्रीव
स्पर्धापि न सङ्गतेत्यर्थः । मूर्खश्चायं चैव इत्यप्रमुतात् सामान्यादिशेषप्रती-
तेरप्रस्तुतप्रशंसाभेदः ॥ २६ ॥

नापि चैवप्रलापैः कृष्णस्य किञ्चिन्नाघवमित्याशयेनाह—वचनैरिति ।
उद्धतैर्निष्ठुरैरसतां दुर्जनानां वचनैर्महीयसो महत्तमस्य गुरुत्वं गौरवं न व्येति
नापैति खलु, और्वैर्भौमैः । ‘उर्वी सर्वशस्याब्जभूमौ स्याद्भूमिमात्रके’ इति
विश्वः । रजोभिरवकीर्णस्य कृत्रस्य मणैर्महार्घता महामूल्यत्वम् । ‘मूल्ये
पूजाविधिवर्धः’ इत्यमरः । अपैति किं ? नापैत्येवेत्यर्थः । अत्र मणिमही-
यसोर्वाक्यभेदेन प्रतिबिम्बकरणादृष्टान्तालङ्कारः । महीयस इति सामान्या-
क्षरेरिति विशेषप्रतीतेरप्रस्तुतप्रशंसा चेति सङ्करः । हरिमण्योरुपमाध-
निश्च ॥ २७ ॥

युक्तं चैतत्पारुष्यं दुरात्मनामित्याह—परीति । यस्य देहिनीं जन्तोः
परितोषयिता परिषामानन्दयिता स्वगतो गुणः कश्चन कश्चिदपि नास्ति
अल्पकः तुच्छः, स इति शेषः । यत्तदोर्नित्यसम्बन्धात् । परदोषकथा-
भिरन्यजनदोषोक्तिभिः स्वजनं, न तु मध्यम्यमिति भावः । तोषयितु-
मिच्छति किल ईदृते खलु । चैवस्यापि निर्गुणत्वात् परदूषणं युक्तमिति,
अतएवाप्रस्तुतप्रशंसाभेदः ॥ २८ ॥

नन्वात्मनो निर्दोषत्वाभिमानादित्यं विजृम्भणमित्याशङ्काह—सहजेति ।
असाधवः खलाः स्वदुर्नये स्वदोषं, महत्यपीति भावः । सहजा स्वाभाविकी

प्रकटान्यपि नैपुण्यमहत् परवाच्यानि चिराय गोपितुम् ।
विवरीतुमथात्मनो गुणान् भृशमाकौशलमार्यचेतसाम् ॥ ३० ॥
किमिवाखिललोककीर्तितं कथयत्यात्मगुणं महामनाः ।
वदिता न लघीयसोऽपरः स्वगुणं तेन वदत्यपौ स्वयम् ॥ ३१ ॥

अन्या अपश्यन्ती दृक् येषां ते, जात्यन्या इत्यर्थः । परदोषाणां सूक्ष्माणामपीति भावः । ईक्षणे दर्शने दिव्यचक्षुषोऽप्रतिहतदृष्टयः । किञ्च स्वगुणेष्वङ्गिरः । आत्मप्रशंसायामतिप्रगल्भवाच इत्यर्थः । परवर्णग्रहणेषु परस्तुतिवचनेषु । 'स्तुतौ वर्णन्तु वाचरे' इत्यमरः । सुनिव्रता मौनव्रतिनः । 'अर्श आदिभ्यो ऽच्' । चैद्यञ्चैवस्त्रिध इति प्रतीतिरप्रस्तुतप्रशंसा ॥ २८ ॥

साधवस्तु नैवमित्याह—प्रकटानोति । आर्यचेतसां सुमनसां प्रकटान्यपि परवाच्यानि परद्रूपणानि चिराय गोपितुं गोपायितुम्, सम्बरितुमित्यर्थः । 'आयादय आदिधातुके वा' इति विकल्पादायप्रत्ययाभावः । महद्गुणं कौशलम् । अथेति वाक्यारम्भे, अथात्मनो गुणान्विवरीतुं प्रकटयितुम्, आत्मप्रशंसां कर्तुमित्यर्थः । भृशमाकौशलमत्यन्तमकौशलम् । साधवो न परान् निन्दन्ति नवात्मानं प्रशंसन्ति । 'आत्मप्रशंसां परगर्हामिव वर्जयेत् इत्यापस्तम्बीये निषेधस्मरणादिति भावः । 'नजः शुचीश्वरश्चेवन्नकुशलनिपुणानाम्' इति विकल्पान्नज् पूर्वपदस्यापि वृद्धिः । कृष्णश्चैवभूत इति विशेषप्रतीतिरप्रस्तुतप्रशंसैव ॥ ३० ॥

किमिति । किञ्च महामना महात्मा । अखिललोककीर्तितं स्वत एव सर्वैर्लोकैः प्रख्यातमात्मगुणं किमिव किमर्थं कथयत्येव । स्वत एव सर्वैर्लोकैः कीर्त्यमानत्वादित्यर्थः । लघीयमनुच्छेद्य तु स्वगुणं वदिता वक्ता । वदेस्तृच्प्रत्ययः । अतएव 'न लोका'—इत्यादिना पठोप्रतिषेधः । अपरोऽन्यो नास्ति तेन कारणेनासौ लघीयान् स्वगुणं स्वयमेव वदति न केवलं निषेधात् । किञ्च प्रयोजनाभावादपि महानात्मप्रशंसां न करोति, तुच्छस्तु वक्तान्तरासम्भवात् स्वयमेव तां प्रलपतीत्यर्थः । पूर्वार्द्धे पदार्थहेतुकं काव्यलिङ्गम्, उत्तरार्द्धे वाक्यार्थहेतुकं चोद्देश्यम् । कृष्णचैवौ चैवविधाविति विशेषप्रतीतिरप्रस्तुतप्रशंसा चेति सङ्करः ॥ ३१ ॥

विस्मजन्त्यविकल्पिनः परे विषमाशीविषवन्नराः क्रुधम् ।
 दधतोऽन्तरसाररूपतां ध्वनिसाराः पटहा इवेतरे ॥ ३२ ॥
 नरकच्छिदमिच्छतीक्ष्णं विधिना येन स चेदिभूपतिः ।
 द्रुतमेतु न ह्यापयिष्यते सदृशन्तस्य विधातुमुत्तरम् ॥ ३३ ॥
 समनङ्ग किमङ्ग भूपतिर्यदि सन्धित्पुरसौ सहामुना ।
 हरिराक्रमणेन सन्नतिं किल बिभीत भियेत्यसम्भवः ॥ ३४ ॥

किञ्च महात्मानः क्रुधाः काले पराक्रमन्ति, दुरात्मानस्तु केवलं प्रलपन्ती-
 त्याह—विस्मजन्तीति । परे नराः सत्पुरुषाः विषमाशीविषवत् क्रूरसर्पवदि-
 त्युपमा । अविकल्पिनोऽनात्मज्ञाधिप एव क्रुधं क्रोधं विस्मजन्ति वमन्ति,
 पराक्रमन्तीत्यर्थः । अन्तरभ्यन्तरे असारूपतां निःसाररूपतां दधतो दधानाः ।
 ‘नाभ्यस्ताच्छतुः’ इति नुमभावः । इतरे जना दुर्जनाः पटहा इव ध्वनिरेव
 सारो बलं येषां ते ध्वनिसारा वाक्शूरा एव, न तु बाहुबलशालिन इति
 भावः । अत्रापीदृशी कृष्णचैद्यावित्यप्रस्तुतसामान्यात् प्रस्तुतविशेषप्रतीतेरप्र-
 स्तुतप्रशंसामेदः ॥ ३२ ॥

अभिधाय तदा तदप्रियमित्यादिना यद्वृत्तेन युगपत् प्रियाप्रिये अभिहिते
 तत्रोत्तरमाह—नरकेति । स महीपतिश्चेदिभूपतियेन विधिना येन प्रका-
 रेण सन्धिना विग्रहेण वा नरकच्छिदं नरकस्याप्यन्तकम् । किमन्येषामश-
 क्तानामिति भावः । ईक्षितुमिच्छति तस्य विधेः सदृशमुत्तरं प्रतिक्रिया
 स्नेहो विरोधो वा विधातुं न ह्यापयिष्यते । अविलम्बेन विधास्यत इत्यर्थः ।
 जहातेर्षन्तात् कर्मणि लट् विधानक्रियया अनभिधानेऽपि प्रधानभूत-
 क्रिययाभिहितत्वादुत्तरमिति न कर्मणि द्वितीया । द्रुतं शीघ्रमेतु आग-
 च्छतु । आगमने स्वयमेव हीयत इति भावः ॥ ३३ ॥

नन्वभिधायेत्यादौ मया सान्त्वमेव विवक्षितं न विग्रहस्तत् किमुभया-
 भ्यनुज्ञयेत्याशङ्क्याह—समनङ्गेति । अङ्गेत्यामन्त्रणे । असौ भूपतिश्चैद्यो-
 ऽमुना हरिणा सह सन्धित्पुर्यदि सन्धातुमिच्छुषेत् । दधानेः सन्नन्तादुपलब्धयः ।
 किं समनङ्ग किमर्थं सन्नङ्गवान् । ततो नायं सन्धित्पुरिति भावः । नङ्गतेः

महतस्तरसा विलङ्घयन् निजदोषेण कुधीर्विनश्यति ।
 कुरुते न खलु स्वयेच्छया शलभानिम्बनमिददीधितिः ॥ ३५ ॥
 यदपूरि पुरा महीपतिर्न मुखेन स्वयमागसां शतम् ।
 अथ सम्प्रति पर्य्यपूपुरत् तदसौ दूतमुखेन शार्ङ्गिणः ॥ ३६ ॥
 यदनर्गलगोपुराननस्त्वमितो वक्ष्यसि किञ्चिदप्रियम् ।
 विवरिष्यति तच्चिरस्य नः समयोद्दीक्षणरचितां क्रुधम् ॥ ३७ ॥

स्वरितेत्वात् कर्त्तरि लुङि तङ्, 'भ्रूलो भ्रूलि' इति सकारलोपः । कृष्णभीष-
 णार्थं सन्नाह इत्यत आह—हरिः सिंहः कृष्णश्च किलाक्रमणेनाभिभवेन या
 भीस्तया सन्नतिं नम्रतां बिभ्रीत बिभ्रयादित्यसम्भवः । सम्भवो नास्ति
 खल्वित्यर्थः ॥ ३४ ॥

अथाक्रमणेऽनिष्टमाचष्टे—महत इति । कुधीरासन्नविनाशत्वाद्दिपरीत-
 बुद्धिमान् महतो महानुभावांस्तरसा बलेन । 'तरसी बलरंहसी' इति
 विश्वः । विलङ्घयन्नाक्रामन् निजदोषेण स्वापराधेनैवोल्लङ्घनरूपेण विनश्यति ।
 तथाहि इददीधितिर्दीप्ताचरिग्निः स्वया निजयेच्छया शलभान् पतङ्गान् ।
 'समौ पतङ्गशलभौ' इत्यमरः । इन्धनं, दाह्यं न कुरुते खलु, किन्तु त एव
 निजौडत्यान्निपत्य दहन्त इत्यर्थः । इतः परं न क्षम्यत इति भावः ।
 दृष्टान्तालङ्कारः ॥ ३५ ॥

नन्वसहने शार्ङ्गिणः शतापराधसहनप्रतिज्ञाभङ्गः स्यादित्यत्राह—
 यदिति । पुरा पूर्वं महीपतिश्चैद्यो मुखेन स्ववाचा यदागसामपराधानां
 शतम् । 'आगोऽपराधो मन्तुश्च' इत्यमरः । शार्ङ्गिणः कृष्णस्य स्वयं नापूरि,
 नापूरयदित्यर्थः । पूरयतेः कर्त्तरि लुङ् 'दीपजन'—इत्यादिना विकल्पा-
 च्छिण्प्रत्यये चिणो लुक् । अथ स्वप्रलापानन्तरं सम्प्रतीदानीमसौ चैद्यः
 दूतमुखेन दूतवाचा तत् आगसां शतं पर्य्यपूपुरत् परिपूरयामास । दूतमुख-
 त्वात् राज्ञां तेन कृष्णक्रीधावसरदानेन महदुपकृतमायुश्नतेति भावः । पूर-
 यतेर्लुङि णी चञ्चुपधाया ऋस्वः, अभ्यासदीर्घः ॥ ३६ ॥

निगमयन् फलितमाह—यदिति । अनर्गलमविष्कम्भम्, विज्ञतमिति
 यावत् । 'तद्विष्कम्भोऽर्गलं न ना' इत्यमरः । यद्गोपुरं पुरद्वारं तदिवाननं यस्य

निशमय्य तदूर्जितं शिनेर्वचनं नमुरनामुरेनसाम् ।

पुनरुज्झितसाध्वसो द्विषामभिधत्ते स्म वचो वचोहरः ॥ ३८ ॥

विवनक्ति न बुद्धिदुर्विधः स्वयमेव स्वहितं पृथग्जनः ।

यदुदीरितमप्यदः परैर्न विजानाति तदद्भुतं महत् ॥ ३९ ॥

विदुरेष्टदपायमात्मना परतः श्रद्दधतेऽथवा बुधाः ।

न परोपहितं न च स्वतः प्रमिमीतेऽनुभवादृतेऽल्पधीः ॥ ४० ॥

सः । वाच्यावाच्यविवेकशून्य इत्यर्थः । त्वमितः इतः परं यदप्रियं वक्ष्यसि तदप्रियं चिरस्य चिरात् प्रभृति । 'चिराय चिररात्राय चिरस्याद्याश्चिरार्थकाः' इत्यव्ययेष्वमरः । समयोद्दीक्षणेन सञ्चित्प्रतीक्षणेन रजितां, रक्षा-मित्यर्थः । 'समयाः शपथाचारकालसिद्धान्तसम्बिदः' इत्यमरः । ब्रुधं क्रोधं विवरिष्यति, 'वृतो वा' इति दीर्घविकल्पः । इतः परं त्वमपि दण्ड्य एवेति भावः ॥ ३७ ॥

निशमयेति । एनसामनामुरमंस्मष्टुः, सत्यवादिन इति भावः । आप्नो-तेस्तृच् । शिनेर्नाम्नः कञ्चिद्द्यादवस्य नमुः पौत्रस्य, सात्यकेरिति भावः । तदूर्जितमर्षयुक्तं वचनं निशमय्य श्रुत्वा । 'त्यपि लघुपूर्वात्' इति णेरयादेशः । पुनर्भूषोऽप्युज्झितसाध्वसं त्यक्तभयं यथा तथा द्विषां वचो हरतीति वचोहरो दूतः । 'हरतेरनुद्यमनेऽच् । वचोऽभिधत्ते स्म अभिहितवान् ॥ ३८ ॥

विविनक्तीति । बुद्ध्या दुर्विधो दरिद्रः, बुद्धिशून्य इत्यर्थः । 'निस्वस्तु दुर्विधो दीनो दरिद्रो दुर्गतय सः' इत्यमरः । पृथक्जनः पामरजनः स्वयमेव परोपदेशं विनैवात्महितं न विविनक्ति तद्युक्तमेवेति भावः । किन्तु परैरुदीरितमुपदिष्टमप्यदो हितं न विजानातीति यत्तन्महदद्भुतम् । यतः सूक्तं न गृह्णातीति भावः ॥ ३९ ॥

अथ किमद्भुतं मूर्खेष्वित्याशयेनाह—विदुरिति । बुधा बुद्धिमन्तः एष्यन्त-मागामिनमपायमनर्थमात्मना स्वयमेव । प्रकृत्यादिभ्य उपसङ्ख्यानान्तृतीया । विदुर्विदन्ति 'विदो लटो वा' इति विकल्पाज्जुमादेशः । अथ वा परतोऽन्य-स्मादात्माच्छ्रद्दधते विश्वमन्ति । आप्तोक्तं गृह्णन्तीत्यर्थः, 'अदन्तरोरुपसङ्ख्यानं,

कुशलं खलु तुभ्यमेव तद् वचनं कृष्ण यदभ्यधामहम् ।

उपदेशपराः परेष्वपि स्वविनाशाभिमुखेषु साधवः ॥ ४१ ॥

उभयं युगपन्मयोदितं त्वरया सान्त्वमथेतरञ्च ते ।

प्रविभज्य पृथङ्मनीषया स्वगुणं यत् किल तत् करिष्यसि ॥ ४२ ॥

अथवाभिनिविष्टबुद्धिषु व्रजति व्यर्थकतां सुभाषितम् ।

रविरागिषु शीतरोचिषः करजालं कमलाकरेष्विव ॥ ४३ ॥

इत्युपसर्गसंज्ञोपसङ्गानाद्वातोः प्राक् प्रयोगः । अत्यमीर्मूढस्वनुभवादृते स्वानु-
भवं विना । 'अन्यारादिनरते'— इति पञ्चमो । न प्रमिमोति न जानाति ।
अधमस्तु स्वानुभवैकप्रमाण इत्यर्थः । अधमस्त्वमिति भावः । अनरवाप्रस्तुत-
सामान्याप्रस्तुतविशेषप्रतीतिरप्रस्तुतप्रसंगसामेदः ॥ ४० ॥

अतः प्रस्तुते किमायातं तत्राह—कुशलमिति । हे कृष्ण, अहं यद्वचन-
मभ्यधाम् । अभिधायेत्यादिना राज्ञां सन्धिर्गुणाय विश्वहस्त्वनर्थायेत्येवमवोच-
मित्यर्थः । तद्वचनं तुभ्यमेव कुशलं हितम् । 'चतुर्थी चाशिष्यायुष्यमद्रभद्र-
कुशलसुखार्थहितैः' इति चतुर्थी । नन्वहितेषु हितोपदेशात् प्रत्ययः कथ-
मित्याशङ्क्यार्थान्तरन्यासेन परिहरति । साधवः सुजनाः स्वविनाशाभिमुखेषु,
प्रबलविरोधादात्मविनाशहेतुभूतकर्मप्रवृत्तेष्वित्यर्थः । परेषु शत्रुष्वपि उप-
देशपरा उपदिशन्त्येव, कृपालुतयेति भावः ॥ ४१ ॥

तथाप्यर्थद्वये त्वद्वाक्ये किं ग्राह्यं तत्राह—उभयमिति । मया सान्त्व-
सामादि । अथेति पक्षान्तरे । इतरदसान्त्वम् । विश्वहृद्येत्यर्थः । युगपदुदितं,
त्वन्तु मनीषया बुद्ध्या पृथग्भेदेन प्रविभज्य विविच्य यत् स्वगुणं तत्र हयेऽपि
त्वरया यच्छुभोदकं तत् करिष्यसि किल खलु । हंसः क्षीरमिवाश्रसीति
भावः ॥ ४२ ॥

अथवा सुजनस्वभावात् कृतोऽपि हितोपदेशो मूर्खेषु निष्फल इत्याह—
अथवेति । अथवा अभिनिविष्टबुद्धिषु दुरायहयस्तचित्तेषु विषये सुभाषितं
हितोपदेशवचनं रविरागिषु कमलाकरेषु शीतरोचिषः शीतभानोः करजाल-
मिव व्यर्थकतां निरर्थकतां व्रजति । तस्मादलमेव त्वयि हितोपदेशचिन्तयेति
भावः ॥ ४३ ॥

अनपेक्ष्य गुणागुणौ जनः स्वरुचिं निश्चयतोऽनुधावति ।
 अपहाय महीशमार्चिचत् सदसि त्वां ननु भीमपूर्वजः ॥४४॥
 त्वयि भक्तिमता न सत्कृतः कुरुराजा गुरुरेव चेदिपः ।
 प्रियमांसमृगाधिपोऽज्झितः किमवद्यः करिकुम्भजो मणिः ॥४५॥
 क्रियते धवलः खलूच्चकैर्धवलैरेव सितैतरैरधः ।
 शिरसौघमधत्त शङ्करः सुरसिन्धोर्मधुजित्तमङ्घ्रिणा ॥४६॥

नन्वभिनिविष्टोऽपि सुजनैर्बलादपि हिते प्रवर्त्तयितव्य इत्याशङ्क्य न
 शक्यत इत्याह—अनपेक्ष्येति । जनस्वादृशः पृथग्जनः । गुणागुणौ गुणदोषौ ।
 ‘विप्रतिषिद्धं चानधिकरणवाचि’ इति विभाषया न हन्तैकवद्भावः । अनपेक्ष्या-
 विमृश्य निश्चयतः स्वनिश्चयादेव स्वरुचिं स्वेच्छामनुधावति, न तु स्वहित-
 मनुसरतीत्यर्थः । तत्र पार्थ एव प्रमाणमित्याह—भीमपूर्वजः भीमाग्रजो
 युधिष्ठिरः, मूर्खाग्रणोरिति भावः । महीशं चेदिपमपहाय सदसि त्वामार्चिच-
 दर्चितवान् खलु । अर्चयतेर्णौ चङि ‘अजादेर्हितीयस्य’, ‘नन्दाः संयोगादयः’
 इति रेफवर्जितस्यैकाचो द्विभावः । सामान्येन विशेषसमर्थनरूपोऽर्थान्त-
 रन्यासः ॥ ४४ ॥

पार्थानादरादेव राज्ञो लाघवं ज्ञेयमित्याशङ्क्य परिहरति—त्वयीति ।
 हे कृष्ण, त्वयि भक्तिमता प्रेमवता । कुरूणां राट् । ‘सत्सूद्विष’—इत्या-
 दिना क्विप् । तेन कुरुराजा कुरुराजेन पार्थेन न सत्कृतो नार्चितश्चेदिपो
 गुरुरेव पूज्य एव । तथा हि प्रियं मांसं यस्य तेन मांसमृगधुमा मृगाधिपेन
 सिंहेनोऽज्झितस्त्यक्तः करिकुम्भजो मणिर्मृत्तामणिरवयो गच्छः किम् ? अन-
 वद्य एवेत्यर्थः । मूर्खानादरान्न महतां किञ्चिल्लाघवमित्यर्थः । ‘कुपूयकुक्षिता-
 ऽवद्यखेटगर्ह्याणकाः समाः’ इत्यमरः । ‘अवद्यपश्य’—इत्यादिमा निपातः ।
 दृष्टान्तालङ्कारः ॥ ४५ ॥

विदुषान्तु पूज्य एव चैव इत्याशयेनाह—क्रियत इति । धवलो निर्मलो
 धवलैर्निर्मलैरेवोच्चकैरुन्नतः क्रियते खलु । सितैतरैर्मलिनैरधः क्रियते । तथा
 हि शङ्करः शिवः सुरसिन्धोरोघं मन्दाकिनीपूरं शिखसा अधत्त उभयोर्निर्मला-

अबुधैः कृतमानसंविदस्तव पार्थैः कुत एव योग्यता ।

सहसि प्लवगैरुपासितं न हि गुञ्जाफलमेति सोष्मताम् ॥ ४७॥

अपराधशतक्षमं नृपः क्षमयात्येति भवन्तमेकया ।

हृतवत्यपि भीष्मकात्मजां त्वयि चक्षाम समर्थ एव यत् ॥ ४८॥

गुरुभिः प्रतिपादितां बधूमपहृत्य स्वजनस्य भूपतेः ।

जनकोऽसि जनार्दन स्फुटं हतधर्मार्थतया मनोभुवः ॥ ४९ ॥

दिति भावः । मधुजिन्मधुशत्रुर्विष्णुस्तु तमोघमङ्घ्रिणा अधत्त । स्वयं मलिन-
त्वादिति भावः । अतो विशेषविदुषां राजा पूज्य एवेति भावः । विशेषेण
सामान्यसमर्थनरूपोऽर्थान्तरन्यासः ॥ ४६ ॥

किञ्च यथा पार्थानादराद्राज्ञो न किञ्चिन्नाघवं तथा तदादराच्च न तं
किञ्चिन्नौरवमित्याह—अबुधैरिति । अबुधैरज्ञैः पार्थैः कृतं मानसंविदौ
पूजातोषणे यस्य तस्य । ‘संवित् स्त्रियां प्रतिज्ञायां सङ्केताचारनामसु ।
सम्भाषणे तोषणे च’ इति विश्वः । तव योग्यता कुत एव ? न कुतोऽपी-
त्यर्थः । तथाहि सहसि मार्गशीर्षे । ‘मार्गशीर्षे सहा मार्गः’ इत्यमरः ।
प्लवगैरुपासितं सेवितं गुञ्जाफलं काकफलानि । जातावेकवचनम् । ‘काक-
चिञ्चीगुञ्जे तु कृष्णला’ इत्यमरः । सोष्मतामुष्णतां नैति हि । न हि पुंसां
मूढपरिग्रही गौरवागौरवयोः प्रयोजकावित्यर्थः । अत्र कृष्णगुञ्जाफलयो-
र्विशेषयोरेव वाक्यभेदेन प्रतिविम्बकरणादृष्टान्तालङ्कारः ॥ ४७ ॥

यदपूरीत्यादिना यत् सात्यकिना शतापराधक्षमत्वमुक्तं तन्नोत्तरमाह—
अपराधेति । ‘नृपश्चैव्यः अपराधस्य शतक्षमं राज्ञः शतापराधसहिष्णुं भवन्तं
एकया क्षमया, एकापराधसहनेनेत्यर्थः । अत्येति अतिक्रामति । अप-
राधकोटीनामपि तदंशेनापि साम्यासम्भवादिति भावः । तामेव क्षमां
दर्शयति—त्वयि भीष्मकात्मजां रुक्मिणीं हृतवत्यपि समर्थः प्रतीकारक्षम एव
सन्नपि चक्षाम क्षाम्यति स्मेति यत् तया क्षमयेत्यर्थः ॥ ४८ ॥

‘राक्षसः क्षत्रियस्यैवम्’ इति स्मरणाद्राक्षसोदाहस्य क्षाक्षधर्मत्वादुक्मिणी-
हरणे कोऽस्माकमपराधः, राज्ञो वा कालं क्षमेत्याकाङ्क्षायामाह—गुरुभि-
रिति । हे जनार्दन, गुरुभिः पित्रादिभिः प्रतिपादितां राज्ञे दत्ताम् अत

अनिरूपितरूपसम्पदस्तमसो वान्यभृतच्छदच्छवेः ।

तव सर्वगतस्य सम्प्रति क्षितिपः क्षिप्रुभीशुमानिव ॥ ५० ॥

क्षुभितस्य महीभृतस्त्वयि प्रशमोपन्यसनं वृथा मम ।

प्रलयोल्लसितस्य वारिधेः परिवाहो जगतः करोति किम् ॥ ५१ ॥

एव स्वजनस्य बन्धोर्भूपतेर्महाराजस्य बधूं जायामपहृतस्य हतौ धर्मार्थौ येन तत् तया हतधर्मार्थतया हेतुना स्फुटं मनोभुवः कामस्य जनकोऽसि । धर्मार्थबाधेन काममात्रनिष्ठोऽसीत्यर्थः । नायं राक्षसो विवाहः । 'हत्वा क्त्वा च भित्त्वा च क्रोशन्तीं रुदतीं तथा । प्रसह्य कन्याहरणं' राक्षसो विधिरुच्यते ॥ इति कन्याहरणस्य राक्षसत्वलक्षणात् । अयन्तु परदारापहरणे बन्धुद्रोहो राजद्रोहश्चैत्यहो पापिष्ठस्य कामान्धस्य ते परमसाहसिकत्वमिति भावः ॥ ४९ ॥

सत्यमोट्टेगाहं ततः किमित्याशङ्क्य किमन्यदधादित्याह—अनिरूपितेति । अनिरूपितरूपसम्पदः शैलूपवद्बहुरूपधारित्वादज्ञातरूपविशेषस्य अवाङ्मनसगोचररूपवैभवस्येति च गम्यते । अन्यत्र आरोपितकृष्णरूपं तमः, तेजोविशेषाभावस्तम इति च मतद्वयेऽपि प्रमाणानवधृतरूपसम्पद इत्यर्थः । अन्यभृतच्छदच्छवेः कोकिलपक्षकान्तेस्तव तमसो वा तिमिरस्येव । 'वा स्याद्विकल्पोपमयोः' इति विश्वः । सर्वगतस्य क्षितिपश्च दिपोऽभीशुमानंशुमानिव सम्प्रतीदानीमेव क्षिप्रुः क्षेप्ता, आहन्तेत्यर्थः । शास्तासौ दुरात्मनामिति भावः । 'त्रसिगृधिष्टुषिक्षिपेः क्लुः' इति क्लुप्रत्ययः । न लोका—इत्यादिना क्लृद्योगे षष्ठ्या निषेधे तवेति शेषे षष्ठी । पथ्यवसानात्तु कर्मत्वलाभः । 'अभीषुः प्रग्रहे रश्मौ' इत्यमरः । विश्वप्रकाशादयः सर्वेऽप्याभिधानिका मूर्धन्यान्तेषु पेटुः । लोकवेदयोस्तालव्यान्तो दृश्यते । अभीशूनां महिमानमित्यादि ॥ ५० ॥

तर्ह्यस्मदर्थं त्वया राजा सान्त्वयितव्य इत्याशङ्क्य नेत्याह—क्षुभितस्येति । त्वयि विषये क्षुभितस्यातिक्रुद्धस्य महीभृतो राज्ञो मम प्रशमोपन्यसनं शान्तोपदेशो वृथा निष्फलः । तथा हि प्रलयोल्लसितस्य कल्पान्तक्षुभितस्य वारिधेः जगतः परिवाहो जगत्कृतो जलनिर्गममार्गः किं करोति, न किञ्चिदित्यर्थः । दृष्टान्तालङ्कारः ॥ ५१ ॥

प्रहितः प्रधानाय माधवानहमाकारयितुं महीभृता ।

न परेषु महीजसश्छलादपकुर्वन्ति मलिस्तुचा इव ॥ ५२ ॥

तदयं समुपैति भूपतिः पयसां पूर इवानिवारितः ।

अविलम्बितमेधि वेतसस्तरुवन्माधव मा स्म भज्यथाः ॥ ५३ ॥

परिपाति स केवलं शिशूनिति तन्नामनि मा स्म विश्वसीः ।

तरुणानपि रक्षति क्षमी स शरण्यः शरणागतान् द्विषः ॥ ५४ ॥

तर्ह्यसन्धिसुना राज्ञा किमर्थं भवानिह प्रहितस्तत्राह—प्रहित इति । प्रधानाय युद्धाय माधवान् यादवानाकारयितुमाह्वातुम् । ‘युद्धमायोधनं जन्मं प्रधानं प्रविदारणम्’ । ‘इतिराकारणाह्वानम्’ इति चामरः । महीभृता राज्ञाहं प्रहितः प्रेरितः । ननु रन्ध्रे हन्तव्याः शत्रवो नाह्वातव्या इत्यत्राह—नेति । महीजसो महावीराः परेष्वरिषु मलिस्तुचाः पाटञ्चरा इव । ‘पाटञ्चर-मलिस्तुचाः’ इत्यमरः । कलात् कपटान्नापकुर्वन्ति । तस्मादाह्वानं कर्त्तव्य-मिति वाक्यार्थहेतुकं काव्यलिङ्गमुपमालङ्कारसङ्कीर्णम् ॥ ५२ ॥

तदेवागमनप्रयोजनमुक्त्वा हितमुपदिशति—तदयमिति । तत्तस्मात् युद्धार्थत्वादयं भूपतिश्चैवः पयसां पूरः प्रवाह इवानिवारितः समुपैति । हे माधव, अविलम्बितं शीघ्रं वेतसः एधि भव । तदन्नम्मात्मानं रक्षेत्यर्थः । अस्तेर्लीट् सिपि हेर्धिः ‘ध्वंसोरेहावभ्यासलोपश्च’ इति एत्वम् । धिचेति सकारलोपः । माधव, त्वं तरुवत् महावृक्षवत् मा स्म भज्यथा मा भज्यस्व । अतः आत्मानं न विनाशयेत्यर्थः । भजेः कर्मण्याशिषि लिङः (अर्थे, ‘स्मोत्तरे लङ् च’ इति लङ् ‘न माड्योगे’ इत्यङ्भावः । उपमालङ्कारः ॥ ५३ ॥

अनु राज्ञि शिशुपाले यूनामफलमित्याशङ्क्याह—परिपातीति । स शिशुपालः । केवलमित्यवधारणे क्रियाविशेषणम् । शिशून् परिपातीति शिशून्नेव पालयतीति तन्नामनि तस्य शिशुपालसंज्ञायां मा स्म विश्वसीः, मा विश्वासं कुर्वित्यर्थः । श्वसेः ‘स्मोत्तरे लङ् च’ इति लङि ‘रुदश्च पञ्चभ्यः’ इति ईडागमः । चकाराङ्गुडि वा तत्र ‘अस्ति सिचोऽष्टक्ते’ इति ईडागमः ‘हन्तक्षणेऽवसजागृणिश्चेदिताम्’ इति वृद्धिप्रतिषेधः । ‘न माड्योगे’ इत्यङ्-भावस्तुभयत्र । किन्तु क्षमी क्षमावान् । व्रीह्यादित्वादिनिः । शरणे रक्षणे साधुः

न विदध्युरशङ्कमप्रियं महतः स्वार्थपराः परे कथम् ।
 भजते कुपितोऽप्युदारधीरनुनीतिं नतिमात्रकेण सः ॥ ५५ ॥
 हितमप्रियमिच्छसि श्रुतं यदि सन्धत्स्व पुरा न नश्यसि ।
 अनृतैरथ तुष्यसि प्रियैर्जयताज्जीव भवावनौश्वरः ॥ ५६ ॥
 प्रतिपन्नजिदप्यसंशयं युधि चैद्येन विजेष्यते भवान् ।
 यसते हि तमोऽपहं मुहुर्ननु राज्ञाह्वमहर्पतिं तमः ॥ ५७ ॥

शरत्थः रक्षणक्षमः । 'तत्र साधुः' इति यत्प्रत्ययः । स शिशुपालः शरणं रक्षितारमागतान् प्राप्तान् । 'शरणं गृहरक्षितोः शरणं रक्षणे गृहे' इत्युभयत्रापि विश्वः । द्विषः शत्रूंस्तरुणान्यूनोऽपि रक्षति । अतो निःशङ्कं शरणमागच्छेत्यर्थः ॥ ५४ ॥

ननु वयं द्रोणधारः सोऽप्यतिक्षुभितः किल कथं नः पालयेदित्याशङ्क्याह—
 नेति । स्वार्थपराः स्वार्थनिष्ठाः परे शत्रवो महतोऽधिकस्य कथमप्रियमपकारं
 अशङ्कं यथा तथा न विदध्युः कुर्युरेव, कार्यवशादित्यर्थः । किन्तु उदार-
 धीर्भ्रह्मामतिः । 'उदारो दाढमहतोः' इत्यमरः । स राजा कुपितोऽपि
 नतिमात्रकेण प्रणतिमात्रकेणानुनीतिमनुनयं भजते, अनुग्रहीष्यतीत्यर्थः ।
 प्रणिपातप्रतीकारः संरम्भो हि महात्मनामिति भावः ॥ ५५ ॥

किं बहुना तवायं हितोपदेशसंग्रह इत्याशङ्क्याह—हितमिति । श्रुतम्
 अप्रियं हितमिच्छसि यदि । अप्रियं हितं श्रुतमाप्तादाकर्णितं ग्रहीतुमिच्छसि
 चेदित्यर्थः । सन्धत्स्व राज्ञा सन्धेहि । पुरा न नश्यसि । अन्यथा विनङ्ग्यसी-
 त्यर्थः । 'यावत् पुरानिपातयोर्लट्' इति भविष्यदर्शे लट् । अथेति पक्षान्तरे
 अनृतैरसत्तैः प्रियैस्तुष्यसि यदि जयताज्जयतु । 'तुल्योस्तातडाशिथन्यतरस्याम्'
 इति तोस्तातडादेशः । जीव अवनीश्वरः सार्वभौमो भव, ततः किमेभिः
 प्रियालापैः । अप्रियमपि प्रियमेव गृहाणेति भावः ॥ ५६ ॥

ननु कंसाद्यनेकविजयी कृष्णः कथं विजेष्यते राज्ञेत्याशङ्क्याह—प्रति-
 पक्षेति । प्रतिपन्नजिदनेकारिहन्तापि भवान् संशयं संशयो नास्ति । अर्था-
 भावेऽव्ययीभावः । युधि सङ्ग्रामे चैद्येन शिशुपालेन विजेष्यते, जयतेः कर्मणि
 लृट् । शेषे प्रथमः । तमांस्यपहन्तीति तमोपहं सर्व्वतमोपहारिणम् । 'अपे
 ल्लेशतमसोः' इति हन्तेर्ङप्रत्ययः । अङ्गां पतिमहर्पतिं सूर्यम् । 'अहरादीनां

अचिराज्जितमीनकेतनो विलसन् वृष्णिगणैर्नमस्कृतः ।
 क्षितिपः क्षयितोद्धृताम्बको हरलीलां स विङ्म्वयिष्यति ॥५८॥
 निहतोन्मददुष्टकुञ्जराद् दधतो भूरि यशः क्रमार्जितम् ।
 न बिभेति रणे हरेरपि क्षितिपः का गणनास्य वृष्णिषु ॥५९॥
 न तदद्भुतमस्य यन्मुखं युधि पश्यन्ति भिया न शत्रवः ।
 द्रवतां ननु पृष्ठमीक्षते वदनं सोऽपि न जातु विद्विषाम् ॥६०॥

पत्यादिषूपसंख्यानम्' इति वैकल्पिको रेषादेशः । राह्वाह्वं राह्वाख्यं तमः ।
 'आख्याह्वे अभिधानञ्च' इत्यमरः । सुहृर्ग्रसते ननु गिलति हि । अत्र हरि-
 सूर्ययो राहुचैद्ययोश्च वाक्यभेदेन प्रतिबिम्बकरणादृष्टान्तालङ्कारः ॥ ५७ ॥

किञ्च न भवानेक एव विजिष्यते, किन्तु सर्वैर्यादवैः सहेत्याह—अचिरा-
 दिति । स क्षितिपः राजा अचिरादविलम्बितमेव जितो मीनकेतनः
 कार्ष्णिः प्रद्युम्नः, स्मरश्च येन सः । वृष्णयो यादवभेदास्तेषां गणैरोघैर्नमस्कृतो
 भीत्या प्रणतः सन् । अतएव विलसन् दीप्यमानः । अन्यत्र वृष्णीति पदच्छेदः ।
 वृष्णि उच्चणि विलसन्, वृषारूढ इत्यर्थः । गणैः प्रमथैर्नमस्कृतः । 'गणाः
 प्रमथसंख्यौघाः' इति, 'वृषा महेन्द्रे वृषभे' इति च वैजयन्ती । क्षयिता
 नाशिता उद्धता दृष्टा अन्धका यादवभेदाः । अन्यत्राम्बकोऽसुरो येन सः हर-
 लीलां शम्भुबिम्बं विङ्म्वयिष्यत्यनुकरिष्यति, अत्र हरलीलामिति सादृश्या-
 चेपान्निदर्शना श्लेषसङ्कीर्णा ॥ ५८ ॥

ननु देवासुरैरप्यजय्या यादवाः कथं राज्ञा जेथन्ते तत्राह—निहतेति ।
 क्षितिपश्चेदिपो निहत उन्मदो दुष्टकुञ्जरः कुवलयपीडाख्यो येन तस्मात्,
 अन्यत्र हतानेकमत्तमातङ्गात् । अतएव क्रमार्जितं भूरि यशो दधतः हरेः
 कृष्णात् सिंहाचेति ध्वनिः । रणे न बिभेति, अस्यैतादृशश्चैद्यस्य वृष्णिषु
 यादवेषु, मेघेषु च । 'वृष्णिस्तु यादवे मेघे' इति विश्वः । का गणना, कृष्ण-
 मगणयतो यादवाः के इत्यर्थः । अत्र कुञ्जरघातिनः सिंहस्य का कथा
 मेघेष्वित्यर्थान्तरप्रतीतिध्वनिरेव, न श्लेषः हरेर्वृष्णिविशेषस्यापि स्मिष्टत्वात्
 प्रकृताप्रकृतश्लेषे तदनङ्गीकारादित्युक्तं प्राक् ॥ ५९ ॥

हरेरपि न बिभेतित्युक्तं तदेव सम्भावयितुं तस्य पराक्रमानासर्गसमाप्ते-

प्रतनूलसिताचिरद्युतः शरदं प्राप्य खण्डितायुधाः ।

दधतेऽरिभिरस्य तुल्यतां यदि नासारभृतः पयोभृतः ॥ ६१ ॥

मलिनं रणरेणुभिर्मुहुर्द्विषताङ्गालितमङ्गनाश्रुभिः ।

नृपमौलिमरीचिवर्णकैः खलु यस्याङ्घ्रियुगं विलिप्यते ॥ ६२ ॥

समराय निकामकर्कशं क्षणमाकृष्टमुपैति यस्य च ।

धनुषा सममाशु विद्विषां कुलमाशङ्कितभङ्गमानतिम् ॥ ६३ ॥

वर्णयति—नेति । युधि शत्रवो भियास्य सुखं न पश्यन्तीति यत्तन्नाङ्गुतम्, कुतः सोऽपि न ईक्षते ननु खलु । द्रवतां भयात् पलायमानानां विद्विषां पृष्ठं कायपार्श्वीक्रीक्षते । जातु कदाचित् वदनं न ईक्षते, ननु खलु हयो-
रन्यतरमुखेऽन्योन्यस्य मुखविलोकनासम्भवात् स्वयं विमुखानां विद्विषामभि-
मुखस्याप्यस्य मुखादर्शनादङ्गुतमित्यर्थः । अतएव वाक्यार्थहेतुकं काव्य-
लिङ्गम् ॥ ६० ॥

प्रतन्विति । शरदं ऋतुं प्राप्य खण्डितायुधाः खण्डितेन्द्रचापाः अन्यत्र शरान् ददातीति शरदस्तं शरदं शरवर्षिणं प्राप्य खण्डितशस्त्राः प्रतनूलसिता-
चिरद्युतोऽल्पस्फुरितवियुतः अन्यत्र प्रतनूलसिताः स्वन्योन्यसितास्त एवाचिरद्यु-
तोऽस्थिरद्युतः । पयोभृतो मेघा आसारभृतः वृष्टिमन्तः न यदि शरदि वृष्टिशून्यत्वादिति भावः । सुहृद्बलशून्या इत्यर्थः । ‘आसारः स्यात् प्रसरणे वेगवृष्टौ सुहृद्बले’ इति वैजयन्ती, अस्यारिभिस्तुल्यतां दधते । अत्र पयोभृता-
मुपमानानामुपमेयभावोक्तेः प्रतीपालङ्कारः तेषामासारसम्बन्धेऽपि सम्भावनया तदसम्बन्धोक्तेरतिशयोक्तिभेदश्चेति सङ्करः ॥ ६१ ॥

विशेषकमाह—मलिनमित्यादि । मुहुरसक्तत्वं, रणरेणुभिर्मलिनम् अत एव द्विषतामङ्गनाश्रुभिः क्षालितं । नाहत्वाग्निं रणान्निवर्त्तिन इति भावः । यस्याङ्घ्रियुगं चरणयुगलम् । अथ रेणुक्षालितानां नृपाणां प्रणतानां राज्ञां मौलिमरीचयो मुकुटमणिरश्मयस्तैरेव वर्णकैर्विलेपनैश्चन्दनैः । ‘चन्दने चापि वर्णकम्’ इति विश्वः । विलिप्यते विशेष्यते, अत्राङ्घ्रियुगस्य विशेषणमहिम्ना स्नातानुलिप्तपुरुषसास्यप्रतीतिः समासोक्तिः ॥ ६२ ॥

समरायेति । किञ्चेति चार्थः । निकामकर्कशमतिकठिनं, दुर्धर्ष-

तुहिनांशुमं सुहृज्जनाः कलयन्त्युष्णकरं विरोधिनः ।

कृतिभिः कृतदृष्टिविभ्रमाः स्रजमेके भुजगं यथापरे ॥ ६४ ॥

दधतोऽसुलभक्षयागमास्तनुमेकान्तरताममानुषीम् ।

भुवि सम्प्रति न प्रतिष्ठिताः सदृशा यस्य सुरैररातयः ॥ ६५ ॥

अतिविस्मयनीयकर्मणो नृपतेर्यस्य विरोधि किञ्चन ।

यदमुक्तनयो नयत्यसावहितानाङ्गुलमक्षयङ्गयम् ॥ ६६ ॥

मित्यर्थः । समराय सम्पहारायाकृतमाहृतमावर्जितञ्च क्षणम् आशङ्कित-
भङ्गं मनसोत्प्रेक्षितस्वपराजयम्, अन्यत्रातिकर्षणात् सम्भावितदलनं यस्य
विद्विषां कुलमाशु धनुषा सममानति नम्रतामुपैति । अत्र धनुर्नमनकार्यस्य
विषत्रमनस्य तत्सहभावोक्तेः कार्यकारणयोः पौर्वापर्यविपर्ययनिमित्तरूपाति-
शयोक्तिमूला सहोक्तिरलङ्कारः ॥ ६३ ॥

तुहिनेति । अमुमेवं विधं चैव सुहृज्जनाः तुहिनांशुं कलयन्ति आह्ला-
दकत्वाच्चन्द्रं मन्यन्ते । विरोधिनः उष्णकरं तपनं कलयन्ति । एकस्यानेक-
प्रतीतिमुपमिमीते । कृतिभिरिति । कृतिभिः कुशलैरैन्द्रजालिकादिभिः
कृतदृष्टिविभ्रमा जनितदृष्टिविपर्यया एके नराः यथा स्रजं मालां कलयन्ति,
अपरे तु भुजगं कलयन्ति । एकमेव रज्ज्वादिकमिति शेषः । उपमालङ्कारः
स चैकस्य निमित्तवशाद्बृहतीतिनेदन्तादस्तानेकधोल्लिखनात्मकेनोल्लेखेन सङ्की-
र्यते ॥ ६४ ॥

दधत इति । असुलभक्षयागमाः दुर्लभगृहप्राप्तयः, अन्यत्रामरत्वाद्दुर्लभ-
नाशयोगाः । 'निलयापचयौ क्षयौ' इत्यमरः । एकान्तरतां भयाद्विजन-
स्थाने निरताममानुषीं कार्श्यमालिन्यादिना पिशाचादिवत् प्रतीयमानाम्,
अन्यत्रैकान्तरतां नियतसुरतां नित्यभोगाममानुषीं दिव्यां तनुं दधतो
दधानाः भुवि सम्प्रति क्वचन न प्रतिष्ठिताः राज्यभ्रंशात् क्वापि स्थितिम-
प्राप्ताः, अन्यत्र च भुवं न स्पृशन्तोत्यर्थः । देवत्वात् यस्यारातयः सुरैः सदृशाः ।
अत्राप्यमुमिति पूर्वेण सम्बन्धः । श्लिष्टविशेषण्यमुपमा । श्लेष एवेत्यन्ये ॥ ६५ ॥

अतीति । अतिविस्मयनीयकर्मणोऽत्यन्तविस्मितपौरुषस्य । स्मयतेर-
नीयर्प्रत्ययः । यस्य नृपतेस्त्वयस्य विरोधि चेष्टितं द्वेषिरूपं, न किञ्चिद-

चलितोर्द्ध्वकबन्धसम्पदो मकरव्यूहनिरुद्धवर्त्मनः ।
 अतरत् स्वभुजौजसा मुहुर्महतः सङ्गरसागरानसौ ॥ ६७ ॥
 न चिकीर्षति यः स्म योद्धतो नृपतिस्तच्चरणोपगं शिरः ।
 चरणं कुरुते गतस्मयः स्वमसावेव तदीयमूर्धनि ॥ ६८ ॥
 स्वभुजद्वयकेवलायुधश्चतुरङ्गामपहाय वाहिनीम् ।
 बहुशः सह शक्रदन्तिना स चतुर्दन्तमगच्छदाहवम् ॥ ६९ ॥

स्तीत्यर्थः । यस्मादमुक्तनयोऽत्यक्तनीतिमार्गोऽसौ अक्षयमविनाशि । पूर्वं
 केनापि क्षयं न नीतमित्यर्थः । अहितानां कुबं शत्रुजातं क्षयं नाशं नयति ।
 नीतिपौरुषाभ्यां द्विषन्निर्मूलयितुरस्य का विरोधिवात्तेति भावः । अक्षय-
 मपि क्षयं नयतीति विरोधस्य नेष्टभेदेन परिहरादिरोधाभासोऽलङ्कारः ॥ ६६ ॥

चलितेति ॥ असौ चैद्यचलिताः प्रकृता जड्वा उल्लिताः कबन्धसम्पदः
 शिरोहीनकलेवरसम्पद एव कबन्धसम्पद उदकसमृद्धयो येषु तान् । श्लिष्ट-
 रूपकम् । 'कबन्धं सलिले प्रोक्तमपमूर्द्धकलेवरे' इति वैजयन्ती । मकर-
 व्यूहाः मकराकारसैन्यविन्यासाः त एव मकरव्यूहा इति श्लिष्टरूपकम् ।
 'व्यूहौ समूहविन्यासौ' इति वैजयन्ती । निरुद्धवर्त्मनो निरुद्धप्रवेशमार्गान् ।
 अतएव महतो दुस्तरान् सङ्गरसागरान् समरसमुद्रान् स्वभुजौजसा निज-
 भुजबलेनैव मुहुरसकदतरत् । भुजेनाव्यतिरणमदृष्टचरमत्युत्तमिति भावः ।
 अत्र कबन्धा एव कबन्धाः मकरव्यूहा एव कच्छपादिव्यूहा इति श्लिष्टरूप-
 कस्य सङ्गरेषु सागररूपणहेतुत्वात् केवलं श्लिष्टपरम्परितरूपकम् ॥ ६७ ॥

नेति । स्म योद्धतो गर्वेण दुर्विनीतो नृपतिः शिरो निजोत्तमाङ्गं तस्य
 शिशुपालस्य चरणमुपगच्छतीति तच्चरणोपगं तत्पादगतं यो न चिकीर्षति
 कर्तुं नेच्छति तदीये तस्य नृपतेः सम्बन्धिनि मूर्धनि गतस्मयो विगर्वोऽसौ
 शिशुपाल एव स्वं चरणं कुरुते, निधत्त इत्यर्थः । अनम्नान् सद्यो नम-
 यति नस्मानवतीति तात्पर्यम् ॥ ६८ ॥

स्वेति । स चैद्यचत्वार्यङ्गानि हस्त्यादीनि यस्यास्तां चतुरङ्गां वाहिनीं
 सेनामपहाय स्वभुजद्वयं केवलमेकमायुधं यस्य सः सन् शक्रदन्तिना ऐरावतेन
 सह, चत्वारो दन्ता यस्मिंस्तं चतुर्दन्तम् । आहवन् रणं बहुशोऽगच्छत् । चतु-

अविचालितचारुचक्रयोरनुरागादुपगूढयोः श्रिया ।

युवयोरिदमेव भिद्यते यदुपेन्द्रस्त्वमतौन्द्र एव सः ॥ ७० ॥

भृतभूतिरहीनभोगभाग्विजितानेकपुरोऽपि विद्विषाम् ।

रुचिमिन्दुदले करोत्यजः परिपूर्णेन्दुरुचिर्महीपतिः ॥ ७१ ॥

दर्शनेन शक्रदन्तिना दोर्हयेन योङ्गु चैद्यं विना कोऽन्यः शक्त इति भावः ।
दन्तिनोराहवश्चतुर्दन्त इत्युक्तं न तु मनुष्यदन्तिनोरिति विरोधः, स च शक्र-
दन्तिनेति परिहृतः, तस्य चतुर्दन्तत्वादिति विरोधाभासः ॥ ६९ ॥

अविचालितेति । अविचालितं परैरपर्थ्यासितं अतएव चारु शोभनं
चक्रं सुदर्शनं, राष्ट्रञ्च ययोस्तयोः । ‘चक्रं’ राष्ट्ररथाङ्गयोः’ इति विश्वः ।
श्रिया कमलया, सम्पदा चानुरागादुपगूढयोरान्निष्टयोर्युवयोस्तव तस्य च ।
‘त्यदादीनि सर्वैर्नित्यम्’ इत्येकशेषः । इदमेव भिद्यते विशेष्यते, कर्मकर्त्तरि
लट् । किं तदित्यत्राह—त्वमिन्द्रमुपगत उपेन्द्र इन्द्रानुजः । तदनुचर इति
यावत्, स तु इन्द्रमतिक्रान्तः अतीन्द्रः । इन्द्रविजयीति यावत्, इदमेव
भिद्यते इति सम्बन्धः । इन्द्रकिङ्करेन्द्रजयिनोः का साम्यकथेति भावः ।
अत्रोपमानात् लक्षणादुपमेयस्य चैद्यस्याधिक्याद्भेदप्राधान्यसाधर्म्योक्तेर्व्यतिरेका-
लङ्कारः ॥ ७० ॥

किञ्च त्वत्तोऽप्यधिको राजित्यवाच्योऽयमर्थः यदीश्वरादप्यधिक इत्याह—
भृतेति । भृता भूतिर्भस्म, सम्पच्च येन स भृतभूतिः । ‘भूतिर्भस्मनि सम्पदि’
इत्यमरः । अहीनां भोगिनामिनोऽहीनः शेषः तस्य भोगं कायं भजतीत्य-
हीनभोगभाक्, शेषभूषण इत्यर्थः । अन्यत्र अहीनमन्यूनं भोगं सुखानुभवं
भजतीत्यहीनभोगभाक् । ‘भोगः सुखे स्त्यादिभृतावहेश्च फणकाययोः’ इत्य-
मरः । विद्विषां विजितानेकपुरः, विजितानेकविद्विप्तपुर इत्यर्थः । एकत्र
त्रिपुरविजयादन्यत्र शत्रुनगरविजयाच्चेति भावः । सापेक्षत्वेऽपि गमकत्वात्
समासः । एवम्भूतोऽप्यजो हरः । ‘अजा विष्णुहरच्छागाः’ इत्यमरः । इन्दु-
दले चन्द्रखण्डे विषये रुचिमभिलाषं करोति, इन्दुदले या रुचिः शोभा तां
करोति दधातीति चार्थः । सामान्यशब्देन विशेषलक्षणा । महीपतिसु
परिपूर्णेन्दोः रुचिरिव रुचिः शोभा यस्य सः तस्मिन् रुचिरभिलाषो यस्येति च

नयति द्रुतमुद्धतिश्चितः प्रसभं भङ्गमभङ्गुरोदयः ।

गमयत्यवनीतलस्फुरद्भुजशाखं भृशमन्यमुन्नतिम् ॥ ७२ ॥

अधिगम्य च रन्ध्रमन्तरा जनयन् मण्डलभेदमन्यतः ।

खनति क्षतसंहति क्षणादपि मूलानि महान्ति कस्यचित् ॥ ७३ ॥

घनपत्रभृतोऽनुगामिनस्तरसाकृष्य करोति कांश्चन ।

दृढमपापरं प्रतिष्ठितं प्रतिकूलं नितरां निरस्यति ॥ ७४ ॥

परिपूर्णन्दुरुचिः । ‘रुचिस्मैयूखे गोभायामभिषङ्गाभिलाषयोः’ इति विश्वः ।
अत्र हरः खण्डेन्दुरुचिः, राजा पूर्णेन्दुरुचिरिति व्यतिरेकः । स च रुच्यो-
रभेदाश्रयादिति श्लेषमूलाभेदातिशयोक्त्या सङ्कीर्णः ॥ ७१ ॥

अथ कलापकमाह—नयतीति । यः तटदुर्मैः सरितामुदकस्य पूर इव
भृशतां गणैः क्रीडतीति चतुर्थं वक्ष्यति तत् क्रोडाप्रकारं त्रिभिर्वर्णयति ।
अभङ्गुरोदयः स्थिरवृद्धिः य उद्धतिश्चित औद्धत्यभाजः । अनस्त्रानिति यावत्,
अयतेः क्षिप, नृपान् द्रुमांश्चेत्यर्थः । द्रुतं शीघ्रं प्रसभं प्रसह्य भङ्गं नयति ।
अवनीतले स्फुरन्त्यौ भुजौ शाखे इव भुजशाखे यस्य तं, भुजौ प्रसार्य भुवि
प्रणिपतितमित्यर्थः । अन्यं नृपं, द्रुमञ्च वेतसादिकं भृशमुन्नतिं गमयति ॥ ७२ ॥

अधिगम्येति । किञ्चेति चार्थः । अन्तरा मण्डलमध्ये, आलवालमध्ये
च रन्ध्रमवकाशं शुषिरं चाधिगम्य, अन्यतः मण्डलस्यामात्यादिचक्रस्य भेदमुप-
जापं जनयन्, अन्यत्र मण्डलस्याधारदेशस्य भेदं विदारणं कुर्वन्नित्यर्थः ।
क्षता संहतिरैकमत्यं, मूलानामाश्लेषश्च यस्मिन् कर्मणि तदुपयथा तथा क्षणात्
कस्यचिद्रात्रः, द्रुमस्य च महान्ति मूलानि सुस्थान्जनानपि खनति तापयति,
अन्यत्राद्रीनपि खनत्यवदारयति ॥ ७३ ॥

घनेति । घनानि सान्द्राणि पत्राणि वाहनानि, पर्णानि च बिभ्रतीति
घनपत्रभृतः कांश्चन नृपान्द्रुमांश्च तरसा बलेन, वेगेन च । ‘तरसी बलरंहसी’
इति विश्वः । आकृष्यानुगामिनोऽनुचरान् करोति । दृढं यथा तथा प्रति-
ष्ठितं प्रतिष्ठां गतमपि । प्रतिकूलं प्रातिकूल्यभाजमपरं नृपं, द्रुमञ्च नितरां
निरस्यति उत्पाद्यान्यतः क्षिपति । द्रुमपत्रे प्रतिकूलं कूले क्षिपतीति
चार्थः ॥ ७४ ॥

इति पूर इवोदकस्य यः सरितां प्रावृषिजस्तटद्रुमैः ।

क्वचनापि महानखण्डितप्रसरः क्रीडति भूभृतां गणैः ॥ ७५ ॥

कलापकम् ।

अलघूपलपङ्क्तिशालिनीः परितोरुद्धनिरन्तराम्बराः ।

अधिरूढनितम्बभूमयो न विमुञ्चन्ति चिराय मेखलाः ॥ ७६ ॥

कटकानि भजन्ति चारुभिर्नवमुक्ताफलभूषणैर्भुजैः ।

नियतं दधते च चित्रकैरवियोगं पृथुगण्डशैलतः ॥ ७७ ॥

इतीति । इतीत्यं क्वचनाप्यखण्डितप्रसरः, सर्वत्राखण्डितप्रवृत्तिरित्यर्थः । महान् यः शिशुपालः प्रावृषि जातः प्रावृषिजः । 'सप्तम्यां जनेर्डः' इति उपत्ययः । 'प्रावृष्टशरत्कालदिवां जे' इत्यलुक् । 'प्रावृषिकः' इति पाठे तत्र जात इत्यर्थे 'प्रावृषष्ठक्' इति ठक्प्रत्ययः । ठस्येकः । सरितामुदकानां पूरस्तटद्रुमैरिव भूभृतां राज्ञां गणैः साधनैः क्रीडति । महतः कुकुरत्यागा-मिश्लोके स महीपतिरित्यनेनास्य सम्बन्धः ॥ ७५ ॥

अथ विशेषकमाह—अलघ्वित्यादि, यस्यारिस्त्रियः सम्पद्यनुभूतमापद्य-प्यनुभवन्तीति वक्ष्यति तत्प्रकारमेवाह । अधिरूढनितम्बभूमय उन्नत-श्रीणिभागाः अलघुभिरुपलानां मणीनां, पाषाणानाञ्च पङ्क्तिभिः शालन्त इति तच्छालिनीः । 'उपलौ मणिपाषाणी' इति विश्वः । परितो रुद्धमावृतं निरन्तरं सान्द्रं सन्निहितञ्च अम्बरं वस्त्रमाकाशञ्च याभिस्ताः अधिरूढनितम्ब-भूमीराक्रान्तश्रीणिभागाः प्राप्तकटकाश्चेति विभक्तिविपरिणामः । मेखला रशनाः पर्वतमध्यभूमीश्च चिराय न विमुञ्चन्ति । अत्र सम्पदादिविषयत्वेनो-भयेषामपि मेखलादीनां वर्ण्यत्वेन प्रकृतत्वात् केवलप्रकृतगोचरः श्लेषः ॥ ७६ ॥

कटकानीति । किञ्च नवमुक्ताफलानि नूतनमौक्तिकानि भूषणानि येषां तैश्चारुभिः भुजैः कटकानि वलयानि भजन्ति, अन्यत्र नवमुक्तान्यचिरित्यक्तानि अतः अफलानि वैधव्यान्निष्फलान्याभरणानि यैस्तेर्भुजैरुपलक्षिताः कटकानि तटानि भजन्ति । किञ्चेति चार्थः । पृथुगण्डशैलतः पृथुगण्डस्थलेषु चित्रकैः पत्तरचनाभिर्नियतमवियोगं सम्पर्कं दधते, अन्यत्र च्युतस्थूलोपलेषु चित्रकै-र्मगविशेषैः सह वासं दधते । अत्रापि प्रकृतगोचरः श्लेषः ॥ ७७ ॥

इति यस्य ससम्पदः पुरा यदवापुर्भवनेष्वरिस्त्रियः ।

स्फुटमेव समस्तमापदा तदिदानीमवनीध्रमूर्धसु ॥ ७८ ॥

विशेषकम् ।

महतः कुरुराभ्यकटुमानतिमात्रं दववद्दहन्नपि ।

अतिचित्रमिदं महीपतिर्यदक्लृणामवनीं करिष्यति ॥ ७९ ॥

परितः प्रमिताक्षरापि सर्वं विषयं प्राप्तवती गता प्रतिष्ठाम् ।

न खलु प्रतिहन्यते कुतश्चित् परिभाषेव गरीयसी यदाज्ञा ॥ ८० ॥

इतीति । यस्त्वारिस्त्रियः पुरा पूर्वं ससम्पदः सन्ध्रीकाः भवनेषु सदनेषु यदवापुर्मेखलादिकमनुबभूवुः । समस्तमशेषं तदिदानीमापदा अवनीध्रमूर्धसु शैलशृङ्गेषु इतीत्यं स्फुटमेवावापुः । न ह्यस्य वैरिणां जीविताशेति भावः । अत्रापि यदर्थत्वोत्तरश्लोकेनान्वयः ॥ ७८ ॥

महत इति । यत्तदोर्नित्यसम्बन्धात् । स महीपतिर्महतोऽधिकान् कुरुराभ्यान्धकाश्च यादवभेदास्तानेव द्रुमानतिमात्रं दववद्दहन्निवत् । 'दवदावौ वनारण्यवह्नी' इत्यमरः । दहन्नपि अवनीमक्लृणामश्यामां करिष्यति इति यत् इदमतिचित्रम्, विरुद्धमित्यर्थः । क्लृणरहितामित्यविरोधः । अत एव विरोधाभासोऽलङ्कारः । कुरुराभ्यकैः सह क्लृणं हनिष्यतीति श्लेषार्थः ॥ ७९ ॥

अथ युग्मेनाह—परित इति । प्रकर्षेण मितक्षरापि एकत्र मितभाषितत्वादप्यत्र तु सूत्रत्वाच्चाप्याक्षरापि सर्व्वं विषयं राष्ट्रकार्य्यं, देशञ्च परितो व्याप्तवती । सर्व्वत्र प्रवृत्तेत्यर्थः । प्रतिष्ठां प्रामाण्यं स्थितिं गता गरीयसी भूयिष्ठार्था यदाज्ञा यस्य राज्ञः शासनं परिभाषा अनियमनिवारको न्यायविशेषः सेव कुतश्चित् कुत्रापि न प्रतिहन्यते खलु न बाध्यते हि । परिभाषा श्लोकदेशे स्थिता सर्व्वशास्त्रमभिज्वलयतीति भाष्यकारः । 'इको गुणवह्नी, इत्यादिका परिभाषा । 'सिचि वृद्धिः—' इतादिविषयः । उपमालङ्कारः । औपच्छन्दसिकं वृत्तम् ॥ ८० ॥

यामूढवानूढवराहमूर्त्तिर्मुहूर्त्तमादौ पुरुषः पुराणः ।

तेनोद्यते साम्प्रतमक्षतैव क्षतारिणा सम्यगसौ पुनर्भूः ॥ ८१ ॥

भूयांसः क्वचिदपि काममखलन्त-

स्तुङ्गत्वं दधति च यद्यपि द्वयेऽपि ।

कल्लोलाः सलिलनिधेरवाप्य पारं

शीर्यन्ते न गुणमहोर्मयस्तदीयाः ॥ ८२ ॥

यामिति । यां भुवमादौ पूर्वं पुराणपुरुषो विष्णुः ऊढवराहमूर्त्तिर्धृतवरा-
हशरीरः स च नतु स्वरूपेणेति भावः । मुहूर्त्तं क्षणमात्रमूढवान् धृतवान् ।
क्षतारिणा संहतसकलविपक्षेण अतएवैनां पुनस्तेन राज्ञा अविक्रतेनेति
भावः । अक्षतैव विपक्षैरनुपद्रुतैवासौ भूः साम्प्रतमद्यापि न तु मुहूर्त्तमिति
भावः । सम्यक् यथाशास्त्रमुद्यते धार्यते । वहेः कर्मणि लिट् 'वचिस्त्वपि'—
इत्यादिना सम्प्रसारणम् । अत्र राज्ञो विष्णोराधिक्यकथनाद्वातिरेकः ।
अत्र ध्वनिः । कश्चिद्बुद्धः स चोढवराहमूर्त्तिर्यामविक्रतामादौ प्रथमं मुहूर्त्त-
मूढवान् परिणीतवानिति अत एव अक्षता पूर्वेण अक्षतयोनिका । अत
एवासौ भूर्वोदुः क्षतारिणा । शीर्यादिगुणाढ्येनेत्यर्थः । तेन केनचिदयूना
साम्प्रतं पुनरुद्यते पुनःपुनः परिणीयते । 'सा चेदक्षतयोनिः स्यात् पुनः
संस्कारमर्हति' इति स्मरणादिति भावः । सा पुनर्भूरुच्यते इति योज्यम् ।
'पुनर्भूदिधिपूरुडा द्विस्तस्य दिधिषुः पतिः' इत्यमरः । अत्राभिधायाः
प्रकृतार्थ एव नियन्त्रणादप्रकृतार्थप्रतीतेर्ध्वनिरेव ॥ ८१ ॥

भूयांस इति । द्वयेऽपि समुद्रोर्मयो गुणोर्मयश्चेति द्वितया अपूर्मय
इति । द्वेस्तयप् तस्य 'द्वित्रिभ्याम्'—इत्यनेनायजादेशः, 'प्रथमचरम'—
इत्यादिना जसि विभाषया सर्व्वनामसंज्ञा । भूयांसो बहुतराः क्वचिदप्य-
खलन्तः, अप्रतिहतप्रसरा इत्यर्थः । कामं तुङ्गत्वं दधति यद्यपि दध-
त्येव । 'यद्यपीत्यवधारणे' इति केशवः । तथापीति शेषः । सलिलनिधेः
समुद्रस्य कल्लोला महोर्मयः । 'अयोर्मिषु । महत्कूलोलमल्लोलौ' इत्यमरः ।
पारं तोरमवाप्य शीर्यन्ते विलीयन्ते । शीर्यतेर्देवादिनात् कर्तरि लट् । तदीया

लोकालोकव्याहतं घर्भरश्मेः

शालीनं वा धाम नालं प्रसर्तुम् ।

लोकस्याग्रे पश्यतो दृष्टमाशु

क्रामत्युच्चैर्भूभृतो यस्य तेजः ॥ ८३ ॥

विच्छित्तिर्नवचन्दनेन वपुषो भिन्नोऽधरोऽलक्तकै-

रच्छाच्छे पतिताञ्जने च नयने श्रीण्योलसन्मेखलाः ।

प्राप्तो मौक्तिकहारमुन्नतकुचाभोगस्तदीयद्विषा-

मित्थं नित्यविभूषणा युवतयः सम्पत्सु चापत्सुपि ॥ ८४ ॥

गुणमहोर्मयसु पारमवाप्य न शीर्यन्ते । अत्र गुणमहोर्मिणां भूयस्त्वादिति साधर्म्येण गुरुत्वेन समुद्रस्याधिकादतिरेकः । अनेन राज्ञोऽपि समुद्राधिक्यं व्युज्यते । प्रहर्षिणीवृत्तम् ॥ ८२ ॥

अथ युग्मेनाह—लोकालोकेत्यादि । लोक्यते आलोक्यते च पार्श्वान्तरे-
णेति लोकालोकः । ‘लोकालोकश्चक्रवालः’ इत्यमरः । विशेषणसमासः ।
तेन व्याहतं निरुद्धप्रसारं लोकस्यालोकेन चक्षुःप्रकाशेन व्याहतमित्यपि
स्फुरति । अतएव शालीनमष्टम् । लज्जया भग्नधार्ष्ट्यमित्यर्थः ।
‘शालीनकौपीने अष्टकाकार्ययोः’ इति निपातः । इवार्थे वाशब्दः, तद्वदु-
त्प्रेक्षा । घर्भरश्मेर्धाम तेजः पश्यतो लोका उच्चैर्भूभृतः पर्वतान् राज्ञश्च
प्रसर्तुं व्याप्तुं नालं न समर्थम् । लोकालोकव्याप्तस्य लोकाग्रे सञ्चरत्वादित्यर्थः ।
यस्य राज्ञसु तेजः पश्यतो लोकस्याग्रत एव दृष्टं केनाप्यव्याहत-
त्वात् प्रगल्भं सत् उच्चैर्भूभृतो राज्ञः पर्वतांश्च क्रामति व्याप्नोति । अत्राप्रति-
हतप्रतापत्वेन राज्ञः सूर्यादाधिकादतिरेकः, स च द्वयोर्लोकालोकयोर्द्वयानां
भूभृतामभेदाध्यवसायाच्छ्लेषमूलातिशयोक्त्युत्थापितया शालीनत्वोत्प्रेक्षया सङ्की-
र्यते । शालिनीवृत्तम् ॥ ८३ ॥

विच्छित्तिरिति । वपुषो नवचन्दनेन विच्छित्तिर्वियोग आपदि, अन्यत्र
चन्दनालेपनमिति यावत्, अधरोष्ठोऽलक्तकैर्लाक्षारगैर्भिन्नो वियुक्तः, अन्यत्र
युक्तः । नयने च पतिताञ्जने गलितकज्जले अतएवाच्छाच्छे अच्छप्रकारे,

विनिहत्य भवन्तमूर्जितश्रीर्युधि सद्यः शिशुपालतां यथार्थाम् ।
रुदतां भवदङ्गनागणानां करुणान्तःकरणः करिष्यतेऽसौ ॥८५॥

इति श्रीमाधकृतौ शिशुपालवधे महाकाव्ये
षोडशः सर्गः ॥ १६ ॥

‘प्रकारे गुणवचनस्य’ इति द्विर्भावः, ‘कर्मधारयवत्’—इति सुपो लुक्, अन्यत्र
अच्छाच्छे नयने पतिताञ्जने प्राप्ताञ्जने, शोण्यो नितम्बाः लसनमेखला न
भवन्तीत्यलसमेखलाः, निर्मेखला इत्यर्थः । अन्यत्र लसनमेखला इति
पदच्छेदः । उन्नतः कुचाभोगः कुचविस्तारो मौक्तिकानां हारं हरणं प्राप्तः ।
अन्यत्र मुक्तादाम प्राप्तः । इत्यमुक्तरीत्या तदीयद्विषां युवतयः सम्पत्सु चाप-
त्सुति नित्यविभूषणाः । अत्रापत्सम्पदोः प्रकृताप्रकृतयोः युवतिविशेषण-
द्वारा वर्णनाच्छेषः । शार्दूलविक्रीडितं वृत्तं, लक्षणमुक्तम् ॥ ८४ ॥

सत्यमोटशस्ते राजा ततः किमित्याशङ्क्य तर्हि तत्त्वमाकर्णयेत्याह—
विनिहत्येति । ऊर्जितश्रीरधिकैश्वर्योऽसौ राजा युधि भवन्तं सद्यो विनि-
हत्य हत्वा रुदतां क्रन्दतां भवदङ्गनागणानां करुणान्तःकरणः कृपाविष्ट-
चित्तः सन् शिशुपालतां यथार्थाम् करिष्यते । अङ्गनागणान् प्रति तच्छिशु-
पालनेन निजां शिशुपालसंज्ञामन्वर्थां करिष्यतीत्यर्थः । अत्र रोदनकरुणा-
पदार्थयोर्विशेषणगत्या क्रमात् करुणाशिशुपालनहेतुकत्वात् काव्यलिङ्गयोः
सङ्करः । औपच्छन्दसिकं वृत्तम् ॥ ८५ ॥

इति श्रीमहामहोपाध्यायकोलाचलमल्लिनाथसूरिविरचिते शिशुपाल-
वधमहाकाव्यव्याख्याने सर्वङ्गषाख्ये षोडशः सर्गः ॥ १६ ॥

सप्तदशः सर्गः ।

इतीरिते वचसि वचस्विनाऽमुना
युगक्षयक्षुभितमरुद्दरीयसि ।
प्रचुक्षुभे सपदि तदम्बुराशिना
समं महाप्रलयसमुद्यतं सदः ॥ १ ॥
सरागया सुतघनघर्भतोयया
कराहतिध्वनितपृथूरूपीठया ।
मुहुर्मुहुर्दृशनविखण्डितोष्ठया
रूपा नृपाः प्रियतमयेव भेजिरे ॥ २ ॥

इतीति । इतीत्यममुना वचस्विना वाग्मिना । 'मनस्विना' इति पाठे
मनस्विना धीरेण दूतेन युगक्षये कल्पान्ते क्षुभित उद्धतो मरुत्तद्दरीयसि
वचसि ईरिते सति । तदम्बुराशिना युगक्षयवर्द्धिना समं तुल्यं यथा तथा
सदो हरेरास्थानं महाप्रलये सर्वसंहारे समुद्यतमुद्युक्तं सत् सपदि प्रचुक्षुभे
प्रचुक्षुभे । कल्पोद्धतमहामारुतेन महार्णवे इव तद्वचनेन तत्सदः क्षुभित-
मासीदित्यर्थः । उपमा । रुचिरा वृत्तम् । 'चतुर्ग्रहैरिह रुचिरा जभस्जगा'
इति लक्षणात् ॥ १ ॥

अथाष्टादशभिः सभाक्षोभं वर्णयति — सरागयेत्यादि । नृपा राजानः
सह रागेण पाटलिम्ना, अनुरागेण च सरागया । 'तेन सहेति तुल्ययोगे'
बहुव्रीहिः । सुतं घनं सान्द्रं घर्भतोयं स्वेदोदकं यस्यां सा तथा कराहत्या
पाणितलास्फालनेन ध्वनितं पृथु महदुरुः पीठमिव उरूपीठं यस्यां तथा
मुहुर्मुहुर्दृशनविखण्डितोष्ठया दन्तदष्टाधरया । रूपा प्रियतमयेव भेजिरे ।
आविष्टोऽनाविष्टश्च रौद्रस्थायी क्रोधः प्रादुर्भूत इत्यर्थः । उपमालङ्कारः ॥२॥

अलव्यत क्षणदलिताङ्गदे गदे
 करोदरप्रहितनिजांसधामनि ।
 समुल्लसच्छकलितपाटलोपल-
 स्फुलिङ्गवान् स्फुटमिव कोपपावकः ॥ ३ ॥
 अवज्जया यदहसदुच्चकैर्बलः
 समुल्लसद्दशनमयूखमण्डलः ।
 रुषारुणीकृतमपि तेन तत्क्षणं
 निजं वपुः पुनरनयन्निजां रुचिम् ॥ ४ ॥
 यदुत्पतत्पृथुतरहारमण्डलं
 व्यवर्त्तत द्रुतमभिद्रुतमुल्मुकः ।
 बृहच्छिलातलकठिनांसघट्टितं
 ततोऽभवद्भ्रमितमिवाखिलं सदः ॥ ५ ॥

अथ सप्तदशभिः राज्ञां क्रोधानुभावानाह—अलव्यतेत्यादि । करोदर-
 प्रहितं पाणितलास्कालितं निजमंसधाम स्वांसप्रदेशो येन तस्मिन् । अतएव
 क्षणादलिताङ्गदे भग्नकेयूरं गदे गदास्थे क्षणानुजे समुल्लसद्भिरुत्पतद्भिः शक-
 लितैः शकलीकृतैर्दलदङ्गदगलितैः पाटलोपलैः पद्मरागैः कोपपावकः स्फुलि-
 ङ्गवानिव स्फुटं व्यक्तामलव्यतेत्युत्प्रेक्षा । ‘त्रिषु स्फुलिङ्गोऽग्निकणः’ इत्यमरः ॥३॥

अवज्जयेति । बली बलभद्रः समुल्लसत्समन्ततः प्रसरद्दशनमयूखमण्डलं
 दन्तरश्मिपटलं यस्य स सन् अवज्जयानादरेण उच्चैरहसदिति यत् तेन हासेन
 रुषारुणीकृतमपि निजं वपुः तत्क्षणं तस्मिन् क्षणे । अत्यन्तसंयोगे द्वितीया ।
 पुनर्निजां रुचिं धावत्यमेवानयत् । अत्र वपुषः स्वधावत्यत्यागेन दन्तधावत्य-
 स्वीकारात् तद्गुणालङ्कारः । ‘तद्गुणः स्वगुणत्यागादन्योल्कृष्टगुणाश्रयात्’ इति
 लक्षणात् ॥ ४ ॥

यदिति । उल्मुको नाम राजा उत्पतदुल्लुठत् पृथुतरं हारमण्डलं मुक्ता-
 कलापो यस्मिन् कर्मणि तदयथा तथा अभिद्रुतं दूताभिमुखं व्यवर्त्तत विवृत्त

प्रकुप्यतः श्वसनसमीरणाहति-
 स्फुटोष्मभिस्तनुवसनान्तमारुतैः ।
 युधाजितः कृतपरितूर्णवीजनं
 पुनस्तरां वदनसरोजमस्विदत् ॥ ६ ॥
 प्रजापतिक्रतुनिधनार्थमुत्थितं
 व्यतर्कयज्ज्वरमिव रौद्रमुद्धतम् ।
 समुद्यतं सपदि वधाय विदिषा-
 मतिक्रुधं निषधमनौषधं जनः ॥ ७ ॥

इति द्रुतं यत् ततो विवर्त्तनादखिलं सदः ब्रह्मता शिलातलकठिनेनांसेन
 स्कन्धेन घट्टितं भ्रमितमिवाभवत् । विवर्त्तवेगवशीत्यादंसघटनाद्भ्रमितमिवा-
 भूदित्युपेक्षा ॥ ५ ॥

प्रकुप्यत इति । प्रकुप्यतोऽतिक्रुध्यतो युधाजितो नाम राज्ञो वदन-
 सरोजं श्वसनसमीरणस्य निःश्वासमारुतस्याहतिभिः स्फुटः प्रकट उष्मा
 उष्णत्वं येषां तैः तनुवसनान्तमारुतैः सूक्ष्मवस्त्राञ्चलवातैः कृतं परितूर्णवीजनं
 शीघ्रविधूननं यस्य तत्, अतिशीघ्रं वीज्यमानमपीत्यर्थः । पुनस्तरां पुन-
 रत्यन्तम् । अव्ययादामुप्रत्ययः । अस्विदत् स्विद्यति स्म । स्विर्देर्लुङि
 पुषादित्वादङ्प्रत्ययः । अतोष्मविशेषणगत्या स्वेदहेतुत्वात् काव्यलिङ्गं
 वीजनेऽपि स्वेद इति विरोधः । वीजिरयं चुरादिष्वन्वेषणीयः ॥ ६ ॥

प्रजिति । जनः सपदि विदिषां वधाय समुद्यतमुद्युक्तं उद्धतं तीव्रम्
 अतएवातिक्रुधमधिकक्रोधं अनौषधम्, अप्रतीकारमित्यर्थः । निषधं
 निषधाख्यं नृपं प्रजापतिक्रतुनिधनार्थं दक्षाध्वरध्वंसनार्थमुत्थितं रुद्रस्येवं
 रौद्रं रुद्रसम्बन्धिनं ज्वरमिव, वीरभद्ररूपिणमित्यर्थः । व्यतर्कयत् । अत्र
 राज्ञोऽपि प्रजापतित्वात् पुनः प्रजापतिक्रतुनिधनार्थमुत्थितः साक्षाद्दक्षाध्वर-
 धिध्वंसी वीरभद्र इवायमित्युपेक्षितवानित्यर्थः । उपमा ॥ ७ ॥

परस्परं परिकुपितस्य पिंषतः
 क्षतोर्मिकाकनकपरागपङ्किलम् ।
 करद्वयं सपदि सुधन्वनो निजै-
 रनारतस्रुतिभिरधाव्यताम्बुभिः ॥ ८ ॥
 निराततामनलशिखोज्ज्वलां ज्वल-
 न्नाखप्रभाकृतपरिवेषसम्पदम् ।
 अबिभ्रसद्भ्रमदनलोल्मुकाकृतिं
 प्रदेशिनीं जगदिव दग्धमाहुकिः ॥ ९ ॥
 दुरीक्षतामभजत मन्मथस्तथा
 यथा पुरा परिचितदाहधार्यया ।
 ध्रुवं पुनः सशरममुं तृतीयया
 हरोऽपि न व्यसहत वीक्षितुं दृशा ॥ १० ॥

परस्परमिति । परिकुपितस्यातिक्रुद्धस्य अतएव परस्परं पिंषतः पीडयतः, करद्वयमित्यर्थः । सपदि सधन्वनो राज्ञः क्षतानां पिष्टानामूर्मिकाणामङ्गुलीय-
 कानां कनकपरागेण सुवर्णचूर्णेन पङ्किलं पङ्कवत् । पिच्छादित्वाभ्रत्वर्थीय
 इलच्प्रत्ययः । 'अङ्गुलीयकमूर्मिका' इत्यमरः । करद्वयं पाणियुग्मं निजैः
 करद्वयजन्यैरेवानारतस्रुतिभिरविरतस्त्रावैरम्बुभिः स्नेहोदकैरधाव्यताम्बुभिः ।
 'धावु गतिशुद्धयोः' इति धातोः कर्मणि लङ् । अचोर्मिकाणां करद्वयस्य
 च परागत्वपङ्किलत्वासम्बन्धेऽपि सम्बन्धोक्तेरतिशयोक्तौ तयोः सङ्करः ॥ ८ ॥

निरिति । आहुकिर्नाम राजा निरायतां प्रसारितां अनलशिखान्नि-
 ज्वाला तददुज्ज्वलां ज्वलन्तीभिर्नखप्रभाभिः कृता परिवेषसम्पत्परिधिशीभा
 यस्यास्ताम् अतएव भ्रमतोऽनलोल्मुकस्यालातस्येवाकृतिः संस्थानं यस्या-
 स्ताम् । 'अङ्गारोऽलातमुल्मुकम्' इत्यमरः । प्रदेशिनीं जगद्गुम्भिवेत्यु-
 त्पेक्षा । अबिभ्रमद्भ्रमयति स्म । भ्रमेणीं चङ्, दूतसन्तर्जनाय भ्रास्यमाण-
 नखप्रभापटला तर्जनी जगद्दाहाय भ्रास्यमाणालातचक्रवदलक्ष्यतेत्यर्थः ॥ ९ ॥

दुरीक्षतामिति । मन्मथः प्रबुद्धावतारः कामस्तथा दुरीक्षतां दुर्दर्शन-

विचिन्तयन्नुपनतमाहवं रसा-
 दुरः स्फुरत्तनुरुहमग्रपाणिना ।
 परामृशत् कठिनकठोरकामिनी-
 कुचस्थलप्रमुषितचन्दनं पृथुः ॥ ११ ॥
 विलङ्घितस्थितिमभिवीक्ष्य रुक्षया
 रिपोर्गिरा गुरुमपि गान्दिनीसुतम् ।
 जनैस्तदा युगपरिवर्त्तवायुभि-
 र्विवर्त्तिता गिरिपतयः प्रतीक्षरे ॥ १२ ॥

त्वम् । ईक्षतेः खलन्तात् तत्प्रत्ययः । अभजत, यथा हरोऽपि पुरा पूर्वे-
 जन्मनि परिचितमभ्यस्तं दाहघाट्य दहनसाहसं यस्यास्तया तृतीयया
 दृशा सशरममुं मन्मथं ध्रुवं पुनर्वीक्षितुं न व्यसहत न शक्तः । 'परिनिविभ्यः
 सेवसितसयसिवुसहसुट्स्वञ्चां', 'सिवादीनां वाङ्मयायेऽपि' इति विक-
 ल्यान् पत्वम् । अनयोऽन्त्या रुद्रस्यापि भीषणः क्रिसुतान्येषामिति वस्तु
 व्यज्यते ॥ १० ॥

विचिन्तयन्निति । पृथुर्नाम राजा उपनतं प्राप्तमाहवं युद्धं रसाद्रणरा-
 गाद्विचिन्तयन् कदेति ध्यायन् कठिनेन कर्कशेन कठोरेण प्रवृद्धेन कामिन्याः
 कुचस्थलेन प्रमुषितमपहतं चन्दनं यस्य तत् । एतेनास्य सुरतसमरयोः सम-
 रसत्वं व्यज्यते, अतएव स्फुरत्तनुरुहमुदञ्चत् पुलकमुरः अग्रद्यासौ पाणिश्वेति
 समानाधिकरणसमासः । अतएव हस्ताग्राग्रहस्तादयो गुणगुणिनोर्भेदा-
 भेदयोरिति वामनः । तेनाग्रपाणिना पाणितलेन परामृशत् परामृष्टवान् ।
 रणकण्डूलपाणित्वादिति भावः । अतएव यदन्येषां रोषजनकं दूतवाक्यं तदा-
 गामिरणकारणतयास्य हर्षहेतुरिति श्लोकार्थः ॥ ११ ॥

विलङ्घितेति । गुरुं स्वभावतो धीरमपि सन्तं रुक्षया परुषया रिपो-
 र्गिरा दूतवाचा विलङ्घितस्थितिमुलङ्घितमर्थ्यादम् । क्रोधादुल्लङ्घ्यादं विकु-
 र्वाणमित्यर्थः । गान्दिनीसुतमक्रूरमभिवीक्ष्य जनैस्तदा अद्भूतविक्रियालीकन-
 समये युगपरिवर्त्तवायुभिः कल्पान्तवार्तैर्विवर्त्तिताः स्थानादुच्चालिता गिरि-

विवर्त्तयन् मदकलुषीकृते दृशौ

कराहतचितिकृतभैरवारवः ।

क्रुधा दधत्तनुमतिलोहिनीमभूत्

प्रसेनजिद् गज इव गैरिकारुणः ॥ १३ ॥

सकुङ्कुमैरविरलमम्बुबिन्दुभि-

र्गवेषणः परिणतदाडिमारुणैः ।

स मत्सरस्फुटितवपुर्विनिःसृतै-

र्वभौ चिरं निचित इवासृजां लवैः ॥ १४ ॥

प्रत्ययोऽद्वयः प्रतीयिरे विशश्वसिरे, अक्रूरविक्रियादर्शनाद्गिरिचलनमपि युगान्तं
सम्भावितमेवेति जनैर्विश्वस्तमित्यर्थः । 'प्रत्ययोऽधीनशपथज्ञानविश्वासहेतुषु'
इत्यमरः । प्रतिपूर्वादिणः कर्मणि लिट् । अत्र कल्पान्ते गिरिचलन-
विक्रियाकल्पेयमक्रूरविक्रियेति वाक्यभेदेन सादृश्याच्चेपान्निदर्शनालङ्कारः, तेना-
क्रूरस्य लोकोत्तरं धैर्यं नैसर्गिकमिति वस्तु व्यज्यते ॥ १२ ॥

विवर्त्तयन्निति । मदो मद्यविकारो दानञ्च । 'मदो मद्योभदानयोः'
इति विश्वः । तेन कलुषीकृते आकुलीकृते दृशौ विवर्त्तयन् घूर्णयन् करेण
पाणिना शुण्डादण्डेन चाहतायां क्षितौ भूमौ कृतो भैरवारवो भयङ्करध्वनि-
यन सः, क्रोधात् मध्वानं करेण क्षितिमाग्नन्नित्यर्थः । क्रुधा क्रोधेन अति-
लोहिनीमतिलोहिताम् । 'वर्णादनुदात्तात्तोपधात्तो नः' इति विकल्पात्
डोष् तकारस्य च नकारः । तनुं वपुर्दधत् प्रसेनजिद्वाम राजा गैरिकारुणो
धातुरक्तो गज इवाभूत्, तद्वदलक्ष्यतेत्यर्थः ॥ १३ ॥

सकुङ्कुमैरिति । स प्रसिद्धो रगवेषणो नाम राजा सकुङ्कुमैः सर्व्वाङ्गीणः
कश्मीरजलेपैरित्यर्थः । अतएव परिणतदाडिमारुणैः परिपक्वदाडिमबीज-
रक्तैरम्बुबिन्दुभिः क्रोधमात्त्विकैः, स्वेदबिन्दुभिरित्यर्थः । मत्सरेणान्तः सम्भू-
तेनाल्युक्तवैरेण स्फुटितान् निर्भिन्नाद्वपुषो विनिःसृतैरसृजां लवैरसृग्बिन्दु-
भिरविरलं निरन्तरं निचितो व्याप्त इव चिरं बभौ, उपेक्षा ॥ १४ ॥

ससम्भ्रमं चरणतलाभिताडन-
 स्फुटन्महीविवरवितीर्णवर्त्मभिः ।
 रवेः करैरनुचिततापितोरगं]
 प्रकाशतां शिनिरनयद्रसातलम् ॥ १५ ॥
 प्रतिक्षणं विधुवति शारणे शिरः
 शिखिद्युतः कनककिरीटरश्मयः ।
 अशङ्कितं युधमधुना विशन्त्वमी
 क्षमापतीनिति निरराजयन्निव ॥ १६ ॥
 दधौ चक्षुष्युरसनं विवक्षया
 विदारितं विततवृहद्भुजालतः ।
 विदूरथः प्रतिभयमास्यकन्दरं
 चलत्फणाधरमिव कोटरं तरुः ॥ १७ ॥

ससम्भ्रममिति । शिनिः सात्यकेः पितामहः ससम्भ्रमं ससत्वरं चरण-
 तलाभिताडनेन पादतलाभिघातेन स्फुटन्त्या दहन्त्या मद्या विवरैश्छिद्रैर्वि-
 तीर्णवर्त्मभिर्दत्तमागैः, तत्रसरणैरित्यर्थः । रवेः करैरनुचितं पूर्वमपरि-
 चितमिदं यथा तथा तापिताः सन्तापं गमिता उरगा यस्मिंस्तत् रसातलं
 प्रकाशतां प्रकटत्वमनयत् । अत्र महोरविकरोरगरसातलानां क्रमेण स्फुट-
 नान्तःप्रवेशतापप्रकाशनैरसम्बन्धेऽपि सम्बन्धोक्तेरतिशयोक्तिः पादाहननैर-
 मानुषीं तीव्रतां व्रजति स्मेति ध्वनिः ॥ १५ ॥

प्रतीति । शारणे नाम रात्रि प्रतिक्षणं शिरो विधुवति क्रोधात् कम्प-
 यति सति । ध्रुवस्तीदादिकाक्षटः शत्रादेशः, 'अचि शुधातु'—इत्यादिनो-
 वडादेशः । शिखिवद्भ्योतन्त इति शिखिद्युतोऽग्निप्रभाः । क्षिप् । कनक-
 किरीटरश्मयो नीराजनकर्तारः अमी भूपाः अधुना अशङ्कितं निःशङ्कं युध-
 माजिम् । 'समित्याजिसमिदयुधः' इत्यमरः । विशन्त्विति क्षमापतीन् निर-
 राजयन्निव नीराजयन्ति स्मेत्युपेक्षा । नीराजनात् स्याद्विजय इत्यागमः ॥ १६ ॥

दधाषिति । वितते विस्तृते वृहत्वी भुजे लते इव यस्य स विदूरथो नाम

समाकुले सदसि तथापि विक्रियां
मनोऽगमन्न सुरभिदः परोदितैः ।
घनाम्बुभिर्बहुलितनिम्नगाजलै-
र्जलं न हि व्रजति विकारमम्बुधेः ॥ १८ ॥
परानमी यदपवदन्त आत्मनः
सुवन्ति च स्थितिरसतामसाविति ।
निनाय नो विकृतिमविस्मितः स्मितं
मुखं शरच्छशधरमुग्धमुद्ववः ॥ १९ ॥

राजा । विवक्षया किमपि वक्तुमिच्छया विदारितं व्याक्तं अतएव चलन्ती
पृथुर्भ्रंहती रसना जिह्वा यस्मिंस्तम् । 'रसज्ञा रसना जिह्वा' इत्यमरः ।
प्रतिभयं भयङ्करमास्यं कन्दर इवास्यकन्दरस्तम् । 'दरी तु कन्दरो वा स्त्री'
इत्यमरः । चलन् फणाधरः फणी यस्मिंस्तत्कोटरमिव । 'निष्कुहः कोटरं
वा ना' इत्यमरः । दधौ । श्रौती पूर्णोपमा ॥ १७ ॥

समाकुल इति । परोदितैः शत्रुवाक्यैः सदसि आस्थाने तथा समाकुले
क्षुभितेऽपि सुरभिदो हरेर्भ्रमनो विक्रियां क्षोभं नागमत् । तथाहि बहु-
लितानि बहुलीकृतानि क्षोभितानि निम्नगाजलानि यैस्तेर्घनाम्बुभिर्मेंघोदकै-
रम्बुधेर्जलं विकारं न व्रजति । यथा वर्षोदकेर्नद्यः क्षुब्धन्ति न समुद्रस्तद्व-
दिति भावः । दृष्टान्तालङ्कारः ॥ १८ ॥

परानिति । अमी खलाः परानन्यानपवदन्ते । 'अपाददः' इत्यात्मने-
पदम् । आत्मनः स्वानि सुवन्ति चेति यत असावसतां खलानां स्थितिः
प्रकृतिरिति । इति मत्वेत्यर्थः । गम्यमानार्थत्वादप्रयोगः । अन्यथा पौन-
रुक्त्यमित्यालङ्कारिकाः । विस्मितो न भवतीत्यविस्मितो दूतप्रलापैर्विस्मयं न
गतः उद्ववः । स्मितं स्मैरम् । उभयत्र कर्त्तरि क्तः । अतएव शरच्छश-
धरमुग्धं शरदिन्दुसुन्दरमित्युपमा । मुखं विकृतिं न निनाय न प्रापयामास ।
न हि महतां निन्दा सुतिर्व्या विकारकारणमिति भावः ॥ १९ ॥ .

निराकृते यदुभिरिति प्रकोपिभिः
 स्पशे शनैर्गतवति तत्र विदिषाम् ।
 मुरद्विषः स्वनितभयानकानकं
 बलं क्षणादथ समनक्षताजये ॥ २० ॥
 मुहुः प्रतिस्खलितपरायुधा युधि
 स्थवीयसीरचलनितम्बनिर्भराः ।
 अदंशयन्नरहितशौर्व्यदंशना-
 स्तनूरयं नय इति वृष्णिभूभृतः ॥ २१ ॥
 दुरुद्वहाः क्षणमपरैस्तदन्तरे
 रणश्रवादुपचयमाशु विभ्रति ।
 महीभुजां महिमभृतां न संसमु-
 र्मुदोऽन्तरा वपुषि बहिश्च कञ्चुकाः ॥ २२ ॥

निराकृत इति । तत्र सदसि द्वितीयं प्रकोपिरिभितक्रुद्धैर्यदुभिः विदिषां
 स्पशे चरं । 'अपसर्पश्चरः स्पशः' इत्यमरः । निराकृते धिक्कृते शनैर्गतवति
 गच्छति सति । सागसोऽपि दूतस्यावध्यत्वादिति भावः । अथ दूतगमना-
 नन्तरं स्वनितेन ध्वनिना जयानका भयङ्करा अनकाः पटहा यस्मिंस्तत् मुर-
 द्विषो बलं क्षणादाजये युद्धाय समनक्षत सन्नद्धम् ॥ २० ॥

मुहुरिति । वृष्णिभूभृतो यादवनरेन्द्राः मुहुरसक्तद्वयुधि प्रतिस्खलितपरा-
 युधाः भग्नप्रतिपत्त्यायुधाः स्थवीयसीः स्थूलतराः । पराक्रमानुरूपप्रकर्षवती
 रित्यर्थः । 'स्थूलदूर—' इत्यादिना पूर्वस्य गुणलोपी । अचलनितम्बनिर्भरा
 अद्रिकटकनिविडाः, अन्तःसारवतीरित्यर्थः । अरहितमव्यक्तं शौर्व्यमेव दंशनं
 वर्मं यासां तास्तनूर्देहान् अयं नय इति वर्मधारणं नीतिरिति हेतोः न तु
 भयादिति भावः । अदंशयन्नवर्मयन् । दंशेरनुदात्तेत्वात् परस्मैपदं चित्थ-
 मित्याहुः । अतएव भट्टमल्लः—'संवर्मयति संनक्षत्यात्मने सज्जतीत्यमी ।
 सन्दंशते दंशयते संनाहे पदपञ्चकम् ॥' इति । केचित्तु चुरादिषूभयपदिषु
 पठन्ति । अत्र साभिप्रायविशेषणत्वात् परिकरालङ्कारः ॥ २१ ॥

दुरुद्वहा इति । महिमभृतामैश्वर्यवतां महीभुजां राज्ञां सम्बन्धिनि

सकल्पनं द्विरदगणं वरूथिन-
 स्तुरङ्गिणो जयनयुजश्च वाजिनः ।
 त्वरायुजः स्वयमपि कुर्वतो नृपाः
 पुनः पुनस्तदधिकृताननत्वरन् ॥ २३ ॥
 युधे परैः सह दृढबद्धकक्षया
 कलक्वणन्मधुपकुलोपगीतया ।
 अदीयत द्विपघटया सवारिभिः
 करोदरैः स्वयमथ दानमक्षयम् ॥ २४ ॥

रणश्रवादयुद्धश्रवणादाशु शीघ्रमुपचयं वृद्धिं विभ्राणि वपुषि अपरैरन्यैः क्षणं
 क्षणमपि दुरुद्धा दुर्भरा मुदः सन्तोषाः अन्तर्ग अन्तराले न संमसुः । बहिः
 कञ्चुकाश्च न संमसुः न मान्ति स्म, नावर्तन्तेत्यर्थः । पूर्व्वत्र आधियाधिक्या-
 दुत्तरत्वाधाराधिक्यादिति विवेकः । अत्र मुदां कञ्चुकानाञ्च प्रकृतानामिव
 विशेषणसाम्यादौपम्यगम्यतायां केवलप्रकृतास्पदा तुल्ययोगिता ॥ २२ ॥

सकल्पनमिति । द्विरदगणं सह कल्पनया सकल्पनं यथोचितमन्नाह-
 सहितम् 'कल्पना सज्जना समे' इत्यमरः । वरूथो रथगुप्तिरेषामस्तीति
 वरूथिनो रथान् । 'रथगुप्तिर्वरूथो ना' इत्यमरः । तुरङ्गिणोऽश्वयुक्तान्
 वाजिनोऽश्वाञ्जयनयुजः पत्न्यनादिसन्नाहसंयुक्तान् । सम्पदादिभ्यः क्तिप् ।
 'जयनः स्यात्तुरङ्गादिसन्नाहे विजयेऽपि च' इति विश्वः । स्वयं त्वरायुजः
 त्वरायुक्तान् स्वतः कुर्वतोऽपि, स्वत एव त्वरया कुर्वाणानपीत्यर्थः । तदधि-
 कृतान् हस्त्यादिषु नियुक्तपुरुषान् नृपाः पुनःपुनरतत्वरन् त्वरयन्ति स्म । तेषां
 तथा, रणीकुक्ष्यादिति भावः । त्वरेणै चडि 'अत्स्मृद्वत्वरप्रथमदस्तृप्तशाम्'
 इत्यभ्यासस्याकारः ॥ २३ ॥

युध इति । अथ परैः सह युधे युद्धाय दृढबद्धा कक्षा मध्यबन्धनं यस्या-
 स्तथा । 'कक्षा बृहतिकयायां स्यात्काञ्चां मध्येभबन्धने' इति विश्वः, अन्यत्र
 दृढोद्योगयेत्यर्थः । कलं क्वणता मधुपकुलेनालिगणेनोपगीतया बन्दिमागध-
 सुतया चेति गम्यते । द्विपघटया कक्ष्यां स्वयं सवारिभिः सोदकैः करोदरैः
 पुष्कराद्यैः पाणितलाद्यैश्चाक्षयमपरिमितं दानं मदः अदीयत, दानं द्रव्यं

सुमेखलाः सिततरदन्तचारवः
 समुल्लसत्तनुपरिधानसम्पदः ।
 रणैषिणां पुलकभृतोऽधिकम्बरं
 ललम्बिरे सदसिलताः प्रिया इव ॥२५॥
 मनोहरैः प्रकृतिमनोरमाकृति-
 र्भयप्रदैः समितिषु भीमदर्शनः ।
 सदैवतैः सततमथानपायिभि-
 र्निजाङ्गवन्मुरजिदसेव्यतायुधैः ॥ २६ ॥
 अवारितङ्गतमुभयेषु भूरिशः
 क्षमाभृतामथ कटकान्तरेष्वपि ।
 मुहुर्युधि क्षतसुरशत्रुशोणित-
 म्लतप्रधिं रथमधिरोहति स्म सः ॥ २७ ॥

चादीयत दत्तम् । अत्र प्रसुतगजघटाविशेषणसाम्येनाप्रसुतदानकर्तृप्रतीतिः
 समासोक्तिरलङ्कारः ॥ २४ ॥

सुमेखला इति । शोभना मेखला बन्धनसूत्राणि काञ्चयश्च यासां ताः
 सुमेखलाः । 'मेखला खड्गबन्धे स्यात् काञ्चीशैलनितम्बयोः' इति विश्वः ।
 सिततरदैर्दन्तैर्दन्तमयस्तरुभिर्दर्शनैश्च चारवः उल्लसन्त्यः तन्वः सूक्ष्माः परिधान-
 सम्पदः कोशसम्पदो वस्त्रसम्पदश्च यासां ताः पुलकभृतः ह्यायाभृतः रोमाञ्च-
 धारिण्यश्च सदसिलताः चारुखड्गवल्लयः प्रिया इव रणैषिणां रणाकाङ्क्षिणां
 कम्बरास्त्रधिकम्बरमधिकगणम् । विभक्त्यर्थेऽव्ययीभावः । ललम्बिरे, लम्बा
 इत्यर्थः । श्लेषः श्लिष्टोपमा वा मतमेदात् ॥ २५ ॥

मनोहरैरिति । अथ प्रकृतिमनोरमाकृतिः स्वभावसुन्दरमूर्तिः समि-
 तिषु युद्धेषु भीमं दर्शनं यस्य स भीमदर्शनो मुरजिह्वरिर्मनोहरैः प्रकृतिमनो-
 हरैः समितिषु भयप्रदैः सदैवतैः अधिदेवतायुक्तैः सततमनपायिभिरायुधैः
 शाङ्गादिभिर्निजाङ्गवत् पृथगवस्थितैः शरीरैस्त्विष्युग्रेष्वा । असेव्यत सेवितः ॥२६॥

अवारितमिति । अथायुधसन्निधानानन्तरं स हरिरुभयेषु द्वयेषु,

उपेत्य च खनगुरुपक्षमारुतं
 दिवस्त्रिषा कपिशितदूरदिङ्मुखः ।
 प्रकम्पितस्थिरतरयष्टि तत्क्षणं
 पतत्पतिः पदमधिकेतनं दधौ ॥ २८ ॥
 गभीरताविजितमृदङ्गनादया
 स्वनश्रिया हतरिपुहंसहर्षया ।
 प्रमोदयन्नथ मुखरान् कलापिनः
 प्रतिष्ठते नवघनवद्रथः स्म सः ॥ २९ ॥

द्विविधेष्वित्यर्थः । क्षमाभूतां राज्ञां, गिरीणाञ्च कटकान्तरेष्वपि शिबिरा-
 भ्यन्तरेषु नितम्बावकाशेषु च भूरिशो बहुशः अवारितमप्रतिहतं गतं प्रस्थितं
 सुहुरसक्तद्युधि क्षतानां सुरशत्रूणामसुराणां शोणितैः मृताः सिक्ताः प्रधयो
 नेमयो यस्य तम् । 'चक्रधारा प्रधिर्नेमिः' इति हलायुधः । रथमधिरोहति
 स्म आरुरोह ॥ २७ ॥

उपेत्येति । किञ्चेति चार्थः । पतत्पतिरण्डजमण्डलेश्वरः । 'पतत्पक्ष-
 रथाण्डजाः' इत्यमरः । त्रिषा कान्त्या कपिशितानि कपिलीकृतानि दूराणि
 दिङ्मुखानि येन सः । खनेन गुरुर्महान् पक्षमारुतो यस्मिन् कर्मणि तत्तथा
 दिवः स्वर्गादुपेत्यागत्य तत्क्षणं तस्मिन् क्षणे प्रकम्पिता स्थिरतरा निश्चला
 यष्टिरावासस्तम्भो यस्मिंस्तत्तथा अधिकेतनं केतने । विभक्त्यर्थेऽव्ययीभावः ।
 पदं दधौ निहितवान् ॥ २८ ॥

गभीरतेति । अथ गरुडागमनानन्तरं स रथो नवघनवत् नवघनेन
 नवाम्बुदेन तुल्यम् । 'तेन तुल्यम्'—इति वतिप्रत्ययः । गभीरतया गाम्भी-
 र्येण विजितो मृदङ्गनादो यया तथा हतो रिपुहंसानां हंसानामिव रिपूणां
 हर्षो यया तथा स्वनश्रिया ध्वनिसम्पदा मुखरान् कूजतः कलापिनो मयूरान्
 प्रमोदयन् प्रतिष्ठते स्म प्रतस्थे । 'समवप्रविभ्य स्थः' इत्यात्मनेपदम् 'लट् स्म'
 इति भूते लट् । तद्धितगता श्रौती पूर्णोपमा ॥ २९ ॥

निरन्तरस्थगितदिगन्तरं ततः

समुच्चलद्बलमवलोकयन् जनः ।

विकौतुकः प्रकृतमहाप्लवेऽभवद्

विशृङ्खलं प्रचलितसिन्धुवारिणि ॥ ३० ॥

बबृंहिरे गजपतयो महानकाः

प्रदध्वनुर्जयतुरगा जिहेषिरे ।

असम्भवद्विगिरिवरगह्वरैरभूत्

तदा रवेर्दलित इव स्व आश्रयः ॥ ३१ ॥

निरन्तरेति । ततो रथप्रस्थानानन्तरं निरन्तरं नीरन्ध्रं स्थगितान्याच्छा-
दितानि दिगन्तराणि येन तत् । समुच्चलप्रतिष्ठमानं तद्वलं सैन्यमवलोकयन्
जनो लोकः प्रकृतः प्रक्रान्तो महाप्लवो महापूरो जगत्संप्लवरूपो येन तस्मिन्
विशृङ्खलमप्रतिघातं प्रचलितं क्षुभितं यस्मिन्शोरब्धेर्व्वारि तस्मिन् विकौतुको
निवृत्तकोतूहलोऽभवत् । कल्पान्तक्षुभितवारिधेर्व्वारिवच्च तद्वलं सकलजगत्
संहारशङ्कयालव्यतेत्यर्थः । अत्रान्यदर्शनादन्यदिदृक्षानिवृत्तेर्व्वलवारिधिवारिणी-
रेकत्वाच्चेपे बाधात् सादृश्याच्चेपाद्वाक्यभेदेन प्रतिविम्बकरणान्निर्दर्शनाल-
ङ्कारः ॥ ३० ॥

बबृंहिर इति । गजपतयो बबृंहिरे बबृंहुः । बृंहणं चक्रुरित्यर्थः । बृहि
वृद्धौ शब्दे च' आत्मनेपदं चिन्त्यम् । अत एव भट्टमल्लः—'हेषते क्लेषतेऽश्वाणां
हस्तिनां बृंहतीति च' इति । महानकाः प्रदध्वनुर्जयशीलासुरगा जयतुरगा
जिहेषिरे, हेषां चक्रुरित्यर्थः । 'हेषृ क्लेषृ अव्यक्ते शब्दे' । तदा तस्मिन्
काले असम्भवन्त्यन्तर्धातुमपर्थ्याभूवन्ति गिरिवरगह्वराणि येषान्तैः गिरिवर-
गह्वरेषु अमाङ्गिः, अवर्त्तमानैरित्यर्थः । रवेर्बृंहणादिघोषैः । स्व आश्रयः
स्वसमवायिकारणमाकाशो दलित इव विदारित इवाभूदित्युपेक्षा तथा तेषा-
मतितीव्रत्वं व्यज्यते ॥ ३१ ॥

अनारतं रसति जयाय दुन्दुभौ
 मधुद्विषः फलदलघुप्रतिस्वनैः ।
 विनिष्पतन्मृगपतिभिर्गुह्यामुखै-
 र्गताः परां मुदमहसन्निवाद्रयः ॥ ३२ ॥
 जङ्गीकृतश्रवणपथे दिवौकसां
 चमूरवे विशति सुराद्रिकन्दराः ।
 अनर्थकैरजनि विदग्धकामिनी-
 रतान्तरक्वणितविलासकौशलैः ॥ ३३ ॥
 अरातिभिर्युधि सहयुध्वनो हतान्
 जिघृक्षवः श्रुतरणतूर्य्यनिस्वनाः ।
 अकुर्वत प्रथमसमागमोचितं
 चिरोज्झितं सुरगणिकाः प्रसाधनम् ॥ ३४ ॥

अनारतमिति । मधुद्विषो हरेः दुन्दुभौ रणभेद्यौ जयाय अनारतमश्रान्तं
 रसति ध्वनति सति फलन्तः सङ्ग्रामन्तोऽलघवो महान्तः प्रतिस्वना प्रति-
 ध्वनयो येषु तैः । विनिष्पतन्तः क्षोभान्निर्गच्छन्तः मृगपतयः सिंहा येभ्यस्तै-
 र्गुहाभिरेव मुखैरद्रयः परां मुदं गताः सन्तः अहसन्निव । सिंहानां धाव-
 ल्याङ्गनियोगाच्च हसनोत्प्रेक्षा ॥ ३२ ॥

जङ्गीकृत इति । दिवमोको येषां तेषां दिवौकसां देवानाम्, कन्द-
 रान्तर्गतानामित्यर्थः । जङ्गीकृतश्रवणपथे बधिरीकृतश्रवणपथे बधिरीकृत-
 श्रोत्रमार्गे । सापेक्षत्वेऽपि गमकत्वात् समासः । चमूरवे सेनाघोषे सुराद्रि-
 कन्दराः मेरुगङ्गराणि विशति सति, विदग्धकामिनीनां प्रौढाङ्गनानां रता-
 न्तरे सुरतमध्ये क्वणितविलासाः कूजितसम्पदस्तासु यानि कौशलानि तैरनर्थ-
 कैरजनि जातम् । प्रेयसां बाधिर्यादिति भावः । अत्र श्रोत्रजाद्यस्य विशेषण-
 गत्या क्वणितानर्थक्यहेतुत्वात् काव्यलिङ्गम् । तदुपजीवितेन क्वणितानामानर्थ-
 क्यसम्बन्धेऽपि तत्सम्बन्धोक्तेरतिशयोक्तिरित्यनयोरङ्गाङ्गिभाविन सङ्करः ॥ ३३ ॥

अरातिभिरिति । सह युध्यन्त इति तान् सहयुध्वनः । 'सहे च' इति

प्रचोदिताः परिचितयन्तृकर्मभि-
 निर्घादिभिर्विदितयताङ्कुशक्रियैः ।
 गजाः सकृत्करतललोलनालिका
 हत मुहुःप्रणदितघण्टमाययुः ॥ ३५ ॥
 सविक्रमक्रमणचलैरितस्ततः
 प्रकीर्णकैः क्षिपत इव क्षिते रजः ।
 व्यरसिषुर्न खलु जनस्य दृष्टय-
 स्तुरङ्गमादभिवनभागडभारिणः ॥ ३६ ॥

कनिष् । अत एवारातिभिर्युधि हतान् जिघृक्षवो ग्रहीतुमिच्छवः स्वयं वरण-
 काभाः । ग्रहैः सन्नन्तादुपत्ययः । सुरगणिका अप्सरसः श्रुतरणतूर्यनिः-
 स्वनाः सत्यश्चिरोच्छ्रितं । प्रायेण प्रवीरसम्बादाभावादिति भावः । प्रथम-
 समागमोचितं, अतिमोहनमित्यर्थः । प्राथम्यञ्च पुंसामिदं प्रथमत्वादिति
 भावः । प्रसाधनमकुर्वन्त, परिष्कृतवत्य इत्यर्थः । 'प्रतिकर्म प्रसाधनम्'
 इत्यमरः । अत्र स्वयम्बरणतूर्यश्रवणयोर्विशेषणगत्या प्रसाधनहेतुत्वात्
 काव्यलिङ्गम् ॥ ३४ ॥

प्रचोदिता इति । परिचितं यन्तृकर्म सादिकृत्यं यैस्तैः, स्वम्यस्तगज-
 शास्त्रैरित्यर्थः । अतएव विदिते यताङ्कुशक्रिये यतयाताख्ये पदाङ्कुशकर्मणी
 यैस्तैः । 'पादकर्म यतं प्रोक्तं यातमङ्कुशवारणम्' इति हलायुधः । निर्घा-
 दिभिर्यन्तृभिः प्रचोदिताः प्रेरिता गजाः सकृदेकवारमेव करतललोलभिः
 पाणितलचलिताभिर्नालिकाभिरन्तर्नाडिकाभिर्हतास्ताडितास्तथापि मुहुः
 प्रणादिता असकृद्धनन्ती घण्टा यस्मिन् कर्मणि तत्तथा आययुः प्रस्नातुमा-
 गताः । स्वभावोक्तिः ॥ ३५ ॥

सविक्रमेति । सविक्रमेण साङ्घ्रिविन्यासविशेषेण क्रमणेन गमनेन चलैः
 प्रकीर्णकैश्चामरैः । 'चामरन्तु प्रकीर्णकम्' इत्यमरः । क्षिते रजः स्वसुरो-
 ब्रतमितस्ततः क्षिपतो निरस्यत इव स्थितादित्युत्प्रेक्षा । अभिनवभाण्ड-

चलाङ्गुलीकिशलयमुद्धतैः करै-
रनृत्यत स्फुटकृतकर्णतालया ।
मदोदकद्रवकटभित्तिसङ्गिभिः
कलस्वरं मधुपगणैरगीयत ॥ ३७ ॥
असिच्यत प्रशमितपांशुभिर्मही
मदाम्बुभिर्धृतनवपूर्णकुम्भया ।
अवाद्यत श्रवणसुखं समुन्नम-
त्ययोधरध्वनिगुरु तूर्य्यमाननैः ॥ ३८ ॥

भारिणः प्रत्ययाभरणधारिणः । 'स्याद्वाण्डमखाभरणम्' इत्यमरः । तुरङ्ग-
मात् तुरङ्गमेभ्यः । जातावेकवचनम् । 'जुगुप्साविरामप्रमादार्थानामुपसङ्ख्या-
नम्' इत्यपादानत्वम् । जनस्य दृष्टयो न व्यरंसिषुर्न विरताः खलु । रमे-
र्लुङि 'व्याङ् परिभ्यो रमः' इति परस्मैपदम् । 'यमरमनमातां सक्च', इति
सगिङागमौ । इटि 'नेटि' इति वृद्धिप्रतिषेधः ॥ ३६ ॥

अथ विशेषकेणाह—चलेत्यादि । स्फुटं कृतः कर्णतालः कर्णताडनं
यया तथा द्विपद्यया कक्ष्यां चलाङ्गुल्य एव किशलया यस्मिन् कर्म्मणि
तत्तथोद्धतैः करैर्हस्तैरनृत्यत अनर्त्ति । भावे लङ् । तथा मदोदकेन
द्रवास्वाद्रांसु कटभित्तिषु गण्डस्थलेषु सङ्गिभिरासक्तैः मधुपगणैर्भ्रमरगणैः
कलस्वरं मधुरस्वरमगीयत गीतम् । भावे लङ् ॥ ३७ ॥

असिच्येति । धृतौ नवौ पूर्णकुम्भौ शिरःपिण्डकलशौ यया तथा द्विप-
द्यया कक्ष्यां । 'कुम्भौ घटेभर्मूर्ध्नांशौ' इत्यमरः । प्रशमितपांशुभिर्मदा-
म्बुभिर्मही असिच्यत सिक्ता । आननैर्मखैः करणैः श्रवणयोः सुखयतीति
सुखं सुखकरम् । 'सुखहेतौ सुखे सुखम्' इति शब्दार्णवे । समुन्नमत्ययो-
धरध्वनिगुरु उद्यन्मोघगर्जितगम्भीरं तूर्य्यमवाद्यत वादितम् । स्वसुखबुंहणैरेव
तूर्य्यं सम्पादितमित्यर्थः ॥ ३८ ॥

उदासिरे पवनविधूतवासस-
स्ततस्ततो गगनलिहस्य केतवः ।
यतः पुरः प्रतिरिपु शार्ङ्गिणः स्वयं
व्यधीयत द्विपघटयेतिमङ्गलम् ॥ ३९ ॥
विशेषकम् ।

न शून्यतामगमदसौ निवेशभूः
प्रभूततां दधति बले चलत्यपि ।
पयस्यभिद्रवति भुवं युगावधौ
सरित्पतिर्न हि समुपैति रिक्तताम् ॥ ४० ॥
यियासितामथ मधुभिद्विवस्वता
जनो जरन्महिषविषाणधूसराम् ।
पुरः पतत्परबलरेणुमालिनी-
मलक्षयद्विशमभि धूमितामिव ॥ ४१ ॥

उदासिर इति । पवनेन विधूतवाससः कम्पितपटाः गगनलिहोऽभ्रङ्कषाः
केतवो ध्वजाश्च ततस्तत उदासिरे उत्क्षिप्ता इतीत्यं द्विपघटया प्रतिरिपु
रिपून् प्रति । आभिमुख्येऽव्ययीभावः । यतो गच्छतः । इणो लटः शत्रा-
देशः । शार्ङ्गिणः पुरोऽग्रे स्वयं मङ्गलं व्यधीयत विहितम् । अत्र श्लोकत्रये
प्रस्तुतद्विपघटाविशेषणसाम्यादप्रस्तुतमङ्गलाचरणपरपुरन्ध्रीप्रतीतेः समासोक्ति-
रलङ्कारः ॥ ३९ ॥

नेति । प्रभूततां भूमानं दधति दधाने बले सैन्ये चलति प्रतिष्ठमानोऽपि
असौ निवेशभूः सेनानिवेशभूमिः शून्यतां रिक्ततां नागमत् । तथाहि,
युगावधौ युगान्ते पयसि भुवमभिद्रवत्यभिप्लवमाने सति सरित्पतिः समुद्रो
रिक्ततां न समुपैति हि । दृष्टान्तालङ्कारः ॥ ४० ॥

यियासितामिति । अथ मधुभिद्विरिव विवस्वान् तेन यियासितां यातु-
मिष्टां जिगमिषिताम् । यातेः सन्नन्तात् कर्मणि क्तः । पततोऽभिधावतः पर-
बलस्य शत्रुसैन्यस्य रेणून् मलते धारयतीति तन्मालिनी । मलतेर्णिनिप्रत्ययः ।

मनस्विनामुदितगुरुप्रतिश्रुतिः
 श्रुतस्तथा न निजमृदङ्गनिस्वनः ।
 यथा पुरः समरसमुद्यतद्विष-
 हलानकध्वनिरुदकर्षयन्मनः ॥ ४२ ॥
 यथा यथा पटहरवः समीपता-
 मुपागमत् स हरिवराग्रतःसरः ।
 तथा तथा हृषितवपुर्मुदाकुला
 द्विषां चमूरजनि जनीव चेतसा ॥ ४३ ॥

अत एव जरतो वृद्धस्य महिषस्य विषाणवद्भूसरां धूम्रां पुरोऽग्रे दिशमभितो धूमोऽस्याः सञ्जातस्तामभिधूमितामिव जनो लोकोऽलक्षयत् । मधुभिद्विष-
 स्वतेति रूपकोत्यापितायदिशि धूमितत्वोद्ये चेति सङ्करः । अत्राहुः—‘अङ्गा-
 रिणी दिक्प्रविप्रयुक्ता यस्यां रविस्तिष्ठति सा प्रदीप्ता । प्रधूमिता यास्यति
 यां दिनेशः शेषाः प्रशस्ताः शुभदाश्च ताः स्युः ॥’ इति ॥ ४१ ॥

मनस्विनामिति । उदिता उत्पन्ना गुरुर्गभीरा प्रतिश्रुतिः प्रतिध्वनिर्यस्य
 सः निजमृदङ्गनिःस्वनः स्वसेनातूर्यघोषः श्रुतः सन् तथा मनस्विनां मनो
 नोदकर्षयन्नाचकर्ष । क्षपिरयं स्वार्थं खण्डन्तः । यथा पुरोऽग्रे समरसमुद्यते
 समरोदयुक्ते द्विषद्वले शत्रुसैन्ये ये आनकास्तेषां ध्वनिरुदकर्षयत् । एतेनैषां
 वीरस्थायी महोत्साह उक्तः । अत्र भयङ्करस्यापि परसैन्यघोषस्योत्साहजन-
 कत्वं महावोरेषु न विरुध्यत इति विरोधाभासोऽलङ्कारः । भीहेतौ सत्यपि
 भयानुत्पत्तेर्विशेषोक्तिर्विरुद्धकार्योत्पत्तेर्विषमभेदश्चेति सङ्करः ॥ ४२ ॥

यथा यथेति । हरिर्वरो जामातेव हरिवरः । ‘वरो जामाद्वर्यगयोः’ इति
 विश्वः । तस्याग्रतः सरतीत्यग्रतःसरोऽग्रेसरः । ‘पुरोऽग्रतोऽग्रेषु सतैः’ इति
 टप्रत्ययः । स पूर्वोक्तः पटहरवो यथा तथा यावद्यावत् समीपताम् आसन्नता-
 मुपागमत् तथा तथा तावत् तावद्विषतां चमूर्जनीव बधूरिव, ‘जनी सीमन्तिनी
 बधूः’ इति विश्वः । चेतसा मुदाकुला आनन्दाविला हृषितवपू रोमाञ्चि-
 ताङ्गी, ‘हृषेलीमसु’ इति ङागमः । अजनि जाता । जने; कर्त्तरि लुङ्

प्रसारिणी सपदि नभस्तले ततः
 समीरणभ्रमितपरागरूषिता ।
 व्यभाव्यत प्रलयजकालिकाकृति-
 विदूरतः प्रतिबलकेतनावलिः ॥ ४४ ॥
 क्षणेन च प्रतिमुखतिग्मदीधिति-
 प्रतिप्रभास्फुरदसिदुःखदर्शना ।
 भयङ्करा भृशमपि दर्शनीयतां
 ययावसावसुरचमूश्च भूभृताम् ॥ ४५ ॥
 पयोमुचामभिपततां दिवि द्रुतं
 विपर्ययः परित इवातपस्य सः ।
 समक्रमः समविषमेष्वथ क्षणात्
 क्षमातलं बलजलराशिरानशे ॥ ४६ ॥

‘दीपजन’—इत्यादिना चिण्प्रत्ययः । बधूवरसमागमवत् प्रतिहन्धिसमागमो
 महोत्साहवर्धनो वीरसेनाया इत्युपमार्थः । तेन सैन्ययोरन्योन्यशब्दश्रवण-
 कारिणी प्रत्यासत्तिरासीदिति व्यज्यते ॥ ४३ ॥

प्रसारिणीति । ततः श्रवणानन्तरं सपद्यविलम्बेन नभस्तले प्रसारिणी
 व्याप्ता समीरणेन वायुना भ्रमितेन परागेण रूषिता रूचीकृता अतएव
 प्रलयजायाः कल्पान्तप्रादुर्भूतायाः कालिकाया महाकाल्या आकृतिरिवा-
 कृतिर्यस्याः सा । प्रतिबले प्रतिपक्षसैन्ये केतनावलिर्ध्वजपङ्क्तिर्विदूरतो
 दूरादलक्ष्यत । एतावता प्रत्यासत्तिरासीदित्यर्थः । उपमालङ्कारः ॥ ४४ ॥

क्षणेनेति । प्रतिमुखस्याभिमुखस्य तिग्मरश्मेरुष्णांशोः प्रतिप्रभरभिः
 प्रतिफलितदीप्तिभिः स्फुरद्भिर्देदीप्यमानैरसिभिः खड्गैर्दुःखं दुष्करं दर्शनं यस्याः
 सा, दुर्दर्शेत्यर्थः । असावसुरचमूश्चैयसेना क्षणेन च भूभृतां हरिसैन-
 कानां भृशं भयं करतीति भयङ्करापि । ‘मेघर्त्तिभयेषु क्षजः’ इति खच्प्रत्ययः ।
 दर्शनीयतां मनोहरतामिति विरोधः । दृष्टिविषयतां ययावित्यविरोधः ।
 अतएव विरोधाभासोऽलङ्कारः ॥ ४५ ॥

पयोमुचामिति । अस्त्रासुरसेनादर्शनानन्तरं समविषमेषु निम्नोन्नतेषु

ममौ पुरः क्षणमिव पश्यतो महत्
तनूदरस्थितभुवनत्रयस्य तत् ।
विशालतां दधति नितान्तमायते
बलं द्विषां मधुमथनस्य चक्षुषि ॥ ४७ ॥
भृशस्त्रिदः पुलकविकाशिमूर्त्तयो
रसाधिके मनसि निविष्टसाहसाः ।
मुखे युधः सपदि रतेरिवाभवन्
ससम्भ्रमाः क्षितिपचमूबधूगणाः ॥ ४८ ॥

समक्रमस्तुत्यसञ्चारः बलजलराशिः सैन्यसागरः दिवि व्योम्नि द्रुतमभिपतन्ना-
मभिधावतां पयोमुचां सम्बन्धी आतपस्य विपर्ययः क्वायेव परितः क्षणात्
क्षमातलं भूतलमानशे । 'अशू व्याप्ती' 'अत आदेः' इत्यभ्यासदीर्घः, 'अश्रोतश्च'
इति नुमागमः । उपमालङ्कारः ॥ ४६ ॥

ममाविति । पुरोऽग्रे क्षणमिव पश्यतः क्षणमात्रं विलोकयतः, इव-
शब्दो वाक्यालङ्कारः । तनी क्षोदीयस्यदरे कुक्षौ स्थितं भुवनत्रयं यस्य तस्य
मधुमथनस्य हरेः सम्बन्धिनि विशालतां वैपुल्यं दधति दधाने नितान्तमायते
दीर्घं द्राघीयसि चक्षुषि महत् द्विषां बलं ममौ ववृते । क्षणमीक्षणादेव
परबले इयत्तां परिचिच्छेदेत्यर्थः । क्षोदीयस्यपि कुक्षौ भुवनत्रयं परिच्छि-
न्दतः हरेरतिमहति चक्षुषि अल्पबलपरिच्छेदः कियानिति भावः । अत्र
भुवनत्रयापेक्षया आधारस्य कुक्षेरल्पत्वाच्चक्षुरपेक्षया आधेयस्य बलस्याल्पत्वा-
च्चाभिकालङ्कारौ सङ्कीर्यन्ते ॥ ४७ ॥

भृशेति । क्षितिपचम्बो बध्व इवेत्युपमितसमासः । रतेरिवेति लिङ्गात् ।
तासां गणाः युधो मुखे युद्धारम्भे रतेर्मुखे रत्यारम्भ इव सपदि भृशं स्त्रिद-
न्तीति भृशस्त्रिदः । क्षिप् । पुलकविकाशिमूर्त्तयो रोमाञ्चोदञ्चितगात्राः रसः
वीरः शृङ्गारश्च तेनाधिके निर्भरे मनसि निविष्टसाहसाः प्रविष्टधाढ्याः सस-
म्भ्रमाः ससत्वरश्चाभवन् । यादृशी बधूनां सुरतरसकर्म्मण्युत्कण्ठा तादृशी
चभूनां समरकर्म्मणीत्युपमार्थः, तेनैतासां समरसुरतयोः समरसत्वं व्यञ्ज्यते ॥ ४८ ॥

ध्वजांशुकैर्ध्रुवमनुकूलमारुत-
 प्रसारितैः प्रसभकृतोपहृतयः ।
 यदूनभि द्रुततरमुद्यतायुधाः
 क्रुधा परं रयमरयः प्रपेदिरे ॥ ४९ ॥
 हरेरपि प्रति परकीयवाहिनी-
 रधिस्थदं प्रववृतिरे चमूचराः ।
 विलम्बितुं न खलु सहा मनस्विनो
 विधित्सतः कलहमवेक्ष्य विद्विषः ॥ ५० ॥
 उवाहितैर्वपुषि निवातवर्मभिः
 स्फुरन्मणिप्रसृतमरीचिसूचीभिः ।
 निरन्तरं नरपतयो रणाजिरे
 रराजिरे शरनिकराचिता इव ॥ ५१ ॥

ध्वजांशुकैरिति । अरयः चैद्यपक्षाः अनुकूलमारुतेन प्रसारितैर्ध्वजांशु-
 कैर्ध्रुवं प्रसभेन बलात्कारेण कृतोपहृतयः, कृताह्वाना इवेत्यर्थः । यदूनभि
 यादवान् प्रति द्रुततरमुद्यतायुधा उत्क्षिप्तायुधाः सन्तः क्रुधा क्रोधेन परम-
 धिकं रयं त्वरां प्रपेदिरे । ध्वजांशुकदर्शनोत्क्रोधहेतुकस्य शीघ्राभिपातस्य
 ध्वजाह्वानहेतुकत्वमुप्रेक्ष्यते ध्रुवमिति ॥ ४९ ॥

हरेरिति । हरेरपि चमूषु चरन्तीति चमूचराः सैनिकाः । चरेष्टः ।
 परेषामिमाः परकीया वाहिनीः सेनाः प्रति अधिस्थदमभिकरयं यथा
 तथा । 'रंहस्तरसी तु रयः स्थदः' इत्यमरः । प्रववृतिरे प्रवृत्ताः । तथाहि
 मनस्विनो धीराः कलहं युद्धं विधित्सतः विधातुमिच्छतः, दधातेः
 सन्नन्ताल्लटः शतरि रूपम् । तान् विद्विषः शत्रून्वेक्ष्य विलम्बितुम् । 'शक-
 धृष'—इत्यादिना तुमुन्प्रत्ययः । सहन्त इति सहाः क्षमाः । पचाद्यच् ।
 न खलु । सामान्येन विशेषसमर्थनरूपोऽर्थान्तरन्यासः ॥ ५० ॥

उपाहितैरिति । रणाजिरे रणाङ्गणे नरपतयो राजानो वपुषि उपाहितै-
 रामुक्तैः स्फुरन्ती मणिप्रसृता रत्ननिर्गता मरीचय एव सूचयो श्रेषां तैः

अथोच्चकैर्जरठकपोतकम्बरा-
तनूरुहप्रकरविपाण्डुरद्युति ।
बलैश्चलच्चरणविधूतमुच्चरद्-
घनावलीरुदचरत क्षमारजः ॥ ५२ ॥
विषङ्गिभिर्भृशमितरेतरं क्वचित्
तुरङ्गमैरुपरि निरुद्धनिर्गमाः ।
चलाचलैरनुपदमाहताः खुरै-
र्विवभ्रमुश्चिरमथ एव धूलयः ॥ ५३ ॥

निवातवर्मभिरच्छिद्रकञ्चुकैः । 'निवातो दृढसन्नाहे निर्वाते चाशयेऽपि च'
इति विश्वः । 'तनुत्रं वर्म कञ्चुकम्' इत्यमरः । निरन्तरं नीरम्भं शर-
निकरैराचिताः प्रता इव रराजिरे । 'फणाञ्च सप्तानाम्' इति विकल्पादेत्वा-
भ्यासलोपाभावः । मणिरोचिषः सादृश्याच्छरनिकरत्वोत्प्रेक्षा ॥ ५१ ॥

अथेति । अथानन्तरं उच्चकैरुन्नतं जरठकपोतकम्बरातनूरुहप्रकरविपा-
ण्डुरद्युति जीर्णपारावतकम्बरारोमनिकरधूमरच्छायमित्युपमा । 'पारावतः
कलरवः कपोतः' इत्यमरः । बलैः सैन्यैश्चलच्चरणैर्विधूतमुद्धूतं प्रेरितं सदु-
च्चरदुत्पतत् क्षमारजो भूरेणुर्घनावलीर्घनपङ्क्तोरुदचरत्, प्रचक्रामेत्यर्थः ।
'उदच्चरः सकर्मकात्' इत्यात्मनेपदम् । अस्य प्रत्युदाहरणमुच्चरदिति । अत्र
भूरेणीमैघमण्डलाक्रमणासम्बन्धेऽपि सम्बन्धोक्तेरतिशयोक्तिरुपमासङ्कीर्णा ॥ ५२ ॥

विषङ्गिभिरिति । चलाचलैश्चटुलैः खुरैरनुपदं प्रतिपादमाहता उद्धताः
भृशमितरेतरं परस्परं 'निरन्तरम्' इति पाठेऽभितो निरन्तरं नीरम्भं विष-
ङ्गिभिर्मिथः श्लिष्टैस्तुरङ्गमैरुपरि निरुद्धो निर्गमो यासां ताः धूलयः क्वचित्
चिरमथ एव विवभ्रमुर्नोत्पेतुरिति भावः । अत्रोद्धतानामधोभ्रमणविरोधस्थो-
परिनिर्गमरोधेन विशेषणगत्या परिहारात् काव्यलिङ्गसङ्कीर्णो विरोधाभासो-
ऽलङ्कारः ॥ ५३ ॥

गरीयसः प्रचुरमुखस्य रागिणो
 रजोऽभवद् व्यवहितसत्त्वमुत्कटम् ।
 सिसृक्षतः सरसिजजन्मनो जगद्-
 बलस्य तु क्षयमपनेतुमिच्छतः ॥ ५४ ॥
 पुरा शरक्षतिजनितानि संयुगे
 नयन्ति नः प्रसभमगृञ्चि पङ्कताम् ।
 इति ध्रुवं व्यलगिषुरात्तभीतयः
 खमुच्चकैरनलसखस्य केतवः ॥ ५५ ॥
 क्वचिल्लसद्वननिकुरम्बकर्बुरः
 क्वचिद्विरगमयकणपुञ्जपिञ्जरः ।
 क्वचिच्छरच्छशधरखण्डपाण्डुरः
 खुरक्षतक्षितितलरेणुरुद्ययौ ॥ ५६ ॥

गरीयस इति । गरीयसः सर्वलोकपितामहत्वात् पूज्यतरस्य, अन्यत्र
 महत्तरस्य प्रचुरमुखस्य, चतुर्मुखस्येत्यर्थः । अन्यत्र बहुप्रवाहस्य रागिणो
 रक्तवर्णस्य, अन्यत्र रणे रागिणोऽनुरागवतः एवम्भूतस्य सरसिजजन्मनो ब्रह्मणो
 जगत्सिद्धक्षतः जगत्स्रष्टुमिच्छतः सतः । सृजेः सन्नन्ताल्लटः शब्दादेशः ।
 व्यवहितसत्त्वं तिरस्कृतसत्त्वगुणकं, अन्यत् तिरोहितजन्तुकं रजो रजोगुणो
 रेणुश्चोत्कटमुद्रितमभवत् । बलस्य सैन्यस्य तु जगत्क्षयमपनेतुमिच्छतः
 सतोऽभवत् । अत्र ब्रह्मबलयोगरीयस्त्वादिसाधर्म्येऽपि रजःशब्देनैकस्य सिसृ-
 क्षोरन्यस्य सञ्चिहीर्षोरिति व्यतिरेकः श्लेषोत्थापित इति सङ्करः ॥ ५४ ॥

पुरेति । संयुगे युद्धे सति शरक्षतिजनितानि क्षतजानि असृञ्चि रुधि-
 राणि नोऽस्मान् प्रसभं प्रसङ्गं पङ्कतां पुरा नयन्ति नेष्यन्ति । 'यावत्पुरानि-
 पातयोर्लट्' इति भविष्यदर्थे लट् । इतीत्यमालोक्य ध्रुवमात्तभीतयः प्राप्तभयाः
 सन्तोऽनलसखस्याग्निमित्रस्य वायोः केतवो रेणवः । यस्मिङ्गत्वात् तस्येति भावः ।
 उच्चकैरुन्नतं खमाकाशं व्यलगिषुः । वियदारूढा इत्यर्थः । ध्रुवमित्युत्प्रेक्षायाम् ॥ ५५ ॥
 क्वचिदिति । क्वचिल्लसद् घननिकुरम्बवन्नवाभ्रपटलवत् कर्बुरः शबलः ।

महीयसां महति दिगन्तदन्तिना-
मनीकजे रजसि मुखानुषङ्गिणि ।
विसारितामजिहत कोकिलावली-
मलीमसा जलदमदाम्बुराजयः ॥ ५७ ॥
शिरोरुहैरलिकुलकोमलैरमीं
मुधा मृधे मृषत युवान एव मा ।
बलोद्धतं धवलितमूर्ध्वजानिति
ध्रुवं जनान् जरत इवाकरोद्रजः ॥ ५८ ॥

कचिद्विरगमयकणपुञ्जपिञ्जरः कनकचूर्णराशिकपिशः । कचिच्छरच्छश-
धरखण्डपाण्डुरः खुरैः क्षतस्य क्षितितलस्य रेणुद्वययौ उज्जगाम । अत्रोप-
मात्रयस्य संसृष्टिः ॥ ५६ ॥

महीयसामिति । महति अनीकजे सेनासमुत्थे रजसि महीयसां
दिगन्ता एव दन्तिनः तेषां मुखानि पुरोभागा एव मुखान्याननानि इति श्लिष्ट-
रूपकम् । तेष्यनुषङ्गिणि लग्ने सति । कोकिलावलीवन्मलीमसा मलिना
जलदा दिङ्मुखमङ्गिन एव ये मेघास्त एव मदाम्बुराजयो मदरेखाः विसा-
रितां प्रसृमरत्वमजिहतागच्छन्त, प्राप्ता इत्यर्थः । पांशुपातस्य दन्तिनां मद-
हेतुत्वादिति भावः । तदुक्तं महाभारते—‘स्त्रियो जारेण तुष्यन्ति गावः स्त्रच्छन्द-
चारतः । कुञ्जराः पांशुवर्णेन ब्राह्मणाः परनिन्दया’ । इति । दिगन्तल-
म्बिनो मेघाः सेनारजोमेलनाद्बहुलीवभूवुरित्यर्थः । अत्र दिगन्तेषु तन्मेघेषु
च दन्तित्वतश्चदत्वरूपणात् समस्तवस्तुवर्ति सावयवरूपकं मुखमेव मुखमिति
श्लिष्टपरम्परितमिति सङ्करः । अजिहतेति, ओहाडो लडि तड्, ‘आभ्यस्तयो-
रातः’ इत्याकारलोपः ‘अदभ्यस्तात्’ इत्यदादेशः ॥ ५७ ॥

शिरोरुहैरिति । अलिकुलकोमलैर्भ्रमरहृन्दमनोरमैः शिरोरुहैः केशै-
रुपलक्षिता अमी राजानो युवान एव मुधा वृथा मृधे युद्धे, ‘मृधमास्त्रन्दनं’ इति
युद्धपर्यायेष्वमरः । मा स्त्रियत न स्त्रियन्ताम् स्त्रियतेर्माङ्गि लुङि ‘न माङ्ग्योगे’
इत्यङ्गभावः ‘उञ्च’ इति सिचः कित्त्वान् गुणः । इति, इत्यमालोच्येत्यर्थः ।
बलोद्धतं रजः कर्तुं धवलितमूर्ध्वजान् धवलीकृतकेशाञ्जनान् जरत इवाकरोत्,

सुसंहतैर्दधदपि धाम नीयते
 तिरस्कृतिं बहुभिरसंशयम्परैः ।
 यतः क्षितेरवयवसम्पदोऽणव-
 स्त्विषां निधेरपि वपुरावरीषत ॥ ५८ ॥
 द्रुतद्रवद्रथचरणक्षतक्षमा-
 तलोल्लसद्बहुलरजोऽवगुण्ठितम् ।
 युगक्षयक्षणनिरवग्रहे जगत्
 पयोनिधेर्जल इव मग्नमावभौ ॥ ६० ॥
 समुल्लसद्दिनकरवक्त्रकान्तयो
 रजस्वलाः परिमलिताम्बरश्रियः ।
 दिगङ्गनाः क्षणमविलोकनक्षमाः
 शरीरिणाम्परिहरणीयतां ययुः ॥ ६१ ॥

वृद्धानिवाकरोदित्यर्थः । ध्रुवमित्युपेक्षायाम् । अत्रेवशब्दस्यावधारणार्थत्वान्न
 तेन पौनरुक्त्यम् । 'इवौपम्येऽवधारणे' इति विश्वः । 'प्रवयाः स्थविरो वृद्धो
 जीनो जीर्णो जरन्नपि' इत्यमरः । जीर्थेतिरत्नन्निति अलङ्कारप्रत्ययः ॥ ५८ ॥

सुसंहतैरिति । धाम तेजो दधदपि दधानोऽपि, तेजस्वरपीत्यर्थः ।
 परैरन्यैः सुसंहतैः सुसङ्गतैः परैरैक्यं गतैश्च बहुभिस्तिरस्कृतिं नीयते, असंशयं
 निश्चितम् । अर्थाभावेऽव्ययीभावः । कुतः यतोऽणवः सूक्ष्माः क्षितेरवयव-
 सम्पदो रेणुसमृद्धयः त्विषां निधेः सूर्यस्यापि वपुरावरीषत आच्छादितवत्यः ।
 वृद्धो लुङि 'वृत्तो वा' इतीटो दीर्घः । विशेषेण सामान्यसमर्थनरूपोऽर्थान्-
 त्तरन्यासः ॥ ५८ ॥

द्रुतेति । द्रुतं शीघ्रं द्रवतां धावतां रथानां चरणैश्चक्रैः क्षतात् क्षुब्धात्
 क्षमातलादुल्लसता पतता बहुलेन सान्द्रेण रजसावगुण्ठितमाच्छादितं जगद्यु-
 गक्षयक्षणे कल्पास्तकाले निरवग्रहे निष्प्रतिबन्धे पयोनिधेर्जले मग्नमिवाव-
 भावित्युपेक्षा ॥ ६० ॥

समुल्लसदिति । समुल्लसन्ती दिनकरस्येव वक्त्रस्य कान्तिर्यासां ताः

निरीक्षितुं वियति समेत्य कौतुकात्
 पराक्रमं समरमुखे महीभृताम् ।
 रजस्ततावनिमिषलोचनोत्पल-
 व्यथाकृति त्रिदशगणैः पलाय्यत ॥ ६२ ॥
 विषङ्गिणि प्रतिपदमापिबत्यपो
 हताचिरद्युतिनि समीरलक्ष्मणि ।
 शनैः शनैरुपचितपङ्कभारिकाः
 पयोमुचः प्रययुरपेतवृष्टयः ॥ ६३ ॥

रजो रेणुरेव रज आर्त्तवमासामस्तोति रजस्वलाः । 'रजःकृथासुतिपरिषदो वलच्' इत्यादिना मत्वर्थीयो वलच्प्रत्ययः । धूलिधूसरा उदक्याश्च । परि-
 मलिताः परितः सञ्जातमला अम्बरस्याकाशस्यैवाम्बरस्य वस्त्रस्य च श्रित्यासां
 ताः अतएवाविलोकनक्षमा विलोकनानर्हाः दिश एवाङ्गना दिगङ्गनाः शरी-
 रिणां प्राणिनां क्षणमोषत्कालं परिहरणीयतामगम्यतां ययुः । तस्मान्
 मलवद्वाससं न सम्बिशेदेवेत्यादिनिषेधादिति भावः । श्लिष्टपरम्परितरूप-
 कम् ॥ ६१ ॥

निरीक्षितुमिति । त्रिदशगणैर्देवगणैः समरमुखे रणारम्भे महीभृतां
 राज्ञां पराक्रमं निरीक्षितुं वियति कौतुकात् समेत्य रजस्ततौ रजस्तोमे न
 निमिषन्त्यनिमिषाणि पक्ष्मपातरहितानि । मिषेः पचाद्यच्, कुटादित्वान्न
 गुणः । तेषां लोचनोत्पलानां व्यथाकृति दुःखकारिण्यां सत्याम् । कृजः
 क्षिप् । पलाय्यताधाव्यत, भावे परापूर्यादयतेर्लङि तङ् 'उपसर्गस्यायतौ'
 इति रेफस्य लत्वम् । अत्र लोचनोत्पलानां व्यथाऽसम्बन्धेऽपि सम्बन्धोक्ते-
 रतिशयोक्तिभेदः ॥ ६२ ॥

विषङ्गिणीति । विषङ्गिणि विषक्ते अतएव हताचिरद्युतिनि विरमिता-
 चिरद्युतिनि समीरलक्ष्मणि वातकेतौ रजसि प्रतिपदं प्रतिक्षणमपोऽभ्यांस्थ-
 पिबत्याकर्षति सति अतएवापेतवृष्टयो निवृत्तवर्षाः पयोमुचः उपचिताः
 प्रवर्द्धिताः पङ्कभारिकाः पङ्कभरणानि येषां ते उपचितपङ्कभारिकाः सन्तः ।

नभोनदीव्यतिकरधौतमूर्त्तिभि-
 र्वियद्गतैरनधिगतानि लेभिरे ।
 चलच्चमूतुरगखुराहतोत्पत-
 न्महीरजःस्रपनसुखानि दिग्गजैः ॥ ६४ ॥
 गजव्रजाक्रमणभरावनम्रया
 रसातलं यदखिलमानशे भुवा ।
 नभस्तलं बहुलतरेण रेणुना
 ततोऽगमच्चिजगदिवैकतां स्फुटम् ॥ ६५ ॥
 समस्थलीकृतविवरेण पूरिता
 महीभृताम्बलरजसा महागुहाः ।
 रहस्वपाविधुरबधूरतार्थिनां
 नभःसदामुपकरणीयतां ययुः ॥ ६६ ॥

‘पर्यायार्हणोत्पत्तिषु गबुल्’ इत्यर्हणार्थे गबुल् प्रत्ययः । अर्हणञ्च करण-
 सामर्थ्यम् । अतएव भाराच्छनैः शनैः प्रययुः प्राप्ताः । अत्र पयोमुचां पङ्कभर-
 णासम्बन्धेऽपि तत्सम्बन्धोत्तेरतिशयोक्तिः ॥ ६३ ॥

नभोनदीति । नभोनदीव्यतिकरेणाकाशगङ्गाया अवगाहेन धौतमू-
 र्तिभिः क्षालिताङ्गैः वियद्गतैः खेचरैः अतएव दिग्गजैरनधिगतान्धननुभूत-
 चराणि चलच्चिमूतुरगखुरैराहतम् अतएवोत्पतदुद्गच्छन्महीरजस्तेन स्रपन-
 मभिषेचनं तेन यानि सुखानि तानि लेभिरे । कुञ्जराः पांशुवर्षेणेत्युदाहृतम् ।
 अत्रापि दिग्गजानां रजःस्रापनासम्बन्धेऽपि सम्बन्धोत्तेरतिशयोक्तिः ॥ ६४ ॥

गजैति । यद्यस्माद्गजव्रजानामाक्रमणभरेण पादक्षेपगौरवेणावनम्रया भुवा
 अखिलं रसातलं पातालमानशे व्याप्तम् । यद्यस्माच्च नभस्तलं बहुलतरेण
 रेणुनानशे ततः कारणात् त्रिजगज्जगत्त्रयम् । ‘तद्वितार्थ’—इत्यादिना समा-
 हारे दिगुः । ‘दिगुरेकवचनम्’ । एकतां भूलोकतामिवागतत् । स्फुटमित्यु-
 प्येक्षायाम् ॥ ६५ ॥

समेति । समस्थलीकृतानि विवराणि निम्नस्थानानि येन तेन बलर-

गते मुखच्छदपटसादृशीं दृशः
 पथस्तिरोदधति घने रजस्यपि ।
 मदानिलैरधिमधुचूतगन्धिभि-
 र्द्विपा द्विपानभिययुरेव रंहसा ॥ ६७ ॥
 मदान्मसा परिगलितेन सप्तधा
 गजान् जनः शमितरजश्चयानधः ।
 उपर्य्यवस्थितघनपांशुमण्डला-
 नलोक्यत्ततपटमण्डपानिव ॥ ६८ ॥

जसा पूरिताः महीभृतां भूधराणां महागुहाः । रहो रहसि । अत्यन्त-
 संयोगे द्वितीया । त्रपया विधुराणां विलक्षाणां बधूनां रतं सुरतमर्थयन्त इति
 तदर्थिनां नभःसदां सुराणामुपकरणीयतामुपकारकत्वं ययुः । तासां रजः-
 पूरणात् पुंसामन्धकरणत्वादिति भावः । 'कृत्यलुपटी बहुलम्, इत्यनीयरः
 कर्त्तर्यता । अत्र रजःपूरणस्य विशेषणगत्योपकारकहेतुत्वात् काव्यलिङ्गभेद-
 स्तथोपकारकत्वासम्बन्धेऽपि सम्बन्धोक्तेरतिशयोक्तिरिति सङ्करः ॥ ६६ ॥

गत इति । ह्याद्यतेऽनेनेति छदः मुखस्य छदो मुखच्छदः । 'पुंसि
 संज्ञायां घः प्रायेण' इति घप्रत्ययः 'ह्यादेर्वेऽहुपसर्गस्य' इति ङ्रस्वः । स
 चासौ पटश्च तत्सादृशीं तत्सादृश्यम् । ब्राह्मणादित्वात् व्यञ्प्रत्यये 'षिन्नौरादि-
 भ्यश्च' इति ङीष् । स च व्यजः पित्तरणादीकारो बहुलमिति वामनवचना-
 द्वैकल्पिकः । गते प्राप्ते । गजानां युद्धपूर्वकाले सुखावरणकारणात्तत्सदृशे
 घने सान्द्रे रजसि दृशो दृष्टेः पथो मार्गस्तिरोदधति ह्यादयति सत्यपि ।
 अधिमधोरधिकमकरन्दस्य चूतस्येव गन्धो येषां तैः । 'उपमानाच्च' इति
 गन्धस्येत्वे तदेकान्तग्रहणं तु व्यभिचारि । मदानिलैरभिज्ञानैर्द्विपा गजा
 द्विपान् गजान् प्रति रंहसा वेगेनाभिययुरेव । अत्र तिरोहितदृष्टेरभियान-
 विरोधस्य मदानिलैः परिहाराद्विरोधाभासोऽलङ्कारः ॥ ६७ ॥

मदान्मसेति । सप्तधा 'करात्कटाभ्यां भेदाच्च नेत्राभ्याश्च मदस्फुतिः'
 इति पालकाव्ये । सप्तभिः स्त्रीतोभिः परिगलितेन स्तुतेन मदान्मसा अधः

अन्यूनोन्नतयोऽतिमात्रपृथ्वः पृथ्वीधरश्रीभृत-
 स्तन्वन्तः कनकावलीभिरुपमां सौदामिनीदामभिः ।
 वर्षन्तः शममानयन्नुपलसच्छृङ्गारलेखायुधाः
 काले कालियकायकालवपुषः पांशून् गजाम्भोमुचः ॥६८॥

इति श्रीमाधकृतौ शिशुपालवधे महाकाव्ये यदुवंश-
 क्षोभणं नाम सप्तदशः सर्गः ॥ १७ ॥

शमितो रजश्चयो यैस्तान् उपर्यवस्थितानि तथैव स्थितानि घनानि सान्द्राणि
 पांशुमण्डलानि पूर्वोत्तरजःपुञ्जा येषां तान् गजाञ्जनो लोकस्तता उपरि
 वितताः पटमण्डपा येषां तानिवेत्युत्प्रेक्षा । अलोकयत् ॥ ६८ ॥

अन्यूनेति । अन्यूनोन्नतयो महोच्छायाः अतिमात्रपृथ्वोऽत्यन्तविपुलाः
 अत एव पृथ्वीधरश्रीभृतः शैलशोभाधारिण इति निदर्शनालङ्कारः । कनका-
 वलीभिरावरणहेतुहेमराजिभिः करणैः । सुदाम्ना पर्वतेनैकदिशः सौदा-
 मन्यो विद्युतः । ‘तनैकदिक्’ इत्यण्प्रत्यये डीप् । ताभिर्दामभिरिव सौदा-
 मिनीदामभिर्विद्युत्तताभिरुपमां सादृश्यं तन्वन्तः । ‘तडित्सीदामनी विद्युत्’
 इत्यमरः । ‘अतुलोपमाभ्याम्’—इति सदृशवचनस्येव निषेधादिह सादृश्य-
 वाचित्वात्तृतीया । उपलसन्तः शृङ्गाराः सिन्दूरादिमण्डलान्येव लेखायु-
 धानि सुरधनूंषि येषां ते तथोक्ताः । ‘शृङ्गारः सुरते नाट्ये रसे च गजम-
 ण्डने । लेखो लेख्ये सुरे’ इति च विश्वः । कालियस्य कालियनागस्य काय-
 वत्कालवपुषः कृष्णदेहाः । गजा एवाम्भोमुचो मेघाः काले, योग्यकाले
 वर्षन्तो मदाम्बुमुञ्चन्तः पांशून् शमं शान्तिमानयन् प्रापयन् । रूपकालङ्कारः ।
 शार्दूलविक्रीडितं वृत्तमुक्तम् ॥ ६८ ॥

इति श्रीमहामहोपाध्यायकीलाचलमल्लिनाथसूरिविरचिते शिशुपाल-
 वधमहाकाव्यव्याख्याने सर्वङ्गषाख्ये सप्तदशः सर्गः ॥ १७ ॥

अष्टादशः सर्गः ।

संजग्माते तावपायानपेक्षौ सेनाभोधौ धीरनादौ रथेण ।
पक्षच्छेदात् पूर्वमेकत्र देशे वाञ्छन्तौ वा विन्ध्यसह्यौ निलेतुम् ॥ १ ॥
पत्तिः पत्तिं वाहमेयाय वाजी नागं नागः स्यन्दनस्थो रथस्थम् ।
इत्थं सेना वल्लभस्येव रागादङ्गेनाङ्गं प्रत्यनीकस्य भेजे ॥ २ ॥

अथाग्रिमसर्गे तुमुलयुद्धवर्णनाय सेनयोर्मेलनं तावदाह—संजग्माते इति ।
अपायोऽपगमो युद्धादपसरणं तस्थानपेक्षौ तमनिच्छन्तौ, युद्धानिर्वर्तिना-
वित्यर्थः । ईक्षतेः पचाद्यचि नञ्समासः । धीरनादौ गभीरघोषौ तौ
सेनाभोधौ सेनासागरौ । पक्षच्छेदात् पूर्वं पश्चादसम्भवादिति भावः । एकत्र
देशे एकस्थाने निलेतुं वस्तुम् । ‘लीङ् गतौ’ इति धातोस्तुमुन्प्रत्यये गुणः ।
वाञ्छन्ताविच्छन्तौ सङ्घविन्ध्यौ वा सङ्घविन्ध्यास्थौ पर्वताविव, ‘वा स्याद्वि-
कल्पोपमयोः’ इति विश्वः । सञ्जग्माते मिलितवन्तौ, सम्पूर्वाङ्गच्छेतेर-
कस्मैकाङ्गिणि ‘समोगम्यृच्छि’—इत्यादिना आत्मनेपदम् । अत्र सङ्घविन्ध्ययोः
सपक्षयोरप्येकत्र मिलनस्याप्रसिद्धस्य सम्भावनामात्रेणोक्तत्वादुपमानाप्रसिद्धे-
र्नोपमा किन्तूप्रेक्षेति सङ्क्षेपः । अस्मिन् सर्गे शालिनी वृत्तम् । ‘शालिन्युक्ता
मृतौ तगौ गोऽब्धिलोकैः’ इति लक्षणात् ॥ १ ॥

सेनाभोधौ सञ्जग्माते इत्युक्तं तत् सङ्गतिप्रकारं तावद्वर्णयति—पत्ति-
रिति । पत्तिः पदातिः पत्तिं पदातिम् । ‘पदातिपत्तिपदगपदातिकपदा-
तयः’ इत्यमरः । एयाय प्राप, आङ्पूर्वादिणो लिट् । वाज्यश्चो वाहमश्व-
मेयाय । ‘वाजिवाह्वार्गमश्वार्वा’ इत्यमरः । नागो गजो नागमेयाय, स्यन्द-
नस्थो रथस्थमेयाय, न तु व्युत्क्रमेण । धर्मयुद्धत्वादिति भावः । इतीत्य-
सुक्तरौत्या सेना रागाद्रणरागाद्रतिरागाच्च, अङ्गेन स्वाङ्गेन पत्त्यादिना, कर-
चरणादिना च वल्लभस्य प्रियतमस्येव प्रत्यनीकस्य प्रतिबलस्य, ‘वरुथिनी

रथ्याघोसैर्बृंहणैर्वारणानामैक्यं गच्छन् वाजिनां क्लेषया च ।
 व्योमव्यापि सन्ततं दुन्दुभीनामव्यक्तोऽभूद्रीशितेव प्रणादः ॥ ३ ॥
 रोषावेशाद् गच्छतां प्रत्यमित्रं दूरोत्क्षिप्तस्थूलबाहुध्वजानाम् ।
 दीर्घास्तिर्यग् वैजयन्तीसदृश्यः पादातानां भेजिरे खड्गलेखा ॥ ४ ॥

बलं सैन्यं चक्रं चानीकमस्त्रियाम्' इत्यमरः । अङ्गं पत्न्यादिकं करचरणा-
 दिकञ्च भेजे, यथा कान्ता कान्तस्योरुमुखरुणा करं करेण मुखं मुखेन भजति
 तथा सेना प्रतिसैन्यस्य पत्तिं पत्तिना अश्वमश्वेनेत्यादिक्रमेण भेजे न तु व्युत्-
 क्रमैरेत्यर्थः । वल्लभस्येवेत्युपमया समरसुरतयोः समरसत्वं व्यज्यते ॥ २ ॥

रथेति । सततं व्योमव्यापी गगनसृक्, अन्यत्र सर्वगत इत्यर्थः ।
 दुन्दुभीनां रणभेरीणां प्रणादो महाघोषः । 'उपसर्गादसमासेऽपि णोपदेशस्य'
 इति णत्वम् । रथानां समूहो रथ्या, 'त्रिषु द्वैपादयो रथ्या रथकव्या रथव्रजे'
 इत्यमरः । 'खलगोरथात्' इति यत्प्रत्ययः समूहार्थे । तासां घोषैः वार-
 णानां बृंहणैः कण्ठघोषैः । 'बृंहणं गजगर्जितम्' इति वैजयन्ती, वाजि-
 नामश्वानां क्लेषया हेषणेन च । 'हेषा क्लेषा च निस्वनः' इत्यमरः । 'गुरोश्च
 हलः' इत्यप्रत्यये टाप् । ऐक्यं मेलनं गच्छन् । अन्यत्र तत्त्वम्पदार्थशोधनाद-
 द्वितीयतां गच्छन् । ईशिता ईशयिता ईश्वरत्वेपाधिमान् परमात्मेव, ईशि-
 स्तृच् । अव्यक्तोऽभूत् अयं दुन्दुभिघोष इति दुर्भेदो बभूव, अन्यत्र जीवेश्वरो-
 पाधिविलयादयमीश्वरोऽयं जीव इति भेदरहितोऽभूदित्यर्थः । अत्रैक्यगम-
 नस्य विशेषणगत्या अव्यक्तहेतुत्वात् काव्यलिङ्गमुपमाङ्गमिति सङ्करः ॥ ३ ॥

रोषावेशादिति । रोषावेशात् प्रत्यमित्रमभिज्ञम् । 'आभिमुख्येऽ-
 ध्ययीभावः । गच्छतां धावतां द्रवतां दूरादुत्क्षिप्ता उद्यताः स्थूलाः शीवराः
 बाहुध्वजाः ध्वजस्तम्भा इव बाहवो येषां तेषां पादातानां पदातिसमूहानाम् ।
 'पादातं पत्तिसंहतिः' इत्यमरः । 'षिङ्गिदादिभ्योऽङ्, तिर्यग्दीर्घाः । तिर्य-
 गायता इत्यर्थः । लेखा इव खड्गाः खड्गलेखाः वैजयन्तीसदृश्यः । पताका-
 सदृश्यः सत्य इत्यर्थः । 'वैजयन्ती पताका स्यात्' इत्यमरः । दृशेः 'समा-
 नान्ययोश्च' इति कञ् च वक्तव्य इति समानशब्दोपपदादृशेः कञ्प्रत्ययः ।
 'दृष्टे चेति वक्तव्यम्' इति समानस्य सभावः । भेजिरे रेजिरे । 'भ्राजृ दीप्ती'

वर्द्धावदा धौरितेन प्रयातामश्वीयानामुच्चकैश्चलन्तः ।
 रौक्मा रेजुः स्यासका मूर्त्तिभाजो दर्पस्थेव व्याप्तदेहस्य शेषाः ॥५॥
 सान्द्रत्वकालललात्रिः कक्षा आङ्गीं शोभामामुवन्तश्चतुर्थीम् ।
 कल्पस्यान्ते मारुतीनोपनुग्राहेलुगण्डं गण्डशैला इवेभाः ॥६॥
 संज्जीङ्गन्ती तेजितामस्य रायादुद्यम्यागमयकायोत्थितस्य ।
 रंहीभाजामक्षपूः सान्द्रनानां हाहाकारं प्राजितुः प्रत्यनन्दत् ॥७॥

इति धातोः कर्त्तरि लिट्, 'फणाञ्च सप्तानाम्' इति विकल्पादेत्वाभ्यासलोपी,
 आर्योविमुपमा ॥ ४ ॥

वर्द्ध'ति । धौरितेन धीरतास्थेन गतिविशेषेण प्रयातां धावताम् । याते-
 लट् शत्रादेशः । अश्वीयानामश्वसमूहानाम् । 'केशाश्वाभ्यां यच्चावन्धतर-
 स्याम्' इति कप्रत्ययः । उच्चकैश्चलन्तो गतिवशादूर्ध्वमुत्पतन्तः वर्द्धन्ते इति
 वर्द्धाणि पर्याणवन्धनवरत्ना, 'वर्द्ध' चपुवरचयोः' इति विश्वः । 'हधुवधिव-
 पिभ्यो रन्' इति रन् प्रत्ययः । लघूपधगुणो रपरः । तेषावद्धाः स्थापिता
 रौक्माः सौवर्णाः स्यासकाः बुहुदाकारमण्डलानि व्याप्तदेहस्य सर्वाङ्गीणस्य
 मूर्त्तिभाजो मूर्त्तिभूतः दर्पस्यान्तरस्य तेजसः शेषाः अन्तरमानादहिर्निर्गता
 अतिरेका इव रेजुरित्युपेक्षा ॥ ५ ॥

सान्द्रेति । सान्द्रत्वकाः सान्द्रवस्त्राणः । शैषिकः कप्प्रत्ययः । तल्पलाः
 एष्ठवंशास्तेषु स्निग्धाः कक्षाः मध्यवद्धवरत्ना येषां ते, 'दूष्या कक्षा वरत्ना स्यात्'
 इत्यमरः । गजानां विंशत्युत्तरशतायुषां द्वादश दशा भवन्ति, तत्र चतुर्दशा-
 रुढाप्रौढशोभाः । तदेवाह —अथ चतुर्थीमाङ्गीं शारीरीं शोभामामुवन्तः ।
 चत्वारिंशद्वर्षदेश्या इत्यर्थः । इभा गजाः कल्पस्यान्ते मारुतीनोपनुग्राः प्रलय-
 मारुतप्रेरिताः गण्डशैलाः स्थूलोपला इव चण्डं तीव्रं चेलुः प्रतस्थिर इत्यु-
 पमा ॥ ६ ॥

सङ्जीङ्गन्तीति । सङ्जीङ्गन्ती सङ्घर्षात् कूजन्ती, 'समोऽकूजने च दक्षा-
 व्यम्' इति वचनात् कूजने 'क्रीडोऽनुसम्परिभ्यश्च' इति नात्मनेपदम् । रंही-
 भाजां वेगभाजां स्यन्दनानां रथानामक्षस्य चत्ताधारकाष्ठस्य धूरप्रसक्षपूः ।
 'अक्षं रथाङ्ग आधारि' इति वैजयन्ती, अनक्षे इति निषेधात् 'ऋक् पूः—

कुर्वाणानां साम्परायान्तरायं भूरेणूनां मृत्युना मार्जनाय ।
 सम्मार्जन्यो न्यूनमुद्धूयमाना भान्ति स्मोच्चैः केतनानां पताकाः ॥ ८ ॥
 उद्यन्नादं धन्विभिर्निष्ठुराणि स्थूलान्युच्चैर्मण्डलत्वं दधन्ति ।
 आस्फाल्यन्ते कार्मुकाणि स्म कामं हस्त्यारोहैः कुञ्जराणां शिरांसि
 घण्टानादो निस्वनो डिण्डिमानां ग्रैवेयाणामारवो बृंहितानि
 आमेत्येवं प्रत्यवोचन् गजानामुत्साहार्थं वाचमाधोरणस्य ॥ १० ॥

इत्यादिना न समासान्तः । रागात् आरां प्रतोदमुद्यस्य तेजिता उत्साहिता
 अश्वा येन तस्य अग्रं चासौ कायश्च स उत्थितो यस्य तस्य । उत्थितपूर्वकाय-
 स्येत्यर्थः । आहिताग्न्यादित्वात् साधुः । प्राजितुः सारथिः । ‘नियन्ता
 प्राजिता यन्ता सूतः क्षत्ता च सारथिः’ इत्यमरः । हाहाकारमुत्साहवर्ध-
 नार्थं हाहाशब्दम् । एवकार इत्यत्रैव ग्रहणस्योपलक्षणत्वादन्वयापि यथा-
 दर्शनं शब्दनिर्देशात् कारप्रत्ययः । अथवा हाहाकारं हाहाकरणम् । भावे
 घञ्प्रत्ययः । प्रत्यनन्दत् साधुसाधित्यन्वमोदत । किमित्युत्प्रेक्षा ॥ ७ ॥

कुर्वाणानामिति । उच्चैरुन्नताः केतनानां ध्वजस्तम्भानां पताका
 वैजयन्त्यः साम्परायान्तरायं युद्धविघ्नं कुर्वाणानाम् । ‘अनीकं साम्परायि-
 कम्’ इत्यमरः । भूरेणूनां मार्जनाय प्रमार्जनार्थं मृत्युनान्तर्केनोद्धूयमानाः
 प्रकम्पमानाः सम्मार्जन्यः शोधिन्य इव भान्ति स्म । ‘सम्मार्जनी शोधिनी
 स्यात्’ इत्यमरः । नूनमित्युत्प्रेक्षा ॥ ८ ॥

उद्यन्नादमिति । धन्विभिर्धनुषाङ्घ्रिः । व्रीह्यादित्वादिनिः प्रत्ययः । निष्ठु-
 राणि कर्कशानि स्थूलानि पीवराण्युच्चैरुन्नतानि मण्डलत्वं दधन्ति वर्तुलत्वं
 दधानानि, एकत्राकर्षणादन्यत्र स्वभावाच्चेति भावः । कर्मणि प्रभवन्तीति
 कार्मुकाणि धनूंषि, उक्ता । उद्यन्नादमुज्जृम्भमाणघोषं यथा तथा काम-
 मास्फाल्यन्ते स्म पाटवपरीक्षार्थं पाणिभिरास्फालितानि । हस्तिनं रोहन्तीति
 हस्त्यारोहैर्निष्ठादिभिः । कर्मण्यण् । कुञ्जराणां शिरांसि आस्फाल्यन्ते स्म ।
 उत्साहार्थमिति भावः । अत्र कार्मुकाणां कुञ्जरशिरसाञ्च प्रकृतानामेव
 निष्ठुरत्वादिविशेषणसाम्येनौपम्यावगमात् केवलप्रकृततास्यदा तुल्ययोगिता ॥ ९ ॥

घण्टानाद इति । घण्टानादः किङ्किण्यादिघोषः डिण्डिमानां वाद्य-

यातैश्चातुर्विध्यमस्त्रादिभेदादव्यासङ्गैः सौष्ठवाल्लाघवाच्च ।

शिञ्चाशक्तिं प्राहरन् दर्शयन्तो मुक्तामुक्तैरायुधैरायुधीयाः ॥११॥

रोषावेशादाभिमुख्येन कौचित् पाणिग्राहं रंहसैवोपयातौ ।

हित्वा हेतीर्मल्लवन्मुष्टिघातं घ्नन्तौ बाहुबाहवि व्यासृजिताम् ॥१२॥

विशेषाणां निस्वनः । ग्रीवासु भवानां ग्रैवेयाणां कण्ठशृङ्खलानां ग्रीवाभ्य
एवेति ढक् प्रत्ययः । आरवः बृंहितानि बृंहणानि गजानां उत्साहार्थमाधो-
रणस्य हस्तिपकस्य । 'आधोरणा हस्तिपकाः' इत्यमरः । वाचं बृंहणादि-
शब्दं अमेति प्रत्यवोचन्निवैवमेवेत्यनुकूलमूचिर इवेत्युत्प्रेक्षा । 'आमानुगुण्ये
स्मरणे' इत्यमरः ॥ १० ॥

यातैरिति । आयुधेन जीवन्तीत्यायुधीयाः आयुधजीविनः । 'शस्त्राजीवे
काण्डपृष्ठायाधुधियायुधिकाः समाः' इत्यमरः । 'आयुधाच्छ च' इति
कप्रत्ययः । शिञ्चाशक्तिमभ्यासपाटवं दर्शयन्तः अस्त्रादिभेदादस्त्रमहास्त्रा-
दिकभेदाच्चातुर्विध्यं यातैः प्राप्तैः । सुष्ठुभावः सौष्ठवं नैशित्यादिगुणवत्त्वं
तस्मात् । उद्गात्रादित्वादञ्प्रत्ययः । लाघवाद्देगवत्त्वाच्च । 'इगन्ताच्च लघु-
पूर्वात्' इत्यण्प्रत्ययः । अव्यासङ्गैरप्रतिषिद्धैः मुच्यन्त इति मुक्तानि शरा-
दीनि न मुच्यन्त इत्यमुक्तानि खड्गादीनि च तैस्तैर्मुक्तामुक्तैरिति इन्द्रः ।
आयुधैः प्राहरन् । स्वभावानुप्रासयोः संसृष्टिः ॥ ११ ॥

रोषावेशादिति । कौचिदुयोधी रोषावेषाद्रोषपारवश्यादाभिमुख्येन
रंहसा वेगेनैवोपयातौ मिथः प्रत्यासन्नौ अतएव पाणिग्राहमन्योन्यं पाणिं
गृहीत्वा । 'द्वितीयायाच्च' इति णमुल्प्रत्ययः । हेतीः शस्त्राणि हित्वा
त्यत्त्वा । वैकल्यादिति भावः । 'हेतिसु शस्त्रे द्वयोः' इति केशवः । मल्ल-
वन्मल्लाभ्यां तुल्यम् । 'तेन तुल्यम्'—इति वतिप्रत्ययः । मुष्टिघातं मुष्टि-
भिर्हत्वा । 'करणे हनः' इति णमुल्प्रत्ययः । घ्नन्तौ प्रहरन्तौ । हन्तेर्लटः
शत्रादेशः । कषादित्वादनुरयोगः । मुष्टिभिर्घ्नन्तावित्यर्थः । बाहुभ्यां बाहुभ्यां
प्रहृत्य प्रवृत्तमिदं युद्धं बाहुबाहवि बाहुयुद्धम् । 'तत्र तेनेदमिति सरूपे' इति
बहुव्रीहौ 'इच्कर्मव्यतिहारे' इतीच्प्रत्ययः समासान्तः, 'अन्येषामपि दृश्यते'
इति दीर्घः, तिष्ठन्प्रभृतिषु पाठादश्रयोभावत्वादव्ययत्वम् । तत्र व्यासृजेतां

शुद्धाः सङ्गं न क्वचित् प्राप्तवन्तो दूरान्मुक्ताः शीघ्रतां दर्शयन्तः ।
 अन्तःसेनं विद्विषामाविशन्तो युक्तं चक्रुः सायका वाजितायाः ॥ १३ ॥
 आक्रम्यार्जरथिमस्कन्दमुच्चैरास्थायाधो वीतशङ्कं शिरश्च ।
 हिलालोला वर्त्म गत्वातिमर्त्यं आमारोहन् मानभाजः सुखेन ॥ १४ ॥

व्यासकवन्तौ । 'कर्तरि कर्मव्यतिहारे' इत्याक्षनेपदम् । मञ्जवदिति तद्धित-
 गता यौती पूर्वीपञ्चा ॥ १२ ॥

शुद्धा इति । शुद्धा निर्दिष्टाः । 'न कृष्णिभिर्नापि दग्धैः नाग्निज्वलित-
 तैर्जनैः' इति निषेधादिति भावः । अन्यत्र जात्येत्यर्थः । क्वचित् कुत्रापि
 सङ्गं प्रतिबन्धं न प्राप्तवन्तः न प्राप्ताः, दुर्वारा इत्यर्थः । दूरान्मुक्ता दूरत
 एव विद्युष्टाः । 'स्तोकान्तिकदूरार्थकच्छ्राणि क्लेन' इति समासः, 'पञ्चम्याः
 स्तोकादिभ्यः' इत्यलुङ् । शीघ्रतां ज्वनत्वं दर्शयन्तः । विद्विषां सेनास्वन्तः
 अन्तःसेनम् । विभक्त्यर्थेऽव्ययीभावः । आविशन्तः । सेनामध्ये प्रविशन्त
 इत्यर्थः, सायका बाणाः वाजितायाः पक्षवत्तायाः, अश्वत्वस्य च । 'वाजिता
 स्वनपक्षयोः' इति विश्वः । युक्तमनुरूपं कर्म चक्रुः । एवंविधसेनाप्रवे-
 शस्य वाजिनामेव सञ्चवादिति भावः । अत्राभिधायाः प्रकृतपक्षतामात्रो-
 पक्षीणत्वाद्वाजिताशब्देन प्रकृतस्यैव प्रतीतिः ध्वनिरेवेति न श्लेषावकाशः ।
 किन्तु शुद्धादिपदार्थपुञ्जविशेषणगत्या सायकानां युक्तकारिताहेतुत्वात् पदार्थ-
 हेतुकं काव्यलिङ्गम् ॥ १३ ॥

आक्रम्येति । मानभाजोऽभिमानवन्तः । उच्चैरुन्नतं अर्जुनं इत्याग्रिम-
 स्कन्दमप्रभागसंस्पृष्टं आक्रम्यारुह्य वीतशङ्कं शिरः समुत्तमकायं
 चास्थायारुह्य हिलासु युवक्रीडासु, लीलासु च लोला उडुकाः सन्तः अति-
 मर्त्यं वर्त्म गत्वा, अमानुषं युद्धं हृत्वेत्यर्थः । अन्यत्रास्मानुषगम्यमारोहण-
 मार्गं गत्वा सुखेनानायासेन द्वां स्वर्गमन्त्रङ्गं गिरिशिखरादि क्रीडास्थानम् ।
 'द्यौः स्वर्गसुखवर्त्मनोः' इति विश्वः । आरोह्यारूढाः 'युध्यमानाः परं
 शक्त्या स्वर्गं यान्त्यपराङ्मुखाः' इति मनुस्मरणादिति भावः । यथा कथञ्चित्
 कश्चित् स्कन्धगृह्णीरुहणक्रमेण किञ्चिदुरारोहमद्रितटादिकमारोहति तद्व-
 दिति प्रकृतविशिष्टमहिम्नायता समासोक्तिः ॥ १४ ॥

रोदोरम्भं व्यश्वानानि लोलैरङ्गस्यान्तर्मापितैः स्थावराणि ।
 केचिद् गुर्वीमेत्य संयन्निषद्यां क्रीडन्ति स्म प्राणमूल्यैर्यशांसि ॥१५॥
 वीर्योत्साहश्लाघि कृत्वावदानं संग्रामाग्रे मानिनां लज्जितानाम् ।
 अज्ञातानां शत्रुभिर्युक्तमुच्चैः श्रीमन्नाम श्रावयन्ति स्म नग्नाः ॥१६॥
 आधावन्तः सन्मुखं धारितानामन्यैरन्ये तीक्ष्णकौक्षेयकाणाम् ।
 वक्षःपीठैरात्सरोरात्सनेव क्रोधेनाभ्याः प्राविशन् पुष्कराणि ॥१७॥

रोदोरम्भमिति । केचिद्दीराः गुर्वीं महतीं संयतो युध एव निषीदन्त्य-
 स्थामिति निषद्यामापणम् । ‘आपणम् निषद्यायाम्’ इत्यमरः । ‘संज्ञायां
 समजनिषद’—इत्यादिना क्यप् । एत्य प्राप्य । आङ् पूर्वादिणः क्यो
 स्थप् । देहस्यान्तरभ्यन्तरे मापितैः परिच्छिन्नैः मतेर्माडो वा ण्यन्ताद् कर्मणि
 क्तः । ‘अर्तिङ्गी’—इत्यादिना पुगागमः । लोलैरस्थिरैः प्राणैरेव मूल्यैः
 प्राणमूल्यै रोदसोद्यावापृथिव्योरन्ध्रमन्तरालं व्यश्वानानि व्याप्नुवन्ति । अश्रो-
 तेर्लटः शानजादेशः । स्थावराणि स्थिरानि यशांसि क्रीणन्ति स्म । स्वीच-
 क्रुरित्यर्थः । अत्र न्यूनैः प्राणैस्ततोऽधिकयशःपरिवर्तनाद्भूतपरिहृत्तिर-
 लङ्कारः । ‘समन्यूनाधिकानाञ्च यदा विनिमयो भवेत् । साकं समाधिक-
 न्यूनैः परिहृत्तिरसौ मता’ । इति लक्षणात् ॥ १५ ॥

वीर्योत्साहेति । सङ्ग्रामाग्रे रणाग्रे वीर्योत्साहाभ्यां श्लाघ्यते इति श्लाघि
 विक्रमाहङ्कारशोभि अवदानं महत् कर्म कृत्वा । ‘अवदानं कर्म हतम्’ इत्य-
 मरः । लज्जितानां मानित्वात् स्वनामाख्याने सङ्कोचवतामित्यर्थः ।
 शत्रुभिरज्ञातानामज्ञातनामकानां मानिनां मानशालिनां शूराणां सम्बन्धि
 श्रीमत् शौर्यश्रीयुक्तं नाम नग्नाः बन्दिनः । ‘बन्दिनि क्षपणे नग्नः’ इति
 विश्वः । उच्चैः श्रावयन्ति स्म । अयमसाविति कथयामासुरित्यर्थः । युक्तं
 सर्वमेतदुचितमित्यर्थः । अत्र लज्जामानाज्ञातयोर्विशेषणगत्या बन्दिश्रावण-
 हेतुत्वात् काव्यलिङ्गभेदः ॥ १६ ॥

आधावन्त इति । क्रोधेनाभ्या अपश्यन्तोऽन्ये भटाः आधावन्तोऽभिमुख-
 मापतन्तः सन्तः अन्यैः सैन्यैः प्रतिवन्दाभिसम्मुखं धारितानां हतानां तीक्ष्ण-
 कौक्षेयकाणां निशितासीनाम् । ‘कुलकुक्षिग्रीवाभ्यः स्वास्थलङ्कारेषु’ इति

मिश्रीभूते तत्र सैन्यद्वयेऽपि प्रायेणायं व्यक्तमासीद्विशेषः ।

आत्मीयास्ते ये पराञ्चः पुरस्तादभ्यावर्त्ती सम्मुखो यः परोऽसौ १८
सदंशत्वादङ्गसंसङ्गिनीत्वं नीत्वा कामं गौरवेणावबद्धा ।

नीता हस्तं वञ्चयित्वा परेण द्रोहं चक्रे कस्यचित् स्वा कृपाणी १९
नीते भेदं धीतधाराभिघातादम्भोदाभे शात्रवेणापरस्य ।

साम्प्रयाजिस्तीक्ष्णमार्गस्य मार्गो विद्युद्दीप्तः कङ्कटे लक्ष्यते स्म ॥ २०

ढकज्प्रत्ययः । पुष्कराणि फलानि । खड्गमुखानीत्यर्थः । 'पुष्करं तूर्थ-
वक्त्रे च काण्डे खड्गफलेऽपि च' इति विश्वः । वक्षामि पीठानीव वक्षःपीठै-
र्वक्षःस्थलैः आत्सरोरामुष्टैः । 'त्सरः खड्गादिमुष्टौ स्यात्' इत्यमरः । 'आङ्
मर्यादाभिविध्योः' इति विकल्पादसमासः । आत्मना स्वयमेव । परप्रयत्नं
विनेत्यर्थः । प्राविशन् प्रविष्टाः । अत्र क्रोधान्धविशेषणगत्या पुष्करप्रवेश-
हेतुत्वात् काव्यलिङ्गभेदः ॥ १७ ॥

मिश्रीभूत इति । तत्र युद्धे सैन्यद्वयेऽपि मिश्रीभूते मिलिते सति प्राये-
णायं विशेषोऽसाधारणवर्म्मी व्यक्तमासीत् । क इत्याह—पुरस्तादग्रे ये पराञ्चः
पराङ्मुखाः । परोऽपीति भावः । ते आत्मीयाः, अवध्या इत्यर्थः । 'न
भीतं न परावृत्तम्' इति वधनिषेधश्रवणात् । यः पुरस्तादभ्यावर्त्ती परावर्त्ती
सम्मुखोऽभिमुखः । स्वकीयोऽपीति भावः । असौ परः शत्रुर्वध्य इत्यर्थः ।
प्राणलुब्धस्य । स्वामिद्रोहित्वादित्यर्थः ॥ १८ ॥

सदिति । सदंशत्वाच्छुद्धाकरत्वात् कुलीनत्वाच्चाङ्गसंसङ्गिनीत्वमङ्गसम्ब-
न्धित्वं नीत्वा । अगुणत्वविवक्षायां 'त्वतलोर्गुणवचनस्य' इति न पुंवद्भावः ।
कामं गौरवेणादरेणावबद्धा संयता च कस्यचित् स्वा स्वकीया कृपाणी अस्मि-
लता । परेणान्येन वञ्चयित्वा प्रतार्थ्य हस्तं नीता स्वायत्तीकृता सती द्रोहं
हिंसां व्यभिचारञ्च चक्रे कृतवती । अत्र प्रकृतकृपाणीविशेषणसाम्यादप्रकृत-
स्वैरिणीप्रतीतेः समासोक्तिः ॥ १९ ॥

नीत इति । शात्रवेण शत्रुणा । प्रज्ञादित्वात् स्वार्थेऽऽणप्रत्ययः । धीताया
उत्तेजिताया धारायाः खड्गधाराया अभिघाताद्भेदं नीते विदारितेऽम्भोदाभे
मेघश्यामे अपरस्य भटस्य कङ्कटे कवचे । 'उरच्छदः कङ्कटकोऽजगरः कवचो-

आमूलान्तात् सायकेनायतेन स्यूते बाहौ मण्डुकश्चिष्टमुष्टेः ।
 प्राप्यासङ्घां वेदनामस्तधैर्यादप्यभश्यच्चर्म नान्यस्य पाणेः ॥२१॥
 भित्त्वा घोणामायसेनाधिवक्षः स्थूरीपृष्ठो गार्ध्रपक्षेण विद्धः ।
 शिञ्चाहेतोर्गाढरज्ज्वेव बद्धो हर्तुं वक्त्रं नाशकद् दुर्मुखोऽपि ॥२२॥
 कुन्तेनोच्चैः सादिना हन्तुमिष्टान्नाजनेयो दन्तिनस्त्वस्यति स्म ।
 कर्मोदारं कीर्तये कर्तुकामान् किं वा जात्याः स्वामिनो क्रेपयन्ति २३

‘स्त्रियाम्’ इत्यमरः । सहास्रग्राज्या सास्रग्राजिः सरत्तरेखः तीक्ष्णमार्गस्य
 खड्गस्य मार्गः प्रहारो विद्युद्दीप्तस्तडिदुज्ज्वलो लक्ष्यते स्म । उपमालङ्कारः ॥२०॥

आमूलान्तादिति । अन्यस्य भटस्य बाहौ आयतेन दीर्घेण सायकेन
 आमूलान्तान्मूलप्रदेशपर्यन्तम् । आकक्षमित्यर्थः । विकल्पादसमासः । स्यूते
 प्रोते सति असङ्घां वेदनां व्यथां प्राप्य अतएवास्तधैर्यात् त्यक्तधैर्यादपि धार-
 यितुमक्षमादपि मण्डुके संघाहे श्लिष्टा संदष्टा मुष्टिर्यस्य तस्मात् पाण्यर्थम्
 फलकम् । ‘फलकोऽस्त्रीफलं चर्म संघाहो मुष्टिरस्य यः’ इत्यमरः । नाभ्रश्चन्ना-
 यतत् । अत्र सायकप्रोतमुष्टिश्लेषयोर्विशेषणगत्या धैर्यत्यागचर्मभ्रंशौ प्रति
 हेतुत्वात् काव्यलिङ्गभेदः ॥ २१ ॥

भित्तेति । आयसेनायोमयेन गार्ध्रो गृध्रसम्बन्धी पक्षः पक्षं यस्य तेन
 गार्ध्रपक्षेण बाणविशेषेण घोणां नासां भित्त्वा । ‘घोणा नासा च नासिका’
 इत्यमरः । अधिवक्षो वक्षसि । विभक्त्यर्थेऽव्ययीभावः । विद्धः प्रहतः ।
 व्यधेः कर्मणि क्तः, ‘अहिज्या’—इत्यादिना सम्प्रसारणम् । स्थूरीपृष्ठो नवा-
 रूढोऽश्वः शिञ्चैव हेतुः तस्य शिञ्चाहेतोः शिञ्चया निमित्तेन । शिञ्चार्थमिति
 यावत् । ‘षष्ठी हेतुप्रयोगे’ इति षष्ठी । गाढरज्ज्वा गाढपाशेन बद्ध इवे-
 त्युपेक्षा । दुर्मुखोऽप्यशिक्षितमुखोऽपि वक्त्रं हर्तुमपाक्रष्टुं नाशकत्र शक्तः ।
 शक्रेर्लुङि ‘पुषादि’—इति चुरेडादेशः । शिक्षितो हि शिक्षावशाद्बद्धोऽपि
 बद्धवदास्ते, अशिक्षितस्तु निबद्धोऽपि भटिति मुखमपहरतीति भावः । अपि-
 विरोधे । अतएव विरोधाभासोऽलङ्कारः ॥ २२ ॥

कुन्तेनेति । आजानेयः कुलीनाश्वः । ‘आजानेयाः कुलीनाः स्युः’
 इत्यमरः । ‘शुभ्रादिभ्यश्च’ इति ढक्प्रत्ययः । सादिनाश्वारोहेण कर्त्ता ।

जेतुं जैवाः शेकिरे नारिसैन्यैः पश्यन्तोऽधो लोकमस्तेषुजालाः ।
 नागारूढाः पार्वतानि श्रयन्तो दुर्गाणीव वासहीनास्त्रसानि ॥२४
 विष्वद्रीचीर्विचिपन् सैन्यवीची राजावन्तः कापि दूरं प्रयातम् ।
 बभ्रामैको बभ्रुमिष्टं द्दित्तुः सिन्धौ वायो मण्डलं गोर्दराहः २५

उच्चैरुन्नतं कुन्तेन प्राप्तेन करणेन हन्तुं प्रहर्तुमिष्टादभिप्रेतादन्तिनो न
 वसति स्म न वस्तः । 'वा भ्राश'—इत्यादिना श्रयन्प्रत्ययः । तथा हि
 जालाः कुलीनाः । भवार्थं यत्प्रत्ययः । कीर्त्तये उदारं कर्म महापौरुषं कर्त्तुं
 कामो येषां तान् कर्त्तुकामान् । 'तुं काममनसारपि' इति मकारलोपः ।
 स्वमेषामस्तीति स्वामिनो भर्तृन् । 'स्वामिन्नेश्वर्ये' इति निपातः ।
 क्लेपयन्ति लज्जयन्ति किं । न क्लेपयन्तीत्यर्थः । अर्त्तिङ्गी—इत्यादिना
 पुगागमः । सामान्येन विशेषसमर्थनरूपोऽर्थान्तरन्यासः ॥ २३ ॥

जेतुमिति । जेतार एव जैत्रा जयशीलाः । जेतृप्रकृतेः प्रज्ञादित्वात्
 स्वार्थेऽणप्रत्ययः । लोकं जनमधः पश्यन्तः स्वयमुपर्य्यवस्थानालोकमधोदेशे
 पश्यन्तः, अधःकृतं मन्यमानाश्च । अस्तेषुजालाः शिशुशरनिकराः वासहीना
 दुर्गस्थत्वान्निर्भीकाः । नागारूढा यजारोहा स्तस्यन्ति गच्छन्तीति त्रसानि
 जङ्गमानि । 'चरिष्णुजङ्गमचरं त्रसमिङ्गं चराचरम्' इत्यमरः । पार्वतानि
 वर्वतसम्बन्धीनि दुर्गाणि । गिरिदुर्गाणीत्यर्थः । श्रयन्तोऽधितिष्ठन्ति इत्युत्प्रेक्षा,
 तेष्वेवभूता एवेति भावः । अरिसैन्यैः कर्त्तृभिः जेतुं न शेकिरे । अशक्ता
 बभ्रुवुरित्यर्थः । शकेः कर्मणि लिट् । अत्र मनुः—'धनुर्दुर्गं महीदुर्गमद्दुर्गं
 वनमेव च । नृदुर्गं गिरिदुर्गञ्च समाश्रित्य वसेन्नृपः । सर्वेणैव प्रकारेण
 गिरिदुर्गं समाश्रयेत् । तेषां हि बहुगुण्येन गिरिदुर्गं विशिष्यते' । इति ॥२४॥

विष्वगिति । एकः कोऽपि वीरः । विष्वगञ्चतीति विष्वद्रीचीः सर्व्व-
 व्यापिनीः । 'विष्वग्देवयोश्च टेरद्यञ्चतावप्रत्यये' इति टेरद्यादेशः, धातोरप्य-
 च्चतैरुपसंख्यानात् 'उगितश्च' इति डौप्, 'अचः' इत्यकारलोपे 'ची' इति
 दीर्घः । सैन्यानि वीचिरिव सैन्यवीचिरित्युपमितसमासः । सिन्धौ वेति
 लिङ्गाद्विचिपन्नपाकुर्वन् अन्तराजिमध्ये कापि दूरं प्रयातमिष्टं बभ्रुं द्दित्तु-
 र्द्रष्टुमिच्छुः सन् । दृशेः सङ्गन्तादुप्रत्ययः । कापि प्रयातं मग्नं गोर्भूमिर्मण्डलं

यावत्तत्र नाञ्जनं बोधनाय व्युत्थानज्ञो हस्तिचारी मदस्य ।
 सेनास्नानादन्तिनामात्मनैव स्थूलास्तावत् प्रावहन् दानकुल्याः २६
 क्रुध्यन् गत्यादन्त्यनागाय दूरादारोढारं धूतमूर्द्धावमत्य ।
 घोरागावभारजितानिपदिके विष्के नागः पर्य्यणंसीत् स्व एव ॥ २७
 प्रत्यासरे दक्षिणि प्रातिपक्षी यन्ता नागः प्रास्तवक्तच्छदोऽपि ।
 क्रोधाक्रान्तः क्रूरनिर्दारिताक्षः प्रेक्षाञ्चक्रे नैव किञ्चिन्मदात्मः २८

भृगोर्न द्रिष्टवुराद्यो वराहः मिथ्या वा समुद्रे इव । ‘उपमायां विकल्पे वा’
 इत्यमरः । आर्जो बभ्राम, एकवीरस्य कुतो भयमित्यर्थः ॥ २५ ॥

यावदिति । व्युत्थानं गजोत्थापनं जानातीति व्युत्थानज्ञः हस्तिनि चर-
 तीति हस्तिचारी यन्ता, मदस्य बोधनायोत्थापनाय अञ्जनमुद्दोषनं कश्च
 यावत्तत्र चक्रे तावत् प्रागिव, अमसामे विधावित्यर्थः । सेनास्नानात्, सेना-
 कलकलश्रवणादित्यर्थः । दन्तिनामात्मना स्वयमेव स्थूला महत्यो दान-
 कुल्या मदसरितः प्रावहन्निति दन्तिनामुत्साहातिरेकीति । अञ्जनात्
 प्राग्दानसम्बन्धोक्तेरतिशयोक्तिः ॥ २६ ॥

क्रुध्यन्निति । दूरादूरन एव गत्यात् मदगम्याप्राणात् अन्यनागाय प्रति-
 गजाय क्रुध्यन्, तं जिवांसुरित्यर्थः । ‘क्रुधद्गृह’—इत्यादिना सम्प्रदान-
 त्वम् । नागो धूतमूर्द्धा विधूतमस्तकः सन् । आरोढारं यन्तारमवमत्वावधूय
 घोरागावैर्दरुणकन्दनैः ध्वानिता अग्नेर्पदिशो येन तस्मिंस्तथा, उच्चैराक्रोशती-
 त्यर्थः । शैषिकः कप्पूत्ययः । स्वे स्वकीय एव, स्वपुत्र एवेत्यर्थः । ‘पूर्वा-
 दिभ्यो वा’ इति विकल्पान्न स्मिन्नादेशः । अतएव स्वे स्वपुत्रे विष्क इति
 श्लिष्टगत्या व्याख्याय पुनस्तस्यापि ज्ञातित्वान्न सर्वनामसंज्ञेति वल्लभोक्तिः प्रामा-
 दिकी, विष्के विंशतिवर्षके डिम्भे, ‘विष्को विंशतिवर्षकः’ इति वैजयन्ती ।
 पर्य्यणंसीत्, तिर्यक् प्रजहारेत्यर्थः । ‘तिर्यग्दन्तप्रहारमु गजः परिणतो मतः’
 इति हलायुधः । ‘यमरमनमातां सक्च’ इति नमैर्लुङि सगिङागमौ ‘नेटि’
 इति वृद्धिप्रतिषेधः ॥ २७ ॥

प्रत्यासन्ने इति । प्रातिपक्षे प्रतिपक्षसम्बन्धिनि । ‘तस्येदम्’ इत्यण् ।
 दन्तिनि गजे प्रत्यासन्ने सति यन्ता सादिना प्रास्तवक्तच्छदोऽपि निरस्तमुख-

तूर्णं यावन्नापनिन्ये निषादी वासश्चक्षुर्वारणं वारणस्य ।
 तावत् पूगैरन्यनागाधिरूढः कादम्बानामेकपातैरसीव्यत् ॥ २६ ॥
 आस्थदृष्टेराच्छदञ्च प्रमत्तो यन्ता यातुः प्रत्यरीभं द्विपस्य ।
 मग्नस्योच्चैर्वर्हभारेण शङ्कोरावव्राते वीक्षणे च क्षणेन ॥ ३० ॥
 यत्नाद्रक्षन् सुस्थितत्वादनाशं निश्चित्यान्यश्चेतसा भावितेन ।
 अन्धावस्थाकलयोग्योपयोगं दध्नेऽभीष्टं नागमापन्नं वा ॥ ३१ ॥

पटोऽपि क्रोधाक्रान्तः अतएव क्रूरं घोरं निर्दारिताक्षः तथापि मदाब्धौ नागो
 गजो न किञ्चिदेव प्रेक्षाच्चक्रे किमपि पुरोगतं प्रातिपक्षमन्यद्वा न ददर्श-
 त्यर्थः । आवरणान्तराभावेऽपि मदावरणस्यानपायादिति भावः । 'इजादेश
 गुरुमतोऽनृच्छः' इत्याम्यत्ययः । अत्रानाहतोन्मीलिताक्षस्याप्यदर्शनविरोधस्य
 मदाब्धेनाविरोधादिरोधाभासोऽलङ्कारः ॥ २८ ॥

तूर्णमिति । निषादी यन्ता वारणस्य गजस्य चक्षुर्वारणं नेत्रावरणं
 वासो मुखपटं यावत् तूर्णं नापचकार तावदन्यनागाधिरूढः प्रतिगजाधि-
 रोहः एकः एककालीनः पातो येषां तैरेकपातैर्युगपत् पातिभिरिति शीघ्र-
 तोक्तिः । कादम्बानां शरणाम् । 'कादम्बमार्गणशराः' इत्यमरः । पूगैर्वातै-
 रसीव्यत्, चक्षुषा सह तदासः स्यूतवानित्यर्थः । सीव्यतेर्लङ् । अत्र चक्षुषः
 सीवनासम्बन्धेऽपि सम्बन्धोक्तेरतिशयोक्तिः ॥ २९ ॥

आस्थदिति । यन्ता प्रमत्तः सन् प्रत्यरीभमरिगजं प्रति । आभि-
 मुख्येऽव्ययीभावः । यातुर्गन्तुः । यातेस्तृच् । द्विपस्य दृष्टेराच्छदमाव-
 रणम् । पुंसि संज्ञायाञ्च घः । आस्थन्निरस्तवान् । 'अस्यति वक्तिख्याति-
 भ्योऽङ्' इति चुरङादेशः 'अस्यतेऽस्युक्' इति युगागमः । मग्नस्य मुख-
 निमग्नस्य शङ्कोः शल्यायुधस्य । 'वा पुंसि शल्यं शङ्कुर्ना' इत्यमरः । उच्चैर्वर्ह-
 भारेण पिच्छपटलेन वीक्षणे चक्षुषी क्षणेनावव्राते आवृते । वृणोतेः कर्मणि
 लिट् । अन्योन्यसमुच्चयचकाराभ्यामावरणनिरासे पुनरावरणयोरेककाले
 सम्बन्धोक्तेरतिशयोक्तिः ॥ ३० ॥

यत्नादिति । अन्यः गजारोहः भावितेनालोचितेन चेतसा सुस्थितत्वा-

अन्योऽन्येषां पुष्करैरामृशन्तो दानोद्भेदानुच्चकैर्भुग्नवालाः ।

उन्मूर्धनः सन्निपत्यापरान्तैः प्रायुध्यन्त स्पष्टदन्तध्वनीभाः ॥ ३२ ॥

द्राघीयांसः संहताः स्थेमभाजश्चारूदग्रास्तीक्ष्णतामत्यजन्तः ।

दन्ता दन्तेराहताः सामजानां भङ्गं जग्मुर्न स्वयं सामजाताः ३३

दनपायिदेशत्वात् अनाशमनपायं निश्चित्य यत्नाद्रक्षन् वञ्चकेभ्यश्चायन् (माणः) सन् । अत्यावस्थाकाले साधनान्तरकाले नाशकाले योग्योपयोगं अतएवा-
भीष्टं नागं गजमापन्नं वापन्नमिव दध्ने अन्यतोपसार्थं धारयामास । धरतेः
स्वरितत्वात् कर्त्तरि लिट् तङ् ॥ ३१ ॥

अन्योन्येषामिति । इभा गजाः अन्योन्येषां परस्परेषाम् । कर्मव्यति-
हारे सर्वान्मो हे भवत इति वक्तव्यादित्वम् । 'समासश्च बहुलम्' इति
विकल्पादसमासत्वपक्षे पूर्वपदस्य प्रथमैकवचनं वक्तव्यम् । उद्भिद्यन्ते एष्विति
उद्भेदाः । 'अकर्त्तरि च कारके संज्ञायाम्' इत्यधिकरणार्थं घञ् प्रत्ययः ।
दानोद्भेदान् कटादिमदस्थानानि पुष्करैर्हस्ताग्रैः । 'पुष्करं करिहस्ताग्रम्'
इत्यमरः । आमृशन्तो जिघ्रन्त उच्चकैरुन्नता भुग्नवालाः प्रक्षीकृतपुच्छाः ।
'बालः केशे शिशी मूर्खे बालो वाजोभपुच्छयोः' इति विश्वः । उन्मूर्धन
उन्नतमस्तकाः सन्तः स्पष्टदन्तध्वनि यथा तथा सन्निपत्यापरान्तैः सह प्रायु-
ध्यन्त । दिवादि युध्यते कर्त्तरि लङ् । स्वभावोक्तिः ॥ ३२ ॥

द्राघीयांस इति । द्राघीयांसो दीर्घतराः । 'प्रियस्थिर'—इत्यादिना
दीर्घस्य ईयसुनि द्राघादेशः । संहताः सुघटिताः अतएव स्थेमभाजः स्थैर्य-
भाजः । 'प्रियस्थिर'—इत्यादिना स्थिरशब्दस्थेमनिचि स्थादेशः । चारवो
रम्या उदग्रा उन्नताश्च ते चारूदगाः । विशेषणसमासः । तीक्ष्णतां नैशित्यं
अत्यजन्तः सामजानां गजानां दन्ता दन्तैः प्रतिगजविषाणैराहताः सन्तो
भङ्गं भेदं जग्मुः बभञ्जुः । सामजाताः दन्तिनसु स्वयं भङ्गं पराजयं न
जग्मुः, दन्तभङ्गेऽपि स्वयं न परावर्तन्त इत्यर्थः । अत्रापरावर्त्तित्वेन वर्य-
तया प्रकृतत्वादुपमेयानां दन्तिनामुपमानदन्तापेक्षया अभग्नत्वेनाधिक्योक्ते-
र्व्यतिरेकसुखयोगिताया बाधक इति गमयितव्यम् ॥ ३३ ॥

मातङ्गानां दन्तसङ्घट्टजन्मा हेमच्छेदच्छायचञ्चच्छिखायः ।

लग्नोऽप्यग्निश्चामरेषु प्रकाशं माञ्जिष्ठेषु व्यज्यते न स्म सैन्यैः ॥ ३४ ॥

ओषामासे मत्सरोत्पातवाताश्लिष्यहन्तक्षारूहां वर्षणोत्थैः ।

यौगान्तैर्वा वङ्गिभिवारणानामुच्चैर्मूर्ध्व्योस्मि नक्षत्रमाला ॥ ३५ ॥

सान्द्राश्लोदश्यामखे सामजानां हन्ते नीताः शोणितैः शोणिमानसु

दन्ताः शोभामासुरस्त्रोनिधीनां कन्दोद्भेदा वैद्रुमा वारिणीव ॥ ३६ ॥

मातङ्गानामिति । मातङ्गानां दन्तिनां दन्तसङ्घट्टजन्मा दन्तसङ्घट्टोत्प-
हेमच्छेदच्छायाणि कनकपरागवर्णानि चञ्चन्ति चलन्ति च शिखायाणि
ज्वालाग्राणि यस्य सोऽग्निः माञ्जिष्ठया ओषधिविशेषेण रक्तेषु माञ्जिष्ठेषु ।
'तेन रक्तं रागात्' इत्यण्प्रत्ययः । 'माञ्जिष्ठा विकसा जिङ्गी' इत्यमरः ।
चामरेषु लग्नोऽपि सैन्यैः प्रकाशं न व्यज्यते न विविच्यते स्म । सावर्ण्यादिति
भावः । अतः सामान्यालङ्कारः । 'सामान्य' गुणसाम्येन यत्र वस्तुन्तरैकता'
इति लक्षणात् । स च विशेषणोत्थकाव्यलिङ्गसङ्कीर्णः ॥ ३४ ॥

ओषामासे इति । मत्सरो वैरमेवोत्पातवात आकस्मिकवायुस्तेना-
श्लिथतां संयुज्यमानानां, दन्तानामेव क्षारूहां वृक्षाणां वर्षणनोत्था जन्म येषां
तैर्वङ्गिभिर्यौगान्तैर्वा युगान्तभवैर्वङ्गिभिरिव वारणानामुच्चैरुन्नतैः मूर्ध्वा व्योमेव
तस्मिन् मूर्ध्व्योस्मि नक्षत्रमाला हारविशेषः । 'सैव नक्षत्रमाला स्यात् सप्त-
विंशतिमौक्तिकैः' इत्यमरः । ज्योतिर्गण्डलश्च ओषामासे, दग्धेत्यर्थः । 'उष-
दाहं' इति धातोः कस्मिन् लिट् । 'उषविदजाष्टभ्योऽन्यतरस्थाम्' इत्याम्भ-
त्ययः । लघूपधगुणः 'कृच्चानुप्रयुज्यते लिटि' इत्यस्तेचानुप्रयोगः । अत्र
नक्षत्रमालयोरभेदाध्यवसायेन निर्देशाद्रूपकक्षेपसङ्कीर्णयमुपमा ॥ ३५ ॥

सान्द्राश्लोदेति । सान्द्रश्च तदश्लोदश्यामलश्च तस्मिन् सामजानां गजानां
हन्ते शोणितैः शोणिमानमारुख्यं नीता दन्ताः अश्लोनिधीनां वारिनिधीनां
वारिणीव विद्रुमाणां प्रवालानामिमे वैद्रुमाः । 'विद्रुमः पुंसि प्रवालं पुनपुं-
सकम्' इत्यमरः । कन्दो मूलपिण्डः तस्त्रोद्भेदाः प्ररोहा इव शोभामासु-
रित्युपमा ॥ ३६ ॥

आकम्प्रायैः केतुभिः सन्निपातं तारोदीर्णग्रैवनादं व्रजन्तः ।
मग्नानङ्गे गाढमन्यद्विपानां दन्तान् दुःखादुत्खनन्ति स्म नागाः ३७
उत्क्षिप्योच्चैः प्रस्फुरन्तं रदाभ्यामीषादन्तः कुञ्जरं शात्रवीयम् ।
शृङ्गप्रोतप्रावृषण्याम्बुदस्य स्पष्टं प्रापत् साम्यमुर्वीधरस्य ॥ ३८ ॥
भग्नेऽपीमे स्वे परावर्त्य देहं योद्धा सार्धं व्रीडया मुञ्चतेषून् ।
साकं यन्तुः सम्मदेनानुबन्धी दूनोऽभीक्ष्णं वारणः प्रत्यरोधि ॥ ३९ ॥

आकम्प्रायैरिति । आकम्प्राणि दन्तोत्खननसङ्गोभात् भृशं कम्प्राण्यग्राणि
येषां तैः केतुभिर्भ्रजैः सन्निपातं सङ्घर्षं व्रजन्त इति दुःखहेतुक्तिः । नागाः
गजास्तारमुच्चैरुदीर्ण उत्पन्नः ग्रैवाणां ग्रीवासूतपन्नानां शृङ्गलभूषणादीनां
नादो यस्मिन् कर्मणि तत् तथा अन्यद्विपानां प्रतिगजानाम् अङ्गे गाढं
मग्नानन्तः प्रविष्टान् दन्तान् दुःखादुत्खनन्ति स्म । तेषां गाढमग्नत्वात् स्वयं
केतुभाराक्रान्तत्वाच्च कृच्छ्रादुज्जङ्गुरित्वर्थः । अत्रोक्तभारमज्जनयोर्विशेषणगत्या
दुःखोत्खननहेतुत्वात् काव्यलिङ्गम् ॥ ३७ ॥

उत्क्षिप्येति । ईषे लाङ्गलदण्डाविव दन्तौ यस्य स ईषादन्तो महादन्तो
दन्तौ । 'ईषा लाङ्गलदण्डः स्यात्' इत्यमरः । प्रस्फुरन्तं प्राणोत्क्रमणदुःखा-
दुल्लसन्तं शात्रवस्येदं शात्रवीयं कुञ्जरं रदाभ्यां दन्ताभ्यां उच्चैरुत्क्षिप्योर्ध्व-
मुद्यम्य शृङ्गे शिखरे प्रोतः स्यूतः प्रावृषेण्यः प्रावृषि भवोऽम्बुदो यस्य तस्य ।
'प्रावृष एण्यः' इत्येण्यप्रत्ययः । उर्वीधरस्य गिरेः साम्यं सादृश्यं स्पष्टं प्रापत् ।
आप्नोर्तर्लुङि 'पुषादि'—इति च्छे रडादेशः ॥ ३८ ॥

भग्नेऽपीति । स्वे स्वकीये इमे गजे भग्नेऽपि देहं स्वाङ्गं परावर्त्य प्रति-
पक्षाभिमुखमावर्त्य । वर्तयन्त्याक्षरम् । अख्यन्तस्वपपाठः अकर्मकस्य कर्मा-
नन्वयात् । व्रीडया सार्धमिषून् मुञ्चता, इषुमोक्षणेन स्वगजभङ्गव्रीडां निर-
स्यतेत्यर्थः । योद्धा भग्नेभ्येन भटेन कर्त्रा अभीक्ष्णं दून इषुभिस्तप्तः ।
'त्वादिभ्यः' इति निष्ठानत्वम् । अनुबध्नातीत्यनुबन्धी वारणो यन्तुः प्रति-
गजारोहस्य सम्मदेन साकं स्वेभजयजन्येन हर्षेण सह । 'प्रमदसम्पदां हर्षं'
इति निपातः । प्रत्यरोधि प्रतिकुडः । तत्प्रतिरोधेन तत्सम्पदस्यापि प्रति-

व्याप्तं लोकैर्दुःखलभ्यापसारं संरम्भित्वादेत्य धीरो महीयः ।
 सेनामध्यङ्गाहते वारणः स्म ब्रह्मेव प्रागादिदेवोदरान्तः ॥ ४० ॥
 भृङ्गश्रेणीश्यामभासां समूहैर्नाराचानां विड्मनीरन्ध्रदेहः ।
 निर्भीकत्वादाहवेनाहतेच्छो हृष्यन् हस्ती हृष्टरोमेव रेजे ॥ ४१ ॥
 आताम्राभा रोषभाजः कटान्तादाशूत्खाते मार्गणे धूर्गतेन ।
 निश्च्योतन्ती नागराजस्य जज्ञे दानस्याहो लोहितस्येव धारा ॥ ४२ ॥

रोधव्याप्तेरिति भावः । 'साकं सार्धं समं सह' इत्यमरः । अत्र व्रीडितेषु-
 मोक्षयोः सम्प्रदयन्तृप्रतिरोधयोश्च कार्यकारणयोस्तत्पूर्वाप्यर्थविपर्ययरूपा-
 तिशयोक्त्या सहभावोक्तेः सहोक्तिः सङ्कीर्यते ॥ ३८ ॥

व्याप्तमिति । वारणः कश्चिदन्ती संरम्भित्वात् क्रोधित्वात् । 'संरम्भः
 सम्भ्रमे कोपे' इति विश्वः । धीरो निर्भीकः सन् एत्यागत्य महीयो विपुलं
 लोकैर्जनैः अन्यत्र भुवनैश्च व्याप्तम् । 'लोकस्तु भुवने जने' इत्यमरः । अतो
 दुःखलभ्योऽपसारोऽपसरणं यत्र तत् सेनामध्यं प्राक् पुरा आदिदेवस्य विष्णोः
 उदरान्तरुदराभ्यन्तरं ब्रह्मा स्रष्टेव गाहते स्म प्रविवेश । पुरा किल बाह्यं
 सिष्टलुब्रह्मा पूर्व्वसृष्टिदिदृक्ष्या विष्णोः कुक्षिं प्राविशदिति पौराणिकी कथा ।
 केचिद्ब्रह्मा ब्राह्मणो मार्कण्डेय इति व्याचक्षते, सोऽपि भगवन्महिमावलोकन-
 कौतुकान्तदनुज्ञया महाप्रलये तदुदरं प्रविश्य बभ्रामेत्यागमः । 'ब्रह्मा विप्रः
 प्रजापतिः' इत्यमरः । उपमालङ्कारः ॥ ४० ॥

भृङ्गेति । भृङ्गश्रेणीव श्यामभासां कृष्णवर्णानां नाराचानामयोमयेषु-
 विशेषाणां समूहैः विहो नीरन्ध्रो निर्विवरो देहो यस्य सः तथापि निर्भीक-
 त्वादाहवेनाहतेच्छः अव्याहतोत्साहः अतएव हृष्यन् मोदमानो हस्ती हृष्टरो-
 मेव हर्षात् पुलकित इवेत्युपेक्षा । 'हृषेलीमसु' इति विवल्पादिङ्भावः ।
 रेजे शुशुभे । 'फणानाञ्च सप्तानाम्' इति विकल्पादेत्वाभ्यासलोपौ ॥ ४१ ॥

आताम्रेति रोषभाजः क्रुद्धस्य नागराजस्य महिभस्य कटान्ताङ्गण्ड-
 स्थलान्निश्च्योतन्ती प्रागेव स्रवन्ती दानस्य मदस्य धारा आताम्राभा क्रोधा-
 दरुणवर्णा जज्ञे जाता । आहो धूर्गतेन पुरोगतेन यन्त्रा मार्गणे शरे आशूत्-

क्रामन् दन्तौ दन्तिनः साहसिक्यादीषादण्डौ मृत्युशय्यातलस्य
सैन्यैरन्यस्तत्क्षणादाशशङ्के स्वर्गस्योच्चैरर्द्धमार्गाधिरूढः ॥ ४३ ॥

कुर्वन् ज्योत्स्नाविप्रुषां तुल्यरूपस्तारस्ताराजालसाराभिव द्याम् ।
खङ्गाघातैर्दारिताद्वन्तिकुम्भादाभातिस्म प्रोच्छलन् मौक्तिकौघः ४४

दूरोत्क्षिप्तप्रचक्रेण कृतं मत्तो हस्तं हस्तिराजः स्वमेव ।

भीमं भूमौ लोलमानं सरोषः पादेनासृक्पङ्कपेषम्पिपेष ॥ ४५ ॥

खाते लोहितस्य क्षतजस्येव धारा जज्ञे । जनेः कर्त्तरि लिट् । किमियं
क्रोधारुणा मदधारा शरोद्धरणजन्या रक्तधारा वेत्युभयकारणसम्भवात् साह-
स्याच्च संग्रहः स च विकल्पितसादृश्यमूल इत्यलङ्कारः ॥ ४२ ॥

क्रामन्निति । मृत्युशय्यातलस्य अन्तर्कपर्यङ्करूपस्य । ‘अधः स्वरूपयो-
रस्त्री तलम्’ इत्यमरः । ईषादण्डौ दारुविशेषौ तत्सदृशौ, आयतावि-
त्यर्थः । दन्तिनो दन्तौ सहसा वर्त्तत इति साहसिकः । ‘ओजःसहोभसा
वर्त्तत’ इति ठक्प्रत्ययः । तस्य भावात् साहसिक्यात् क्रामन्, साहस-
वानित्यर्थः । अन्यस्तत्क्षणादुच्चैरूर्ध्वं सः स्वर्गस्य अर्द्धमार्गाधेति तदर्द्ध-
मार्गाधिरूढ इति सैन्यैराशशङ्के उत्प्रेक्षित इत्युपेक्षा ॥ ४३ ॥

कुर्वन्निति । ज्योत्स्नाविप्रुषां तुल्यरूपः चन्द्रिकाबिन्दुस्वरूपः तारः
शुद्धः । ‘तारो मुक्तादिसंशुद्धौ’ इति विश्वः । खङ्गाघातैर्दारिताद्वन्तिकुम्भात्
प्रोच्छलन्नुत्पतन्मौक्तिकौघो मुक्तापुञ्जो द्यामाकाशं ताराजालसारां नक्षत्रशब-
लितां तारकितां कुर्वन्नित्युपेक्षा । ‘सारः शबलपीतयोः’ इति विश्वः ।
आभाति स्म बभौ ॥ ४४ ॥

दूरोत्क्षिप्तेति । मत्तो हस्तिराजः करीन्द्रः दूरादुत्क्षिप्तेन प्राप्तेन अत
एव क्षिप्रेण सत्वेरेण चक्रेण कृतम् अतएव भूमौ लोलमानं लुण्ठमानम् ।
लोलतेरनात्मनेपदित्वात् ‘ताच्छील्यवयोवचनशक्तिषु चानश्’ इति ताच्छील्य
चानश् प्रत्ययः । अतएव लोलमानादयश्चानशीति वामनः । भीमं भय-
ङ्करं स्वं अस्मीत्येव हस्तं सरोषः सन् पादेनाङ्घ्रिणा असृक्पङ्केन पङ्कीभूतेना-
सृजा पिनष्टीत्यसृक्पङ्कपेषम् । ‘स्नेहने पिषः’ इति णसुल् । पिपेष ।
कषादित्वादनुप्रयोगः । रक्तपङ्केन स्नेहद्रव्येण ममर्देत्यर्थः । क्रुद्धमत्तयोः

आपस्काराल्लूनगावस्य भूमिं निःसाधारङ्गच्छतोऽवाङ्मुखस्य ।
 लब्धायामं दन्तयोर्युग्ममेव स्वं नागस्य प्रापदुत्तम्भनत्वम् ॥ ४६॥
 लब्धस्पर्शं भूयधादव्यथेन स्थित्वा किञ्चिद्दन्तयोरन्तराले ।
 ऊर्द्धाङ्घ्रांसिच्छिन्नदन्तप्रवेष्टं जित्वोत्तम्ये नागमन्येन सद्यः । ४७॥
 हस्तेनाग्रे वीतभीतिं गृहीत्वा कञ्चिद्बालः क्षिप्तवानूर्ध्वमुच्चैः ।
 आसीनानां व्योम्नि तस्यैव हेतोर्दिव्यस्त्रीणामर्पयामास नूनम् ४८

कुतो विवेक इति भावः । अत्र पेयणासम्बन्धेऽपि सम्बन्धोत्तरतिश-
 योक्तिः ॥ ४५ ॥

अपस्कारादिति । गात्रमूलमापस्कारं आपस्कारादामूलात् । आङो
 विकल्पादसमाप्तः । लूनगावस्य छिन्नजङ्घस्य । 'द्वौ पूर्वपञ्चाज्जङ्घादिदेशौ
 गात्राऽवरे क्रमात्' इत्यमरः । अत एवावाङ्मुखस्य सतः साधारं सावलम्बनं
 न भवतीति निःसाधारं यथातथा भूमिं गच्छतः, पतत इत्यर्थः । नागस्य
 लब्धायामं प्राप्तदैर्घ्यम् आयतमित्यर्थः । स्वं स्वकीयं दन्तयोर्युग्ममेवोत्तम्भन-
 त्वमवलम्बनत्वं प्रापत् । जङ्घाच्छेदेऽपि दन्तावष्टम्भादपतित इत्यर्थः । अत्र
 स्वभावातिशयोक्त्योः संसृष्टिः ॥ ४६ ॥

लब्धस्पर्शमिति । मूयधात्, दन्ताभ्यां भुवो विद्वत्वादित्यर्थः । 'व्यध-
 जपोरनुपसर्गे' इत्यप्रत्ययः । अव्यथेन स्वयमविद्वत्वादव्यथेन सताऽन्येन केन-
 चिद्भटेन दन्तयोरन्तराले किञ्चिद्व्यधः स्पर्शो यस्मिन् कर्मणि तद्दन्ताभ्यां भट-
 स्पर्शं यथा तथा स्थित्वा ऊर्ध्वं प्रसारिदेनार्धासिना खङ्गैकदेशेन छिन्नः
 चूर्णितो दन्तप्रवेष्टो दन्तवेष्टनं यस्य तं नागं जित्वा सद्य एव उत्तम्ये उत्थि-
 तम् । भावे लिट् । अत्रापि तथोक्त्यानाद्यसम्बन्धेऽपि सम्बन्धोत्तरतिश-
 योक्तिः ॥ ४७ ॥

हस्तेनेति । व्यालो दुष्टदन्तो । 'व्यालो दुष्टगजे सर्पे' इति विश्वः ।
 अग्रे वीतभीतिं निर्भीकं, भीरोः स्वर्गाभावादिति भावः । कञ्चिद्दीरं हस्तेन
 गृहीत्वा ऊर्ध्वमुपर्युच्चैः क्षिप्तवान् । उग्रं ह्यते । तस्यैव हेतोस्तेनैव हेतुना ।
 तद्वरणार्थमेवेत्यर्थः । 'सर्वनाम्नस्तृतीया च' इति चकारात् षष्ठी । व्योम्नि

कञ्चिद् दूरादायतेन द्रढीयः प्रासप्रोतस्रोतसान्तःक्षतेन ।

हस्ताग्रेण प्राप्तमेवाग्रतोऽभूदानैश्वर्य्यं वारणस्य गृहीतुम् ॥ ४६ ॥

तन्वाः पुंसो नन्दगोपात्मजायाः कंसेनेव स्फोटिताया गजेन ।

दिव्या मूर्तिर्व्योमगैरुत्पतन्ती वीक्षामासे विस्मितैश्चण्डिकेव ॥ ५० ॥

आक्रम्यैकामग्रपादेन जङ्गामन्यामुच्चैराददानः करेण ।

सास्थिस्वानं दारुवहारुणात्मा कञ्चिन्मध्यात् पाटयामास दन्तौ ५१

शोचित्वाग्रे भृत्ययोर्मृद्युभाजोरय्यः प्रेम्णा नो तथा वल्लभस्य ।

पूर्वं कृत्वा नेतरस्य प्रसादं पश्चात्तापादाप दाहं यथान्तः ॥ ५२ ॥

आसीनानामवस्थितानाम् । 'इदासः' इति शानच ईकारः । स्वर्गस्त्रीणाम-
मरनारीणाम् अर्पयामास नूनम् ॥ ४८ ॥

कञ्चिदिति । दूरादायतेनान्तःक्षतेन विक्षतेन अत एव द्रढीयसा प्रासेन
प्रोतं स्रोतो यत्र तेन हस्ताग्रेण करणेन अग्रतः प्राप्तमपि कञ्चिद्वटं गृहीतु-
मादातुं वारणस्यानोश्वरस्य भाव आनैश्वर्य्यमसामर्थ्यमभूत् । 'नजः शुचीश्वर'
—इत्यादिना नजपूर्वपदोभयपदद्विजः । अत्रापि आनैश्वर्य्यसम्बन्धोक्तेरति-
शयोक्तिः ॥ ४८ ॥

तन्वा इति । गजेन स्फोटितायाः विदारितायाः पुंसः कस्यचिद्दीरस्य
तन्वाः शरीरात् कंसेन स्फोटितायाः नन्दगोपात्मजाया नन्दकन्याया इवोत्प-
तन्ती दिव्या मूर्तिः चण्डिकेव नन्दकन्याशरीरादाविभवन्ती कालिकेव विस्मि-
तैर्व्योमगैः खेचरैर्वीक्षामासे वीक्षिता । ईक्षतेः कर्मणि लिट् । 'इजादेश्च
गुरुमतोऽनृच्छः' इत्याम्प्रत्ययः । मनुष्यभावमुत्सृज्य देवभावं गतित्यर्थः ।
उपमा व्यक्ता । पुरा किल दुरात्मनः कंसस्य प्रतारणाय भगवदाज्ञया तन्वा-
याशक्तिर्नन्दगोपाज्जाता कंसेन हिंसितेति पौराणिकाः ॥ ५० ॥

आक्रमेति । दारुणात्मा क्रुद्धचित्तो दन्तौ एकां जङ्गामग्रपादेनाक्र-
म्यान्यां जङ्गामुच्चैरुन्नतेन करेणाददान आकर्षयन् । सास्थिस्वानं भज्यमाना-
स्थिचटचटाशब्दयुक्तं तथा तथा कञ्चिद्दीरं दारुवत्काष्ठवत् मध्यात्पाटयामास,
मध्यं विभज्य पाटयामासेत्यर्थः । ल्यङ्लोपे पञ्चमी । उपमा ॥ ५१ ॥

शोचित्वेति । ऋच्छतीत्यर्थः । 'अयः स्वामिवैश्ययोः' इति यत्प्रत्ययान्तो

उत्प्लुत्यारादर्धचन्द्रेण लूने वक्त्रेऽन्यस्य क्रोधदष्टोष्ठदन्ते ।
 सैन्यैः कण्ठच्छेदलीने कबम्बाद्भूयो बिभ्ये वलातः सासिपाणेः॥५३॥
 तूर्य्यारावैराहितोत्तालतालैर्गायन्तीभिः काहलं काहलाभिः ।
 नृत्ते चक्षुःशून्यहस्तप्रयोगं काये कूजन् कम्बुरुच्चैर्जहास ॥ ५४ ॥

निपातः । अथ समक्षमेव मृत्युभाजोर्मरणं गतयोर्मृत्ययोः शोचित्वा वल्लभ-
 स्यैतयोर्मध्ये प्रियमृत्यस्य सम्बन्धिना प्रेम्णा, तद्वतप्रेम्णेत्यर्थः । तथा तेन
 प्रकारेणान्तर्दाहं सन्तापं नो आप, यथा येन प्रकारेणैतरस्यावल्लभस्य पूर्वं
 जीवनकाले प्रसादं प्रीतिदानाद्यनुग्रहं न कृत्वा पश्चात्तापादतोऽयमस्माभिर-
 प्रीणित एव प्राणान् प्रादादित्यनुशयाद्वाहमाप । प्रियमृत्य मरणादप्यसम्मानित-
 मरणमेव स्वामिनो दुःसहं दुःखहेतुरासीदित्यर्थः । स्वभावोक्तिः ॥ ५२ ॥

उत्प्लुत्येति । अर्धचन्द्रेण बाणेन लूने छिन्ने तथापि क्रोधेन दष्टौ ओष्ठौ
 यैस्ते दन्ता यस्य तस्मिन् अन्यस्य योधस्य वक्त्रे आरादनतिदूरमुत्प्लुत्य ।
 'आरादूरसमीपयोः' इत्यमरः । भूयः पुनरपि कण्ठस्य छेदः छिन्नदेशः तत्र
 लीने स्थिते सति वलातो नृत्यतः सासिः पाणिर्यस्य तस्मात्कबम्बादपमूर्धकले-
 वरात् । 'भीचार्यानां भयहेतुः' इति पञ्चमी । सैन्यैर्बिभ्ये भीतम् । भावे
 लिट् । लूनस्यापि वक्त्रस्य पुनः स्वस्थानपातित्वाङ्गलानासिधारणाभ्यां कबम्बा-
 दप्यकबम्बभ्रान्त्या सर्वे बिभ्युरित्यर्थः । अत एव भ्रान्तिमदलङ्कारः ॥ ५३ ॥

तूर्य्यारावैरिति । आहिताः सम्पादिता उत्तालाः प्रस्फुटास्तालाः करपु-
 टादिक्रियामानानि येषु तैः । 'तालः कालक्रियामानम्' इत्यमरः । तूर्य्य-
 रावैर्मृदङ्गादिवाद्यघोषैस्तथा काहलं भृशं गायन्तीभिः ध्वनन्तीभिः काह-
 लाभिः शुक्लैर्वाद्यविशेषैश्च करणैः । 'काहलं भृशशुष्कयोः । 'वाद्यभाग-
 विशेषे तु काहलः काहलः खले' इति विश्वः । काये अपमूर्ध्नि कलेवरे ।
 अत एव चक्षुःशून्यो दृष्टिरहितः हस्तप्रयोगो यस्मिन् कर्मणि तत्तथा नृत्ते
 नृत्यति सति । कर्त्तरि क्तः । कूजन्धनन् कम्बुः शङ्खः, तटस्थ इवेत्यर्थः ।
 उच्चैस्तरां जहास । दृष्टिशून्याभिनयस्य नाट्यशास्त्रविरोधाददृष्टासमकरो-
 दित्यर्थः । व्यञ्जकाप्रयोगाद्भयोत्प्रेक्षा । 'अङ्गीरासापयेन्नीतं हस्तेनार्धं

प्रत्यावृत्तं भङ्गभाजि स्वसैन्ये तुल्यं मुक्तैराकिरन्ति स्म कञ्चित् ।
 एकौघेन स्वर्णपुङ्खैर्द्विषन्तः सिद्धा माल्यैः साधुवादैर्द्वयेऽपि ॥५५॥
 बाणाक्षिप्तारोहशून्यासनानां प्रक्रान्तानामन्यसैन्यैर्गृहीतम् ।
 संरञ्चानां भ्राम्यतःमाजिभूमौ वारी वारैः सस्मरे वारणानाम् ५६
 पीनःपुन्यादस्त्रगन्धेन मत्तो मृन्दन् कोपाल्लोकमायोधनोर्वाम् ।
 पादे लग्नामत्र मालामिमेन्द्रः पाशीकल्पामायतामाचर्ष ॥५७॥

प्रदर्शयेत् । दृष्टिभ्यां भावयेद्भावं पादाभ्यां तालनिर्णयः । इति नाट्य-
 विदः ॥ ५४ ॥

प्रत्यावृत्तमिति । स्वसैन्ये भङ्गभाजि सति प्रत्यावृत्तमभ्यमित्रं कञ्चिद्दीरं
 तुल्यमेककालं मुक्तैः स्वर्णपुङ्खैः शरविशेषैः एकौघेन एकप्रहारेण द्विषन्तः
 आकिरन्ति स्म । सिद्धा खेचराः मालैर्दिव्यमालाभिः । चातुर्वर्ण्यादित्वात्
 व्यञ्जप्रत्ययः । आकिरन्ति स्म । द्वयेऽपि द्विषन्तः सिद्धाश्च साधुवादैः साधु
 साध्वितिवाक्यैराकिरन्ति स्म । एतच्चित्तयमपि युगपत्प्रवृत्तमित्यर्थः । अत्र
 स्वर्णपुङ्खसुरमाल्यसाधुवादानां प्रकृतानामेव तुल्यकालैकौघप्रवृत्तिसाम्यादौप-
 म्यावगमात् केवलप्रकृतास्यदा तुल्ययोगिता ॥ ५५ ॥

बाणैति । बाणैराक्षिप्ताः पातिताश्च रोहाः सादिनो येभ्यस्तानि अत-
 एव शून्यानि रिक्तान्यासनानि आस्तरणानि येषाम् । अतएवान्यैः सैन्यैः
 परसैनिकैर्गृहीतुं प्रक्रान्तानामारञ्चानां समन्तादवध्यमानानामित्यर्थः । अत-
 एव संरञ्चानां क्षुभितानां अतएव आजिभूमौ भ्राम्यतामनवतिष्ठमानानां
 वारणानां वारैर्वृन्दैः वारी कन्धनस्थानम् । 'वारः सूर्यादिदिवसे वारो
 वरणप्रन्दयोः । वारी कटीभवन्धन्योः'—इति विश्वः । सस्मरे स्मृता । तद्वर्त्म-
 योगादिति भावः । कर्मणि लिट् । अत्र शून्यासनत्वादीनां विशेषणगत्या
 वारीस्मरणहेतुत्वात् काव्यलिङ्गम् ॥ ५६ ॥

पीनःपुन्यादिति । अत्र आयोधनोर्व्यां युद्धभूमौ पीनःपुन्यात्, पुनः-
 पुनरावृत्तेरित्यर्थः । ब्राह्मणादित्वात् व्यञ्जप्रत्ययः । अव्ययानां भ्रमाच्च टिलो-
 पस्य सायंप्रातिकाद्यर्थमुपसंख्यानमिति टिलोपः । अस्त्रगन्धेन, रक्तगन्धा-
 ब्राणादित्यर्थः । मत्तु इमेन्द्रो महागजः कोपाल्लोकं जगं मृन्दन् क्षुन्दन् पादे

कश्चिन्मूर्च्छामित्य गाढप्रहारः सित्तः शीतैः शीकरैर्वारणस्य ।
 उच्छश्वास प्रस्थिता तं जिघृक्षुर्वार्थाकृता नाकनारी मुमूर्च्छ ॥ ५८
 लूनग्रीवात् सायकेनापरस्य द्यामत्युच्चैराननादुत्पतिष्णोः ।
 चेसे मुग्धैः सैंहिकेयानुकाराद्रौद्राकारादप्सरैवक्त्वचन्द्रैः ॥ ५९
 वृत्तं युद्धे शूरमाश्लिष्य काचिद्रन्तुं तूर्णं मेरुकुञ्जं जगाम ।
 त्यक्त्वा नाग्नौ देहमेतिस्म यावत् पत्नी सद्यस्तद्वियोगासमर्था ॥ ६०

लग्नामीपदमभातां पाशोकल्यां पाशवन्धनमदृशीम् । ‘पाशस्त्वश्वादिबन्धनम्’
 इति विश्वः । ‘बद्धादिभ्यश्च’ इति विकल्पः दीकारः । अभापितपुंस्त्वात्
 ‘घरूप’—इत्यादिना ङस्त्वं न भवति । आयतां दीर्घां मालामाचकर्ष ।
 पाशोकल्येत्यत्र तद्धितगता पूर्णापमा ॥ ५७ ॥

कश्चिदिति । गाढः प्रहारो यस्य सः कश्चिदीरो मूर्च्छामित्य वारणस्य
 शीतैः शीकरैः पुष्करतुषारैः सित्तः सन् उच्छश्वास उज्जीवति स्म, किन्तु तं
 मूर्च्छामागतं जिघृक्षुर्ग्रीहीतुमिच्छुः । ग्रहेः सन्नन्तादुत्पत्यः । प्रस्थिता । तं
 वरोतुमागतित्यर्थः । नाकनारी व्यर्थाकृता तदुज्जीवनाद्विफलमनोरथा सती
 मुमूर्च्छ । अत्राकृतवैयर्थ्यस्य विशेषणगत्या नाकनारीमूर्च्छाहेतुत्वात् काव्यलिङ्गं
 मूर्च्छासम्बन्धातिशयोक्त्या सङ्कीर्यते ॥ ५८ ॥

लूनग्रीवादिति । अपरस्य सायकेन लूनग्रीवाच्छिन्नकण्ठात् अतएव
 द्यामाकाशं प्रति आशु उच्चैरुत्पतिष्णोरुत्पतनशीलात् । ‘अलङ्घञ्’—इत्यादिना
 इणुच्प्रत्ययः । अतएव सिंहिकाया अपत्यं पुमान् सैंहिकेयो राहुः । तमस्तु
 राहुः स्वर्भानुः सैंहिकेयो विधुन्तुदः’ इत्यमरः । ‘स्त्रीभ्यो ढक्’ । तमनुकारात्,
 तत्सदृशादित्यर्थः । कर्मण्यण्प्रत्ययः । रौद्राकाराद्भीषणाकृतेरस्य वीरस्य
 आननात् मुग्धैः सुन्दरैरप्सरसां वक्त्रैरेव चन्द्रैस्त्रेसे वस्तम् । भावे लिट् । अत्र
 राहुहेतुक्त्वासस्य चन्द्र एव सम्भवादक्त्वचन्द्रैरिति रूपकं सिद्धम् । तस्य
 सैंहिकेयानुकारादिति स्पष्टोपमापेक्षत्वात् सङ्करः ॥ ५९ ॥

वृत्तमिति । काचिदमरनारी युद्धे वृत्तं मृतम् । ‘वृत्तोऽतीते दृढे ख्याते
 वर्त्तुलेऽपि वृते मृते’ इति विश्वः । शूरमाश्लिष्य रन्तुं तूर्णं मेरोः कुञ्जं गच्छरं

त्यक्तप्राणं संयुगे हस्तिनीस्था वीक्ष्य प्रेम्णा तत्क्षणादुद्गतासुः ।
 प्राप्याखण्डं देवभूयं सतीत्वादाशिश्नेष स्वैव कञ्चित् पुरन्ध्री ॥ ६१ ॥
 स्वर्गे वासं कारयन्त्या चिराय प्रत्यग्रत्वं प्रत्यहं धारयन्त्या ।
 कश्चिद्भेजे दिवानार्या परस्मिन् लोके लोकंप्रीणयन्त्येह कीर्त्या ॥ ६२ ॥
 गत्वा नूनं वैबुधं सद्ग रम्यं मूर्च्छाभाजामाजगामान्तरात्मा ।
 भूयो दृष्टप्रत्ययाः प्राप्तसंज्ञाः साधीयस्ते यद्वर्णायाद्रियन्ते ॥ ६३ ॥

जगाम । यावत्तद्वियोगासमर्था तद्विरहामहा पत्नी सद्योऽग्नौ देहं त्यक्त्वा
 नैति स्म नाजगाम । अत्र मेरुकुञ्जासम्बन्धेऽपि सम्बन्धोक्तेरतिशयोक्तिः ॥ ६० ॥

त्यक्तेति । संयुगे युद्धे त्यक्तप्राणं कञ्चिद्दीरं हस्तिन्यां तिष्ठतीति हस्ति-
 नीस्था करिणीमारूढा सती वीक्ष्य प्रेम्णा तत्क्षणादुद्गतासुर्गतप्राणा स्वैव
 पुरन्ध्री स्वभार्यैव सतीत्वात् पतिव्रतात्वादखण्डमक्षयं देवभूयं देवत्वम् । ‘भुवो
 भावे’ इति क्यप् । प्राप्याशिश्नेष । स्त्रीणां पातिव्रत्यमेव पतिसालोक्यनिदानं
 नाग्निप्रवेशादिकमिति भावः । अत्र सतीत्वस्य विशेषणगत्या देवभूयहेतु-
 त्वानुक्तेन काव्यलिङ्गम् । अतिशयोक्त्यादिकन्तु यथासम्भवमूह्यम् ॥ ६१ ॥

स्वर्गं इति । कश्चिद्दीरश्चिराय चिरकालं स्वर्गं वासम् । ‘शयवासवा-
 सिष्वकालात्’ इति विकल्पादलुक् । कारयन्त्या अनुभावयन्त्या अहन्यहन्य
 प्रत्यहम् । ‘नपुंसकादन्यतरस्याम्’ इत्यव्ययीभावे समासान्तष्टच्प्रत्ययः ।
 ‘अव्ययानां भमात्रे टिलोपः’ इत्युक्तम् । प्रत्यग्रत्वं नूतनत्वं धारयन्त्या । पर-
 प्रेमास्पदत्वादिति भावः । लोकं प्रीणयन्त्या अद्भुतत्वं प्रापयन्त्या । प्रीजो-
 ण्यन्ताङ्गटः शतरि ङीप्, ‘धूज्प्रीजोर्नुस्वक्तव्यः’ इति नुगागमः । दिव्यनार्या,
 परस्मिंल्लोके इह लोके कीर्त्या च भेजे प्राप्तः । भजेः कर्मणि लिट् । रण-
 मरणाङ्गोक्तद्वयमपि जिगायेत्यर्थः । अत्र दिव्याङ्गनाकीर्त्याः प्रकृतयोरेव
 तुल्यधर्मसम्बन्धात् केवलप्रकृतास्पदा तुल्ययोगिता ॥ ६२ ॥

गत्वेति । मूर्च्छाभाजामन्तरात्मा जीवः रम्यं वैबुधं सद्ग दिव्यभवनं
 गत्वा आजगाम । मूर्च्छासमये सुरलीकरामणीयकं दृष्ट्वा आजगाम । नूनमु-
 ष्येक्षायाम् । कुतः यद्यस्मात् प्राप्तसंज्ञा लब्धबोधाः सन्तः दृष्टप्रत्ययाः
 दृढविश्वासाः भूयः पुनरपि साधीयो गा(बा)द्वतरम् । गा(बा)द्वादीयसुनि

कश्चिच्छस्त्रापातमूढोऽपवोटुर्लब्ध्वा भूयश्चेतनामाहवाय ।
 व्यावर्त्तिष्ट क्रोशतः सख्य, रुच्चैः स्थितश्चात्मा का च लोकानुवृत्तिः ॥ ६४ ॥
 भिन्नोरस्कौ शत्रुणाकृष्य दूरादासन्नत्वात् कौचिदेकेषुणैव ।
 अन्योऽन्यावष्टम्भसामर्थ्ययोगादूर्ध्वविव स्वर्गतावप्यभूताम् ॥ ६५ ॥
 भिन्नानस्त्रैर्मोहभाजोऽभिजातान् हन्तुं लोलं वारयन्तः स्ववर्गम्
 जीवग्राहं ग्राहयामासुरन्ये योग्येनार्थः कस्य न स्याज्जनेन ॥ ६६ ॥

‘अस्तिकबाढयोर्नेदसाधौ’ इति साधादेशः । रणाय रणं कर्तुमाद्रियन्ते,
 उत्सेहिर इत्यर्थः । कर्त्तरि लट् श्यन्प्रत्ययः । कथञ्चिदुज्जीवितानां पुन-
 र्मृत्युप्राप्तिः श्रेयोदर्शनहेतुकेति भावः ॥ ६३ ॥

कथिदिति । शस्त्रापातमूढः प्रहारमूर्च्छितः कश्चिद्दीरश्चेतनां संज्ञां
 लब्ध्वा अपवोटुर्मूर्च्छासमये युद्धभूमेरपनेतुः सख्युर्मित्रस्योच्चैः क्रोशतः आग-
 च्छागच्छेत्याक्रोशति सति । ‘षष्ठी चानादरे’ इति षष्ठी । क्रोशन्तमना-
 दित्येत्यर्थः । भूयः पुनरपि आहवाय रणाय व्यावर्त्तिष्ट, आत्मा देहस्थितश्च ।
 तथाहि लोकानुवृत्तिश्च का, नैवेत्यर्थः । सुहृज्जनानुरोधस्तु हितानर्थिनः
 परिच्छेत्तुं ह्येत्यर्थः । सामान्येन विशेषसमर्थनरूपोऽर्थान्तरन्यासः ॥ ६४ ॥

भिन्नोरस्काविति । शत्रुणा दूरादाकृष्यासन्, न त्वात्तयोरित्यर्थः ।
 सन्निकृष्टत्वादेकेषुणैव भिन्नोरस्कौ विदारितवक्षसी कौचिद्दीरावन्योन्याव-
 ष्टम्भ एव सामर्थ्यं तस्य योगात् स्वभावादूर्ध्वविव ऊर्ध्वं तिष्ठन्तावेव स्वर्गतावपि
 मृतावभूताम् । अपिश्चार्थः । तत्र मृतयोरूर्ध्ववस्थानासम्बन्धेऽपि सम्ब-
 न्धोक्तेरतिशयोक्तिः ॥ ६५ ॥

भिन्नानिति । अन्ये वीरा अस्त्रैर्भिन्नान् विदारितान् अतएव मोहभाजो
 मूर्च्छाभाजो मूर्च्छागतानभिजातान् कुलीनान् । ‘अभिजातः स्थितौ न्याये
 कुलीनप्राप्तयोरपि’ इति विश्वः । हन्तुं लोलमुख्यं स्ववर्गं वारयन्तः जीवं
 मृहीत्वा जीवग्राहं ग्राहयामासुः, जीवमेव ग्राहयामासुरित्यर्थः । ‘समूला-
 क्ततजीवेषु हनृक्तज्यहः’ इति णमुत्प्रत्ययः । कषादित्वादनुरूपयोगः । जीव-
 ग्रहणप्रयोजनमर्थान्तरन्यासेनाह—तथाहि, योग्येन जनेन हेतुना कस्य

भग्नैर्दण्डैरातपत्राणि भूमौ पर्यस्तानि प्रौढचन्द्रद्युतीनि ।
 आहाराय प्रेतराजस्य रौप्यस्थालानीव स्थापितानि स्म भान्ति ६७
 रेजुर्भ्रष्टा वक्षसः कुङ्कुमाङ्गा मुक्ताहाराः पार्थिवानां व्यसूनाम् ।
 हासाल्लक्ष्याः पूर्णकामस्य मन्ये मृत्योर्दन्ताः पीतरक्तासवस्य ॥ ६८ ॥
 निम्नेष्वोष्ठीभूतमस्त्रक्षतानामसं भूमौ यच्चकासाञ्चकार ।
 रागार्थं तत् किं नु कौमुभमम्भः संव्यानानामन्तकान्तःपुरस्य ॥ ६९ ॥
 रामेण त्रिःसप्तकृत्वो ऋदानां त्रिवञ्चक्रे पञ्चकं क्षत्रियास्रैः ।
 रक्ताम्भोभिस्तत्क्षणादेव तस्मिन् सङ्घेऽसङ्घाः प्रावहन् द्वीपवत्यः ७०

पुंसोऽर्थः कीर्त्यादिप्रयोजनं न स्यात् । स्यादेव सर्वस्यापीत्यर्थः । अतो
 वीराणां रणेष्वप्यतिपरिचरतश्चणमेव श्रेयः । 'नार्त्तं नातिपरिचरतम्, इति
 हनननिषेधादिति भावः ॥ ६६ ॥

भग्नैरिति । भग्नैर्दण्डैर्हेतुना । भग्नदण्डत्वादिति भावः । भूमौ पर्य-
 स्तान्युत्तानपतितानि । प्रौढचन्द्रद्युतीनि पूर्णेन्दुप्रभाख्यातपत्राणि । श्वेत-
 च्छाणीत्यर्थः । प्रेतराजस्यान्तकस्याहाराय भोजनाय स्थापितानि विहि-
 तानि रौप्यस्थालानि राजतभाजनानीव भान्ति स्मेत्युत्प्रेक्षा ॥ ६७ ॥

रेजुरिति । व्यसूनां मृतानां पार्थिवानां वक्षसो भ्रष्टाः पतिताः कुङ्कु-
 माङ्गाः, कुङ्कुमारुणिता इत्यर्थः । मुक्ताहाराः पूर्णकामस्य सकलराजक-
 संहारात् सफलमनोरथस्य अतएव पीतं रक्तमेवासवं येन तस्य मृत्योः हासा-
 ददृहासाल्लक्ष्या दृश्या दन्ता रेजुरिति मन्ये इत्युत्प्रेक्षा ॥ ६८ ॥

निम्नेष्विति । भूमौ निम्नेषु निम्नस्थलेष्वोष्ठीभूतं राशीभूतमस्त्रक्षतानां
 सम्बन्धि यदस्त्रं रक्तं चकासाञ्चकार दिदीपे । 'चकास्य दीप्तौ' इति धातो-
 लिट् । 'कास्यनेकाच आम्बक्तव्यः' इत्याम्बत्यये कजोऽनुप्रयोगः । तदस्त्र-
 मन्तकान्तःपुरस्य कृतान्तावरोधस्य संव्यानानामुत्तरीयाणां रागार्थं रञ्जनार्थं
 कुसुम्भस्येदं कौमुभं अम्भः किं नु सुकुम्भद्रवो नु वेत्युत्प्रेक्षा ॥ ६९ ॥

रामेणेति । रामेण भार्गवेण सामर्थ्यात् चीन् वारान् त्रिः । 'द्वित्रिच-
 तुर्भ्यः सुच्' इति सुच्प्रत्ययः । त्रिरावृत्ताः सप्त त्रिःसप्तकृत्वः । एकत्रिंशति-

सन्दानान्तादस्त्रिभिः शिञ्जितास्त्रैराविश्याधः शातशस्त्रावलूनाः ।
 कूर्मैर्पम्यं व्राक्तमन्तर्नदीनामैभाः प्रापन्नङ्गयोऽसृङ्गयीणाम् ॥ ७१ ॥
 पद्माकारैर्योधवक्त्रैरिभानां कर्णभट्टैश्चामरैरेव हंसैः ।
 सोपस्काराः प्रावहन्नस्रतोयाः स्त्रोतस्त्रिन्यो वीचिषूचचैस्तरङ्गिः ॥ ७२ ॥
 उत्क्रान्तानामामिषायोपरिष्ठादध्याकाशम्बभ्रमुः पत्रवाहाः ।
 मूर्त्ताः प्राणानूनमद्याप्यवेक्षामासुः कायं त्याजिता दारुणास्त्रैः ७३

वारानित्यर्थः । 'संख्यायाः क्रियाभ्यावृत्तिगणने कृत्वसुच्' इति कृत्वसुच्-
 प्रत्ययः । चक्षियास्त्रै राजन्यरक्तैः चित्रमद्भुतं क्रदानां पञ्च परिमाणस्य पञ्च-
 कम् । 'संख्यायाः संज्ञासङ्गमुत्राध्ययनेषु' इति सङ्गार्थं कन्प्रत्ययः । चक्रे
 कृतं तस्मिन् संख्ये युद्धे । 'मृधमास्कन्दनं संख्यम्' इत्यमरः । क्षणदेव
 रक्तैरेवाभ्योभिः असंख्या द्वीपवत्यो नद्यः प्रावहन् प्रसरन् । रामेण बहुकालेन
 च स्यमन्तपञ्चकाश्यं क्रदपञ्चकमेव कथञ्चित्कृतम् । अत्र तु क्षणमात्रेणासंख्या
 नद्यः प्रवृत्ता इत्युपमानादुपमेयस्याधिक्योक्तेर्यतिरेकालङ्कारः ॥ ७० ॥

संदानान्तादिति । शिञ्जितास्त्रैरभ्यस्तास्त्रविद्यैरस्त्रिभिरायुधीयै अधः
 रथानामधस्तादाविश्य प्रविश्य । संदानान्तात् बन्धनप्रदेशात्, गुल्फप्रदेशमधि-
 कृत्येत्यर्थः । 'सन्दानं पशूनां पादबन्धनम्' इति विश्वः । शातं शितम् ।
 'शास्त्रोरन्यतरस्याम्' इति विकल्पादीत्वाभावः । तेन शस्त्रेणावलूनाश्चिन्नाः ।
 इभानामिमे ऐभाः अङ्गुयश्चरणाः असृङ्गयीणां रक्तविकाराणां नदीनामन्तर-
 भ्यन्तरे व्यक्तं कूर्मैर्पम्यं कमठोपमाम् । स्वार्थे ष्यञ्प्रत्ययः । अत एवौप-
 म्यादयः चातुर्वर्ण्यवदिति वामनः । प्रापन् प्राप्ताः । आपो लुङि 'पुषादि'—
 इति चूर्णरङादेशः । उपमा ॥ ७१ ॥

पद्माकारैरिति । उच्चैर्वीचिषु तरङ्गिः प्रवमानैः पद्माकारैः कमलकल्पै-
 र्योधवक्त्रैर्भटसुखैरिभानां कर्णभ्यो भट्टैश्चामरैर्हंसैः सोपस्कारा सपरिकराः ।
 'संपर्युपेभ्यः करोती भूषणे' इति सुङागमः । अस्रतोया रक्तजलाः स्त्रोत-
 स्त्रिन्यो नद्यः प्रावहन् । अत्र रूपकोपमयोः सङ्करः सुगमः ॥ ७२ ॥

उत्क्रान्तानामिति । पक्षाणि वहन्तीति पत्रवाहाः पक्षिणः आमि-
 षाय आभिषमन्तुम् । 'क्रियार्थोपपदस्य च कर्मणि स्थानिनः' इति चतुर्थी ।

आतन्वद्भिर्दिक्षु पक्षाग्रनादं प्राप्तैर्दूरादाशु तीक्ष्णैर्मुखाग्रैः ।
 आदौ रक्तं सैनिकानामजीवैर्जीवैः पश्चात् पत्तिपूगैरपायि ॥ ७४ ॥
 ओजोभाजां यद्रणे संस्थितानामादत्तीव्रं सार्धमङ्गेन नूनम् ।
 ज्वालाव्याजादुद्दमन्तो तदन्तस्तेजस्तारं दीप्तजिह्वा ववाशि ॥ ७५ ॥

उत्क्रान्तानां मृतानामुपरिष्ठादध्याकाशमाकाशे । विभक्त्यर्थेऽव्ययीभावः ।
 बभ्रमुः भ्रेमुः । 'वा जृभ्रमुच्चसाम्' इति विकल्पादेत्वाभ्यासलोपाभावः ।
 अत्रोष्णं च्यते । दारुणास्तेर्वीरास्त्रैः कायं त्याजिता विसर्जिताः । त्यजेर्यन्ता-
 द्विकर्मकात् कर्मणि क्तः । 'एत्यन्ते कर्तुश्च कर्मणः' इति वचनात् । मूर्त्ता
 मूर्त्तिमन्त' प्राणा अद्येदानीमपि कायमवेक्षामासुः पूर्वाभिमानात्पुनः काय-
 प्रवेशापेक्षिणो मूर्त्ताः प्राणा एव नूनमाराद्धमन्तोत्युपेक्षार्थः । 'इजादेश
 गुरुमतोऽवृच्छः' इत्याम्पत्ययः 'कृद्धानुप्रयुज्यते लिटि' इत्यस्तेरनुप्रयोगः
 'आम्पत्ययवत्'—इत्यत्र कृज एवेति नियमादस्तेर्नात्मनेपदम् ॥ ७३ ॥

आतन्वद्भिरिति । दिक्षु पक्षाग्रनादं पक्षान्तघोषमातन्वद्भिर्विस्तृणद्भि-
 र्दूरादाशु प्राप्तैरागतैरजीवन्त्यजीवैरचेतनैः । पचाद्यजन्तेन नज्समासः । पत्ति-
 पूगैः, बाणव्रानैस्त्रियैः । तीक्ष्णैर्मुखाग्रैः करणैः सैनिकानां रक्तमपायि
 योतम् । पिबतेः कर्मणि लुङ् 'आतो युक्चण्कतोः' इति युगागमः ।
 पश्चाज्जीवैश्चेतनैः पत्तिपूगैः पत्तिसङ्घैः कर्तृभिस्तोत्क्ष्णैर्मुखाग्रैश्चुपुटैः करणैर-
 पायि । पत्तिणां प्रकृतत्वात्केवलप्रकृतविषयः श्लेषः ॥ ७४ ॥

ओजोभाजामिति । दीप्ता ज्वलन्ती जिह्वा यस्याः सा दीप्तजिह्वा
 शिवा । रणे संस्थितानां मृतानामोजोभाजामोजस्विनामङ्गेन गात्रेण सार्धं
 यत्तीव्रं तिग्मं तेज आददभक्षयत् । अदेर्लुङ् 'अदः सर्वेषाम्' इत्यडागमे-
 ऽपृक्तस्य 'आडजादीनाम्' इत्याडागमोऽङ्गस्य 'आटश्च' इति वृद्धिः । तदन्त-
 रन्तरेऽन्तरितं तेजो ज्वालाव्याजात् मुखोल्काच्छलादुद्दमन्तो तारमुच्चैर्ववाशि
 रीति स्म । 'तिरश्चां वाशितं कृतम्' इत्यमरः । नूनमित्युत्प्रेक्षायाम् । अत्र
 व्याजशब्देन ज्वालात्वापङ्गवेन तेजस्त्वोत्प्रेक्षणे सापङ्गवोत्प्रेक्षेति सर्वस्व-
 कारः ॥ ७५ ॥

नैरन्तर्यच्छिन्नदेहान्तरालं दुर्मक्षस्य ज्वालिना वाशितेन ।
योहुर्बाणप्रोतमादीप्य मांसं पाकापूर्वस्वादमादे शिवाभिः ॥७६॥

ग्लानिच्छेदी क्षुत्प्रबोधाय पीत्वा
रक्ताग्निं शोषिताजीर्णशेषम् ।
स्वादुङ्कारं कालखण्डोपदंशं
क्रोष्टा डिम्बं वाष्पणद् वास्वतच्च ॥७७॥

नैरन्तर्येति । नैरन्तर्येणाविच्छेदेन छिन्नं देहस्यान्तरालं यस्मिन् कर्मणि तद्यथा तथा बाणैः प्रोतं स्यूतम् अतएव दुर्मक्षस्य भक्षितुमशक्यस्य । छच्छर्थे खल्प्रत्ययः । योहुर्योधस्य सम्बन्धि मांसं ज्वालिना ज्वालावता वाशितेन कृतेन । शिवानां वाशने जिह्वा ज्वलतीतिऽप्रसिद्धिः । प्रादीप्य प्रज्वालय । बाणदाहाय मांसपाकाय चेति भावः । अत एव पाकेनापूर्वी-ऽभिनवः स्वादो रुचिर्यस्य तत् तथा शिवाभिर्गोमायुभिः । ‘स्त्रियां शिवा भूरिमायगोमायुमृगधूर्त्तकाः’ इत्यमरः । आदे जघसे, भक्षितमित्यर्थः । ‘लित्यन्यतरस्याम्’ इति विकल्पाददेर्न घसूादेशः । वाशितोत्यया जिह्वा-ज्वालया दग्धे । इषुप्रतिबन्धेन पाकरुचिरं जघस इत्यर्थः । अत्र पाका-पूर्वास्वादाद्यसम्बन्धेऽपि सम्बन्धोक्तेरतिशयोक्तिः ॥ ७६ ॥

ग्लानीति । क्रोष्टा जम्बुकः क्षुत्प्रबोधाय ग्लानिच्छेदी खेदहारी शोषितो जारितः अजीर्णशेषो येन तद्रक्तमेवारिष्टं पानविशेष इति रूपकम् । तत् पीत्वा स्वादुङ्कारं स्वादूकृत्य । ‘स्वादुमि’—इति णमुल् । कालखण्डेन यकृता उपदंशं कालखण्डम्, उपदंशं कृत्वेत्यर्थः । ‘कालखण्डयकृती तु समे’ इत्यमरः । ‘उपदंशस्तृतीयायाम्’ इति णमुल् । कालखण्डस्य दशनक्रिया-कर्मत्वेऽपि भुजिक्रियाकरणत्वात् तृतीयोपपदतया ‘तृतीयाप्रभृत्यन्यन्यतर-स्याम्’ इति विकल्पेनोपपदसमासः । डिम्बं कलेवरं व्यष्णत्, भुक्तावानि-त्यर्थः । ‘वैश्व खनो भोजने’ इति षत्वम् । व्यस्नदवादयश्चेति समुच्चयः । अभोजनार्थत्वात् षत्वं न ॥ ७७ ॥

क्रव्यात् पूगैः पुष्कराण्यनकानां
 प्रत्याशाभिर्मेदसो दारितानि ।
 आभीलानि प्राणिनः प्रत्यवश्यन्
 कालो नूनं व्याददावाननानि ॥ ७८ ॥
 कीर्णा रेजे जाजिभूमिः समन्ता-
 दप्राणद्भिः प्राणभाजां प्रतीकैः ।
 बह्वारम्भैरर्द्धसंयोजितैर्वा
 रूपैः स्रष्टुः सृष्टिकर्मान्तशाला ॥ ७९ ॥

क्रव्यादिति । क्रव्यमदन्तीति क्रव्यादो मांसभक्षकाः कङ्कटभ्रादयः ।
 ‘क्रव्यं च’ इति विट्प्रत्ययः । तेषां पूगैः कर्तृभिः मेदसो वसायाः । ‘मेदसु
 वपा वसा’ इत्यमरः । प्रत्याशाभिस्तृष्णाभिर्दारितानि मेदस्त्विव्रान्त्या
 पाटितान्यानकानां तृष्याणां पुष्कराणि सुखानि । ‘पुष्करं करिहस्ताग्र
 वाद्यभाण्डमुखे जले’ इत्यमरः । प्राणिनः करितुरगादीन् प्रत्यवस्यन्नभ्यवह-
 रन् । ‘अभ्यवहारः प्रत्यवस्यनं भोजनं जग्धिः’ इति हलायुधः । कालो-
 ऽन्तकः आभीलानि भयङ्कराणि । ‘आभीलं भीमलक्ष्ययोः’ इति विश्वः ।
 आननानि व्याददौ विददार । ‘आडो दोऽनास्याविहरणे’ इत्यस्य प्रत्युदा-
 हरणमेतत् । यानि विदारितानि पुष्कराणि तान्येवाननानि । नूनमित्यु-
 चेक्षायाम् ॥ ७८ ॥

कीर्णेति । अप्राणद्विरजीवद्भिः, क्षिन्नत्वान्निष्प्राणैरित्यर्थः । ‘अन
 प्राणने’ इति धातोर्लटः शत्रादेशः । प्राणभाजां प्राणिनां प्रतीकैरवयवैः ।
 ‘अङ्गं प्रतीकोऽवयवः’ इत्यमरः । समन्तात् कीर्णा सा आजिभूमिः ईषद-
 समाप्तारम्भैरिति बह्वारम्भैः, किञ्चिद्नसृष्टैरित्यर्थः । ‘विभाषा सुपो बहुच्-
 पुरस्तात्’—हरि बहुच्प्रत्ययः । तथार्द्धसंयोजितैरर्द्धसृष्टैश्च रूपैराकारैः ।
 ‘रूपं स्वरूपे सौन्दर्यं आकारश्लेशयोरपि’ इति विश्वः । कीर्णा स्रष्टुः धातुः
 सृष्टिकर्मान्तशाला वा । सृष्टिकर्माणो नियतागारमिव रेजे इत्युत्प्रेक्षा ॥ ७९ ॥

आयन्तीनामविरतरयं राजकानीकिनीना-
मित्यं सैन्यैः सममलघुभिः श्रीपतेरुर्मिमङ्गिः ।
आसीदोघैर्मुहुरिव सहृद्वारिधेरापगानां
दोलायुद्धं कृतगुरुतरध्वानमौडित्यभाजाम् ॥ ८० ॥

इति श्रीमाघकृतौ शिशुपालवधे महाकाव्ये सङ्गुलयुद्ध-
वर्णनं नाम अष्टादशः सर्गः ॥ १८ ॥

आयन्तीनामिति । इत्यमुक्तीत्या अविरतरयमविच्छिन्नवेगं यथा तथा
आयन्तीनामभिधावन्तीनामौडित्यभाजां प्रागल्भ्यभाजां राज्ञां समूहा राज-
कानि । 'गोत्रोक्त—' इत्यादिना वुञ् प्रत्ययः । तेषामनीकिन्यः सेनास्तासां
राजकानोकिनीनां अलघुभिर्महद्भिर्हस्मिन्मद्भिस्तुरङ्गवद्भिः श्रीपतेः कृष्णस्य सैन्यैः
समं सेनाभिः सह अपां समूह आपम् । 'भिक्षादिभ्योऽण्' । आपेन गच्छन्तीति
आपगानामुक्तविशेषणविशिष्टानां वारिधरोधैः प्रवाहैरिव कृतो गुरुतरध्वनि-
मौहाध्वनिर्यस्मिंस्तन्महदोलायुद्धं अनियतजयपराजययुद्धं सुहृरासीत् । उपमा ।
मन्दाक्रान्ता वृत्तमेतत् ॥ ८० ॥

इति श्रीमहामहोपाध्यायकोलाचलमङ्गिनाथसूरिविरचिते शिशुपाल-
वधमहाकाव्यव्याख्याने सर्वङ्गपाठ्ये अष्टादशः सर्गः ॥ १८ ॥

एकोनविंशः सर्गः ।

अथोत्तस्थे रणाटव्यामसुहृद्वेणुदारिणा ।

नृपाङ्घ्रिपौघसङ्घर्षादग्निवद् वेणुदारिणा ॥ १ ॥

आपतन्तममुं दूरादूरीकृतपराक्रमः ।

बलोऽवलोकयामास मातङ्गमिव केसरौ ॥ २ ॥

तदेवमष्टादशसर्गे तुमुलं युद्धमभिधायेदानीमेकोनविंशतिसर्गे इन्द्रयुद्ध-
मनुष्टुमेन छन्दसा चित्रवन्धेन वर्णयितुमारभते—अथेत्यादि । अथैवं तुमुल-
युद्धानन्तरम् । रणोऽटवीवेत्युपमितसमासः । अग्निवदिति तद्वितीपम्य-
लिङ्गात् । एवमुत्तरत्रापि द्रष्टव्यम् । तस्यां रणाटव्यामसुहृदः शत्रवो
वेणवो वंशा इव । ‘वेणुमस्करतेजनाः’ इति वंशपर्यायेष्वमरः । तान् दारयति
यस्तेनासुहृद्वेणुदारिणा वेणुदारिणा बाणात्मजेन । नृपा अङ्घ्रिपाः पादपा
इव तेषामोघाः सङ्घास्तेषां सङ्घर्षात्मसराच्छ्लेषाच्च अग्निवदग्नितुल्यम् । ‘तेन
तुल्यम्’—इति तुल्यार्थे वतिप्रत्ययः । उत्तस्थे उत्थितम् । भावे लिट् ।
अत्राग्निवदिति तुल्यार्थेन वतिना धर्मव्यवधाने सादृश्यप्रतिपादिना उप-
मानोपमेयसमानधर्मसादृश्यप्रतिपादकानां चतुर्णां चोपादानाच्चेयमार्थी
तद्वितगता पूर्णोपमा । सा च रणाटव्यादिसमासगतोपमासापेक्षेति सङ्करः ।
सर्गेऽस्मिन्ननुष्टुभं वृत्तम् । ‘पञ्चमं लघु सर्वेषु सप्तमं द्विचतुर्थयोः । गुरु षष्ठञ्च
सर्वेषामेतच्छ्लोकस्य लक्षणम् ॥’ इति लक्षणात् । अत्रैकान्तरक्रमेण यमका-
द्यन्यतमशब्दालङ्कारनियमः, सर्वत्र यथासम्भवमर्थालङ्कारश्च । तत्र यमक-
लक्षणमुक्तं दण्डिना—‘अव्यपेतव्यपेतात्मा व्यावृत्तिर्वर्णसंहृतेः । यमकं तच्च
पादानामादिमध्यान्तगोचरम् ॥ एकद्वित्रिचतुष्पादैर्यमकानां विकल्पना ।
आदिमध्यान्तमध्यान्तमध्याद्याद्यान्तसर्वतः ॥’ इति । अत्रेदं समपादान्तं
यमकं द्विपादयमकभेदः ॥ १ ॥

आपतन्तमिति । आपतन्तमाधावन्तममुं वेणुदारिणं दूरात् उरीकृत-

जजौजोजाजिजिज्जाजी तं ततोऽतिततातितुत् ।

भाभोऽभीभाभिभूभाभूरारारिररिरीररः ॥ ३ ॥

इति एकाक्षरपादः ।

भवन् भयाय लोकानामाकम्पितमहीतलः ।

निर्घात इव निर्घोषभीमस्तस्यापतद्रथः ॥ ४ ॥

पराक्रमोऽङ्गीकृतपौरुषस्तेन । सहानुगतसम्प्रहार इत्यर्थः । बलो बल-
भद्रः केसरी सिंहो मातङ्गं गजमिवावलोकयामास । अनयोरिव तदन्तर-
मिति भावः । अतोऽलङ्कारेण वस्तुध्वनिः ॥ २ ॥

जजाविति । ततोऽवलोकनानन्तरं जजन्तीति जजाः योधाः । 'जज
युद्धे' पचाद्यच् । जजानामोजसा जाता जजौजोजा तामाजिं जयतीति
जजौजोजाजिजित् । जयतेः क्तिप् । जजतीति जाजी योधी । ताच्छील्ये
णिनिः । अतिततानत्युदतानतितुदति अतिव्यथयतीत्यतितुत् । तुदतेः
क्तिप् । भस्याभेवाभा यस्य स भाभो नक्षत्रकान्तिः । 'नक्षत्रमृच्छं भं तारा'
इत्यमरः । नास्ति भीर्येषां तेऽभियो निर्भीकाः तानिभान् गजानभिभवतीति
अभीभाभिभूः । क्तिप् । तस्याः भासस्तं जसो भूः स्थानम् अभीभाभिभूभाभूः ।
अराः सन्त्येषामित्यरीणि चक्राणि तैः रीणन्ति गच्छन्तीति अरिरियो रथाः ।
'री गतिश्लेषयोः' इति धातोः क्तिप् । तेषां ईरं प्रेरणं राति अतिरीररो
रथिकः । 'आतोऽनुपसर्गं कः' । अरिः शत्रुर्बलभद्रः तं वेणुदारिणं आर ।
योडुमाससारित्वर्थः । 'ऋ गतौ' इति धातोर्लिट् द्विभावे कृते णलि वृद्धिः
अभ्यासस्थोरदत्वे 'अत आदेः' इति दीर्घं पुनः सवर्णदीर्घः । भिन्नैकाक्षर-
पादाख्योऽनुप्रासभेदः । भाभ इत्युपमानुप्रासयोरेकवाचकानुप्रवेशलक्षण-
सङ्करः ॥ ३ ॥

भवन्निति । लोकानां जनानां, जगताञ्च । 'लोकसु भुवने जने'
इत्यमरः । भयाय भवन् सम्प्रद्यमानः, भयं जनयन्नित्यर्थः 'कृपेः सम्प्रद्य-
माने चतुर्थी च वक्तव्या' इति कृपेरर्थनिर्देशाच्चतुर्थी । आकम्पितमहीतलः ।
भूकम्पं कुर्वन्नित्यर्थः । निर्घोषेण भीमो भयङ्करः तस्य बलभद्रस्य रथो निर्घात
इवापतदधातु । औती-पूर्वोपमा ॥ ४ ॥

रामे रिपुः शरानाजिमहेष्वास विचक्षणः ।

कोपादथैनं शितया महेष्वा स विचक्षणः ॥ ५ ॥

दिशमर्कमिवावाचीं मूर्च्छागतमपाहरत् ।

मन्दप्रतापं तं सूतः शीघ्रमाजिविहायसः ॥ ६ ॥

कृत्वा शिनेः शाल्वचमूं सप्रभावा चमूर्जिताम् ।

ससर्ज वक्त्रैः फुल्लान्सप्रभा वाचमूर्जिताम् ॥ ७ ॥

राम इति । रिपुर्वेणुदारी आजिमहेषु रणोत्सवेष्विति रूपकम् । 'मह उद्धव उत्सवः' इत्यमरः । विचक्षणे प्रगल्भे । विचष्ट इति कर्त्तरि ल्युङिति न्यासकारः । 'असनयोश्च प्रतिषेधो वक्तव्यः' इति अस्तिङः ख्याज्जादेशाभावः । रामे बलभद्रे शरान् आस चिक्षेप । अस्यतेर्लिट् 'अत आदेः' इत्यभ्यासदीर्घं सवर्णदीर्घः । कोपात् स राम एनं वेणुदारिणं शितया शातया । 'शाच्छोरन्य-तरस्याम्' इतीत्वम् । महेष्वा महेषुणा । 'पक्षी रोप इषुर्हयोः' इत्यमरः । विचक्षणे जघान । 'क्षणु हिंसायाम्' इति धातोः कर्त्तरि लिट् । अभिवस-मपादो नाम पादाभ्यासयमकभेदः । एवमुत्तरत्रापि द्रष्टव्यम् ॥ ५ ॥

दिशमिति । मूर्च्छागतं रामेषुपातात् मोहमुपगतम् । अत एव मन्द-प्रतापमल्पप्रकाशन्तं वेणुदारिणमवाचीं दक्षिणां दिशं प्राप्तम् । अतएव मन्दप्रतापमर्कमिव सूतः सारथिरनूरुश्च आजिर्विहायसः आकाशादि-वाजिविहायसः इत्युपमितसमासः । शीघ्रमपाहरत्- पसारितवान् । उपमा ॥ ६ ॥

कृत्वेति । प्रभावेन सह वर्तत इति सप्रभावा महानुभावा शिनेः सान्त्वकि-पितामहस्य चमूः सेना । शाल्वो नाम चैद्यपक्षो राजा तस्य चमूं सेनां जितां कृत्वा, जित्वेत्यर्थः । अतएव वक्त्रैर्मुखैः । 'येनाङ्गविकारः' इति छतीया । विकासस्यापि विकारत्वात् । फुल्लान्स्य प्रफुल्लारविन्दस्य सप्रभा-समानप्रभा हर्षेण विकासितवक्त्रा सतीत्यर्थः । अर्जितामुदारां वाचं ससर्ज के यूयमस्मदय इत्याद्युच्चैर्जगर्ज, जगादेत्यर्थः । उपमायमकायोः संछटिः ॥ ७ ॥

उल्मुकेन द्रुमं प्राप्य सङ्कुचत्पत्रसम्पदम् ।

तेजः प्रकिरता दिक्षु सप्रतापमदीप्यत ॥८॥

पृथोरध्यक्षिपद्रुक्मी यया चापमुदायुधः ।

तथैव वाचाऽपगमं ययाचापमुदा युधः ॥९॥

समं समन्ततो राज्ञामापतत्तीरनीकिनीः ।

कार्णिकः प्रत्यग्रहीदेकः सरस्वानिव निम्नगाः ॥१०॥

दधानैर्वनसादृश्यं लसदायसदंशनैः ।

तत्र काञ्चनसच्छाया समृजे तैः शराशनिः ॥११॥

इति निरीध्यम् ।

उल्मुकेनेति । दिक्षु तेजः प्रभावं प्रकाशञ्च प्रकिरता विक्षिपता उल्मुकेन भागवतेन राज्ञा, अज्ञातेन च संकुचन्तो पत्रसम्पदाहनसम्पत् पर्णसमृद्धिश्च यस्य तम् । सप्रतापं सपराक्रमं, प्रकटतापसहितञ्च । द्रुमं द्रुमाख्यं राजानं, वृक्षञ्च प्राप्यादीप्यत प्रजज्वले । भावे लङ् । अत्राभिधायाः प्रकृतार्थे नियन्त्रणादप्रकृतार्थप्रतीतिर्ध्वनिरेव न श्लेषः ॥ ८ ॥

पृथोरिति । रुक्मी भोषकात्मजो रुक्मिणीभ्राता उदायुध उद्यतायुधः सन् यया वाचा पृथो राज्ञश्चापमध्यक्षिपत् धिगिदं वृथा कष्टमिति निनिन्द । अपगता मुत्पत्यास्तया अपमुदा निरुत्साहया तथैव वाचा युधो युद्धादपगममप्रसरणं यथाच । मां चाह्नि पलायमानं शरणागतोऽस्मीति प्रार्थयामासेत्यर्थः । याचिरुभयपदी ॥ ९ ॥

सममिति । समं युगपत् समन्तत आपतन्तीरागच्छन्ती राज्ञां चैद्यपक्षाणामनीकिनीः सेनाः । कृष्णस्यापत्यं पुमान् कार्णिकः प्रद्युम्नः 'अत इज्' । निम्नगा नदोः सरस्वान् समुद्र इवेकोऽसहायः प्रत्यग्रहीत् प्रत्यवरुरोध ॥१०॥

दधानैरिति । लसन्ति आयसान्ययोमयानि दंशनानि वस्त्राणि येषां तैः । 'तनुत्रं वस्त्रं दंशनम्' इत्यमरः । अत एव घनसादृश्यं कार्णिक्यात् मेघसाम्यं दधानैस्तैः सैनिकैः तत्र कार्णिक्यैः काञ्चनसच्छाया सुवर्णवर्णा शर एवाशनिः विद्युत् समृजे उल्लूषा । उपमारूपकयोः संसृष्टिः । औष्ठप्रवर्णविरहाक्रिरीष्टं चित्रभेदः शब्दालङ्कारः ॥ ११ ॥

नखांशुमञ्जरीकीर्णामसौ तरुरिवोच्चकैः ।
 वभौ बिभ्रद्वनुःशाखामधिरूढशिलीमुखाम् ॥ १२ ॥
 प्राप्य भीममसौ जन्यं सौजन्यं दधदानते ।
 विध्यन् मुमोच न रिपूनरिपूगान्तकः शरैः ॥ १३ ॥
 कृतस्य सर्व्वक्षितिपैर्विजयासंशया पुरः ।
 अनेकस्य चकारासौ बाणैर्बाणस्य खण्डनम् ॥ १४ ॥
 या बभार कृतानेकमाया सेना ससारताम् ।
 धनुः स कर्षन् रहितमायासेनाससार ताम् ॥ १५ ॥

नखेति । नखांशवो मञ्जर्य इव ताभिः कीर्णां व्याप्ताम् अधिरूढाः
 शिलीमुखा बाणाः, अल्यश्च यस्यां ताम् । 'अलिबाणी शिलीमुखी'
 इत्यमरः । धनुः शाखेत्र तां बिभ्रदमी कार्ष्णिर्रूढकैरुन्नतस्तरुरिव वभौ ।
 तरुरिवेति लिङ्गात् सर्व्वत्रोपमितसमासः । शिलीमुखेति श्लिष्टविशेषण्य-
 मुपमा ॥ १२ ॥

प्राप्येति । अरिपूगानां शत्रुसङ्घानामन्तकः अरिपूगान्तकोऽसौ कार्णिः
 भीमं भयङ्करं जन्यं युद्धं प्राप्य । 'युद्धमायोधनं जन्यम्' इत्यमरः । आनते नस्त्रे
 सौजन्यं सौहार्दं दधत् न तु विध्यन् । 'न क्लीवं न कृताञ्जलिम्' इति निषे-
 धादिति भावः । रिपून् प्रतिपन्नान् शरैर्विध्यन् प्रहरन् न मुमोच, न
 ररक्षेत्यर्थः । सन्दंशयमकभेदः ॥ १३ ॥

कृतस्येति । असौ कार्णिः सर्व्वक्षितिपैर्विजयासंशया विजयाकाङ्क्षया
 पुरोऽग्रे कृतस्य नियुक्तस्य प्रयुक्तस्य वा अनेकस्यानेकाकिनः, समहायस्ये-
 त्यर्थः । अन्यत्रानेकस्य बहुसङ्घस्य बाणस्य बाणासुरस्य शरजातस्य च बाणैः
 खण्डनं क्कृतं चकार । अत्र बाणयोर्द्वयोरपि प्रकृतत्वात् केवलप्रकृतयोः श्लेषः ॥ १४ ॥

येति । या सेना कृतानेकमाया कृतबहुकपटा सती मसारतां सार-
 वत्तां बभार तां सेनां स कार्णिः धनुः कर्षन्, धनुषा विध्यन्नित्यर्थः । आया-
 सेन रहितमनायासं यथा तथा आससार, अभियुक्तवानित्यर्थः । बाणं
 भङ्क्त्वा तत् सेनां बभञ्जेत्यर्थः ॥ १५ ॥

श्रीजो महौजाः कृत्वाधस्तत्क्षणादुत्तमौजसः ।
 कुर्वन्नाजावमुख्यत्वमनयन्नाम मुख्यताम् ॥१६॥
 दूरादेव चमूर्भक्षैः कुमारो हन्ति स स्म याः ।
 न पुनः सांयुगीं ताः स्म कुमारो हन्ति सस्मयाः ॥१७॥
 निपीड्य तरसा तेन मुक्ताः काममनास्थया ।
 उपाययुर्विलक्षत्वं विद्विषो न शिलीमुखाः ॥१८॥
 तस्यावदानैः समरे सहसा रोमहर्षिभिः ।
 सुरैरशंसि व्योमस्थैः सह सारो महर्षिभिः ॥१९॥

श्रीज इति । महौजा महाबलः प्रद्युम्नः उत्तमौजसो नाम राज्ञः श्रीज-
 स्तत्क्षणादेवाधः कृत्वाभिभूय श्रीजो युद्धे अमुख्यत्वमप्रधानत्वं कुर्वन्, अथ
 वा अमुख्यत्वममुख्यार्थत्वं तन्नाम्नः कुर्वन् नाम निजं प्रद्युम्ननामधेयं मुख्यतां
 प्रधानतां प्रसिद्धार्थतां चानयत् । प्रकृष्टं द्युम्नं बलं यस्येति प्रद्युम्न इति
 स्वामी ॥ १६ ॥

दूरादिति । स कुमारः प्रद्युम्नः सस्मयाः सगर्वाः याश्चमूर्दूरादेव भक्षै-
 र्बीणविशेषैर्हन्ति स्म जघान ताश्चक्षुः पुनर्भूयः संयुगस्थेमां सांयुगीं कुं पृथ्वीं,
 रणभुवमित्यर्थः । 'गोत्रा कुः पृथिवी पृथ्वी' इत्यमरः । न आरोहन्ति अ-
 नारूढाः ॥ १७ ॥

निपीड्येति । तेन प्रद्युम्नेन तरसा बलेन कामं निपीड्य अनास्थया-
 नादरेण मुक्ताः । 'आर्त्ता न परिहन्तव्याः' इति निषेधेनावध्या इति जीवन्तो
 मुक्ता इत्यर्थः । अन्यत्र क्षिप्ताः विद्विषो विलक्षत्वं सत्त्वपत्वमाययुः । 'विल-
 क्षस्तु त्रपान्विते' इत्यमरः । शिलीमुखा बाणास्तु विलक्षत्वं लक्ष्मशृङ्गत्वं
 नाययुः । अत्र द्वयोरपि विलक्षत्वयोरभेदाध्यवसायादयं व्यतिरेको विद्विषां
 शिलीमुखाणाञ्च प्रकृतत्वात् तुल्ययोगितौपस्याश्रित इति सङ्करः ॥ १८ ॥

तस्येति । समरे तस्य प्रद्युम्नस्यावदानैरत्युग्रकर्म्मभिः करणैः सहसा
 सद्यः रोमहर्षिभिः रोमाञ्चवद्भिः व्योमस्थैः सुरैः महर्षिभिः सह सार्द्धं सारो
 बलमशंसि शंसितम् ॥ १९ ॥

सुगन्धयद्दिशः शुभमम्लानि कुसुमं दिवः ।

भूरि तत्पातत् तस्मादुत्पपात दिवं यशः ॥ २० ॥

सोढुं तस्य द्विषो नालमपयोधरवा रणम् ।

ऊर्णुनाव यशश्च द्यामपयोधरवारणम् ॥ २१ ॥

केशप्रचुरलोकस्य पर्य्यस्कारि विकासिना ।

शेखरेणेव युद्धस्य शिरः कुसुमलङ्घना ॥ २२ ॥

सुगन्धयदिति । दिशः सुगन्धयत् सुगन्धाः कुर्व्वत् । सुगन्धात् 'तत् करोति'—इति ण्यन्ताल्लटः शत्रादेशः । शुभं धवलं अम्लानि म्लानिरहितं भूरि प्रभूतं कुसुमं दिवोऽन्तरीक्षात् तत्र प्रद्युम्ने अपतत् । तस्मात् प्रद्युम्नाद्-यशः पूर्व्वोक्तगुणयुक्तं दिवमन्तरीक्षं प्रति उत्पपात । अत्र द्युप्रद्युम्नयोः कुसुमयशोभ्यामन्योन्योपस्कारजननादन्योन्यालङ्कारः । 'परस्परं क्रियाजनने-ऽन्योन्यम्' इति लक्षणात् ॥ २० ॥

सोढुमिति । अपगता भयान्निवृत्ता योधानां रवाः, सिंहनादा येषां ते अपयोधरवाः द्विषः शत्रवः तस्य कार्ष्णः, रणं सोढुं नालमशक्ताः । अतएव यशश्च अविद्यमानं पयोधराणां वारणं मेघप्रतिधातो यस्य तत् अपयोधर-वारणं सत् द्यामूर्णुनाव । मेघमण्डलं व्यतिलङ्घ्य स्वर्गमाच्छादयामासे-त्यर्थः । ऊर्णोर्तेर्लिट् । 'अजादेर्द्वितीयस्य' इति द्वितीयसराचो द्विर्भावः । तुभङ्गावादात्मनिषेधः । यमकवाक्यार्थहेतुककाव्यलिङ्गयोः संच्छष्टिः ॥ २१ ॥

केशेति । विकासिना विविधमार्गचारिणा विकसरेण च कुसुमलङ्घना पुष्पकेतुना प्रद्युम्नेन, अन्यत्र कुसुमचिह्नेन, तन्मयेत्यर्थः । केशवत् प्रचुराः प्रभूताः लोकाः जना यस्मिंस्तस्य युद्धस्य शिरोऽग्रभूमिः, अन्यत्र केशैः प्रचुरस्य केशाख्यस्य लोकस्य जनस्य शिरः मूर्द्धा शेखरेणापीडेनेव । शिखामाल्येने-वेत्यर्थः । 'शिखास्वापीडशेखरौ' इत्यमरः । पर्य्यस्कारि परिष्कृतम् । भूषित-मित्यर्थः । परिपूर्वात् करोतेः कर्मणि लिट् 'सम्यर्थ्यपेभ्यः करोती भूषणे' इति सुङागमः अङ्भ्यासव्यवायेऽपीति नियमात् । 'परिनिविभ्यः—' इत्या-दिना षत्वे 'सिवादोनां वाङ्मव्यवायेऽपि' इति विकल्पः । उपमा ॥ २२ ॥

सादरं युध्यमानापि तेनान्यनरसादरम् ।

सा दरस्पृतना निन्ये ह्रीयमाना रसादरम् ॥ २३ ॥

इत्यालिङ्गितमालोक्य जयलक्ष्म्या भूषध्वजम् ।

क्रुद्धयेव क्रुधा सद्यः प्रपेदे चेदिभूपतिः ॥ २४ ॥

अहितानभि वाहिन्या स मानी चतुरङ्गया ।

चचाल वलात्कलभसमानीचतुरङ्गया ॥ २५ ॥

सादरमिति । सादरं साभिनिवेशं युध्यमानापि सम्प्रहरन्त्यपि अरं द्रुतम्, हठादिति यावत् । रसाद्रेणि रागात् ह्रीयमानापक्षथमाणा । प्रद्युम्नमहि-
न्नेति भावः । अतएवात्र विरोधाभासोऽलङ्कारः । जहातिः कर्मणि लिटः
शानजादेशः । सा घृतना चैद्यसेना तेन प्रद्युम्नेन अन्येषां तटस्थानामपि
नराणां सादं निश्चेष्टतां राति ददातीति अन्यनरसादरम् । 'आतोऽनुपसर्गे कः'
इति कप्रत्ययः । दरं भयं । 'दरोऽस्त्रियां भये श्वन्ने' इत्यमरः । निन्ये
नीता । नयतेः प्रधाने कर्मणि लिट् । 'प्रधानकर्मण्याख्ये लादीन्याहुर्हि-
कर्मणाम्' इति वचनात् । विरोधाभासयमकयोः संसृष्टिः ॥ २३ ॥

इतीति । इतीत्यं जयलक्ष्म्या आलिङ्गितं भूषध्वजं मत्स्यकेतुं प्रद्युम्नम् ।
'पृथुरोमा भूषो मत्स्यः' इत्यमरः । आलोक्य सद्यः क्रुद्धया सपत्नीगमात्
कोपितयेवेत्युत्प्रेक्षा । क्रुधा प्रद्युम्नाश्रितया रुषा कर्त्या चेदिभूपतिः प्रपेदे
प्राप्तः । तं विहायेति शेषः । कामिन्यः प्रायेण साहसिक्यः सपत्नीगन्धम-
सहमानाः सद्यः पुरुषान्तरमाश्रयन्त इति भावः । विजयिनं प्रद्युम्नं दृष्ट्वा
सद्यश्चैद्यशुकोपेत्यर्थः ॥ २४ ॥

अहितानिति । मानी अभिमानवान् स क्रुद्धश्चैद्यः वलान्तः प्लवमानाः
कलभसमाः कलभप्रमाणाः अतएवानीचा उच्चासुरङ्गा यस्यां तया वलात्
कलभसमानीचतुरङ्गया । चत्वार्यङ्गानि हस्त्यादीनि यस्यास्तया चतुरङ्गया
वाहिन्या करणेन अहितानभि शत्रून् प्रति चचाल । कलभसमित्युपमा यम-
केन संसृज्यते ॥ २५ ॥

ततस्ततधनुर्मौर्वीविस्फारस्फारनिःस्वनैः ।

तूर्थैर्युगक्षये क्षुब्धदकूपारानुकारिणी ॥ २६ ॥

स का र ना ना र का स
का य सा द द सा य का ।
र सा ह वा वा ह सा र
ना द वा द द वा द ना ॥ २७

इति सर्वतोभद्रः ।

लीलासिकालियकुला यमस्येव स्वसा स्वयम् ।

चिकीर्षुरुल्लसल्लोहवर्मश्यामा सहायताम् ॥ २८ ॥

अथ कलापकेन सेनां वर्णयति — ततस्ततत्यादि । ततश्चैद्यचलनानन्तरं ततानामाकृष्टानां धनुर्मौर्वीणां विस्फारैः स्फाराः प्रभूता निःस्वनाः येषां तैस्तूर्थैः युगक्षये कल्पान्ते क्षुब्धन्तमुद्वेगन्तमकूपारं समुद्रमनुकरोतीति तदनुकारिणी सा सेनेत्युत्तरेणान्वयः । उपमा ॥ २६ ॥

सकारेति । पुनः कीदृशी । ‘कारो वधे निश्चये च बले यत्ने रतावपि’ इति विश्वः । सकाराः सयत्नाः सोत्साहाः नाना नानाविधाश्च ये आरा अरोणां समूहाः । ‘भिच्चादिभ्योऽण्’ । तेषां कासा गतिभेदाः काया विश्रहाश्च तेषां सादं ददतीति साददाः नाशकारकाः सायका यस्यां सा तथोक्ता । रसेन रागेणाहवो यस्याः सा रसाहवा । रणरागिणीत्यर्थः । वाहसाराणां वाहयेष्ठानां ये नादा क्लेषादिघोषास्तेषां वादं कलहं ददतीति वाददानि तैः सह कलहायमानानि वादनानि वाद्यानि यस्यां सा वाहसारनादवाददवादना, तूर्थतुल्यवाहघोषेत्यर्थः । अतएव तेषां तुल्यतोक्तेरतिशयोक्तिः । सर्वतो भ्रमणात् सर्वतोभद्राख्यश्चित्रबन्धः । अतएव दण्डी— ‘तदिष्टं सर्वतोभद्रं भ्रमणं यदि सर्वतः’ इति । उद्धारस्तु—चतुःषष्टिकोष्ठे चतुरङ्गबन्धे क्रमेणाद्यपङ्क्तिचतुष्टये पादचतुष्कं विलिख्यानन्तरं पङ्क्तिचतुष्टयेऽप्यधः क्रमेण पादचतुष्टयलेखने प्रथमास्तु चतसृषु प्रथमपादः सर्वतो वाच्यते । एवं द्वितीयादिषु द्वितीय इत्यादि ॥ २७ ॥

लीलेति । लीलान्यसीनामेव कालियानां कृष्णसर्पविशेषाणां कुलानि

सा से ना ग म ना र भे
 र से ना सी द ना र ता ।
 ता र ना द ज ना म त
 धी र ना ग म ना म या ॥२६॥

इति मुरजबन्धः ।

कलापकम् ।

यस्यां मा उल्लसद्भिर्लोहवर्म्भभिरयः कञ्चुकैः श्यामा अतएव यमस्यान्तकस्य
 सहायतां भ्रातस्त्रेहादस्मिन् सेनामंहारे साहाय्यं चिकीर्षुः स्वयं साक्षा-
 त्त्वसा तस्यैव भगिनी यमुनैव स्थितल्युत्प्रेक्षा ॥ २८ ॥

सा सेनेति । तारोऽत्युच्चैर्नादः सिंहनादो येषां ते जना यस्यां सा
 तारनादजना अनामया अव्यथा सा पूर्वोक्ता सेना मत्ता धीरा अदुष्टाश्च
 नागा गजा यस्मिन् कर्मणि तत् तथा गमनारम्भे रसेन रागेण अनारता
 अविरता आसीत्, अविच्छिन्नरणरागाभूदित्यर्थः । मुरजबन्धः । तस्यो-
 षारस्तु—‘तिथ्यग्रखा लिखित् पञ्च नवोद्गास्तत्र पङ्क्तयः । अष्टकोष्ठाश्चतस्रः
 स्युस्तासु श्लोकं लिखित् क्रमात् ॥ तत्राद्यद्वित्रितुर्थासु तुर्यत्रिदशायपङ्क्तिषु ।
 आद्यद्वित्रितुः पञ्चषट्सप्ताष्टमकोष्ठगः ॥ दृश्यते प्रथमः पादश्चतुर्थैवमेव हि ।
 चतुर्थपङ्क्तिप्राथम्यात् प्रथमावधिवोक्षणात् ॥ द्वितीयादावाद्यद्वित्रितुर्थासु
 त्रितुरीयकं । तुर्यत्रिदशोस्तृतीयाद्ये द्रष्टव्योऽद्वित्रितुर्थासु द्वितीयकः ॥ तृतीयोऽद्वित्रि-
 त्तीयान्ये आद्यसप्तमषष्ठयोः । द्वित्रिपञ्चमयोस्तुर्यषष्ठसप्तमयोः क्रमात् ॥
 तृतीयान्ये च लक्ष्योऽयमथान्यः क्रम उच्यते ॥ आद्यन्ययुग्मयोः पङ्क्त्यो-
 श्विन्यो गोमूत्रिकाक्रमः । क्वैकं द्वितयं द्वे च द्वयमेकमिति क्रमात् ॥ यद्वा
 द्वितयमेकञ्च द्वयमेकं द्वयं पुनः । स्वपङ्क्तिप्रक्रमादेव विन्यासद्वितयं भवेत् ॥
 यद्वा प्रथमतुर्थाद्वी स्वपङ्क्त्योस्तदनुक्रमात् । द्वितीयोऽद्वित्रितुर्थासु द्वितीयस्यां क्रमा-
 दाद्यचतुष्टये ॥ व्युत्क्रमाच्च तृतीयस्यामाद्यमेव चतुष्टये । व्युत्क्रमेण द्विती-
 यस्यां तृतीयस्यां क्रमेण च ॥ द्रष्टव्यो हि तृतीयोऽद्वित्रितुर्थासु तुर्यकोष्ठचतुष्टये ।
 विन्यासभेदास्त्वन्येऽपि सन्त्येव बहवोऽत्र हि ॥ विस्तरात् न लिख्यन्ते स्वय-
 मूखा विचक्षणैः ॥’ ॥ २८ ॥

धूतधौतासयः प्रष्टाः प्रातिष्ठन्त क्षमाभृताम् ।

शौर्यानुरागनिकषः सा हि वेलानुजीविनाम् ॥३०॥

दिवमिच्छन् युधा गन्तुं कोमलामलसम्पदम् ।

दधौ दधानोऽसिलतां कोऽमलामलसं पदम् ॥३१॥

कृतोरुवेगं युगपद् व्यजिगीषन्त सैनिकाः ।

विपक्षं बाहुपरिघैर्जङ्घाभिरितरेतरम् ॥ ३२ ॥

धूतेति । क्षमाभृतां राज्ञां प्रतिष्ठन्त इति प्रष्टा अग्रेसराः । 'सुपि स्थः' इति कप्रत्ययः 'प्रष्टोऽग्रगामिनि' इति षत्वे ण्वत्वम् । धूताः कम्पिताः धौता उत्तेजिता असयो यैस्ते धूतधौतासयः सन्तः प्रातिष्ठन्त प्रस्थिताः । 'समवप्रविभ्यः स्थः' इति तङ् । सा वेला अनुजीविनां शस्त्रजीविनां शौर्यानुरागयोः पुरुषकारस्वामिभक्त्योर्निकषः परीक्षस्थानं हि । अतोऽग्रे स्थातव्यम् । अन्यथा भीरुत्वं स्वामिद्रोहश्च स्यातामिति भावः । वाक्यार्थहेतुकं काव्यलिङ्गम् ॥३०॥

दिवमिति । युधा युद्धेन कोमलाश्चारवः अमलाः शीतोष्णादिदोषरहिताः सम्पदो यस्यां तां कोमलामलसम्पदं दिवं स्वर्गं गन्तुमिच्छन् कः पुमान् अमलां धौतामसिलतां दधानः अलसं पदं दधौ, सर्वोऽपि निःशङ्कमाक्रमतेत्यर्थः । अत्र स्वर्गेच्छाया विशेषणगत्या निःशङ्कप्रस्थानहेतुत्वात् काव्यलिङ्गं तदयमकेन संसृज्यते ॥ ३१ ॥

कृतेति । सेनायां समवेताः सैनिकाः सैन्याः । सेनायाः पाक्षिकष्टकं । बाहुभिः परिघैरिव बाहुपरिघैः बाहुदण्डैः विपक्षं शत्रुं जङ्घाभिः प्रसृताभिः । 'जङ्घा तु प्रसृता' इत्यमरः । इतरेतरमन्योऽन्यं सयूथीयमेव कृत उरुर्महानूवींश्च वेगो यस्मिन् कस्मिंश्चिदयथा तथा युगपद्व्यजिगीषन्त विजितुमैच्छन् । अहमहमिकया योद्धुमधावन्नित्यर्थः । विपूर्वाज्जयतेः सद्गन्ताद्गङ्घि 'पूर्ववत् सनः' इत्यात्मनेपदम् । अत्र विपक्षसयूथयोर्बाहुजङ्घयोश्च प्रकृतत्वात् केवलप्रकृतास्यदा तुल्ययोगिता ॥ ३२ ॥

वाहनाजनि मानासे साराजावनमा ततः ।

मत्तसारगराजिभे भारीहावज्जनध्वनि ॥ ३३ ॥

निध्वनज्जवहारीभा भेजे रागरसात्तमः ।

ततमानवजारासा सेना मानिजनाहवा ॥ ३४ ॥

इति श्लोकप्रतिलोमयमकम् ।

अभग्नवृत्ताः प्रसभादाकृष्टा यौवनोद्धतैः ।

चक्रन्दुरुच्चकैर्मुष्टिग्राह्यमध्या धनुर्लताः ॥ ३५ ॥

वाहनेति । ततोऽनन्तरं मानमभिमानं अस्यति क्षिपतीति तस्मिन् मानासे पराहङ्कारहारिणि । कर्मस्पर्शम् । मत्ताः सारगा बलभाजश्च राजेजा नृपगजा यस्मिन् मत्तसारगराजिभे साराजौ श्रेष्ठयुद्धे । आज्ञाः पुंलिङ्गता ज्ञेया । भारी भारवान् पूर्ण ईहावतामुत्साहवतां जनानां ध्वनिर्यस्मिन् स्तत् भारीहावज्जनध्वनि यथा तथा न नमतीत्यनमा अभङ्गुरा । पचाद्यजन्तेन नञ्समासः । वाहना निर्वाहयितृत्वम् । 'ग्यासश्रयो युच्' । अजनि जाता । सैनिकानामित्यर्थात् सिद्धम् । जनेः कर्त्तरि लुङि 'दीपजन'—इत्यादिना चिण् ॥ ३३ ॥

एतत् प्रातिलोम्येन श्लोकान्तरमाह—निध्वनदिति । निध्वनन्ती बृंहन्ती जवा जवनाः हारिणी मनोहराश्चेभा यस्यां सा निध्वनज्जवहारीभा । ततो विस्तृतो मानवजो मनुष्यजातः आरासः कलकलो यस्यां सा ततमानवजारासा मानिनां मानवतां जनानामाहवो यस्यां सा मानिजनाहवा सेना रज्यतेऽनेनेति रागः क्रोधः स एव रसस्तस्माद्रागरसात् तमो मोहं भेजे । क्रोधान्वाजनीत्यर्थः । अत्र प्रातिलोम्येन पूर्वश्लोकावृत्तेः श्लोकप्रतिलोमयमकम् । तदुक्तं दण्डिना—'आवृत्तिः प्रातिलोम्येन पादार्थश्लोकगोचरा । यमकं प्रतिलोमत्वात् प्रतिलोममिति स्मृतम्' ॥ इति ॥ ३४ ॥

अभग्नेति । अभग्ना अभङ्गुरा वृत्ता वर्तुलायाश्च यास्ता अभग्नवृत्ताः । विशेषणसमासः । अन्यत्राचलितचरित्राः । बहुव्रीहिः । मुष्टिग्राह्यं मुष्टिधार्यमध्वं यासां ताः धनुर्लताः अन्यत्र मुष्टिमेयमध्याः यौवनेनोद्धतैर्धृष्टैर्दृष्टैश्च प्रसभाद्वलादाकृष्टाः सत्यः । एकत्र गुणेष्वन्यत्र कचेषु चेति भावः । उच्चैस्तरां

करेणुः प्रस्थितोऽनेको रेणुर्घण्टाः सहस्रशः ।

करेणुः शीकरो जज्ञे रेणुस्तेन शमं ययौ ॥ ३६ ॥

धृतप्रत्यग्रशृङ्गाररसरगैरपि द्विपैः ।

सरोषसम्भ्रमैर्बभूव रौद्र एव रणे रसः ॥ ३७ ॥

न तस्थौ भर्तृतः प्राप्तमानसम्प्रतिपत्तिषु ।

रणैकसर्गेषु भयं मानसंप्रति पत्तिषु ॥ ३८ ॥

चक्रन्दुष्टङ्गारध्वनिं चक्रुर्धनुर्लताः, अन्यत्र चुक्रुशुश्च । अत्र प्रसुतधनुर्लताविशेषणादप्रसुतधूर्त्तास्क्रन्दितपतिव्रताप्रतीतेः समासोक्तिः । तथा च आकर्षणस्य विशेषणगत्या क्रन्दनहेतुत्वात् काव्यलिङ्गमङ्गाङ्गिभावेन सङ्कीर्त्यते ॥ ३५ ॥

करेणुरिति । अनेको बहुः करेणुः करेणवः प्रस्थितः । जातावेकवचनम् । असंख्याताः करिणो योद्धुं ययुरित्यर्थः । 'करेणुरिभ्यां स्त्री नेभे' इत्यमरः । सहस्रशो घण्टाः करिकण्ठस्था रेणुर्दध्नुः । 'अत एकहस्तध्वेऽनादेशादेर्लिट्' इत्येवाभ्यासलोपी । करे पुष्करे अणुरल्पः शीकरोऽम्बुकणो जज्ञे । जातावेकवचनम् । करेष्वणवः शीकरा जाता इत्यर्थः । जनेः कर्त्तरि लिट् । तेनाणुना शीकरेण रेणू रजः शमं ययौ । एतेन करिणां बाहुल्यं व्यज्यते ॥ ३६ ॥

धृतेति । धृतः प्रत्यग्रः शृङ्गाररस एव रागो यैस्तैरपीति विरोधः । रौद्रशृङ्गारयोर्विरोधित्वादृतसिन्दूररञ्जनैरित्यविरोधः । अतएव विरोधाभासोऽलङ्कारः । 'शृङ्गारः सुरते नाट्ये रसे च गजमण्डने । शृङ्गारं चूर्णसिन्दूरे लवङ्गकुसुमेऽपि च ॥' इति विश्वः । सरोषसम्भ्रमैः द्विपैः रणे रौद्ररस एव क्रोधरस एव बभूव भृतः । कर्मणि लिट् ॥ ३७ ॥

नेति । भर्तृतः स्वामिनः प्राप्ते मानसम्प्रतिपत्ती पूजासौमनस्ये यैस्तेषु प्राप्तमानसम्प्रतिपत्तिषु रणे एकसर्गेषु नियतोत्साहेषु नियतनिश्चयेषु वा । 'सर्गास्तु सज्जनाध्यायस्वभावोत्साहनिश्चयाः' इति वैजयन्ती । पत्तिषु पदातिषु । मानसं प्रति, पत्तीनां मानसेष्वित्यर्थः । 'कर्मप्रवचनीययुक्ते द्वितीया' । भयं न तस्थौ पुर्व्वोपकारस्मारिणो रणाय निर्भीकाः प्रातिष्ठन्तेत्यर्थः । अन्यथा 'यसु भीतिपरावृत्तः सङ्ग्रामे हन्यते परैः । भर्तुर्यदुष्कृतं किञ्चित्तत् सर्वं प्रति-

बाणाहिपूर्णतूणीरकोटरैर्धन्विशाखिभिः ।

गोधास्त्रिष्टभुजाशाखेरभूङ्गीमा रणाटवी ॥ ३९ ॥

नानाजाववजानाना सा जनौघघनौजसा ।

परानिहाऽहानिराप तान् वियाततयाऽन्विता ॥ ४० ॥

इति प्रतिलोमानुलोमपादः ।

विषमं सर्वतोभद्रचक्रगोमूत्रिकादिभिः ।

श्लोकैरिव महाकाव्यं व्यूहैस्तदभवद् बलम् ॥ ४१ ॥

पद्यते ॥ यदस्य सुकृतं किञ्चिदमुत्रार्थमुपार्जितम् । भर्ता तत्सर्वमादत्ते
परावृत्तहृतस्य तु ॥' इति निषेधस्मरणादिति भावः । अत्र मानसम्यतिपत्त्यो-
र्विशेषणगत्या भयानवस्थानहेतुत्वात् पदार्थहेतुकं काव्यलिङ्गं यमकेन
संसृज्यते ॥ ३८ ॥

बाणिति । रणमेवाटवी रणाटवी बाणैरिवाहिभिः पूर्णा तूणीरा निषङ्गा
एव कोटराः कुहरा येषां तैः गोधास्तलानि, निहाकाश्च । 'गोधा तले निहा-
कायाम्' इति विश्वः । तलं ज्याघातवारणम् । ततो गोधा एव गोधा इति
स्त्रिष्टरूपकम् । ताभिरास्त्रिष्टा भुजा एव शाखा येषां तैर्धन्विभिर्दानुष्कैरेव
शाखिभिर्वृक्षैर्भीमा भयङ्करा अभूत् । समस्तवसुवर्णतात् सावयवरूपकम् ॥ ३९ ॥

नानेति । इहास्यां नानाविधायामाजी चित्रयुद्धे ओजसा तेजसा
अवजाना अवज्ञां कुर्वती । 'अकर्म्मकाश्च' इत्यात्मनेपदम् । जनौघघना
सान्द्रा जनौघघना, बहुजनेत्यर्थः । अहानिरभया वियाततया वैयात्येन
धार्ष्ट्येनान्विता, दृष्टेत्यर्थः । 'दृष्टो दृष्टुर्वियातश्च' इत्यमरः । सा चैद्यसेना
तान् परानरीनाप प्राप । अत्र प्रतिपादं पादार्थस्यैवावृत्तेरर्द्धपादप्रतिलोम-
यमकम् ॥ ४० ॥

विषममिति । तद्वलं चैद्यसेना सर्वतोभद्रचक्रगोमूत्रिकादिभिः । आदि-
ग्रहणात् मुरजबन्धादिसङ्ग्रहः । श्लोकैर्महाकाव्यं शिशुपालवधादिकमिव
व्यूहैः सर्वतोभद्रादिभिरेव बलविन्यासैः । 'व्यूहस्तु बलविन्यासे' इत्यमरः ।
विषमं दुरवग्रहमभवत् । नगनगरादिवर्णनयुक्तलक्षणं महाकाव्यम् ॥ ४१ ॥

संहत्या सात्वताच्चैद्यं प्रति भास्वरसेनया ।

ववले योद्धुमुत्पन्नप्रतिभा स्वरसेन या ॥ ४२ ॥

विस्तीर्णमायामवती लोललोकनिरन्तरा ।

नरेन्द्रमार्गं रथ्येव पपात द्विषताम्बलम् ॥ ४३ ॥

वारणागगभीरा सा साराऽभीगगणारवा ।

कारितारिवधा सेना नासेधा वरितारिका ॥ ४४ ॥

युग्मम् ।

अधिनागं प्रजविनो विकशत्पिच्छचारवः ।

पेतुर्बर्हिणदेशीयाः शङ्खवः प्राणहारिणः ॥ ४५ ॥

संहत्येति । भास्वरा तेजिष्ठा सेना यस्यास्तया भास्वरसेनया सात्वतां यदूनां संहत्या सङ्गेन चैद्यं प्रति ववले प्रचले । ‘वल चलने’ इति धातोर्भावे लिट् ‘न शसददवादि—’ इति वकारादित्वाभ्यासलोपयोः प्रतिषेधः । या यदूनां संहतिः स्वरसेन स्वभावेन योद्धुमुत्पन्नप्रतिभा सञ्ज्ञातप्रतिभा या स्वयं रणकण्डूला सा पराहता कथं निवर्त्तत इति भावः ॥ ४२ ॥

अथ यदुसेनायाः प्रतिबलाभियोगं युग्मेनाह — विस्तीर्णमित्यादि । आयामवती द्राघीयसी लोललोकनिरन्तरा चलज्जनसङ्कुला सा सेनेत्युत्तर-
श्लोकेनान्वयः । सा यदुसेना विस्तीर्णं द्विषतां बलं नरेन्द्रमार्गं राजपथं रथ्या विशिखेव पपात सञ्ज्ञगाम । उपमानेऽपि विशेषणं योज्यम् ॥ ४३ ॥

वारणिति । कीदृशी सेना वारणैरेवागैरचलैर्गभीरा दुरवगाहा वारणागग-
भीरा सा साराणां श्रेष्ठानां न भियं गच्छन्तीत्यभीगानां निर्भीकाणां गणानां जन्तुसङ्घानामारवो यस्यां सा साराभीगगणावरा कारितारिवधा कृतशत्रु-
वधा । रामो राज्यमकारयदितिवदन्न स्वार्थे णिच् । नास्त्यासेधः प्रतिषेधो यस्यां सा नासेधा । नजर्थेन नशब्देन बहुव्रीहिः । अनासेधा वा वरितारिका ईषित-
शत्रुका । अमेनाहं योष्य इति स्वयं वृत्तप्रतिभेत्यर्थः । शैषिकः कप्प्रत्ययः । सा सेना पपातेति पूर्वेणान्वयः । अत्र प्रातिलोभ्येन अर्द्धवृत्ते रर्द्धप्रतिलोमय-
मकमेतत् । लक्षणं तूक्तं निध्वनदित्यादिश्लोकप्रतिलोमयमके ॥ ४४ ॥

अधीति । प्रजवन्तीति प्रजविनोऽतिजवनाः । ‘प्रजोरिनिः’ इति इनि-

प्र वृत्ते वि क स ह्वा नं सा ध ने प्य वि षा दि भिः ।

व वृ षे वि क स ह्वा नं यु ध मा प्य वि षा णि भिः ॥ ४६

इति गोमूत्रिकावन्धः ।

पुरःप्रयुक्तैर्युद्धं तच्चलितैर्लब्धशुद्धिभिः ।

आलापैरिव गान्धर्वमदीप्यत पदातिभिः ॥ ४७ ॥

केनचित् स्वासिनान्येषां मण्डलाग्रानवद्यता ।

प्रापे कीर्त्तिभुतमहीमण्डलाग्राऽनवद्यता ॥ ४८ ॥

प्रत्ययः । विकसद्भिः पिच्छैः कलापैश्चारवः । अतएव ईषदसमाप्तवर्हिण-
देशीया मयूरकल्पाः । 'ईषदसमाप्तौ—' इत्यादिना देशीयर्प्रत्ययः । प्राण-
हारिणः शङ्खवः शल्यायुधानि । 'वा पुंसि शल्यं शङ्कुर्ना' इत्यमरः । नागेष्वधि-
नागम् । विभक्त्यर्थेऽव्ययीभावः । गजेषु, सर्पेषु च निपेतुः । सर्पेषु बर्हिष
इवेत्यर्थः । अतएवोपमालङ्कारः । 'ग्रहो ग्राहि गजा नागाः' इति
वैजयन्ती ॥ ४५ ॥

प्रवृत्तेति । विकसञ्चृन्ममाणो ध्वानो ध्वनिर्यस्मिंस्तद्यथा तथा साधने
सम्प्रहारैः प्रवृत्तेऽप्यविषादिभिर्विषादरहितैः विषाणिभिर्दन्तिभिर्युधमाप्य
प्राप्य विकसत् प्रभूतं दानं सदो ववृषे युद्धारम्भे धनदानञ्च ध्वन्यते । सत्त्वसम्पन्न-
त्वात् । साधने प्यविषादस्याविरोधात् विरोधाभासः । गोमूत्रिकाचित्रवन्धो
ऽयम् । 'वर्णानामेकरूपत्वं यद्येकान्तरमर्हयोः । गोमूत्रिकेति तत् प्राङ्मुकुटं
तद्विदो विदुः ॥' इति लक्षणात् । षोडशकोष्ठद्वये पङ्क्तिद्वयेऽर्द्धद्वयं क्रमेण
विलिख्यैकान्तरविनिमयेन वाचने श्लोकनिष्पत्तिरित्युद्धारः ॥ ४६ ॥

पुर इति । तत् युद्धं प्रयुक्तैः गजादिभ्यः प्राक् प्रवर्त्तितैः । अन्यत्र गानात्
पूर्वमुच्चारितैः चलितैः मण्डलचारिभिः, अन्यत्र मुहुरावर्तितैरित्यर्थः ।
लब्धशुद्धिभिः, कातर्थकपटादिदोषरहितैरित्यर्थः । अन्यत्रावृत्तैः, रागाशु-
शुणैरित्यर्थः । पदातिभिः पत्तिभिः करणैः गान्धर्वं गानमालापैरास्त्रापिभि-
रिवास्त्रविशेषैरिव अदीप्यताशोभत ॥ ४७ ॥

केनचिदिति । स्वासिना स्वस्वश्रेण अन्येषां मण्डलाग्रानवद्यता

विहन्तुं विद्विषस्तीक्ष्णः सममेव सुसंहतेः ।

परिवारात् पृथक् चक्रे खड्गश्चात्मा च केनचित् ॥ ४९ ॥

अन्येन विदधेऽरीणामतिमात्रा विलासिना ।

उद्गूर्णेन चमूस्तूर्णमतिमात्राविलासिना ॥ ५० ॥

सहस्रपूरणः कश्चिन्नूनमूर्धाऽसिना द्विषः ।

तथोद्धुं एव काबन्धीमभजन्नर्त्तनक्रियाम् ॥ ५१ ॥

यता । द्यतेर्लटः शत्रादेशः । केनचिद्वीरेण कीर्त्तिभूतं यशोव्यातं मही-
मण्डलाग्रं भूपृष्ठं यस्याः सा कीर्त्तिभूतमहीमण्डलाग्रा अनवद्यता अनिन्द्यता
प्रापे प्राप्ता ॥ ४८ ॥

विहन्तुमिति । केनचिद्वीरेण विद्विषो विहन्तुं तीक्ष्णो निश्चितः परि-
च्छेत्ता च खड्गः सुसंहतेः सुघटितात् सुहु सङ्घीभूताच्च । परिवारात् कोशात्,
परिजनाच्च । 'परिवारः परिजने खड्गकोशे परिच्छेदे' इति विश्वः । सम-
मेव पृथक् चक्रे उद्धृतः । आत्मा च पृथक् चक्रे विभक्तः । खड्गमुत्कृष्य
स्वसैन्यान्निर्गत्यारिमध्ये पपातैत्यर्थः । अत्र खड्गात्मनोः प्रकृतयोः समान-
क्रियायोगात् केवलप्रकृतास्पदा तुल्ययोगिता ॥ ४९ ॥

अन्येनेति । अन्येन वीरेण विलासिना विलसनशीलेन उद्गूर्णेनोद्यतेन
असिना खड्गेन मात्रं मानमतिक्रान्तातिमात्रा अपरिमिता अरीणां चमूः
सेना तूर्णं शीघ्रमतिमात्रमत्यन्तमाविला कलुषा अतिमात्राविला अत्याविला
विदधे कृता ॥ ५० ॥

सहस्रेति । पृष्णातीति पूरणः । 'पू पालनपूरणयोः' कर्त्तरि ण्युट् ।
सहस्राणां पूरणः पालयिता पूरयिता वा सहस्रपूरणः सहस्ररक्षी सहस्र-
हन्ता वा कश्चिद्धटः । कबन्धस्तु सहस्रपूरणः सहस्रसंख्यापूरकः सहस्रा-
देकः कबन्धो नृत्यतीति प्रसिद्धिः । असिना स्वासिना द्विषो लूनमूर्धा लून-
शत्रुमूर्धा । सापेक्षत्वेऽपि गमकत्वात् समासः । कबन्धस्तु द्विषोऽसिना
लूनमूर्धा तथा कबन्धवदेवोद्धुं एव तिष्ठते । कबन्धस्येमां काबन्धीं नर्त्तन-
क्रियामभजत्, विजयदर्षात् स्वयमपि कबन्धवन्ननर्त्ततैत्यर्थः । अतएव साह-

शस्त्रव्रणमयश्रीमदलङ्करणभूषितः ।

दृष्टशेऽन्यो रावणवदलङ्करणभूषितः ॥ ५२ ॥

द्विषद्विशसनच्छेदनिरस्तोरुयुगोऽपरः ।

सिक्तश्चास्त्रैरुभयथा बभूवारुणविग्रहः ॥ ५३ ॥

भीमतामपरोऽम्भोधिसमेऽधित महाहवे ।

दाक्षे कोपः शिवस्येव समेधितमहा हवे ॥ ५४ ॥

श्याक्षेपादसम्भवद्वलुसम्बन्धास्थो निदर्शनाभेदः । ‘कबन्धोऽस्त्रीक्रियायुक्तमप-
मूर्धकलेवरम्’ इत्यमरः ॥ ५१ ॥

शस्त्रेति । शस्त्रव्रणमयानि तद्रूपाणि । स्वार्थे मयट् । तैरेव श्रीमद्भिः
शोभावद्भिरलङ्करणैरलङ्कारैर्भूषितोऽलङ्कृतः शस्त्रव्रणालङ्कृत इत्यर्थः । अन्यः
कश्चित्, अविद्यमाना लङ्का यस्याः सा अलङ्केति बहुव्रीहिः । अतएव
‘स्त्रियाः पुंवत्’—इत्यादिना पुंवद्भावः । सा रणभूष तस्यामुषितः स्थितो-
ऽलङ्करणभूषितः । वसेर्निवासरार्थात् कर्त्तरि क्तः ‘वचिस्वपि’—इत्यादिना
सम्प्रसारणम् । रावणवदृष्टे दृष्टः । सर्व्वीङ्गीव्रणभूषणत्वेन रावण एवायं
लङ्कासम्बन्धविरहात्तु व्यतिरेक इत्यर्थः । उपमाव्यतिरेकयमकानां सङ्करः ॥ ५२

द्विषदिति । द्विषद्विशसनम् । ‘निर्वापणं विशसनं मारणं प्रतिघातनम्’
इत्यमरः । तस्मिंश्छेदेनारिशस्त्रप्रहारेण निरस्तमूरुयुगं यस्य सः अतएवा-
स्त्रैरष्टभिस्त्र सिक्तोऽपरो वीरः उभयथा उभाभ्यां प्रकाराभ्याम् । ‘प्रकारे
गुणवचनस्य’ इति थाल् । अरुणस्थानूरोरिव अरुणोऽरुणवर्णश्च विग्रहो यस्य
सोरुणविग्रहो बभूव । ‘अरुणोऽर्कार्कसारथ्योररुणो लोहितेऽन्यवत्’ इति
विश्वः । अत्रोरुच्छेदास्त्रसिक्तयोर्विशेषणगत्योभयथारुणविग्रहभावहेतुत्वात्
काव्यलिङ्गमुपमाश्लेषाभ्यां सङ्कीर्त्यते ॥ ५३ ॥

भीमेति । अम्भोधिसमे सागरसदृशे महानाहवस्तस्मिन् महाहवे सम्य-
मेधितमहाः सम्बर्धिततेजाः अपरो वीरः दक्षप्रजापतेरयं दाक्षस्तस्मिन् दाक्षे
हवे यज्ञे । ‘हवो यज्ञे तथाह्वाने’ इति विश्वः । समेधितमहाः सन्दीपिततेजाः
शिवस्य कोप इव, वीरभद्र इवेत्यर्थः । भीमतां भयङ्करतामधित धृतवान् ।
विभ्यत्यस्मादिति भीमः । ‘भियः पुग्वा’ इत्यौणादिके मप्रत्यये भीमो भीमश्च ।

दन्तैश्चिच्छिदिरे कोपात् प्रतिपक्षज्ञा इव ।

परनिस्त्रिंशन्निर्लूनकरवालाः पदातयः ॥ ५५ ॥

रणे रभसनिर्भिन्नद्विपपाटविकासिनि ।

न तत्र गतभी कश्चिद्विपपाट विकासिनि ॥ ५६ ॥

यावन्न सत्कृतैर्भर्तुः स्नेहस्यानृण्यमिच्छुभिः ।

अमर्षादितरैस्तावत् तत्त्यजे युधि जीवितम् ॥ ५७ ॥

अयशोभिदुरालोके कोपधामरणादृते ।

अयशोभिदुरालोके कोपधा मरणादृते ॥ ५८ ॥

इति समुद्रयमकम् ।

‘भीमादयोऽपादाने’ इति निपातनादपादानार्थता । उपमायमकयोः संसृष्टिः ॥ ५४ ॥

दन्तैरिति । परेषां निस्त्रिंशैः खड्गैर्निर्लूनकरवालाः छिन्नखड्गाः पादाभ्यामन्तन्तीति पदातयः पत्तयः । ‘अन्यतिभ्यां पादे च’ इत्यौणादिक इण् ‘पादस्य पदाज्यागोपहतेषु’ इति पदादेशः । कोपात् गजा इव प्रतिपक्षं शत्रुं दन्तैर्दशनैर्विषाणैश्च चिच्छिदिरे चिच्छिदुः ॥ ५५ ॥

रण इति । ‘रभसो वेगहर्षयोः’ इति विश्वः । रभसेन वेगेन निर्भिन्नद्विपाः पाटितगजाः पाटविकानां पाटववतामसयो यस्मिन् । पाटवशब्दात्त्वर्थीयष्ठक्प्रत्ययः । विकासिनि प्रवृद्धे तत्र तस्मिन् रणे गतभीर्निभीकः । अतएव कश्चित् कोऽपि न विपपाट न पाटयामास न पलायत । अत्र गतभीकत्वस्य विशेषणगत्या अपलायनहेतुत्वात् काव्यलिङ्गम् । द्विपदलनेऽपि रणे निर्भीक इति विरोधश्च यमकेन संसृज्यते ॥ ५६ ॥

यावदिति । सत्कृतैः स्वस्वामिना पूर्वसम्मानितैः अतएव भर्तुः स्नेहस्य स्वामिप्रेम् आनृण्यमनृण्यत्वमिच्छुभिः, योधैरिति शेषः । युधि जीवितं यावन्न तत्त्यजे त्यक्तं तावदितरैरसत्कृतैरमर्षादसत्कारक्रोधाज्जीवितं तत्त्यजे । अथ वास्मान् पश्येति स्वामिनमुपालभ्य स्वयमेव प्राक् प्राणान् प्रजहुरित्यर्थः । सत्कारादिविशेषणोत्थं काव्यलिङ्गं सुगमम् ॥ ५७ ॥

अथैवम्बिधानां मरणस्यैव कर्त्तव्यतामुपपादयति—अयश इति । ‘अयः

सखलन्ती न क्वचित्तेक्ष्णादभ्यग्रफलशालिनी ।

अमोचि शक्तिः शाक्तीकैर्लोहजा न शरीरजा ॥ ५६ ॥

आपदि व्यापृतनयास्तथा युयुधिरे नृपाः ।

आप दिव्या पृतनया विस्मयं जनता यथा ॥ ६० ॥

शभावहो विधिः' इति अयशोभी भाग्यवान् स चासौ दुरालोकस्तेजस्विता-
हुर्दर्शश्चेति विशेषणसमासः । तस्मिन्नयशोभिदुरालोके कोपधाम कोपाश्रयः,
कुपित इत्यर्थः । अथाप्यकोपे भोरुत्वापातात् । अतएव रणादृतः रणा-
दृतः, रणार्थीत्यर्थः । कत्तरि क्तः । कोपधाम चासौ रणादृतश्च तस्मिन्
कोपधामरणादृते लोके एवम्बिधे वीरलोके । अयशोभिदुरा स्वाभ्यनादर-
निमित्तापकोर्त्तिनिवर्त्तिका । 'विदिभिदिच्छिदेः कुरष्' । उपधा उपायो
मरणादृते, प्राणत्यागं विनेत्यर्थः । का । न कापोत्यर्थः । 'अन्यारादि-
तरत्ते'—इति पञ्चमी । अत्रायशोभिस्त्वादीनां लोकविशेषणद्वारा तद्वर्त्तिना-
मुपजीविनामवसरे जीवत्यागहेतुत्वात् काव्यलिङ्गं यमकेन सङ्कीर्यते । समु-
द्रयमकभेदोऽयम् । 'अर्द्धाभ्यासः समुद्रः स्यादस्य भेदास्त्रयो मताः' इति
लक्षणात् ॥ ५८ ॥

सखलन्तीति । शक्तिः प्रहरणं येषां तैः शाक्तीकैः । 'शाक्तीकः शक्ति-
हेतिकः इत्यमरः । 'शक्तियष्ट्योरीकक्' इति प्रहरणार्थे ईकक्प्रत्ययः ।
तैक्ष्णान्नैशित्यात् क्वचिदपि न सखलन्ती प्रतिहतिं न प्राप्नुवती । अभ्यग्रं
यत् फलं शब्धं तेन शालते । अन्यत्र अभ्यग्रेणासन्नेन फलेन श्रेयसा शालत
इत्यभ्यग्रफलशालिनी । लोहजा अयोमयी शक्तिरायुधविशेषः अमोचि
शत्रुषु मुक्ता । शरीरजा शक्तिः सामर्थ्याख्या तु नामोचि । अतिव्यायामे-
ऽप्यक्षीणशक्तिका एवायुध्यन्तेत्यर्थः । अत्र द्वयोरपि प्रकृतत्वात् केवलप्रकृत-
श्लेषः ॥ ५६ ॥

आपदीति । नृपा राजानः आपदि व्यसनेऽपि व्यापृतनयाः प्रवृत्त-
नीतिका एव सन्तः । न तु श्वापदवृत्त्येति भावः । पृतनया सेनया साध-
नेन । वाक्यान्तरस्थस्यापि पृतनाशब्दस्यात्रान्वयः चित्रे सोढव्यः । तथा तेन
प्रकारेण युयुधिरे सम्प्रजङ्गः । यथा दिव्या जनता अन्तरीक्षवर्त्तिसिद्धविद्या-

स्वगुणैराफलप्राप्तेराकृष्य गणिका इव ।

कामुकानिव नालीकांस्त्रिणताः सहसामुचन् ॥ ६१ ॥

वाजिनः शत्रुसैन्यस्य समारब्धनवाजिनः ।

वाजिनश्च शरा मध्यमविशन् द्रुतवाजिनः ॥ ६२ ॥

पुरस्कृत्य फलं प्राप्तेः सत्पक्षाश्रयशालिभिः ।

कृतपुङ्गवतया लेभे लक्षमप्याशु मार्गणैः ॥ ६३ ॥

धरसङ्गी विस्मयमाप । अमानुषं युद्धं चक्रुरित्यर्थः । अयञ्च पादाभ्यास-
यमकभेदः ॥ ६० ॥

स्वगुणैरिति । त्रिषु स्थानेषु मध्येषु नताः त्रिणताः शाङ्गिणि । ‘पूर्व-
पदात् संज्ञायाम्’ इति णत्वम् । गणिका वेश्या इव ता अपि त्रिणता मध्ये
भ्रुवोश्च नतत्वात् । नालीकानिपुविशेषान् । ‘नालीकः शरशल्ययोः’ इति
विश्वः । कामुकानिव । स्वतुणैर्ज्याभिः रूपलावण्यादिभिश्च । ‘गुणस्त्वावृत्ति-
शब्दादिज्येन्द्रियामुख्यतन्तुषु’ इति वैजयन्ती । आफलप्राप्तेराश्ल्यस्पर्शादा-
धनलाभाच्च आकृष्य कर्णान्तिकं नीत्वा, वशीकृत्य च सहसा अमुचन्नत्याद्युः ।
मुचेर्लुङि ‘पुषादि’—इति चूर्णडादेशः । अनेकैवोपमा ॥ ६१ ॥

वाजिन इति । द्रुतं वजन्तीति द्रुतवाजिनः शीघ्रगामिनः । ‘वज
गती’ इति धातोर्णिनिः । वाजिनोऽश्वाः, वाजिनः पक्षवन्तः शराश्च ।
‘पक्षो वाजस्त्रिषूत्तरे’ इत्यमरः । समारब्धा नवा अपूर्वा आजिर्युद्धं येन तस्य
समारब्धनवाजिनः शत्रुसैन्यस्य मध्यमविशन् । अत्र वाजिनां शराणाञ्च प्रवे-
शाख्यतुल्ययोगिताभेदो यमकेन संसृज्यते ॥ ६२ ॥

पुरस्कृत्येति । फलं शल्यं पुरस्कृत्य पुरोधाय, अन्यत्र फलं लाभं पुर-
स्कृत्य, सम्भाव्येत्यर्थः । प्राप्तेरागतैः सत्पक्षाश्रयेण साधुकङ्कादिपत्रग्रन्थनेन,
अन्यत्र साधुसहायावलम्बनेन शालन्ते इति तथोक्तैः मार्गणैः सायकैरर्थि-
भिश्च । ‘मार्गणौ सायकार्थिनौ’ इत्यमरः । कृतपुङ्गवतया सुबद्धकर्त्तरीकतया ।
‘मुख्यकर्त्तरी पुङ्गवः’ इति यादवः । अन्यत्र कुशलतयेत्यर्थः । लक्षं शरव्यम्,
अन्यत्र लक्षसङ्ग्रहमपि धनं लेभे शतादिकं किमु वक्तव्यमिति भावः । ‘लक्षं

रक्तस्रुतिं जपासूनसमरागामिषु व्यधात् ।

कश्चित् पुरः सपत्नेषु समरागामिषु व्यधात् ॥ ६३ ॥

रथेण रणकाम्यन्तौ दूरादुपगताविभौ ।

गतासुरन्तरा दन्ती वरण्डक इवाभवत् ॥ ६४ ॥

भूरिभिर्भारिभिर्भीरैर्भूभारैरभिरभिरै ।

भेरीरैर्भिभिरभ्राभैरभीरुभिरिभैरिभाः ॥ ६६ ॥

इति द्वाक्षरः ।

गरथे सङ्गायाम्' इति विश्वः । अत्राभिधायाः प्रकृतार्थनिमन्त्रणादर्थान्तर-
प्रतीतिर्ध्वनिरेव ॥ ६३ ॥

रक्तेति । कश्चिद्वीरः पुरोऽग्रे समरागामिषु सशरमागतेषु सपत्नेषु इषु-
व्यधाद्वाणप्रहारात् । 'व्यधजपोरनुपसर्गं' इत्यप्प्रत्ययः । जपासूनसमरागां
रक्तस्रुतिं रक्तस्रावं व्यधाद्विहितवान् । दधातेर्लुङि 'गातिस्था'—इत्यादिना
सिचो लुक् । उपमायमकयोः संसृष्टिः ॥ ६४ ॥

रथेणेति । रणमात्मन इच्छन्तौ रणकाम्यन्तौ । 'काम्यच्च' इति रण-
शब्दात् काम्यच्प्रत्यये सनाद्यन्तधातुत्वाल्लटि शत्रादेशः । रथेण दूरादुपगता ।
इभावन्तरा इभयोर्मध्ये । 'अन्तरान्तरेण युक्ते' इति द्वितीया । गतासुर्मृतौ
दन्ती दैवान्मध्यवर्ती हस्तिकुण्ठ इत्यर्थः । वरण्डकोऽन्तरावेदिरिवाभवत् ।
'वरण्डकोऽन्तरावेदी सन्दोहमुखरागयोः' इति विश्वः । अभ्यासकाले काञ्चम-
वेदिमन्तर्जाय दन्तिनौ योधयत इति प्रसिद्धम् । उपमा ॥ ६५ ॥

भूरिभिरिति । भूरिभिः भूयोभिः भारिभिः पताकास्तरणादिभार-
वद्भिः । मत्वर्थीय इनिप्रत्ययः । भियं रान्तीति भीरास्तैर्भीरैः भयदैः ।
'रा दाने' आतोऽनुपसर्गं कः । भूभारैः महाकायत्वाद्भुवो भारायमाणैः ।
भैर्य इव रेभन्ते ध्वनन्तीति भेरीरैर्भिभिः । 'रेभ् शब्दे' ताच्छील्ये णिनिः ।
अभ्राभैर्मेंघमेचकैरिति चोपमाद्वयम् । अभीरुभिर्निर्भीकैरिभैर्गजैः । इभाः
प्रतिगजास्तादृशा एव अभिरैर्भिरे अभियुक्ताः । उपमानुप्रासयोः सङ्करः ।
द्वाक्षरानुप्रासः ॥ ६६ ॥

निशितासिलतालूनैस्तथा हस्तेन हस्तिनः ।
युध्यमाना यथा दन्तैर्भग्नैरापुर्विहस्तताम् ॥ ६७ ॥
निपीडनादिव मिथो दानतोयमनारतम् ।
वपुषामदयापातादिभानामभितोऽगलत् ॥ ६८ ॥

इत्यसंयोगः ।

रणाङ्गणं सर इव प्लावितं मदवारिणा ।
गजः पृथुकराकृष्टशतपत्रमलोडयत् ॥ ६९ ॥
शरक्षते गर्ज भृङ्गैः सविषादि विषादिनि ।
रुतव्याजेन रुदितं तवासीदतिसीदति ॥ ७० ॥

निशितेति । युध्यमानाः संप्रहरन्तः हस्ता येषां सन्तीति हस्तिनः ।
‘हस्ताज्जाता’ इति निप्रत्ययः । यथा भग्नैर्दन्तैः विषाणैः विहस्ततां हस्त-
हीनत्वमितिकर्त्तव्यतामुडत्वञ्चापुः । ‘विहस्तव्याकुली समी’ इत्यमरः ।
तथा निशिताभिरसिलताभिर्नूनेऽश्विर्नैर्हस्तैः शुण्डादण्डैर्विहस्ततां नापुः ।
हस्तेभ्योऽपि दन्तानां प्रहारसाधनत्वादिति भावः । अत्र हस्तस्याच्छेदे वैहस्त्यं
न हस्तच्छेदे इति विरोधः प्रतिपत्तिमूढतया समाहित इति विरोधाभासो-
ऽलङ्कारः ॥ ६७ ॥

निपीडनादिति । इभानां वपुषां अदयापातान्निर्दयाभियोगाद्धेतोः मिथो
निपीडनादिव वस्त्रादिनिपीडनादिवेत्युत्प्रेक्षा । अनारतमग्रान्तं दानतोय-
मभितोऽगलत् । वस्त्रवत् निर्दयापातेऽपि मदातिरेक इति गजानामुत्साहाति-
शयोक्तिः । अत्र संयोगाभावादसंयोगश्चित्तभेदः । ‘हलोऽनन्तराः संयोगः ॥ ६८ ॥

रणेति । गजो मदवारिणा प्लावितमुक्षितं रणाङ्गणं सर इव पृथुना
करेणाकृष्टानि शतपक्षाणि अमितवाहनानि, अन्यत्र कुशेशयानि च यस्मिन्
कर्मणि तत् तथा रणाङ्गणमलोडयदुपाक्षोभयत् । श्लेषविशेषणैयमुपमा ॥ ६९ ॥

शरक्षते इति । गजे शरेण क्षते प्रहते अतएव विषादिना विषादयता
विषादिना यन्त्रा सह वर्त्तते इति तस्मिन् सविषादिविषादिनि तत्र रणे
अतिसीदति अतिसन्नं सति, मृते सतीत्यर्थः । सदेर्लटः शत्रादेशः । मृङ्गैः

अन्तकस्य पृथौ तत्र शयनीय इवाहवे ।

दशनव्यसनादीयुर्मत्कुणत्वं मतङ्गजाः ॥ ७१ ॥

अ भी क म ति के ने डे
भी ता न न्द स्य ना श ने ।
क न त्स का म से ना के
म न्द का म क म स्य ति ॥ ७२ ॥

इत्यर्द्धभ्रमकः ।

कर्तृभिः । 'न लोका'—इत्यादिना षष्ठीप्रतिषेधः । रुतव्याजेन रुत-
च्छलेन रुदितं रोदनमासीत् । स्वाययनाशदुःखाद्रोदनं कृतमिवेत्युत्प्रेक्षा
व्यञ्जकाप्रयोगादभ्या । सा च रुतव्याजेनेत्यपङ्गवपूर्वकत्वात् सापङ्गवेति सर्व-
स्वकारः ॥ ७० ॥

अन्तकस्येति । अन्तकस्य मृत्योः सम्बन्धिनि शेतेऽस्मिन्निति शयनीये
तस्य इव स्थित इत्यर्थः । 'कृत्यलुगटो बहुलम्' इत्यधिकरणेऽनीयर् । पृथौ
विशाले तत्राहवे मतङ्गजाः दन्तव्यसनादिषाणभङ्गादेतोः मत्कुणत्वमीयुः ।
मत्कुणा इव दृष्टा इत्यर्थः । सुप्तरक्तपायिनः खट्वाश्रयाः कीटविशेषा
मत्कुणाः । 'कालेऽप्यजातदन्ते च शय्याजन्तौ च मत्कुणः' । तत्सादृश्याद-
दन्तेषु दन्तिषु तथात्वरूपकं अन्तकस्य शयनीय इवेत्युत्प्रेक्षासापेक्षमिति
सङ्करः ॥ ७१ ॥

अथ युग्मेनाह—अभीकेत्यादि । अभीका निर्भीका मतिर्यस्य तेना-
भीकमतिकेन निर्भयचित्तेन । शैषिकः कप्प्रत्ययः । इडे दीप्ते । भीता-
नामानन्दस्य नाशने । नशेर्धन्तात् कर्त्तरि लुगट् । कनन्ती दीप्यमाना
सकामा विजयित्वात् पूर्णकामा सेना यत्र तस्मिन् कनत्सकामसेनाके ।
पूर्ववत् कप् । मन्दकामकं मन्दोत्साहम् । पूर्ववदेव कप् । अस्यति
निराकुर्वाणे रण इत्युत्तरेण सम्बन्धः । अत्र सर्वतोभद्रवत् सर्वपाद-
भ्रमणाभावात् पादार्क्षानामेव भ्रमणादर्द्धभ्रमकम् । उच्चारस्तु सर्वतोभद्रवत्
स्यादेव ॥ ७२ ॥

दधोतऽपि रणे भीममभीक्ष्णं भावमासुरम् ।

हताः परैरभिमुखाः सुरभूयमुपाययुः ॥ ७३ ॥

युग्मम् ।

येनाङ्गमूहे व्रणवत्सरुचा परतोमरैः ।

समत्वं स ययौ खङ्गत्सरुचापरतोऽमरैः ॥ ७४ ॥

निपातितमुहृत्स्वामिपितृव्यभाटमातुलम् ।

पाणिनीयसिवालोकि धीरैस्तत्समराजिरम् ॥ ७५ ॥

दधत इति । रणे पूर्वोक्तप्रकारे अभीक्ष्णमत्यन्तं भीमं भयङ्करं आसुर-
मसुरसम्बन्धिनं भावं पुरुषकारलक्षणम् । 'भावो लीलाक्रियाचेष्टाभूत्यभि-
प्रायजन्तुषु' इति वैजयन्ती । असुरत्वञ्च दधतः दधाना अपि परैः शत्रुभिः
अभिमुखा एव स्थिता हताः । वीरा इति शेषः । अतएव सुराणां भावं
सुरभूयं सुरत्वं देवत्वमुपाययुः । 'स्वर्गं यान्त्यपराङ्मुखाः' इति स्मरणादिति
भावः । 'भुवो भावे' इति क्यप् । अत्रासुरभावेऽपि सुरभूयमुपाययुरिति
विरोधस्य भावशब्दस्यार्थान्तरत्वेन परिहाराद्दिरोधाभासः ॥ ७३ ॥

येनाङ्गमिति । रुचा सह वर्तते यस्तेन सरुचा तजस्विना येन वीरेण
परतोमरैः शत्रुशस्त्रैः व्रणवत् सत्रणमङ्गमूहे जडम् । वहिः कर्मणि लिट्
सम्प्रसारणम् । खङ्गत्सरौ खङ्गमुष्टौ चापे च रतः खङ्गत्सरुचापरतः । खङ्गेषु-
प्रहारेण युद्धं कुर्वन्नित्यर्थः । 'त्सरुः खङ्गादिमुष्टौ स्यात्' इत्यमरः । स
वीरोऽमरैः समत्वं ययौ, पौरुषेणेति भावः । उपमायमकयोः संश्लिष्टः ॥ ७४ ॥

निपातितेति । निपातिता वीरशय्यां गमिताः सुहृदादयो यत्र तत् तथो-
क्तम् । अभिमुखबन्धोरपि रणे वध्यत्वादिति भावः । अन्यत्र निपातिताः
लक्षणाभावे शब्दसाधुत्वाय सूत्रकृता सूत्रस्वरूपेणोच्चारिताः सुहृदादिशब्दा
यत्र तदित्यर्थः । अतएव तत् समराजिरं रणाङ्गणम् । पाणिनिना प्रोक्तं
पाणिनीयमष्टाध्यायीव्याकरणमिव । 'तेन प्रोक्तम्' इति क्यप्रत्ययः । धीरै-
र्धृष्टैरेवालोकि दृष्टम् । उभयत्रापि धीरैर्दुरवगाहत्वादिति भावः । शोभनं
हृदयं यस्य स सुहृत् । 'सुहृदुर्हृदौ मित्रमित्ययोः' इति हृदयशब्दस्य हृद्भावो

अभावि सिन्ध्वा सन्ध्याभ्रसदृगृधिरतोयया ।

हृते योडुं जनः पांशौ स दृगृधि रतो यया ॥७६॥

विदलत्पुष्कराकीर्णा पतच्छङ्गकुलाकुलाः ।

तरत्पदरथा नद्यः प्रासर्पन् रक्तवारिजाः ॥७७॥

असृग् जनोऽस्त्रक्षतिमानवमज्जवसादनम् ।

रक्तःपिशाचं मुमुदे नवमज्जवसादनम् ॥७८॥

निपातितः । स्वमस्यास्तीति स्वामी ईश्वरः । 'स्वामिन्नेश्वर्यं' इति मत्वर्थीय-
निपातः । 'पितुर्भ्राता पितृव्यः स्यान्मातुर्भ्राता तु मातुलः' इत्यमरः ।
'पितृव्यमातुलमातामहपितामहाः' इति व्यङ्गुलजन्तनिपाताः । विभर्त्तति
भ्राता । नमृतेन्द्रादिमूचादीणादिको निपातः ॥ ७५ ॥

अभावीति । सन्ध्याभ्रसदृग् सन्ध्यामेघसदृशं रुधिरमेव तोयं यस्यास्तया
सिन्ध्वा रक्तनद्या अभावि भूतम् । भावे लुङि चिण् । यया सिन्ध्वा दृशो
रुणक्षीति दृगृधि दृष्टिरोधके । रुधेः क्तिप् । पांशौ रजमि हृते सति स जनो
वीरलोको योडुं रतः उत्सुकः । अभूदिति शेषः । उपमायमकयोः
संसृष्टिः ॥ ७६ ॥

विदलदिति । विदलद्भिर्विदीर्यमाणैः पुष्करैः करिहस्ताग्रैः' अन्यत्र
विकसद्भिः पद्मैराकीर्णा व्याप्ताः । पतद्भिः शङ्गकुलैः ललाटास्थिसङ्घैः कम्बु-
सङ्घैश्चाकुलाः । तरन्ति प्लवमानानि पत्राणि वाहनानि रथाश्च, अन्यत्र पत्र-
रथा अण्डजा यासु ताः रक्तवारिजा रुधिरतोयजन्याः, अन्यत्र रक्तानि वारि-
जानि यासु ताः नद्यः प्रासर्पन् प्रावहन् । अत्र नदीनां रक्तनदीनाञ्च
श्लेषः ॥ ७७ ॥

असृगिति । अस्त्रक्षतिमानस्त्रप्रहारयान् जनो वीरजनोऽसृग् रक्तं जव-
सादनं जवस्य चेष्टावेगस्य सादनं सादकं यथा स्यात् तथा अवमत् । नवयोश्च-
ज्जवसयोर्मेदोरसयोरदनं भक्षकम् । कर्त्तरि ल्युट् । रक्षांसि च पिशाचाश्च
रक्तःपिशाचम् । समाहारे द्वन्द्वैकवद्भावः । मुमुदे जहर्ष । अत्र मोदस्य
तमनयात्कार्थहेतुत्वाद्वाक्यार्थहेतुकं काव्यलिङ्गं तच्च यमकेन संसृज्यते ॥ ७८ ॥

चित्रं चापैरपेतज्यैः स्फुरद्रक्तशतङ्गदम् ।
 पयोदजालमिव तद्दीराशंसनमावभौ ॥ ७६ ॥
 बन्धौ विपन्नेऽनेकेन नरेणेह तदन्तिके ।
 अशोचि सैन्ये घण्टाभिर्न रेणे हतदन्तिके ॥ ८० ॥
 कृतैः कीर्णा मही रेजे दन्तैर्गात्रैश्च दन्तिनाम् ।
 क्षुण्णलोकामुभिर्मृत्योर्मुसलोलूखलैरिव ॥ ८१ ॥
 युद्धमित्यं विधूतान्यमानवानभियोगतः ।
 चैद्यः परान् पराजिग्ये मानवानभियोगतः ॥ ८२ ॥

चित्रमिति । अपेतज्यैरपगतमौर्वीकैः । 'मौर्वी ज्या शिञ्जिनी गुणः' इत्यमरः । चापैश्चित्तं विचित्रं स्फुरन्ति रक्तान्येव शतङ्गदाः शम्पा यस्मिंस्तत् । 'शम्पा शतङ्गदा ज्जादिनी' इत्यमरः । तत् प्रकृतं वीरः आशंस्यते अत्रेति वीराशसनं भयङ्करा युद्धभूमिः । 'सा वीराशंसनं युद्धभूमिर्यातिभयप्रदा' इत्यमरः । पयोदजालमिवावभौ ॥ ७६ ॥

बन्धाविति । इह सैन्ये बन्धौ विपन्ने मृतं सति अनेकेन नरेण, अनेकेनैरेत्यर्थः । जातावेकवचम् । तदन्तिके तस्य मृतस्य बन्धोरन्तिके अशोचि । किञ्च हता दन्तिना यत्र तस्मिन् हतदन्तिके सैन्ये घण्टाभिर्न रेणे न दध्वने । रणतिर्भावे लिट् । अत्र हतदन्तिके इति विशेषणगत्या घण्टानामरणनहेतुत्वात् पदार्थहेतुकं काव्यलिङ्गं यमकेन संसृज्यते ॥ ८० ॥

कृतैरिति । कृतैः कृत्त्रैः दन्तिनां दन्तैर्गात्रैश्च कीर्णा मही रणभूमिः क्षुण्णः पिष्टाः लोकामसौ जनप्राणा यैस्तैः मृत्योर्मुसलोलूखलैः कीर्णैव रेजे । 'अयोऽग्रं मुसलोऽस्त्री स्यादुदूखलमुलूखलम्' इत्यमरः । अत्र मुसलोलूखलैरिति राजदन्तादिपाठेऽपि 'सर्वकूलाभ्र'—इत्यादिस्त्रादेव व्यभिचारज्ञापकात् परनिपातव्यत्ययः ॥ ८१ ॥

युक्तमिति । मानवानभि मानवान् चैद्यो युद्धं गतः प्राप्तः सन् इत्यं विधूता अभिभूता अन्ये चैद्यातिरिक्ता मानवा यैस्तान् । विधूतान्यमानवान् अभियः निर्भीकान् परानरीन् अभियोगतोऽभियोगादभ्यवरोधात् पराजिग्ये ।

अथ वक्षोमणिच्छायाच्छुरितापीतवाससा ।

स्फुरदिन्द्रधनुर्भिन्नतडितेव तडित्वता ॥८३॥

नीलेनानालनलिननिलीनोल्ललनालिना ।

ललनलालनलनलं लीलालीलेन लालिना ॥८४॥

इति ह्यक्षरः ।

अपूर्वयेव तत्कालसमागमसकामया ।

दृष्टेन राजन् वपुषा कटाक्षैर्विजयश्रिया ॥८५॥

जिगायेत्यर्थः । 'विपराभ्यां जः' इत्यात्मनेपदम् । 'गंसिटीर्जेः' इति कुत्वम् ॥ ८२ ॥

अथ भगवदभियोगं पञ्चभिः कुलकेनाह—अथेति । अथ चैद्यजयानन्तरं वपुषा राजन् परः पुमानदृश्यतेति पञ्चमेन सम्बन्धः । तद्वपुस्तावत्त्रिभिर्विशिनष्टि । वक्षोमणिः कौमुभस्य छायाया क्षुरितानि व्याप्तान्यापीतवासांसि पीताम्बराणि यस्य तेन । अतएव स्फुरता इन्द्रधनुषा भिन्नाः सङ्गतास्तडितो यस्य तेन तडित्वता मघेनेव स्थितेनेत्यर्थः ॥ ८३ ॥

नीलेनेति । पुनः कीदृशेन वपुषा नीलेन श्यामलेन तथानालं नालरहितं यन्नलिनं तत्र निलीना । आमन्त्राः उल्ललन्तीत्युल्ललनाश्चलाश्चालयो यस्य तेन अनालनलिननिलीनोल्ललनालिना । मुखसौरभलोभपरिभ्रमङ्गमरणेत्यर्थः । ललनानां विलासिनीनां स्त्रीणां लालनेन उपलालनेन, वशीकरणेत्यर्थः । अलमत्यन्तं लीलालीलेन क्रीडालीनुपेन । 'लीलालानेन' इति पाठे लीलानां विलासानामालानेन, आलयेनेत्यर्थः । लालयति भक्ता-निति लालिना, भक्तानुकम्पिनेत्यर्थः । ह्यक्षरानुप्रासोऽलङ्कारः ॥ ८४ ॥

अपूर्वयेति । किञ्च अपूर्वयेव अपूर्वसमागमयेव तत्कालसमागमे सकामया साभिलाषया विजयश्रिया । चैद्यविरक्तयेति भावः । कटाक्षैरपाङ्गैर्दृष्टेनालोकितेन वपुषा राजन् दीप्यमानः । अत्र प्रस्तुतजयश्रीविशेषणसाम्यादप्रस्तुतानुरक्तमानिनीप्रतीतेः समासोक्तिः प्रतीयमानाभेदाध्यवसायादपाङ्गदर्श-नोपेक्षा च ॥ ८५ ॥

विभावी विभवो भावो विभाभावी विवो विभीः ।
भवाभिभावी भावावो भवाभावो भुवो विभुः ॥८६॥

इति द्व्यक्षरः ।

उपैतुकामैस्तत्पारं निश्चितैर्योगिभिः परैः ।
देहत्यागकृतोद्योगैरदृश्यत परः पुमान् ॥८७॥

विभावोति । विभावोऽस्यास्तीति विभावी प्रभावसम्पन्नः विभवोऽस्या-
स्तीति विभवो ऐश्वर्यवान् भस्याभेवाभा यस्य स भाभः, नक्षत्रवदुज्ज्वल
इत्यर्थः । विभां विणिष्टाभां भावयति सम्पादयति विश्वस्येति विभाभावी ।
'तस्य भासा सर्वमिदं विभाति' इति श्रुतेः । भुवो ण्यन्ताणिनिः । विना
पक्षिणा वाति गच्छतीति विवः, पक्षिवाहन इत्यर्थः । 'आतोऽनुपसर्गे
कः' । विभीर्निर्भीकः । भवं संसारमभिववतीति भवाभिभावी, भक्तानां
संसारनिवर्तक इत्यर्थः । भुवो णिनिः । भावान् जन्तूनवतीति भावावः
विश्वदाता । 'भावो लीलाक्रियाचेष्टाभूत्यभिप्रायजन्तुषु' इति वैजयन्ती ।
अवतः कर्मण्यण् । भवाभावोऽस्यास्तीति संसारदुःखैरस्पृष्ट इत्यर्थः । अर्थ-
आदित्वादच्प्रत्ययः । भुवो भूमिर्विभुर्भक्ता ॥ ८६ ॥

उपैत्विति । एवम्भूतः परः पुमान् परमपुरुषो हरिः । तत्पारं तस्य
हरेः पारं अन्तमुपैतुकामैस्तं जिगीषुभिः, अन्यत्र दिदृक्षुभिरित्यर्थः । 'तुं
काममनसोरपि' इति मकारलोपः । निश्चितैः, योहुं कृतनिश्चयैरित्यर्थः ।
अन्यत्र निश्चिततत्त्वैः । सकर्मकादप्यविवर्त्तितं कर्मणि क्तः । यद्वा पीता
गावः, विभक्ता भ्रातर इत्यादिवदूहयितव्यम् । स्फुटीकृतं चैतद्व्यष्टापथे ।
स वर्णिलिङ्गी विदित इत्यत्र । देहत्यागकृतोद्योगैर्गैररणोद्यतैः, अन्यत्र
भुमुक्षुभिरित्यर्थः । योगिभिः सन्नाहवद्भिर्रूपायवद्भिर्वा, अन्यत्र ध्यानवद्भिः ।
'योगः सन्नहनोपायध्यानसङ्गतिर्युक्तिषु' इत्यमरः । परैः शत्रुभिः, अन्यत्र
परमयोगिभिः अदृश्यत, परेषामग्रंतिष्ठदित्यर्थः । अन्यत्र साक्षात् कृतः ।
'तमेव विदित्वातिमृत्युमेति' इति श्रुतेः । अर्थान्तरप्रतीतिर्ध्वनिरेव न श्लेषः ।
अभिधायाः प्रकृतार्थे नियन्त्रणात् ॥ ८७ ॥

तं श्रिया घनयाऽनस्तरुचा सारतया तया ।

यातया तरसा चारुस्तनयाऽघनया श्रितम् ॥ ८८ ॥

इति गतप्रत्यागतम् ।

विदिषोऽद्विषुद्दीक्ष्य तथाध्यासन् निरेनसः ।

अरुच्यमपि रोगघ्नं निसर्गादिव भेषजम् ॥ ८९ ॥

युग्मम् ।

विदितं दिवि केऽनीके तं यातं निजिताजिनि ।

विगदं गवि रोद्धारो योद्धा यो नतिमेति न ॥ ९० ॥

प्रतिलोभेनायमेवार्थः ।

युग्मे नाह—तमिति । घनया आनन्दमान्द्रया । अनस्तरुचा अक्षीण-
कान्त्या । सारतया सारत्वेन सर्वोत्कर्षगुणेन यातया व्याप्तया । चारुस्तनया
रम्यकुचया । ‘स्वाङ्गाच्चोपमर्जनादसंयोगोपधात्’ इति विकल्पादनीकारः ।
अनघया निर्दोषया तया प्रसिद्धया श्रिया रमया तरसा त्वरया श्रितमालि-
ङ्गितं तं हरिमुद्दीक्ष्यत्युत्तरेण सम्बन्धः । अत्रापि प्रातिलोभ्येनाद्वाहृत्तरङ्ग-
प्रतिलोमयमकम् । एतल्लक्षणन्तु प्राग्वोक्तम् ॥ ८८ ॥

विदिष इति । तं पूर्वोक्तं हरिमुद्दीक्ष्य विदिषः शत्रवोऽद्विषुः द्विषन्ति
स्म । लङि ‘द्विषश्च’ इति विकल्पेन ज्ञेर्जुमादेशः । तथापि द्विषन्तोऽपि निरे-
नसो निष्पापा आसन् । द्वेषवीक्षणस्याप्येनोनिवर्तकत्वं दृष्टान्तेनाह—अरुच्य-
मिति । रोचत इति रुच्यम् । ‘राजसूय —’ इत्यादिना क्वबन्तो निपातितः ।
अरुच्यमरोचमानमपि भेषजमौषधम् । ‘भेषजौषधभेषज्यानि’ इत्यमरः ।
निसर्गात् स्वभावशक्तेरेव रोगं हन्तीति रोगघ्नमारोग्यकारि । ‘हरिर्हरति
पापानि’ इति वचनादिति भावः । ‘अमनुष्यकर्तृके च’ इति टप्रत्ययः ॥ ८९ ॥

विदित इति । किञ्च योद्धा वीरो यो हरिः नतिं परेषां नस्त्रतां नैति
नापैति । नितरां जिता आजयो येन तस्मिन्निजिताजिनि अनेकाजिवि-
जयिन्यपि अनीके सैन्ये । ‘वरूथिनी बलं सैन्यं चक्रं चानीकमस्त्रियाम्’
इत्यमरः । यातं योद्धुमागतम् । दिवि स्वर्गेऽपि विदितं प्रख्यातं विगदं
निरामयं तं हरिं गवि भुवि । रोद्धारो जेतारः के, न केऽपीत्यर्थः । प्राति-

नियुज्यमानेन पुरः कर्मण्यतिगरीयसि ।

आरोप्यमाणोरुगुणं भर्ता कार्मुकमानमत् ॥६१॥

तव बाणाः सुपरुषः समधीयन्त चारवः ।

द्विषामभूत् सुपरुषस्तस्याकृष्टस्य चारवः ॥६२॥

पश्चात्कृतानामप्यस्य नराणामित्र पत्त्रिणाम् ।

यो यो गुणेन संयुक्तः स स कर्णान्तमाययौ ॥६३॥

लोभ्येऽप्येत एव पदार्थवाक्यार्थाः । एतदपि श्लोकप्रतिलोमयमकमेव । पद-
पदार्थादिसम्बादन्तु वैचित्र्यविशेषः । लक्षणन्तु निध्वनदित्यत्रैवोक्तमनु-
सन्धेयम् ॥ ६० ॥

नियुज्यमानेनेति । पुरोऽग्रे अतिगरीयसि कर्मणि रणकर्मणि, अन्यत्र
दुष्करे क्वचित् कृत्यवन्नि नियुज्यमानेन व्यापारयिष्यता, आज्ञापयिष्यता, च
भर्ता स्वामिना आरोप्यमाणोऽधिक्रियमाण उरुर्महान् गुणो ज्या यस्मिंस्तत् ।
अन्यत्र वर्ण्यमानसौन्दर्यादिकः । कर्मणे प्रभवतीति कार्मुकं धनुः 'कर्मण
उकञ्' । आनमत् गुणाकर्षणादाकुञ्चितकोटिकमभूत् । अन्यत्र प्रणत
इत्यर्थः । अत्र प्रकृतकार्मुकविशेषणसाम्यादप्रस्तुतनियोज्यपुरुषप्रतीतिः समा-
सोक्तिः ॥ ६१ ॥

तत्रेति । तत्र कार्मुके शोभनानि परुषि येषां ते सुपरुषः सुपर्वाणः ।
अत एव चारवोऽतिरस्या बाणाः समधीयन्त निहिताः आकृष्टस्य तस्य
कार्मुकस्थारवश्च द्विषां सुष्ठु परुषः सुपरुषोऽतिकर्कशोऽभूत् । यमकविशेषा-
लङ्कारः ॥ ६२ ॥

पश्चादिति । नराणां पुंसामिव पश्चात् कृतानां निषङ्गसङ्गितया पृष्ठ-
स्थापितानामपि, अन्यत्वावधोरितानामपि । पत्त्रिणामिषूणां मध्य इत्यर्थः ।
यो यः पक्षी, नरश्च गुणेन ज्यया दाक्षिण्यादिना च संयुक्तः सम्बद्धः स स पक्षी
नरश्चास्य हरेः कर्णान्तं कर्णसमीपमाययौ आगतः । गुणयोगादाकर्षमाकृष्टः,
अन्यत्रान्तिकमागत इत्यर्थः । श्लेषसङ्कीर्णोपमा ॥ ६३ ॥

प्रापे रूपी पुराऽरेपाः परिपूरी परः परैः ।

रोपैरपारैरुपरि पुपूरेऽपि पुरोऽपरैः ॥ ८४ ॥

इति द्व्यक्षरः ।

दिङ्मुखव्यापिनस्तीक्ष्णान् ज्ञादिनो मर्मभेदिनः ।

चिक्षेपैकक्षणेनैव सायकानहितांश्च सः ॥ ८५ ॥

शरवर्षी महानादः स्फुरत्कार्मुककेतनः ।

नीलच्छविरसौ रेजे केशवच्छलनीरदः ॥ ८६ ॥

इति गूढचतुर्थः ।

प्राप इति । पुरा पूर्वं रूपी मत्स्यकूर्मसायनेकरूपवान् अरेपाः निष्पापः परिपूरयति कामैर्भक्तानिति परिपूरी भक्तवरदः । पूरयतीर्णनिः । परः परमपुरुषो हरिः परैः शत्रुभिः प्रापे प्राप्तः, अवरुद्ध इत्यर्थः । अपरैरन्यैः अत्रुभिः कर्तृभिः अपारैरनन्तैरोपरिषुभिः । ‘पक्षो रोप इषुर्द्वयोः’ इत्यमरः । पुरोऽग्रे उपरि च पुपूरे पूरितः । पृणतिः कर्मणि लिट् । द्व्यक्षरानुप्रासोऽलङ्कारः ॥ ८४ ॥

दिगिति । स हरिर्दिङ्मुखव्यापिनो दिगन्तस्थापकान् । अतितीक्ष्णान्निशितान् क्रूरांश्च । ज्ञादन्ते इति ज्ञादिनः पक्षनादवतः, सिंहनादवतश्च । मर्मभेदिनो मर्मस्थानविदारकान् सायकानिषून, अहितानरींश्च एकक्षणेनैव चिक्षेप निरास । अत्र सायकानामहितानाञ्च प्रक्षतानामेव तुल्यधर्मयोगादौपम्योपगमात्तुल्ययोगिताभेदः ॥ ८५ ॥

शरेति । शरवर्षी बाणवर्षी नीरवर्षी च । ‘शरं नीरे शरो बाणे’ इति विश्वः । महावादः सिंहनादो, गर्जितञ्च यस्य स महानादः । स्फुरन्ती कार्मुककेतने धनुर्ध्वजौ यस्य सः, अन्यत्रेन्द्रचापचिह्न इत्यर्थः । नीलच्छविः श्यामकान्तिः । अस्य केशवस्य छलं कपटं यस्य सः नीरदः केशवच्छलनीरदो हरिमेवोऽसौ रेजे । रणरङ्गे सर्वोत्कर्षेण दिदीपे इत्यर्थः । अत्र छलशब्देन हरित्वापङ्गवेन मेघत्वारोपणाच्छलादिशब्दैरसत्यत्वप्रतिपादनरूपोऽपङ्गवालङ्कारः । त्रिपाद्यन्तर्गतचतुर्थपादाक्षरत्वादगूढचतुर्थार्थस्यैव विशेषः, शब्दालङ्कारश्चेति सङ्कारः ॥ ८६ ॥

न केवलं जनैस्तस्य लघुसन्धायिनी धनुः ।

मण्डलीकृतमेकान्ताद् बलमैचि द्विषामपि ॥ ६७ ॥

लोकालोकी कलोऽकल्ककलिलोऽलिकुलालकः ।

कालोऽकलोऽकलिः काले कोलकेलिकिलः किल ॥ ६८ ॥

इति द्वाचरः ।

अक्षितारामु विव्याध द्विषतः स तनुत्रिणः ।

दानेषु स्थूललक्ष्यत्वं न हि तस्य शरामने ॥ ६९ ॥

युग्मम् ।

नेति । लघु शीघ्रं सन्धत्ते यस्तस्य लघुसन्धायिनस्तस्य हरिः धनुरेव केवलं एकान्तात् मण्डलीकृतं शीघ्राकर्पात्रियमेन वलयोक्तं जनैर्नैचि । कर्मणि लुङ् । किन्तु द्विषां बलमपि मण्डलीकृतं त्रामादेकत्र पुञ्जीकृत-मैचि । अत्र धनुर्वलयोः प्रकृतयोरेव तुल्यधर्मयोगात् केवलप्रकृतास्यदा तुल्य-योगिता ॥ ६७ ॥

लोकेति । लोकानालोके इति लोकालोकी त्रैलोक्यदर्शी कलो मधु-रभाषी कल्केन प्रापिन, दक्षेन वा कलिलो न भवतीत्यकल्ककलिलः । 'वाल्कः पापाशये पापे दम्भे' इति विश्वः । अलिकुलालकः । अलिकुलानीलमूर्द्धज इत्यर्थः । कालो नीलवर्णः कालात्मको वा नास्ति कला यस्य सोऽकलः । निरङ्ग इत्यर्थः । अकलिरकलहः । स्वयमकलहशील इत्यर्थः । काले प्रलयकाले कोलकेत्या वराहलीलया किलति क्रीडति कोलकेलिकिलः, किलशब्दस्तु खल्वर्थः । विव्याधेत्युत्तरेण सम्बन्धः । द्वाचरानुप्रासः ॥ ६८ ॥

अक्षीति । स पूर्वोक्तगुणविशिष्टो हरिः तनुत्राणि एषां सन्तीति तनु-त्रिणी वर्मिणः । 'तनुत्रं वर्मं दंशनम्' इत्यमरः । तान् द्विषतः शत्रून् अक्षिता-रासु नेत्रकनीनिकासु विव्याध प्रजहार । तथाहि, तस्य हरिः दानेषु वित-रणेष्वेव स्थूललक्ष्यत्वं विपुलविषयत्वम् । 'स्युर्बुद्धान्यस्थूललक्ष्यदानशौण्डा बहु प्रदे' इत्यमरः । शरामने शरक्षेपे तु न, किन्तु सूक्ष्मलक्ष्यत्वमेव । अतोऽक्षि-तारावेधित्वमस्य युक्तमित्यर्थः । अतो वाक्यार्थहेतुकं काव्यलिङ्गम् ॥ ६९ ॥

वररोऽविवरो वैरिविवारी वारिरारवः ।

विववार वरो वैरं वीरो रविरिवौवरः ॥ १०० ॥

इति द्वाक्षरः ।

मुक्तानेकशरं प्राणानहरद् भूयसां द्विषाम् ।

तदीयं धनुरन्यस्य न हि सेहे सजीवताम् ॥ १०१ ॥

राजराजीरुजोजीरजिरेऽजोऽजरोऽरजाः ।

रेजारिजूरजोर्जाज्जीं रराजर्जुरजर्जरः ॥ १०२ ॥

इति द्वाक्षरः ।

वरर इति । वरान् रातीति वररो वरप्रदः । 'रा दाने' 'आतोऽनुप-
सर्गं कः' । अविवरो निर्विवरो नीरन्ध्रः । वैरिणः शत्रून् विवारयति वैरि-
विवारी । वारोणि रातीति वारिरः । पूर्व्ववत् कः । तस्यैवारवो यस्य स
वारिरारवः । वरः श्रेष्ठो वीरः शूरः स कृष्णः । 'उर्वरा सर्व्वशस्याख्यभूमौ
स्याङ्गमिमात्रके' इत्यमरः । तस्यां भवः और्वरः पृथ्वीभवः रविरिव वैरं वैरिणां
वृन्दं विववार विवारयामास, जघानेत्यर्थः । द्वाक्षरानुप्रासः ॥ १०० ॥

मुक्तेति । मुक्तानेकशरं क्षिप्तबहुबाणं तस्य हरिरिदं तदीयं धनुः भूयसां
द्विषां प्राणानहरत् । तथाहि, अन्यस्य परस्य सजीवतां न सेहे, अथवा
अन्यस्य धनुषः सजीवतां सज्याकत्वं न सेहे । 'त्रिषु जीवति जीवः स्यान्मौर्व्यां
खी' इति वैजयन्तो । वाक्यार्थहेतुकं काव्यलिङ्गम् ॥ १०१ ॥

राजेति । न जायते इत्यजोऽनादिः । 'अन्येष्वपि दृश्यते' इति जनेर्ङ-
प्रत्ययः । न जीर्यते इत्यजरोऽनन्तः । पचाद्यच् । नास्ति रजो यस्येत्यरजा
रजोगुणरहितः । रेजन्तीति रेजास्तेजिष्ठाः । 'रेजृ दीप्तौ' पचाद्यच् । ते च
ते अरयस्य तेषां जूरो हिंसनं तेन जातं रेजारिजूरजम् । तदूर्जं बलं अर्जय-
तीति रेजारिजूरजोर्जाज्जीं । अर्जेर्णिनिः । ऋजुरार्जववान् जर्जरो न भव-
तीत्यर्जरो दृढः स हरिः आजिरजिरे रणाङ्गणे राजराजी राजश्रेष्ठीः रुरोज
बभञ्ज । 'रजो भङ्गे' लिट् । अतएव रराज दिदीपे । द्वाक्षरानुप्रासः ॥ १०२ ॥

उद्धतान् द्विषतस्तस्य निघ्नतो द्वितयं ययुः ।

पानार्थं रुधिरं धातौ रक्षार्थं भुवनं शराः ॥ १०३॥

क्रूरारिकारी कीरेककारकः कारिकाकरः ।

कोरकाकारकरकः करीरः कर्करोऽर्करुक् ॥ १०४॥

इति द्वाक्षरः ।

विधातुमवतीर्णीऽपि लघिमानमसौ भुवः ।

अनेकमरिसङ्घातमकरोद् भूमिवर्द्धनम् ॥ १०५॥

उद्धतानिति । उद्धतान् दृष्टान् द्विषतः शत्रून् निघ्नतो द्विसतः । ‘जासि-
निप्रहणन’—इति सूत्रे निघ्नतिसङ्घातविपर्यस्तव्यस्तग्रहणोपदेशान्निहन्तेशेष-
कर्मणि द्वितीयैव । तस्य हरेः शराः । पानार्थं धातौ ‘पा पाने’ इति धातौ
सति रुधिरं रक्षार्थं धातौ ‘पा रक्षणे’ इति भुवनं जगच्चेति द्वितयं ययुः ।
रुधिरमपिबन् भुवनमरक्ष्येति श्लेषार्थः । अत्र पानयोरभेदाध्यवसायेन रुधि-
रभुवनयोस्तुल्ययोगितालङ्कारः । तत्र पानार्थं इत्यादिवाच्यं शत्रुवधेन भुवनमर-
क्षन्निति सूक्ष्मार्थगर्भत्वात् सूक्ष्मं नाम गुणः । ‘अतः सङ्कल्परूपत्वं शब्दानां
सौक्ष्ममुच्यते’ इति लक्षणात् ॥ १०३ ॥

अथ युग्मेनाह—क्रूरेति । क्रूरानरोन् किरति विक्षिपति इति क्रूर-
रिकारी । किरतेर्णिनिप्रत्ययः । कीर्भूमेरेककारकः एककर्त्ता । करोते-
र्बुल् । कारिका यातनाः करोति दुष्टानामिति कारिकाकरः । ‘कारिका
यातनादृष्टोः’ इत्यमरः । ‘कञो हेतु—’ इत्यादिना ताच्छील्ये टप्रत्ययः ।
कारिकाः क्रियाः । धात्वर्थनिर्देशे बुल् । तत्कार इति केचित् । कोरका-
कारी करी यस्य स कोरकाकारकरकः, कमलमुकुलरमणीयपाणिरित्यर्थः ।
शैषिकः कप्प्रत्ययः । करिणो गजान् ईरयति क्षिपतीति करीरः । कर्म-
स्थण् । कर्करो रणकर्कश इत्यर्थः । ‘कर्करो दर्पणे दृढे’ इति शाश्वतः ।
अर्कस्येव रग्यस्य सोऽर्करुगित्युपमा । द्वाक्षरानुप्रासः ॥ १०४ ॥

विधातुमिति । भुवो भूमेर्लघिमानं लघुत्वं भारवतरणं विधातुमवतीर्णी-
ऽपि भुवि जातोऽप्यसौ पूर्वोक्तगुणो भगवान् हरिः अनेकं बहुमरिसङ्घातं

दारी दरदरिद्रोऽरिदारुदारोऽद्रिदूरदः ।

दूरादरौद्रोऽददरद्रोदोरुद्दामरादरी ॥ १०६ ॥

इति द्वाचरः ।

एकेषुणा सङ्घतिथान् द्विषो भिन्दन् द्रुमानिव ।

स जन्मान्तररामस्य चक्रे सदृशमात्मनः ॥ १०७ ॥

शूरः शौरिरिशिशिरैराशाशैराशु राशिशः ।

शरारुः श्रीशरीरेशः शुशूरेऽरिशिरः शरैः ॥ १०८ ॥

इति द्वाचरः ।

भूमिवर्धनं भूभारमकरोदिति विरोधः स्मृतमकरोदित्यविरोधः । अत एव विरोधाभासोऽलङ्कारः ॥ १०५ ॥

दारीति । दारी बहुदारवान् । मूमार्धं मत्वर्थीयः । दरेण भयेन दरिद्रो निर्भीकः । 'दरोऽस्त्रियां भये श्वभ्ने' इत्यमरः । उदारो महान्, दाता वा । 'उदारो दातृमहताः' इत्यमरः । अद्रिवत् दुःखेन रघ्यते दूरदो दुर्भेदो-
ऽद्रिदूरदः । 'रद विलिखन्' खल् प्रत्ययः । अरौद्रः साधूनां सौम्यः रोदसीं
रुणञीति रोदोरुत् विश्वव्यापी । रुधेः क्तिप् । ददातीति दारुदाता,
ददातेरीणादिको रूपप्रत्ययः । आदरोऽस्यास्तीत्यादरी सन्मार्गादरवान् स
हरिः अरिरेव दारु काष्ठमरिदारु दूरादेव अददरत् दारयति स्म । दारयतेर्णौ
चङि 'अत्स्मृत्वत्प्रथमदस्तृष्टशाम्' इत्यभ्यासस्यात्वम् । अरिदार्वीति रूप-
कमर्थालङ्कारो द्व्यचरानुप्रासश्च ॥ १०६ ॥

एकेषुणेति । स हरिरिक्तेषुणा एकेनैव शरेण सङ्घानां पूरणान् सङ्घतिथान्,
सङ्घशः स्थितानित्यर्थः । 'बहुपूगगणसङ्घस्य तिथुक्' इति तिथुगागमादेव
त्रापकादसङ्घात्वेऽपि सङ्घाड्डट्प्रत्ययः । द्विषः शत्रून् द्रुमानिवेत्युपमा ।
भिन्दन् विदारयन् । जन्मान्तरे रामस्य दाशरथेरात्मनः सदृशं चक्रे एकशरे-
णानेकारिद्रुमभेदस्तु जन्मान्तरभावनया जात इति भावः । 'बिभेद च पुन-
स्तालान् समैकेन महेषुणा' इति रामायणे ॥ १०७ ॥

शूर इति । शूणातीति शरारुः दुष्टघातुकः । 'शरारुघातुकी हिंस्रः'
इत्यमरः । 'शूषण्योराकः' इत्याकप्रत्ययः । श्रीशरीरस्वेषः श्रीशरीरेशः लक्ष्मी-

व्यक्तासीदरितारीणां यत्तदीयास्तदा मुहुः ।

मनोहृतोऽपि हृदये लेगुरेषां न पत्रिणः ॥ १०६ ॥

नामाक्षराणां मलना मा भूञ्चरुतः स्फुटम् ।

अगृह्यत पराङ्गानामसूनस्त्रं न मार्गणाः ॥ ११० ॥

इत्यतालव्यः ।

आच्छिद्य योधसार्थस्य प्राणसर्वस्वमाशुगाः ।

एकागारिकवङ्गमौ दूराज्जग्मुर्दर्शनम् ॥ १११ ॥

प्राणनाथः शूरो वीरः शौरिः कृष्णः अशिशिरैस्तीक्ष्णैः आशा दिशोऽश्रुवत
इत्याशाशैर्दिगन्तव्यापकैः । अश्रोतेः कर्मस्थण् । शरैर्ब्याणैः अरिशिरः
शत्रुशिरांसि । जातावेकवचनम् । राशिशः सङ्घशः आशु शीघ्रं शुशूरे
जघान । ‘शूर हिंसास्तम्भनयोः’ इति धातोर्लिट् । द्वाक्षरानुप्रासः ॥ १०८ ॥

व्यक्तेति । तदा तस्मिन् समये एषां अरीणामरिता शत्रुता मुहुर्व्यक्ता
आसीत् । यद्यस्मात्तस्य हरेरिमे तदीयाः पत्रिणो बाणाः मनो हरन्ति
कायादुद्धरन्ति इति मनोहृतः, मारका इत्यर्थः । हरतेः क्तिप् । मनोघ्नाः
प्रतीयन्ते । अत एव मनोहृतोऽपि हृदये मनसि न लेगुर्न लग्ना इति
विरोधः । वच्चो निर्भिद्य निर्जग्मुरित्यर्थः । ‘हृदयं वक्षसि स्वान्ते’ इति
विश्वः । विरोधाभासोऽलङ्कारः ॥ १०९ ॥

नामेति । भर्तुः स्वामिनो नामाक्षराणां फलेषु लिखितानां मलना
मालिन्यं तिरोधानं मा भूदिति बुद्ध्यत्यर्थः । अतः मार्गणाः हरिशराः परा-
ङ्गानां अरिशरीराणामसून् प्राणान् अगृह्यत । अहेर्लङ् । न अस्त्रं रक्तम् । रक्ता-
विलेपस्य आशुभावनमित्तस्य स्वामिनामाक्षरमालिन्यपरिहाराथत्वमुपेक्ष्यते
स्फुटमिति । अत्र तालव्यवर्णाभावादतालव्य इति चित्रभेदः । इचुयशानां
तात्विति इवर्णस्यापि तालुत्वेऽपि व्यञ्जनापेक्ष एवायं नियम इति न
दोषः ॥ ११० ॥

आच्छिद्येति । आशुगा बाणाः योधसार्थस्य वीरवर्गस्य प्राणसर्वस्वं
आच्छिद्य एकागारिकाक्षीराः । ‘चौरैकागारिकस्तेनः’ इत्यमरः । ‘एका-

भीमास्त्रराजिनस्तस्य बलस्य ध्वजराजिनः ।

कृतघोराजिनश्चक्रो भुवः सरुधिरा जिनः ॥११२॥

मांसव्यधोचितमुखैः शून्यतां दधदक्रियम् ।

शकुन्तिभिः शत्रुबलं व्यापि तस्येषुभिर्नभः ॥११३॥

दाददो दुद्दुद्दादो दादादो दूददीददोः ।

दुद्दादं दददे दुद्दे ददाददददोऽददः ॥ ११४ ॥

इत्येकाक्षरः ।

गारिकः चैरि' इत्यर्थे निपात्यते इत्येके । इकट्प्रत्यये वृद्धिश्च निपात्यते इत्यपरे । तैस्तुल्यमैकागारिकवत् । तुल्यार्थे वतिः । दूराद्भूमावदर्शनमदृश्यतां जग्मुः ॥ १११ ॥

भीमेति । जिनो हरिः अवतारान्तरनाम्ना व्यपदेशः । भीमा अस्त्रराजयो यस्य तस्य भीमास्त्रराजिनः । 'इकोऽचि विभक्तौ' इति नुमागमः । ध्वजै राजते यस्तस्य ध्वजराजिनः । ताच्छील्ये णिनिः । कृता घोरा आजिर्युद्धं येन तस्य कृतघोराजिनः । पूर्व्ववद्भूमागमः । तस्य बलस्य सैन्यस्य सम्बन्धिनोर्भुवस्तद्रणभूमोः सरुधिराः सास्त्राश्चक्रौ । चतुष्पादयमकम् ॥११२॥

मांसेति । मांसव्यधो मांसखण्डनम् । 'व्यधजपोरनुपसर्गे' इत्यप्रत्ययः । तत्रोचितानि परिचितानि मुखानि चक्षुवः शल्यानि च येषां तैः शकुन्तिभिः कर्तृभिः शून्यतामचेतनत्वं, अन्यत्र तुच्छत्वममूर्तत्वं वा दधत् अतएव अक्रियमस्यन्दं शत्रुबलं व्यापि व्याप्तम् । आप्नोतेः कर्मणि लुङ् । तस्य हरिरेषुभिः नभो व्यापि । अत्रेषुपक्षिणां नभोबलयोर्व्याप्तितुल्यधर्मयोगित्वास्तुल्यवोगिताभेदः ॥ ११३ ॥

दादद इति । दद्यते इति दादः दानम् । 'दद दाने' इति कर्मणि घञ् । दादं ददातीति दाददो दानप्रदः । 'आतोऽनुपसर्गे कः' । दुद्दुद्दादो दुत् उपतापः 'टुदु उपतापे' क्तिप् । तदुत्तमुपतापं ददति साधूनामिति दुद्दाः खलाः । पूर्व्ववत् कः । तेषां दुत्तमुपतापं ददत इति दुद्दुद्दादो । 'दद दाने' इति धातोर्णिनिः । दादादः । दाः शुद्धिः । 'दैप् शोधने' क्तिप् । तां ददत इति दादादः । 'दद दाने' कर्मणि लृट् । दूददीददोः । दूः परितापः । 'दूज

भुतेभकुम्भोरसिजैर्हृदयक्षतिजन्मभिः ।

प्रावर्त्तयन्नदीरस्त्रैर्दिषां तद्योषिताञ्च सः ॥ ११५॥

सदामदबलप्रायः समुद्धृतरसो बभौ ।

प्रतीतविक्रमः श्रीमान् हरिर्हरिरिवापरः ॥ ११६॥

इति अर्थत्रयवाची ।

परितापे' किप् । तां तदातीति दूदा दुष्टाः । दीः क्षयः । 'दीङ् क्षये' किप् । तां दत्त इति दीदौ नाशदौ । उभयत्रातोऽनुपसर्गे कः । दूदानां दीदौ दुष्टमर्दकौ दोषौ भुजौ यस्य सः दूददीददोः, दुष्टभञ्जकभुज इत्यर्थः । ददाददददः । ददन्ते इति ददाः दातारः न ददन्ते इति अददा अदातारः तेषां हयानामपि ददो दाता ददाददददः । सर्वत्र 'दद दाने' पचाद्यच् । अदन्तीत्यदा बकासुरपूतनाप्रभृतयः । अदः पचाद्यच् । तान् द्यति खण्डयति इति अददः । 'दोऽबखण्डने' 'आतोऽनुपसर्गे कः' एवम्भूतो हरिः । दुतं ददातीति दुहः दुःखदः तस्मिन् दुहे शत्रौ । दुतं ददत इति दुहादं शस्त्रम् । 'दद दाने' कर्मण्यण् । दददे ददौ, प्रयुक्तवानित्यर्थः । 'दद दाने' कर्त्तरि लिट् । एकाक्षरानुप्रासोऽलङ्कारः ॥ ११४ ॥

भुतेति । स हरिः भुताः उद्धिताः इभकुम्भाः उरसि जाता उरसिजा इव कुम्भा इवोरसिजाश्च यैस्तैः हृदयक्षतिभिर्वचःप्रहारैः मनोभङ्गैश्च विषादापादकैः जन्म येषां तैः । 'हृदयं वक्षसि स्वान्ते' इति विश्वः । दिषां तद्योषितां च अस्त्रैः शोणितैर्युभिश्च । 'अस्त्रमयुणि शोणिते' इति विश्वः । नदीः प्रावर्त्तयत् प्रावाहयत्, अरिवधेन तन्नारीररोदयदित्यर्थः । अत्र हयानामप्यञ्जाणां प्रकृतत्वात् प्रकृतश्लेषः । तैरस्त्रैर्दिषां तद्योषितां यथासंख्यसम्बन्धात् यथासंख्यालङ्कारः । तदुपजीवनेन दिषां तद्योषितां चास्त्रैः शोणितैः श्लेषमूलाभेदातिशयोक्तिमहिम्ना अस्त्ररूपतुल्यधर्मयोगित्वात् तुल्ययोगित्यङ्गाङ्गिभावेनैषां सङ्करः ॥ ११५ ॥

सदेति । सदा मदी यस्य स सदामदः नित्यमत्तस्तं बलं बलभद्रं प्रीणातीति सदामदबलप्रायः । परत्वात् कर्मण्यण्प्रत्ययः । समुद्धृता रसाभ्युद्येन स समुद्धृतरसः, प्रतीताः प्रसिद्धा विक्रमाः पादन्यासा यस्य सः,

द्विधा त्रिधा चतुर्धा च तमेकमपि शत्रवः ।

पश्यन्तः स्पर्द्धया सद्यः स्वयं पञ्चत्वमाययुः ॥११७॥

त्रिविक्रम इत्यर्थः । श्रीमान् रमापतिः हरिः कृष्णोऽपरोऽन्यो हरिरिन्द्र इव बभौ सोऽपि सतामामदो दुःखदो यो बलासुरस्तस्य प्रायो नाशस्तु करोतीति सदामदबलप्रायः । 'तत् करोति'—इति श्यन्तात् पचाद्यच् । समुद्धतरसः अमृतपानेन सम्यगपहृतविषः 'शृङ्गारादौ विषे वीर्ये द्रवे रागे गुणे रसः' इत्यमरः । प्रतीतविक्रमः प्रसिद्धपराक्रमः श्रीमान् स्वाराज्यलक्ष्मीयुक्तः । तथा परोऽन्यो हरिः सूर्य इव बभौ । सोऽपि आसं रोगं व्यति खण्डयतीत्यामदः । बलं पृणातीति बलप्रः । मूलविभुजादित्वात् कः । सतां भक्तानामामदो बलप्रश्च अय उदयो यस्य स सदामदबलप्रायः । स्वीदयेन सतामारोग्यबलकारीत्यर्थः । 'उद्यन्नद्य'—इत्यादि श्रुतेरिति भावः । समुद्धतरसः, घर्म्मकालसंशोषितसलिलः । प्रतीतविक्रमः प्रसिद्धखगगतिः । 'यमानिलेन्द्रचन्द्रार्कविष्णुसिंहांशुवाजिषु । शुकाहिकपिभेकेषु हरिर्ना कपिले त्रिषु' इत्यमरः । तदेवमुपमानयोरुपमेये चार्थत्रयवचनादर्थत्रयवाच्येषु चित्रभेदः । एतावदेव कवेर्विवक्षितमतोऽन्यत् सुवाच्यं चोपेक्ष्यमेव । अत्रापरो हरिरिवेत्यपरशब्दप्रयोगादुत्प्रेक्ष्यं नोपमा । अपरस्येन्द्रस्यार्कस्य वाऽप्रसिद्धेः प्रसिद्धसादृश्यवर्णनमुपमा । प्रसिद्धताद्रूप्यारोपे रूपकम् । प्रसिद्धताद्रूप्यभावनमुत्प्रेक्षा । अतएव लक्षयन्ति । अप्रकृतगुणक्रियाभिसन्धानादप्रकृतत्वेन प्रकृतसम्भावनमुत्प्रेक्षेति । तस्मादपरशब्देन प्रकृतस्याप्रकृतत्वाध्यवसायप्रतीतेरिवशब्देन तस्य साध्यत्वप्रतीतेरुत्प्रेक्षैवेति सर्वस्वकारः । तस्मादिवशब्दमात्रप्रयोग एवोपमा । अपरशब्दमात्रप्रयोगेऽतिशयोक्तिः । उभयोः प्रयोगे 'तूत्प्रेक्षैवेति विवेकः । अत एवात्रानेकार्थवर्णनव्यवसायिभिरपरशब्दस्यान्यार्थताव्यतिरेकेणार्थान्तरकल्पनापि नालङ्कारिकाणां पन्थाः श्लेषश्चात्रोत्प्रेक्षाबीजभूतसाधर्म्यनिर्वाहमात्रोपक्षीणतया तदङ्गमिति सङ्कर इत्यलमितिप्रसक्त्या ॥११६॥

द्विधेति । शत्रवः एकमपि तं हरिं द्विधा द्वित्वेन त्रिधा त्रित्वेन चतुर्धा चतुष्ट्वेन पञ्चन्तः, भयास्तथा भ्राम्यन्त इत्यर्थः । स्पर्द्धया मत्सरिण सद्यः स्वयं पञ्चत्वं पञ्चधाभावं मरणं चाययुः । मत्सरिणस्तदधिकमाचरन्तीति भावः ।

सदैव सम्पन्नवपू रणेषु

स दैवसम्पन्नवपू रणेषु ।

महो दधे स्तारि महानितान्तं

महोदधेऽस्तारिमहा नितान्तम् ॥ ११८ ॥

इति समुद्रः ।

इष्टं कृत्यार्थं प्रक्षिणः शार्ङ्गपाणे-

रेत्याधोमुख्यं प्राविशन् भूमिमाशु ।

शुद्धा युक्तानां वैरिवर्गस्य मध्ये

भर्त्ता क्षिप्तानामेतदेवानुरूपम् ॥ ११९ ॥

‘स्यात् पञ्चता कालधर्मी दिष्टान्तः प्रलयोऽत्ययः । अन्तो नाशो हयोर्मृत्युर्मरणं निधनोऽस्तियाम्’ । इत्यमरः । पाञ्चभीतिकस्य शरीरस्य पञ्चधाभावः पञ्चता । अत्र स्पष्टेति हेतोरुत्प्रेक्षणाद्वैतूत्प्रेक्षा । सा च व्यञ्जकाप्रयो-
गाद्गम्या स्पष्टयेवेत्यर्थः ॥ ११७ ॥

सदेति । सदैव सर्वदैव सम्पन्नं सर्वलक्षणसमग्रं वपुर्यस्य स सम्पन्नव-
पुर्नित्यपरिपूर्णमूर्तिः । संहितायां ‘द्वलोपे पूर्वस्व दीर्घोऽणः’ । अस्तं
निरस्तमरीणां महस्तेजो येनासौ अस्तारिमहाः महानधिकः स हरिः दैव-
सम्पत् भाग्यसम्पत्तिः सैव नवं पूरणं प्रत्ययसाधनं येषां तेषु दैवसम्पन्नवपू रणेषु
दैवसहायेषु रणेषु महोदधेर्भ्रमार्णवस्य इतान्तं प्राप्तपारं समुद्रपारगामि
नितान्तं स्तारि विस्तीर्णं महस्तेजो दधे धारयामास । अर्धाभ्यासलक्षण-
समुद्रयमकभेदः । ‘अर्धाभ्यासः समुद्रः स्यादस्य भेदास्त्रयो मताः’ इत्युक्तं
दण्डिना । उपेन्द्रवज्रा वृत्तम् ॥ ११८ ॥

इष्टमिति । शार्ङ्गं पाणौ यस्य शार्ङ्गपाणिः कृष्णस्य । ‘प्रहरणार्थेभ्यः
परे निष्ठासप्तम्यौ भवत’ इति पाणेः परनिपातः । प्रक्षिणो बाणाः इष्टमर्थं
शत्रुवधात्मकं कृत्वा आधोमुख्यमधोमुखत्वमेत्य प्राप्य आशु भूमिमाविशन्
शुद्धा लोहशुद्धा पवित्रतया च युक्तानां तथापि भर्त्ता स्वामिना वैरिवर्गस्य
मध्ये क्षिप्तानां पातितानाम् एतदेव आधोमुख्येन क्वचिन्निलयनमेवानुरूप-
मुचितम् । सामान्येन विशेषसमर्थनरूपोऽर्थान्तरन्यासः । जागतं वैश्वदेवी-
वृत्तम् । ‘पञ्चाश्वैष्ण्विन्द्रा वैश्वदेवी ममी यौ’ इति लक्षणात् ॥ ११९ ॥

सत्त्वं मानविशिष्टमाजिरभसादालम्बा भवाः पुरो
लम्बाघक्षयशुद्धिरुद्धरतरश्रीवत्सभूमिर्मुदा ।

मुक्ता काममपास्तभीः परमृगव्याधः स नादं हरे-
रेकौघैः समकालमभ्रमुदयी रोपैस्तदा तस्तरे ॥ १२० ॥

इति श्रीमाघकृतौ शिशुपालवधे महाकाव्ये

एकोनविंशतितमः सर्गः ॥ १६ ॥

सत्त्वमिति । भव्यः कल्याणमूर्तिः लब्धोऽघक्षयः शुद्धिश्च येन स
लम्बाघक्षयशुद्धिः श्रीवत्सस्य लाञ्छनविशेषस्य भूमिर्व्वक्षः सा उद्धरतरा उन्नत-
तरा यस्य स उद्धरतरश्रीवत्सभूमिः काममपास्तभीः निर्भीकः परे शत्रवस्त
एव मृगस्तेषां व्याधः मृगयुरित्यस्त्रिष्टरूपकम् । व्याधो मृगवधाजीवो मृग-
युर्लुब्धकोऽपि च' इत्यमरः । उदयी नित्याभ्युदयवान् । नित्ययोगे मत्वर्थीयः ।
स हरिः पुरः पूर्वं आजिरभसाद्रणरागात् मानविशिष्टमहङ्कारोद्धरं सत्त्वं
बलमालम्बास्थाय मुदा उत्साहेन हरेः सिंहस्य नादं मुक्ता, सिंहनादं कृत्वे-
त्यर्थः । समकालमेककालम् । अत्यन्तसंयोगे द्वितीया । एक ओघो येषां
तैरेकौघैः एकप्रहारै रोपैरिषुभिरभ्रमाकाशं तदा तस्मिन् काले आतस्तरे
आच्छादयामास । 'ऋच्छत्यताम्' इति गुणः । चक्रबन्धाख्यश्चित्रविशेषो-
ऽलङ्कारः पूर्व्वोक्तरूपकेण संसृज्यते । चक्रबन्धोद्धारस्तु — दशमण्डलरेखात्मके
नवमण्डलान्तरालवति चक्रे नाभिस्थानेन सहैकोनविंशतिकोष्ठं प्रत्येकं द्व्यक्ष-
गतं पङ्क्तित्रयं समरेखया लिखित्वा तत्रैकस्यां पङ्क्तौ वामपार्श्वप्रक्रमेण
आद्यपादमालिख्य तथा प्रादक्षिण्येन द्वितीयतृतीययोर्द्वितीयतृतीयौ लिखित्वा
नेमिस्थाने बाह्यबलये साक्षरकोष्ठषट्केन सहाष्टादशकोष्ठवति तृतीयपादान्त-
कोष्ठवर्तिवर्णमारभ्य प्रादक्षिण्येन चतुर्थपादं लिखित्वा तत्रैव समापयेत् ।
तत्र तत्राद्यन्तवर्णैः सह चतुर्थपादोद्धारः तत्र नाभिस्थाने आद्यपादत्रयदशमा-
क्षरसंवादः । तृतीयास्तकोष्ठे चतुर्थाद्यन्तवर्णयोः संवादः तृतीयबलये 'माघ-
काव्यमिदं' षष्ठे 'शिशुपालवधः' इति कविकाव्यनामोद्धारः । आर्दूलवि-
क्रीडितं वृत्तम् ॥ १२० ॥

इति श्रीमहामहोपाध्यायकोलाचलमल्लिनाथसूरिविरचिते शिशुपाल-
वधमहाकाव्यव्याख्याने सर्वङ्गपाख्ये एकोनविंशः सर्गः ॥ १६ ॥

विंशः सर्गः ।

मुखमुल्लसितत्रिरेखमुच्चैर्भिदुरभ्यूगभीषणं दधानः ।

समिताविति विक्रमानमृष्यन् गतभौराहृत चेदिराट् मुरारिम् ।

शितचक्रनिपातसम्प्रतीक्षं वहतः स्कन्धगतञ्च तस्य मृत्युम् ।

अभिगौरि रथोऽथ नोदिताश्वः प्रययौ सारथिरूपया नियत्या ॥२

अथ हरिशिशुपालयोर्युद्धं वर्णयितुमुपोद्घातं करोति—मुखमिति । इतीत्यं समितावाजौ । ‘समित्याजिसमिद्युधः’ इत्यमरः । विक्रमान् मुरारेः पराक्रमान् अमृष्यन्सहमानः अतएव तिस्रो रेखास्त्रिरेखाः । ‘दिक्संख्ये संज्ञायाम्’ इति समासः । ता उल्लसिताः क्रोधादुद्भूता यस्मिंस्तदुल्लसितत्रिरेखम् । क्वचित् ‘त्रिलोकम्’ इत्यपि पाठः । तथा भिदुरेण अन्विलेन भ्यूगेन भीषणं भयङ्करं उच्चैरुन्नतं मुखं दधानः चेदिषु राजते चेदिराट् । सम्प्रदादिभ्यः क्तिप् । यद्वा चेदीनां राट् चेदिराट् । ‘अन्येभ्योऽपि दृश्यते’ इति क्तिप् । ‘राजा राट् पार्थिवः क्षत्राभूत्’ इत्यमरः । गतभोर्निर्भीकः सन् मुरारिं हरिं आहृत । अयमहं क्वासि मामभ्युपैहि इति स्पर्धया अमर्षादाकारयामासेत्यर्थः । विनाशकाले विषरोतबुद्धेर्दुर्वारत्वादिति भावः । ‘स्पर्धायामाहुः’ इति ह्यतेर्लुङि तङ् ‘आत्मनेपदेष्वन्यतरस्याम्’ इति च्लेरडादेशः । अत्रामर्षस्य विशेषणगत्या आह्वानहेतुत्वात् काव्यलिङ्गम् । सर्गेऽस्मिन्नौपच्छन्दसिकं वृत्तम् । वैतालीये गुर्वाधिक्यात् । तदुक्तं, वैतालीये द्विः स्वरा अयुक्पादे युग्वसवोऽन्ते ग औपच्छन्दसिकमिति ॥ १ ॥

शितेति । अथ आह्वानानन्तरं शितचक्रनिपातं शितसुदर्शनप्रहारं सम्प्रतीक्षत इति शितचक्रनिपातसम्प्रतीक्षम् । ईक्षतः कर्मण्यण् । स्कन्धगतं मृत्युं वहतः तस्य चैद्यस्य रथः सारथिरूपया नियत्या विधिनेति रूपकम् । ‘भास्यं स्त्री नियतिर्विधिः’ इत्यमरः । नोदिताश्वः प्रेरिताश्वः सन् अभिगौरि

अभिचैद्यमगाद्रथोऽपि शौरिरवनिं जागुङ्कुङ्कुमाभितामैः ।
 गुरुनेमिनिषीडनावदीर्णव्यमुदेहसुतशोणितैर्विलिम्पन् ॥ ३ ॥
 स निरायतकेतनांशुकान्तः कलनिकाणकरालकिङ्किणीकः ।
 विरराज रिपुक्षयप्रतिज्ञामुखरो मुक्तशिखः स्वयं नु मृत्युः ॥ ४ ॥
 सजलाम्बुधरारवानुकारी ध्वनिरापूरितदिङ्मुखो रथस्य ।
 प्रगुणीकृतकेकमूर्द्धकण्ठैः शितिकण्ठैरुपकर्णयाम्बभूवे ॥ ५ ॥

शौरिमभि । आभिमुखोऽव्ययीभावः । ‘अव्ययादाप्पुपः’ इति सुपो लुक् ।
 प्रययौ प्रतस्थे ॥ २ ॥

अभीति । अथ शौरेः कृष्णस्य रथोऽपि जागुङ्गो देशविशेषः तत्र यत्
 कुङ्कुमं तद्वदभितामैरुणैरिति उपमा । यावकेति पाठे यावकश्च कुङ्कुमं च
 ताभ्यामभितामैरित्यर्थः । गुरुणां नेमीनां चक्रधाराणां निषीडनेन नोदने-
 नावदीर्णैभ्यो व्यसूनां विगतप्राणानां देहेभ्यः सुतैः शोणितैरसृग्भिरवनिं
 विलिम्पन्नुपदिहानः सन् अभिचैद्यं चैद्यमभि । समासो व्यासो वा विकल्पात्
 अगात् । ‘इणो गा लुङि’ इति गादेशः ॥ ३ ॥

स इति । निरायतोऽतिदीर्घः केतनांशुकान्तः ध्वजपटाञ्चलो यस्य सः
 कलनिकाणैः मधुरस्वरैः करालाः कुशलाः प्रगल्भाः किङ्किण्यः क्षुद्रघण्टिका
 यस्य सः तथोक्तः । ‘नद्यृतश्च’ इति कप् । ‘किङ्किणी क्षुद्रघण्टिका’ इत्यमरः ।
 स कृष्णस्य रथः रिपुक्षयस्य शिशुपालवधस्य प्रतिज्ञया मुखरो वाचालः अत-
 एव मुक्तशिखो मुक्तकेशः विरराज । नाहमेनमहत्वा शिखाबन्धं करिष्यामी-
 त्युद्धोषयन्नित्यर्थः । स्वयं साक्षान् मृत्युरन्तकः किमित्युपेक्षा ॥ ४ ॥

सजलेति । सजलो योऽम्बुधरः तस्यारवं गर्जितमनुकरोतीति तथोक्तः ।
 तद्वद्भूय इत्यर्थः । उपमालङ्कारः । आपूरितदिङ्मुखो व्यासदिगन्तो रथस्य
 कृष्णरथस्य ध्वनिः । ऊर्द्धाः कण्ठा येषां तैर्मुर्द्धकण्ठैः । आकस्मिकघनर-
 वलोभाद्विस्मयहर्षोन्नमितकन्धरैरित्यर्थः । शितिकण्ठैर्नीलकण्ठैः प्रगुणीकृता
 अतितारीकृताः केका यस्मिन् कर्षणि तद्यथा तथा । ‘केका बाष्पी मयू-
 रस्य’ इत्यमरः । उपकर्णयाम्बभूवे, मेघारवभ्रान्त्या दत्तकर्णैरित्यर्थः ।
 एतेन भ्रान्तिमदलङ्कारो व्यज्यत इति वसुनालङ्कारध्वनिः ॥ ५ ॥

अभिवीक्ष्य विदर्भराजपुत्रीकुचकाश्मीरजचिह्नमच्युतोरः ।

चिरसेवितयापि चेदिराजः सहसावाप रुषा तदैव योगम् ॥६॥

जनिताशनिशब्दशङ्कुमुच्चैर्धनुरास्फालितमध्वननृपेण ।

चपलानिलचोद्यमानकल्पक्षयकालाग्निशिखानिभस्फुरज्जाम् ॥७॥

समकालमिवाभिलक्षणीयग्रहसन्धानविकर्षणापवर्गैः ।

अथ साभिसरं शरैस्तरस्त्री स तिरस्कर्तुमुपेन्द्रमभ्यवर्षत् ॥८॥

अभीति । चेदिराजः शिशुपालः । 'राजाहःसखिभ्यष्टच्' । विदर्भ-
राजपुत्र्या रुक्मिण्याः कुचयोर्यत् काश्मीरजं कुङ्कुमं तच्चिह्नं यस्य तत् अच्युतोरः
क्षणवत्तः अभिवीक्ष्य चिरसेवितया चिरोपयुजापि, रुक्मिणीहरणात् प्रभृति
सम्भृतयापोत्यर्थः । रुषा रोपेण तदैव तदानोमिवेत्युत्प्रेक्षा । सहसा योगं
सम्बन्धमवाप । यथा कामो काम्यन्तरभोगचिह्नदर्शनोद्दीप्तः कान्तया संयु-
ज्यते तद्वदित्यर्थः । परमार्थस्वरूप एव कोपो वैदर्भीकुचकुङ्कुमदर्शनादुद्दी-
पित इत्यर्थः । अत्र प्रकृतरुद्धिशेषणसाम्यादप्रकृतकान्ताप्रतीतिः समासीक्तिः,
उक्तोपेक्षा त्वङ्गमस्याः ॥ ६ ॥

जनितेति । नृपेण चेदिपेन आस्फालितं सङ्घटितं अतएव चपलानिलेन
तीव्रानिलेन चोद्यमानस्य सम्बन्धमानस्य कल्पक्षयकालाग्नेर्या शिखा ज्वाला
तया समाना तन्निभा । इति नित्यसमासः । सा स्फुरन्ती दोधूयमाना ज्या
मीर्वी यस्य तत्तथोक्तं धनुः जनिता उत्पादिता अशनिशब्दशङ्का यस्मिन्
कर्मणि तत्तथोक्तं 'उच्चैस्तरमध्वनत्' । अत्राग्निशिखानिभेत्युपमाया अश-
निशब्दशङ्केति भ्रान्तिमतः आस्फालितमध्वनदिति पदार्थहेतुककाव्यनिङ्गस्य
च सापेक्षत्वात् सङ्करः ॥ ७ ॥

समेति । अथ धनुरास्फालनानन्तरं तरस्त्री बलवान् स चैवः समकाल-
मिवेत्युत्प्रेक्षा । अत्यन्तसंयोगे द्वितीया । अभिलक्षणीया दृश्या ग्रहो ग्रहणं
सन्धानं मौर्व्या जीजनं विकर्षणमाकर्षणमपवर्गो मोक्षश्च येषां तैः शरैः साभि-
सरं सानुचरमुपेन्द्रं हरं तिरस्कर्तुमाच्छादयितुमभ्यवर्षत् ॥ ८ ॥

ऋजुताफलशुद्धियोगभाजां गुरुपक्षाश्रयिणां शिलीमुखानाम् ।
 गुणिना नतिमागतेन सन्धिः सह चापेन समञ्जसो बभूव ॥८॥
 अविषह्यतमे कृताधिकारं वशिना कर्मणि चेदिपार्थिवेन ।
 असरद्वनुरुच्चकैर्दृढार्त्तिप्रसभाकर्षणवेपमानजीवम् ॥ १० ॥
 अनुसन्ततिपातिनः पटुत्वं दधतः शुद्धिभृतो गृहीतपक्षाः ।
 वदनादिव वादिनोऽथ शब्दाः क्षितिभर्तुर्धनुषः शराः प्रसस्तुः ११

ऋजुतेति । ऋजुता अवक्रत्वं, अकुटिलबुद्धित्वञ्च फलं शल्यं, श्रेयश्च
 तेन योगः शुद्धिर्लोहशुद्धिर्निर्विषत्वञ्च, अन्यत्र बाह्याभ्यन्तरशुद्धिस्तां भजन्तीति
 तद्भाजां गुरोर्गृहीतः पक्षस्य कङ्कादिपक्षस्य सहायस्य चाश्रयः आश्रयणभेषा-
 मस्तीति गुरुपक्षाश्रयिणां शिलीमुखानां शराणाम् । गुणिना ज्यावता
 नतिमागतेन आकर्षणाकुञ्चितकोटित्वं, विधेयत्वञ्च प्राप्तेन चापेन सह सन्धिः
 सम्बन्धः समञ्जसः साधीयान् बभूव । अवलवतां बलिनानस्त्रेण सन्धिरेवो-
 वित इति भावः । अत्र प्रस्तुतचापशिलीमुखयोर्विशेषणसाम्यादप्रस्तुतारि-
 विजिगीषुवस्तुप्रतीतेः समासोक्तिः । तच्च साम्यं वाच्यप्रतीयमानयोरभेदाध्य-
 वसायात् सिद्धम् । न चात्र समानालङ्कारशङ्का कार्या । 'समानालङ्कृति-
 र्योगे' वस्तुनोरनुरूपयोः' इत्यनुरूपयोरेव वस्तुनोर्योगिन तस्योपस्थापनादित्यनु-
 सन्धेयम् । जिगीषुगुणयोगिनोरिह भेदात् ॥ ८ ॥

अविषह्येति । वशिना स्वतन्त्रेण चेदिपार्थिवेन अविषह्यतमे दुष्करे
 कर्मण्यरिजयव्यापारे कृताधिकारं कृतनियोगं, नियुज्यमानमित्यर्थः ।
 अत एव दृढयोरर्थोः कोट्योः प्रसभाकर्षणेन वेपमाना दोधूयमाना जीवा ज्या
 यस्य तत्, अन्यत्र दृढया अर्था ताडनेन प्रसभाकर्षणेन च वेपमानः कम्पमानो
 जीवः प्राणो यस्येत्यर्थः । 'अर्तिः पीडाधनुष्कोट्योः' इत्यमरः । 'जीवः
 प्राणिस्त्रियां ना तु जन्तावात्मनि गोष्यती । त्रिषु जीवति मौर्व्यां स्त्री, इति
 वैजयन्ती । धनुरुच्चकैरसरत् अध्वनदाक्रन्दत् । यथा राज्ञा नियुक्तः पराधीनः
 बलादाकृष्यमाणः क्रोशति तद्वदित्यर्थः । अत्रापि प्रकृतविशेषणसाम्याद-
 प्रकृतापराध्यधिकृतपुरुषप्रतीतेः समासोक्तिः ॥ १० ॥

अन्विति । अथाकर्षणानन्तरं क्षितिभर्तुर्धनुषस्य धनुषः सकाशात् अनु-

गवलासितकान्ति तस्य मध्यस्थितघोरायतबाहुदण्डनासम् ।
ददृशे कुपितान्तकोन्नमद्भूयुगभीमाकृति कार्मुकं जनेन ॥१२॥
तडिदुज्ज्वलजातरूपपुङ्खैः खमयःश्याममुखैरभिध्वनद्भिः ।
जलदैरिव रंहसा पतद्भिः पिदधे संहतिशालिभिः शरीरैः ॥१३॥
शितशल्यमुखावदीर्णमेघचरदम्भःस्फुटतीव्रवेदनानाम् ।
स्रवदस्रुततीव चक्रवालं ककुभामौर्णविषुः सुवर्णपुङ्खाः ॥१४॥

सन्तत्या पतन्तीत्यनुसन्ततिपातिनोऽविच्छेदवर्तिनः पटुत्वं लक्ष्यभेदपाटवं, वाच-
कत्वशक्तिञ्च दधतः शुद्धिभृतः लोहशुद्धिभृतः निर्विषा वा, अन्यत्र साधव
इत्यर्थः । गृहीतपक्षाः स्वीकृतकङ्कादिपक्षाः, अन्यत्र गृहीतनित्यत्वादि-
साध्वार्थाः । 'पक्षः पार्श्वगुरुत्वाध्यसहायबलभित्तिषु' इति वैजयन्ती । शराः
वादिनः कथकस्य वदनाच्छब्दाः प्रतिज्ज्ञाहंत्वादय इव प्रससुर्निर्जम्भुः । श्लिष्ट-
विशेषणैयमुपमेति केचित् । श्लेष एव प्रकृताप्रकृतविषय इत्यन्ये ॥ ११ ॥

गवलेति । 'गवलं माहिपं शृङ्गम्' इत्यमरः । तद्वदसितकान्ति कृष्ण-
वर्णं मध्ये स्थिता घोरा भीमा, आयता च बाहुदण्डो नासा नासिकेव यस्मिं-
स्तत्तथोक्तम् । कुपितस्यान्तकस्य मृत्योरुन्नतं यद्भूयुगं तद्वद्भीमा आकृतिर्यस्य
तत्तस्य चैद्यस्य कार्मुकं जनेन ददृशे दृष्टं सभयविस्मयमिति भावः । उपमा-
लङ्कारः ॥ १२ ॥

तडिदिति । तडिदुज्ज्वला दीप्ता जातरूपस्य हेम्नः पुङ्खाः कर्त्तव्यै
येषां तैः । अयोवत्श्याममुखैः श्यामाद्यैरभिध्वनद्भिर्ध्वनिभिः स्वनत्यन्तैर्ग-
र्जद्भिश्च रंहसा वेगेन पतद्भिर्धावद्भिः संहतिशालिभिः सङ्गवाहिभिः शरीरैर्ध्वजै-
रिव खमाकाशं पिदधे पिहितम् । कर्मणि लिट् । 'वष्टि भागुरिरल्लोपम-
वाप्योरूपसर्गयोः' इत्यपेरकारलोपः । उपमालङ्कारः ॥ १३ ॥

शितेति । सुवर्णपुङ्खाः सुवर्णकर्त्तरिकाः शराः शितैर्निर्गमितैः शल्यमुखैः
फलाग्रैः अवदीर्णा अवभिन्ना ये मेघास्तेभ्यः चरता स्रवता अश्वसा स्फुटा
व्यक्ता तीव्रा वेदना यासां तासां ककुभां सम्बन्धि स्रवन्ती अस्रुततिरस्रुसन्त-
तिर्यस्य तदिव शरप्रहारवेदमया रुददिव स्थितमित्युपेक्षा । चक्रवालं
मण्डलमौर्णविषुः आच्छादयामासुः । ऊर्णोर्तर्लुङीङागमे तस्य 'विभाषोर्णैः'

अमनोरमतां यती जनस्य क्षणमालोकपथान्नभःसदां वा ।
 रुरुधे पिहिताहिमद्युतिद्यौर्विशिखैरन्तरिता च्युता धरित्री ॥ १५ ॥
 विनिवारितभानुतापमेकं सकलस्यापि मुरद्विषो बलस्य ।
 शरजालमयं समं समन्तादुरु सद्मेव नराधिपेन तेन ॥ १६ ॥
 इति चेदिमहीभृता तदानीं तदनीकं दनुसूनुसूदनस्य ।
 वयसामिव चक्रमक्रियाकं परितोऽरोधि विपाटपञ्चरेण ॥ १७ ॥

इति डिच्चाभावपक्षे 'जर्णोतिर्विभाषा' इति वृद्धिविकल्पात्पक्षे गुणः, अजादि-
 त्वात् 'आटश्च' इति वृद्धिः ॥ १४ ॥

अमन इति । विशिखैश्चैद्यवाणैः कर्तृभिः पिहिताहिमद्युतिस्तिरोहि-
 तार्का । अतएवामनोरमतां यती प्राप्नुवती । इणः शतरि 'उगितश्च' इति
 ङीप् । द्यौराकाशं जनस्य भौमलोकस्य आलोकपथादृष्टिमार्गात् क्षणं रुरुधे
 रुद्धा । रुधेः कर्मणि लिट् । अत्र पथो रोधापायत्वात् 'ध्रुवमपाये'— इति
 अपादानत्वे पञ्चमी । तथान्तरिता च्युता तिरोहिता नष्टा अतएवामनोर-
 मतां यती धरित्री नभःसदां वा आलोकपथात् रुरुधे । वाकारो जनसमुच्च-
 यार्थः । अत्र द्युधरित्रोः प्रकृतयोरेव रोधाख्यतुल्यधर्मयोगात्तुल्ययोगिता-
 भेदौ ताभ्यामेव जनस्य नभःसदां यथासंख्यान्वयात् यथासंख्यालङ्कारः सापेक्ष-
 तया सङ्कीर्त्यते ॥ १५ ॥

विनिवारितेति । 'नराधिपेन सकलस्यापि मुरद्विषो हरेर्बलस्य' सैन्यस्य
 विनिवारितो भानुतापो येन तदेकमद्वितीयं शरजालमयं बाणवृन्दात्मकं उरु
 महत्सङ्घेव सदनमिवेत्युच्येच्चा । समं युगपत् समन्तात् तेन, कृतमित्यर्थः ।
 तनोतेः कर्मणि लिट् ॥ १६ ॥

इतीति । इतीत्यं चेदिमहीभृता चैद्येन तदानीं तत्काले दनुसूनुसूद-
 नस्य दानवान्तकस्य हरेस्तदनीकं बलम् । 'वरूथिनी बलं सैन्यं चक्रं चानी-
 कमस्त्रियाम्' इत्यमरः । वयसां चक्रं पक्षिसङ्घ इव अक्रियाकं निश्चेष्टं यथा
 तथा विपाटकन्तीति विपाटाः शराः । पचाद्यच् । तैरेव पञ्चरेण परितः
 सर्व्वतः अरोधि रुद्धम् । रुधेः कर्मणि लुङ् । उपमा ॥ १७ ॥

द्वषुवर्षमनेकमेकवीरस्तदरिप्रच्युतमच्युतः पृषत्कैः ।

अथ वादिकृतं प्रमाणमन्यैः प्रतिवादीव निराकरोत् प्रमाणैः ॥ १८

प्रतिकुञ्चितकूर्परेण तेन श्रवणोपान्तिकनीयमानगव्यम् ।

ध्वनति स्म धनुर्घनान्तमत्तप्रचुरक्रौञ्चरवानुकारमुच्चैः ॥ १९ ॥

उरसा विततेन पातितांसः स मयूराञ्चितमस्तकस्तदानीम् ।

क्षणमालिखितो नु सौष्ठवेन स्थिरपूर्वापरमुष्टिरावभौ वा ॥ २० ॥

ध्वनतो नितरां रयेण गुर्व्यस्तडिदाकारध्वलदगुणादसङ्ख्याः ।

द्वषवो धनुषः सशब्दमाशु न्यपतन्नम्बुधरादिवाम्बुधाराः ॥ २१ ॥

इषिति । अथानीकरोधनानन्तरं एकवीरो महाशूरोऽच्युतो हरिररि-
प्रच्युतं शत्रुगलितं तदनेकमपरिमितमिषुवर्षं पृषत्कैर्बाणैः वादिना प्रयुक्तं
प्रमाणमनुमानं अन्यैः प्रमाणैः प्रत्यनुमानैः प्रतिवादीव निराकरोत् । 'इवेन
समासो विभक्त्यलोपश्च' इति समासात् समासगता आती पूर्णोपमा ॥ १८ ॥

प्रतीति । प्रतिकुञ्चितकूर्परेण कुञ्चितकफोणिना । 'स्यात् कफोणिस्तु
कूर्परः' इत्यमरः । तेन हरिणा श्रवणोपान्तिकं नीयमाना आकृष्यमाणा गव्या
ज्या यस्य तत् । 'गव्यं गवां हिते गव्या ज्यायां क्षीरादिके त्रिषु' इति
विश्वः । धनुः शार्ङ्गं घनान्ते शरदि ये मत्ताः प्रचुरा भूरयः क्रौञ्चास्तेषां रव-
मनुकरोतीति तदनुकारं, क्रौञ्चकूजितसदृशं यथा तथेत्यर्थः । 'कर्म्मण्यण्'
उच्चैस्तारं ध्वनति स्म दध्वान् । 'लट् स्मे' इति भूते लट् । स्वभावतयुप-
मयोः सङ्करः ॥ १९ ॥

उरसेति । तदानीं धनुष्कर्षणसमये विततेन विस्तारितेनोरसा उपल-
क्षितः पातितांसो नमितस्कन्धः मयूरवदञ्चितं मनोहरं मस्तकं यस्य सः, उन्न-
मितमूर्धेत्यर्थः । स्थिरौ दृढौ पूर्वापरौ अग्रिमचरमौ मुष्टौ गृहीतलस्तकमौ-
र्वीकौ पाणी यस्य स हरिः । सुष्ठु भावः सौष्ठवं तेन सौष्ठवेन स्थानकपाटवेन
हेतुना क्षणमालिखितो नु लिखित इव आबभौ वा बभासे किं ? नुशब्दो
वितर्काय । 'नु पृच्छायां वितर्के च' इत्यमरः । वाशब्दोऽपि तादृश इत्यु-
त्प्रेक्षालङ्कारोऽयम् ॥ २० ॥

ध्वनत इति । ध्वनतो गर्जतः तडित इवाकारो यस्य स तडिदाकारः

शिखरोन्नतनिष्ठुरांसपीठः स्थगयन्नेकदिगन्तमायतान्तः ।

निरवर्णिं सकृत्प्रसारितोऽस्य क्षितिभर्त्तेव चमूभिरेकबाहुः ॥२२

तमकुण्ठमुखाः सुपर्णकेतोरिषवः क्षिप्तमिषुव्रजं परेण ।

विभिदामनयन्त कृत्यपक्षं नृपतेर्नेतुरिवायथार्थवर्णाः ॥ २३ ॥

दयितैरिव खण्डिता सुरारैर्विशिखैः सम्मुखमुज्ज्वलाङ्गलेखैः ।

लघिमानमुपेयुषी पृथिव्यां विफला शत्रुशरावलिः पपात ॥२४॥

चलनात्तेजोमयत्वाच्च अचिरप्रभाकारयत्नं गुणो मौर्वी यस्य तस्मात् । 'मौर्वी ज्या शिञ्जिनी गुणः' इत्यमरः, धनुषः शार्ङ्गात् गुर्व्यो महत्यः असङ्ख्या अपरिमिता इषवोऽम्बुधरान्मेघात् अम्बुधारा इवाशु सशब्दं न्यपतन् । अत्रोपमानोपमेययोरैकलिङ्गितान्वयादिषुशब्दो हिलिङ्गोऽपि स्त्रीलिङ्ग एव प्रयुक्त इति ज्ञापनाय गुर्व्य इति विशेषणम् ॥ २१ ॥

शिखरेति । शिखरं शृङ्गमिवोन्नतं निष्ठुरं चांसपीठं यस्य स एकदिगन्तं एकदिग्भागं स्थगयन् आयतान्तो द्राघिष्ठस्वरूपः । 'अन्तोऽभ्यवसिते मृत्यौ स्वरूपे निश्चयेऽन्तिके' इति वैजयन्ती । सकृत्प्रसारितः न तु पुनःपुनरिति स्थैर्योक्तिः । अस्य हरैरेकबाहुषापरोपितो वामबाहुरित्यर्थः । चमूभिः क्षितिभर्त्तेव भूधर इव निरवर्णिं, साधु निरोक्षित इत्यर्थः । 'निर्वर्णनन्तु निध्यानं दर्शनालोकनेक्षणम्' इत्यमरः ॥ २२ ॥

तमिति । अकुण्ठमुखाः निशिताग्राः प्रगल्भगिरश्च सुपर्णकेतोर्गण्डध्वजस्य हरैरिषवः परेणारिणा क्षिप्तं मुक्तमिषुव्रजं अयथार्थवर्णा असत्याक्षराः कपटवचनाः, उभयवेतना इत्यर्थः । 'कृत्यज्ञेयो यथावर्णश्वारः प्रणधिरेव च' इत्युत्पलमाला । नेतुर्नायकस्य जिगोषोः नृपतेः । कृत्यपक्षममात्यादिभेदवर्गमिव । 'कृत्या क्रियादेवतयोस्त्रिषु भेदे धनादिभिः' इत्यमरः । विभिदां भेदम् । 'षिङ्गिदादिभ्योऽङ्' । अनयन्त । 'स्वरितजित'—इत्यात्मनेपदम् ॥ २३ ॥

दयितैरिति । उज्ज्वलाः स्फुटा अङ्गेषु लेखाश्चित्रलेखा नखरेखाश्च येषां तैः सुरारैर्विशिखैर्दयितैः प्रियैरिव सम्मुखं समक्षमेव खण्डिता नृना, अन्यत्रावमानिता अतएव विफला विशल्या अलब्धकामा च । अतएव लघिमान-

प्रमुखेऽभिहताश्च पत्रवाहाः प्रसभं माधवमुक्तवत्सदनैः ।
 परिपूर्णतरं भुवो गतायाः परितः कातरवत् प्रतीपमीयुः ॥२५॥
 इतरेतरसन्निकर्षजन्मा फलसङ्घट्टविकीर्णविस्फुलिङ्गः ।
 पटलानि लिहन् बलाहकानामपरेषु क्षणमज्जलत् क्लशानुः ॥२६॥
 शरदीव शरश्रिया विभिन्ने विभुना शत्रुशिलीमुखाम्भजाले ।
 विकसन्मुखवारिजाः प्रकामम्बभुराशा इव यादवध्वजिन्यः ॥२७॥

मगुरुत्वं अल्पतां चोपेयुषी शत्रुशरावलिः पृथिव्यां पपात । अत्र प्रकृतशरा-
 वलिविशेषणसाम्यादप्रकृतखण्डितानायिकाप्रतीतेः समासोक्तिः । दयितै-
 रिवेत्युपमा खण्डिताविशेषणान्तःपातित्वादङ्गमेव । अतएव तच्च विशेषण-
 साम्यं श्लिष्टतया साधारण्येनौपम्यगर्भत्वेन च भवतीत्युक्तं सर्वस्वकारैः 'ज्ञाते-
 ऽन्यासङ्गविक्रान्ते खण्डितैर्याकषायिता' इति । साम्येवं पृथिव्यां पततीति
 भावः ॥ २४ ॥

प्रमुख इति । पक्षाणि वहन्तीति पत्रवाहाः पक्षिणश्चैवशराः । कर्म-
 ख्यण् । माधवमुक्तवत्सदनैः शौरिन्निभशरैः प्रसभं बलाघमुखे शल्याग्रौ वदने
 चाभिहताः खण्डिताः सन्तः अतएव कातरैः तस्मैमुख्यं कातरवत् । तुल्यार्थं
 वतिप्रत्ययः । परिपूर्णतरं गतायाः, यावद्गन्तव्यं गताया इत्यर्थः । भुवो-
 ऽन्तरालभूमेः परतः प्रतीपं प्रतिकूलमीयुः प्रापुः प्रत्यागताश्च । माधवान्ति-
 कात् प्रावृत्य जग्मु रित्यर्थः । चकारः पूर्वश्लोकोक्तपतनसमुच्चयार्थः । केचित्
 खण्डितास्तत्रैव पेतुः केचिन्मुखेषु प्रतिहताः, प्रतिनिवृत्ता इत्यर्थः । कातर-
 वदिति तद्विभगता श्रौती पूर्णोपमा ॥ २५ ॥

इतरेतरेति । इतरेतरसन्निकर्षजन्मा शराणां मित्यः संश्लेषोक्त्यः जन्मो-
 त्तरपदत्वाद्वाधिकरणोऽपि बहुव्रीहिरिष्यते । फलसङ्घट्टेन शल्यसङ्घट्टेन
 विकीर्णं विस्फुलिङ्गा यस्य सः क्लशानुरग्निर्बलाहकानां वारि वहन्तीति
 बलाहकाः, पृषोदरादित्वात् साधुः । पटलानि लिहन्नास्त्रादयन् अपरेषु
 शत्रुषु । 'समरेषु' इति पाठे समरेषु युद्धेषु क्षणमज्जलददीप्यत । अत्र शत्रु-
 बलाहकानामग्निदाहास्त्रादासम्बन्धेऽपि तत्सम्बन्धोक्तेरतिशयोक्तिः ॥ २६ ॥

शरदीवेति । विभुना देवेन कर्त्ता शरश्रिया शरसम्पदा करणेन शरदीव

स दिवं समचिच्छदच्छरौघैः कृततिग्मद्युतिमण्डलापलापैः ।
 ददृशेऽथ च तस्य चापयष्ट्या इषुरेकैव जनैः सकृद्विमृष्टा ॥२८॥
 भवति स्फुटभागतो विपक्षान्न सपक्षोऽपि हि निर्वृतेर्विधाता ।
 शिशुपालबलानि कृष्णमुक्तः सुतरां तेन तताप तोमरौघः ॥२९॥
 गुरुवेगविराविभिः पतत्रैरिषवः काञ्चनपिङ्गलाङ्गभासः ।
 विनतासुतवत्तलं भुवः स्म व्यथितभ्रान्तभुजङ्गमं विशन्ति ॥३०॥

शत्रुशिलीमुखा अभ्राणोव तेषां जाले विभिन्ने सति विकसन्ति मुखानि
 वारिजानोव यासान्ताः यादवध्वजिन्यः यदुसेना आशा दिश इव प्रकामं
 बभुः । अनेकैवेयमुपमा ॥ २७ ॥

स इति । कृतस्तिग्मद्युतिमण्डलस्यापलापो निङ्गवो यैस्तैः, आच्छा-
 दितार्कमण्डलैरित्यर्थः । शरौघैर्दिवमाकाशं स हरिः समचिच्छदच्छादयति
 स्म । छादेः 'णी चङुपधाया ऋस्वः' 'सन्धतः' इत्यभ्यासस्यत्वम् । युक्तं
 चैतत् । लघुहस्तत्वादस्येत्याशयेनोत्प्रेक्ष्यते । अथास्मिन्यवसरे तस्य हरेद्याप-
 यष्ट्यामिषुः सकृदेकदा विमृष्टा मुक्ता एकैव जनैर्ददृशे दृष्टा च । इषूणां
 पुङ्गवानुपुङ्गगमनाद्वाघोयानेक एवैषुरेकदेव गच्छतीत्युपेक्षा । ईदृशलघुहस्त-
 स्याकाशसञ्छादनं युक्तमिति भावः ॥ २८ ॥

भवतीति । विपक्षाच्छत्रुकुलादागतः सपक्षः कङ्कादिपक्षवान्, सुहृच्च
 निर्वृतेर्विधाता सुखकरो न भवति । हि यतः, स्फुटम् । तेन कारणेन
 कृष्णमुक्तस्तोमरौघः शिशुपालबलानि सुतरां तताप ददाह । अतः शत्रुकुला-
 दागतः स्वजनोऽपि न विश्वसनीय इत्यर्थः । सपक्षोऽप्यनिर्व्वर्त्तक इति विरोधे-
 ऽपिशब्दः । विपक्षादागत इत्यविरोधाद्विरोधाभासः ॥ २९ ॥

गुर्व्विति । गुरुवेगविराविभिः गुरुणा वेगेन विरुवन्ति ध्वनन्तीति
 तथोक्तैः । रौतेर्णिनिः । शीघ्रवेगविराववद्भिः पतत्रैः पक्षैरुपलक्षिताः काञ्च-
 नेन पुङ्गलिसेन पिङ्गलाङ्गभासः, अन्यत्र काञ्चनवदिति विग्रहः । इषवः
 शीरिशराः विनतासुतवद्देनतेयैस्तुल्यं व्यथिता भीषिताः अत एव भ्रान्ता
 मूढा भुजङ्गमा यस्मिंस्तत्तथा भुवस्तलं पातालं विशन्ति स्म । तद्वितगता
 श्रीती पूर्णोपमा । पातालप्रवेशासम्बन्धातिशयोक्त्या सङ्कीर्य्यते ॥ ३० ॥

शतशः परुषाः पुरो विशङ्कं शिशुपालेन शिलीमुखाः प्रयुक्ताः ।
 परमर्मभिदोऽपि दानवारैरपराधा इव न व्यथां वितेनुः ॥३१॥
 विहिंताद्भुतलोकसृष्टिमाये जयमिच्छन् किल मायया मुरारौ ।
 भुवनक्षयकालयोगनिद्रे नृपतिः स्वापनमस्त्रमाजहार ॥ ३२ ॥
 सलिलाद्रावराहदेहनीलो विदधन्नास्करमर्थशून्यसंज्ञम् ।
 प्रचलायतलोचनारविन्दं विदधे तद्बलमन्धमन्धकारः ॥३३॥

शतश इति । शिशुपालेन पुरोऽग्रे विशङ्कं निःशङ्कं शतशः प्रयुक्ताः
 क्षिप्ताः, उच्चारिताश्च परुषा निरुषा, परमर्मभिदोऽपि शिलीमुखाः शराः ।
 शतशः अपराधाः पञ्चदशसर्गांताः अभिगता इव दानवारैर्हरिव्यथा दुःखं न
 वितेनुः । खलापकारा महतामकिञ्चित्करा इति भावः । समासगतो-
 पमा ॥ ३१ ॥

विहितेति । नृपतिश्चैव विहिता अद्भुता लोकसृष्टिरेव माया यस्मिन्-
 स्तस्मिन् भुवनक्षयकाले प्रलयकाले न त्विदानीमिति भावः । उचिता
 योगनिद्रा यस्य तस्मिन् मुरारौ मायया जयमिच्छन् किल न तु जेष्यतीति
 भावः । स्वापयतीति स्वापनमस्त्रमाजहार, प्रयुक्तवानित्यर्थः । अनादि-
 मायाधारे सकलभुवनसृष्टिसंहारमहानाटकसूत्रधारे सर्वोद्भूतनिधाने सकल-
 कलुषकषणपटुतराभिधाने पुराणैन्द्रजालिके भगवति हरावपि मायया
 जिगीषेत्यहो महानस्य व्यामोह इति भावः । अत्र हरिविशेषणैस्तस्य
 दुर्जयत्वसिद्धेः काव्यलिङ्गम् ॥ ३२ ॥

सलिलेति । सलिलेनार्द्रो यो वराहदेहस्तदनीलः भासं प्रकाशं करो-
 तीति भास्करः । 'दिवाविभा'—इत्यादिना टप्रत्ययः । तमर्थशून्या भास्क-
 रत्वरूपप्रवृत्तिनिमित्तशून्या संज्ञा भास्कराख्या यस्य तं विदधत्, सौरलोक-
 मभिभवन्नित्यर्थः । अन्धं करोतीत्यन्धकारः स्वापनास्रप्रभवतमः । कर्म-
 स्थण् । प्रचलानि निद्राधूर्णितानि आयतलोचनान्येवारविन्दानि यस्मिन्
 कर्मस्थिणि तत् तथा सूर्यतिरोधानेऽरविन्दमुकुलीभावस्यावश्यभावादिति भावः ।
 तद्वत् हरिसैन्यमन्धमपश्यं विदधे, निद्रां प्राविशदित्यर्थः । अत्रान्यमन्धेति

गुरवोऽपि निषद्य यन्निदद्रुर्धनुषि क्ष्मापतयो न वाच्यमेतत् ।
 क्षयितापदि जाग्रतोऽपि नित्यं ननु तत्रैव हि तेऽभवन्निषण्णाः ॥ ३४ ॥
 श्लथतां व्रजतस्तथा परेषामगलद्वारणशक्तिमुज्झतः स्वाम् ।
 सुगृहीतमपि प्रमादभाजां मनसः शास्त्रमिवास्त्रमग्रपाणेः ॥ ३५ ॥
 उचितस्वपनोऽपि नीरराशौ स्वबलाभ्योनिधिमध्यगस्तदानीम् ।
 भुवनत्रयकार्यजागरूकः स परं तत्र परः पुमानजागः ॥ ३६ ॥

सकृद्वृत्तनयुग्मपौनरुक्त्यादृत्यनुप्रासभेदः तस्य वराहदेहनीललोचनारविन्दे-
 त्युपमारूपकयोः संसृष्टिः ॥ ३३ ॥

गुरव इति । गुरवो धीराः क्ष्मापतयोऽपि धनुषि निषद्य शयित्वा
 निदद्रुः सुषुपरिति यत् एतत् धनुषि निद्राणं वाच्यं नित्यं न भवति ।
 कुतः ? हि यस्मात्ते क्ष्मापतयो जाग्रतोऽपि प्रबुद्धा अपि । जागर्तः शतरि
 अस्य 'जक्षित्यादयः षट्' इत्यभ्यस्तसंज्ञा 'नाभ्यस्ताच्छतुः' इति नुस्मृतिषेधः ।
 क्षयितापदि सर्वापन्निवारक इत्यर्थः । तत्रैव धनुषि नित्यं निषण्णाः संश्रिता
 अभवन्नु । जागरेऽपि धनुरेकशरणानां स्वापे तदाश्रये न दोष इत्यर्थः । अत्र
 सदा धनुराश्रयवाक्यार्थस्यावाच्यताहेतुत्वाद्वाक्यार्थहेतुकं काव्यलिङ्गम् ॥ ३४ ॥

श्लथतामिति । तथेति पूर्वोक्तधनुराश्रयणसमुच्चये यथा तेषां धनुराश्रयणं
 तथान्येषां धनुर्गलनं चाभूदित्यर्थः । श्लथतां प्रयत्नशैथिल्यं व्रजतः भजतः स्वां
 निजां धारणशक्तिं वाहनसामर्थ्यं उज्झतः त्यजतः परेषां राज्ञाम् । अग्रं चासी
 पाणिष्वेति समानाधिकरणसमासः । हस्ताग्राग्रहस्तादयो गुणगुणिनोर्भेदा-
 भेदादिति वामनवचनात् । तस्मादग्रपाणेः सुगृहीतं सुष्ठु धृतमपि अन्यत्र
 स्वभ्यस्तमपि प्रमादभाजां गुणनिकायवधानरहितानां मनसश्चित्तात् शास्त्रं
 विद्येव अस्त्रमगलदभ्रश्यत्, निद्रापारवश्यादित्यर्थः । इवेन सह समासात्
 समासगता त्रौती पूर्णोपमा ॥ ३५ ॥

उचितेति । नीरराशौ समुद्रे उचितस्वपनोऽपि परिचितनिद्रोऽपि
 तदानीं सर्वनिद्रावसरे स्वबलाभ्योनिधिमध्यगः स्वसेनासागरमध्यगतः । 'बल-
 पाथोनिधि' इत्यपि पाठः । भुवनत्रयकार्यं त्रैलोक्यरक्षाविधौ जागरूकः

अथ सूर्यरुचीव तस्य दृष्टावुदभूत् कौस्तुभदर्पणं गतायाम् ।
 पटु धाम ततो न चाद्भुतं तद् विभुरिन्द्रर्कविलोचनः किलासौ ३७
 महतः प्रणतेष्विव प्रसादः स मणेरंशुचयः ककुम्मुखेषु ।
 व्यकसद्विकसद्विलोचनेभ्यो दददालोकमनाविलम्बलेभ्यः ॥ ३८ ॥
 प्रकृतिं प्रतिपादुकैश्च पादैश्चकृपे भानुमतः पुनः प्रसर्तुम् ।
 तमसोऽभिभवादपास्य मूर्च्छामुदजीवत् सहसैव जीवलोकाः ॥ ३९ ॥

प्रबुधः । जागरूक इत्यूकप्रत्ययः । परः पुमान् परमपुरुषः परं केवलं हरि-
 रेवेत्यर्थः । 'परमव्ययमिच्छन्ति केवल' इति विश्वः । तत्र निद्राणल्लोके
 अजागः जागर्त्ति स्म । सर्वान्धकारहारिणो नित्यप्रकाशचिदात्मनः तत्रापि
 कार्यग्रस्तस्य कुतो निद्रेति भावः । जागर्त्तेर्नुडि तिप् । अदादित्वाच्छपो
 लुकि सार्वधातुकगुणे रपर 'हल्ङ्याप्'—इति विलोपे च रेफस्य विसर्जनीयः ।
 अत्र समुद्रनिद्रालोस्तत्रैव जागरे विरोधपरिहारमुखेन कार्यजागरूकत्वपरम-
 पुरुषत्वयोर्विशेषणगत्या सात्त्विकजागरणहेतुकत्वाद्विरोधाभाससङ्कीर्णं काव्य-
 लिङ्गम् ॥ ३६ ॥

अथेति । अथान्धकारव्यात्यनन्तरं तस्य हरेर्दृष्टौ चक्षुषि, तेजसीत्यर्थः ।
 सूर्यरुचीव सूर्यतेजसीव । कौस्तुभो दर्पण इवेत्युपमितसमासः । सूर्यरुची
 वेति लिङ्गात् । तं कौस्तुभदर्पणं गतायां प्रविष्टायां सत्यां ततः कौस्तुभात् पटु
 सर्वान्धकारद्रावणे समर्थं धाम तेज उदभूदुदगात् । तद्वामोद्भवत् न चाद्भुतं,
 कुतः ? असौ विभुर्भगवान् अर्केन्दू विलोचने यस्य स किल खलु । अतस्त-
 च्छक्षुषोः सूर्यात्मकत्वात् तदभिहतात् कौस्तुभादर्पणादेरिव धामप्रादुर्भावो
 व्यज्यत इत्यर्थः । अतो वाक्यार्थहेतुकं काव्यलिङ्गम् ॥ ३७ ॥

महत इति । स पूर्वोक्तमणैः कौस्तुभस्यांशुचयः विकसन्ति उन्मीलन्ति
 विलोचनानि येषां तेभ्यो बलेभ्योऽनाविलं प्रसन्नमालोकं दर्शनं, तत्त्वज्ञानञ्च
 ददप्रतियच्छन् । महतो महात्मनः प्रसादोऽनुग्रहः प्रणतेषु भक्तेष्विव ककु-
 म्मुखेषु ककुभामग्रेषु व्यकसदमूर्च्छत् । पूर्णोपमा ॥ ३८ ॥

प्रकृतिमिति । प्रकृतिं स्वभावं प्रतिपादुकैः प्रतिपद्यमानैः । 'लष-
 यतपद'—इत्यादिना उकज्प्रत्ययः । 'न लोका'—इत्यादिना षष्ठोपति-

घनसन्तमसैर्जवेन भूयो यदुयोधैर्युधि रेधिरे द्विषन्तः ।

ननु वारिधरोपरोधमुक्तः सुतरामुत्तपते पतिः प्रभाणाम् ॥४०॥

व्यवहार इवानृताभियोगं तिमिरं निर्जितवत्यथ प्रकाशे ।

रिपुस्तत्त्वगभीमभोगभाजां भुजगानां जननीं जजाप विद्याम् ॥४१॥

येधः । भानुमतोऽशुमतः पादै रश्मिभिश्च पुनर्भूयः प्रसक्तुं चकृपे शिके ।
'कृपू सामर्थ्यं' भावे लिट् 'कृपो रोलः' इति ऋकारस्थस्यापि रेफस्य
लकारः । जीवलोकः प्राणिवर्गश्च तमसोऽन्धकारस्याभिभवात्, अभिभूत-
त्वादित्यर्थः । 'कर्तृकर्मणोः कृति' इति कर्मणि पठौ । सहसैव मूर्च्छा-
मपास्य उदजीवदुदृश्वसोत् । अत्रोज्जीवनस्यार्ककरप्रसारहेतुकत्वाद्वाक्यार्थ-
हेतुकं काव्यलिङ्गम् ॥ ३८ ॥

घनेति । घनं सान्द्रं सन्तमसमन्धकारो येषु । 'अवसमन्धेभ्यस्तमसः'
इति समासान्तोऽच्प्रत्ययः । 'गत' इति पाठे गतं सन्तमसं येषां तैः यदु-
योधैर्यादवभटैर्भूयः पुनरपि जवेन युधि द्विषन्तो रेधिरे जिहिंसिरे, हता
इत्यर्थः । राध्यतेः कर्मणि लिट् । 'राधो हिंसायाम्' इत्येत्वाभ्यासलोपी ।
तथाहि, वारिधरोपरोधान्नेघापवरणात् मुक्तः प्रभाणां द्युतीनां पतिरर्कः
सुतरामुत्तपत एव ननु प्रकाशत एव खलु । 'उदिभ्यां तपः' इत्यात्मनेपदम् ।
अत्र यदुयोधानां द्युतिपतेश्च वाक्यभेदेन प्रतिबिम्बकरणादृष्टान्तालङ्कारः । न
चोपमानोपमेययोर्भिन्नवचनत्वदोषः । लोके चन्द्रार्कादीनामुपमानामबहुत्वे-
ऽपि चन्द्रानना इतिवत् प्रत्येकमौपम्यात् ॥ ४० ॥

व्यवहार इति । व्यवहारे न्यायवादे अनृताभियोगं मिथ्याभिज्ञं सन-
मिव प्रकाशेऽकौस्तुभतेजसि तिमिरं प्रस्थापनान्धकारं निर्जितवति निरस्तवति
सति, अथैतन्निरसनानन्तरं रिपुसैन्य उल्लणान् महतो भीमांश्च भोगान्
फणान्, कायांश्च भजन्तीति तद्भाजः । 'भोगः सुखे स्थादिभृतावहेश्च
फणकाययोः' इत्यमरः । भुजगानां जननीमुत्पादिकां विद्यां मन्त्रं जजाप
जर्पाति स्म भुजगास्त्रमाजहारेत्यर्थः । उल्लणेत्यत्र कचिदुत्फणेति पाठः ।
उपमालङ्कारः ॥ ४१ ॥

पृथुदर्विभृतस्ततः फणीन्द्रा विषमाशीभिरनारतं वमन्तः ।

अभवन् युगपद्विलोलजिह्वायुगलीढोभयसृक्कभागमाविः ॥४२॥

कृतकेशविडम्बनैर्विहायो विजयं तत्क्षणमिच्छुमिच्छुलेन ।

अमृताग्रभुवः पुरेव पुच्छं वड्वाभर्तुरवारि काद्रवेयैः ॥ ४३ ॥

दधतस्तनिमानमानुपूर्व्या बभुरक्षिश्रवसो मुखे विशालाः ।

भरतज्ञकविप्रणीतकाव्यग्रथिताङ्गा इव नाटकप्रपञ्चाः ॥४४॥

पृथ्विति । ततो भुजगास्त्रप्रयोगानन्तरं पृथुदर्विभृतः, महाफणाधारिण इत्यर्थः । अतएव दर्वीकरो दीर्घपृष्ठ इत्यत्र दर्वीरूपः फण एव करो हस्तो यस्य प्रहारादाविति व्याख्यातम् । आशीभिर्दंष्ट्राभिः । 'आशी उरगदंष्ट्रायाम्' इति वैजयन्ती । अनारतमग्रान्तं विषं वमन्त उद्गिरन्तः फणीन्द्रा महासर्पाः विलोलैश्चक्षुर्लेजिह्वायुगैः लीढावास्वादितावुभौ सृक्कभागावोष्ठप्रान्तदेशौ यस्मिन् कर्मणि तत् तथा । 'प्रान्तावोष्ठस्य सृक्कणी' इत्यमरः । आविरभवन् । अत्र 'उभादुदात्तो नित्यम्' इति नित्यग्रहणसामर्थ्यादृत्तिविषये उभयशब्दस्य स्थानेऽप्युभयशब्दस्यैव प्रयोगः । उभयपुच्छ इत्यादिप्रयोगसिद्धेरिति कव्युक्तमस्माभिः प्रकटितं, बहुधा सञ्जीविन्यां घण्टापथे सर्व्वङ्गषायाञ्च तत्र तत्र । स्वभावोक्तिरलङ्कारः ॥ ४२ ॥

कृतेति । कृतकेशविडम्बनैः काष्ण्यादिहितकेशानुकरैः क्लेने कपटेन विजयमिच्छुभिरभिलाषुकैः । 'बिन्दुरिच्छुः' इति उपत्ययान्तो निपातितः 'न लोका'—इत्यादिना पष्ठीप्रतिषेधः । विहाय आकाशं तत् क्षणं काद्रवेयैः कद्रुपुत्रैः फणीन्द्रैः । 'स्तोभ्यो ढक्' इति ढक् । पुरा पूर्वमिव अमृताग्रभुवोऽमृताग्रजस्य वड्वाभर्तुः उच्चैःश्रवसः पुच्छं शवारि आवृतम् । हृतेः कर्मणि लुङ् । पुरा किल कद्रुविनतयोः कश्यपभार्य्ययोरुच्चैःश्रवसः पुच्छस्य कार्ण्यग्रखैत्यविवादे दास्यपणे काद्रवेयैः स्वमातुर्विजयाय गृहीतबालाकारैरुच्चैःश्रवसः पुच्छाच्छादनं चक्रौ इति कथा पुराणादनुसन्धेया । उपमा ॥ ४३ ॥

दधत इति । मुखे मुखभागे मुखसन्धी च विशालाः विस्तृता आनुपूर्व्या अनुक्रमेण तनिमानं तनुत्वं सुखादन्यत्र शरीरे उत्तरोत्तरं तनुत्वं दधतः,

सविषश्वसनोद्धतोरुधूमव्यवधिस्नानमरीचि पन्नगानाम् ।

उपरागवतेव तिग्मभासा वपुरौदुम्बरमण्डलाभमूहे ॥ ४५ ॥

शिखिपिच्छकृतध्वजावचूडक्षणसाशङ्कविवर्त्तमानकायाः ।

यमपाशवदाशु बन्धनाय न्यपतन् वृष्णिगणेषु लेलिहानाः ॥ ४६ ॥

अन्यत्र प्रतिमुखादिसन्धिषु गोपुच्छवत् संचित्तत्वं दधानाः अक्षिश्रवसः सर्पाः भरतज्ञो नाट्यशास्त्रज्ञः । 'भरतो नाट्यशास्त्रेऽपि' इति विश्वः । तेन कविना प्रणीतं प्रकल्पितं यत्काव्यं कविकर्म्यं लक्षणया काव्यार्थः कथावस्तु । ब्राह्मणादिद्विधात् अथर्षप्रत्ययः । तेन ग्रथिता गुम्फिता अङ्गाः परिच्छेदरूपा अवान्तरसन्दर्भविशेषा येषु ते तथोक्ता नाटकप्रपञ्चा नाटकविस्तारा इव बभुरित्युपमा । 'प्रबन्धा' इति कचित्पाठः । 'प्रत्यक्षनेत्रचरितो बिन्दुबीजपुरस्कृतः । अङ्गो नानाप्रकारार्थसम्बिधानरसाश्रयः ॥' इति अङ्गलक्षणम् । 'मुखं प्रतिमुखं गर्भोऽवमर्श उपसंहृतिः' इति सन्धयः ॥ ४४ ॥

वेति । तिग्मभासा सूर्येण उपरागवता राहुग्रासवतेव । राहुग्रस्तेनेवेत्यर्थः । 'उपरागो ग्रहो राहुग्रस्ते त्विन्द्री च पूणि च' इत्यमरवचनं ग्रासस्याप्युपलक्षणम् । पन्नगानां सविषैः श्वसनैः फूत्कारैरुद्धतेनोरुधूमेन यो व्यवधिस्तिरोधानं तेन स्नाना निषप्रभा मरीचयो यस्य तत् । अत एवौदुम्बरमण्डलाभं ताम्रपिण्डसच्छायम् । 'अथ ताम्रकम् । शुक्लं स्नेच्छमुखद्वष्टवरिष्ठोदुम्बराणि च' इत्यमरः । वपुरुहे जडम् । वहेः कर्मणि लिट् । यजादित्वात् सम्प्रसारणम् ॥ ४५ ॥

शिखीति । पुनः पुनर्लेहनीशिला लेलिहानाः सर्पाः । लिहैर्यङ्लुगन्तात्ताच्छीले चानश्प्रत्यये 'गुणो यङ्लुकोः' इत्यभ्यासस्य गुणः । लिहैर्लिट्ः कानजिति वल्लभः । तदानीमभ्यासगुणानुपपत्तिः भूतार्थासङ्गतिश्च । शिखिपिच्छैर्मयूरबह्वैः कृतेभ्यो ध्वजानामवचूडेभ्यः प्रकीर्णैः क्षणं साशङ्काः जीवन्मयूरभ्रान्त्या सभयाः अतएव विवर्त्तमानकायाः व्यावृत्तदेहाः सन्तः आशु वृष्णिगणेषु यादवसङ्घेषु बन्धनाय यमपाशैस्तुल्यं यमपाशवत् कालपाशवदित्युपमा । न्यपतन्, निपत्य बबन्धुरित्यर्थः ॥ ४६ ॥

पृथुवारिधिवीचिमण्डलान्तविलसत्फेनवितानपाण्डुराणि ।
 दधति स्म भुजङ्गमाङ्गमध्ये नवनिर्मोकरुचिं ध्वजांशुकानि ॥४७॥
 कृतमण्डलबन्धमुल्लसद्भिः शिरसि प्रत्युरसं विलम्बमानैः ।
 व्यरुचज्जनता मुजङ्गभोगैर्दलितेन्दीवरमालधारिणीव ॥४८॥
 परिवेष्टितमूर्त्तयश्च मूलादुरगैराशिरसः सरत्नपुष्पैः ।
 दधुरायतवल्लीवेष्टितानामुपमानं मनुजा महीरुहाणाम् ॥४९॥
 बहुलाञ्जनपङ्कपट्टनीलद्युतयो देहमितस्ततः श्रयन्तः ।
 दधिरे फणिनसुरङ्गमेषु स्फुटपल्याणनिबद्धवद्गलीलाम् ॥ ५० ॥

पृथ्विति । भुजङ्गमाङ्गमध्ये पृथोर्वारिधिवीचिमण्डलस्यान्तर्मध्ये विल-
 सन्तः फेना इव वितानापाण्डुरद्युतीनि शुभ्रवर्णानीत्युपमा । ध्वजांशुकानि
 नवनिर्मोकरुचिं नवकचुकशोभां दधति स्म । ‘समौ कचुकनिर्मोकौ’
 इत्यमरः । निर्मोकरुचिमित्यत्रान्यधर्मस्यान्यत्रासम्बन्धेन निर्मोकस्येकस्येवेति
 सादृश्याच्चेपादसम्बन्धवद्भुजङ्गसम्बन्धनिर्दर्शना फेनपाण्डुरोपमयाङ्गेन संकीर्यते ॥४७॥

कृतेति । जनता जनसमूहः । ‘ग्रामजन—’ इत्यादिना सामूहिक-
 स्तत्प्रात्ययः । शिरसि कृतो मण्डलबन्धो बलयोभावो यस्मिन् कर्मणि तत्तथा
 उल्लसद्भिः प्रत्युरसं उरसि उरसि । ‘प्रतेरुरसः सममीस्थ्यात्’ इति समासान्तो-
 ऽच्प्रत्ययः । विलम्बमानैर्विशेषेण लम्बमानैः भुजङ्गभोगैरहिकायैः दलितेन्दी-
 वरमालधारिणी विकसितनीलोत्पलमालधारिणीवेत्युत्प्रेक्षा । व्यरुचद्वररो-
 चिष्ट । ‘द्युङ्गो लुङि’ इति विकल्पात् परस्मैपदम् ॥ ४८ ॥

परिवेष्टितेति । किञ्चेति चार्थः । मूलात्, पादमारभ्येत्यर्थः । लब्धोपे
 पञ्चमी । आशिरसः शिरोऽन्तम् । अभिविधावाडिति विकल्पादसमासः ।
 रत्नैरेव पुष्पैः सह वर्त्तन्ते इति सरत्नपुष्पैः । ‘तेन सह इति तुल्ययोगे’ इति
 बहुव्रीहिः । उरगैः परिवेष्टितमूर्त्तयो वेष्टिताङ्गाः मनुजा आयताभिर्वल्लीभि-
 र्लताभिर्वेष्टितानां महीरुहाणामुपमानं सादृश्यं दधुरित्युपमा ॥ ४९ ॥

बहुलेति । बहुलाञ्जनस्य सान्द्रकज्जलस्य पङ्कपट्टः पङ्कघनस्तद्वनीलद्युतयः
 श्यामभासः । देहं शरीरमितस्ततः पुच्छपार्श्वादिस्थानेषु श्रयन्तो भजन्तः
 फणिनसुरङ्गमेषु स्फुटान्युज्ज्वलानि यानि पल्याणेषु पल्लवनेषु निबद्धानि

प्रसृतं रभसादयोऽभिनीला प्रतिपादम्परितोऽभिवेष्टयन्ती ।
 तनुरायतिशालिनी महाहर्षगजमन्दूरिव निश्चलञ्चकार ॥५१॥
 अथ सस्मितवीक्षितादवज्ञाचलितैकोन्नमितम् माधवेन ।
 निजकेतुशिरःश्रितः सुपर्णादुदपमन्नयुतानि पक्षिराजाम् ॥५२॥
 द्रुतहेमरुचः खगाः खगेन्द्रादलघूदीरितनादमुत्पतन्तः ।
 क्षणमैक्षिषतोच्चकैश्चमृभिर्ज्वलतः सप्तरुचेरिव स्फुलिङ्गाः ॥५३॥

वर्धनानि वरत्राः । 'वर्ध' उपवरत्रयोः' इति विश्वः । तेषां लीलां शोभां
 दधरे दधुः । वर्धनीलीनामित्यत्रामश्ववदम्सम्बन्धा निदर्शनीकृतलक्षणा ॥५०॥

प्रसृतमिति । अयमा अयोवत् अभिनीला पादेषु प्रतिपादम् । विभ-
 त्यर्थेऽव्ययीभावः । अभिवेष्टयन्ती आयत्या आयतेन दीर्घेण शालति या सा
 आयतिशालिनी महाहर्षहोरगस्य तनुर्वपुःपुरन्दः शृङ्खलेव । 'अन्दूम् शृङ्ख-
 लायां स्त्री' इति वैजयन्ती । रभसात् प्रसृतं प्रचरन्तं गजं निश्चलं चकार ।
 उपमा ॥ ५१ ॥

अथेति । अथ नागपाशबन्धनानन्तरं माधवेन कृष्णोनावज्ञया अकिञ्चित्-
 करत्वादनादरेण चलिता प्रेरिता एका उन्नमिता उत्क्षिप्ता च भूर्यस्मिन्
 कर्मणि तत्तथा । 'गोस्त्रियोरुपसर्जनस्य' इति ऋषत्वम् । सस्मितं चैद्य-
 चापत्यदर्शनात् समन्दहासं वीक्षितात् निजकेतुशिरः श्रितः निजध्वजा-
 अस्थितात् । अयतेः क्तिप् । सुपर्णात् पक्षिणां राजः राजानः तेषां पक्षि-
 राजां पक्षिराजानां गरुडताम् । 'राजा राष्ट्र पार्थिवः' इत्यमरः । 'अन्येभ्यो-
 ऽपि दृश्यते' इति क्तिप् । अयुतानि अयुतसङ्ख्या उदपमन्नत्पेतुः । 'पुष्पादि'—
 इति लुङि चूर्णरुद्धादेशः । 'पतः पुम्' इति पुमागमः । 'उदभूवन्' इति
 पाठे 'भुवो वुक्' इति वुगागमः । माधवस्य सुपर्णवीक्षणावस्थोचितभ्रूवि-
 क्षेपादिचेष्टाविवरणात् स्वभावोक्तिः । तदुक्तं दण्डिना—'नानावस्थं पदार्थानां
 रूपं साक्षाद्दिष्टवती । स्वभावोक्तिश्च जातिश्च' इति । जातिक्रियागुणद्रव्य-
 स्वभावाख्यानमीदृशम्' इति च ॥ ५२ ॥

द्रुतेति । द्रुतहेमरुचः प्रतप्तकाञ्चनभास इत्युपमा । अलघूच्चैरुदीरितनादं
 उच्चरितघोषं यथा तस्या खगेन्द्राद्वरुणतः उत्पतन्तः उद्भवन्तः खगाः सुपर्णा

उपमानमलाभि लोलपक्षक्षणविक्षिप्तमहाम्बुवाहमत्स्यैः ।
 गगनार्णवमन्तरा सुमेरोः कुलजानां गरुडैरिलाधराणाम् ॥५४॥
 पततां परितः परिस्फुरद्भिः परिपिङ्गीकृतदिङ्मुखैर्मयूखैः ।
 सुतरामभवद्दुरीच्यविम्बस्तपनस्तत्किरणैरिवात्मदर्शः ॥५५॥
 दधुरम्बुधिमन्यनाद्रिमन्यभ्रमणायस्तफणीन्द्रपित्तजानाम् ।
 रुचमुल्लसमानवैनतेयद्युतिभिन्नाः फणभारिणो मणीनाम् ॥५६॥

ज्वलतः प्रज्वलतः सप्तरुवेः सप्तार्चिषोऽग्नेरुच्चकैरुद्धं प्रसृताः स्फुलिङ्गा इव
 चमूभिः क्षणमैक्षिपत ईक्षिताः । ईक्षतः कर्मणि लुङ् । अतोपमयोः
 सङ्करः ॥ ५३ ॥

उपमानमिति । गगनमर्णव इव गगनार्णवस्तमन्तरा, तस्य मध्ये
 इत्यर्थः । 'अन्तरान्तरेण युक्ते' इति द्वितीया । अन्तर्णवस्यैकत्वेऽपि तदेक-
 देशापेक्षया भेदवत्त्वेन मध्यमप्रतियोगित्वसम्भवान्न द्वितीयानुपपत्तिः । लोलैः
 पक्षैः क्षणाद्विक्षिप्ता महाम्बुवाहा मत्स्या इव यैस्तैर्गरुडैर्गरुत्मद्भिः सुमेरोः
 कुलजानां हेमाद्रिवंश्यानां अन्येषामहिरण्यतया । गरुडसाम्यासम्भवा-
 दित्यर्थः । इलाधराणां भूधराणाम्, अर्णवान्तथराणामित्यर्थः । 'गौरिला
 कुम्भिनी क्षमा' इति कोषः । उपमानं सादृश्यमलाभि अलम्भि । लभेः
 कर्मणि लुङि 'विभाषा चिण्मुलोः' इति विकल्पान्नुमभावः । अत्रेला-
 धराणासुपमानमिति व्यस्तोपमाया अन्याभ्यां समासगताभ्यामङ्गाङ्गिभावेन
 सङ्करः ॥ ५४ ॥

पततामिति । परिस्फुरद्भिः स्वविषयसङ्क्रमात् समन्तादुल्लसद्भिः अतएव
 परिपिङ्गीकृतानि सौवर्णत्वात् पिङ्गीकृतानि दिङ्मुखानि यैस्तैः पततां
 पक्षिणां मयूखैः तपनः सूर्यस्तत्किरणैस्तपनकिरणैः, सङ्क्रान्तैरिति भावः ।
 आत्मा स्वरूपं दृश्यतेऽत्र इत्यात्मदर्शो दर्पण इव सुतरां दुरीच्यविम्बोऽभवत् ।
 स्वत एव दुर्दर्श इदानीमिति दुर्दर्शोऽभूदित्यर्थः । अत्र तपनस्य दुरीच्यत्वा-
 सम्बन्धेऽपि सम्बन्धोक्तेरतिशयोक्तिः ॥ ५५ ॥

दधुरिति । उल्लसमानाभिर्दीप्यमानाभिर्वैनतेयानां युतिभिर्भिन्नाः सम्ब-

अभितः क्षुभिताम्बुराशिधीरध्वनिराकृष्टसमूलपादपौघः ।

जनयन्नभवद् युगान्तशङ्कामनिलो नागविपक्षपक्षजन्मा ॥५७॥

प्रचलत्पतगेन्द्रपत्रदातप्रसभोन्मूलितशैलदत्तमार्गैः ।

भयविह्वलमाशु दन्दशूकैर्विवशैराविविशे स्वमेव धाम ॥ ५८ ॥

खचरैः क्षयमक्षयेऽहि सैन्ये सुकृतैर्दुष्कृतवत्तदोपनीते ।

अयुगार्चिरिव ज्वलन् रुषाथो रिपुरौदर्चिषमाजुहाव मन्त्रम् ॥५९॥

लिताः फणभारिणः फणाभृतः अम्बुधिमन्यने अद्रेः श्मन्दराद्रेरेव मन्यस्य मन्य-
नदण्डस्य भ्रमणेनायस्तस्य निष्पीडितस्य वासुकेः पित्तात् पित्तधातोर्जाताः
तज्जासोषाम् । 'वैशाखमन्यमन्यानमन्यानो मन्यदण्डके, इत्यमरः । मयेभौ-
वादिकस्येदित्वात् सर्वत्र नुमागमः । तेषां मणीनां मरकतानां रुचं दधुः
वैनतेयपीतिमसम्भेदात् कृष्णोरगा मरकतच्छायामार्च्छन्नित्यर्थः । अत्रान्य-
स्यान्यधर्मायोगिन, रुचमिवेति सादृश्याच्चेपादसम्भवदसुसम्बन्धान्निदर्शना-
लङ्कारः ॥ ५६ ॥

अभीति । अभितः उभयतः क्षुभितो योऽम्बुराशिः उद्वेलाम्बुराशिस्त-
द्वधीरध्वनिर्गम्भीरध्वनिरित्युपमा । आकृष्टाः पाटिताः समूलाः पादपौघा-
स्तरुसमूहा येन सः । अत्र पादपोन्मूलनासम्बन्धेऽपि सम्बन्धोक्तेरतिशयोक्तिः ।
युगान्तशङ्कां जनयन् कल्पक्षयोप्रेक्षां जनयन्नित्यपि सैवातिशयोक्तिः । नाग-
विपक्षपक्षजन्मा गरुडपक्षोद्भवोऽनिलोऽभवत्, उदभवदित्यर्थः ॥ ५७ ॥

प्रचलदिति । प्रचलतां पतगेन्द्राणां ये पक्षवातास्तैः प्रसभं उन्मूलितै-
राकृष्टैरुपाटितैः शैलैर्दत्तो मार्गो रन्ध्रं येभ्यस्तैः, निषेष्टैरित्यर्थः । गर्हितं
दशन्ति भृशमिति दन्दशूकैः सपैः । 'दन्दशूको विलेशयः' इत्यमरः ।
'लुपसदचर—' इत्यादिना दंशेर्भावगर्हायां यङ् । 'जपजभदहदशभञ्जपशाञ्च'
इत्यभ्यासस्य नुमागमः 'यजजपदंशपद—' इति दंशेर्धन्तादुक्प्रत्ययः ।
भयेन विह्वलं विक्षिप्तं विचित्रं यथा तथा स्वमेव धाम पातालमेव विविशे,
तार्क्ष्यपक्षपवनोन्मूलितशैलरन्ध्रवर्त्मनैव पातालं प्रविष्टमित्यर्थः । विशेः कश्मणि
लिट् । दन्दशूकानां रन्ध्रप्रवेशासम्बन्धेऽपि सम्बन्धोक्तेरतिशयोक्तिः ॥५८॥

खचरैरिति । खे चरन्तीति खचरैर्वैनतेयैः । चरेष्टः 'तत्पुरुषे कृति

सहसा दधदुद्धताट्टहासश्चियमुत्तासितजन्तुना स्त्रनेन ।
 विततायतहेतिबाहुर्द्वैरथ वेताल द्वोत्पपात वङ्गिः ॥६०॥
 चलितोद्धतधूमकेतनोऽसौ रभसादम्बररोहिरोहिताश्वः ।
 द्रुतमारुतसारथिः शिखावान् कनकस्यन्दनमुन्दरश्चचाल ॥६१॥
 ज्वलदम्बरकोटरान्तरालं बहुलाद्रार्द्राम्बुदपतवद्बधूमम् ।
 परिदीपितदीर्घकाष्ठमुच्चैस्तरुवद्विश्वमुवोष जातवेदाः ॥ ६२ ॥

बहुलम्' इति लुग्विकल्पः । अक्षये अनन्ते अहिरेन्ये सर्पसङ्घे सुकृतेः हरि-
 स्मरणादिपुण्यैर्दुष्कृतवद्ब्रह्महत्याद्येनोवत् । तत्र तस्येवेति तत्रार्थे वतिप्रत्ययः ।
 क्षयमुपनीते नाशं गमिति सति तदा तत्काले रुषा पौरुषवैफल्यरोषेण अयु-
 गार्चिः सप्तार्चिरिव ज्वलन्दीप्यमानः असौ रिपुर्धैर्यः । उदर्चिष इममौदर्चिष-
 मानेयं मन्त्रमाजुहाव आहूतवान्, जजापेत्यर्थः । ह्वयतेर्लिट् । 'अभ्यस्तस्य
 च' इति द्विर्वचनात् प्रागेव सम्प्रसारणम् । दुष्कृतवदिति तद्धितगता श्रीती
 पूर्णोपमा ॥ ५८ ॥

सहसेति । अथाग्नेयास्त्राह्वानानन्तरम् उत्तासितजन्तुना भीषितप्राणि-
 केन स्त्रनेन ध्वनिना उद्धताट्टहासश्चियं महाट्टहाससम्पदं दधत् तेनैवाट्टहास-
 वान्, तत्तुल्यनादवानित्यर्थः । वितताः प्रसारिताः आयता दीर्घाः हेतयो
 ज्वाला बाहव इव हेतिबाहवो यस्य स वङ्गिर्वतालो भूतविशेषः स इव
 सहसा भटिति उच्चैरुद्धमुत्पपात उत्तस्थौ । उपमा ॥ ६० ॥

चलितेति । चलितश्चलंश्च उद्धत उन्नतश्च धूम एव केतनं केतुर्यस्य स
 रभसाद्देगादम्बररोहिणो रोहिता वाहनमृगा अश्वा इव यस्य सः द्रुतमारुताः
 शीघ्रवाता एव सारथिर्यस्य सः कनकस्यन्दनमुन्दरः कनकद्रववद्रम्य इत्युपमा ।
 असौ शिखा ज्वाला अस्य सन्तोति शिखावानाशुशुक्ष्णश्चचाल ॥ ६१ ॥

ज्वलदिति । जातं वेदो धनं यस्माज्जातवेदास्तनूनपात् । अम्बरं
 कोटरमिव तस्यान्तरालमभ्यन्तरं ज्वलत् यस्य तत् । बहुलाः सान्द्रा आर्द्राम्बुदाः
 पक्षाणीव तेषु बद्बधूमम् । परिदीपिताः प्रज्वलिताः काष्ठा दिशः काष्ठानीव
 यस्य । तदुच्चैरुन्नतं विश्वं जगत् । तरुणा तुल्यं तरुवत्, तरुमिवेत्यर्थः ।
 तुल्यार्थे वतिप्रत्ययः । उवोष ददाह । 'उव दाहे' लिट् लवूपधगुणि पद्या-

गुरुतापविशुष्यदम्बुशुभ्राः क्षणमालग्नकृशानुतामभासः ।

स्वमसारतया मष्ठीभवन्तः पुनराकारमवापुरम्बुवाहाः ॥ ६३ ॥

ज्वलितानललोलपल्लवान्ताः स्फुरदष्टापदपत्रपीतभासः ।

क्षणमात्रभवामभावकाले सुतरामापुरिवायतिं पताकाः ॥ ६४ ॥

निखिलामिति कुर्व्वतश्चिराय द्रुतचामीकरचारुतामिव द्याम् ।

प्रतिघातसमर्थमस्त्रमग्नेरथ मेघङ्करमस्मरन्मुरारिः ॥ ६५ ॥

हिर्भावः 'अभ्यासस्थासवर्णे' इत्युवडादेशः, अनादिष्टादच इति गुणस्य स्थानि-
भावात् । तरुवदिवि स्पष्टोपमालिङ्गात् । सर्वत्रोपमितसमासः ॥ ६२ ॥

गुर्विति । गुरुतापेनातिदाहेन विशुष्यदम्बवः क्षीयमाणोदकाः अतएव
शुभ्राश्चेति विशेषणसमासः । ततः क्षणमालग्नेन कृशानुना ताम्रभासो
रोहितवर्णा अथासारतया जलशोषान्निःसारतया मष्ठीभवन्तः अम्बुवाहाः
पुनः स्वमाकारं नीलरूपमवापुः । अत्र मेघानां मसीभावाद्यसम्बन्धेऽपि
सम्बन्धोक्तेरतिशयोक्तिः ॥ ६३ ॥

ज्वलितेति । ज्वलितेन प्रज्वलता अनलेन अनलपातेन लोलाः पल्लवान्ताः
अञ्चलाग्राणि यासां ताः स्फुरद्भिर्दीप्यमानैरष्टापदपत्रैः कनकरचनाभिः पीत-
भासः पिङ्गलवर्णाः पताका वैजयन्त्यः अभावकाले विनाशकाले क्षणमात्रभवां
क्षणमात्रभाविनीं, क्षणमात्रस्थायिनीमित्यर्थः । आयतिं दीर्घं सुतरामापु-
रित्यर्थः । प्रदीपवदिति भावः । अष्टसु लोहेषु षट्स्येत्यष्टापदम् । 'अष्टनः
संज्ञायाम्' इति दीर्घः । 'रुक्मं कार्त्तस्वरं जाम्बूनदमष्टापदोऽस्त्रियाम्'
इत्यमरः ॥ ६४ ॥

निखिलामिति । अथानन्तरं मुरारिः इतीत्यं निखिलां द्यामाकाशं
द्रुतचामीकरचारुतां प्रतप्तहेमकर्बुरामिवेत्युत्प्रेक्षा । चारुतामित्यत्र । चिराय
कुर्व्वतोऽग्नेः प्रतिघातसमर्थं प्रशमनक्षमं मेघान् करोतीति मेघङ्करं मेघ-
जननम् । 'मेघर्त्तिभयेषु कृजः' इति खलुप्रत्ययः 'अरुर्द्धिषदजन्तस्य सुम्'
इति मुमागमः । अस्त्रं वारुणास्त्रमस्मरद्दृष्ट्वी, आजहार ॥ ६५ ॥

चतुरम्बुधिगर्भधीरकुक्षेर्वपुषः सन्धिषु लीनसर्व्वसिन्धोः ।

उदगुः सलिलात्मनस्त्रिधाम्नो जलवाहावलयः शिरोरुहेभ्यः ॥६६॥

ककुभः कृतनादमास्तृणन्तस्तिरयन्तः पटलानि भानुभासाम् ।

उदनंसिषुरभ्रमभ्रसङ्घाः सपदि श्यामलिमानमानयन्तः ॥६७॥

तपनीयनिकर्षराजिगौरस्फुरदुत्तालतडिच्छटाट्टहासम् ।

अनुबद्धसमुद्धताम्बुवाहध्वनिताडम्बरमम्बरम्बभूव ॥ ६८ ॥

चतुरिति । चत्वारोऽम्बुधय एव गर्भास्तेन धीरो गम्भीरः कुक्षिर्यस्य तस्य वपुषः सन्धिषु लीनाः सर्वाः सिन्धवो नद्यो यस्य तस्य सलिलात्मनस्तोयात्मकस्य त्रीणि धामानि स्थानानि भूरादीनि सत्त्वादीनि वा यस्य तस्य त्रिधाम्नो हरेः शिरोरुहेभ्यो जलवाहावलयः मेघपरम्परा उदगुरुद्धभूवुः । 'इणो गा लुङि' इति गादेशे 'गातिस्था'—इत्यादिना सिचो लुक् । 'यस्य केशेषु जोमूता नद्यः सर्वाङ्गसन्धिषु । कुक्षौ समुद्राश्चत्वारस्तस्मै तोयात्मने नमः ॥' इत्यागमोक्तं प्रमाणमिति भावः ॥ ६६ ॥

ककुभ इति । कृतनादं कृतगर्जारावं यथा तथा ककुभ आस्तृणन्त आच्छादयन्तः । स्तृणातेर्लटः शत्रादेशः 'आभ्यस्तयोः'—इत्यकारलोपः । भानुभासामर्कांशूनां पटलानि तिरयन्तस्तिरस्कुर्वन्तः । तिरःशब्दात् 'तत्करोति'—इति ण्यन्ताल्लटः शत्रादेशः णाविष्टवद्भावाद्दिलोपः । अभ्रमाकाशं श्यामलिमानमानयन्तः श्यामलत्वं प्रापयन्तः अभ्रसङ्घा मेघौघाः सपदि सद्य उदनंसिषुरुत्पेतुः । उत्पूर्वाद्भ्रमतेर्लुङि 'यमरमनमातां सक्च' इति सगिङागमौ 'नेटि' इति वृद्धिप्रतिषेधः स्वभावोक्तिः ॥ ६७ ॥

तपनीयेति । तपनीयस्य हेम्नो निकर्षराजयः कषणलेश्वा इव गौर्यः पीताः । 'गौरोऽरुणे सिते पीते' इत्यमरः । स्फुरन्त्य उत्ताना उद्धतास्तडिच्छटा विद्युज्जता एवाट्टहासा यस्य तत् तथोक्तं अनुबद्धोऽनुसूतः समुद्धतस्तारोऽम्बुवाहानां ध्वनिताडम्बरो गर्जिताडम्बरो यस्य तदम्बरं बभूव । तदाम्बुवाहैर्विद्युप्रभाभिर्गर्जिताडम्बरैश्चाट्टहासं कुर्वद्गिरिबाम्बरं बभावित्यर्थः । व्यञ्जकाप्रयोगाद्गम्योत्प्रेक्षा ॥ ६८ ॥

सवितुः परिभावुकैर्मरीचीनचिराभ्यक्तमतङ्गजाङ्गभाभिः ।
 जलदैरभितः स्फुरद्गिरुच्चैर्विदधे केतनतेव धूमकेतोः ॥६८॥
 ज्वलतः शमनाय चित्रभानोः प्रलयाप्लावमिवाभिदर्शयन्तः ।
 वहृषुर्वृषणादिनो नदीनां प्रतटारोपितवारि वारिवाहाः ॥७०॥
 मधुरैरपि भूयसा स मेघ्यैः प्रथमं प्रत्युत वारिभिर्दिदीपे ।
 पवमानमखस्ततः क्रमेण प्रणयक्रोध इवाशमद्विवादैः ॥ ७१ ॥

सवितुरिति । सवितुर्मरीचीन् मयूखान् परिभावुकैस्तिरस्कुर्वद्भिः । ‘लष-
 षत’—इत्यादिना उक्ताप्रत्यये ‘न लोका’—इत्यादिना पृष्ठीप्रतिषेधः ।
 अचिराभ्यक्तस्य सद्यःकृताभ्यङ्गस्य मतङ्गजाङ्गस्य नागदेहस्यैव भासो येषां
 तैस्तथोक्तैः । ‘भोभगो’—इत्यादिना रौर्यकारस्य ‘हलि सर्वेषाम्’ इति
 श्लोपः । अभितः स्फुरद्गिरुच्चैर्भ्रमाणैरुच्चैरुन्नतैर्जलदैर्धूमकेतोरग्नेः केतनता
 केतुत्वं विदधे इव विहितव, धूमकेतोः केतुत्वं प्राप्तमित्यर्थः । उत्प्रेक्षा-
 लङ्कारः ॥ ६८ ॥

ज्वलत इति । ज्वलतश्चित्रभानोरग्नेः प्रशमनाय प्रलये कल्पान्ते य
 आप्लावो महापूरः तमभिदर्शयन्त इवेत्युत्प्रेक्षा वृषवहृषभवन्नदन्ति गर्जन्तीति
 वृषणादिनः । ‘कर्त्तर्युपमाने’ इति णिनिः । अतएवोपमा । वारि वह-
 न्तीति वारिवाहा मेघाः । ‘कर्मण्यण्’ । नदीनां प्रतटेषु प्रतीरेषु आरो-
 पितानि भावितानि वारीणि यस्मिन् कर्मणि तदयथा तथा वहृषुः । प्रलय-
 कालमेघवदवर्षन्नित्यर्थः ॥ ७० ॥

मधुरैरिति । इतीत्यं पवत इति पवमानो वायुः । पूङ्ग्यजोः शानच् ।
 तस्य सखा पवमानसखः अग्निः । ‘राजाहःसखिभ्यष्टच्’ । मैत्रीमात्रवि-
 क्षायामयं निर्देशः । स्वसहकारिणी मैत्रीति नियमात् सहकारित्वाविव-
 क्षायां वैपरीत्याद्बहुव्रीही तु न समासान्तः । स्वामी तु रोहिताश्वो वायु-
 सखेत्यसमासान्तपाठेन बहुव्रीहिमाह । अत्रापि तथा पाठे न कश्चिदुपद्रवः ।
 सोऽग्निः मधुरैः प्रियैरपि विवादैर्विविधवाक्यैः प्रणयक्रोधः प्रणयप्रयुक्तकोप
 इव मधुरैः स्वादुभिः, अनुदीपकैरित्यर्थः । मेघ्यैर्मेषभवैः । ‘दिगादिभ्यो यत्’ ।
 वारिभिः प्रथमं प्रत्युत वैपरीत्येनापि प्रत्युतेति वैपरीत्य इति गणव्याख्यानं ।

परितः प्रसमेन नीयमानः शरवर्षैरवसायमाश्रयाशः ।

प्रबलेषु कृती चकार विद्युद्वापदेशेन घनेष्वनुप्रवेशम् ॥ ७२ ॥

प्रयंतः प्रशमं हुताशनस्य क्वचिदालक्ष्यत मुक्तमूलमर्चिः ।

बलभित्प्रहितायुधाभिघातात् चुटितं पक्षिपतेरिवैकपत्रम् ॥ ७३ ॥

व्यगमन् सहसा दिशां मुखेभ्यः शमयित्वा शिखिनङ्घ्रनाघनौघाः

उपकृत्य निसर्गतः परेषामुपरोधं न हि कुर्वते महान्तः ॥ ७४ ॥

भूयसात्यन्त' । भृशमित्यर्थः । दिदीपे प्रज्ज्वाल । ततः क्रमेणाशमच्छान्ती-
ऽभूत् । शाम्यतेर्लुङि पुषादित्वाच्चे रडादेशः । जलाहतोऽग्निर्ज्वलितो नश्यति,
प्रणयकोपोऽपि प्रियैः भृशायित्वा शाम्यतीति प्रसिद्धम् । उपमा ॥ ७१ ॥

परित इति । परितः प्रसमेन बलात्कारेण शरवर्षैर्नीरसैकैः । 'शरं नीरे
शरो बाणे' इति विश्वः । अवसायमवसादं नीयमानः । कृती कुशलः
आश्रयमश्नातीत्याश्रयाशोऽग्निः । 'कर्म्मण्यण्' । प्रबलेषु घनेषु मेघेषु विद्यु-
द्वापदेशेन तडिच्छलेनानुप्रवेशं चकार । अस्ताग्निर्विद्युद्रूपेण मेघेष्वेव प्रविष्टः ।
बलवताभिभूतस्य विदेशगमनं तदनुप्रवेशो वेति नीतेरिति भावः । अत्र विशे-
षणसाम्यादग्नावप्रकृतदुर्बलत्वप्रतीतिः समासोक्तिः ॥ ७२ ॥

प्रयत इति । प्रशमं नाशं प्रयतः गच्छतः । प्रैतीति प्रयन् तस्य प्रयतः ।
इणः शतरि यणादेशः । हुताशनस्याग्नेः सम्बन्धि मुक्तमूलं त्यक्तमूलं
त्यक्ताश्रयमर्चिर्ज्वाला । 'ज्वालाभासोर्न पुंस्यर्चिः' इत्यमरः । बलभिदा
शक्रेण प्रहितस्य प्रयुक्तस्यायुधस्य वज्रस्याभिघातात् प्रहाराच्चुटितं द्विजं पक्षि-
पतेः पक्षिराजस्य गरुत्मत एकं पत्रं पक्षमिव क्वचिदालक्ष्यत अदृश्यत इत्यु-
पमा । पुरा मातृदास्यविमोक्षायामृतमाहरता गरुडेनेन्द्रप्रयुक्तवज्रगौरवा-
देकं पत्रं त्यक्तमित्यागमः ॥ ७३ ॥

व्यगमन्निति । घनाघनौघाः वर्षुकाब्दसमूहाः । 'शक्रघातुकमसौभवर्षु-
काब्दा घनाघनाः' इत्यमरः । शिखिनमग्निं शमयित्वा सहसा दिशां मुखेभ्यो
व्यगमन्नपससुः । गमेर्लुङि पुषादित्वाच्चे रडादेशः । तथाहि महान्तो निस-

कृतदाहमुदर्चिषः शिखाभिः
 परिधितं मुहुरम्भसा नवेन ।
 विगताम्बुधरव्रणं प्रपेदे गगनं
 तापितपायितासिलक्ष्मीम् ॥ ७५ ॥
 इति नरपतिरस्त्रं यद् यदाविश्वकार
 प्रकुपित इव रोगः क्षिप्रकारी विकारम् ।
 भिषगिव गुरुदोषच्छेदिनोपक्रमेण
 क्रमविदथ मुरारिः प्रत्यहंस्तत्तदाशु ॥ ७६ ॥

र्गतः स्वभावादेव परेषां उपकृत्य उपकारं कृत्वा उपरोधं न हि कुर्वते ।
 मङ्गतां निष्फलावस्थानं परोपरोधायेति भावः । सामान्येन विशेषसर्थनरूपो-
 ऽर्थान्तरन्यासः ॥ ७४ ॥

कृतेति । उदर्चिषोऽग्नेः शिखाभिः ज्वालाभिः कृतदाहं विहिततपनं
 ततो नवेनाम्भसा मुहुः परिधितं विगता अम्बुधरा एव व्रणा दोषा यस्य
 तद्गगनं सन्तापितस्तापं प्रापितः स चासौ पायितः पानं कारितः । पिबते-
 ष्यन्तात् कर्मणि क्तः । 'शाच्छासाह्वाव्यविषां युक् —' इति युगागमः । तस्य
 तापितपायितस्य तप्तसितस्तापेः खड्गस्य लक्ष्मीं प्रपेदे प्रापे । इति निदर्शना-
 लङ्कारः, अम्बुधरव्रणेति रूपकसङ्कीर्णः ॥ ७५ ॥

इतीति । इतीत्यं क्षिप्रं करोतिति क्षिप्रकारी शीघ्रप्रयोक्ता अन्यत्र
 विकारकारी नरपतिश्चैवः प्रकुपितः प्रक्षुभितः सन् यद्यदस्त्रमाविश्वकार रोगो
 विकारमिव अथ क्रमवित्परिपाटीवेदी मुरारिर्भिषग्वैद्य इव गुरुदोषच्छेदिना
 गुरुदोषप्रतिघातकेन दोषनिवर्त्तकेन चोपक्रमेणोपायेन, प्रत्यक्षप्रयोगेणेत्यर्थः ।
 अन्यत्र महौषधप्रयोगेण तत्तदस्त्रं आशु शीघ्रं । तद्विकारमिवेति भावः ।
 प्रत्यहं प्रतिजघान । हन्तेर्लङ् अदादित्वाच्छपो लुक् 'हल्ङ्याम्' इति
 लोपः । उपमा ॥ ७६ ॥

शुद्धिं गतैरपि परामृजुभिर्विदित्वा
 बाणैरजय्यमविघटितमर्म्मभिस्तम् ।
 मर्मातिगैरन्तुजुभिर्नितरामशुद्धै-
 र्वाक्सायकैरथ तुतोद तदा विपक्षः ॥७७॥
 राहुस्त्रीस्तनयोरकारि सहसा येनाश्लथालिङ्गन-
 व्यापारैकविनोददुर्ललितयोः कार्कश्यलक्ष्मीर्वृथा ।
 तेनाक्रोशत एव तस्य मुरजित्तत्काललोलानल-
 ज्वालापल्लवितेन मूर्ध्वविकलं चक्रेण चक्रे वपुः ॥७८॥

शुद्धिमिति । तदा तस्मिन् समये विपक्षोऽरिश्चैवः परामृक्कृष्टं शुद्धिं लोहशुद्धिं गतैर्ऋजुभिर्गप्यविघटितमर्म्मभिः अस्पृष्टमर्मस्तानैः बाणैः तं हरिम-
 जय्यं जेतुमशक्यम् । 'क्षय्यजय्यां शक्यार्थं' इति निपातः । विदित्वाथास्मिन्नवसरे
 मर्म्माणि अतिगच्छन्तीति मर्म्मातिगैर्मर्म्मभेदिभिरन्तुजुभिर्विक्रैः नितरामशुद्धैर-
 पवित्रैः वाच एव सायकास्तैः वाक्सायकैरिति रूपकं । तुतोद व्यथयामास ।
 चक्रप्रयोगस्यायमुपोद्घात इति भावः । अत्र वाक्सायकानां प्रसिद्धसाधन-
 व्यतिरेकोक्तेर्व्यतिरेकरूपकयोः सङ्गरः । वमन्ततिलका वृत्तम् ॥ ७७ ॥

राह्विति । येन चक्रेण सहसा भटिति अश्लथो दृढो य आलिङ्गनव्यापारः
 स एव एको मुख्यः । 'एके मुख्यान्यकेवलाः' इत्यमरः । विनोदस्तत्र दुर्ल-
 लितयोर्लोलुपयो राहुस्त्रीस्तनयो राहुरमणीकुचयोः कार्कश्यलक्ष्मीः काठिन्य-
 शोभा इत्या व्यर्था अकारि कृता । शिरोमात्रावशेषितस्य राहोरालिङ्गन-
 सुखासम्भवादिति भावः । मुरजिद् हरिः तत्काले तस्मिन् समये लोलाभि-
 श्चञ्चलाभिरनलज्वालाभिरग्निदीप्तिभिः पल्लवितेन सञ्जातपल्लवेन । तारकादि-
 त्वादितच् । चक्रेण आक्रोशत एव शपमानस्यैव तस्य शिशुपालस्य वपुर्मूर्ध्व-
 विकलं शिरोहीनं चक्रे चकार । शिरश्चिच्छेदेत्यर्थः । कर्त्तरि 'लिट्' ।
 राहोः शिरो वपुर्व्विकलमकारि, अस्य तु वपुः शिरोविकलं तमिति
 तात्पर्यम् । अत्र चक्रवर्णेनऽप्रमुताद्राहुस्त्रीकुचकार्कश्यवर्णनात् प्रसृतत्वेन
 सम्बन्धस्तत्पर्यायोक्तमुच्यत इति ॥ ७८ ॥

श्रियेति । अथ शिरश्चेदानन्तरं श्रिया शोभया जुष्टं सेविनं दिव्यैर्दिवि

श्रिया जुष्टं दिव्यैः सपटहरवैरन्वितं पुष्पवर्षे-
वपुष्टश्चैद्यस्य क्षणमृषिगणैस्तूयमानं निरीय ।

प्रकाशनाकाशं दिनकरकरान् विक्षिपद्विस्मिताक्षै-
र्नरेन्द्रैर्गोपेन्द्रं वपुश्च विशद्दाम वीक्षास्वभूवे ॥७८॥

इति श्रीमहाकृतौ शिशुपालवधे महाकाव्ये

विंशतितमः सर्गः ॥ २० ॥

भवेः सपटहरवैः सपुष्टुभिर्घोषैः पुष्पवर्षैरन्वितं क्षणम् कृपिगणैः स्तूयमानं
तथा चैद्यस्य वपुष्टः शरीरतः । पञ्चश्यास्तमिन् । निरीय निरीत्य । 'इण्गती'
इति धातोः समासेऽनञ्पूर्वे लो ल्यप् । प्रकाशेन आकाशं दिनकरकरान्
अकरग्रमोन् विक्षिपत् उपेन्द्रस्येन्द्रोपेन्द्रं वपुश्चैरेषिप्रहं विगत् प्रविगत् धाम
शिशुपालतेजो विस्मिताक्षैर्विक्रान्तनयनैर्वर्गै राज्ञ्यैः ईक्षास्वभूवे ईक्षितम् ।
ईक्षतेः कर्म्मणि लिट् । 'इजादेव गुरुमतोऽनृच्छः' इत्याम् । 'ऊञ्चानुप्रयुज्यते
'लिटि' इति भुवोऽनुप्रयोगः 'भावकर्म्मणोः' इत्यात्मनेपदम् । अत्र भगवान्
ध्यामः—'ततश्चेदिपतेर्देहात्तेजोऽग्रे दृष्टे नृपेः । उत्पद्यत यदा राजन्
तदा तेजो दिविग च ॥ दिवि सृष्टिसहस्रस्य भवेद्युगप्रदुल्लिता । यदि भा
मदृशो मा स्यात् धास्यस्तस्य महात्मनः ॥' इति । एतेन भगवदपि तदा-
सक्तिरित्यनुमन्यया । यदाह नारदः—'कामाहोष्यो भयात् कंसो द्वेपार्चय्यादयो
नृपाः । मस्यन्वाद्गृह्णयः स्नेहाद्युपे भक्त्या वयं प्रभो' ॥ इति ॥ सूर्यसह-
स्राभिभाविनः शिशुपालतेजसो हरिश्चरौरप्रवेगवृत्तान्तस्यालौकिकस्याद्भुतस्य
प्रत्यक्षलक्ष्यमाणत्वाद्वायिकालङ्कारः । तदुक्तम्—अद्भुतस्य पदार्थस्य भूतस्याथ
भविष्यतः । यत् प्रत्यत्रायमाणत्वं तद्वायिकमुदाहृतम् ॥ इति । मेघविस्फूर्जिता
वृत्तम् । 'रसत्वंश्वैर्यमौ न्सररशुरुयुता मेघविस्फूर्जिता स्यात्' इति
लक्षणम् ॥ ७८ ॥

इति श्रीमहाकृतौ शिशुपालवधे महाकाव्ये

वधमहाकाव्यव्याख्याने सर्वज्ञाख्ये शिशुपाल-वधो नाम

विंशतितमः सर्गः ॥ २० ॥

अथ कविवंशवर्णनम्

सर्वाधिकारी सुकृताधिकारः श्रीवर्मलाख्यस्य वभूव राज्ञः ।
 असक्तदृष्टिर्विरजाः सदैव देवोऽपरः सुप्रभदेवनामा ॥ १ ॥
 काले मितं तथ्यमुदकीपथ्यं तथागतस्यैव वचः सचेताः ।
 विनानुरोधात्महर्तृक्यैव वलीपतिर्यस्य वचसक्ताव ॥ २ ॥

कविवंशवर्णनश्लोकानां महिनायकतटीकाप्रारम्भः

वल्गुभदेवकृतटीका नृच्छते —

सर्वाधिकारीति । श्रीवर्मलाख्यस्य राज्ञः श्रीवर्मलाभिधानस्य नृपतेः
 अखिलकर्मस्थानाधिकृतो महासेनापतिः सुप्रभदेवनामा वभूव सुप्रभ-
 देवाभिधानोऽमूत् । किंलक्षणः सुप्रभदेवनामा सुकृताधिकारः सुकृते पुण्ये
 कर्मण्यधिकारी व्यापारी यस्य स तथा । धर्मोऽवसक्तः । यस्य सुकृत एवाधिकृतः
 स कथं सर्वाधिकारी । तथा अपरो देवः द्वितीयो राजिव, तस्मादृश्यात् ।
 राजा हि सर्वाधिकारी भवति । अथवा अपरो देवो देवमदृशः । सुरा हि
 सुकृताधिकृताः । असक्तदृष्टयोऽनिमियाः । विरजस्का निर्धूलयः । वृत्तमिद-
 मुपजातिः ॥ १ ॥

काले इति । यस्य सुप्रभदेवस्य काले समये यद्वचनमुपदेशवाक्यं तस्मिन्ही-
 पतिर्वर्मलाख्यश्चकार अकरोत् । कः कस्येव वच्यकारेत्याह—तथागतस्य
 बुद्धमहाराकस्य वचो यथा सचेताः प्राज्ञो जनोऽन्यतिष्ठत् । कथञ्चित्तन्मादर्य-
 कार नेत्याह—कुतः अनुरोधादिना उपरोधभावसूतं । कथं चकारेत्याह—
 स्वहितेच्छयैव स्वस्यात्मनो हितेच्छयानुकूलचिकीर्षया । यतोऽर्मा सचेताः
 प्राज्ञः किंलक्षणं वचः हितहेतुत्वमाह—मितं स्वव्याचक्षरम् । तथा तथ्यं
 सत्यम् । अपरं किंलक्षणं वचः उदकीपथ्यमायत्वां हितम् । ‘उदकीः फल-
 सुत्तरम्’ इत्यमरः । तथागतस्य बुद्धमहाराकस्य सचेताः प्राज्ञो जनो मितं

तस्याभवदत्तक इत्युदात्तः क्षमी मृदुर्धर्मपरस्तनूजः ।

यं वीक्ष्य वैयासमजातशत्रोर्वचो गुणग्राहि जनैः प्रतीये ॥ ३ ॥

सर्वेण सर्वाश्रय इत्यनिन्द्यमानन्दभाजा जनितं जनेन ।

यश्च द्वितीयं स्वयमद्वितीयो मुख्यः सतां गौणमवाप नाम ॥४॥

तथ्यमुदकपथं वचो यथा स्वहितेच्छयैव करोति तत्रानुरोधात्कृत्वभयतः
किलेदमुक्तमिति ॥२॥

तस्येति । तस्य सुप्रभदेवस्य दत्तक इति दत्तकाख्यस्तनूजोऽभवत् पुत्रो-
ऽभूत् । किंलक्षणो दत्तकः उदात्तो विपुलचित्तः । तथा क्षमी क्षमाशीलः ।
अपरं किंलक्षणो दत्तकः अत एव मृदुरकठोरः । तथा धर्मपरः सुकृतैकसक्तः ।
यं दत्तकं जनैर्वीक्ष्य लोकैर्दृष्ट्वा वैयासं व्यासस्येदं कृष्णद्वैपायनोक्तमजातशत्रो-
र्युधिष्ठिरस्य गुणग्राहि गुणग्राहकं वचः प्रतीये वचनं प्रतिपन्नमङ्गीकृतं भवति ।
सत्यं गुणिनः पुरुषाः भगवता कृष्णद्वैपायनेन पार्थस्याधिकार्यस्य वचनं मिश्रि-
दुक्तम् । अत्र च दत्तकोऽयं निखिलगुणभाजनं निदर्शनम् । अन्यथा
कथमेवङ्गुणोऽयं स्यात् । क्षमीति शमादित्वाद्विगुणं । व्यासस्येदं वैयासं वचो
भारतम् । वृद्धायभवादित्वादन्यत्र नरसमासुलभः । गुणान् गृह्णातीति
गुणग्राहि । आख्यानको वृत्तम् ॥ ३ ॥

सर्वेणेति । यश्च दत्तकः स्वयमात्मना सर्व्वाश्रय इत्येवम्भूतं नाम
संश्रान्तरमवाप लेभे । किंलक्षणं द्वितीयं नाम सर्वेणाखिलेन जनेन लोकेन
आनन्दभाजा तुष्टेन सता जनितं कृतम् । अपरं किंलक्षणं नाम गौणं गुण-
प्रवृत्तिनिमित्तभूतमागतमर्थानुगम् । सर्वेषामाश्रयत्वात् । गथा हि सर्वे
तत्र दिजदीनानाथातिथिमित्रबान्धवा विश्राम्यन्ति तथासौ सर्वाश्रयः । न
तु तैलपायिकावन्नाममात्रेण । अत एवानवद्यमनिन्द्यं प्रशस्यं श्लाघ्यम् ।
किंलक्षणो यः अद्वितीयः सर्वोत्कृष्टः । अविद्यमानो गुणादधिको गुणो
यस्य सोऽद्वितीयः इति कृत्वा । तथा सतां मुख्यः प्रधानोऽग्रणीः ।
सर्वं त्वेतद्विरुद्धमिवावभासते । तथा हि यस्य हि द्वितीयं नाम विद्यते
कथमसावद्वितीयो भवेत् । यश्च मुख्यः स कथं गौणमप्रधानं स्यात् । यस्य
च लोकैरपरं नाम जनितं स कथं तत् स्वयं लेभे । अविरोधस्तु मुख्यः

श्रीशब्दरम्यकृतसर्गसमाप्तिलक्ष्म

लक्ष्मीपतेश्चरितकीर्त्तनमात्रचारु ।

तस्यात्मजः सुकविकीर्तिदुराशयादः

काव्यं व्यधत्त शिशुपालवधाभिधानम् ॥५॥

स्यादेव । इति नामस्वरूपमात्रावस्थाप्यमानस्य सर्वाश्रयस्य प्रातिपदिकार्थ-
मात्रे सति कर्मत्वाभावाद्द्वितीयानुपपत्तिः । सुखमिव मुख्यः । 'शाखादिभ्यो
यत्' । विरोधालङ्कारः । इन्द्रवज्रा वृत्तम् ॥ ४ ॥

श्रीशब्देति । तस्य दत्तकस्यात्मजोऽपत्यमद एतत्काव्यं शिशुपालवधाभि-
धानं शिशुपालवधनामकं काव्यं ग्रन्थरूपं व्यधत्तारचयत् । शिशुपालवध
इत्यभिधानं यस्य तत् तथा । कया हेतुना सुकविकीर्त्तिदुराशया । सुक-
वीनां श्रेष्ठविदुषां वररुचि-सुबन्धु-सोमनाथ भवभूति-क्रीडानन्द-कालिदास-
बिह्वल-भारवि-बाण-मयूरादीनां या कीर्त्तिः ख्यातिर्यशस्तत्र या दुराशा
दुरभिलाषस्तया, महाकविकीर्त्तिलिप्सयेत्यर्थः । दुष्टत्वं त्वाशयाः स्वल्प-
बुद्धित्वेन सुकविकीर्त्तैरप्राप्यत्वात् । तथा च कालिदासः—'मन्दः कवियशः-
प्रार्थी गमिष्याम्युपहास्यताम् । प्रांशुलभ्ये फले लोभादुद्धाहुरिव वामनः' ॥
इति । किं लक्षणं काव्यं श्रीशब्दरम्यकृतसर्गसमाप्तिलक्ष्म । श्रीरित्ययं शब्दो
ध्वनिर्मङ्गलवाचकत्वात् । तेन रम्यं कृतं मनोहरं विहितं सर्गाणां समाप्तौ
अर्थादध्यायानां समापने लक्ष्म चिह्नं यत्र तत् तथोक्तम् । अपरं किं लक्षणं
काव्यं, लक्ष्मीपतेः श्रीनारायणस्य चरितकीर्त्तनमात्रचारु चरितकीर्त्तनमात्रेण
वर्णनमात्रेण चारु मनोज्ञम् । न त्वलङ्कारादिनेत्यनौडत्यकथनम् । भङ्ग्या तु
सर्वेऽङ्गः काव्ये गुणाः सन्तीत्युक्तं भवति । श्रीरित्ययं शब्दः मयूरव्यंसकादित्वात्
समासः । यदि श्रीश्चासौ शब्दश्चेति कर्मधारयः केवलमेव । चरितकीर्त्तन-
मात्रमित्यस्वपदेन विग्रहः । सुप्पुपेति समासः । वसन्ततिलका वृत्तम् ॥
उदात्तो मध्यमोऽलङ्कारः ॥ ५ ॥

इति कविवंशवर्णनम् ।

समाप्तम् ।



स्कुलवुक्यन्ते
श्रीवेणीमाधवचक्रवर्तिना मुद्रितम् ।

